

[ All rights reserved by the publisher ]

Publisher:-Satyabhamabai Pandurang, } Nirnaya Sagar Press,  
Printer:-Ramchandra Yesu Shedge, } 26-28, Kolbhat Street, Bombay.

## प्रथमावृत्तेः प्रस्तावना ।

विदितमस्येतत्तत्रभवतां यत्संसारपापकूपारप्रवाहपतितैरखिलैर्ब्रह्मणिकैरहर्दि-  
वमनवरत्नमनुभूयमानावेकविधेः शपरेष्वपारिजिहीर्षुभिः सर्वतः श्वश्रेयसाभिलाषु-  
कैरखिलश्रेयोनिदानभूतमनुसर्वनं ज्योतिषेष्वप्येवमध्यापनीयं परिचिन्तनीयं  
चेति ।

उक्तं च नारदेन—

‘सिद्धान्तसंहिताहोरारूपस्कन्धत्रयात्मकम् ।  
वेदस्य निर्मलं चक्षुर्ज्योतिःशास्त्रमकल्मषम् ॥  
विनैतदखिलं श्रौतं स्मृतं कर्म न सिद्ध्यति ।  
तस्माज्जगद्धितायेदं ब्रह्मणा निर्मितं पुरा ॥  
अत एव द्विजैरेतदध्येतव्यं प्रयत्नतः ॥’ इति ॥

किञ्च ज्योतिःशास्त्रस्य श्रौतस्मार्तिकमौपयिकत्वं कालस्यापि श्रुतौ कर्मशेषत्व-  
बोधनात् । तथा हि—

‘अष्टवर्षं ब्राह्मणमुपनयीत तमध्यापयीत’ इति ॥

तथा ‘वसन्ते ब्राह्मणोऽग्नीनादधीत दर्शपूर्णमासाभ्यां यजेत’ इति  
च । वषट्ज्ञानमप्यादित्यादिग्रहचारपरिच्छेदसाध्यम् । श्रीमद्भागवते सूर्यस्तुतौ—

‘नमो भगवते आदित्यायाखिलजगतामात्मस्वरूपेण कालस्वरूपेण  
चतुर्विधभूतनिकायानां ब्रह्मादिस्तम्बपर्यन्तानामन्तर्हृदयेषु बहि-  
रपि चाकाश इवोपाधिनाव्यवधीयमानो भगवानेक एव क्षण-  
लयनिमेषावयवोपचितसंवत्सरगणेनाप्रामादानविसर्गाभ्यामिमां  
लोकयात्रामनुवहति । यदु ह वाच विबुधर्षभ सवितरदस्तपत्यनु-  
सवनमहरहरास्नायविधिनोपतिष्ठमानानामखिलदुरितवृजिनबी-  
जावभर्जनभगवतः समभिधीमहि तपनमण्डलम् ॥’ इति ॥

वसन्ताद्युक्तानां च दर्शपूर्णमासयोश्च ज्ञानं ज्योतिषं विना सर्वथैव न निर्वहती-  
त्यवश्यमध्येतव्यं ज्योतिःशास्त्रम् । उक्तं च वेदाङ्गज्योतिषे—

‘वेदा हि यशार्थमभिप्रवृत्ताः कालानुपूर्वा विहिताश्च यज्ञाः ।  
तस्मादिदं कालविधानशास्त्रं यो ज्योतिषं वेदं स वेदं यज्ञान् ॥ इति ॥  
अस्य च शास्त्रस्य वेदचक्षुष्ट्वमुक्तं शिक्षायाम्—

‘छन्दः पादौ तु वेदस्य हस्तौ कल्पोऽथ पठ्यते ।  
ज्योतिषामयनं चक्षुर्निरुक्तं श्रोत्रमुच्यते ॥  
शिक्षा घ्राणं तु वेदस्य मुखं व्याकरणं स्मृतम् ।’ इति ॥



तथा—

‘यथा शिखा मयूराणां नागानां मणयो यथा ।

तद्वद्वेदांगशास्त्राणां ज्योतिषं मूर्धनि स्थितम् ॥’ इति ॥

वसिष्ठसिद्धान्ते—

‘वेदस्य चक्षुः किल शास्त्रमेतत्प्रधानतांगेषु ततोऽथ जाता ।

अंगैर्युतोऽन्यैः परिपूर्णमूर्तिश्चक्षुर्विहीनः पुरुषो न किञ्चित् ॥’ इति ॥

तस्मात्कर्मोपयिक्तत्वादवश्यमध्येयं ज्योतिःशास्त्रम् । त्रिस्कन्धान्तकेऽपि शास्त्रेऽत्र मुहूर्तचिन्तामणौ केवलं मुहूर्तानां तद्बोधोपयोगिनामन्येषामपि विषयाणां ज्ञापनं यथावत् ललिततरैर्विधिल्लन्दोलंकारैः साङ्गोपाङ्गं निबद्धमस्तीति मुहूर्तग्रन्थेष्वर्थग्रन्थो मूर्धन्यत्वेन वरीवर्ति । एतदुपरि ग्रन्थार्थप्रकाशिका पीयूषधाराव्याख्याप्यतीव विस्तृता तत्र तत्र संदिग्धेषु प्रयोगविशेषेषु व्याकरणशुद्धिं प्रदर्शयन्ती च चकास्ति । तेनाप्यत्यन्तादरेणोरीकरणीयोऽयं निबन्ध इत्यलमतिलेखनचापलेनेति शिवम् ।

# मुहूर्तचिंतामणिग्रंथ-टीकागत-

## विषयानुक्रमः ।

विषयः	पृष्ठं	विषयः	पृष्ठं
<b>शुभाशुभप्रकरणम् १</b>		चैत्रादिमासेषु शून्यनक्षत्राणि	१८
टीकाकारकृत उपोद्घातः	१	चैत्रादिषु शून्यराशयः, तत्फलं च	१८
मंगलाचरणम् ...	२	विषमतिथिषु दग्धलङ्घानि, फलं च	१९
ग्रंथप्रयोजनम् ...	५	दुष्टयोगानां शुभकृत्यावश्यकत्वे	
ग्रंथे प्रतिपाद्यविषयाः	६	सति परिहारः ...	१९
उप्युक्तिपेक्षविधारिणः ...	६	मध्यदेशनिरुक्तिः ...	१९
ज्योतिःशास्त्राध्ययनफलम् ...	६	शुभकार्येषु सिद्धिदानामपि हस्ता-	
नक्षत्रसूचकस्य आदौ निषेधः...	७	कादियोगानामतिनिघ्नत्वम्	१९
<b>मुहूर्तप्रयोजनम् ...</b>	<b>८</b>	भौमाश्विनीत्यादिकानां सिद्धियो-	
दृक्प्रत्ययित्वाज्ज्योतिषस्यान्य-		गानां कार्यविशेषेऽतिनिघ्नत्वम्	२०
शास्त्रेभ्यः श्रेष्ठ्यं...	८-९	आनंदाद्यष्टाविंशतियोगाः ...	२१
ग्रहणामस्तोदयद्वैविध्यं	९	आनंदादियोगज्ञानोपायः ...	२१
तिथीशाः ...	९	आनंदादिषु कियतां दुष्टयोगाना-	
तिथिप्रयोजनं ...	९	मावश्यककृत्ये परिहारः ...	२२
तिथिकृत्यानि ...	१०	दोषापवादभूता रवियोगाः ...	२२
तिथीनां संज्ञाः, फलं च	११	सूर्यादिवारेषु नक्षत्रविशेषैः	
सिद्धियोगाः ...	११	सिद्धियोगाः ...	२२
तिथेः फलरतुतिः ...	१२	उत्पातमृत्युकाणसिद्धियोगाः...	२३
रव्यादिवारेषु यथाक्रमं निषिद्ध-		दुष्टयोगानां देशभेदेन परिहारः	२४
तिथयः ...	१२	समस्तशुभकृत्ये वर्ज्यपदार्थाः...	२४
निषिद्धनक्षत्राणि ...	१३	उत्पातानां कारणं, भेदाः, फलं च	२५
ककचादिनिघ्नयोगाः ...	१३	ग्रहणात्पूर्वं वर्ज्यदिनानि ...	२५
कृत्यविशेषेषु निषिद्धतिथयः ...	१३	शुभदोत्पाताः ...	२६
पञ्च पर्वाणि ...	१४	चत्वारो ग्रहयुद्धभेदाः ...	२७
दग्धा-विषादियोगचतुष्टयम् ...	१५	आसभेदेन कियत्संख्याकेषु मासेषु	
गमने वर्ज्यमर्घटादियोगाः ...	१६	ग्रहणीयनक्षत्रनिषेधः ...	२७
आवश्यकत्वे यमघण्टपरिहारः ...	१६	सामान्यतोऽवश्यवर्ज्यानि पंचांग-	
चैत्रादिमासेषु शून्यतिथयः ...	१६	दूषणादीनि ...	२८
तिथिनक्षत्रसंबन्धिदोषाः ...	१७	जन्ममासलक्षणम् ...	२८

विषयः	पृष्ठं	विषयः	पृष्ठं
तिथिक्षयलक्षणम् ...	२९	वारप्रवृत्तिः ...	४८
तिथिवृद्धिलक्षणम् ...	२९	वारप्रवृत्तियोजनपुरस्सरा होरा ...	४९
तिथिक्षयवृद्धिपरिहारः ...	२९	कालहोराप्रयोजनमन्यच्च ...	५०
अधिमास-क्षयमासलक्षणम् ...	३०	प्रत्येकं होराफलानि केषां चिन्मतेन ...	५०
पक्षरंभ्रतिथीनां वर्ज्यघटिकाः ...	३१	मन्वादियुगादीनां निर्णयस्तन्नि-	
कुलिकादिदोषास्तत्फलं च ...	३२	पेधश्च ...	५१
सूर्यादिवारेषु दुर्मुहूर्तास्तत्प्रमाणं च ...	३२	अष्टविंशत्तात्कालिकानव्यायाः ...	५१
विवाहादिशुभकृत्ये होलिकाप्राग्दि-			
नाष्टकनिषेधः ...	३३	नक्षत्रप्रकरणम् २	
मृत्युककचादीनामपवादः ...	३४	नक्षत्रस्वामिनः ...	५२
तेषां पुनरपवादः ...	३४	नक्षत्रकृत्यानि ...	५३
भद्रानिषेधकालः ...	३५	ध्रुवनक्षत्रगणस्तत्कृत्यं च ...	५४
भद्रानामानि ...	३५	चरनक्षत्रगणस्तत्कृत्यं च ...	५४
भद्रास्वरूपम् ...	३५	उग्रनक्षत्रगणस्तत्कृत्यं च ...	५५
भद्राया मुखपुच्छविभागादि ...	३५	मिश्रनक्षत्रगणस्तत्कृत्यं च ...	५५
भद्रापरिहारः ...	३६	लघुनक्षत्रगणस्तत्कृत्यं च ...	५५
करणानि, तल्लक्षणं च ...	३६	मृदुनक्षत्रगणस्तत्कृत्यं च ...	५६
भद्राकृत्यनिर्देशः ...	३६	तीक्ष्णनक्षत्रगणस्तत्कृत्यं च ...	५६
भद्राङ्गविभागः, फलं च ...	३७	अधोमुखोर्ध्वमुखतिर्यङ्मुख-	
मुखादिकालः ...	३७	नक्षत्राणि ...	५६
भद्रानिवासस्तत्फलं च ...	३८	प्रवालदंतशंखसुवर्णवस्त्रपरि-	
कालाशुद्धौ गुरुशुक्रास्तादौ निषेधः-		धानमुहूर्तः ...	५७
वस्तूनि ...	३८	नवधाविभक्तस्य वस्त्रस्य दग्धादि-	
अधिमासक्षयमासवर्ज्यानि ...	३९	दोषे शुभाशुभफलम् ...	५८
सिंहस्थगुर्वादिदोषः ...	४०	कविदुष्टादिदिनेऽपि वस्त्रपरि-	
शुर्वाचस्त-यक्रत्वादौ वर्ज्यानि ...	४१	धानम् ...	५९
शुर्वादित्यविचारः ...	४२	लतापादपारोपनराजदर्शनमद्य-	
त्रयोदशदिनात्मकपक्षनिर्णयः ...	४३	गोक्रयमुहूर्ताः ...	६०
सिंहस्थगुरोः प्रकारत्रयेण परिहारः ...	४५	पशूनां रक्षा-स्थिति-प्रवेशमुहूर्तः ...	६१
सिंहराशिगतगुरुनिषेधवाक्यानां		औषधसूच्योर्मुहूर्तः ...	६१
प्रतिप्रसववाक्यानां च निर्गो-		क्रयविक्रयनक्षत्राणि ...	६२
लितार्थः ...	४६	विक्रयनिषण्णिमुहूर्तः ...	६३
मकरस्थितगुरोः प्रकारद्वयेन		अग्निहस्तिकृत्यमुहूर्तः ...	६४
परिहारः ...	४६	अश्वचक्रं सफलम् ...	६४
लुप्तसंवल्लरदोषापवादः ...	४७	हस्तिप्लवङ्गशर्पणमुहूर्तः ...	६४

विषयः	पृष्ठं
भूषावष्टादिमुहूर्तः	... ६४
सुवर्णरूप्यादिभाजने भोजनमुहूर्तः	६५
मुद्रापातनवस्त्रक्षालनमुहूर्तः	... ६५
खड्गादिधारणशय्याभोगमुहूर्तः	६६
अंधादिनक्षत्राणि	... ६७
अंधादिनक्षत्राणां फलम्	... ६७
धनप्रयोगे निषिद्धनक्षत्राणि	... ६७
जलाशयस्नाननृत्यारंभमुहूर्तः	६८
वापीस्नाने शासनक्षत्राणि	... ६९
कूपारंभे मुहूर्तः	... ६९
तप्यारंभे मुहूर्तः	... ६९
सेवकस्य स्वाधिसेवायां मुहूर्तः	६९
द्रव्यप्रयोगकणम्रहणमुहूर्तः	... ७०
द्रव्यमन्त्रकणच्छेदमुहूर्तः	... ७०
हलप्रवहणमुहूर्तः	... ७१
वीजोसिमुहूर्तः	... ७२
वीजोसौ कालनिषेधः	... ७२
,, पाणिचक्रम्	... ७२
,, हस्तचक्रम्	... ७३
शिरामोक्षधरेकादिधर्मक्रिया- मुहूर्तः	... ७४
धान्यच्छेदमुहूर्तः	... ७५
कणमर्दनस्यरोपणमुहूर्तः	... ७५
धान्यस्थितिधान्यवृद्धिमुहूर्तः	... ७६
शांतिकपौष्टिकादिकृत्यमुहूर्तः	... ७७
होमाहुतिशुद्धिमुहूर्तः	... ७७
वह्निनिवासस्तफलं च	... ७८
नवान्नभक्षणमुहूर्तः	... ७९
नौकाघटनमुहूर्तः	... ७९
नौकायात्रामुहूर्तः	... ७९
वीरसाधनादिमुहूर्तः	... ७९
रोगनिर्मुक्तत्वानमुहूर्तः	... ८०
तिलपविशामुहूर्तः	... ८०
संधानमुहूर्तः	... ८१
परीक्षामुहूर्तः	... ८१

विषयः	पृष्ठं
सामान्यतो लग्नशुद्धिः	... ८२
नक्षत्रेषु ज्वरोत्पत्तौ तन्निवृत्ति- दिनसंख्या	... ८२
शीघ्रं रोगविमुक्तये संक्षिप्तशान्तिः	८३
शीघ्ररोगिसरणे क्षितिष्टयोगाः	८४
श्रेतदाहमुहूर्तः	... ८४
पञ्चमे मरणविचारः	... ८५
पञ्चमे शान्तिविधिपूर्वको दाहः कार्यः	८५
त्रिपुष्करयोगस्तफलं च	... ८६
क्षत्रप्रतिकृतिदाहे निषिद्धकालः	८७
त्रिपादनक्षत्राणि द्विपादनक्षत्राणि च	... ८८
क्षत्रप्रतिकृतिदाहविधिः	... ९०
देशान्तरमरणे आशाचिनीयः	... ९१
वर्णाशाचदिनसंख्या	... ९१
अभुक्तमूलस्वरूपम्	... ९२
मूलाश्लेषानक्षत्रोत्पन्नस्य चरण- चशेन शुभाशुभफलम्	... ९३
मातृगंडे शान्तिः	... ९४
मूलवृक्षविचारः	... ९५
मूलजकन्यायाः फलार्थं मूलगविभागः	९५
आश्लेषावृक्षः	... ९६
वसिष्ठमते नान्यनक्षत्राणामप्यरिष्टत्वं	९६
मूलनिवासस्तफलं च	... ९६
मूलप्रसंगान् दुष्टगंडांतजारिष्टा- दीनां परिहारः	... ९७
मूलशान्तिविधिः	... ९८
आश्लेषाशान्तिविधिः	... १००
नक्षत्रगंडांतशान्तिविधिः	... १०२
तिथिलग्नगंडांतशान्तिविधिः	१०२
उषेष्टाशान्तिविधिः	... १०२
शूलयोगादिशान्तिः	... १०४
सूर्यसंक्रांतिव्यतीपातवैष्टिति- योगानां शान्तिः	... १०४

विषयः	पृष्ठं	विषयः	पृष्ठ
कुहू-सिनीवाली-दर्शनिर्णयः	१०५	सायनांशसंक्रांतिषु पुण्यकालः	१३१
दर्शस्य त्रैविध्यम्, तलक्षणं च...	१०५	चलसंक्रमस्य मुख्यत्वम्	१३२
सिनीवालीकुहूशांतिः	१०९	सायन-निरयनसंक्रमणोपयोगव्यवस्था	१३२
दर्शशांतिः	११०	जघन्यबृहत्समनक्षत्राणि	१३३
कृष्णचतुर्दशीजननशांतिः	१११	सफलं संज्ञाप्रयोजनम्	१३३
एकनक्षत्रजननशांतिः	११२	कर्कसंक्रांतौ विशोपकाः	१३४
सूर्यचंद्रग्रहणसमयजननशांतिः	११३	कीदृशस्य रवेः संक्रमो जात-	
त्रीतरशांतिः	११४	स्तफलं च	१३४
अश्विन्यादिनक्षत्राणां तारका-		संक्रांतेः करणपरत्वेन सफल-	
मानम्	११४	वाहनादि	१३५
अश्विन्यादिनक्षत्राणां स्वरूपम्	११५	संक्रांतिवशेन प्रतिनिरं शुभा-	
जलाशयारामदेवप्रतिष्ठासुहृत्तः	११६	शुभफलम्	१३७
देवप्रतिष्ठायां विशेषः	११७	कार्यविशेषे ग्रहबलम्	१३७
देवप्रतिष्ठायां सामान्यतो लभ-		अधिमार्ग-क्षयमासनिर्णयः	१३८
शुद्धिः	११८		
देवताघटनसुहृत्तः	११८		
<hr/>			
<b>संक्रांतिप्रकरणम् ३</b>			
नक्षत्रवारभेदेन संक्रांतिफलम्	१२०	<b>गोचरप्रकरणम् ४</b>	
संक्रांतिभेदास्तत्फलं च	१२०	रव्यादिग्रहाणां गोचरफलम्	१४०
सायनांशसंक्रांतेः खानदानादौ कार्यं	१२२	वक्त्रीग्रहफलं	१४२
दिनरात्रिविभागेन संक्रांतिफल-		वामवेधश्चंद्रबलं च	१४३
मुत्तरायणदक्षिणायनसंज्ञा च	१२२	द्विविधवेधे मतद्वयम्	१४३
जन्मनक्षत्रे संक्रांतौ सति फलम्	१२३	विषमस्थग्रहशांतिस्तत्समयश्च	१४४
अवशिष्टदशसंक्रांतीनां षडशीति-		राहुगोचरफलम्	१४४
मुखाः संज्ञाः	१२३	जन्मराशेः सकाशान् ग्रहफलम्	१४४
संक्रांतिकालस्य सूक्ष्मत्वं	१२३	अशुभग्रहणप्रतीकारः	१४५
संक्रांतेः पुण्यकालः	१२४	दुष्टग्रहणम्	१४६
रात्रिसंक्रांतौ विशेषः	१२४	जन्मनक्षत्र-राश्योगदण्डे शांतिः	१४६
अर्धरात्रिसमये मकरकर्कटयोश्च		निषिद्धग्रहणप्रतीकारः	१४८
विशेषः	१२५	चंद्रबले विशेषः	१५०
अर्धोदयास्तादिवचनसापेक्षादः	१२५	चंद्रबलस्य विधानान्तरम्	१५०
मकरसंक्रमे रात्रावनुष्ठानं शस्तं	१२६	ग्रहाणां नवरत्नसमुदायधातुष्वम्	१५१
तत्र गौर्जर-दक्षिणालक्ष्मिविशेषः	१२७	असति द्रव्यसामर्थ्ये सप्तद्रव्यो-	
ब्रिष्णुपदादिषु पुण्यकालः	१२७	करत्रधारणम्	१५१
		अल्पमूल्यरत्नानि, ताराबलं च	१५२
		शेषक्रमेण सफलास्ताराः	१५२
		अवश्यकृत्ये दुष्टताराणां परिहारः	१५३

विषयः	पृष्ठं
चंद्रावस्थागणनोपायः ...	१५४
द्वादशावस्थानामानि ...	१५४
ग्रहाणां वैकृतपरिहारार्थं ओष- धिजलस्नानं दक्षिणांश्च ...	१५५
सूर्यादयो ग्रहा गंतव्यराशेः क्रियद्दिदिनेः फलं दद्युः रित्यस्य विचारः ...	१५६
प्रसंगादावश्यककृत्ये सति तिथ्यादिदोषे दानम् ...	१५७
सूर्यादिग्रहाणां राश्यंतरगमने फलम् ...	१५७

### संस्कारप्रकरणम् ५

संस्कारपदार्थः ...	१५८
संस्कारनामानि, गर्भाधानाव- श्यकत्वं च ...	१५९
प्रथमरजोदर्शने शुभफलसूचक- मासादि ...	१६०
प्रथमरजोदर्शने शुभमध्याशुभ- नक्षत्राणि ...	१६१
निधिरजोदर्शनम् ...	१६१
प्रथमरजस्वलायाः स्नानमुहूर्तः	१६२
गर्भाधानमुहूर्तः, दोषे शान्तिश्च	१६३
गंडांतलक्षणं, भेदाश्च ...	१६३
गर्भाधाने लग्नबलम् ...	१६५
ऋतुकालावधिः ...	१६५
सीमंतोन्नयनमुहूर्तः ...	१६८
सीमंतादिमंगलेषु जन्मनक्षत्रं वर्ज्यं	१६८
मासेश्वराः, स्त्रीणां चंद्रबलं च	१६९
बस्नालंकारादां भर्तुश्चंद्रबलं ग्राह्यं	१७०
पुसवनमुहूर्तः, विष्णुबलिमुहूर्तश्च	१७०
गर्भरक्षार्थं विष्णुपूजासुहूर्तः ...	१७१
जातकर्मनामकरणयोर्मुहूर्तः	१७१
नामकर्मणि विशेषविचारः ...	१७२

विषयः	पृष्ठं
जन्मनक्षत्रचरणाक्षराणि ...	१७३
सूतिकास्नानमुहूर्तः ...	१७४
सूतिकास्नाने दाक्षिणाल्यमतम् ...	१७४
वालस्य स्नानपानमुहूर्तः ...	१७४
प्रथमस्नानोत्पन्नदंतफलम् ...	१७५
तत्र शान्तिविधिः ...	१७५
दोलाचक्रं, दोलारोहणमुहूर्तः, निष्क्रमणमुहूर्तश्च ...	१७६
प्रसूतिकाजपूजासुहूर्तः, गवादि- दुग्धपानमुहूर्तश्च ...	१७७
अन्नप्राशनमुहूर्तः ...	१७८
ग्रहाणां स्थानवशात्फलानि ...	१८१
भृश्युपवेशनमुहूर्तः ...	१८२
जीविकापरीक्षा ...	१८२
शिशोस्तांबूलभक्षणमुहूर्तः ...	१८३
कर्णवेधमुहूर्तः ...	१८४
जन्ममासे वर्ज्यांतराणि ...	१८४
कर्णवेधे लग्नशुद्धिः ...	१८५
कर्णवेधप्रकारः ...	१८६
खंडनक्षत्रादी निर्णयः ...	१८६
चूडाकर्मनिषेधकालः ...	१८६
केतुस्वरूपं, फलानि च ...	१८७
ब्रह्मपुत्रलक्षणं ...	१८८
तत्प्रसंगतोऽन्यकर्मनिषेधकालश्च गुरुशुक्रयोर्बाल्यवार्धक्यदिन- संख्या ...	१८८
परमते गुरुशुक्रयोर्बाल्यवार्धक्य- दिनसंख्या ...	१८८
प्रमाणानां देशभेदेन व्यवस्था ...	१८८
चौलमुहूर्तः ...	१८९
चौलप्रयोजनम् ...	१९१
मातरि सगर्भायां चौले निर्णयः	१९१
उपनयनेन सह चौले तु विशेषः	१९२
चौले दुष्टतारापवादः ...	१९३

विषयः	पृष्ठं
चौलादिकृत्ये कालविशेषनिषेधः १९२	
ज्येष्ठापत्यस्य ज्येष्ठमासि मंगलं न रास्ते १९३	
सामान्यक्षौरादिसुहृत्तस्तत्रिपे-	
धकालक्ष ... १९३	
तत्र गगोक्तानि वारफलानि ... १९४	
क्षौरस्य विधिनिषेधौ ... १९५	
राज्ञां क्षौरे विशेषः, वर्ज्यनक्ष-	
त्राणि च ... १९५	
अक्षरारंभसुहृत्तः... १९७	
विद्यारंभसुहृत्तः ... १९७	
अंकुरार्पणसुहृत्तः ... १९८	
व्रतबंधनिर्णयः ... १९९	
नित्य-काम्य-गौणभेदेन	
तस्य कालत्रयम् ... १९९	
व्रतबंधे नक्षत्राणि ... २००	
„ मासास्तत्फलं च ... २०१	
„ वारास्तत्फलं च ... २०२	
„ शस्तो दिनविभागः ... २०३	
„ सामान्यतो लभ्यभंग-	
योगः ... २०४	
„ लभ्यशुद्धिः ... २०४	
„ लभ्यचंद्रस्य प्राशस्त्यं ... २०५	
„ उच्चस्थ-लभ्यचंद्रं	
न्यवेधीत्कथं च ... २०५	
„ स्वगृहस्थचंद्रः सर्वसंमतः २०५	
वर्णाधीशाः, शाखेशाश्च ... २०५	
वर्णेश-शाखेशप्रयोजनम् ... २०६	
उच्चास्तादिसंज्ञाः ... २०७	
सामान्यतो निषिद्धजन्ममासा-	
देहपनयनेऽपवादः ... २०८	
गुरुबलम् ... २०९	
गुरोरष्टवर्गः ... २१०	
यवनाचक्षिप्तं रत्नफलं ... २१०	
गुरुदौष्ट्यापवादः... २१०	
व्रतबंधे वर्ज्यपदार्थाः... २११	

विषयः	पृष्ठं
व्रतबंधे रव्यादंशफलम् ... २१३	
चंद्रनवांशफलं साधवादम्... २१३	
केंद्रस्थसूर्यादिग्रहाणां फलम् २१४	
चंद्रगुरुशुक्राणां ग्रहयुतौ फलम् २१४	
चंद्रवशेन शुभाशुभयोगौ ... २१५	
व्रतेऽनध्यायाः ... २१६	
अनध्यायप्रयोजनम् ... २१७	
प्रदोषलक्षणम् ... २१७	
बहुचानां ब्रह्मोदनसंस्कारः... २१८	
वेदपरत्वेन नक्षत्रविशेषः ... २१९	
तत्र धर्मशास्त्राद्यविशेषः ... २१९	
व्रतबंधादौ मातृ रजःप्राप्ती निर्णयः २१९	
लग्नांतराभावे शांतिविधिः ... २२०	
छुरिकाबंधनमुहूर्तः ... २२०	
कशांतसमावर्तनमुहूर्तः ... २२१	

### विवाहप्रकरणम् ६

विवाहप्रयोजनम् ... २२३	
सलक्षणाविवाहभेदाः ... २२२	
गृहस्थाश्रमस्य वैशिष्ट्यं ... २२३	
प्रश्नलग्नाद्विवाहयोगद्वयम् ... २२४	
अन्यद्विवादयोगद्वयम् ... २२४	
प्रश्नलग्नाद्वैधव्ययोगत्रयम् ... २२५	
प्रश्नलग्नात्कुलटासृतवत्सायोग-	
विकल्पः ... २२५	
विवाहभंगयोगः... २२६	
बालवैधव्ययोगे तत्परिहारः २२६	
बालवैधव्ययोगतिरूपणं ... २२६	
जातकीयो वैधव्ययोगपरिहारः... २२६	
तत्र पिप्पलव्रतं कुंमादिविवादाश्च २२७	
कन्यादानेऽधिकारिणः ... २२८	
विवाहलक्षणं पुनर्मूलक्षणं च २२९	
अस्त्राः कन्यायाः कीदृशं प्रथमा-	
पत्यं भवितेति प्रश्ने उत्तरम् २२९	
सामान्यतो निमित्तवशेन शुभा-	
शुभप्रश्नः ... २२९	

विषयः	पृष्ठं	विषयः	पृष्ठं
श्रीनक्षोकाऽशुभयोगाः	... २३०	गणादिदोष्टेष्वपवादः	... २५०
उपश्रुतिमंत्रः	... २३०	राशिकूटं, तत्फलं च	... २५१
कन्यावरणमुहूर्तः	... २३१	दुष्टभकूटस्य परिहारः	... २५१
तत्र लग्नशुद्धिः	... २३१	द्वादशशनवर्षचमविचारः	... २५२
विवाहकन्यालक्षणं	... २३१	पदप्राप्तकविचारः	... २५३
वरवरणमुहूर्तः	... २३२	दुष्टानां गणकूट-भकूट-अहकूटानां	
कन्याविवाहकालो ग्रहशुद्धिश्च	२३२	परिहारः	... २५४
विहितमानाः	... २३४	नाडीकूटं, तदपवादश्च	... २५७
मासप्रसंगाजन्ममासादिप्रयुक्त-		प्राच्यसंमतं वर्गकूटम्	... २६०
विधিনিषेधाः	... २३५	नक्षत्रराश्येकये विशेषः	... २६१
आवरणकल्पेऽपवादः	... २३६	जन्मरक्षितक्षत्राशने उपायः	... २६२
ज्येष्ठमासप्रयुक्तविशेषः	... २३६	एकविंशतिमहादोषाः	... २६२
अन्यविशेषः	... २३८	राशिकल्पात्मिनः	... २६३
ज्येष्ठापत्यस्य मार्गशीर्षेऽपि		होगप्रकारः	... २६३
मंगलनिषेधो चात्येनोक्तः	... २३८	त्रिंशंशाः	... २६३
सोदराणां पूर्वापरीभावः, काल-		द्वेष्काणकांशाः	... २६३
गर्भादा च	... २४१	द्वादशांशाः	... २६४
प्रतिकूलनिर्णयः	... २४२	गंडान्तदोषः	... २६५
संज्ञावैपिष्ट-मातृमरणे तु विशेषः	२४२	नक्षत्रगंडांतः	... २६६
प्रतिकूलस्य निश्चयः कालः	... २४२	लग्नगंडांतः	... २६६
विवाहानंतरं पण्मासपर्यंतं		तिथिगंडांतः	... २६७
पुरुषत्रये चूडादिनिषेधः	२४३	तिथिलग्नगंडांतदोषपरिहारः	... २६७
मूलादिदुष्टनक्षत्रोत्पन्नयोर्वधू-		संधिफलम्	... २६७
वरयोः श्वशुरादिपीडकत्वम्	२४३	संधिसंधिः	... २६७
तदपवादः	... २४४	गंडांतपरिहारः	... २६७
यधू-वरमेलकविचारः	... २४४	कर्तरीदोषः	... २६८
गर्गोक्तान्यष्टादशकूटानि	... २४४	राहुकेतुफलविचारः	... २६९
राशिकूटानां नामानि	... २४५	तत्र लग्नकर्तरीया महादोषवत्त्वं	... २६८
वर्णकूटम्	... २४५	समग्रदोषः	... २७०
चश्यकूटम्	... २४५	अष्टमलग्नदोषः सापवादः	... २७१
तत्र गुणविभागः	... २४६	उत्तरार्धोक्तस्पष्टार्थः	... २७२
ताराकूटम्	... २४६	द्वादशभवननादिदोषाः	... २७२
योनि कूटम्	... २४७	विषवटीदोषः	... २७२
ग्रहमैत्री	... २४८	विपनाडिकास्तत्फलं च	... २७३
गणकूटं, तत्फलं च	... २४९	विपनाडीपरिहारः	... २७४



विषयः	पृष्ठं	विषयः	पृष्ठं
दिवामुहूर्ताः ...	२७४	उदयास्तशुद्धिः ...	२९०
रात्रिमुहूर्ताः ...	२७४	सूर्यसंक्रमणाख्यदोषः ...	२९२
वारभेदेन दुर्मुहूर्ताः ...	२७५	सर्वग्रहाणां संक्रान्तिवृत्त्यः ...	२९३
विहितनक्षत्रादिक्रमभिजिन्मानं		पंग्वंधकाणवधिराख्यलघ्नदोषाः	२९३
च ...	२७५	परमते पंग्वंधादिलघ्नदोषाः ...	२९४
वेधदोषः ...	२७६	एषां प्रयोजनं सापवादम् ...	२९४
पंचशलाकाचक्रम्, स्पष्टार्थश्च	२७६	तेषां देशभेदेन परिहारः ...	२९४
सप्तशलाकाचकवेधः ...	२७७	विहितनवांशाः ...	२९४
क्रूरक्रांतादिनक्षत्रदोषः साप-		शौनकमतेन मीनांशकोऽपि शुभः	२९५
वादः ...	२७८	विहितनवांशे कचिन्निषेधः ...	२९५
लक्षादोषः ...	२७९	सर्वथा लघ्नभंगयोगः ...	२९६
तत्र प्रत्येकं वेधफलं ...	२७९	रेखाप्रदग्रहाः ...	२९७
पातदोषः ...	२७९	कर्तर्यादिमहादोषापवादः ...	२९८
सूर्यचंद्रक्रांतिसाम्यापरपर्यायो		विवाहे अब्ददोषाद्यनेकदोषा-	
महापातदोषः ...	२८०	पवादाः ...	२९९
खार्जूरदोषः ...	२८२	उक्तानुक्तदोषपरिहारः ...	३००
उपग्रहदोषः, देशभेदेन		सामान्यतो दोषसमूहपरिहारः	३०१
परिहारश्च ...	२८३	लघ्नविशेषकाः ...	३०१
पातोपग्रहलक्षापवादादि ...	२८३	ग्रहवशेन श्वशुरादिविभागज्ञानम्	३०२
वारदोषभेदः कुलिकः ...	२८४	संकीर्णजातिविवाहे कालविशेषः	३०२
दग्धतिथ्यादिदोषः ...	२८५	गांधर्वादिविवाहे विशेषः ...	३०३
तस्यापवादः ...	२८५	विवाहात्प्राकृतव्यानाप्रावश्यक-	
जामित्रदोषः ...	२८५	कृत्यानां दिनशुद्धिः ...	३०३
तस्यापवादः ...	२८६	काजिकाधारणमुहूर्तः ...	३०४
एकांगलादिदोषाणामपवादः	२८६	वेदीलक्षणं, मंडपोद्वासनादि-	
केषांचिदोषाणां देशभेदेन		मुहूर्तश्च ...	३०४
परिहारः ...	२८७	मंडपादौ स्तंभनिवेशनम् ...	३०५
दशयोगदोषाः ...	२८७	गोधूलीप्रशंसा ...	३०५
दशयोगानां फलं, तदपवादश्च	२८७	गोधूलिसूक्ष्मकालः ...	३०६
बाणदोषः पंचकाख्यः ...	२८८	गोधूलीभेदः ...	३०६
प्राच्यमतेन बाणः सापवादः	२८८	गोधूलिसमयेऽवश्यवर्त्यदोषाः	३०७
समयादिभेदेन त्रिविधो बाण-		सूर्यस्पष्टगतिः ...	३०८
परिहारः ...	२८९	सूर्यस्य तात्कालिकीकरणम् ...	३०८
ग्रहाणां दृष्टिस्तत्फलं च ...	२९०	इष्टकालिकलग्नानयनम् ...	३०९
		रविलग्नान्यामिष्टदिकानयनम्	३०९

विषयः	पृष्ठं
भास्कराचार्योक्तं सूर्योदयज्ञानं ...	३०९
चरखेडानयनम् ...	३०९
घटिकानयने विशेषः ...	३१०
इष्टकालसाधनज्ञानं जलयन्त्राकारादि	३१०
जलयन्त्रमन्त्रः ...	३११
शंकुना घटीज्ञानं ...	३११
तैलादिलापने संखानियमः ...	३१३
विवाहादौ आवश्यकवर्ज्यदोषाः	३११

### वधूप्रवेशप्रकरणम् ७

वधूप्रवेशसुहृत्तः...	३१४
वधूप्रवेशे नक्षत्रशुद्धिः ...	३१५
बुधवारि वधूप्रवेशविचारः ...	३१५
रात्रावेव वधूप्रवेशः शस्तो, न दिवा	३१५
विवाहप्रथमाब्दे वध्वाः पितृ- पतिगृहवासे मासदोषः...	३१५

### द्विरागमनप्रकरणम् ८

द्विरागमनसुहृत्तः ...	३१६
संमुखशुक्रदोषः ...	३१७
गोत्रपरत्वे प्रतिशुक्रापवादाः...	३१८

### अग्न्याधानप्रकरणम् ९

अग्न्याधानसोमयागादिसुहृत्तः	३२१
अग्न्याधाने लग्नशुद्धिः ...	३२१
तत्राष्टमस्थानशुद्धिविचारः ...	३२३
यागकर्तृत्वयोगाः ...	३२२

### राजाभिषेकप्रकरणम् १०

राजाभिषेके कालशुद्धिः ...	३२३
राजाभिषेकनक्षत्राणि लग्न- शुद्धिश्च ...	३२५
स्थानविशेषे पापप्रहारे शुभफलम्	३२६
राज्ञः संपत्स्थैर्यकर्तृयोगद्वयम्	३२७

विषयः	पृष्ठं
-------	--------

### यात्राप्रकरणम् ११

यात्राधिकारिणः...	३२८
शुभफलयात्रावेदकप्रश्नः ...	३२९
अन्यप्रश्नः ...	३२९
शीघ्रोदयराशयः ...	३३०
अज्ञातजन्मनां शुभफलद्वयः	३३०
ज्ञाताज्ञातजन्मनां पुंसामशुभ- फलद्वयः ...	३३०
यात्रा कस्यां दिशि गमिष्यतीति प्रश्ने लग्ननिर्णयः ...	३३१
योगांतरम् ...	३३१
यात्राकालस्तारानिषेधादि च	३३२
देवलाचार्यमतेन सूर्योऽध्वनि पृष्ठगः शस्तः ...	३३२
उदयकालात्सूर्यभ्रमणनिरुक्तिः ...	३३२
तिथि-नक्षत्रशुद्धी ...	३३३
प्रत्येकं तिथिफलानि ...	३३३
वारफलानि ...	३३३
गुरुमतेन वर्ज्यान्त्यनक्षत्रानि...	३३४
वारशूलं नक्षत्रशूलं च ...	३३५
वारशूलपरिहारः ...	३३५
कालशूले यात्रानिषेधः ...	३३६
प्रवेशनियमाधिकसिद्धिं दिने चेद्विशेषः ...	३३६
मध्यमानां निषिद्धानां च कियतां भानां वर्ज्यघटिकाः ...	३३८
मतांतरेण वर्ज्यघटिकाः ...	३३८
भानां जीवपक्ष-मृतपक्षादिकाः संज्ञाः ...	३३८
जीवपक्षादीनां विशेषफलम्	३३९
तस्यापवादः ...	३३९
सफलमकुलकुलाकुलचक्रम्	३४०
पथिराहुचक्रम् ...	३४१
पथिराहुचक्रफलं ...	३४२

विषयः	पृष्ठं	विषयः	पृष्ठं
प्रयाणे निश्चिकर्णं सकलम् ...	३४३	शुद्धय वक्रास्तादिदोषः साप-	
सर्वाङ्गज्ञानम् ...	३४५	वादः ...	३६१
आङ्गल-अमर्यदोषो दात्रिणात्य-		प्रतिशुक्रापवादः...	३६२
प्रसिद्धा ...	३४६	अनिष्टलघ्ने शुभलघ्ने च ...	३६३
हिंदर रूपायोगः ...	३४७	अन्यदुनिष्टलघ्ने ...	३६३
घवाडं देलकं च...	३४६	अन्यच्छुभलघ्ने...	३६४
घातचंद्रस्तत्परिहारश्च ...	३४७	नोकाग्रत्रयां शुभ लघ्ने ...	३६४
घाततिथयः ...	३४७	मेषादीनामनुलोमप्रतिलोमराशोनां	
घातवाराः ...	३४८	लभ्यावस्थितौ फलम् ...	३६४
घातनक्षत्राणि ...	३४८	शुभलभ्यानि ...	३६५
योगिनीदोषाः ...	३४९	नशिगज्ञकराशकक्षणम् ...	३६५
अर्धप्रहरयोगिनीदोषः ...	३४९	दिवस्वामिनः ...	३६६
वारयोगिनीदोषः ...	३४९	दिग्धीशकथनप्रयोजनम् ...	३६६
सफलं त्रिविधं योगिनीचक्रम्	३४९	लालाटिकयोगाः ...	३६६
कालपाशाख्ययोगौ ...	३५०	पयुषितयात्रायोगचतुष्टयम् ...	३६७
कालपाशप्रसंगाखंडराहुः ...	३५१	समयफलम् ...	३६८
अर्धयामकालः ...	३५१	दिविजेषयात्रायां प्रशस्तः	
अर्धयामराहुः ...	३५२	समयवशेषः ...	३६८
सुहृत्तराहुः ...	३५३	अभिजितप्रशंसा श्रीपत्युक्ता ...	३६८
पारिषददोषः ...	३५३	लभ्यादिभाषायां संज्ञाः ...	३६८
तत्कालकृतिः ...	३५३	विजिष्णुशुभाशुभफलम् ...	३६९
विदिशु गमने नक्षत्राणि पारिष-		यात्रालभ्य लभ्यादिभाषायां	
द्वैतपवादश्च ...	३५४	स्थितप्रदफलानि ...	३७०
दिग्ग्राहयस्ताफलं च ...	३५५	योगयात्रा, तद्वर्तमानप्रयोजनं च	३७२
सर्वविद्ग्राहनक्षत्राणि, गमने		योगसंभवफलस्य वशिष्ट्यं ...	३७४
वक्रिग्रहस्य निषेधश्च ...	३५५	योगयात्रालघ्ने ...	३७५
पुण्यसाशुभफलदानराहित्ये		अन्ययोगयात्रालघ्ने ...	३७६
नारदेतिः ...	३५७	षट्पञ्चाशत्तमपद्यमास्थ त्रिपत्त-	
गमने शस्ता वाराः ...	३५८	तितमपद्यपर्यंतं योगयात्रा-	
अपनशुद्धिः ...	३५९	लभ्यानि ...	३७९-३८४
संमुखशुक्रदोषः ...	३५९	विजयादशमीसुहृत्तः ...	३८५
सर्वभ्रमणशानं, वेतनं च यातुः		कर्मोदधि प्रकृतदुर्बलभावः ...	३८५
शुक्रसंशुद्धिदानं ...	३६०	योग्यापोग्यनिमित्तनिमित्तानि ...	३८६
तत्परिहारकं दानं कालिश्च ...	३६१	दिवांतरिक्षमोत्पाता निमित्तानि ...	३८६

विषयः	पृष्ठं.
प्रयाणे केतुस्तूदयास्तं यावन्निषिद्धः	३८६
एकदिनसाध्यगमने दिक्शूलाद्य-	
भावः	... ३८७
प्रयाणे त्रिनवमीदोषः	... ३८८
यान्नादिनविधिः	... ३८९
नक्षत्रदोहदाः	... ३८५
दिग्दोहदाः	... ३९१
वारदोहदाः	... ३९२
तिथिदोहदाः	... ३९२
गमनसमयभवविधिः	... ३९३
दिश्ययानानि	... ३९४
निर्गमस्थानानि	... ३९४
गमनचिह्नं सति वर्णक्रमेण	
प्रस्थानवस्तुनि	... ३९४
प्राच्यमतेन प्रस्थानपरिमाणम्	३९५
मुनिमतेन प्रस्थानपरिमाणम्	३९५
स्वयं प्रस्थाने गुणः	... ३९६
कृतप्रस्थानेऽपरदिनेऽष्टमचंद्रादिदोषे	
गमननिषेधः	... ३९६
प्रस्थानत्रिनसंख्या मैथुननिषेधश्च	३९८
प्रस्थानकर्तृनिषेधाः	... ३९८
अकालघृष्टिदोषः	... ३९९
अकालिकघृष्टक्षणे	... ४००
दुष्टशकुनशान्तिदोषं च	... ४०१
शुभसूचकशकुनानि	... ४०२
शकुनप्रयोजनम्	... ४०३
अशुभसूचकशकुनानि	... ४०४
अशुभशकुनम्	... ४०५
कोकिलादीनां चामासमागमनं	
शकुनम्	... ४०६
इक्षिणां वागावस्थितशकुनम्	४०६
प्राच्यविधिपरत्वेन शकुनाः	४०७
इत्यन्यतिरिक्तानां सामान्यतः	
प्राच्यविधिपरत्वेन शकुनम्	... ४०७

विषयः	पृष्ठं
कियच्छकुनानां देशवैशिष्ट्ये	
नैऋत्यम्	... ४०७
स्थानविशेषे शुभोऽप्यशुभकरः	... ४०७
अशकुननिंदा	... ४०७
विशुद्धशकुने किं कार्यम्	... ४०८
प्राणशब्देन कालव्याप्तौ	... ४०८
कृतशत्रुराजये राशः कार्यं	... ४०८
यान्नानिवृत्तौ गृहप्रवेशमुहूर्तः	४०९
प्रवेशस्थ चतुर्विध्यम्	... ४०९
तत्र कालशुद्धः	... ४०९
पञ्चांगलक्षणशुद्धिः	... ४१०
मेघादिनिषलप्रवेशे फलं	... ४१०
वामसूर्यशान्तिपायः	... ४१०
विवाहप्रकरणोक्तदोषा यात्रायां	
वर्ज्याः	... ४११
अन्ये दोषाः	... ४११
एकाविंशतिमहादोषफलम्	... ४१२

### वास्तुप्रकरणम् १२

ग्रामपुरादिषु गृहनिर्माणे स्वस्थ	
शुभाशुभम्	... ४१४
स्व-परवर्गज्ञानं काकिण्यमिति च	४१४
रिक्तरत्नेन दाननिवेशनं	... ४१५
राशिपरत्वेन ग्रामनिवासे निषि-	
द्धस्थानानि	... ४१५
इष्टतश्चेष्टयायाभ्यामिष्टभूम्यां	
विस्तारायामौ	... ४१६
शेषाह-क्षेत्रफलवैधेयं च	... ४१६
यात्राः परत्वेन द्वारनि-	
वेशनं च	... ४१७
शुभं च	... ४१७
गृहारेण विशिष्टकालनिषेधः	४१८
इत्यन्यकथनपुरस्तरमंशकज्ञानं	
सफलम्	... ४१९
विश्वविद्यालयाकाशुवाकानयनम्	४२९

विषयः	पृष्ठं
ध्रुवादीनां नामाक्षरसंख्या ...	४२१
षोडशगृहाणां नामानि ...	४२१
गृहस्यायादिनवकम् ...	४२२
शुभाशुभसूचकं नामसदृशफलम्	४२३
गृहारंभे वृषवास्तुचक्रम् ...	४२४
तिथ्यानयनप्रकारांतरम् ...	४२४
सौरचांद्रमासैक्येन प्राच्यादि- दिक्षु द्वाराणि गृहनिर्माण- क्षत्राणि सूतिकागृहनिर्मा- णप्रवेशमुहूर्तौ च ...	४२५
चांद्रमासाः ...	४२५
सूतिकागृहप्रवेशे कालः ...	४२७
प्रागभिहितसौरचांद्रमासानां प्रकारांतरेणैकवाक्यता ...	४२७
तिथिपरत्वेन द्वारनिषेधः विहि- ततिथयश्च ...	४२८
द्वारनिषेधफलानि ...	४२९
गृहमध्ये द्वारादिनिषेधस्तदपवादश्च	४२९
गृहारंभे लग्नपंचांगशुद्धी ...	४२९
देवालये गृहारंभे जलाशये च विदिगवस्थितराहुमुखं	४३०
राहुमुखचक्रं ...	४३१
गृहारंभे वास्तुनरः ...	४३१
खतारंभे नक्षत्राणि ...	४३१
गृहकूपनिर्माणे दिगवस्थित्या फलम् ...	४३२
कूपे कृते गृहमध्ये करिष्यमा- णानामुपकरणगृहाणां दि- क्परत्वेन करणम् ...	४३२
गृहस्य नियतायुर्दाययोगद्वयम्	४३३
अन्ययोगद्वयम् ...	४३३
लक्ष्मीयुक्तगृहयोगत्रयम् ...	४३४
गृहस्य परहस्तगामित्वे योगः	४३४
फलविशेषाच्छुभसूचकं योग- द्वयम् ...	४३४

विषयः	पृष्ठं
अन्ययोगद्वयमशुभशुभफलदं	४३५
अशुभफलयोगः...	४३५
द्वारचक्रं सफलम् ...	४३६

### गृहप्रवेशप्रकरणम् १३

कालशुद्ध्यादिकम् ...	४३७
प्रवेशे शुभलग्नादि तत्फलं च ...	४३९
जीर्णगृहप्रवेशविशेषः ...	४४०
गृहप्रवेशदिनात्प्राग्वास्तुपूजा- विधिः ...	४४१
लग्नशुद्धिस्तिथिवारशुद्धिश्च ...	४४२
वास्तुपूजाप्रकारः ...	४४१
चामरविः ...	४४४
गृहप्रवेशे कलशवास्तुचक्रम्	४४६
प्रवेशोत्तरकालिककर्तव्यविधिः	४४७

### चंशवर्णनम् १४

ग्रंथसमाप्तौ पितामहवर्णनम्	४४८
क्रमप्राप्तं स्वपितृवर्णनम्	४५०
स्वनामकथनपूर्वकं ग्रंथसमाप्तिः	४५१

श्लोकानुक्रमः ... १-८

### परिशिष्टम् ।

१-२० कोष्टकात्मकम्—

सुहृत्-देवता-संज्ञात्मकं, सुहृत्-देवता-नक्षत्र-संज्ञा- त्मकं, नक्षत्रवारसंज्ञात्मकं, वर्ण-वश्य-वैरवर्ग-शोनि- मैत्री-गण-नाडी-वर्णगुण- नाडीगुण-गणगुण-संक्षिप्त- तारागुण-प्रीतिषडष्टक- मृत्युषडष्टक-शुभाशुभ- द्विर्दशक-शुभाशुभनव- पंचकात्मकानि (ग्रन्थानि)	८-१३
--	------

श्रीः ।

# मुहूर्तचिंतामणिः ।

पीयूषधाराख्यव्याख्यया समलंकृतः ।

## शुभाशुभप्रकरणम् १ ।

श्रीगणेशाय नमः ॥ दधानं भृंगालीमनिशममले गंडयुगले ददानं सर्वा-  
र्थान्निजचरणसेवासुकृतिने । दयाधारं सारं निखिलनिगमानामनुदिनं गजाख्यं  
स्मेराख्यं तमिह कलये चित्तनिलये ॥ १ ॥ निपीतध्वांताय प्रसृमकरायोग्रमहसे  
निकामं कामानां वितरणविनोदव्यसनिने । समस्तप्रत्यूहप्रशमनकृते श्रीदिन-  
कृते नमस्तस्मै यस्मै स्पृहयति समस्तांबुजवती ॥ २ ॥ लसद्दक्ष्मीलीलावस-  
तिरनिशं वेदविहितस्फुरद्धर्माधारः श्रितसुखपयोदः प्रतिदिनम् । अतीव  
प्रख्यातः स जयति गुणानां जननभूर्विदभाख्यो देशो हरिरिव सदानन्दजनकः  
॥ ३ ॥ तस्मिन्विदभविषये विषये वितृष्णाश्चिंतामणिर्द्युमणिरेव बभूव मूर्तः ।  
जाग्रच्चतुर्मुखचतुर्मुखशायिविद्यामाद्यां प्रवर्तयितुमत्र पवित्रकीर्तिः ॥ ४ ॥  
वादैर्विजित्य धरणीतलमासमुद्रमुन्निद्रतर्कशतकर्कशबुद्धिसिद्धैः । चत्वार ऊर्जि-  
तसमर्जितकीर्तिर्दंभस्तंभा दिशासु रचिताः सकलासु येन ॥ ५ ॥ ज्योतिर्वि-  
दुज्ज्वलयशोहरणाय किं वा चंद्रांशुनिर्मलकलाभरणाय किं वा । विद्यासरोरुह-  
दृशः शरणाय किं वा श्रीमाननंत इति तत्तनयोऽजनिष्ट ॥ ६ ॥ तस्मात्पद्मा-  
ख्यपद्मयामतिविमलमती वाक्पती दिक्पतीनामाशाः कासारजाभस्फुरदधिक-  
यशोरश्मिभिर्युग्य भातौ । प्राभूतां तौ तनूजौ श्रुतिगणगदिताचारधारा-  
पवित्रौ ज्येष्ठः श्रीनीलकण्ठस्तदनु गुणगणालंकृतो रामनामा ॥ ७ ॥ सीमा  
मीमांसकानां कृतसुकृतचयः कर्कशस्तर्कशास्त्रे ज्योतिःशास्त्रे च गर्गः फणिपति-  
भणितिव्याकृतौ शेषनागः । पृथ्वीशाकम्बरस्य स्फुरदतुलसभामंडनं पंडितेन्द्रः  
साक्षाच्छ्रीनीलकण्ठः समजनि जगतीमंडले नीलकण्ठः ॥ ८ ॥ रामो हेरंबभक्ते-  
रधिगतविशदानेकविद्योऽनवद्यो बुद्धिप्रद्योतमानो गणितगुणवतां मानवानां  
सुखाय । ग्रंथैर्नानाप्रकारैरतिकठिनतरग्रंथनक्रे विशाले ज्योतिःशास्त्रार्णवे  
द्रागदृढतरमतुलं सेतुबंधं चकार ॥ ९ ॥ श्रुतिस्मृतिप्रोक्तसमस्तकर्मोपयुक्त-  
मानंदितशिष्टलोकम् । मुहूर्तचिंतामणिनामकं स ग्रंथं व्यधाच्छर्वपुरे स्वपथैः  
॥ १० ॥ श्रीनीलकण्ठस्य बभूव पत्नी सा चंद्रिकाख्योभयवंशभूषा । नारा-  
यणस्यैव समुद्रकन्या शर्वस्य गौरीव विराजते या ॥ ११ ॥ तस्मादैवविद्वद्गण-  
ग-

निलकाच्छीनीलकंठात्तया गोविंदाख्यसुतोऽजनि स्वगुरुतः संप्राप्तविद्यागणः ।  
 यः शास्त्रामृतसिंधुबंधुरवचोवीचीपु निलोदतां सानंदं समवाप्य भूरि कृत-  
 वान् ग्रंथे श्रमं ज्योतिषे ॥ १२ ॥ अनेकबुधमंडलीविरचितां हि टीकाकृतौ  
 निधाय हृदयेऽर्थनामिह मुहूर्तचिंतामणेः । निगूढतरतद्गतप्रचुरभावमात्मोक्ति-  
 भिर्बुधा विवरणे करामलकमाशु कर्तुं यते ॥ १३ ॥ मुहूर्तचिंतामणिदुग्ध-  
 सिंधुमामथ्य युक्तिव्रजमंदरेण । गोविंदसंज्ञस्तनुते सुखाय पीयूषधारां भुवि  
 भूसुराणाम् ॥ १४ ॥ तत्रादितो गाणपतं प्रणम्य पादाब्जयुग्मं विदुषां सुतुष्ट्यै ।  
 शुभाशुभाध्यायभवां हि टीकां गोविंददेवज्ञ इमां करोति ॥ १५ ॥

अथ ग्रंथादौ ग्रंथमध्ये ग्रंथांते च मंगलमाचरणीयमवश्यमिति शिष्टाचारः ।  
 उक्तं च महाभाष्ये—‘मंगलादीनि मंगलमध्यानि मंगलांतानि च शास्त्राणि  
 ग्रंथंते वीरपुरुषाणि भवंत्यायुष्मत्पुरुषाणि च’ इति । तच्च मंगलं त्रिविधं—  
 ‘आशीरूपं नमस्काररूपं वस्तुनिर्देशरूपं च’ इति । उक्तं च दंडिना काव्या-  
 दर्श—‘आशीर्नमस्क्रिया वस्तुनिर्देशो वापि तन्मुखम्’ इति । वस्तुनिर्देशो नला-  
 देर्महाराजराजस्य सिद्धादिशब्दानां वा ग्रंथादौ कथनम् । तत्र तावद्गार्थमुनि-  
 ब्रह्मवंशतिलकमैत्रावरुण्यलंकारदिगंतर्गतमातृपुरनिवासी सकलज्योतिर्विन्मुकुट-  
 रश्चिंतामणिज्योतिर्विस्तुत्रानंतज्योतिर्विस्तुत्रो नीलकंठज्योतिर्विदनुजो रामज्यो-  
 तिर्विशिस्कंधज्योतिःशास्त्रसरोजनिचयभास्करो ग्रंथकृन्मुहूर्तचिंतामणिनामकं  
 श्रौतस्मार्ताद्यनेककर्मौपयिकं संहितास्कंधांतर्गतनानामुहूर्तसंग्रहरूपं ज्योतिष-  
 ग्रंथं चिकीर्षुरनेकजन्मोपाजितदुरितसंभूतविघ्नध्वंसकामो निर्विघ्नग्रंथसमाप्ति-  
 प्रचयगमनार्थं विशिष्टशिष्टाचारानुमितश्रुतिबोधितकर्तव्यताककर्माभिसतगणे-  
 शदेवताशीर्वादरूपं मंगलमिंद्रवज्राच्छंदसोपनिबध्नाति—

गौरीश्रवःकेतकपत्रभंगमाकृष्य हस्तेन ददन्मुखाग्रे ।

विघ्नं मुहूर्ताकलितद्वितीयदंतप्ररोहो हरतु द्विपासः ॥ १ ॥

गौरीत्यादिना । द्विपासो विघ्नं हरत्वित्यन्वयः । युष्माकमित्यध्याहारः ।  
 द्विपस्य हस्तिन आस्यमिवास्वं मुखं यस्य स द्विपासो गणेशो युष्माकं विघ्नं  
 हरतु निराकरोतु । ‘आशिषि लिङ्लोटी’ इति लोट् । कीदृशो द्विपासः ? गौरी-  
 श्रवःकेतकपत्रभंगं गौरी पार्वती तस्याः श्रवसी कणौ तयोः स्थितं यःकेतकपत्रं  
 केतकीवृक्षस्य पुष्पं केतकं तस्य पत्रं तस्य भंगोऽशस्तं हस्तेन शृङ्गादंघ्रेन कृत्वा  
 आकृष्य हठाद् गृहीत्वा मुखाग्रे स्वमुखौष्ठे ददाति भक्षणार्थं स्थापयतीति  
 ददन् । अनेन बाललीला गणेशस्य सूचिता । बालो हि मातृसमीपवर्ति यत्कि-  
 चित्स्वेष्टं वस्तु बलात्कारेण गृहीत्वा मुखे निक्षिपति । अत एव कीदृशो  
 गणेशः ? मुहूर्ताकलितद्वितीयदंतप्ररोहः । मुहूर्तेन क्षणेनाकलितः धातूनामने-  
 कार्थत्वात् अनुहृतो हस्तिद्वितीयदंतसादृश्यं प्रापितो द्वितीयदंतस्य प्ररोहो  
 उद्गमो येन सः । अनेवात्याश्चर्यं सूचितं भवति । तथा हि—हस्तिनो हृदयभागा  
 द्विदंता एव । गणेशस्त्वेकदंत एवेति पुराणप्रसिद्धम् । केतकपत्रस्य मुखस्थापन-

समये यावन्निगरणं करोति तावद्गणेशोऽपि द्विदंत एवालोकि लोकैः । अद्भु-  
तोपमाख्योऽलंकारः । उक्तं च दंडिना काव्यादर्शे—‘यथाकथंचित्सादृश्यं  
यत्रोद्भूतं प्रतीयते । उपमा नाम सा तस्याः प्रपंचोऽयं प्रदृश्यते ॥ यदि किंचि-  
द्भवेत्पद्मं सुधु विभ्रांतलोचनम् । तत्ते मुखश्रियं धत्तामित्यसावद्भुतोपमा ॥’  
इति, श्लोकार्थो व्याख्यातः । अत्र गणेशस्य नमनादिरूपा पूजा ब्रह्मवैवर्ते-  
ऽभिहिता—‘हुंदिराजः प्रियः पुत्रो भवान्याः शंकरस्य च । तस्य पूजन-  
मात्रेण त्रयोऽपि वरदाः सदा ॥’ त्रयः=ब्रह्मविष्णुशिवाः । ‘गणेशः सर्वदेवा-  
नामादौ पूज्यः सदैव हि । सर्वैरपि, महाविघ्ननाशकोऽन्यो न विद्यते ॥’ इति ।  
शिष्टाचारोऽप्येतन्मूलक एव । यथा—‘सुमुखश्चैकदंतश्च कपिलो गजकर्णकः ।  
लंबोदरश्च विकटो विघ्ननाशो विनायकः ॥ धूम्रकेतुर्गणाध्यक्षो भालचंद्रो  
गजाननः । द्वादशैतानि नामानि यः पठेच्छृणुयादपि । विद्यारंभे विवाहे च  
प्रवेशे निर्गमे तथा । संग्रामे संकटे चैव विघ्नस्तस्य न जायते ॥’ इति ।  
गौरीति । ‘षिट्ठौरादिभ्यश्च’ इति ङीप् । केतकं केतक्याः पुष्पसंज्ञेयमवयवार्थं  
‘अवयवे च प्राण्योपधिवृक्षेभ्यः’ इत्यण् । ‘पुष्पमूलेषु बहुलम्’ इति तस्य  
लुक् । ददत् । ददानीति ददत् । शनृप्रत्यये जौहोत्यादिकत्वाद्विकरणस्य  
शपः श्लौ सति ‘श्लौ’ इति द्विर्वचने ‘उभे अभ्यस्तम्’ इत्यभ्यस्तसंज्ञायां ‘आभ्य-  
स्तयोरातः’ इत्याकारलोपः । ततः ‘उगिदचां सर्वनामस्थानेऽधातोः’ इति  
प्राप्तस्य ‘नाभ्यस्ताच्छतुः’ इति नुमोऽभावः । आकलितेति ‘निष्ठा’ इति बहु-  
व्रीहौ निष्ठांतस्य पूर्वनिपातः । द्विपास्य इति । द्वाभ्यां शृङ्गादंडमुखाभ्यां जलं  
पिबतीति द्विपः । ‘आतोऽनुपसर्गे कः’ इति कः । ‘आतो लोप इटि च’  
इत्याकारलोपः । द्विपस्यास्यमिवास्यं यस्यासौ द्विपास्यः । ‘सप्तम्युपमानपूर्वस्य  
वाच्यो वोत्तरपदलोपश्च’ इति बहुव्रीहिः समास उत्तरपदलोपश्च । ‘हस्तौ तु  
पाणिनक्षत्रे’ इति हस्तशब्दः पाणिनक्षत्रवाचकः, तथाप्युपचाराद्धस्तिशृङ्गायामपि  
वर्तते । अत एव ‘हस्ताजातौ’ इति वदन्पाणिनिरप्यत्रानुकूलः । क्षीरस्वाम्यपि  
‘बलिहस्तांशवः कराः’ इत्यस्य व्याख्याने हस्तिशृङ्गापि कर उपचारादिति  
व्याचख्यौ । तद्वत्प्रस्तुतेऽपि । ‘हस्तो नक्षत्रभेदे स्यात्करेभकरयोरपि’ इति  
विश्वप्रकाशे हस्तिशृङ्गावाचकत्वमप्युक्तं हस्तशब्दस्य । अथात्र कवित्वे भंगश-  
ब्दोऽनुचितः । तथा हि—‘लोकोत्तरवर्णनानिपुणकविकर्म काव्यम्’ इति काव्य-  
लक्षणस्यात्र कवित्वे सत्त्वात् यस्मिन्कस्मिंश्चित्पद्ये भंगशब्दोपादानमयुक्तम् ।  
विशेषतो ग्रंथारंभभूते कुतः । ‘तददोषौ शब्दार्थौ सगुणावनलंकृती पुनः क्वापि’  
इति काव्यप्रकाशकारोकेदोषरहितयोः शब्दार्थयोः काव्यताऽवसीयते । तत्र  
शब्ददोषप्रस्तावे काव्यप्रकाशकारेण दोषोल्लासे—‘दुष्टं पदं श्रुतिकदु च्युतसं-  
स्कृत्यप्रयुक्तमसमर्थम् । निहतार्थमनुचितार्थं निरर्थकमवाचकं त्रिधाऽश्लीलम् ॥  
संदिग्धमप्रतीतं ग्राम्यं नेयार्थमथ भवेत्क्लिष्टम् । अविमृष्टविधेयांशं विरुद्धम-  
तिकृतसमासगतमेव ॥’ इति शब्ददोषा उक्ताः । तत्र भंगशब्देनासम्भारार्थांतर-  
कत्वादश्लीलाख्यो दोषोऽभिहितो भवति । तल्लक्षणं वामनेनोक्तम्—‘असम्भार-  
ार्थांतरमसम्भारस्मृतिहेतुश्चाश्लीलम्’ इति । असार्थः—यस्य पदस्यानेकार्थस्यैकोऽर्थो-



ऽसभ्यः स्यात्तदसभ्यार्थांतरम् । यथा वर्च इति पदं तेजसि पुरीषे च । यत्तु पदमेकदेशद्वारेणासभ्यमर्थं स्मारयति तदसभ्यस्मृतिहेतुः, यथा कृकाटिकेति । एवं भंगशब्दोऽपि नानार्थः । तं गं रचनाशकलपराजयनाशादीनामर्थानां प्रकरणं विना स्फुरणादसभ्यार्थांतरस्य नाशस्य प्रतीतेरश्लीलत्वम् । काव्यप्रकाशेऽप्यश्लीलोदाहरणम्—‘पितृवसन्तिमहं ब्रजामि तां सह परिवारजनेन यत्र मे । भवति सपदि पावकान्वये हृदयमशेषितशोकशल्यकम् ॥’ अत्र पितृवसतिशब्देन पितुर्गृहमिति विवक्षितम् । तत्र श्मशानार्थस्यापि प्रतीतेरश्लीलत्वादमंगलार्थत्वम् । कथं तर्हि—‘भंगं जयं चापनुरव्यवस्थम्’ इति कालिदासः ? अत्र भंगशब्देन पराजयो विवक्षित इत्यश्लीलत्वमिति चेत्, सत्यम्,—तत्र हि युद्धप्रस्तावे स्वरूपान्वाख्यानाददोषः । प्रस्तुते ग्रंथारंभे प्रकरणमपि नास्त्यतो भंगशब्दपाठोऽनुचितः । तस्मात् ‘गौरीश्रवःकेतकवालपत्रम्’ इति पाठः सार्धायान् (केल्यः । केचिदत्रपाठे बह्वक्षरपरिवर्तनभयात् ‘गौरीश्रवःकेतकपत्रभागम्’ इति पठन्ति) । तदेतत्सर्वं मत्स्मररहितैः सूरिभिर्विवेचनीयम् । अथ काव्यत्वादेव प्रसंगतो वर्णगणशुद्धौ विचार्यते । तत्र श्लोकादावसंयुक्तशुभफलदगकारप्रक्षेपादस्ति वर्णशुद्धिः । तदुक्तं भामहेन—‘कः खो गो घश्च लक्ष्मीं वितरति च यशो हस्तथा चः सुखं छः प्रीतिं जो मित्रलाभं भयमरणकरौ झौ टठौ खेददुःखे । डः शोभां ढो विशोभां भ्रमणमथ च णस्तः सुखं थश्च युद्धं दो धः सौख्यं मुदं नः सुखभयमरणक्लेशदुःखं पवर्गः ॥ यो लक्ष्मीं रश्च दाहं व्यसनमथ लवौ शः सुखं पश्च खेदं सः सौख्यं हश्च खेदं व्यसनमथ च छः क्षः समृद्धिं करोति । संयुक्तं चेह न स्यात्सुखमरणपटुर्वर्णविन्यासयोगः पद्यादौ गद्यवक्त्रे वचस्ति च सकले प्राकृतादौ समोऽयम् ॥’ इति । तेन नायकादेः सुखं भवति । ‘अक्षरे परिशुद्धे तु नायको भूतिमृच्छति’ इति वचनात् । प्रस्तुते ग्रंथकर्तुरध्येनुरध्यापकस्य वा सुखं वाच्यम् । अथ गणशुद्धिः । तत्रास्मिन्पद्ये द्वंद्वज्जाह्नदः । तल्लक्षणं वृत्तरत्नाकरेणोक्तम्—‘स्याद्विद्वज्रा यदि तौ जगौ गः’ इति । तत्र गणलक्षणमपि तेनैवोक्तम्—‘सर्वगुप्तौ मुखांतलौ यरावंतगलौ सतौ । गमध्याद्यौ ज्मौ त्रिलो नोऽष्टौ भवंत्यत्र गणास्त्रिकाः ॥’ इति । एषां गणानां फलमन्यैरभ्यधायि—‘मकारः श्रियं योऽतिवृद्धिं ररोगं सकारश्च देशाटनं द्रव्यहानिम् । तकारो जकारो रुजं भश्च क्रीर्तिं न आयुः प्रयच्छत्यजस्रं जनानाम् ।’ इति वचनादिदं फलमध्यापकाध्येतृप्रभृतीनां ज्ञेयम् । एवं सति द्रव्यहानिरूपफलदस्य तगणस्यादौ प्रयोगादुष्टमिदं काव्यमिति चेत्, सत्यम्,—‘उमा कात्यायनी गौरी’ इति वचनाद्वैरीशब्दो देवतावाचकस्तस्यादौ प्रयोगादुष्टफलत्वं नास्तीति समाधिः । यथोक्तम्—‘देवतावाचकाः शब्दा ये च भद्रादिवाचकाः । ते सर्वे नैव निध्याः स्युर्लिपितो गणतोऽपि वा ॥’ इति । नन्वेवमपीद्वज्जालक्षणासंगतिः । पादांतस्थाक्षरस्य ‘ह्रस्वं लघु’ इति लघुसंज्ञकत्वात् ‘संयोगे गुरु’ ‘दीर्घं च’ इति विशेषलक्षणानां क्रांतत्वेन गुरुत्वायोगाच्च । उच्यते—पादांतस्थस्य लघोरपि वैकल्पिकगुरुत्वोक्तेरदोषः । यथोक्तं वृत्तरत्नाकरे—‘साजुस्वारो

विसर्गातो दीर्घो युक्तपरश्च यः । वा पादांते त्वसौ ग्वक्रो ज्ञेयोऽन्यो मात्रिको लुङुः ॥' इत्यलमतिप्रसंगेनेति शिवम् ॥ १ ॥

एवमादिपद्येनेष्टदेवताशीर्वादरूपमंगलमभिधायेदानीं ज्योतिषग्रंथमारभमाणो रामज्योतिर्विद्विषयप्रयोजनसंबन्धाधिकारिणः सूचयन् कर्तव्यमुपजातिकया प्रतिजानीते—

**क्रियाकलापप्रतिपत्तिहेतुं संक्षिप्तसारार्थविलासगर्भम् ।**

**अनंतदैवज्ञसुतः स रामो मुहूर्तचिंतामणिमातनोति ॥ २ ॥**

क्रियाकलापेति ॥ स प्रसिद्धो जगतीतलेऽनन्ताख्यो दैवज्ञो ज्योतिर्वित् तस्य सुतः पुत्रो रामो रामज्योतिर्वित् मुहूर्तचिंतामणिं मुहूर्तानां दिनशुद्धि-विशेषाणाम् । अथवा मुहूर्तशब्देन दिनस्य रात्रेर्वा पंचदशो विभाग उच्यते । उक्तं च रत्नमालायाम्—'दिनस्य यः पंचदशो विभागो रात्रेस्तथा तद्धि मुहूर्तमानम्' इति । तत्र लक्षणया मुहूर्तोपलक्षितः कालो मुहूर्तशब्देन विवक्ष्यते । तस्य चिंता शुभाशुभरूपो विचारस्तस्य मणिरिव मुहूर्तचिंतामणिः । यथा मणिर्हीरकादिः समस्तकांतानामाधारन्तथायमपि ग्रंथो निखिलमुहूर्तानामाधार इत्यन्वर्थनामानं लक्षणया मुहूर्तचिंतामणिं ज्योतिषग्रंथमातनोति । निषेधविध्यादिसंनिवेशविशेषेण निरूपयतीत्यर्थः । ननु जीर्णा अपि मुहूर्तग्रंथाः संति, तैरेव निखिलमुहूर्तविचारनिर्वाहे सिद्धे किमनेन जीर्णमुहूर्तग्रंथानुवादभूतेनेत्यत आह—कीदृशं मुहूर्तचिंतामणिम् ? क्रियाकलापप्रतिपत्तिहेतुम् । क्रिया जातकर्मनामकर्मादिकान्तासां कलापः समूहस्तस्य अमुकस्मिन् शुभदिने कार्यमेतस्मिन्नशुभदिने न कार्यमित्येवंरूपा प्रतिपत्तिः सम्यक् ज्ञानं तस्या हेतुं कारणम् । अयमर्थः—अन्येषु मुहूर्तग्रंथेषु तिथिप्रकरणे कर्मविशेषेषु शुभाशुभतिथयो निरूपिताः । एवं वारप्रकरणे वारा एव । तथा नक्षत्रप्रकरणे नक्षत्राण्येव । योगप्रकरणे योगा एव । लग्नप्रकरणे लग्नाण्येवामिहितानि । एवं सत्यखिलप्रकरणानां पुनःपुनरांदोलनेन मुहूर्तविचारः प्रसिध्येदिति गौरवमस्ति । अत्र त्वेकस्मिन्नेव पद्ये यो यो मुहूर्तो विचार्यते तस्य तस्य तत्रैव निर्वाह इति लाघवम् । यथा—'नवाग्रं स्याच्चरक्षिप्रमृदुभे सत्तनौ शुभम् । विना नंदाविषघटीमधुपौपाकिर्भूमिजान् ॥' इत्यादि । केचित्तु 'क्रियाकलापप्रतिपत्तिहेतोः' इति पंचम्यंतपाठमाहुः । ननु मुहूर्ततत्त्वादावपि क्वचिदेवंविधमुहूर्तेनिरूपणाद्यर्थोऽयं श्रम इत्यत आह—कीदृशं मुहूर्तचिंतामणिं ? संक्षिप्तसारार्थविलासगर्भम् । संक्षिप्तः शब्दैः सारार्थो निष्कृष्टार्थस्तस्य विलासः प्रकाशः स गर्भं यस्यासौ । संक्षिप्तश्चासौ सारार्थविलासगर्भश्च संक्षिप्तसारार्थविलासगर्भस्तमिति कर्मधारयः । यद्यपीदानींतनग्रंथेषु शब्दलाघवेनार्थबाहुल्यमस्ति तथापि शब्दानां दुरवबोधार्थत्वाद्गुरुमुखादप्यध्ययने सति झटिति मनस्यर्थास्फुरणाच्चेत्यनुपादेयत्वम् । अत्र तु शब्दतोऽपि लाघवं, तत्रापि निष्कृष्टस्याप्यर्थस्य तादृशशब्दैर्निरूपणाद्यथा गुरुमुखं विनैवार्थज्ञानं सद्यो मनसि जागर्तितरामित्य-

वश्यमुपादेयत्वमस्य ग्रंथस्य । ननु किमभिधेयार्थकमिदं शास्त्रम् ? प्रयोजनमपि किम् ? 'प्रयोजनमनुद्दिश्य न मंदोऽपि प्रवर्तते' इति न्यायात् । उक्तं च—'सर्व-  
स्यैव हि शास्त्रस्य कर्मणो वापि कस्यचित् । चावत्प्रयोजनं नोक्तं तावत्तत्वेन  
गृह्यते ॥' अन्यच्च—'ज्ञातार्थं ज्ञानसंबन्धं श्रोतुं श्रोता प्रवर्तते । ग्रंथादौ तेन वक्तव्यः  
संबन्धः सप्रयोजनः ॥' इति । उच्यते—मुहूर्तचिंतामणिमित्यनेनैव पदेन सर्वं सूचि-  
तम् । तथा हि—शुभाशुभप्रकरणनक्षत्रप्रकरणसंक्रान्तिगोचरप्रकरणसंस्कारविवाह-  
प्रकरणवधूपवेशाश्याधानराजाभिषेकयात्राप्रकरणगृहारंभगृहप्रवेशमुहूर्तसमु-  
दायाः संहितापदार्थाः प्रतिपाद्यत्वेन विषयभूताः । यद्यपि वमिष्टादिभिः सूर्यचा-  
राद्यन्पातादिकमपि संहितापदार्थेष्वभ्यधायि तथाप्यत्र तेषां मुहूर्तविचारेऽनु-  
पयोगाद्व्यङ्ग्यकृता नोक्तमिति तात्पर्यम् । मुहूर्तानां प्रतिक्षणं लौकिकविचारा-  
र्हत्वेन तदभिधानात् । अत्राभिधेयपदार्थानां मुहूर्तचिंतामणिनामकग्रंथस्य च  
प्रतिपाद्यप्रतिपादकभावः संबंधः । प्रयोजनं शुभाशुभकथनं विवाहादिकाल-  
निर्णयश्च । यदाह नारदः—'प्रयोजनं तु जगतः शुभाशुभनिरूपणम् ।' कश्य-  
पोऽपि—'ग्रहणग्रहसंक्रान्तियज्ञाध्ययनकर्मणाम् । प्रयोजनं व्रतोद्वाहक्रियाणां  
कालनिर्णयः ॥' एतज्जिज्ञासुरधिकारी । स च द्विज एव नान्यः । तदुक्तं नारदे-  
नैव—'सिद्धांतसंहिताहोरावरूपस्कंधत्रयात्मकम् । वेदस्य निर्मलं चक्षुर्ज्योतिः-  
शास्त्रमकलमपम् ॥ विनैतदखिलं श्रान्तं स्मार्तं कर्म न सिध्यति । तस्माज्जग-  
द्धितायेदं ब्रह्मणा निर्मितं पुरा ॥ अत एव द्विजैरेतदध्येतव्यं प्रयत्नतः ॥' इति ।  
अत्रैवकारस्य प्रपाठक्रमेण योजने प्रयोजनं विनैव ज्योतिःशास्त्राध्ययनस्यावश्य-  
कत्वं प्रतीयते । द्विजैरेवेति व्याख्याने द्विज्यतिरिक्तैः शुद्धैर्नाध्येयमिति च  
प्रतीयते । व्याख्याद्वयमपि युक्तमेव । द्विजाः=ब्राह्मणक्षत्रियवैश्याः । उक्तं च  
काशीखंडे—'ब्राह्मणाः क्षत्रिया वंश्यास्त्रयो वर्णा द्विजाः स्मृताः । प्रथमं  
मातृतो जन्म द्वितीयं चोपनायनान् ॥' इति । यत्तु वसिष्ठवचने—'अध्ये-  
तव्यं ब्राह्मणैरेव तस्माज्ज्योतिःशास्त्रं पुण्यमेतद्रहस्यम् । एतद्बुध्वा सम्यगा-  
प्नोति नूनं धर्मं चार्थं मोक्षमय्यं यज्ञश्च ॥' इति । श्रुतावपि—'ब्राह्मणेन निष्का-  
रणो धर्मः पंडंगो वेदोऽध्येयो ज्ञेयश्च' इति । ब्राह्मणग्रहणमध्यापनेऽप्यावश्य-  
कत्वसूचनार्थम् । अत एव महाभारते—'यजनं याजनं चैव तथा दानप्रति-  
ग्रहौ । अध्यापनं चाध्ययनं षट्कर्मा ब्राह्मणः स्मृतः ॥' इति । क्षत्रियविशो-  
स्त्वध्ययन एवाधिकारो नाध्यापने । तदुक्तं मनुना—'प्रजानां रक्षणं दान-  
मिज्याध्ययनमेव च । विषयेष्वप्रसक्तिं च क्षत्रियस्य समादिशेत् ॥ पशूनां  
रक्षणं दानमिज्याध्ययनमेव च । वाणिज्यं च कुसीदं च वैश्यस्य कृपिरेव च ॥'  
इति । अत्र प्रजारक्षणाद्युक्तेर्नाध्यापनाधिकारः । ननु कथं ज्यैष्ठिषं श्रौत-  
स्मार्तकर्मौपयिकं ? इति चेदुच्यते—'अष्टवर्षं ब्राह्मणमुपनयीत तमध्यापयीत',  
तथा 'वसंते ब्राह्मणोऽग्नीनादधीत', 'दर्शपूर्णमासभ्यां यजेत' इत्यादिश्रुतयः  
सन्ति । तत्र वर्षज्ञानमादित्यादिग्रहचारपरिच्छेदसाध्यं, तस्य वसन्ताष्टमूनां च  
दर्शपूर्णमासयोश्च ज्ञानं ज्यौतिषं विना सर्वथैव न निर्वहतीत्यवश्यमप्येतत्त्व्यं

ज्योतिःशास्त्रम् । उक्तं च वेदांगज्योतिषे—‘वेदा हि यज्ञार्थमभिप्रवृत्ताः कालानुपूर्वा विहिताश्च यज्ञाः । तस्मादिदं कालविधानशास्त्रं यो ज्यौतिषं वेद स वेद यज्ञान् ॥’ अत एव वेदस्य मुख्यमिदमंगं चक्षूरूपत्वात् । तद-  
 ध्युक्तं शिक्षायाम्—‘छंदः पादौ तु वेदस्य हस्तौ कल्पोऽथ पठ्यते । ज्योतिषामयनं चक्षुर्निरुक्तं श्रोत्रमुच्यते ॥ शिक्षा घ्राणं तु वेदस्य मुखं व्या-  
 करणं स्मृतम् ।’ तथा—‘यथा शिखा मयूराणां नानानां मणयो यथा । तद्-  
 द्वेदांगशास्त्राणां ज्यौतिषं मूर्धनि स्थितम् ॥’ इति । एवं मुख्यतायां सत्यां  
 दृष्टोतो वसिष्ठसिद्धान्ते—‘वेदस्य चक्षुः किल शास्त्रमेतत्प्रधानतांगेषु ततोऽर्थ-  
 जाता । अंगैर्युतोऽन्यैः परिपूर्णमूर्तिश्चक्षुर्विहीनः पुरुषो न किञ्चित् ॥’ तस्मा-  
 द्कर्मोपयिक्तत्वादवश्यमप्येयं ज्योतिःशास्त्रम् । तत्राध्ययने समीचीनशिष्या  
 एवाध्याप्या न कृतघ्नादयः । तदुक्तं श्रुतौ—‘विद्या ह वै ब्राह्मणमाजगाम  
 गोपाय मा शेवधिष्टेहमस्मि । असूयकायानृजवेऽयताय न मां ब्रूया वीर्य-  
 वती तथा स्माम् ॥’ इति । समरसारेऽपि—‘नैतद्देयं दुर्विनीताय जातु ज्ञानं  
 गुप्तं तद्धि सम्यक् कलाय । अस्थाने हि स्थाप्यमानैव वाचां देवी कोपाग्नि-  
 र्दहेन्नो चिराय ॥ विनयावनताय दीयमानं प्रभवेत्कल्पलतेव सत्फलाय ।  
 उपकृत्यनुचितकानि शास्त्राण्युपकारस्य पदं हि साधुरेव ॥’ इति । सिद्धांत-  
 शिरोमणावपि—‘दिव्यं ज्ञानमर्त्ताद्रियं यदधिभिर्बाह्यं वसिष्ठादिभिः पारं-  
 पर्यवशाद्रहस्यमवर्त्नी नीतं प्रकाश्यं ततः । नैतद्वेपिकृतघ्नदुर्जनदुराचाराचिरा-  
 वासिनां स्यादायुःसुकृतक्षयो मुनिकृतां सीमामिमामुज्झतः ॥’ इति । एवं  
 सत्यस्मिज्योतिःशास्त्रे सर्वथा न शूद्राणामधिकारः । उक्तं च मनुना—‘एकमेव  
 तु शूद्रस्य प्रभुः कर्म समादिशत् । एतेषामेव वर्णानां शुश्रूषामनसूयया ॥’  
 इति । नारदवाक्यं तु प्रागेवामिहितम् । तत्र यदि ब्राह्मणः शूद्रं लोभा-  
 दिना पाठयति तस्माच्च पठति तदा महान् दोषः । यदाह गर्गः—‘स्नेहालो-  
 भाच्च मोहाच्च यो विप्रोऽज्ञानतोऽपि वा । शूद्राणामुपदेशं तु दद्यात्स नरकं  
 व्रजेत् ॥ लग्नं ददाति यः शूद्रः सकृत्पोडशकर्मणाम् । अंधो युगसहस्रांते जायते  
 श्रानयोनिषु । सम्यगाचारयुक्तोऽपि यः शूद्रः सर्वशास्त्रवित् । वर्जयेद्बचनं तस्य  
 कपालस्थोदकं यथा ॥’ इति । कपालं=मनुष्यशिरोमध्यवर्त्यस्थि । ‘भृतकाध्या-  
 यको यश्च भृतकाध्यापितश्च यः । तावुभौ पतितौ विप्रौ स्वाध्यायक्रयविक्रयान् ॥’  
 इति सामान्यतो हेमाद्रौ देवलस्मरणाच्च । अथैवंविधस्य ज्योतिःशास्त्राध्येतु-  
 र्माहात्म्यमाह मांडव्यः—‘एवंविधस्य श्रुतिनेत्रशास्त्रस्वरूपभर्तुः खलु दर्शनं  
 वै । निहंत्यदोषं कलुषं जनानां षडब्दजं धर्मसुखास्पदं स्यात् ॥’ इति । अत्र  
 ज्ञानविशेषेण ज्योतिर्विदः पूज्यतातारतम्यं जीर्णैरभ्यधापि—‘दशदिनकृत-  
 पापं हंति सिद्धांतवेत्ता त्रिदिनजनितदोषं तंत्रविज्ञः स एव । करणभगणवेत्ता  
 हंत्यहोरात्रदोषं जनयति घनमंहश्चात्र नक्षत्रसूची ॥’ नक्षत्रसूची देवज्ञो घनं  
 बहु अंहः पापं जनयति । तल्लक्षणं वाराहसंहितायाम्—‘अविदिवैव यः  
 शास्त्रं देवज्ञत्वं प्रपद्यते । स पंक्तिदूषकः पापो ज्ञेयो नक्षत्रसूचकः ॥’ अन्यच्च—

‘तिथ्युत्पत्तिं न जानन्ति ग्रहाणां नैव साधनम् । परवाक्येन वर्तते तं वै नक्षत्र-  
सूचकाः ॥’ इति । व्युत्पत्तिस्तु—गृहे गृहे गत्वाऽपृष्ट एव नक्षत्राण्यधिन्या-  
ईनि शुभाशुभफलसूचकानि सूचयन्तीनि नक्षत्रगूची । वराहः—‘नक्षत्र-  
सूचकोद्दिष्टमुपवासं करोति यः । स व्रजस्थं धत्तामित्रं साधेष्टध्वनिं विना ।  
नक्षत्रसूचकं पापं भिषजं शुल्कजीविनम् । तादृक्पौराणिकादींश्च वाङ्मात्रेणापि  
नार्चयेत् ॥’ अत एव वसिष्ठः—‘त्रिस्कंधपारंगम एव पूज्यः श्राद्धे सदा भूसुर-  
वृंदमध्ये । नक्षत्रसूची खलु पापरूपो हेयः सदा सर्वसुधर्मकृत्ये ॥’ वराहोऽपि—  
‘ग्रंथतश्चाथैतश्चैव कृत्स्नं जानाति यो द्विजः । अग्रभुक् स भवेच्छ्राद्धे पूजितः पंक्ति-  
पावनः ॥ नासांवत्सरिके देशे वस्तव्यं भूतिमिच्छता । चक्षुर्भूतो हि यत्रैप पापं  
तत्र न विद्यते ॥ मुहूर्तेतिथिनक्षत्रमृतवश्चायनानि च । सर्वाण्येवाकुलानि स्युर्न  
स्यात्सांवत्सरो यदि ॥’ अत एव यद्वर्मशास्त्रे सुमंतुः—‘नस्कगकितवेत्यादिना मह-  
ता गद्येन सांवत्सरिकोऽपांक्तेय इत्याह । महाभारतेऽपि—‘कितवो भृणहा  
यक्ष्मी’ इत्यादिपद्यपङ्कमध्ये—‘कुशीलवो देवलको नक्षत्रैर्यश्च जीवति । पुता-  
निह विजानीयाद् ब्राह्मणान् पंक्तिदूषकान् ॥’ इत्युक्तं, तन्नक्षत्रसूचकज्योति-  
र्विद्विषयम् । यदाह कश्यपः—‘दारत्विर्भृणहंतृश्च व्यंगान्नक्षत्रसूचकान् ।  
वर्जयेद्ब्राह्मणानेतान्सर्वकर्मसु यत्नतः ॥’ इति । ‘नक्षत्रसूचकश्चैव पर्वकारश्च  
गर्हितः’ इति ब्रह्मपुराणेऽप्युक्तेः, अपृष्ट इति वाक्यशेषोऽत्राध्याहार्यः ।  
अत एव मनुः—‘तिथिं पक्षस्य न ब्रूयान्न नक्षत्राणि निर्दिशेत्’ इत्याह स्म ।  
यमोऽपि—‘नक्षत्रतिथिपुण्याहान्मुहूर्तान्मंगलानि च । न निर्दिशन्ति ये विप्रा-  
स्तैर्भुक्तं ह्यक्षयं भवेत् ॥’ इति । वसिष्ठवाक्यं तु प्रागभिहितम् । महाप्रयोजनं  
त्वेतच्छास्त्रस्य सम्यग्ज्ञानाद्ब्रह्मसायुज्यमिति । तदुक्तं गर्गेण—‘ज्योतिश्चक्रे तु  
लोकस्य सर्वस्योक्तं शुभाशुभम् । ज्योतिर्ज्ञानं च यो वेद स याति परमां गतिम् ॥  
परमां गतिं ब्रह्मसायुज्यमिति । सूर्यसिद्धान्तेऽपि—‘दिव्यं चक्षुर्ग्रहर्क्षाणां  
दर्शितं ज्ञानमुत्तमम् । विज्ञात्यार्कादिलोकेषु स्थानं प्राप्नोति शाश्वतम् ॥’  
वराहसंहितायामपि—‘न सांवत्सरपाठी च नरके परिपच्यते । ब्रह्मलोकं  
प्रतिष्ठां च लभते दैवार्चितकः ॥’ इति । सांवत्सरं वर्षमधिकृत्य कृतो ग्रंथः सांव-  
त्सरः । ‘अधिकृत्य कृते ग्रंथे’ इत्यण् । आदिबृद्धिः । तं पठितुं शीलमस्य स  
सांवत्सरपाठी ज्योतिर्विदुच्यते । वसिष्ठेन त्वैहिकामुष्मिकरूपं फलद्वयम-  
प्युक्तं प्राक्—‘एतद्बुद्ध्वा सम्यगाप्नोति नूनं धर्मं चार्थं मोक्षमग्रं यशश्च ॥’  
इति । तस्माज्ज्योतिःशास्त्रमवश्यमध्येतव्यमिति स्थितं । ननु ज्योतिः-  
शास्त्राध्ययनं न्यायशास्त्रादिवत् किं वादमात्रफलम्, उत चिकित्साशास्त्रवन्प्र-  
त्यक्षदृश्यफलम् ? उच्यते,—दृष्टे संभवत्यदृष्टकल्पना न न्याय्येति दृष्टार्थ-  
ताप्यस्य शास्त्रस्य । वादरूपं तु फलं सर्वेष्वपि शास्त्रेषु तुल्यम् ।  
उक्तं च—‘अन्यानि शास्त्राणि विनोदमात्रं न किंचिदेषां भुवि दृष्टमस्ति ।  
चिकित्सितज्योतिषमंत्रवादाः पदे पदे प्रत्ययमावहन्ति ॥’ प्रत्यक्षं—विश्वसं-  
संवादरूपम् । नन्दस्मिन् शास्त्रे के वा प्रत्यया इति चेत्पृच्छसि, तर्हि शृणु—

सूर्यचंद्रयोर्ग्रहणं जगतीतले आबालवृद्धेभ्यो महान् प्रत्ययः । उक्तं च—‘अप्र-  
त्यक्षाणि शास्त्राणि विवादस्तेषु केवलम् । प्रत्यक्षं ज्यौतिषं शास्त्रं चंद्राकौ  
यत्र साक्षिणौ ॥’ अथान्येऽपि प्रत्ययाः चंद्रशृंगोन्नतिग्रहयुतिश्च सूर्यादीनां  
ग्रहाणां छायागणितागता । यद्यपि भौमादीनां छाया दृग्गोचरा नास्ति तथापि  
नलिकादिग्रहवेधेन यस्मिन्प्रसंगे सुपिरमध्ये ग्रह आगच्छति तत्समयसंवादाद-  
र्थापत्तिप्रमाणसिद्धा छायापि प्रत्ययः । शुक्रस्य तु महामंडलत्वे छाया दृग्गो-  
चरापि भवति । ग्रहाणां चंद्रादीनां द्विविधा अप्यस्तोदयाः । एके सूर्यासन्न-  
वशेन, अपरे प्रत्यहं क्षितिजसंबंधवशात् । ततोऽपि सूर्यासन्नवशतो भौमगुरु-  
शनीनां प्राच्यामेवोदयः, प्रतीच्यामेवास्तः । बुधशुक्रयोस्त्वनियतः । क्षितिज-  
संबंधवशेन तु सर्वेषामपि सूर्यादीनां प्राच्यामेवोदयः, प्रतीच्यामेवास्तः ।  
अथायुर्दायस्येयत्ता । यात्रायां शुभशकुने शुभफलम्, अशुभशकुनेऽशुभफलम् ।  
यज्ञोपवीतविवाहादिमंगलकृत्येषु शुभलभानुष्ठिते पूज्यफलावाप्तिः । यत्र क्वचि-  
द्व्यभिचारः स जन्मकालीनसदसद्भवशेन । एवमादयोऽपि प्रत्यया ऊहाः ।  
सर्वेषामपि शास्त्राणामध्ययने मोक्षाद्यदृष्टरूपं फलं तु वाचनिकमेव, तदस्मि-  
न्नपि शास्त्रे तुल्यमित्यलमतिप्रसक्तानुप्रसक्तेनेति शिवम् ॥ १ ॥

अथ सुहृतेर्चितामणिनामकग्रंथप्रकरणप्रतिज्ञामभिधायेदानीं सामान्यतो  
सुहृतेर्विचारार्थमुत्सर्गापवादरूपा गुणा दोषाश्च तावद्वक्तव्याः, तेषां च तिथ्या-  
द्यधीनत्वादादौ तिथयो वक्तव्याः, तासां तु लोकप्रसिद्धत्वादेवावक्तव्यतायां  
सिद्धायां तत्स्वामिन एवानुष्टुप्छंदसाभिदधाति—

तिथीशा वह्निकौ गौरी गणेशोऽहिर्गुहो रविः ।

शिवो दुर्गातको विश्वे हरिः कामः शिवः शशी ॥ ३ ॥

तिथीशा इति ॥ एते पंचदश तिथीनां क्रमेणेशाः स्वामिनस्तानाह—वह्नि-  
कावित्यादि । वह्निश्च कश्च वह्निकौ । वह्निः अग्निः, को ब्रह्मा । अत्र ‘देवताद्वंद्वे च’  
इत्यानङ्गं न भवति । एकहविर्भाक्त्वेन प्रसिद्धसाहचर्याभावात् । नन्वेवं  
‘अल्पाचरं’ इति द्वंद्वे कशब्दस्य पूर्वनिपातप्राप्तिः । ‘असिद्धयोः सात्स्वि-  
नौ’ इति ज्ञापकेन पूर्वनिपातप्रकरणमनित्यमित्यनित्यत्वात्कमस्य विवक्षित-  
त्वाच्च न भवति । एवं सति प्रतिपदो वह्निर्द्वितीयाया ब्रह्मा स्वामीत्ययमर्थः  
सिद्धो भवति । अथवा ‘तिथीशोऽग्निर्विधिर्गौरी’ इत्यसंदेहार्थमेवं पठितव्यम् ।  
‘इंश ऐश्वर्यं’ इति धातुः कर्त्रर्थक्रियंतस्तस्माद्बहुवचनं जम् । इंशते इतीशाः,  
तिथीनामीशास्तिथीशाः, तिथिस्वामिन इत्यर्थः । अथवा ‘तिथीशा रो विधि-  
गौरी’ इति व्यक्तं पठनीयम् । इंशशब्दोऽकारांतः । रशब्देनाग्निरुच्यते । ‘रः  
पावके च तीक्ष्णांशौ’ इति विश्वः । ‘रश्च कालेऽनले सूर्ये’ इत्येकाक्षर-  
निघंटुः । रोऽग्निः, विधिर्ब्रह्मा, गौरी पार्वती, गणेशः प्रसिद्धः, अहिः सर्पः,  
गुहः स्वामिकार्तिकेयः, रविः सूर्यः, शिवो महादेवः, दुर्गा जगदंबा, अंतको  
यमः, विश्वे विश्वेदेवाः, हरिर्विष्णुः, कामो मदनः, शिवः स एव, शशी चंद्रः ।

तदाह वसिष्ठः—‘वह्निर्विधाताऽद्रिमुना गणेशः सर्पो विशाखो दिनपो महेशः । दुर्गा यमो विश्वहरी च कामः शर्वो निशेशश्च पुराणदृष्टाः ॥’ इति । स्वामिन इति शेषः । प्रयोजनं तु तत्तद्देवताप्रतिष्ठापूजादि । तथा च वराहसंहितायामुक्तम्—‘यत्कार्यं नक्षत्रे तद्देवत्यासु तिथिषु तत्कार्यम् । करणमुहूर्तेष्वपि तत्सिद्धिकरं देवतानां च ॥’ इति । नागदोऽप्याह—‘यद्दिनं यस्य देवस्य तद्दिने तस्य संस्थितिः ।’ अग्निपुराणेऽपि—‘प्रतिपद्यन्निपूजा स्याद्वितीयायां च वेधसः । दशम्यामंतकस्यापि पष्ठ्यां पूजा गृहस्य च ॥ चतुर्थ्यां गणनाथस्य गौर्यास्तत्पूर्ववासरे । सरस्वत्या नवम्यां च सप्तम्यां भास्करस्य च ॥ अष्टम्यां च चतुर्दश्यामेकादश्यां शिवस्य च । द्वादश्यां च त्रयोदश्यां हरेश्च मदनस्य च ॥ शेषादीनां फणीशानां पंचम्यां पूजनं भवेत् । पर्वणीदोस्तिथिष्वसु पक्षद्वयगतास्वपि ॥’ इति । रत्नमालायामपि—‘अधामरस्थापनमुत्तरायणे स्वदेववारक्षंतिथिक्षणादिषु’ इति । अथ प्रत्येकं तिथिकृत्यानि ग्रंथकृदनुक्तान्यप्यस्माभिलिख्यंते लोकोपयोगित्वात् । तान्याह वसिष्ठः—‘नोद्गाहयात्रोपनयप्रतिष्ठासीमन्तचौलाखिलवास्तुकर्म । गृहप्रवेशाखिलमंगलाद्यं कार्यं हि मासाद्यतिथौ कदाचित् ॥१॥’ मासाद्यतिथौ=शुक्लपक्षप्रतिपदि । अत एव कृष्णपक्षप्रतिपद्येतानि कर्माणि सुखेन भवन्तीत्यर्थः । यद्येषोऽभिप्रायोऽसंमतः स्यात्तदा पक्षाद्यतिथाविति ब्रूयात् । ‘सप्तम्यां चिह्नानि नृपस्य वास्तुव्रतप्रतिष्ठाखिलमंगलानि । यात्राविवाहाखिलभूषणाद्यं कार्यं द्वितीयादिवसे सदैव ॥२॥ संगीतविद्याखिलशिल्पकर्मसीमन्तचौलाश्चगृहप्रवेशम् । कार्यं द्वितीयादिवसे यदुक्तं सदा तृतीयादिवसेऽपि कार्यम् ॥३॥ रिक्तासु विद्विधबन्धशस्त्रविषाग्निधातादि च याति सिद्धिम् । यन्मंगलं तामु कृतं च मूढैर्विनाशमायाति तदाशु नूनम् ॥ ४ ॥’ रिक्तासु=चतुर्थीनवमीचतुर्दशीषु । ‘शुभानि कार्याणि चरस्थिराणि चोक्तान्यनुक्तान्यपि याति तानि । सिद्धिं प्रयांत्याशु ऋणप्रदानं विना सदा नागतिथौ विधेयम् ॥ ५ ॥ अभयं गथात्रा पितृकर्म दन्तकाष्ठं विना पौष्टिकमंगलानि । षष्ठ्यां विधेयानि रणोपयोग्यशिल्पानि वास्त्वंबरभूषणानि ॥ ६ ॥ द्वितीयायां तृतीयायां पंचम्यां कथितान्यपि । तानि सिध्यंति कार्याणि सप्तम्यां निखिलान्यपि ॥७॥ संग्रामयोग्याखिलवास्तुशिल्पनृत्यप्रमोदाखिललेखनानि । स्त्रीरत्नकार्याखिलभूषणानि कार्याणि कार्याणि महेशतिथ्याम् ॥ ८ ॥ द्वितीयायां तृतीयायां पंचम्यां सप्तमीतिथौ । उक्तानि याति सिध्यंति दशम्यां तानि सर्वदा ॥९॥ व्रतोपवामाखिलधर्मकृत्यं सुरोत्सवाद्याखिलवास्तुकर्म । संग्रामयोग्याखिलवास्तुकर्म विश्वेतिथौ सिध्यति शिल्पकर्म ॥१०॥ पृथिव्यां याति कर्माणि धर्मपुष्टिशुभानि च । चरस्थिराणि द्वादश्यां यात्राऽन्नग्रहणं विना ॥११॥ विधातृगौरीभुजगभान्वन्तकदिनेषु च । उक्तानि तानि सिध्यंति त्रयोदश्यां विशेषतः ॥ १२ ॥ यज्ञक्रियापौष्टिकमंगलानि संग्रामयोग्याखिलवास्तुकर्म । उद्गाहशिल्पाखिलभूषणाद्यं कार्यं प्रतिष्ठा खलु पौर्णमास्याम् ॥ १३ ॥ सदैव दर्शे पितृकर्म मुक्त्वा नान्यद्विधेयं शुभपौष्टिकाद्यम् ।

मूढैः कृतं तत्र शुभोत्सवाद्यं विनाशमायात्यचिराद्भुशं तत् ॥ १४ ॥' इति । ननु रत्नमालादिग्रंथेष्वप्यदौ संवत्सरप्रकरणमुक्तम् । तदत्र किमित्युत्प्रेक्षितमिति चेत् । उच्यते,—मुहूर्तचिंतामणिरिति नामधेयान्मुहूर्ता एवात्रोच्यन्ते । तेन प्रति-क्षणविचारार्हाः, तत्र संवत्सराणां वर्षव्यापित्वात् सदसत्फलोक्तावपि विवाहा-दिकृत्यानि भवंत्येव । कुतः सिंहराशिस्थितगुरु-गुरुशुक्रास्तादिष्विव विवाहादि-विशेषकृत्यानां प्रतिषेधसत्त्वं, तथा संवत्सरसदसत्फलेषु नेति । किंच सिंह-गतगुरौ शुक्रास्तादावपि नित्यानां वस्त्रपरिधानादीनां नैमित्तिकानां च पुंसवन-जातकर्मनामकर्माभ्याशनादिकर्मणां विहितत्वान्मुहूर्तविचारोऽस्त्येवेत्यतोऽक-थनं संवत्सरप्रकरणस्य । अमुमेवाशयं मनस्यभिसंधाय मुहूर्तग्रंथं परित्यज्य स्थलांतरे गुरुचारे वसिष्ठेन फलमुक्तम् ॥ ३ ॥

अथ तिथीनां नंदादिसंज्ञाः सफला उपजातिकयाह—

नंदा च भद्रा च जया च रिक्ता पूर्णेति तिथ्योऽशुभमध्यशस्ताः ।  
सितेऽसिते शस्तममाधमाः स्युः सितज्ञभौमार्किगुरौ च सिद्धाः ४

नंदा चेति ॥ नंदाभद्राजयारिक्तापूर्णासंज्ञाः प्रतिपदादिपंचतिथयः स्वनाम-सदृशफलदाः स्युरित्येवंप्रकारेण सर्वाः पञ्चादय एकादश्यादयश्च तिथयो ज्ञेयाः । ताः सिते शुक्लपक्षे अशुभमध्यशुभफलदाः स्युः । असिते कृष्णपक्षे शुभमध्यमाधमफलदाः स्युः । यदाह नारदः—‘नंदाभद्राजयारिक्तापूर्णाः स्युस्तिथयः पुनः । पर्यायत्वेन विज्ञेया नेष्टमध्येष्टदाः सिते ॥ कृष्णपक्षेऽपी-ष्टमध्यनेष्टदाः क्रमशः स्मृताः’ इति । अनिष्टमिति वक्तव्ये नेष्ट इति प्रयोगो निषेधवाचकं न-शब्दमाश्रित्य नैकधेत्यादिवत् साध्यः । अथ मूले ‘अशुभमध्य-शस्ताः’ इति कथं प्रयोगः ? यावता ‘तिथयो द्वयोः’ इत्यभिधानात् स्त्रीपुंसयो-रस्ति तिथिशब्दः, तथापि तिथ्य इति ‘कृदिकारादक्तिनः’ इति कृतङीष-स्तिथिशब्दस्य स्त्रीलिंग एव वृत्तिः । तत्तत्तिथ्य इति बहुवचनान्तस्याशुभ-मध्यशस्ता इति विशेषणे अशुभाश्च मध्याश्च शस्ताश्चेति द्वंद्वे ‘स्त्रियाः पुंवत्’ इति वा ‘पुंवत् कर्मधारयजानीय—’ इति वा समानाधिकरणोत्तरपदाभा-वात्पुंवद्भावाभावे धित्यताप्रसक्तेः । एवं चेत् कथं तर्हि रत्नमालायां ‘कनिष्ठमध्येष्टफलाश्च शुक्ले’ इति ? यावता कनिष्ठाश्च मध्याश्चेष्टफलाश्चेति द्वंद्वोऽपि । ‘नंदा च भद्रा च जया च रिक्ता पूर्णेति सर्वास्तिथयः क्रमात्स्युः’ इति सर्वापदविशेषणसामर्थ्यात्स्त्रीलिंग एवेत्युक्तदोषप्रसंगः । मैवं वचः । नात्र द्वंद्वः । किं तर्हि ? कनिष्ठं च मध्यं चेष्टं च कनिष्ठमध्येष्टानि, तादृशानि फलानि यासां ता इति द्वंद्वगर्भवहुव्रीह्याश्रयणादुक्तदोषाप्रसंगः । ननु यद्य-प्येवमत्र समाहितं तथापि—‘कृष्णे भवंत्युत्तममध्यहीनाः’ इति चतुर्थचरणे कथं समाधिः ? यतः फलपदाश्रवणाद्वंद्वगर्भवहुव्रीह्याभावाच्चुद्धो द्वंद्व एव समासः । सर्वापदसमभिव्याहृतस्तिथिशब्दोऽपि स्त्रीलिंग एवेत्युक्तो दोषो वज्रागितः । उच्यते—यथा ‘द्वेकयोर्द्विवचनैकवचने’ इति पाणिनिसूत्रस्ये



श्लोकयोरिति पदे संख्यावाचिनोर्द्व्येकशब्दयोर्द्वे बहुवचनप्रसंगः, अतो भाव-  
प्रधानो निर्देश इत्यभियुक्तस्मरणात् बहुधा काव्येषु दृष्टत्वाच्चाशुभमध्य-  
शस्ता इत्येवमादीनां शब्दानां भावप्रधानत्वादशुभन्वमध्यत्वशस्तत्वाभिधा-  
नात्तादृशानां शब्दानां द्वंद्वं विधायाशुभमध्यशस्तानि विधत्ते यासां ता  
इति बहुव्रीहिणा सिद्धमिष्टम् । बहुव्रीहिणा गतार्थत्वान्मनुजं भवति,  
'उक्तार्थानामप्रयोगः' इत्युक्तेः । अथवा 'तुष्यतु दुर्जनः' इति न्यायमाश्रित्य  
मनुष्यो बाधकः 'अशौआदिभ्योऽच्' इत्यशौआदेराकृतिगणत्वान्मत्वर्थेऽच् कार्यः ।  
एतच्च समाधानं शस्तसमाधमा इत्यत्रापि द्रष्टव्यम् । एवं च सति 'कृष्णे  
भवंत्युत्तममध्यहीनाः' इत्यपि सिद्धम् । अत एव नैपथीये सप्तमसर्गे-  
'येयं भवद्भाविपुरंध्रिस्तृष्टिः' इति प्रयुक्तम् । 'द्रुतमध्यविलंबितासु वृत्तिषु'  
इति महाभाष्यकारो जगाद । अतोऽनेनैवाशयेन—'उभयेऽधममध्यम-  
पूजिता द्वेष्काणैश्चरमेषु चोत्क्रमात् । अशुभेष्टसमाः स्थिरे क्रमाद्धोरायाः परि-  
कल्पिता दश ॥' इति वराहमिहिरोऽपि प्रायुक्त । तथा—'सूर्यसूनुदिवसे  
स्थिरप्रदम्' इति वसिष्ठोऽपि प्रायुक्त । स्थिरप्रदमित्यत्र स्थैर्यप्रदमित्यर्थो  
विवक्षित इत्यलमतिप्रसंगेन ॥ अथ चतुर्थचरणेन सिद्धियोगानाह—सि-  
तेति । ताः कृतसंज्ञा नन्दादितिथ्यः शुक्रबुधमंगलशनिगुरुवारेषु सिद्धाः  
सिद्धिकराः स्युः । यथा—नन्दा शुके सिद्धियोगः, एवं भद्रा बुधे, जया भौमे,  
रिक्ता शनौ, पूर्णा गुरौ । यदाह कश्यपः—'नन्दा तिथिः शुक्रवारे सौम्ये  
भद्रा कुजे जया । रिक्ता मंदे गुरोर्वारे पूर्णा सिद्धाह्वया तिथिः ॥' इति ।  
वसिष्ठोऽपि—'शुक्रजगुरुमंदेज्या वारा नन्दादिषु क्रमात् । सिद्धा तिथिः  
सिद्धिदा स्यात्सर्वकार्येषु सर्वदा ॥' इति । अस्याः फलस्तुतिमाह वसिष्ठ  
एव—'सिद्धा तिथिर्हति समस्तदोषान् यान्मायश्चन्यान्पि मामदग्धान् । दिन-  
प्रदग्धानपि चान्यदोषानेकादशी यद्वदशेषपापान् ॥' इति ॥ ४ ॥

अथ रव्यादिवारेषु यथाक्रमं निषिद्धतिथीन्निषिद्धनक्षत्राणि च शा-  
लिन्याह—

नन्दा भद्रा नन्दिकाख्या जया च रिक्ता भद्रा चैव पूर्णा मृताकार्कात् ।  
याम्यं त्वाष्ट्रं वैश्वदेवं धनिष्ठार्यम्णं ज्येष्ठांत्यं रवेर्दग्धं स्यात् ॥५॥

नन्देति ॥ यथाक्रममर्कात् 'ल्यब्लोपे पंचमी' इति अर्कमारभ्य वारेषु  
नन्दातिथिर्मृताधमफला स्यात् । यथा सूर्ये नन्दा मृता, तथा सोमे भद्रा,  
भौमे नन्दा, बुधे जया, गुरौ रिक्ता, शुके भद्रा, शनौ पूर्णा मृतेत्यर्थः ॥  
उक्तं च नारदेन—'आदित्यभौमयोर्नन्दा भद्रा शुक्रशशांकयोः । जया सौम्ये  
गुरौ रिक्ता शनौ पूर्णा मृतिप्रदा ॥' इति । अत्र बहुषु नारदसंहितापुस्तकेषु  
'मृतिप्रद' इति पाठमाश्रित्य मृतेति पदं प्रायोजि ग्रंथकृता । तथैवास्माभि-  
र्योक्तं च सकलदेशीयशिष्टसंमतत्वादापांमरं तथैव व्यवहारदर्शनाच्च ।  
वस्तुतस्तु 'पूर्णा मृताकार्का' इत्यत्र अकारं प्रक्षिप्य असृतेति पदं विधेयम् । उच्चा-

मृता अमृतफलदा स्यात् । यथा—नंदा रवावमृता, एवं सोमवारादिष्वपि व्याख्येयं पूर्ववत् । अत्र संमतिरूपे जीर्णपुस्तकस्थनारदवाक्ये—‘शनौ पूर्णाऽमृताह्वया’ इत्यकारादिराकारांतः पाठः साधीयान् । अमृतेत्याह्वयं नाम यस्याः सा अमृताह्वयेत्यर्थः । इममर्थं सफलमाह वसिष्ठः—‘नंदा भौमा-  
र्कयोर्भद्रा शुक्रेंद्रोश्च जया बुधे । शुभयोगा गुरौ रिक्ता शनौ पूर्णाऽमृताह्वया ॥’  
इति । इदं वचनं वसिष्ठेन गुणनिरूपणाध्याये निरूपितमित्यतोऽपि शुभ-  
त्वप्रतिपादकम् । कश्यपोऽपि तथैवाह—‘आदित्यभौमयोर्नंदा भद्रा शुक्र-  
शशांकयोः । जया सौम्ये गुरौ रिक्ता पूर्णाऽऽर्कवमृता शुभा ॥’ इति । आर्कौ=  
शनौ । एवं सत्यपि शुभत्वे शिष्टाचारेण व्यवस्था ज्ञेया । अथोत्तरार्धेन  
निंध्यनक्षत्राण्युच्यन्ते—याम्यमिति । रविवारादिषु याम्यं भरणी तदादीनि  
नक्षत्राणि यथाक्रमं दग्धनक्षत्राणि स्युः । यथा—रवौ भरणी दग्धा, सोमे  
चित्रा, भौमे उत्तराषाढा, बुधे धनिष्ठा, गुरावुत्तराफल्गुनी, शुके ज्येष्ठा, शनौ  
रेवती । यदाह नारदः—‘यमर्क्षमर्कवारेऽब्जे चित्रा भौमे तु विश्वभम् । बुधे  
श्रविष्ठार्यम्णर्क्षं गुरो ज्येष्ठा भृगोर्दिने ॥ रेवती शनिवारे तु दग्धयोगा भव-  
त्यमी ॥’ इति । ललुः—‘याम्यं चित्रोत्तराषाढा धनिष्ठोत्तराफल्गुनी । ज्येष्ठा  
च रेवती चैव जन्मर्क्षं भानुतः क्रमात् ॥ जन्मर्क्षग्रहसंयोगे न कुर्याच्छोभनं  
नरः । पाणिग्रहणयात्रादि विनाशमुपयात्यतः ॥’ इति ॥ ५ ॥

अथ क्रकचादिनिंध्ययोगाननुष्टुभाह—

पञ्चादितिथयो मंदाद्विलोमं प्रतिपद् बुधे ।

सप्तम्यर्केऽधमाः पञ्चाद्यामाश्च रदधावने ॥ ६ ॥

पञ्चादीति ॥ षष्ठीसप्तम्यष्टमीनवमीदशम्येकादशीद्वादश्यस्थिथयो मंदा-  
च्छनैश्चराद्विलोमं विपरीतवारगणनयाऽधमाः स्युः । यथा—शनौ षष्ठ्यधमा, शुके  
सप्तमी, गुरावष्टमी, बुधे नवमी, भौमे दशमी, सोमे एकादशी, रवौ द्वादशी;  
एते योगाः क्रकचाख्या ज्ञेयाः । यदाह नारदः—‘त्रयोदश स्युर्मिलने संख्या-  
यास्तिथिवारयोः । क्रकचो नाम योगोऽयं मंगलेष्वतिगर्हितः ॥’ इति । अथ  
बुधे प्रतिपत्तिथिस्तथा सूर्यवारे सप्तमी संवर्तयोगाख्याऽधमा । उक्तं च नार-  
देन—‘सप्तम्यामर्कवारश्चेत् प्रतिपत्सौम्यवासरे । संवर्तयोगो विज्ञेयः शुभकर्मवि-  
नाशकृत् ॥’ इति । अथ षष्ठी, आद्या=प्रतिपत्, अमा=अमावास्या, एतास्तिथयो  
रदधावने निंबकाष्टादिभिर्दत्तमलनिराकरणेऽधमा निषिद्धाः स्युः । उक्तं च  
रत्नमालायाम्—‘नष्टेदुषष्ठीप्रतिपत्सु धीमान्न जातु दंतोत्कषणं विदध्यात् ।  
कुर्बन्नावमोति तदाशु नूनं लक्ष्मीकुलज्ञातिजनोपघातम् ॥’ इति । कचिन्नवमी  
रविवासरेऽपि निषिद्धा । उक्तं च काशीखंडे पंचत्रिंशाध्याये—‘प्रतिपद्दर्शषष्ठीषु  
नवम्यां रविवासरे । दन्तानां काष्ठसंयोगो दहेदासप्तमं कुलम् ॥’ इति ॥ ६ ॥

अथ कृत्यविशेषेषु निषिद्धतिथीनिर्द्रवंशाच्छंदसाह—

पञ्च्यष्टमीभूतविधुक्षयेषु नो सेवेत ना तैलपले क्षुरं रतम् ।

नाभ्यंजनं विश्वदशद्विके त्रिथौ धात्रीफलैः स्नानममाद्रिगोष्वसत्

पञ्चपट्मीत्यादि ॥ पष्टी, अष्टमी च प्रसिद्धा, भूतः=चतुर्दशी, विधुक्षयः= अमावास्या, एतासु तिथिषु क्रमेण ना पुरुषः, नृशब्दो मनुष्यजात्युपलक्षकः, तेन स्त्रीणामप्ययं निषेधः; तैलं पलं मांसं क्षुरं रत्नं मैथुनं यथाक्रमं न सेवेत । यथा-षष्ठ्यां तैलं, अष्टम्यां मांसं, चतुर्दश्यां क्षौरम्, अमावास्यायां मैथुनं नो सेवेतेत्यर्थः । 'षेवु सेवने' आत्मनेपदी । उक्तं च नारदेन-'षष्ठ्यां तैलं तथाष्टम्यां मांसं क्षौरं त्रिथौ कलेः । पूर्णिमादर्शयोर्नारीसेवनं परिवर्जयेत् ॥' इति । कलेस्त्रिथौ=चतुर्दश्याम् । रत्नमालायां च-'षष्ठीषु तैलं पलमष्टमीषु क्षौरक्रिया चैव चतुर्दशीषु । स्त्रीसेवनं नष्टकलासु पुंसामायुःक्षयार्थं मुनयो वदन्ति ॥' अत्र वचने 'नष्टकलासु' इति वचनमाश्रित्य 'विधुक्षयेषु' इत्युक्तम् । वयं तु विधुक्षयशब्दः सर्वपर्वोपलक्षक इति व्याकुर्मः । तथा सति पंचपर्वसु मैथुनं न कार्यमित्यर्थः । उक्तं च वसिष्ठसंहितायाम्—'स्त्रीसेवनं पर्वसु पक्षमध्ये पलं च पष्टीषु च सर्वतैलम् । नृणां विनाशाय चतुर्दशीषु क्षुरक्रिया स्यादसकृत्दाशु ॥' इति । पक्षमध्ये=अष्टम्यां । क्वचित्संक्रांत्यादावपि तैलसंगो निषिद्धः । यदाह नारदः—'व्यतीपाते च संक्रांतावेकादश्यां च पर्वसु । अर्कभौमदिने विष्ट्यां नाभ्यंगं न च वैष्टतौ ॥' इति । पर्वाणि तु वसिष्ठे-नोक्तानि—'चतुर्दश्यष्टमी कृष्णा त्वमावास्या च पूर्णिमा । पुण्यानि पञ्च पर्वाणि संक्रांतिर्दिनपस्य च ॥' इति । अत्र निषिद्धकर्मसु तात्कालिक्यस्थिथयो ग्राह्याः । तथा च स्मृतिः—'स्नाने चाभ्यंजने चैव दन्तधावनमैथुने । तिथिस्तात्कालिकी ग्राह्या तथा मरणजन्मनोः ॥' इति । अथ विश्वदशद्विके त्रिथौ त्रयोदशीदशमीद्वितीयास्वभ्यंजनं न, तैलाभ्यंगो न कार्य इत्यर्थः । तदुक्तं रत्नमालायाम्—'स्नातुर्जनस्य दशमी तनयांश्चोदश्यर्थं निहंत्युभयमेतदपि द्वितीया' इति । अयं च शरीरमलनिराकरणार्थं निषेधो नित्यनैमित्तिककाम्यव्यतिरिक्तविषयः । निर्णयामृते द्वितीयानिति निर्णये भट्टभास्कर इत्युक्त्वा पठितम्—'स्नातुस्तनूजान् दशमी त्रयोदश्यर्थं द्वितीया द्वितयं निहन्ति । मलापहस्नाननिषेध एष न नित्यनैमित्तिककाम्यबाधः ॥' एतादृशोऽपि मलापहस्नाननिषेधो ब्राह्मणव्यतिरिक्तवर्णत्रयस्यैव । उक्तं च भट्टभास्करेण—'त्रयोदश्यां द्वितीयायां दशम्यां च विशेषतः । शूद्रविद्वक्षत्रियाः स्नानं नाचरेयुः कथंचन ॥' इति । अर्थात् ब्राह्मणस्य नायं निषेध इत्यर्थः । अथ धात्रीफलैरिति । धात्रीफलैरामलकैः स्नानममाद्रिगोष्वसत्, अमावास्यासप्तमीनवमीष्वसन्ननिषिद्धमित्यर्थः । उक्तं च रत्नमालायाम्—'सप्तम्यर्निदुनवमीषु च संपदिच्छुः स्नायात्कदाचिदपि नामलकैर्मनुष्यः' । अत्र केचिदामलकैः स्नातुर्दशमी तनयान्निहन्ति एवं सर्वत्र व्याख्येयम् । एवं सति दशमीद्वितीयात्रयोदशीसप्तम्यर्निदुनवमीष्वामलकस्नाननिषेधोऽस्ति, तत्कथं भिन्नवाक्यतामादाय स्वपथे स्पष्टैव भिन्नवाक्यता कृता? अत्राहुः—'स्नातुस्तनूजान् दशमी' इति वचनांतरानुरोधाद्विन्नवाक्यता स्पष्टैव । तथा च—आमलकस्नान-

निषेधे दीपिकाटीकायां स एव भट्टभास्करः—‘सप्तम्यचन्द्रानवमीषु देह-  
श्रीसंततीरामलकैर्नरस्य । स्नानं निहंत्यन्यदिने तु धत्ते तिलैः श्रियं पुण्यकरं  
सदैव ॥’ इत्याह स्म । अपरे पुनराहुः—सर्वास्वपि तिथिष्वामलकस्नानस्यैव  
निषेधो नाभ्यंगस्य । यदाह वसिष्ठः—‘कामदुर्गातकविधिनष्टैर्द्वर्कदिनेषु च ।  
सकृदामलकस्नानं संपत्पुत्रविनाशनम् ॥’ कामः=त्रयोदशी, दुर्गा=नवमी,  
अन्तकः=दशमी, विधिः=द्वितीया, नष्टेदुः=अमावास्या, अर्कदिनं=सप्तमी ।  
कश्यपोऽपि—‘षष्ठां दर्शप्रतिपदि द्वादश्यां च दिनक्षये । कुर्यादामलकस्नानं  
दशम्यां मूढधीर्नरः ॥ पुत्रनाशो भवेत्तस्य त्रयोदश्यां धनक्षयः । संपत्पुत्रक्षय-  
स्तस्य द्वितीयायामसंशयम् ॥ सप्तम्यां च नवम्यां च अमायां कुलनाशनम्’  
इति । दर्शानन्तरं प्रतिपद्दर्शप्रतिपच्छुक्लप्रतिपदित्यर्थः ॥ ७ ॥

अथ सूर्यादिवारेषु दग्धादियोगचतुष्टयमिन्द्रवज्रोपजातिकाभ्यामाह—

सूर्येशंपंचाग्रिसाष्टनंदा वेदांगसप्ताश्विगजांकशैलाः ।

सूर्यांगसप्तोरगगोदिगीशा दग्धा विषाख्याश्च हुताशनाश्च ॥ ८ ॥

सूर्यादिवारे तिथयो भवंति मघाविशाखाशिवमूलवह्नि ।

ब्राह्मं करोऽर्काद्यमघंटकाश्च शुभे विवर्ज्या गमने त्ववश्यम् ॥ ९ ॥

सूर्येति ॥ सूर्या द्वादश । लक्षणया तत्संख्या द्वादश्युच्यते । एवमीशादि-  
शब्देष्वपि व्याख्येयम् । तत्र सूर्या=द्वादशी, ईशा=एकादशी, पञ्च=पञ्चमी,  
अग्रयः=तृतीया, रसाः=षष्ठी, अष्ट=अष्टमी, नन्दा=नवमी; सूर्यादिवारे-  
ष्वेतास्तिथयो दग्धा भवंति । यथा—रवौ द्वादशी दग्धा, सोमे एकादशी  
दग्धा, भौमे पञ्चमी, बुधे तृतीया, गुरौ षष्ठी, शुके अष्टमी, नवमी शनौ;  
शनिरिक्तासिद्धियोगश्चतुर्थीचतुर्दश्योश्चरितार्थः । उक्तं च नारदेनोपग्रहाध्याये—  
‘एकादशी चेन्दुवारे द्वादशी चार्कवासरे । षष्ठी बृहस्पतेवरि तृतीया बुध-  
वासरे ॥ अष्टमी शुक्रवारे च नवमी शनिवासरे । पञ्चमी भौमवारे च दग्ध-  
योगाः प्रकीर्तिताः ॥’ वसिष्ठोऽपि—‘द्वादश्येकादशीनागगौरीस्कन्दवसुष्वपि ।  
नवम्यां दग्धयोगाख्या भानुवारादितः क्रमात् ॥’ अथ विषयोगाः । वेदा  
इति । वेदाः=चतुर्थी, अंगानि=षष्ठी, सप्त=सप्तमी, अश्विनौ=द्वितीया, गजा=  
अष्टमी, अर्का=नवमी, शैलाः=सप्तमी; एतास्तिथयः सूर्यादिवारेषु विषाख्या  
भवन्ति । यथा—रवौ चतुर्थी विषाख्या, चन्द्रे षष्ठी, भौमे सप्तमी, बुधे द्वितीया ।  
बुधे भद्रारूपः सिद्धियोगस्तु सप्तमीद्वादश्योश्चरितार्थः । गुरावष्टमी, शुके  
नवमी, शनौ सप्तमी । यदाह बृहस्पतिः—‘षष्ठी शशकिं नवमी च शुके बुधे  
द्वितीया तपने चतुर्थी । जीवेऽष्टमी सौरिकुजेऽह्नि सप्तमी योगा विषाख्याः  
कुलनाशनाः स्युः ॥’ वसिष्ठोऽपि—‘कुजाक्योंः सप्तमी षष्ठी चन्द्रे भानौ चतु-  
र्थिका । द्वितीया ज्ञेऽष्टमी जीवे नवमी शुक्रवासरे ॥ अचिकित्स्या गदा योगा  
मंगलेष्वतिनिदिताः ॥’ अथ हुताशनयोगाः । सूर्येति । सूर्या=द्वादशी,

अंगानि=षष्ठी, सप्त=सप्तमी, उरगा=अष्टमी, गावः=नवमी, दिशः=दशमी, ईशा=एकादशी; एतास्तिथयो रविवारादिपु हुताशनाख्या ज्ञेयाः । यथा—रवौ द्वादशी, सोमे षष्ठी, भौमे सप्तमी, बुधेऽष्टमी, गुरौ नवमी, शुके दशमी, शनौ एकादशी हुताशना । यथा हुताशनो निक्षिप्तं वस्तु दहति तथायमुक्तो वारनिथि-योगोऽपीत्यर्थः । यदाह गुरुः—‘पञ्चादितिथयः सप्त चंद्रवारादिभिर्युताः । क्रमात् पक्षद्वयेऽपि स्युः सप्तयोगा हुताशनाः ॥’ इति । वसिष्ठोऽपि—‘सप्त पञ्चादितिथयः सोमवारादिभिर्युताः । अग्निजिह्वाः सप्त योगा मंगले कुलनाशनाः ॥’ इति । अथ यमघंटः—मघा, विशाखा, शिवः=आर्द्रा, मूलं, वह्निः=कृत्तिका । समाहारद्वंद्वः । ब्राह्मं=रोहिणी, करः=हस्तः; एतानि नक्षत्राण्यर्का-त्सूर्यादिवारेषु यमघंटाः स्युः । यथा—रवौ मघा यमघंटः, सोमे विशाखा, भौमे आर्द्रा, बुधे मूलं, गुरौ कृत्तिका, शुके रोहिणी, शनौ हस्तः । उक्तं च दैवज्ञमनोहरे गर्गेण—‘मघा विशाखा चार्द्रा च मूलमृक्षं च कृत्तिका । रोहिणी हस्त इत्येवं यमघंटाः क्रमाद्वेः ॥’ इति । अत्र पाठांतरम् । ‘सूर्यादि-वारे तिथयो हि पिथ्यद्वीशेशमूलान्निर्विरिचिहस्ताः । भवंति सूर्याद्यमघंटकाश्च शुभे विवर्ज्या गमने त्ववश्यम् ॥’ इति । अयं पाठः साधीयान् । प्राकृपाटे हि कतिचिन्नक्षत्राणि पूर्वार्धे द्वे तूत्तरार्धे इत्यसामंजस्यात् । एते दग्धादियोगाः शुभे शुभकार्ये विवर्ज्यास्त्याज्याः । तुर्विंशेपे । गमने यात्रायां त्ववश्यं वर्ज्याः । यदाह मार्तण्डः—‘नात्र यात्रा प्रकृतव्या कार्यांतरमथापि वा । यमघंटादि-योगोऽयमनर्हः सर्वकर्मसु ॥’ इति । आवश्यकत्वे यमघंटपरिहारमाह गर्गः—‘विध्यस्योत्तरभागे तु यावदातुहिनाचलम् । यमघंटकदोषोऽस्ति नान्यदेशे कदाचन ॥’ इति । अन्यच्च—‘लग्नाच्छुभग्रहः केंद्रे त्रिकोणे वा स्थितो यदि । चंद्रो वापि न दोषः स्याद्यमघंटकसंभवः ॥’ इति । कैश्चिदष्टौ घटिकास्त्याज्या इत्यु-क्तम् । तदुक्तं दीपिकायाम्—‘यमघंटे त्यजेदष्टौ मृत्यौ द्वादश नाडिकाः’ इति । अत्रैषां पापयोगानामपवादो वसिष्ठेनोक्तः—‘दिवा मृत्युप्रदाः पापा दोषास्त्वेते न रात्रिषु । शुभकार्ये प्रसूतौ च सर्वदा परिवर्जयेत्’ ॥ ८ ॥ ९ ॥

अथ चैत्रादिमासे शून्यास्तिथीः शार्दूलविक्रीडितेनानुष्टुप्पूर्वार्धेन चाह—

भाद्रे चंद्रदशौ नभस्यनलनेत्रे माधवे द्वादशी

पौषे वेदशरा इषे दशशिवा मार्गेऽद्रिनागा मधौ ।

गोष्टौ चोभयपक्षगाश्च तिथयः शून्या बुधैः कीर्तिता

ऊर्जापाठतपस्यशुक्रतपसां कृष्णे शरांगाब्धयः ॥ १० ॥

शक्राः पंच सिते शक्राग्रिबिधिवश्रसाः क्रमात् ।

भाद्र इति ॥ भाद्रशब्देन भाद्रपद उच्यते । ‘स्युर्नभस्यप्रौष्ठपदभाद्र-भाद्रपदाः समाः’ इत्यमरः । भाद्रे भाद्रपदे मास्युभयपक्षगे शुक्रकृष्णसाधारणौ चंद्रदशौ प्रतिपद्धितीये तिथी शून्ये । तथा नभसि श्रावणे मासि अनल-

नेत्रे तृतीयाद्वितीये उभयपक्षगे शून्ये । माधवे वैशाखे द्वादशी तिथिः शून्या । पौषे वेदशराः चतुर्थीपंचम्यौ शून्ये । इषे आश्विने दशशिवाः दशम्येकादश्यौ शून्ये । मार्गे मार्गशीर्षेऽद्विनागाः सप्तम्यष्टम्यौ शून्ये । मघौ चैत्रे गोष्टौ नवम्यष्टम्यौ शून्ये । एषु मासेषु एतास्तिथयः पक्षद्वयगाः शून्या बुधैः कीर्तिताः । अथानुक्तमासानामूर्जपाढतपस्थशुक्रतपसां कार्तिकाषाढफाल्गुनज्येष्ठमाषानां कृष्णपक्षे क्रमेण शरांगाध्वयः शक्राः पंच तिथयः शून्याख्याः । यथा कार्तिक-कृष्णपक्षे पंचमी शून्या, आषाढकृष्णपक्षे षष्ठी शून्या, फाल्गुनकृष्णपक्षे चतुर्थी शून्या, ज्येष्ठकृष्णपक्षे चतुर्दशी शून्या, माघकृष्णपक्षे पंचमी शून्या । अथैषामेव मासानां सिते शुक्लपक्षे शक्राद्यग्निविश्वरसाः क्रमाच्छून्याः । यथा-कार्तिकशुक्लपक्षे चतुर्दशी शून्या, आषाढशुक्ले सप्तमी शून्या, फाल्गुनशुक्ले तृतीया शून्या, ज्येष्ठशुक्ले त्रयोदशी शून्या, माघशुक्ले षष्ठी शून्येत्यर्थः । यदाह वसिष्ठः—‘अष्टमी नवमी चैत्रे पक्षयोरुभयोरपि । माधवे द्वादशी त्याज्या पक्षयोरुभयोरपि ॥ ज्येष्ठे त्रयोदशी निंघा सिते कृष्णे चतुर्दशी । आषाढे कृष्णपक्षस्य षष्ठी शुक्ले तु सप्तमी ॥ द्वितीया च तृतीया च श्रावणे सितकृष्णयोः । प्रथमा च द्वितीया च नभस्ये मासि निंदिते ॥ दशम्येकादशी निंघा मासीषे शुक्लकृष्णयोः । ऊर्जे चतुर्दशी शुक्ले कृष्णपक्षे तु पंचमी ॥ सप्तमी चाष्टमी सौम्ये पक्षयोरुभयोरपि । पौषे पक्षद्वये चैव चतुर्थी पंचमी तथा ॥ माघे तु पंचमी षष्ठी कृष्णे शुक्ले यथाक्रमम् । तृतीया च चतुर्थी च फाल्गुने सितकृष्णयोः ॥ तिथयो मासशून्याख्या वंशवित्तविनाशदाः । आसु श्राद्धं प्रकुर्वीत नैव मंगलमाचरेत् ॥’ इति ॥ १० ॥

अथ तिथिनक्षत्रसंबन्धिदोषान् सार्धानुष्टुब्धयेनाह—

तथा निंघं शुभे सार्प द्वादश्यां वैश्वमादिमे ॥ ११ ॥

अनुराधा द्वितीयायां पंचम्यां पित्र्यभं तथा ।

श्रुत्तराश्च तृतीयायामेकादश्यां च रोहिणी ॥ १२ ॥

स्वातीचित्रे त्रयोदश्यां सप्तम्यां हस्तराक्षसे ।

नवम्यां कृत्तिकाऽष्टम्यां पूभा पष्ठ्यां च रोहिणी ॥ १३ ॥

तथा निंघमिति ॥ शुभे कृते द्वादश्यां सार्पमाश्लेषा निंघं, आदिमे तिथौ प्रतिपदि वैश्वमुत्तराषाढा निंघा, द्वितीयायामनुराधा, पंचम्यां पितृभं मघा, तृतीयायां श्रुत्तराः उत्तराफल्गुन्युत्तराषाढोत्तराभाद्रपदा निंघाः, एकादश्यां रोहिणी, त्रयोदश्यां स्वातीचित्रे, सप्तम्यां हस्तराक्षसे हस्तमूले, नवम्यां कृत्तिका, अष्टम्यां पूभा पूर्वाभाद्रपदेत्यर्थः । षष्ठ्यां रोहिणी-निंघेत्यर्थः । यदाह चतुर्भुजमिश्रनिबन्धे लल्लुः—‘द्वितीयया चानुराधा श्रुत्तराश्च तृतीयया । पंचमी च मघायुक्ता चित्रास्वात्या त्रयोदशी ॥ एषु कार्यं कृतं चेत्स्यात् षण्मासान्मरणं ध्रुवम् । प्रतिपशुत्तराषाढा नवम्यां कृत्तिका यदि ॥

पूर्वाभाद्रपदाष्टम्यामेकादश्यां च रोहिणी । द्वादश्यां च यदाश्लेषा त्रयोदश्यां मघा यदि ॥' इति ॥ ११-१३ ॥

अथ चैत्रादिमासेषु क्रमाच्छून्यनक्षत्राण्यनुष्ठुब्धयेनाह—

कदास्तमे त्वाष्ट्रवायू विश्वेज्यौ भगवासवौ ।

वैश्वश्रुती पाशिपौष्णे अजपादग्निपित्र्यमे ॥ १४ ॥

चित्राद्वीशौ शिवाश्व्यर्काः श्रुतिमूले यमेन्द्रमे ।

चैत्रादिमासे शून्याख्यास्तारा वित्तविनाशदाः ॥ १५ ॥

कदास्तम इति ॥ चैत्रमासे-कदास्तमे=रोहिण्यश्विनौ, वैशाखे-त्वाष्ट्रवायू=चित्रास्वात्यौ, ज्येष्ठमासे-विश्वेज्यौ=उत्तराषाढापुष्यौ, आषाढमासे-भगवासवौ=पूर्वाफल्गुनीधनिष्ठे, श्रावणे-वैश्वश्रुती=उत्तराषाढाश्रवणौ, भाद्रपदे-पाशिपौष्णे=पाश्वी वरुणः शततारकारेत्यां, आश्विने-अजपात्=पूर्वाभाद्रपदा, कार्तिके-अग्निपित्र्यमे=कृत्तिकामघे । अत्र 'पाशिपौष्णे अजपात्' इत्यत्र 'इन्दुदेद्विवचनं प्रगृह्यम्' इति प्रगृह्यत्वात् 'भुतप्रगृह्या अवि नित्यम्' इति प्रकृतिभावेन संध्यभावः । मार्गशीर्षे-चित्राद्वीशौ=चित्राविशाखे, पौषे-शिवाश्व्यर्काः=आर्द्राश्विनीहस्ताः, माघे-श्रुतिमूले=श्रवणमूले, फाल्गुनमासे-यमेन्द्रमे=भरणीज्येष्ठे; एतास्ताराः क्रमाच्चैत्रादिमासेषु शून्यसंज्ञा ज्ञेयाः । कीदृशस्ताराः ? वित्तविनाशदाः, धननाशकरा इत्यर्थः । उक्तं च वसिष्ठसंहितायाम्—'अश्विनी रोहिणी चैत्रे शून्यमे परिकीर्तिते । चित्रा स्वाती च वैशाखे ज्येष्ठे विश्वेज्यतारके ॥ भगवासवमाषाढे श्रावणे हरिविश्वमे । नभस्ये वारुणात्यक्षमजपादश्वयुज्यपि ॥ कार्तिके पितृवह्न्यूक्षे सौम्ये चित्राद्विदेवते । पौषे दसकरार्द्राः स्युर्माघे मूलं च विष्णुभम् ॥ तपस्ये शक्रभरणी शून्यभान्याहुरग्रजाः । एषु यत्तु कृतं कर्म धनैः सह विनश्यति ॥' इति ॥ १४ ॥ १५ ॥

अथ चैत्रादिमासेषु शून्यराशीननुष्ठुब्धाह—

घटो क्षणो गौर्मिथुनं मेषकन्यालितौलिनः ।

धनुः कर्को मृगः सिंहचैत्रादौ शून्यराशयः ॥ १६ ॥

घट इति ॥ चैत्रे-घटः=कुम्भः, वैशाखे-क्षणः=मीनः, ज्येष्ठे-गौः=वृषः, आषाढे-मिथुनं, श्रावणे-मेघः, भाद्रपदे-कन्या, आश्विने-अलिः=वृश्चिकः, कार्तिके-तौलिः=तुला, मार्गशीर्षे-धनुः, पौषे-कर्कः, माघे-मृगः=मकरः, फाल्गुने-सिंहः; एते राशयः क्रमेण चैत्रमासादिषु शून्यसंज्ञका इत्यर्थः । उक्तं च वसिष्ठेन—'घटमत्स्यवृषा युग्ममेषकन्याः सवृश्चिकाः । तुलाआपकुलीराख्य-मृगसिंहाश्च राशयः ॥ चैत्रादौ मासशून्याख्या वंशवित्तविनाशदाः । तस्मात्तान्संपरित्यज्य शोभनं कारयेत्सुधीः ॥' इति ॥ १६ ॥

अथ विषमतिथिषु दग्धलग्नानीन्द्रवज्रयाह—

पक्षादितस्त्वोजतिथौ धटैणौ मृगेंद्रनकौ मिथुनांगने च ।  
चापेन्दुभे कर्कहरी हयांत्यौ गौंत्यौ च नेष्टे तिथिशून्यलग्ने ॥१७॥

पक्षादित इति ॥ शुक्लकृष्णसाधारण्येन पक्षमंगीकृत्य ओजतिथौ विषम-  
तिथिषु प्रतिपत्तृतीयादिषु धटस्तुला एणो मकर इत्यादीनि लग्नानि क्रमेण  
दिनदधानि ज्ञेयानि । यथा—प्रतिपदि तुलामकरौ, तृतीयायां सिंहमकरौ,  
पंचम्यां मिथुनकन्ये, सप्तम्यां धनुःकर्कौ, नवम्यां कर्कसिंहौ, एकादश्यां धनु-  
मीनौ, त्रयोदश्यां वृषमीनौ; तस्यां तस्यां तिथौ एते एते लग्ने नेष्टे, अनिष्टे  
इत्यर्थः । उक्तं च वसिष्ठसंहितायाम्—‘मृगसिंहौ तृतीयायां प्रथमायां  
तुलामृगौ । पंचम्यां बुधराशी द्वौ सप्तम्यां चापचंद्रभे ॥ नवम्यां सिंहकीटा-  
ख्यावेकादश्यां गुरोर्गृहे । वृषमीनौ त्रयोदश्यां दग्धसंज्ञास्त्वमी गृहाः ॥  
दग्धसंज्ञानि यत्कर्म कृतं सर्वं विनश्यति । तस्माद्दग्धगृहास्त्याज्याः शोभनेष्व-  
खिलेष्वपि ॥’ इति ॥ १७ ॥

अथैषां दुष्टयोगानां शुभकृत्यावश्यकत्वे सति परिहारं नारदवचनेनैवाह—  
नारदः—

तिथयो मासशून्याश्च शून्यलग्नानि यान्यपि ।  
मध्यदेशे विवर्ज्यानि न दूष्याणीतरेषु तु ॥ १८ ॥  
पुंवंधकाणलग्नानि मासशून्याश्च राशयः ।  
गौडमालवयोस्त्याज्या अन्यदेशे न गर्हिताः ॥ १९ ॥

तिथय इति ॥ स्पष्टार्थमिदं पद्यद्वयम् ॥ पुंवंधकाणाख्यानि लग्नानि  
विवाहप्रकरणे वक्ष्यन्ते । मध्यदेशो वराहसंहितायामुक्तः—‘मद्रारिमेदमां-  
डव्यशालवनीपोजिहानसंख्यानाः । मरुवत्सघोषयामुनसारस्वतमत्स्यमाध्य-  
मिकाः ॥ माथुरकोपज्योतिषधर्मारण्यानि शूरसेनाश्च । गौरग्रीवौ दैहिकपंचगु-  
डाश्चत्थपांचालाः । साकेतककुलकुरुकालकोटिकुराश्च पारियात्रनगः । औदुंबर-  
कापिष्ठकगजाह्वयाश्चेति मध्यमिदम् ॥’ इति । जगन्मोहनेऽपि—‘केन्द्रे चैव  
त्रिकोणे च शुभो ह्युपचयेऽपि वा । एकोऽपि बलवांश्चापि शून्यतिथ्युद्बु-  
नाशकः ॥’ इति । अयं देशाचारमनुसृत्य व्यवहारः कर्तव्यः ॥ १८ ॥ १९ ॥

अथ समस्तशुभकार्येषु सिद्धिदानपि हस्तार्कादियोगांस्तिथिविशेषेणाति-  
निधाननुष्ठानेनाह—

वर्जयेत्सर्वकार्येषु हस्तार्कं पंचमीतिथौ ।  
भौमाश्विनीं च सप्तम्यां षष्ठ्यां चंद्रैदवं तथा ॥ २० ॥



बुधानुराधामष्टम्यां दशम्यां भृगुरेवतीम् ।

नवम्यां गुरुपुष्यं चैकादश्यां शनिरोहिणीम् ॥ २१ ॥

वर्जयेदिति ॥ सर्वशुभकृत्येषु पंचम्यां हस्तनक्षत्रं सूर्यवारं च युगपद्वर्जयेत् । एवं सप्तम्यां भौमाश्विनीमपि, पष्ठ्यां सोमसृगनक्षत्रे, अष्टम्यां बुधानुराधां, दशम्यां भृगुरेवतीं, नवम्यां गुरुपुष्यं, एकादश्यां शनिरोहिणीं, वर्जयेदित्यर्थः । हस्तार्कादीन् सिद्धियोगानाह नारदः—‘हस्तर्क्षं सूर्यवारं द्वाविंदुभं प्रथमं कुजे । सौम्ये मित्रभमाचार्ये पुष्यं पौष्णं भृगोः सुते ॥ रोहिणी मंदवारे तु सिद्धियोगाह्वया भर्मा ॥’ इति । तत्र त्रितयनिषेधो दैवज्ञमनोहरे—‘आदित्ये पंचमीहस्तौ सोमे पष्ठी च चंद्रभम् । भौमाश्विन्यौ च सप्तम्यामनुराधां बुधाष्टमीम् ॥ गुरुपुष्यं नवम्यां च दशम्यां भृगुरेवतीम् । एकादश्यां शनिब्राह्मे विषयोगाः प्रकीर्तिताः ॥’ इति । अन्यत्रापि—‘अर्के हस्तं पंचमीं च सोमे पष्ठीं च चंद्रभम् । अश्विनीं सप्तमीं भौमे बुधे मैत्रं तथाष्टमीम् ॥ गुरौ पुष्यं च नवमीं दशमीं रेवतीं भृगौ । एकादशीं शनौ ब्राह्मं वर्जयेत् सर्वदा बुधः ॥’ इति । वसिष्ठेन त्वन्यदेव त्रितयं निषिद्धमुक्तम्—‘अर्कवारेऽग्निपंचम्योः सोमे चित्राद्वितीययोः । कुजे पूर्णंदुरोहिण्योः सप्तमीयाभ्ययोर्बुधे । गुरौ मित्रत्रयोदशयोः पष्ठीश्रवणयोः सिने । पौष्णाष्टम्योः शनावेते योगा हलाहलाह्वयाः ॥ एषु योगेषु कर्तव्यं शत्रुघातनमारणम् । विवाहादिषु कार्येषु नियतं निधनप्रदम् ॥’ इति । अग्निः=कृत्तिका । पूर्णंदुः=पूर्णिमा ॥ २० ॥ २१ ॥

अथ भौमाश्विनीत्यादिकान् सिद्धियोगान् कार्यविशेषेऽतिनिघ्नाननुष्ठुभाह—

गृहप्रवेशे यात्रायां विवाहे च यथाक्रमम् ।

भौमाश्विनीं शनौ ब्राह्मं गुरौ पुष्यं विवर्जयेत् ॥ २२ ॥

गृहेति ॥ नूतनगृहप्रवेशेऽतिसिद्धिदामपि भौमाश्विनीं वर्जयेत् । यात्रायां शनौ रोहिणीं वर्जयेत् । विवाहे गुरुपुष्यं विवर्जयेत् । यदाह राजमार्तंडः—‘भौमाश्विनीं प्रवेशे च प्रयाणे शनिरोहिणीम् । गुरुपुष्यं विवाहे च सर्वथा परिवर्जयेत् ॥’ इति । ननु भौमाश्विनी तु प्रवेशे निषिद्धास्ति । कथम् ‘व्यर्कारवारे तिथिषु रिक्ताऽमावर्जितासु च । दिवा वा यदि वा रात्रौ प्रवेशो मंगलप्रदः ॥’ इति नारदोक्तेर्भौमो निषिद्धः ? अश्विनी क्षिप्रसंज्ञनक्षत्रम्, तेन ‘क्षिप्रैश्चरैः स्यात्पुनरेव यात्रा’ इति फलम् । ततः सापि निषिद्धा । एवं रोहिणी यात्रायामविहिता, पश्चिमायां चातिशयेन निषिद्धैव । एवं शनिवारोऽपि सामान्यतो नवम्यादियोगे सुतरां निषिद्ध एव । एवं पुष्योऽपि विवाहे निषिद्धः । गुरुवारस्तत्तम एव । अनयोर्योगस्तु वाय्वग्निवत्सुतरां निषिद्धस्तत्कथमिदमपवादवचनं ? प्राप्तिपूर्वकत्वात्प्रतिषेधस्य—इति चेत्, उच्यते—‘हस्तर्क्षमर्कवारे’ इत्यादिवचनाद्भौमाश्विनीत्यादेर्वारनक्षत्रयुतेः कार्यमात्रे प्रशस्ततमत्व-

मस्ति । यदाह राजमार्तंडः—‘यदि विष्टिर्व्यतीपातो दिनं वाप्यशुभं भवेत् । हन्यतेऽमृतयोगेन भास्करेण तमो यथा ॥ हंत्यमृताख्यो योगः सर्वा-  
ण्यशुभानि लीलया नियतम् । न भवति पुनरिह शक्तो वैष्टतिविष्टिव्यती-  
पातः ॥’ इति सामान्यतः कार्यमात्रप्राशस्त्यप्राप्तावपवादवचनं युक्तमेव ।  
अत्र पितृचरणाः—इयं च प्रशंसाऽमृतयोगकारकनक्षत्रवारोक्तकर्मविशेषगत-  
विशिष्टफलाभिधायिकावगंतव्या, ननु निषिद्धकर्मानुविधायिनी । अत एव  
पठंति—‘भौमाश्विनीं प्रवेशे च प्रयाणे शनिरोहिणीम् । गुरुपुण्यं विवाहे च  
सर्वथा परिवर्जयेत् ॥’-इत्याहुः । अत्र समाधिः—अन्यशुभदिवसासंभवे कृत्यस्य  
चावश्यकत्वे भौमाश्विन्यादौ निषिद्धेऽपि कार्यं कार्यम्, अन्यथा नेति ॥ २२ ॥

अथानंदादीनष्टाविंशतियोगान् शालिन्युपजातिभ्यामाह—

आनंदाख्यः कालदंडश्च धूम्रो धाता सौम्यो ध्वांक्षकेतू क्रमेण ।  
श्रीवत्साख्यो वज्रकं मुद्गरश्च छत्रं मित्रं मानसं पद्मलुंबौ ॥ २३ ॥  
उत्पातमृत्यू किल काणसिद्धी शुभोऽमृताख्यो मुसलो गदश्च ।  
मातंगरक्षश्चरसुस्थिराख्यप्रवर्धमानाः फलदाः स्वनाम्ना ॥ २४ ॥

आनंदेति ॥ स्पष्टार्थं पद्यद्वयम् । यदाह नारदः—‘आनंदः कालदंडोऽथ  
धूम्रो धाता शुभाह्वयः । ध्वांक्षो ध्वजाख्यश्रीवत्सवज्रमुद्गरछत्रकाः । मित्र-  
मानसपद्माख्यलुंबकोत्पातमृत्यवः । काणः सिद्धिः शुभामृतमुसलातंककुंजराः ।  
राक्षसाख्यश्चरस्थैर्यवर्धमानाः क्रमादमी । योगाः स्वसंज्ञाफलदास्त्वष्टाविंशति-  
संख्यकाः ॥’ ॥ २३ ॥ २४ ॥

अथैते योगाः कथं ज्ञेया इत्यनुष्टुभाह—

दास्तादर्के मृगादिदौ सर्पाद्भौमे करादुधे ।

मैत्राहुरौ भृगौ वैश्वाद्रण्या मंदे च वारुणात् ॥ २५ ॥

दास्तादिति ॥ अत्र नक्षत्राणां सामिजितां गणना कार्या । यतोऽष्टाविंशति-  
रेते योगाः संभवन्ति । तथा सति अर्कवारे दास्तादश्विनीनक्षत्रात् सामिजिदि-  
ननक्षत्रं गणनीयं । तद्यत्संख्याकं स्यात्तत्संख्याको योग आनन्दादिर्भवति ।  
यथा—दिननक्षत्रं श्रवणः तदश्विनीतः सामिजिद्वर्णनया त्रयोविंशतिसंख्य-  
मस्ति, तथा सति आनन्दादियोगेषु त्रयोविंशतिसंख्यो गद्योगो जातः । एव-  
मिदौ सोमवारे मृगशीर्षात्पूर्ववर्णनया आनन्दादियोगा ज्ञेया इत्यर्थः ।  
एवं सर्वत्र व्याख्येयम् । सर्पम्=आश्लेषा, करः=हस्तनक्षत्रं, मैत्रम्=अनुराधा,  
वैश्वम्=उत्तराषाढा, वारुणं=शततारका । यदाह नारदः—‘रविवारक्रमादेते  
दास्तभादिदुभाद्विधौ । सर्पाद्भौमे बुधे हस्तान्मैत्रभादेवमंत्रिणि । वैश्वदेवा-  
ञ्जुसुते वारुणाद्भास्करात्मजे ॥’ इति ॥ २५ ॥

अथानन्दादिषु ये दुष्टयोगालेषां कियतां सत्यावश्यकत्वे परिहारं शालिन्याह—

ध्वाक्षे वज्रे मुद्गरे चेषुनाड्यो वज्या वेदाः पद्मलुंवे गदेऽश्वाः ।  
धूम्रे काणे मौसले भूर्दयं द्वे रक्षोमृत्यूत्पातकालाश्च सर्वे ॥२६॥

ध्वाक्ष इति ॥ ध्वाक्षवज्रमुद्गरयोगेषु आद्या इषुनाड्यः पंच घट्यो वज्याः । पद्मलुंबयोगयोर्वेदाश्चतस्रो घटिका वज्याः । एवं गदे अश्वाः सप्त-  
घटिकाः, धूम्रे भूरेकैव घटिका, काणे घटिकाद्वयं, मुसलयोगे घटिके द्वे,  
राक्षसमृत्यूत्पातकालाः पष्टिघटिकात्मकाः सर्वेऽपि वज्याः । अत्र श्लोके अनु-  
क्तेऽपि चरयोगे घटिकात्रयं वर्ज्यम् । उक्तं च ज्योतिःसारसागरे—‘ध्वाक्षे-  
द्रायुधमुद्गरेषु घटिकास्त्याज्यास्तु पंचादितः पद्माऽऽलुंबकयोश्चतस्र उदिता  
धूम्रे सदैका पुनः । द्वे काणे मुसलाह्वयेऽपि च गदे सप्तैव तिस्रश्चरे मृत्यूत्पात-  
करक्षसां दिनगतास्ताः कालदंडे तथा ॥’ अत्र दिनशब्देनाहोरात्रमुच्यते ।  
‘पद्मालुंबकयोः’ इत्यत्राद्भ्यप्रश्नेष्वच्छंदोऽनुरोधार्थः ॥ २६ ॥

अथ दोषापवादभूतान् रवियोगाननुष्ठुभाह—

सूर्यभाद्वेदगोतर्कदिग्विधनखसंमिते ।

चंद्रर्क्षे रवियोगाः स्युर्दोषसंघविनाशकाः ॥ २७ ॥

सूर्यभादिति ॥ सूर्यो यस्मिन्नक्षत्रेऽस्ति ततश्चंद्रर्क्षं दिननक्षत्रमित्यर्थः ।  
तस्मिन् चतुर्नवषट्दशत्रयोदशविंशतिसंख्याके सति रवियोगाः स्युः ।  
कीदृशाः ? दोषाणां संघः समूहस्तस्य विनाशका इत्यर्थः । उक्तं च वसिष्ठेन—  
‘सूर्याच्चतुर्थे दशमे च षष्ठे विश्वर्क्षके विंशतिमे नवर्क्षे । भवन्ति षड् भानुमदक्ष-  
योगाः कुयोगविध्वंसकराः शुभेषु ॥’ इति ॥ २७ ॥

अथ सूर्यादिवारेषु नक्षत्रविशेषैः सिद्धियोगानिंद्रवज्रोपजातिभ्यामाह—

सूर्येऽर्कमूलोत्तरपुण्यदासं चंद्रे श्रुतिब्राह्मशशीज्यमैत्रम् ।

भौमेऽश्वहिर्बुध्यकृशानुसार्पं ज्ञे ब्राह्ममैत्रार्ककृशानुचान्द्रम् ॥२८॥

जीवेऽत्यमैत्राश्वदितीज्यधिष्ण्यं शुकेऽत्यभाग्याश्वदिति श्रवोभम्  
शनौ श्रुतिब्राह्मसमीरभानि सर्वार्थसिद्धयै कथितानि पूर्वैः ॥२९॥

सूर्ये इति ॥ रविवारे हस्तमूलन्युत्तरापुण्याश्विनीनक्षत्राणि सिद्धियोगाः स्युः ।  
एवं चंद्रे श्रवणरोहिणीमृगशिरःपुण्यानुराधाः सिद्धियोगाः । एवं भौमेऽश्वि-  
न्युत्तराभाद्रपदाकृत्तिकाश्लेषाः । ज्ञे बुधे रोहिण्यनुराधाहस्तकृत्तिकासृगाः । गुरौ  
रेवत्यनुराधाश्विनीपुनर्वसुपुण्याः । शुके रेवतीपूर्वाफल्गुन्यश्विनीपुनर्वसुश्रवणाः ।  
शनौ श्रवणरोहिणीस्वातीनक्षत्राणि सर्वार्थसिद्धयै समस्तकार्यसिद्धयै पूर्वैराचार्यैः  
कथितान्युक्तानि । अत्रैते सिद्धियोगाः ‘दासादर्के सृगादिदौ’ (श्लो०२५) इत्यादि-

प्रकारेणानन्दादिसमीचीनयोगसंबन्धिनक्षत्रैरुपनिबद्धाः । अत एवानयोः पञ्चयोरार्षमूलाभावः । अमुमेवाशयं मनस्यभिसंधाय जगन्मोहनज्योतिः-सारसागरादिनिबन्धेषु स्वेच्छया न्यूनाधिकनक्षत्रैः सिद्धियोगा उक्ताः । तत्र भीमपराक्रमः—‘मूलं रवौ पुष्यकरोत्तराणि वेधा मृगांकः श्रवणं च सोमे । कृशानुपुष्योत्तरभानि भौमे बुधेऽनुराधा वरुणः कृशानुः ॥ बृहस्पतौ पुष्यपुनर्वसु च भगोऽश्विनी च श्रवणं च शुक्रे । शनैश्चरे स्वातिपितामहौ च योगाः किलैते शुभदायिनः स्युः ॥’ इति । दीपिकायां च—‘ध्रुवगुरुकरमूल-पौष्णभान्यर्कवारे’ इत्यादिभिर्नक्षत्रैः सिद्धियोगाभिधानं युक्तमेव । ‘हस्तक्ष-मर्कवारेंदाविंदुभं प्रथमं कुजे । सौम्ये मित्रभमाचार्ये पुष्यं पौष्णं भृगोः सुते । रोहिणी मन्दवारे तु सिद्धियोगाह्वया अभी’ इति नारदोक्तवचनार्थोऽस्मिन्पद्ये उक्त एवेति स्वयं पुनर्नोक्तः ॥ २८ ॥ २९ ॥

अथोत्पातमृत्युकाणसिद्धियोगान् शालिन्याह—

द्वीशात्तोयाद्वास्वात्पौष्णभाच्च ब्राह्मात्पुष्यादर्यमर्क्षाद्युगर्क्षैः ।

स्यादुत्पातो मृत्युकाणौ च सिद्धिर्वारेऽर्काद्ये तत्फलं नामतुल्यम् ॥

द्वीशादिति ॥ आदित्यवारादिषु क्रमात् द्वीशात्=विशाखातः, तोयभात्=पूर्वाषाढातः, वासवात्=धनिष्ठातः, पौष्णभात्=रेवतीतः, ब्राह्मात्=रोहिणीतः, पुष्यादर्यमर्क्षात्=उत्तराफलगुनीत आरभ्य, युगर्क्षैः=चतुर्भिश्चतुर्भिर्नक्षत्रैः, क्रमादुत्पातमृत्युकाणसिद्धियोगाः स्युः । यथा, रवौ-विशाखा उत्पातः, मैत्रं मृत्युः, ज्येष्ठा काणः, मूलं सिद्धिः । एवं सोमे-पूर्वाषाढा उत्पातः, उत्तराषाढा मृत्युः, अभिजित्काणः, श्रवणं सिद्धिः । भौमे-धनिष्ठोत्पातः, शततारका मृत्युः, पूर्वाभाद्रपदा काणः, उत्तराभाद्रपदा सिद्धिः । बुधे-रेवत्युत्पातः, अश्विनी मृत्युः, भरणी काणः, कृत्तिका सिद्धिः । गुरौ-रोहिण्युत्पातः, मृगो मृत्युः, आर्द्रा काणः, पुनर्वसुः सिद्धिः । शुक्रे-पुष्य उत्पातः, आश्लेषा मृत्युः, मघा काणः, पूर्वाफलगुनी सिद्धिः । शनौ-उत्तराफलगुन्युत्पातः, हस्तो मृत्युः, चित्रा काणः, स्वामी सिद्धियोग इत्यर्थः । तदुक्तं नारदेन—‘विशाखादिचतुर्थगमर्कवारादिषु क्रमात् । उत्पातमृत्युकाणाख्या योगाश्चामृतसंयुताः ॥’ अमृतं=सिद्धिः । ननु चार्थं पुनरुक्तः श्लोकार्थः । आदित्यवारादिषु हि—‘दाक्षादर्वके मृगादिंदौ’ इत्यादि-क्रमेणानन्दादियोगगणनया उत्पातमृत्युकाणसिद्धियोगा एव संभवन्ति, नान्ये । किंच—‘सूर्येऽर्कमूलोत्तरपुष्यदास्रम्’ (श्लो० २८) इति मूलादीनामेव सिद्धियोगाभिधानात्पुनरुक्तिश्च । उच्यते—बालानां शीघ्रबोधनार्थं तथोक्तिः । अथत्रावश्यवर्ज्या एते उत्पातमृत्युकाणाः सिद्धियोगोऽप्यतिप्रशस्त इत्येतदर्थं तथोक्तिः । ननु तर्हि देशभेदेन परिहारो वक्ष्यमाणोऽनुपपन्नः । सत्यम् । कार्य-स्यावश्यकतैव्यत्वे समीचीनदिनांतराप्राप्तावपवादप्रवृत्तिरिति युक्तमुत्पश्यामः । तत्फलमिति तेषामुत्पातमृत्युकाणसिद्धियोगानां फलं नामतुल्यम् । यस्य

योगस्य यादृशं नाम तद्योगसत्त्वे प्रारब्धकार्यफलमपि तादृशमेवेत्यर्थः । उक्तं च नारदेन—‘योगाः स्वसंज्ञाफलदास्त्वष्टा विंशतिसंख्यकाः’ इति ॥ ३० ॥

अथ दुष्टयोगानां देशभेदेन परिहारमनुष्ठुभाह—

**कुयोगास्तिथिवारोत्थास्तिथिभोत्था भवारजाः ।**

**हूणवंगखशेष्वेव वर्ज्यास्त्रितयजास्तथा ॥ ३१ ॥**

कुयोगा इति ॥ तिथिवारोत्थाः कुयोगाः=दुष्टयोगाः ऋक्चादयः, तिथि-भोत्थाः=‘अनुराधा द्वितीयायाम्’ ( श्लो० २० ) इत्यादयः । भवारजाः=‘याम्यं त्वाष्ट्रं वैश्वदेवम्’ ( श्लो० ५ ) इत्यादयः, तथा त्रितयजाः=तिथिवारनक्षत्रजाः ‘वर्जयेत्सर्वकार्येषु हस्तार्कं पंचमीतिथौ’ ( श्लो० १२ ) इत्येवमादयस्ते सर्वे दुष्टयोगा हूणवंगखशेष्वेव । हूणवंगौ=प्राच्यदेशौ । खशो देश उत्तरस्यां दिशि प्रसिद्धस्तत्रैते वर्ज्याः । अन्यदेशेषु निषिद्धा न भवन्तीत्यर्थे सिद्धमेव । उक्तं च नारदेन—‘तिथिवारोद्भवा नेष्टा योगा वारर्क्षसंभवाः । हूणवंगखशेष्वो-ऽन्यदेशेष्वेते शुभप्रदाः ॥’ इति । अथ तिथिवारयोर्वारर्क्षयोश्च युतेरुपलक्ष्यत्वाद्वान्ययुतावपि परिहारो ज्ञेयः ॥ ३१ ॥

अथ समस्तशुभकृत्ये वर्ज्यपदार्थान् शार्दूलविक्रीडितेनाह—

**सर्वस्मिन्विधुपापयुक्तनुलवावर्धे निशाहोर्धटी-**

**त्र्यंशं वै कुनवांशकं ग्रहणतः पूर्वं दिनानां त्रयम् ।**

**उत्पातग्रहतोऽग्रहांश्च शुभदोत्पातैश्च दुष्टं दिनं**

**पण्मासं ग्रहभिन्नमं त्यज शुभे यौद्धं तथोत्पातभम् ॥ ३२ ॥**

सर्वस्मिन्निति ॥ हे पंडित ! सर्वस्मिन् शुभे कार्ये एताति वस्तूनि चै निश्चयेन त्यज परिहरेत्यर्थः । कानीत्यत्राह—विध्विति । विधुः=चंद्रः, पापाः=क्षीणचंद्रसूर्यभौमशनयः । ‘क्षीणं द्वर्कमहीसुतार्कतनयाः पापा बुधस्तैर्युतः’ इति वराहोक्तेः । राहुकेत्वोरपि पापत्वं दीपिकायामुक्तम्—‘अर्थोर्नैर्द्वर्क-सौराराः पापा ज्ञस्तैर्युतोऽपरे । शुभाः पापौ तमःकेतू विष्णुधर्मोत्तरोदितौ ॥’ इति । वसिष्ठेनापि—‘सूर्यभौमशनिराहुकेतवः पापसंज्ञस्तत्राः क्षयिचंद्रः । पूर्णचंद्रगुरुशुक्रसोमजाः सर्वकर्मसु हि सौम्यस्वेचराः ॥’ इति । तत्र विधुना पापेन वा पापैर्वा युक्तौ तनुलवौ लग्ननवांशौ त्यज । ‘पूर्णः क्षीणोऽपि वा चंद्रो लग्ने सर्वत्र गहितः’ इति कश्यपोक्तेः । श्रीपतिश्च—‘सर्वार्थसिद्धिपु-नाशी न शुभो विलग्ने’ इति । दैवज्ञमनोहरे गुरुः—‘पापं लुप्तगौ त्याज्यौ सर्वेण शुभकर्मसु । अक्षीणं कर्कगोजस्थं केऽप्याहुल्लग्नं शुभम् ॥’ इति । अथ निशाहोर्ध्वे रात्र्यर्धे दिनार्धे च घटीत्र्यंशं विंशतिपलानि दश पूर्वं दश पश्चाच्च पलानि त्यज । उक्तं च शार्ङ्गयि—‘मूर्तेः कालो निवसति महावि-शाला च दिनदले यस्मात् । दश पूर्वं दश परतस्तस्माद्वर्ज्यानि च पलानि ॥’ इति । अथो कुनवांशकं पापग्रहनवांशं त्यज । यदाह नारदः—‘कूरोमांशा

न च ग्राह्या न शस्तास्ते नवांशकाः । कुनवांशकलग्नं यस्याज्यं सर्वगुणान्वितम् ॥’  
इति । क्रूरैः क्रूरग्रहैरुप्रा भयजनका अंशा नवांशा न ग्राह्या इत्यर्थः । अथ  
ग्रहणतः पूर्वं दिनानां त्रयं त्यज । ग्रहणतः सूर्यचंद्रग्रहणदिनात्प्रथमं दिवसत्रयं  
त्याज्यम् । यदाह गर्गः—‘चंद्रसूर्योपरानेषु त्र्यहं प्रागशुभं भवेत् । सप्ताहमशुभं  
पश्चात्स्मृतं ग्रहणशूलकम् ॥’ इति । उपरागः=ग्रहणम् । ‘उपरागो ग्रहो राहुग्रस्ते  
त्विदौ च पूणि च’ इत्यमरोक्तेः । अथ उत्पातग्रहतोऽद्यहांश्च । उत्पातो नाम  
स्वभावतो वैपरीत्यम् । यदाह वराहः—‘तेषां संक्षेपोऽयं प्रकृतेरन्यथात्वमुत्पातः’  
इति । ते चोत्पातास्त्रिविधाः—दिव्याः, आंतरिक्षाः, भौमाश्च । तत्र दिव्यः—  
केत्वादिः, आंतरिक्षः—गंधर्वनगरादिः, भौमः—भूमिकंपादिः । एतदप्याह  
वराहः—‘अपचारेण नराणामुपसर्गः पापसंचयाद्भवति । संसूचयंति दिव्या-  
तरिक्षभौमास्तमुत्पाताः ॥ दिव्यं ग्रहर्क्षवैकृतमुलकानिर्वातपवनपरिवेषाः । गंधर्व-  
पुरपुरंदरचापादि यदांतरिक्षं तत् । भौमं चरस्थिरभवं तच्छांतिभिराहतं  
शममुपैति ॥’ इति । ते ह्युत्पाता यस्मिन् दिने स्युस्तद्दिनमारभ्य अश्वहान् सप्त  
दिनानि त्यज । यदाह नारदः—‘उत्पातग्रहणादूर्ध्वं सप्ताहं निखिलग्रहे’ इति ।  
दीपिकायां च—‘अनिष्टे त्रिविधोत्पाते गिंहिकासुनुदर्शने । सप्तरात्रं न  
कुर्वीत यात्रोद्वाहादिमंगलम् ॥’ इति ।—‘अनिष्टे=अकालवृष्ट्यादिदूषिते काले’  
इति तट्टीकाकारो व्याख्यत् । अश्वहानिति अद्रयश्च तान्यहानि चेति कर्म-  
धारयसमासे ‘राजाहःसखिभ्यष्टच्’ इति समासांते टचि कृते ‘नस्तद्धिते’  
इति टिलोपे च ‘रात्राह्वाहाः पुंसि’ इति पुंलिङ्गत्वम् । अत एव ‘क्वाहाः प्रदेया  
अविशुद्धशुद्धौ’ इत्यादयः प्रयोगा उपपद्यन्ते । तथा ग्रहतो ग्रहणत ऊर्ध्वं  
सप्त दिनानि त्यज । अत्र ग्रहणशब्देन सर्वग्रहणं विवक्षितम् । ततो न्यूनत्वे त्रैरा-  
शिकम् । यदाह वसिष्ठः—‘सर्वग्रासे दिनान्यष्टौ सर्वकार्येषु वर्जयेत् । षट् दिनानि  
त्रिभागोने अर्धग्रासे चतुर्दिनम् ॥ चतुर्थंशे त्रिरात्रं स्याद्ग्रहणे चंद्रसूर्ययोः ॥’  
इति । नारदोऽपि—‘निःशेषे सप्त सप्त च’ इत्याह । एतच्च यद्यप्यविशेषे-  
णोक्तं तथापि ग्रहणादनंतरमेव ज्ञेयम् । ‘उत्पातग्रहणादूर्ध्वं सप्ताहं निखिल-  
ग्रहे’ इति तस्यैवोक्तेः । अंगिरा अपि—‘सर्वग्रासे तु सप्ताहमर्धग्रासे दिन-  
त्रयम् । त्रिद्वेकांगुलतो ग्रासे दिनमेकं तु वर्जयेत् ॥’ इति । अनयोर्वाक्ययो-  
र्विषयव्यवस्था देशभेदेनाचारभेदादवगंतव्या । क्वचित्सामान्यतो दिनसप्तक-  
मुक्तम् । यदाह गर्गः—‘सूर्यचन्द्रोपरानौ द्वौ महादोषाह्वायावुभौ । सप्तरात्रं  
तयोरूर्ध्वं सर्वशोभननाशनम् ॥’ इति । एतदपि सर्वग्रासे परतया योज्यम् ।  
शाङ्गीयविवाहपटले चन्द्रस्य सर्वग्रासे उभयतो दिनसप्तकं त्याज्यमित्यु-  
क्तम्—‘कृत्स्नचन्द्रग्रहे त्याज्यं प्राक् पश्चाद्दिनसप्तकम्’ इति । उत्पातविशेषे  
ग्रहणे च बहूनि दिनानि वर्ज्यान्याहुः । यदाह चंडेश्वरः—‘ग्रहे रवींद्वोरवनि-  
प्रकंपे केतूद्रमोल्कापतनादिदोषे । व्रते दशाहानि वदंति तज्ज्ञास्त्रयोदशा-  
हानि वदंति केचित् ॥’ इति । ग्रहणे तु कार्यस्यावश्यकत्वविशेषे परिहार उक्तो  
ज्योतिर्निबंधे—‘षट् दिनानि वसिष्ठस्त्रिदिनं गर्गस्तु कौशिकस्त्वेकम् ।

यवनाचार्यस्य मतं पंच मुहूर्तांश्च दूषयति राहुः ॥' इति । अयं च ग्रहणीयो निषेधो नित्यनैमित्तिकादिकृत्यव्यतिरिक्तविषयः । यदाह गुरुः—'नित्ये नैमित्तिके काम्ये जपहोमक्रियासु च । उपाकर्मणि चोत्सर्गे ग्रहवेधो न विद्यते ॥' इति । ग्रहः=ग्रहणम् । अथ शुभदोत्पातैश्च दुष्टं दिनं त्यज । शुभं कल्याणं ददति लोकेभ्य इति शुभदा गुतादृशा ये उत्पाता वधंताश्चतुर्पुरस्कारेणोत्पातविशेषाः शुभा इत्युक्तम् । तादृशैरुत्पातैर्दुष्टं दूषितं दिनं द्विवातिरिक्तसंख्याविशेषानवगमादेकत्वस्य च प्रतीतेरेकं दिनं त्याज्यमित्यर्थः । अत्र हेतुः शुभदत्वमुत्पातानाम् । शुभदोत्पातानाह ऋषिपुत्रकृतैः श्लोकैर्वराहः—'वज्राशनिमहीकंपाः संध्यानिर्घातनिःस्वनाः । परिवेपरजोधूमरक्ताकारांस्तमनोदयाः ॥ दुग्मेभ्योऽन्नरसस्नेहमधुपुष्पफलोद्भवाः । गोपक्षिमधुवृद्धिश्च शिवाय मधुमाधवे ॥ तारोलकापातकलुषं कपिलाकंदुमंडलम् । अनसिज्वलनास्फोटधूमरेखानिलाकुलम् ॥ रक्तपद्मारुणं सांध्यं नभः क्षुब्धार्णवोपमम् । सरितां चांबुसंशोषं दृष्ट्वा ग्रीष्मे शुभं भवेत् ॥ शक्रायुधपरीवेपविधुच्छुष्कविरोहणम् । कंपोद्धर्तनवैकूलं रसनं दारणं क्षितेः ॥ नद्युदपानसरसां वृद्धध्वं तरणप्लवाः । शीरणं चाद्रिगोहानां वर्षासु न भयावहम् ॥ दिव्यस्त्रीभूतगंधर्वविमानाद्भुतदर्शनम् । ग्रहनक्षत्रताराणां दर्शनं च दिवां वरे ॥ गीतवादित्रनिर्घोषो वनपर्वतसानुषु । सस्यवृद्धिरपां हानिरपापाः शरदि स्मृताः । शीतानिलनुषारत्वं नर्दनं मृगपक्षिणाम् । रक्षोयक्षादिसत्त्वानां दर्शनं व्रामानुषी ॥ दिशो धूमांधकाराश्च सनभोवनपर्वताः । उच्चैः सूर्योदयेऽस्ते च हेमन्ते शोभनाः स्मृताः ॥ हिमपातानिलोत्पातविरुपाद्भुतदर्शनम् । कृष्णांजनाभमाकाशं तारोलकापातपिंजरम् ॥ चित्रगर्भोद्भवाः स्त्रीषु गोऽजाश्चमृगपक्षिषु । पत्रांकुरलतानां च विकाराः शिशिरे शुभाः ॥ ऋतुस्वभावजा ह्येते दृष्टाः स्वतौ शुभप्रदाः । ऋतोरन्यत्र चोत्पाता दृष्टास्ते भृशदारुणाः ॥' इति । अथ ग्रहभिन्नं ग्रहभौमादिभिः पंचभिर्भिन्नं सिद्धांतोक्तरीत्या भेदयोगं प्राप्तमेतादृशं भं नक्षत्रं त्यज । तथा यौद्धं यज्ञक्षत्रं भौमादिपंचग्रहयुद्धमध्यपतितं सद्भुश्यते तत्त्यज । तत्र क्रूरयोगादेव दोषसत्त्वे युद्धोपघातस्तु दोषाधिक्यसूचनार्थः । सौम्यग्रहयुद्धे तु स एव दोषः । अत्र केचित्—यस्मिन् दिननक्षत्रे भौमादीनां युद्धं जातं तन्नक्षत्रं त्याज्यमित्याहुः; तन्न, प्रमाणाभावात् । तथोत्पातमुत्पातैर्दिव्यांतरिक्षभौमैर्दूषितं भं त्यज । अयमर्थः—भौमांतरिक्षयोः उत्पातयोः ग्रहयुद्धवत्प्रत्यक्षदृश्यनक्षत्राभावाद्दिननक्षत्रमेव त्याज्यम् । दिव्योत्पाते तु केवादिना प्रत्यक्षतो यन्नक्षत्रमाकांतं तत्त्याज्यम्, भौमांतरिक्षोत्पातसाहचर्याद्दिननक्षत्रमपि त्याज्यम् । एवं नक्षत्रचतुष्टयं पण्मासम् । 'कालाध्वनोरयंतसंयोगे' इति द्वितीया । षण्मासमभिव्याप्येत्यर्थः । यदुक्तं शाङ्गीयविवाहपटले—'कुरैर्भुक्तं युक्तं भोग्यं च तथैव खेदयुद्धगतम् । ग्रहभिन्नकेतुहतं त्यजेन्महोत्पातदुष्टं यत् ॥ यद्वाहुसंदर्शनदुष्टमृक्षं शीतांशुयुक्तं च विवाहलभम् । आमासषट्कं विदधीत तस्मिन्विवाहयात्रादि शुभं न चैव ॥' इति । भारद्वाजि—'ग्रह-

णोत्पातभं त्याज्यं मंगलेषु क्रतुत्रयम्' इति । मंगलेषु क्रतुत्रयमित्यत्र 'क्र-  
त्यकः' इति प्रकृतिभावः । गुरुरपि—'उत्पातैः पीडितास्ताराः षण्मासैः प्रकृतिं  
ययुः । राहुकेतुविभुक्तं यदक्षचक्रं निपीडितम् ॥ वत्सराधेन शुध्येत ग्रहयुद्ध-  
गतं च भम् । नक्षत्रग्रहयोगेन यदुक्तं दोषसंचयम् ॥ तदिदं सर्वकार्येषु शु-  
भेषु परिवर्जयेत् ॥' इति । ग्रहयुद्धभेदाश्चत्वारः—भेदः, उल्लेखः, अंशुविमर्दनं,  
अपसव्यं चेति । यथाह वराहः—'आसन्नक्रमयोगाद्भेदोऽल्लेखांशुमर्दनासव्यैः ।  
युद्धं चतुष्प्रकारं पराशराद्यैर्मुनिभिरुक्तम् ॥' इति । तल्लक्षणानि सूर्य-  
सिद्धांते—'उल्लेखस्तारकास्पर्शाद्भेदे भेदः प्रकीर्त्यते । युद्धमंशुविमर्दाख्यमंशु-  
योगे परस्परम् ॥ अंशादूनेऽपसव्यं स्याद्युद्धमेकोऽत्र चेदणुः ॥' इति । ननु  
ग्रहयुद्धादिकं सिद्धांतविरुद्धम् । यतः—'कक्षाः सर्वा अपि दिविपदां चक्र-  
लिप्तांकितास्ता वृत्ते लघ्व्यो लघुनि महति स्युर्महत्यश्च लिप्ताः । तस्मादेते शशि-  
जभृगुजादित्यभौमेज्यमन्दा मन्दाक्रांता इव शशधराद्भांति यांतः क्रमेण ॥'  
इति भास्कराचार्योक्तैर्महांतरोर्ध्वाधोभावेनावस्थितानां ग्रहाणां युद्धा-  
संभव एव । लोके हि समीपवर्तिनोः पुंसोर्युद्धादि दृश्यते, तत्कथमियमत्र  
शास्त्रे ग्रहयुद्धोक्तिः ? सत्यम् । अत्र युक्तिपुरःसरं वराह एव समादधाति स-  
'वियतिचरग्रहाणामुपर्युपर्यात्ममार्गसंस्थानाम् । अतिदूरादृग्विषये समता-  
मिव संप्रयातानाम् ॥ आसन्नक्रमयोगाद्भेदोऽल्लेखांशुमर्दनासव्यैः । युद्धं चतु-  
ष्प्रकारं पराशराद्यैर्मुनिभिरुक्तम् ॥' इति । तेन भूवर्तिनां राज्ञामन्येषां वा  
शुभाशुभफलसूचनार्थं युद्धसमागमाद्युक्तिः । उक्तं च सूर्यसिद्धांते—'भावा-  
भावाय लोकानां कल्पनेयं प्रदर्शिता । स्वमार्गतः प्रयात्येते दूरमन्योन्यमा-  
र्गतः ॥' इति । ननु यथा ग्रहणं तिथिसंधौ भवति तथा नक्षत्रद्वयसंधौ जाय-  
मानं किं नक्षत्रं दूषयति, किं परं, किं पूर्वं, किमुभयमिति ? अविशेषादुभयमिति  
वयं ब्रूमः । यदुक्तं शार्ङ्गयविवाहपटले—'यस्मिन् विभुं राहुरिन् च  
धिष्ण्ये गृह्णाति तत्त्याज्यमृतुत्रयं स्यात् । पाणिग्रहे पुंमरणं विधत्ते द्वयोर्भयोश्च-  
द्वयमेव जह्यात् ॥' इति । अथासन्नपक्षद्वयग्रहणे किं द्वयोस्त्यागः षण्मासमुत  
कस्यचित्कश्चिद्विशेषः ? अयमपि निर्णयस्तत्रैवाभ्यधायि 'पक्षांतरेण ग्रहणद्वयं  
च यदा तदादिग्रहणोपगं भम् । पक्षाद्वियुद्धं भवति द्वितीयं पाणिग्रहे  
शुध्यति भोगपदकात् ॥' इत्यलमतिप्रसंगेन ॥ ३२ ॥

अथ ग्रासभेदेन कियत्संख्याकेषु मासेषु ग्रहणीयनक्षत्रनिषेधं तथा प्रागादि-  
दिवसांश्च निषिद्धानिद्रवप्राच्छन्दसाह—

नेष्टं ग्रहर्क्षं सकलार्धपादग्रासे क्रमात्तर्कगुणेंदुमासान् ।

पूर्वं परस्तादुभयोस्त्रिघत्ता ग्रस्तेऽस्तगे वाभ्युदितेऽर्धखंडे ॥ ३३ ॥

नेष्टमिति । ग्रहर्क्षं ग्रहणनक्षत्रं क्रमात्संपूर्णार्धचतुर्थांशग्रासे सति षट्त्र्येक-  
मासान् नेष्टम् । यथा—ग्रहणभं सर्वग्रासे मासषट्कं, अर्धग्रासे मासत्रयं, चतु-  
र्थांशग्रासे मासमेकं त्यजेदित्यर्थः । यदाह गुरुः—'सर्वग्रासे तु षण्मासांस्त्रीन्



मासांश्च दलग्रहे । आपादग्रहणे धिण्यं मासमेकं विवर्जयेत् ॥' इति । अथ पूर्व-  
मिति । क्रमादित्यनुवर्तत एव । अत्रापि ग्रस्तेऽस्त्यो ग्रस्तास्ते पूर्व त्रिघस्तास्त्रि-  
दिनं नेष्टम् । पूर्व न सम्यक् त्रिदिनमित्यर्थः । अर्थादग्रेतनानि दिनानि समी-  
चीनानि । तथा ग्रस्तेऽभ्युदिने ग्रस्तोदये परमात्पश्चाद्विदिनं नेष्टं पूर्व सम्यक्  
त्रिदिनमित्यर्थः । तथा अर्धखंडे ग्रस्तोदयग्रस्तास्तयोरभावेऽपि अर्धग्रासे विंशमा-  
नादर्धग्रासे उभयोः कालयोः प्राक्पश्चाद्विदिनं नेष्टम् । यदाह गुरुः—'ग्रस्तास्ते  
त्रिदिनं पूर्व पश्चाद्ग्रस्तोदये तथा । खंडग्रासे त्रिदिनं निःशेषे सप्त सप्त च ॥'  
इति । कश्यपोऽपि—'ग्रस्तोदये परो दोषो ग्रस्तास्तेऽर्वाकं शशीनयोः । द्युनि-  
शार्धे तूभयं स्यात् खंडिखंडव्यवस्थयोः ॥' इति । वसिष्ठोऽपि—'ग्रस्तोदये  
चोर्ध्वमनिष्टमादौ ग्रस्तास्तमानेऽप्युदुमासपदकम् ॥' इति । अतः खण्डग्रहणा-  
दिसङ्गावेऽपि ग्रस्तोदयग्रस्तास्तन्वाभावात्पूर्वं पश्चाच्चोक्तदिनानि वर्ज्यानीति सर्वत्र  
विषयविवेकः ॥ ३३ ॥

अथ सामान्यतोऽवश्यवर्ज्यानि पंचांगदूषणार्दानि वसंततिलकथानुष्टुभा  
चाह । जन्मर्क्षमासतिथिप्रभृतयः पदार्थाः सर्वेषु कर्मसु वर्ज्या इति द्वितीय-  
श्लोकेनान्वयः । तान् पदार्थानाह—

जन्मर्क्षमासतिथयो व्यतिपातभद्रा-

वैधृत्यमापितृदिनानि तिथिक्षयद्वी ।

न्यूनाधिमासकुलिकग्रहरार्धपाता

विष्कंभवजघटिकात्रयमेव वर्ज्यम् ॥ ३४ ॥

परिघार्धं पंच शूले पदं च गंडातिगंडयोः ।

व्याघाते नव नाड्यश्च वर्ज्याः सर्वेषु कर्मसु ॥ ३५ ॥

जन्मर्क्षेति ॥ यस्मिन्नक्षत्रे जन्म भवेत्तज्जन्मर्क्षं, यस्मिन् मासे जन्म भवेत्  
स जन्ममासः, यस्यां तिथौ जन्म भवेत् सा जन्मतिथिः, एते वर्ज्याः । तदाह  
वसिष्ठः—'स्वजन्ममासर्क्षतिथिक्षणेषु वैनाशिकावृक्षगणेषु भेषु । नोद्वाहमा-  
त्माभ्युदयाभिलाषी नैवाद्यगर्भद्वितयं कदाचित् ॥' अयं च जन्मनक्षत्रमाम-  
तिथिनिषेध आद्यगर्भस्यैव । यदाह नारदः—'जन्ममासे न जन्मर्क्षं न जन्मदि-  
वसेऽपि वा । आद्यगर्भसुतस्यापि दुहितुर्वा करग्रहः ॥' इति । अनेनाद्यगर्भ-  
व्यतिरिक्तकन्यायास्तादृशवरस्य च जन्मर्क्षमासतिथिषु शुभफलत्वमुक्तं भवति ।  
अत एवाह च्यवनः—'जन्मर्क्षं जन्ममासे वा तारायामथ जन्मनि । जन्मलभे  
भवेद्दुःखा पुत्राढ्या पतिवल्लभा ॥' इति । अथ जन्ममासलक्षणम् । जग-  
न्मोहने वृद्धगर्गः—'आरभ्य जन्मदिवसं यावच्चिंशदिनं भवेत् । स जन्म-  
मासो विशेषो गार्हितः सर्वकर्मसु ॥' इति । अस्यापि विशेषस्तत्रैव—'जातं  
दिनं दूषयते वसिष्ठः पंचैव गर्गस्त्रिदिनं तथाऽत्रिः । तज्जन्मपक्षं किल भागु-  
रिश्च व्रते विवाहे गमने क्षुरे च' इति । वस्तुतस्तु—यस्मिंश्चांद्रमासे चैत्रादौ

जन्माभूत्स चांद्रमासो जन्ममासतया त्याज्य इति युक्तमुत्पश्यामः । 'इंद्राग्नी  
यत्र द्वेयेते मामादिः स प्रकीर्तितः । अग्नीषोमौ स्थितौ मध्ये समासौ पितृ-  
सोमकौ ॥' इति हारीतवचनात् । 'उपवासव्रतोद्वाहयात्राक्षौरोपनायनम् ।  
तिथिवर्षादि निखिलं चांद्रमानेन गृह्यते ॥' इति कश्यपोक्तेश्च । अथात्र तिथि-  
शब्दो वसिष्ठवाक्यस्वरसादुक्तः । अत एव नारदसंहितायां रत्नमालादि-  
ग्रंथेषु च दिवसपदं तिथिपरं व्याख्येयम् । अन्यथा जन्मवारेऽप्यतिप्रसंगः  
स्यात् । अथ व्यतीपातो वर्ज्यः । सप्तविंशतियोगेषु व्यतीपातो नाम योगः  
स्पष्टसूर्यचंद्रयोगजन्मा सप्तदशसंख्याको निंद्यः । उक्तं च वसिष्ठेन—'सर्वै-  
धृतो यो व्यतिपातयोगः सर्वोऽप्यनिष्टः परिघार्धमाद्यम् ।' इति । तथा भद्रा  
वर्ज्या, भद्रा सप्तमं करणं वर्ज्यम् । यदाह वसिष्ठः—'न कुर्यान्मंगलं विष्टयां  
जीवितार्थी कदाचन । कुर्वन्नज्ञस्तदा क्षिप्रं तत्सर्वं नाशतां व्रजेत् ॥' इति ।  
भद्राप्रवृत्तिरंगविभागकल्पनं च विशेषतोऽग्रे वक्ष्यते । तथा वैधृतिः पूर्वलक्षण-  
लक्षितः सप्तविंशतिसंख्याको योगो निंद्यः । अत्र संमतिः पूर्वमुक्ता । अथ  
'नामैकदेशे नामग्रहणम्' इति न्यायमनुसृत्य 'भीमो भीमसेन' इत्यादिवत् अमा  
अमावास्या निंद्या । 'सदैव दर्शे पितृकर्म चैव नान्यद्विधेयं शुभपौष्टिकाद्यम् ।  
मूढैः कृतं यच्च शुभोत्सवाद्यं विनाशमायात्यचिराद्भुशं तत् ॥' इति वसिष्ठोक्तेः ।  
अथ पितृदिनं माता च पिता च पितरौ, 'पुमान् स्त्रिया' इत्येकशेषः; पित्रोर्दिनं=  
मातापित्रोर्मरणदिनं । श्राद्धदिनमिति यावत् । तदपि निषिद्धम् । यदाह शार्ङ्ग-  
धरः—'भद्रार्थयामकुलिकं व्यतिपातं वैधृतिं च परिघार्धम् । क्रांतिसमवं जह्या-  
त्संक्रांतिं क्षयदिनं पित्रोः ॥' इति । अथ तिथिक्षयर्द्धी वर्ज्ये । क्षयश्च ऋद्धिश्च  
क्षयर्द्धी, तिथेः क्षयर्द्धी तिथिक्षयर्द्धी; तिथिक्षयस्तिथिवृद्धिश्चैते वर्ज्ये । अनयोः  
प्रसिद्धत्वाल्लक्षणं नोक्तम् । तत्र तिथिक्षयलक्षणम् । यत्र यो वारस्तिथिद्वयांतं  
स्पृष्ट्वा तृतीयतिथेः कंचिदादिमभागमपि स्पृशति तत्र वारे मध्यमा तिथिः क्षय-  
संज्ञा । यथा—नवमी रवौ घटिकाद्वयं पुनर्दशमी रवौ षट्पंचाशद्वटिकाः ५६  
एकादश्याश्च घटिकाचतुष्टयं रविवारेण सह संबद्धमिति दशमीतिथिः क्षयसंज्ञिता  
अवमसंज्ञितेत्यपि चाहुः ॥ अथ तिथिवृद्धिलक्षणम् । यत्र या तिथिर्वारद्वयांतं  
स्पृष्ट्वा तृतीयवारस्यादिमं कंचिद्भागं स्पृशति तत्र सा तिथिवृद्धिसंज्ञा त्रिद्युस्पृगि-  
त्यपि चेत्साहुः । यथा—तृतीया रवौ अष्टपंचाशद्वटिकाः ५८, ततश्चतुर्थी सोमे  
षष्टिघटिकाः ६०, ततो भौमवासरे चतुर्थी घटिकात्रयं ३, अतश्चतुर्थी वारत्रयसं-  
बंधास्तिथिवृद्धिसंज्ञा । यदाह वसिष्ठः—'स्युस्तिस्तिथयो वारे एकस्मि-  
न्नवमा तिथिः । तिथिर्वारत्रयं चैका त्रिद्युस्पृक् द्वेऽतिनिर्दिते ॥ कृतं यन्मं-  
गलं तत्र त्रिद्युस्पृगवमे दिने । भस्मीभवति तत्क्षिप्रमग्नौ सम्यग्यथेधनम् ॥'  
इति । द्वेऽतिनिर्दिते इत्यत्र संधिस्वार्थः । यत 'इदूदेद्विवचनं प्रगृह्यम्' इति प्रगृ-  
ह्यसंज्ञायां संध्यभावप्रसक्तेः । अथ शुभकृत्यावश्यकत्वे तिथिक्षयतिथिवृद्धोः  
परिहारमाह दोषापवादाध्याये वसिष्ठः—'अवमाख्यं तिथेर्दोषं केंद्रगो  
देवपूजितः । हंति यद्वत्पापचयं व्रतं द्वैवार्षिकं यथा ॥ त्रिद्युस्पृगाह्वयं दोषं सौम्यः  
केंद्रगतः सदा । हंति यद्वत्पापचयमशून्यशयनव्रतम् ॥' इति । अथ न्यूनाधि-

मासौ क्षयमासाधिकमासौ वर्ज्यौ । 'असंक्रांतिमासोऽधिमासः स्फुटं स्याद्भि-  
संक्रांतिमासः क्षयाख्यः कदाचित्' इति द्वयोरपि लक्षणं सिद्धांतशिरोमणाव-  
भिहितम् । ग्रंथकृदपि संक्रांतिप्रकरणे (धो० २०)- 'स्पष्टार्कसंक्रांतिविहीन उक्तो  
मासोऽधिमासः क्षयमासकस्तु । द्विसंक्रमः-' इति वक्ष्यति । एतच्च तत्रैव सम्य-  
ग्व्याख्यास्यते । तदुक्तं वसिष्ठसंहितायाम्—'यस्मिन्दशस्यानादवांगेवापरं  
दर्शम् । उल्लंघ्य भवति भानोः संक्रांतिः सोऽधिमासः स्यात् ॥ आद्यंतदशयोर्मध्ये  
भानोरेवांतयोर्थदा । संक्रांतिद्वितयं स्याच्चेन्न्यूनामासः स उच्यते ॥ मास-  
प्रधानाखिलमेव कर्म मुक्त्वाखिलं कर्म न कार्यमत्र । यज्ञोपवासव्रततीर्थ-  
यात्राविवाहकर्मादि विनाशमेति ॥' इति । अथ कुलिकः वारसंबन्धी मुहूर्त-  
दोषो वर्ज्यः । तथा प्रहरार्धं वारसंबन्धेनार्धयामा वर्ज्याः । यदाह वसिष्ठः—  
'निधनं प्रहरार्धं नु निःस्वत्वं यमघटके । कुलिकं सर्वनाशः स्याद्वात्रावेते  
न दोषदाः ॥' इति । कुलिकादीन् दोषान् ग्रंथकृदग्रे वक्ष्यति । अथ पातो  
महापातो महागणितसाध्यो व्यतीपातनामको वैधृतिनामकश्च वर्ज्यः । यदाह  
नारदः—'यस्मिन्दिने महापातस्तद्दिनं वर्जयेच्छुभे । अपि सर्वगुणोपेतं  
दंपत्योर्मरणप्रदम् ॥' इति । कश्यपोऽपि—'महावैधृतिपाताभ्यां दूषितं  
लग्नमुत्तमम् । राजावधूतं पुरुषं यद्वृत्तत्संपरित्यजेत् ॥' इति । पातः=व्यती-  
पातः । महाशब्दः प्रत्येकमभिसंबध्यते । महावैधृतिर्महाव्यतीपातश्च ताभ्या-  
मित्यर्थः । महापातो नाम रवीन्दुक्रांतिसाम्यम् । तदानयनं नु गणितग्रंथेभ्यः  
सूर्यसिद्धांतादिभ्यो ज्ञेयम् । ततो महापातकालं निर्णय्य तत्कालस्याति-  
सूक्ष्मत्वात्कस्मिन्काले मंगलकृत्यं निषिद्धमित्याशंक्य महापातस्थितिकालान-  
यनमप्युक्तं तत्रैव । तत्रयोजनं सूर्यसिद्धांते—'आद्यंतकालयोर्मध्ये कालो  
ज्ञेयोऽनिदारुणः । प्रज्वलज्ज्वलनाकारः सर्वकर्मसु गर्हितः ॥ स्नानदानजपश्राद्ध-  
व्रतहोमादिकर्मसु । प्राप्यते सुमहच्छ्रेयस्तत्कालज्ञानतन्मथा ॥' इति ।  
आद्यंतकालौ=स्पर्शमोक्षस्थितिरूपौ । सिद्धांतशिरोमणावप्युक्तम्—'पात-  
स्थितिकालांतर्मंगलकृत्यं न शस्यते तज्ज्ञैः । स्नानजपहोमदानादिकमग्नौपैति  
खलु वृद्धिम् ॥' इति । यत्तु वसिष्ठेनोक्तम्—'महापातो वैधृतिश्च उपराग-  
समस्तदा । तस्माद्दिनत्रयं त्याज्यं मध्यपूर्वापरमिवम् ॥' इति । वराहेश्यापि  
बृहद्यात्रायामुक्तम्—'एष्यो धनं क्षपयति व्यतिपातयोगो मृत्युं ददाति नक्षि-  
रादपि वर्तमानः । संतापशोकगदविघ्नभयान्यतीतस्तस्माद्दिनत्रयमपि प्रजहीत  
विद्वान् ॥' इति तदेतद्वचनद्वयमपि महापातोपयोगिगणिताशक्त्या कदा महा-  
पातः स्यादिति सूक्ष्ममहापातस्थितिकालाऽज्ञानाद्विवाहप्रकरणे (धो० ५०)-'पंचा-  
श्याजौ' इति वक्ष्यमाणरीत्या महापातसंभावनापरया पातदिवसं निर्णय्य पूर्वाप-  
रवर्तमानदिनानां त्यागपरमिति प्रतिभाति । 'यस्मिन्दिने महापातस्तद्दिनं वर्ज-  
येच्छुभे' इति नारदवाक्यमप्येवमेव व्याख्येयम् । यदा तु महापातस्य स्थि-  
तिरूपसूक्ष्मकालज्ञानं स्यात्तदा 'स्थूलात् सूक्ष्मं ज्यायः' इति न्यायेन स मध्य-  
पातमध्यकालो विवाहादिमंगलकृत्येषु त्याज्यः, अन्यथा गणितग्रंथेषु पात-

स्थितिकालानयनस्य वैयर्थ्यप्रसंग इति निष्कृष्टोऽर्थः । विष्कंभेति । विष्कंभवज्र-  
योगयोः प्रथमातिक्रमे कारणाभावादादिसं घटिकात्रयमेव वर्ज्यम् । तथा परि-  
वस्य परिघाख्ययोगस्य घटिकानामाद्यमर्धं त्रिंशद्घटिकात्मकं त्याज्यम् । शूले  
पंचादिमा घट्यो वर्ज्याः । गंडातिगंडयोगयोरादिमाः षड् नाड्यो वर्ज्याः ।  
व्याघातयोगे नवादिमा नाड्यो वर्ज्याः । यदाह श्रीपतिः—‘परिघस्य चार्धम् ।  
तिस्रस्तु योगे प्रथमे सवज्रे व्याघातसंज्ञे नव पंच शूले । गंडेऽतिगंडे च  
षडेव नाड्यः शुभेषु कार्येषु विवर्जनीयाः ॥’ इति । ननु ‘सवज्रे’ इदं कस्य  
विशेषणं—प्रथमयोगस्य वा व्याघातयोगस्य वा ? भिन्नभिन्नघटिकानिर्देशादुभ-  
योस्तद्विशेषणमयुक्तम् । अत्र ब्रूमः—प्रथमस्यैव विशेषणम्, वज्रयोगसहिते  
प्रथमयोगे विष्कंभयोगे तिस्रो नाड्यो वर्ज्या इत्यर्थः । किमत्र प्रमाणम् ? इति  
चेच्छृणु—कश्यपादिवाक्यस्वरसात् । यदाह कश्यपः—‘विष्कंभवज्रयो-  
स्तिस्रः षट् च गंडातिगंडयोः । व्याघाते नव शूले तु पंच नाड्यस्तु गहिताः ॥’  
इति । नारदोऽप्येवमेव । अनेन—‘विष्कंभादिघटीत्रयं च नवकं व्याघात-  
वज्रोद्भवम्’ इति वदन् महेश्वरः प्रत्याख्यातो भवति । एवं च—‘विष्कंभाद्य-  
त्रिनाडीः शुभकृतिषु च षट् गंडयोः पंच शूले व्याघाते वज्रकंऽकाः’ इति  
केशवज्योतिर्विदुक्तिरपि चित्या ॥ ३४ ॥ ३५ ॥

अथ पक्षरंध्रतिथीरावश्यकत्वे सति तन्निष्ठवर्ज्यघटीश्रानुष्ठुभाह—

वेदांगाष्टनवार्केंद्रपक्षरन्ध्रतिथौ त्यजेत् ।

वस्त्रंक्रमनुतत्त्वाशाशरा नाडीः पराः शुभाः ॥ ३६ ॥

वेदांगेति ॥ चतुर्थी, पष्ठी, अष्टमी, नवमी, द्वादशी, चतुर्दशी; एताः पक्ष-  
रंध्रसंज्ञास्तिथयो ज्ञेयाः । आसु शुभकृत्यावश्यकत्वे सति क्रमादादिमाः वस्त्रं-  
क्रमनुतत्त्वाशाशरा नाडीस्त्यजेत् । यथा—चतुर्थ्यामादिमा अष्ट घटिकाः, षष्ठ्यां  
नव, अष्टम्यां चतुर्दश, नवम्यां पंचविंशतिः, द्वादश्यां दश, चतुर्दश्यां पंच  
घटिकास्त्याज्या इत्यर्थः । अथ परा उर्वरिता नाड्यः शुभकृत्ये शुभा ज्ञेयाः ।  
यदाह दोषनिरूपणाध्याये वसिष्ठः—‘चतुर्दशी चतुर्थी च अष्टमी नवमी  
तथा । पष्ठी च द्वादशी चैव पक्षच्छिद्राह्वया इमाः ॥ क्रमादेतासु तिथिषु  
वर्जनीयाश्च नाडिकाः । भूताष्टमनुतत्त्वांकदश शेषास्तु शोभनाः ॥ दोषनाडीषु  
यत्कर्म शुभं सर्वं विनश्यति । विवाहे विधवा नारी ब्राह्मः स्याच्चोपनायने ॥  
सीमंते गर्भनाशः स्यात्प्राशने मरणं ध्रुवम् । अग्निना दह्यते क्षिप्रं गृहारंभे  
विशेषतः ॥ राजराष्ट्रविनाशः स्यात्प्रतिष्ठायां विशेषतः । किमत्र बहुनोक्तेन कृतं  
कर्म विनश्यति ॥’ इति । कश्यपस्तु सर्वसाधारण्येन दशैव घटिकास्त्याज्या  
इत्याह—‘अष्टमी द्वादशी पष्ठी पक्षरंध्रास्तु तासु च । मंगले सर्वदा त्याज्या  
नूनं हि दश नाडिकाः ॥’ इत्यनेन । एतस्यैव तिथिवारनक्षत्रयोगकरणात्मकस्य  
पंचांगस्य शुद्धिः पंचांगशुद्धिरित्युक्तं नारदेन—‘तिथिवारक्षयोगानां करणस्य  
च मेलनम् । पंचांगमस्य शुद्धिः पंचांगशुद्धिरुदाहृता ॥ यस्मिन्पंचांगदोषोऽस्ति  
तस्मिंहस्तं निरर्थकम् ॥’ इति ॥ ३६ ॥

अथ कुलिककालवेलायमघंटकंटकदोषाननुष्ठुभाह—

**कुलिकः कालवेला च यमघंटश्च कंटकः ।**

**वाराद्विघ्ने क्रमान्मंदे बुधे जीवे कुजे क्षणः ॥ ३७ ॥**

कुलिक इति ॥ वारात् वर्तमानवारात् मंदे शनैश्चरे गणिते सति यांऽको भवेत्तस्मिन् द्विगुणे योऽकस्तत्संख्यः क्षणो मुहूर्तः कुलिको भवति । एवं वर्तमानवारात् बुधे जीवे कुजे गणिते ततो द्विगुणिते सति येऽकाम्ने क्रमात् कालवेला-यमघंट-कंटक-संज्ञका दुष्टमुहूर्ताः स्युः । यथा-रवितः शनिः सप्तसंख्याकः, स द्विगुणश्चतुर्दश जाताः, अतस्तत्संख्याको मुहूर्तः कुलिकसंज्ञो रविवारे भवति । एवं रवावष्टमो मुहूर्तः कालवेला, तथा रवौ दशमो मुहूर्तो यमघंटः, तथा रवौ षष्ठो मुहूर्तः कंटकसंज्ञ इत्यर्थः । एवं सोमवारादावपि कुलिककाल-वेलायमघंटकंटकाः स्युरित्यर्थः । यदाह कश्यपः-‘शैलाक्षवेदा ७-५-४ स्तर्का-ब्धिनगाः ६-४-७ पंचाश्रिबाहवः ५-३-२ । वेदाश्रिबाणा ४-२-५ लोकैकेमा ३-१-८ स्त्वक्षिगिरिवह्वयः २-७-३ ॥ चन्द्रर्तुतर्काः १-६-६ कुलिकयमघंटार्धयामकाः । प्रहरार्धप्रमाणास्ते भानुवारादितः क्रमात् ॥’ इति । अत्रार्धयामः संपूर्णस्त्याज्योऽन्वर्थत्वात् । कुलिकयमघंटयोस्तत्तरार्धं त्याज्यम् । उक्तं च दैवज्ञमनो-हरे-‘अहनि निशि गजांशः स्वे दिनेशादिकानां भवति तु गुरुभौमज्ञात्किंकाल-क्रमेण । प्रभवति यमघंटः कंटकः कालवेला कुलिक इति विरुद्धस्तत्परार्धं निषिद्धम् ॥’ इति । गजांशः=अर्धप्रहरः । एते मुहूर्तदोषा दिनषोडशांशत्वेन ज्ञेयाः । गजांश इत्युक्त्वा तत्परार्धं निषिद्धमित्युक्तेः । दोषफलमाह वसिष्ठः-‘निधनं प्रहरार्धे तु निःस्वत्वं यमघण्टके । कुलिके सर्वनाशः स्याद्वात्रावेने न दोषदाः ॥’ इति । कंटक-कालवेलयोरन्वर्थत्वाद्वात्र फलं नोक्तम् । ‘रात्रावेने न दोषदाः’ इत्यस्यार्थवादो रत्नकोशे-‘तमस्त्रिनीगंधमुपेत्य वारदोषास्तथा शक्तिमनामुवंतः । अंधं समासाद्य विलासिनीनां कटाक्षबाणा इव निष्फलाः स्युः ॥’ इति । तथा च ‘न वारदोषाः प्रभवन्ति रात्रौ देवेज्यदैत्येज्यद्विवाकराणाम् । दिवा शशांकार्कजभूसुतानां सर्वत्र निंद्यो बुधवारदोषः’ इति ज्योति-निबंधकृदुक्तिः संगच्छते । अथ शुभकृत्याचश्यकत्वे देशभेदेन यमघंटकंटकादि-दोषपरिहारमाह गर्गः-‘विध्यस्योत्तरकूले तु यावदातुहिनाचलम् । यमघं(कं)-टकदोषोऽस्ति नान्यदेशेषु विद्यते ॥ मत्स्यांगमगर्धांध्रेषु यमघंटस्तु दोषकृत । काश्मीरे कुलिकं दुष्टमर्धयामस्तु सर्वतः ॥’ इति ॥ ३७ ॥

अथ सूर्यादिवारेषु शिष्याणां सद्य एव दोषज्ञानार्थं दुर्मुहूर्तादिनामकान् मुहूर्तदोषान् शार्दूलविक्रीडितवसंततिलकाभ्यामाह—

**सूर्ये षट्स्ररनागदिअनुमिताश्वद्रेऽब्धिपटकुंजरां-**

**कार्का विश्वपुरंदराः क्षितिसुते अम्यब्धितर्कादिशः ।**

सौम्ये द्यब्धिगजांकदिङ्मनुमिता जीवे द्विपद्भास्कराः

शक्राख्यास्तिथयः कलाश्च भृगुजे वेदेषुतर्कग्रहाः ॥ ३८ ॥

दिग्भास्करामनुमिताश्च शनौ शशिद्वि-

नागा दिशो भवदिवाकरसंमिताश्च ।

दुष्टक्षणः कुलिककंटककालवेलाः

स्युश्चार्धयामयमघंटगताः कलांशाः ॥ ३९ ॥

सूर्य इति ॥ दिगिति ॥ रविवारे-पष्टसप्तमाष्टमदशमचतुर्दशसंख्या मुहूर्ता निधाः । सोमवारे-चतुर्थषष्ठाष्टमनवमद्वादशत्रयोदशचतुर्दशमुहूर्ता निधाः । भौमे-द्वित्रिचतुःषट्दशसंख्या मुहूर्ता निधाः । बुधे-द्विचतुरष्टनवदशचतुर्दशसंख्या मुहूर्ता निधाः । गुरौ-द्विषट्द्वादशचतुर्दशपंचदशषोडशसंख्या मुहूर्ता निधाः । शुक्रे-चतुःपंचपदनवदशद्वादशचतुर्दशसंख्या मुहूर्ता निधाः । शनौ-एकद्विचतुर्दशैकादशद्वादशसंख्याका मुहूर्ता निधाः । एषु मुहूर्तेषु केषुचित् दुष्टक्षणो दुर्मुहूर्तो ज्ञेयः । केषुचित्कुलिककंटककालवेलाः स्युः । केषुचिद्विधायामयमघंटाः स्युः । तत्प्रमाणमाह-कलांशा इति । कलांशाः=षोडशांशाः । दिनस्येति शेषः । यस्मिन्दिने कुलिकादिजिज्ञासा तद्दिने यदिमानं तत्षोडशभिर्भाज्यं, यल्लब्धं घटीपलात्मकं तन्मुहूर्तपरिमाणं; तेषु मुहूर्तेषु यथासंभवं दुर्मुहूर्तादयो दोषा ज्ञातव्याः । तथा हि-रवौ चतुर्दशसंख्यो मुहूर्तो दुर्मुहूर्तः, कुलिकश्च षष्टः कंटकसंज्ञः सप्तमाष्टमावर्धयामाख्यौ । तत्राष्टमः कालवेलाख्यश्च, दशमो यमघण्टाख्यः । एवं सोमवारादिष्वपि बोद्धव्यम् । तत्र कुलिककंटककालवेलायमघंटज्ञानं पूर्वश्लोकेऽभ्यधायि । दुर्मुहूर्तार्धयामान् विवाहप्रकरणे (श्लो० १६) 'रवावर्धयमा-' इत्यादिना वक्ष्यति । ननु दुर्मुहूर्तकुलिकादेर्वाचनिकस्यार्थस्य 'सूर्ये पदस्वर-' (श्लो० ३८) इत्यादिलघुप्रकारेणाभिधानात्पूर्वं परस्ताच्च पुनर्ग्रन्थोक्तप्रकाराभिधानमयुक्तमिति प्रतिभानि । तथापि दृष्टान्तार्थमिदमभिधानम् । तथा हि-ग्रन्थेषु दुर्मुहूर्तकुलिककण्टककालवेलावर्धयामयमघंटानां श्लोकपदकेनाभिधानात् व्याख्यानगम्यार्थत्वाच्चेति गौरवम् । अत्र तु सर्वमप्यर्थं शब्दतः संक्षिप्य श्लोकद्वयेन व्याख्यानानपेक्षमभिधानमिति लाघवमिति दृष्टान्तदर्शनद्वारा सर्वत्र लाघवकरणसूचनार्थं शिष्याणामत्र ग्रन्थे पठनादरातिशयार्थं च पुनरुक्तिः ॥३८॥३९॥

अथ विवाहादिशुभकृत्ये होलिकाष्टकनिषेधमनुष्ठुमाह—

विपाशेरावतीतीरे शुतुद्राश्च त्रिपुष्करे ।

विवाहादिशुभे नेष्टं होलिकाप्राग्दिनाष्टकम् ॥ ४० ॥

विपाशेति ॥ विपाशा इरावती चैते नद्यौ पश्चिमदेशे प्रसिद्धे । एतयोर्नद्योस्तीरे तीरवर्तिदेशेषु, तथा शुतुद्रिर्नदी, सापि तत्रैव प्रसिद्धा, तस्या अपि

नीरवनिर्देशेषु; तथा त्रिपुष्कराख्ये देशे च होलिका फाल्गुनपौर्णमास्यामग्नि-  
दाहः, ततः प्राक् दिनाष्टकं विवाहादिशुभकृत्ये नेष्टं निषिद्धमित्यर्थः । अत्र  
तावद्धोलिकाष्टकनिषेधः शीघ्रबोधे—‘शुक्लाष्टमीं समागम्य फाल्गुनस्य दिना-  
ष्टकम् । पूर्णिमावधिकं त्याज्यं होलाष्टकमिदं शुभे ॥’ इति । अस्यापवादोऽपि  
तत्रैव—‘शुतुद्रां च विपाशायामैरावत्यां त्रिपुष्करे । होलाष्टकं विवाहादौ  
त्याज्यमन्यत्र शोभनम् ॥’ इति ॥ ४० ॥

**मृत्युककचदग्धादीनिदौ शस्ते शुभाञ्जगुः ।**

**केचिद्यामोत्तरं चान्ये यात्रायामेव निंदितान् ॥ ४१ ॥**

मृत्विवति ॥ मृत्यवो मृत्युयोगा आनंदादिष्वष्टाविंशतियोगेषु ‘दाम्बादके’  
(श्लो० २५) इत्यादिना प्रागुक्ताः । ककचः ‘पञ्चादितिथयो मंदाद्विलोमम्’ (श्लो० ६)  
इत्युक्तः । दग्धयोगः ‘सूर्येक्षपंचाग्निरसाष्टनंदा’ (श्लो० ८) इत्युक्तः । आदिशब्देन  
विषयोगा हुताशनयोगाश्च गृह्यन्ते । चंद्रे शस्ते समीचीने सति । समीचीनत्वं  
गोचरप्रकरणे वक्ष्यते । मृत्युककचदग्धादीन् शुभाननिष्टफलमपास्य शुभफल-  
दान् जगुरुचुः । यदाह राजमार्तण्डः—‘ककचो मृत्युयोगाख्यो दिनं दग्धं  
तथैव च । चंद्रे शुभे क्षयं यांति वृक्षा वज्रहता इव ॥’ इति । केचिदाचार्या  
यामोत्तरं मृत्युककचदग्धादीन् शुभाञ्जगुः । तथा च दीपिकायां राज-  
मार्तण्डः—‘उत्पाते यमवंटे च काणे च ककचे तथा । तिथौ दग्धे च काले  
च प्राग्यामात्परतः शुभम् ॥’ इति । अथान्ये आचार्या मृत्युककचदग्धादीन्  
यात्रायामेव निंदिताञ्जगुः । विवाहादीनि तु प्रतिषेधाभावादवश्यं कार्याणि ।  
यदाह लल्लुः—‘वारक्षतिथियोगेषु यात्रामेव विवर्जयेत् । विवाहादीनि कुर्वीत  
मार्गादीनामिदं वचः ॥’ इति । वारक्षतिथियोगेषु निंद्यन्विति शेषः ॥ ४१ ॥

अथ पुनरप्यपवादं भुजंगप्रयातेनाह—

**अयोगे सुयोगोऽपि चेत्स्यात्तदानी-**

**मयोगं निहत्यैष सिद्धिं तनोति ।**

**परे लग्नशुद्ध्या कुयोगादिनाशं**

**दिनार्धोत्तरं विष्टिपूर्वं च शस्तम् ॥ ४२ ॥**

अयोग इति ॥ अयोगे ककचादौ सति सुयोगः सिद्धियोगोऽपि चेत्स्या-  
त्तदा एष सिद्धियोगः अयोगं अयोगफलं निहत्य सिद्धिं कार्यसिद्धिं तनोति  
निष्पादयति । यदाह राजमार्तण्डः—‘अयोगः सिद्धियोगश्च ह्याबेतौ भवतो  
यदि । अयोगो हन्यते तत्र सिद्धियोगः प्रवर्तते ॥’ इति । अन्यच्च—‘हंत्य-  
मृताख्यो योगः सर्वाण्यशुभानि लीलया निहतम् । न भवति पुनरिह शक्ते  
वैष्टिसिद्धिर्व्यतीयाते ॥’ इति । यत्तु दीपिकाकारवचनम्—‘यदि विष्टि-  
व्यतीयातो दिनं वाप्यशुभं भवेत् । हन्यतेऽमृतयोगेन भास्करेण तमो यथा ॥’

इति तदमृतयोगस्यातिप्राशस्त्यसूचनार्थं, न तु भद्राव्यतीपातादिदोषापवाद-  
कम्, 'हंत्वमृताख्यो योग' इत्येकवाक्यताबलात् । अथ परे आचार्या लग्नशुद्ध्या  
समीचीनलग्नबलेन कुयोगानां मृत्युककचादीनां नाशं वदन्तीति शेषः । यदाह  
स एव—'यत्र लग्नं विना कर्म क्रियते शुभसंज्ञकम् । तत्र तेषामयोगानां  
प्रभावाजायते फलम् ॥' अथावश्यकशुभकृत्ये कालान्तरप्रतीक्षाऽयोग्यतायां  
परिहारमाह—विष्टिपूर्वं विष्टिर्भद्रा तत्पूर्वं तदादिव्यतीपातादिकं दिनार्धो-  
त्तरं मध्याह्नादनन्तरं शस्तं प्राहुः । अर्थान्मध्याह्नं यात्रकालो निषिद्धः । 'विष्टि-  
रंगारकश्चैव व्यतीपातश्च वैधतिः । प्रत्यरं जन्मनक्षत्रं मध्याह्नात्परतः शुभम् ॥'  
इति तेनैवोक्तत्वात् ॥ ४२ ॥

अथ भद्रा निषिद्धेति पूर्वमुक्तं तदधुना प्रस्तावात्तन्निषिद्धकालं शालिनी-  
छन्दसाह—

शुक्ले पूर्वार्धेऽष्टमीपंचदश्योर्भद्रैकादश्यां चतुर्थ्यां परार्धे ।

कृष्णेऽत्यार्धे स्यान्तृतीयादशम्योः पूर्वं भागे सप्तमीशंभुतिथ्योः ॥

शुक्ल इति ॥ शुक्लपक्षेऽष्टम्यां पूर्णिमायां च पूर्वार्धे भद्रा भवति । एका-  
दश्यां चतुर्थ्यां चोत्तरार्धे भद्रा । अथ कृष्णे कृष्णपक्षे तृतीयायां दशम्यां  
चात्यार्धे उत्तरार्धे भद्रा स्यात् । सप्तम्यां शंभुतिथौ चतुर्दश्यां च पूर्वभागे  
पूर्वार्धे भद्रा स्यात् । पूर्वं इति 'पूर्वादिभ्यो नवभ्यो वा' इति स्मिनभावपक्षे  
रूपम् । अष्टम्यादीनां तिथीनां गतभोग्यघटिकायोगार्धं भद्राप्रमाणमिति  
यावत् । 'तिथेर्गतैष्यैक्यदलं तन्मानं करणं भवेत्' इति चोपदेवोक्तेः ।  
तिथ्यर्धभागं सर्वेषां करणानां प्रकल्पयेत्' इति सूर्यसिद्धांतोक्तेश्च । उक्तं च  
दीपिकायाम्—'तृतीयादशमीशेषे तत्पंचम्योस्तु पूर्वतः । कृष्णे विष्टिः सिते  
तद्वत्तौषां परतिथिष्वपि ॥' इति । बृहस्पतिना तु स्पष्टमुक्तम्—'सिते चतुर्थ्या-  
मंत्यार्धमष्टम्याद्यार्धमेव च । एकादश्यां परार्धे तु पूर्वार्धे पूर्णशीतगौ ॥ कृष्णे  
तृतीयांत्यार्धं हि सप्तम्याद्यार्धमेव च । दशम्यामुत्तरार्धं तु चतुर्दश्यर्धमादितः ॥  
विष्ट्याख्योऽयं महादोषः कथितोऽत्र समस्तगः । तदानीं कृतसत्कर्म कर्त्रा सह  
विनश्यति ॥' इति । पूर्णशीतगौ=पूर्णिमायाम् । रत्नकोशे प्रत्येकं भद्राना-  
मानि—'हंसी नदिन्यपि च त्रिशिराः सुमुखी करालिकाश्चैव । वैष्णव्यतिरौद्रमुखी  
चतुर्मुखी विष्टयः क्रमशः ॥' चतुर्थ्यादितिथिसंबन्धिभद्रानामभिधानं नाम-  
साहस्येन फलतारतम्यसूचनार्थम् । भद्रास्वरूपं रत्नमालायाम्—'उद्बद्धोद्-  
दतरपिंडिकाऽतिकृष्णा दंष्ट्रोऽपृथुहनुगंडदीर्घनासा । कार्यघ्नी हुतवहलक्ष-  
मुद्गिरंती विश्रान्तः पतति समंततोऽत्र विष्टिः ॥' इति ॥ ४३ ॥

अथ चतुर्थ्यादितिथिषु भद्राया मुखपुच्छविभागादिकं शार्दूलविक्रीडि-  
तेनाह—

पंचम्याद्रिकृताष्टरामरसभूयामादिषट्व्यः शरा

विष्टेरास्यमसद्गजेंदुरसरामाश्रयिवाणाब्धिषु ।

१ तृतीयां दशमीं चारभ्य पंचम्योः सप्तमीचतुर्दश्योरित्यर्थः । २ तद्वत्—परपूर्वभागे  
विष्टिर्भवतीत्यर्थः । ३ तासां=कृष्णपक्षीयतिथीनाम् । ४ वैकृतिरौद्रमुखी इति पाठः



यामेष्वन्त्यघटीत्रयं शुभकरं पुच्छं तथा वामरे

विष्टिस्तिथ्यपरार्धजा शुभकरी रात्रौ तु पूर्वार्धजा ॥ ४४ ॥

पंचेति ॥ चतुर्थ्यादितिथीनां क्रमतः पंचादिप्रहरेषु शराः पंच नाड्यः आदिमा विष्टेर्भद्राया आस्यं मुखं । यथा—चतुर्थ्याः पंचमप्रहरादिभूताः पंच घट्यो भद्रामुखम् । एवमष्टम्या द्वितीयप्रहरे, एकादश्याः सप्तमप्रहरे, पूर्णिमा-स्याश्रुतुर्थप्रहरे, तृतीयाया अष्टमप्रहरे, सप्तम्यास्तृतीयप्रहरे, दशम्याः षष्ठप्रहरे, चतुर्दश्याः प्रथमप्रहरे भद्रामुखमित्यर्थः । तद्भद्राया मुखमसदशुभमित्यर्थः । अथ पुनश्चतुर्थ्यादितिथीनां क्रमेण गजादिप्रहरेषु अंत्यम्, अंत्ये भवमंत्यं 'दिगादिभ्यो यत्' इति यत् । घटीत्रयं पुच्छं पुच्छसंज्ञं तच्छुभकरं सममन्कार्येणित्यर्थः । यथा—चतुर्थ्या अष्टमप्रहरस्यान्त्यघटीत्रयं भद्रापुच्छं, एवमष्टम्याः प्रथमप्रहरस्य, एकादश्याः षष्ठप्रहरस्य, पूर्णिमायास्तृतीयप्रहरस्य, तृतीयायाः सप्तमप्रहरस्य, सप्तम्या द्वितीयप्रहरस्य, दशम्याः पंचमप्रहरस्य, चतुर्दश्याश्रुतुर्थप्रहरस्यान्त्यघटीत्रयं भद्रापुच्छमित्यर्थः । यदाह गुरुः—'भूतदक्षस्वराभोधिवसुवह्मंग-रूपकाः । यामेष्वेषु क्रमादास्यं भवेत्तिथ्यर्धविष्टिषु ॥' इति । व्यवहार-समुच्चये—'दशम्यामष्टम्यां प्रथमघटिकापंचकपरं हरिद्युः सप्तम्यां द्विदश-१२ घटिकांते त्रिघटिकम् । तृतीया राकायां स्वयम् २० घटिकाभ्यः परभवं शुभं विष्टेः पुच्छं शिवतिथिचतुर्थ्योस्तु विरमे ॥' इति । हरिद्युः=एकादशी । राका=पूर्णिमा । ननु भद्रा देवतेत्यभिधीयते, तस्याः पुच्छकथनात् पशु-त्वसिद्धिर्दृश्यते । देवता च कथं पशुर्भवितुमर्हति ? सत्यम् । दैत्येन्द्रदैवेषु पराजितेषु रुद्रस्य ज्वालामालाकुलनेत्रालोकितशरीरादेवी भद्रामंज्ञा मुखपु-च्छादिमन्युपन्ना सती दैत्याञ्जवान् । यदुक्तं श्रीपतिना—'दैत्यैः समरे-ऽमरेषु विजितंष्वीशः क्रुधा दृष्टवान् स्वं कार्यं किल निर्गता स्वरमुखी लांग-लिनी च त्रिपात् । विष्टिः सप्तभुजा भृगेंद्रगलका क्षामोदरी प्रेतगा दैत्यघ्नी मुदितैः सुरैस्तु करणप्रांते नियुक्ता सदा ॥' इति । करणान्याह गर्गः—'बवं च बालवं चैव कौलवं तैतिलं गरम् । वणिजं विष्टिमित्याहुः करणानि चराणि तु ॥' इति । विष्टिः=भद्रा । 'अंत्ये कृष्णचतुर्दश्याः शकुनिर्दशभागयोः । भवेच्चतुष्पदं नागं किंस्तुघ्नं प्रतिपहले ॥' इति । अतः 'तिथ्यर्धभागः करणम्' इत्युक्तेः प्रणिपत्पूर्वार्धे स्थिरकरणं किंस्तुघ्नं, ततो वयकरणं प्रणिपद्वितीयार्धे । बालवकौलवकरणे द्वितीयायाः पूर्वोत्तरार्धयोः, तैतिलगरकरणे तृतीया-पूर्वोत्तरार्धयोः । चतुर्थीपूर्वार्धे वणिक्, उत्तरार्धे तु भद्रा । एवं पंचमीपष्टी-सप्तमीषु बवबालवकौलवतैतिलगरवणिक्करणानि भवंति । ततोऽष्टम्या ह्यर्धे भद्रा भवति ॥ एवं पुनःपुनरावृत्तावुक्ततिथिषु भद्रा ज्ञेया । अत एवोक्तम्—'शुक्ले पूर्वार्धेऽष्टमीपंचदशयोः' (श्लो ४३) इत्यादि । एवं चतुर्दश्याः पूर्वार्धे भद्रा । उत्तरार्धादारभ्य शकुन्यादीनि स्थिरकरणानि चत्वारि । भद्राकृत्यमाह वसिष्ठः—'वध्रं वध्रिषाभ्यस्त्रच्छेदनोच्चाटनादि यत् । तुरंगमहिषोद्गादि-

कर्म विष्टयां तु सिध्यति ॥ न कुर्यान्मंगलं विष्टयां जीवितार्थी कदाचन ।  
 कुर्वन्नज्ञस्तदा क्षिप्रं तत्सर्वं नाशतां व्रजेत् ॥' इति । तत्र अंगविभागः फलं च  
 कश्यपसंहितायाम्—'मुखे पंच गले त्वेका वक्षस्येकादश स्मृताः । नाभौ  
 चतस्रः षट् कट्यां तिस्रः पुच्छे तु नाडिकाः ॥ कार्यहानिमुखे मृत्युर्गले वक्षसि  
 निःस्वता । कट्यामुन्मत्तता नाभौ च्युतिः पुच्छे ध्रुवो जयः ॥' इति ।  
 अयं च भद्रांगविभागो नाडीनां त्रिंशतोक्तः । त्रिंशतो न्यूनाधिकत्वे तु त्रै-  
 राशिकेन सुखादीनामंगानां विभागज्ञानम् । यथा—यदि नाडीत्रिंशता इद-  
 मुक्तमंगपरिमाणं तदेष्टपरिमाणेन किमिति त्रैराशिकम् । एवं सति उक्तांग-  
 परिमाणं भद्राभोगमितवटीभिः संगुण्य त्रिंशता भाज्यं, लब्धं समोऽंग-  
 विभागः । त्रैराशिकस्वरूपं लीलावत्यामुक्तम्—'प्रमाणमिच्छा च समानजाती  
 आद्यंतयोस्तत्फलमन्यजाति । मध्ये तदिच्छाहतमाद्यहत्स्यादिच्छाफलं व्यस्त-  
 विधिर्विलोमे ॥' इति । तत्र मुखादिकालो रत्नमालायाम्—'जलशिखि-  
 शशिरक्षःशर्वकीनाशवायुत्रिदशपतिककुप्सु प्रोक्तमास्यं हि विष्टेः । नियतमृषि-  
 भिराशासंख्ययामक्रमेण स्फुटमिह परिहार्यं मंगलेष्वेतदेव ॥' इति । जलं=वरुणः,  
 कीनाशः=यमः । शुक्रचतुर्थ्या उत्तरार्धे पश्चिमदिशि भद्रामुखं तच्चाशासंख्य-  
 यामक्रमेण पंचमे प्रहरे भवति । अर्थादेव भद्रायाः प्रहरचतुष्टयाधिकस्थिति-  
 भावादंते एव घटिकात्रयं पुच्छम् । ततोऽष्टम्यां द्वितीयप्रहरे तेन प्रकारेण आ-  
 श्रेय्यां दिशि मुखम् । मुखाच्च प्राक् पुच्छमिति प्रथमप्रहरांत एव पुच्छं घटि-  
 कात्रयमित्येवं सर्वास्वपि भद्रातिथिष्ववगंतव्यम् । प्रयोजनमपि तत्रैव—'मनु-  
 वसुमुनितिथियुगदशशिवगुणसंख्यासु तिथिषु पूर्वस्थाः । आयाति विष्टिरेषा  
 पृष्ठे शुभदा पुरस्त्वशुभा ॥' इति । तदेतदात्यधिककार्यसंभवे सति मुखदि-  
 क्संमुखयात्रानिषेधकमवधेयम् । ग्रंथांतरे अन्यदप्युक्तम्—'असिते सर्पिणी  
 ज्ञेया सिते विष्टिस्तु वृश्चिकी । सर्पिण्यास्तु मुखं त्याज्यं वृश्चिक्याः पुच्छमेव  
 च ॥' इति । अथ परिहारमाह—तथेति । विष्टिस्तिथ्यपरार्धजा तिथ्युत्त-  
 रार्धे संभूता वासरे दिवसे यदि स्यात् तदा शुभकरी । तेनैव प्रकारेण  
 तिथिपूर्वार्धजा भद्रा रात्रौ चेत्स्यात्तदा शुभा शुभकरी स्यात् । उक्तं च—  
 'रात्रिभद्रा यदाऽहि स्यादिवामभद्रा यदा निशि । न तत्र भद्रादोषः स्यात्सा  
 भद्रा भद्रदायिनी ॥' इति । रात्रिभद्रा=तिथ्युत्तरार्धोद्भवा; दिवाभद्रा=तिथि-  
 पूर्वार्धोद्भवा । अमुमर्थं स्पष्टमाह गुरुः—'निशि पूर्वार्धजा विष्टिर्दिवा चाप-  
 रतः शुभा । क्रमागता तु या विष्टिः सैव हालाहलोपमा ॥' इति । लल्लो-  
 ऽपि—'दिवा परार्धजा विष्टिः पूर्वार्धोत्था यदा निशि । तदा विष्टिः शुभायेति  
 कमलासनभाषितम् ॥' ब्रह्मसिद्धान्तेऽपि—'दिवा परार्धजा विष्टिर्विष्टिरेव  
 दिवानिशोः । सा त्याज्या त्वन्यथा विष्टिः सर्वकर्मशुभप्रदा ॥' इति । ननु यत्त-  
 नारदकश्यपादिभिरुक्तम्—'करणानि ववादीनि शुभसंज्ञानि षट् क्रमात् ।  
 क्रमायाताऽक्रमायाता विष्टिर्नष्टा तु मंगले ॥' इति । अत्र क्रमायाता=दिवार्रात्रि-  
 क्रमेणागता; अक्रमायाता=दिवाभद्रा रात्रौ, रात्रिभद्रा च दिवेत्यर्थः । एवं सति

द्विविधाया अपि भद्राया दोषवत्त्वोक्तेः पूर्वोक्तपरिहाराभिधानमयुक्तम् । उच्यते—इदमेव क्रमायातेति वचनं ज्ञापकमुक्तार्थस्य । अन्यथा सामान्यतो भद्रा दुष्टेत्युक्तं द्विविधभद्राया दोषवत्त्वसिद्धेरनर्थकमिदं स्यात् । तस्माच्छुभ-कार्याणां भद्रारूपदुष्टदिनव्यतिरिक्तकालप्रतीक्षायोग्यत्वे तदेव कार्यं न दुष्टदिने । ‘अवाधनोपपत्तौ बाधो न न्याय्यः’ इति न्यायाद्वचनस्य निषेध एव तात्पर्याच्च । अवश्यकर्तव्यस्य तु शुभकर्मणः कालांतरप्रतीक्षामसह-मानस्यैवमादिपरिहारमाश्रित्य दुष्टदिने कृतिरुचितैव । ‘विष्टिरंगारकश्चैव-’ इत्यपि परिहार एतत्पर एवेत्यलं पल्लवितेन ॥ ४४ ॥

अथ भद्रानिवासं तत्फलं चानुष्टुभाह—

कुंभकर्कद्वये मर्त्येऽञ्जे स्वर्गेऽजात्रयेऽलिगे ।

स्त्रीधनुर्जकनकेऽधो भद्रा तत्रैव तत्फलम् ॥ ४५ ॥

कुंभेति ॥ अञ्जे चंद्रमसि कुंभद्वये कुंभमीनस्थे कर्कद्वये कर्कसिंहराशि-स्थिते सति भद्रा मर्त्ये मनुष्यलोके तिष्ठति । अथ मेपादित्रये मेघवृषमि-थुनस्थितेऽलिगे वृश्चिकस्थिते चंद्रे स्वर्गे भद्रा तिष्ठति । कन्याधनुस्तुलामकर-राशिस्थितेऽधः पाताललोके भद्रा तिष्ठति । अथ यत्र भद्रा तत्रैव मर्त्यस्वर्ग-पातालेषु फलं स्वोक्तशुभाशुभफलं ददातीत्यपवादद्वारा प्रयोजनमुक्तं भवति । उक्तं च—‘मेपोक्षकौर्ष्यमिथुने घटसिंहमीनकर्केषु चापमृगतौलिमुतासु चंद्रे । स्वमर्त्यनागनगरीः क्रमशः प्रयाति विष्टिः फलान्यपि ददाति हि तत्र देशे ॥’ इति । भूपालवल्लभे—‘कन्यातुलामकरधन्विषु नागलोकं मेपालि-वैणिकवृषेषु मुरालये स्यात् । पाठीनसिंहघटकर्कटकेषु मर्त्ये चंद्रे वदंति मुनय-स्त्रिविधां हि विष्टिम् ॥’ इति । पाठीनः=मीनः ॥ ४५ ॥

एवं महता ग्रंथसंदर्भेण पंचांगदृष्टणान्युक्ताति, अधुना कालाशुद्धौ निषेध्यवस्तूनि शार्दूलविक्रीडिताभ्यामाह—

वाप्यारामतडागकूपभवनारंभप्रतिष्ठे व्रता-

रंभोत्सर्गवधूप्रवेशनमहादानानि सोमाष्टके ।

गोदानाग्रयणप्रपाप्रथमकोपाकर्मवेदव्रतं

नीलोद्वाहमथातिपन्नशिशुसंस्कारान्मुरस्थापनम् ॥ ४६ ॥

दीक्षामौजिविवाहमुंडनमपूर्वं देवतीर्थक्षणां

संन्यासाग्निपरिग्रहौ नृपतिसंदर्शाभिषेकौ गमम् ।

चातुर्मास्यसमावृत्ती श्रवणयोर्वेधं परीक्षां त्यजे-

द्वृद्धत्वास्तशिशुत्व इज्यसितयोन्य्यूनाधिमासे तथा ॥ ४७ ॥

वाप्यारामेति ॥ दीक्षेति ॥ वापी=दीर्घिका, आरामः=उपवनं, तडागः=

पुष्करिणी, कूपः प्रसिद्धः, भवनं=गृहं; एतेपामारंभप्रतिष्ठे-आरंभः=निर्माणं, प्रतिष्ठा=उत्सर्गः । तत्र गृहप्रतिष्ठा गृहप्रवेशो ज्ञेयः । व्रतारंभोत्सर्गौ-व्रतानां=अनंतशिवरात्रिव्रतादीनां आरंभः, उत्सर्गः=अनंतव्रतादीनामुद्यापनं, महादानानि=पोडशमहादानानि, सोमः=सोमयागः, अष्टका=अष्टकाश्राद्धं, गोदानं=केशांतसंज्ञं कर्म, आग्रयणं=नवाग्नेष्टिः, प्रपा=जलशाला, 'प्रपा पानीयशालिका' इत्यभिधानात् । महाराष्ट्राः 'पाणपोई' इति वदन्ति । 'पवसरा' इति कान्यकुब्जाः । प्रथमकोषाकर्म=प्रथमारभ्यमाणं श्रावणीकर्म, वेदव्रतं=महानाड्यादित्रयं महानाम्नीव्रतं, उपनिषद्व्रतं, महाव्रतं च; नीलोद्वाहः=नीलशब्दवाच्यः कान्यो वृषोत्सर्गः, नत्वेकादशाहे क्रियमाणः; तस्य तदैव विहितत्वान्मुहूर्तविचारानुन्मेषः । अतिपन्नशिशुसंस्काराः=अतिपन्ना अतिकांता जातकर्मनामकर्मादयः शिशूनां संस्काराः, दीक्षा=मन्त्रग्रहणादिका, मुण्डनं=चौलं, अपूर्वं देवेक्षणं तीर्थेक्षणं च, अग्निपरिग्रहः=अग्निहोत्रमध्याधानं, चातुर्मास्यं=चातुर्मास्याख्यो यागः, समावृत्तिः=समावर्तनं मौंजीमोक्षः, श्रवणयोर्वेधः=कर्णवेधः, परीक्षा=तस्मापादिरूपा, दिव्यमिति यावत् । अन्यानि कर्माणि नामतः स्पष्टानि । एतानि सर्वाणि कर्माणि त्यजेन्न कुर्यात् । इज्यसितयोर्वृहस्पतिशुक्रयोर्वृद्धत्वे अस्तत्वे शिशुत्वे बाल्ये च तथा न्यूनाधिभासे क्षयमासे अधिकमासे च न कुर्यात् । अयं च निषेधः प्रथमोपक्रांतकृत्वेपु नतु नित्यवदारब्धवार्षिकयात्रादौ । अत्र मूलवचनानि लिख्यन्ते । तत्र शुक्रास्तादिषु ज्योतिःसारसागरे ऋक्षोच्चयः—'वापीकूपतडागयागगमनं क्षौरं प्रतिष्ठा व्रतं विद्या मंदिर-कर्णवेधनमहादानं वनं सेवनम् । तीर्थस्नानविवाहदेवभवनं मन्त्रादि देवेक्षणं दूरेणैव जिजीविषुः परिहरेदस्तंगते भार्गवे ॥ बाले शुके वृद्धे जीवे वृद्धे शुके जीवे बाले । जीवे सिंहे सिंहादित्ये जीवादित्ये नष्टे जीवे ॥ तथा मलिम्लुचे मासि सुराचार्ये तथाऽस्तगे । वापीकूपतडागादिक्रियाः प्रागुदितास्त्यजेत् ॥' इति । वनम्=आरामादि । सेवनं=राजादीनाम् । नष्टे जीवे=नष्टवले नीचस्थिते गुरावित्यर्थः । लल्लुः—'उपनयनं गोदानं परिणयनगृहप्रवेशगमनानि । अस्तमितेषु न कुर्यात्सुरगुरुभृगुपुत्रचंद्रेषु ॥' इति । शातातपः—'अस्तंगते गुरौ शुके बाले वृद्धे मलिम्लुचे । उद्यापनमुपारंभं व्रतानां नैव कारयेत् ॥' अस्तमयादि-फलमाह बादरायणः—'गुरोरस्ते पतिं हन्याच्छुक्रास्ते चैव कन्यकाम् । चंद्रे नष्टे उभौ हन्यात्तस्मादस्तं विवर्जयेत् ॥' इति । विवाह इति शेषः । 'बालभावे स्त्रियं हन्याद्वृद्धभावे नरं तथा । तस्माद्बाले च वृद्धे च विवाहं नैव कारयेत् ॥' उपलक्षणमेतत्—एवं व्रतबंधादिष्वपि कर्तुर्मरणं ज्ञेयम् । 'एकत्र निर्णीतः शास्त्रार्थोऽपरत्रापि विनियुज्यते' इति न्यायात् । उक्तं च शाङ्खायिविवाहपटले—'विवाहो व्रतबंधो वा यात्रा वा गृहकर्म च । गुरावस्तमिते शुके ध्रुवं मृत्युं विनिर्दिशेत् ॥' इति । अथाधिमासक्षयमासवर्ज्यानि गृह्यपरिशिष्टे—'सोमयागादिकर्माणि नित्यान्यपि मलिम्लुचे । तथैवाग्रयणाधानचातुर्मास्यादिकान्यपि ॥ महालयाष्टकाश्राद्धोपा-कर्माद्यपि कर्म यत् । स्पष्टमासविशेषाख्यविहितं वर्जयेन्मले ॥' इति । गर्ग-

वृहस्पती अपि—‘अग्न्याधानं प्रतिष्ठां च यज्ञदानव्रतानि च । वेदव्रतवृषोत्सर्ग-  
चूडाकरणमेखलाः ॥ मांगल्यमभिषेकं च मलमासे विवर्जयेत् ॥’ मरीचिः—  
‘गृहप्रवेशगोदानस्थानाश्रममहोत्सवम् । न कुर्यान्मलमासे तु संसर्पेऽहस्पतौ  
तथा ॥’ इति । वसिष्ठः—‘वापीकृपतडागादिप्रतिष्ठां यज्ञकर्म च । न कुर्यान्मल-  
मासे तु संसर्पाहस्पतौ तथा ॥’ इति । यदा क्षयमासो भवति तदा पूर्वोत्तरावधि-  
मासौ भवतः । तत्र पूर्वः—संसर्पः । द्वितीयः—अहस्पतिः । एतान्यधिकमासक्षय-  
मासवर्ज्यानि गुरुशुक्रयोस्तादावपि वर्ज्यानि । यदाह वृद्धगार्ग्यः—‘बाले वा  
यदि वा वृद्धे शुके वाऽस्तंगते गुरौ । मलमास इवैतानि वर्जयेद्देवदर्शनम् ॥’ इति ।  
अत्र देवदर्शनमपूर्वं विवक्षितम् । यदाह गर्गः—‘अपूर्वदेवतां दृष्ट्वा शुचः  
स्थुर्नष्टभागवे । मलमासेष्वनावृत्ततीर्थयात्रां परित्यजेत् ॥’ इति । अनावृत्ततीर्थ-  
यात्राम्=अपूर्वतीर्थयात्राम् । दीपिकायां—‘नो शुक्रास्तेऽष्टमेऽर्के गुरुमहितरवौ  
जन्ममासेऽष्टमेन्दौ विष्टौ मासे मलाख्ये कुजशनिदिवसे जन्मतारासु चाथ ।  
नाडीनक्षत्रहीने सुरगुरुरजनीनाथताराविशुद्धौ प्रातः कार्या परीक्षा द्वितनु-  
चरगृहांशोदये शस्तलगे ॥’ इति । गुरुसहितरवौ=गुर्वादित्ये इत्यर्थः । इदं  
सिंहस्थितमकरस्थितास्तमितगुरुणामुपलक्षणम् । उक्तं च व्यवहारोच्ये—  
‘सिंहस्थे मकरस्थे च जीवे चास्तमिते तथा । मलमासे न कर्तव्या परीक्षा  
ज्यकांक्षिणा ॥’ इति । मलमासग्रहणं क्षयमासस्याप्युपलक्षणम् । नाडी-  
नक्षत्राणि=वैनाशिकनक्षत्राणि । परीक्षा=दिव्यम् । अयमत्र तात्पर्यार्थः—अनि-  
यतकालविहितानि चूडाकरणवाप्यारामादिशुभकृत्यानि गुर्वादेस्तादिषु सर्वथा  
न कार्याणि । यानि तु नियतकालानि सीमंतनामकरणादीनि तानि गुर्वादेस्ता-  
दिसत्त्वेऽपि स्वोक्तकाल एव भवन्ति । ‘चतुर्थे गर्भमासे स्यात्सीमंतोन्नयन-  
क्रिया । षष्ठेऽष्टमे वा कुर्वीत सूत्रांतरविधानतः ॥’ इति शौनकादि-  
मुनिवचनेभ्यः कालस्यापि नियामकत्वावगतेः । अत एवाह वृहस्पतिः—‘मास-  
प्रयुक्तकार्येषु मूढत्वं गुरुशुक्रयोः । न दोषकृन्मलो मासो गुर्वादित्यादिकं  
तथा ॥’ इति । यमोऽपि—‘चन्द्रसूर्यग्रहे चान्न श्राद्धदानजपादिकम् । कार्याणि  
मलमासेऽपि नित्यं नैमित्तिकं तथा ॥’ इति । अन्यत्रापि—‘सीमंतजातकार्दानि  
प्राशनांतानि यानि वै । न दोषो मलमासस्य मौढ्यस्य गुरुशुक्रयोः ॥’ इति ।  
एवं सति प्रतिबन्धवशादतिश्रांतकालेषु जातकर्मादिषु सत्सु गौणकाले कार्याणि ।  
तद्वशेन मदसन्मुहूर्तोपलब्धौ बहुदिवसगणैः सन्मुहूर्तोपलब्धिरेवोचिता, गौण-  
कालस्य तुल्यत्वात् । उक्तं च वसिष्ठेन—‘अतीतकालान्यसिलानि तानि  
कार्याणि सौम्यायनगे दिनेशे । सिंते गुरौ चाप्यथ दृश्यमाने तदुक्तपंचांगदिने-  
ऽप्यखण्डे ॥’ इति । अत एवोक्तं अतिपञ्चशिशुसंस्कारानिति ॥ ४६ ॥ ४७ ॥

अथ सिंहस्थगुर्वादितोषान् शालिन्याह—

अस्ते वर्ज्यं सिंहनक्षत्रजीवे वर्ज्यं केचिद्वक्रगे चातिचारे ।

गुर्वादित्ये विश्वघस्त्रेऽपि पक्षे प्रोक्षुस्तद्वदंतरत्नादिभूपाम् ॥४८॥

अस्ते वर्ज्यमिति ॥ यदस्ते गुर्वादेरस्ते वर्ज्यमुक्तं तत् सिंहनक्षत्रजीवे सिंह-  
स्थगुरौ मकरस्थगुरौ च वर्ज्यं निषिद्धम् । यदाह वराहः—‘उद्यानषडाव्रतबंध-

दीक्षाविवाहयात्रादि बधूपवेशः । तडागकूपत्रिदशप्रतिष्ठा बृहस्पतौ सिंहगते न कुर्यात् ॥' इति । **देवीपुराणेऽपि**—‘सिंहसंस्थे गुरौ यत्नात्सर्वारंभान्विवर्जयेत् । प्रारब्धं च न सिद्ध्येत महाभयकरं भवेत् ॥ पुत्रभ्रातृकलत्राणि हन्याच्छीघ्रं न संशयः । कारको व्रजते नाशं संतानं त्रियतेऽचिरात् ॥ देवारामतडागाश्च प्रपोद्यानगृहाणि च । विवाहयज्ञोपनयचूडादि च न सिध्यति ॥ यथा सिंहस्थितो जीवन्मथैव मकरस्थितः ॥' इति । **त्रिस्थलीसेतौ**—‘गुर्वादित्ये गुरौ सिंहे शुके वाऽस्तमुपागते । त्यजेद्यानं महादानं व्रतं देवविलोकनम् ॥' इति । **लल्लोऽपि**—‘नीचस्थे वक्रसंस्थेऽप्यतिचरणगते वालवृद्धेऽस्ते वा संन्यासो देवयात्रा व्रतनियमविधिः कर्णवेधस्तु दीक्षा । मौंजीबंधोऽगनानां परिणयनविधिर्वास्तुदेवप्रतिष्ठा वज्र्याः सद्भिः प्रयत्नात्रिदशपतिगुरौ सिंहराशिस्थिते वा ॥' इति । अयमपि निषेधो नियतकालविहितानां न भवति । उक्तं च **शार्ङ्ग्ये**—‘सीमंतजातकादीनि प्राशनान्तानि यानि वै । कर्तव्यानि न दोषोऽस्ति पंचाननगते गुरौ ॥' इति । उपलक्षणमेतत्—एवं मकरस्थेऽपि कार्याणि शुभानि । क्वचिदपूर्वतीर्थयात्रायां मौढ्यादिदोषाभावोऽभिहितः । **त्रिस्थलीसेतौ**—‘गोदावर्यां गयायां च श्रीशैले ग्रहणद्वये । सुरासुरगुरूणां च मौढ्यदोषो न विद्यते ॥' **वायुपुराणे**—‘गयायां सर्वकालेषु पिंडं दद्याद्विधानतः । अधिमासे जन्मदिने ह्यस्ते च गुरुशुक्रयोः ॥ न त्यक्तव्यं गयाश्राद्धं सिंहस्थेऽपि बृहस्पतौ ॥' इति । अत्र श्राद्धस्य यात्रापूर्वकत्वाद्गयायात्रापि न निषिद्धेति ज्योतिर्निबंधे व्याख्यातम् । गुर्वाद्यस्तस्योपलक्षणत्वात्सिंहस्थगुरावपि गोदावरीयात्रा न निषिद्धेत्याहुः । अन्यच्च—‘अधिमासे सिंहगुरावस्ते च गुरुशुक्रयोः । तीर्थयात्रा न कर्तव्या गयां गोदावरीं विना ॥' इति । अत्र ‘अधिमासे च जन्मर्क्षे’ इति पठन्ति, तत्र यात्रायां जन्मनक्षत्रस्यातिनिषिद्धत्वाद्गोदावरीगयायात्रयोरपवादो युक्त एव । तथा ग्रहणार्धोदयकपिलाषष्ठीसंक्रांत्युद्देशेनापूर्वतीर्थयात्रायां कर्तव्यायां शुक्रास्तादिमहादोषो नास्तीत्युक्तं **त्रिस्थलीसेतौ लल्लेन**—‘उपप्लवे शीतलभानुभान्वोरर्धोदये वा कपिलाख्यषष्ठ्याम् । सुरासुरेज्यास्तमयेऽपि तीर्थयात्राविधिः संक्रमणेऽपि शस्तः ॥' इत्यलमियता ॥ अथ गुर्वाद्यस्ते यद्वर्ज्यमुक्तं तद्वक्रगे गुरावथवाऽतिचारगे गुरौ वर्ज्यम् । यदाह **वात्स्यः**—‘यात्रोद्वाहौ प्रतिष्ठां च गृहचूडाव्रतादिकम् । वर्जयेद्यत्नतश्चैव जीवे वक्रातिचारगे ॥ कीर्त्तिभंगः प्रतिष्ठायां चौरभीतिस्तथाध्वनि । तथोद्वाहे भवेन्मृत्युर्व्रते हानिर्भयं गृहे ॥' इति । क्वचिदस्यापवादोऽभिहितः **राजमार्तण्डे**—‘वक्रातिचारगे जीवे वर्जयेत्तदनंतरम् । व्रतोद्वाहादिचूडायामष्टाविंशतिवासरात् ॥' इति । मुक्तावल्यां त्वतिचारस्यैवापवादः—‘अतिचारे सुरपूज्यो भवनाद्भवानन्तरं यदा याति । अष्टाविंशतिदिवसान्विवर्जयेत्परिणये प्रयत्नेन ॥' इति । परिणय इत्युपलक्षणम् । अस्याप्यपवादो दीपिकायां—‘त्रिकोणजायाधनलाभराशौ वक्रातिचारेण गुरुः प्रयातः । यदा तदा प्राह शुभं विलग्नं हिताय पाणिग्रहणं वसिष्ठः ॥' इति । अत एव **लल्लः**—‘प्रतिषिद्धो नोद्वाहो वक्रिणि

जीवे तथाऽतिचारगने । नोचरबलं प्रधानं लभे च पराशरः ग्राह ॥' इति । विवाहे एव कर्तव्येऽयमपवाद इति केचित् ; न तु यज्ञोपवीतादौ । लभे च पराशरः ग्राहेति सामान्योक्तः सर्वस्यापि कर्मणोऽपवाद इत्यन्ये । विशेषमाह लल्लुः—'यद्यप्यनुपचयस्थो जीवः कन्यानि कालमावहति । गुणवद्गुरोः पलवधौ तथापि पाणिग्रहः कार्यः ॥' इति । अथ केचित्—गुर्वादित्ये गुरुत्वहिने आदित्यं सूर्ये । एकराशिगतौ गुरुसूर्याविति यावत् । स गुर्वादित्यस्तस्मिन्नपि सर्वमस्तोक्तं शुभकर्म वर्ज्यम् । यदाह शौनकः—'एकराशिगतौ सूर्यजीवौ स्यातां यदा पुनः । व्रतबंधविवाहादि शुभकर्मस्त्रिलं त्यजेत् ॥' इति । यत्तु गुरुवचनम्—'गुरुक्षेत्रगतो भानुर्भानुक्षेत्रगतो गुरुः । गुर्वादित्यः स विज्ञेयो गर्हितः सर्वकर्मसु ॥' इत्याहुः—तदविचारितरमणीयम् । तथा हि—गुरुक्षेत्रे धनुर्मीनौ तत्र भानुः सूर्यौ गुर्वादित्यस्तदसन् । धनुर्कस्य दक्षिणायनत्वादेव निषेधसिद्धेः । मीनार्कस्य तु यज्ञोपवीतव्यतिरिक्तकार्यमात्रनिषेधसिद्धेः । तथा भानुक्षेत्रं सिंहस्तत्र गतो गुरुर्गुर्वादित्य इति चेन्न । तत्र सिंहस्थगुरुत्वादेव निषेधसिद्धेः । अथ गणितवशेन यस्मिन्नेव गुरुक्षेत्रे भानुस्तस्मिन्नेव राशौ गुरुः स गुर्वादित्य इति । तन्न । संभवत्येकवाक्यताकरणे भिन्नवाक्यताकरणस्य वैयर्थ्यापत्तेः । ननु गुरोर्बाल्यवृद्धत्वास्तमयानां पृथङ्निषेधोऽनर्थकः, गुर्वादित्यनिषेधेनैव सिद्धत्वादिति चेत्—मैव वोचः । राश्यादौ सूर्यः तद्गुरोरेवांतेऽष्टाविंशत्यंशे गुरुः तत्राष्टाविंशल्यंशानां व्यवधानात्तावद्गुरोरस्ताभावः । कालांशाश्च गुरोरिकादश १३ तदंतरे ह्यस्तमयत्वोक्तेः सप्तदशांशांतरितत्वाच्च वार्धक्यमपि नास्ति । यतो बाल्यं वार्धक्यं च परमं पक्ष १५ मात्रं नारदादिभिरुक्तं, तत्र दिनद्वयमधिकमवशिष्यते । येषां तु दश वा सप्त वा दिनानि बाल्यं वार्धक्यं चेति पक्षस्तेषामपि सप्त वा दश वा दिनानि बाल्यवार्धकरहितान्यवशिष्यते । तत्र गुर्वादित्यप्रयुक्तोऽपि दोषो यथा स्यादिति वचनारंभः । एवं बाल्येऽपि द्रष्टव्यम् । नन्वेवं गुर्वादित्य एव तर्हि वक्तव्यो गुरोर्बाल्यवार्धकास्तानां पार्थक्येन दोषाभिधानमनर्थकमिति चेन्न । यदा यत्र राशौ सूर्यस्ततः प्राग्राशौ गुरोरुदयस्तत्र बाल्यदोषः सावकाशः । यदोत्तरराशौ गुरुस्तदा वार्धक्यदोषः सावकाशः । बह्मशांतरत्वादस्तमयसंभावनापि नास्ति । तत्र गुर्वादित्यदोषेण बाल्यवार्धकास्तमयदोषाणां कथं निरासः कर्तुं शक्यः ? नहि भिन्नराशिस्थयोऽपि गुर्वादित्योर्गुर्वादित्यदोषाभिधानं कैश्चिदुक्तम् । तस्मात्प्रागुक्तविषय एव गुर्वादित्यदोषः । यदा त्वेकराशिस्थितत्वं तदा यदि बाल्यवार्धकास्तमयदोषाणां संभवस्तदा दोषस्याधिक्यन्यूनतातरतमभावो ध्येयः । तथा हि—बृहस्पतेः खलु पंचावस्थाः संभवन्ति । पूर्वं गुर्वादित्यसंज्ञा, साऽल्पदोषा । ततो यथा यथा रवि-सामीप्यं तथा तथा क्षीणताधिक्याद्वार्धक्यपदेशो गुर्वादित्यव्यपदेशाद्बुध-फलः । ततः सूर्यातिसान्निव्येनास्तंगतत्वेऽस्तमयाख्यो व्यपदेशः सोऽर्धतं दुष्टफलः । ततः पुनरपि कालांशातिक्रमेण रविविप्रकर्षादुदये सति बाल्यव्यपदेशः प्राक्फलात् किंचिद्व्यूनदोषकरः । ततः पुनरपि राश्यंते गुर्वादित्य-

व्यपदेशः सोऽल्पदोष इति । एवं गुरोर्बाल्यवार्धकदिनानामपि बहुत्वालपत्वयो-  
रपि व्यवस्था ध्येया । तथा हि—यदाऽस्तोदयाभ्यां प्राक् पश्चाच्च वार्धकं बाल्यं  
च पक्षमभिहितं तदा पक्षांतिमदिनपंचकमल्पदोषदम् । यदा तु दशदिना-  
नीति पक्षस्तदा तदंतिमं दिनत्रयं मध्यमदोषम् । यदा तु सप्तदिनानीति पक्ष-  
स्तदा तु महादोष एव । एवं धीमद्भिरन्यत्रापि व्यवस्था विरोधे सति महादो-  
पालपदोपजनिकावश्यकानावश्यकविप्रयिणी ध्येयेत्यलमतिप्रसंगेन ॥ ॥ अथ  
केचित्—विश्वघ्नोऽपि पक्षे त्रयोदशदिने पक्षे यस्मिन् पक्षे तिथिद्वयहासः, स  
त्रयोदशदिनात्मकः पक्षोऽतिनिष्ठः । तदुक्तं ज्योतिर्निबंधे—‘पक्षस्य मध्ये  
द्वितिथी पतेतां तदा भवेद्गौरवकालयोगः । पक्षे विनष्टे सकलं विनष्टमित्याहुरा-  
चार्यवराः समस्ताः ॥’ इति । तथा—‘त्रयोदशदिने पक्षे तदा संहरते जगत् ।  
अपि वर्षसहस्रेण कालयोगः प्रकीर्तितः ॥’ इति । एवंविधे काले सर्वं गुर्वाद्यस्तोक्तं  
शुभकर्म वर्ज्यं प्रोचुः । तदुक्तं व्यवहारचण्डेश्वरे—‘त्रयोदशदिने पक्षे विवा-  
हादि न कारयेत् । गर्गादिमुनयः प्राहुः कृते मृत्युस्तदा भवेत् ॥’ इति ।  
विवाहे दंपत्योश्चौलोपनयनादौ च शिशोर्मृत्युरित्यवधातव्यम्, संस्कार्यतया  
प्राधान्यात् । ज्योतिर्निबंधेऽपि—‘उपनयनं परिणयनं वैश्वामरमादिकर्माणि ।  
यात्रां द्विष्यपक्षे कुर्याच्च जिजीविषुः पुरुषः ॥’ इति । अथ प्रसंगाच्चत्रयोदश-  
दिनात्मकपक्षः कथं संभवति, कथं च न संभवतीति विचारः प्रस्तूयते । कस्मिं-  
श्चिच्छककाले कस्मिंश्चिदपक्षे प्रतिपत्सोमवासरे षट्कैका दशपलाधिका १ । १०,  
ततो द्वितीया क्षयोन्मुखत्वात्पक्षस्य सोमवार एवांतर्हिता, अत एवाऽवमाख्या  
जाता षट्यः ५७ पलानि ६, ततः पुनरपचयक्रमेण तिथीनां चतुर्दश्यपि क्षयं  
गताऽवमाख्या शुक्रवार एव । ततः शनिवारे पूर्णिमा क्षयोन्मुखी चतुर्दशी-  
तुल्या वा; एतादृशः पक्षस्त्रयोदशदिनात्मकः संभवति । यद्यपि ‘पक्षपरि-  
ग्रहे’ इत्यस्माद्वातोः पचाद्यचि पक्षशब्दो निष्पन्नो नानाश्रथास्ति तथापि  
ज्योतिःशास्त्रे प्रतिपदाद्यक्षणाभ्यां पंचदश्यंतिमक्षणापर्यंतं पंचदशतिथ्यात्मके  
काले स्फुटः शिष्टपरिगृहीतत्वाद्गृह्यते । दिनशब्दोऽप्यत्र त्रयोदशपदसमभि-  
व्याहारादहोरात्रवाचकः ‘दशाहं शावमाशौचं सपिंडेषु विधीयते’ इत्यादावहः-  
शब्दवत् । तत्र दिवसस्तु ‘यत्कृच्छ्रसूतकचिकित्सितवासराद्यं तत्सावनाच्च षट्-  
कादिकमार्क्षमानात्’ इति भास्करोक्तेः सावन एवात्र ग्राह्यः । स च सूर्योदय-  
मारभ्यापरसूर्योदयं यावत् तावत्कालो रविवाराद्यपरपर्यायः सकललोकप्रसिद्धो  
गृह्यते । तत्र ‘त्रयोदशदिने पक्षे नूनं संहरते जगत्’ इति वचनादेतादृशस्य त्रयो-  
दशदिनात्मकस्य पक्षस्य दोषवत्ता स्मर्यते, कथमस्य पक्षस्य त्रयोदशदिनात्मक-  
त्वम् ? उच्यते,—त्रयोदशसंख्याकानि दिनानि यस्मिन्स त्रयोदशदिनस्तादृशे  
पक्ष इति व्युत्पत्त्या पक्षस्यान्यपदार्थकत्वात्तस्य पंचदशतिथ्यात्मकस्य त्रयो-  
दशाहोरात्रसंबंधोऽभिहितो भवति । प्रस्तुतोदाहरणे तावत्प्रतिपदंतिमवटी-  
संबंधः प्रातःकाले सोमवारस्य जातः । ततो द्वितीयादितिथिसंबंधः सोमवार-  
मारभ्यैव जातः । ततः क्रमेण पंचदश्याः शनिवारसंबंधोऽभूदिति पक्षस्य



त्रयोदशदिनात्मकत्वमत्रनिष्ट । यदि प्राग्लक्षणात्मकत्वस्य पक्षस्य त्रयोदशाहो-  
रात्रसंबन्धो विवक्ष्यते तदा पक्षस्य त्रयोदशदिनात्मकता स्वपुष्पतुल्यैव  
भवेत् । यतोपचयाभिमुखत्वात्तिथीनां मध्ये एकस्या एव तिथेः क्षयः स्यान्न  
द्वयोस्मिथ्योस्तदा पक्षस्य चतुर्दशदिनात्मकता संभवति । 'पक्षस्य मध्ये  
द्वितिथी पतेतां तदा भवेद्रौरवकालयोगः । पक्षे विनष्टे सकलं विनष्टमित्याहु-  
राचार्यवराः समस्ताः ॥' इति वाक्याद्वयोस्मिथ्योरेव क्षये पक्षस्य त्रयोदश-  
दिनात्मकता संभवेत् । सा चाल्पावशिष्टप्रतिपत्संभवे एव भवेदिति निष्कृष्टोऽर्थः ।  
अत्रैवंविधमन्यदप्युदाहरणम्-विंशत्युत्तरपञ्चदशशती १५२० मिते शककाले  
कार्तिकशुक्लपक्षे जातमस्ति तदेवंविधम् । एवं च यदाकदाचिच्छककाले  
पञ्चदशीतिथिः गुरुवारे घटिकैका १, पुनस्तस्मिन्नेव वारे प्रतिपत् ५८ क्षयगता,  
ततस्तस्मिन्नेव वारे पुनर्द्वितीया संलग्ना, पुनः प्रातरारभ्य शुक्रवारसंबन्धेन  
द्वितीया संपूर्णाभूत्, पुनः क्षयाभिमुखत्वात्तिथीनां चतुर्दश्याः पंचदश्या वा  
क्षयः संवृत्तस्तदा पञ्चदशी तिथिर्गुरुवार एव समभूत्तदा चतुर्दशदिनात्मक  
एव पक्षो भवति । यतः प्रतिपत्संबन्धः शुक्रवारे एकपलात्मकौऽपि नाभूत्किंतु  
गुरुवारेणैव । ननु 'पक्षस्य मध्ये द्वितिथी पतेताम्' इति लक्षणात्रयोदशदिना-  
त्मकः पक्षो भविष्यतीति चेन्न । यतोऽत्र मध्यशब्दः पठ्यते स यद्यप्यष्टमी-  
तिथिमुत षष्ठादितिथिपञ्चकात्मकविभागमाक्षिपति तथापि 'द्वितिथी पतेताम्'  
इति वाक्यार्थासंभव एव स्यात् । संभवस्तु वाक्यार्थं लक्षणयोपयुज्यते ।  
अतो 'यदा हि पक्षे' इति सप्तम्यंतपदे वक्तव्ये मध्यपदोच्चारणसामर्थ्यादाक्षि-  
प्तयोराद्यंतयोस्मिथ्योर्निवृत्तिमाह स इति वाक्यार्थोऽवगम्यते । एवं सति प्रति-  
पत्पंचदश्योर्युगपत्क्षये दोषवत्ता नैव भवति किंतु द्वितीयामारभ्य चतुर्दश्यंतं  
तिथिद्वयहासे त्रयोदशदिनात्मकः पक्षोऽतिदोषावहो भवति । यद्येवं द्वितीया-  
पंचदश्योः क्षयेऽतिदोषवत्ता न स्यादित्यते च तत्रापि । सत्यम् । नहीदमेव  
वचोऽतिनिर्णायकं किंतु त्रयोदशदिने पक्ष इत्यनेनैकवाक्यतामापन्नं सत् ।  
'संभवत्येकवाक्यत्वे वाक्यभेदो हि दूषणम्' इत्युक्तेः । कथं? तिथिद्वयक्षयवान्  
त्रयोदशाहोरात्रसंबन्धवान्पक्षः त्रयोदशदिनः पक्ष इत्यनुगतं लक्षणं क्रियते । अतो  
नात्राऽव्याप्तिरित्यस्यतिदोषवत्ता । यत्र चतुर्दशदिनात्मकः पक्ष इति प्रसिद्धिस्तत्र  
पंचदशतिथीनां त्रयोदशाहोरात्रसंबन्धात्पक्षस्य त्रयोदशदिनात्मकता स्यात्सा  
मा भूदिति तिथिद्वयक्षयवानित्युक्तम् । अतः प्रतिपत्तिथेश्चतुर्दशीपंचदश्यो-  
रन्यतरतिथेश्च युगपत्क्षये त्रयोदशदिनात्मकपक्षत्वं नास्त्येवेति सिद्धांतः । अत  
एव भीष्मपर्वणि कुरुपांडवसैन्यक्षयनिमित्तभूतमुत्पातमाह दुर्योधनं प्रति  
भीष्मः- 'चतुर्दशीं पंचदशीं भूतपूर्वां च षोडशीम् । इमां तु नाभिजानेऽह-  
ममांवास्यां त्रयोदशीम् ॥' इति । अस्यार्थः- पूर्वं हि पंचांगगणनया प्रनि-  
पदमारभ्यामावस्यां तिथिं चतुर्दशीं चतुर्दशाहोरात्रे निष्पन्नां भूतपूर्वां पूर्व-

१ प्रतिपत् शनौ घ. १ द्वि. श. घ. ५८ तृ. र. घ. ५६ च. सो. घ. ५२ प. मं.  
४७ प. बु. ४२ स. पु. ३६ अ. शु. ३१ न. श. २५ द. र. १९ प. सो. १४ द्वा.  
मं. ९ त्र. बु. ५ चं. शु. १ पूर्णिमा गुरु. घ. ५८ ।

भूतामहमभिजाने, पक्षस्यैकतिथिक्षयसद्भावात् । तथाऽमावास्यां पंचदशीं पंचदशाहोरात्रे पूर्वं जातामहमभिजाने, पक्षस्य तिथिक्षयवृद्धिराहित्यात् । तथाऽमावास्यां षोडशीं षोडशाहोरात्रे पूर्वं जातामहमभिजाने, पक्षस्यैकतिथिवृद्धिसद्भावात् । पक्षमध्ये तिथिद्वयवृद्धिस्तु खपुष्पतुल्यैव भूतपूर्वामित्यनेन गणितसाध्यपंचांगेष्वनेकशो दृष्टत्वादाश्चर्याभावोऽभिहितः । अतः फलमप्यस्य वराहेण सामान्यत उक्तम्—‘शुक्ले पक्षे संप्रवृद्धे प्रवृद्धिं ब्रह्मक्षत्रं याति वृद्धिं प्रजाश्च । हीने हानिस्तुल्यता तुल्यतायां कृष्णे सर्वं तत्फलं व्यत्ययेन ॥’ इति । व्यत्ययस्तु शुक्लपक्षापेक्षया । अत्रातिदुष्टफलाश्रवणान्नोत्पातरूपत्वमस्य पक्षस्य । परमस्मिन्नवसरे त्विमां पंचांगे मया दृष्टाममावास्यां त्रयोदशीं प्रतिपत्तिथिमारभ्य त्रयोदशाहोरात्रे तिथिद्वयहासाज्जातां कदाप्यननुभूतां नाहमभिजाने इति महानुत्पातो मया दृष्टोऽतो युद्धाश्रितवर्तस्वेति वाक्यतात्पर्यार्थः ॥ ननु ‘प्रकृतेरन्यत्वमुत्पातः’ इत्युत्पातलक्षणानां क्रांतत्वमत्रास्ति, गणितज्ञानसाध्यत्वाच्छुक्रास्तादिवत् । नहि शुक्रास्तादिरुत्पातः केनाप्यंगीक्रियते । सत्यम् । यद्यपि पक्षद्वयमध्ये तिथीनां क्षयगामित्वात्तिथिद्वयहासो दृश्यते बहुधा गणितसाध्यत्वात्तथाप्यस्मिन्कालेऽप्यस्मिन्नेवैकस्मिन्पक्षे प्रतिपदमारभ्य तिथिद्वयहाससद्भावाद्बहुभिर्वर्षैरमावास्या त्रयोदशी जाता दृष्टा, तादृशी च मया कदापि नानुभूतेति महोत्पातरूपत्वमस्य पक्षस्य युक्तमेव संपन्नमिति । ‘ज्योतिर्विज्ञीलकण्ठस्य गोविंदेन तन्मुवा । त्रयोदशाहपक्षस्य तत्त्वं सम्यक् प्रकाशितम् ॥’ इति । अथ तद्वत्तेन प्रकारेण दन्तरत्नादिभूषां दन्ता हस्तिदन्तास्तत्संबंधिनीं भूषां रत्नसंबंधिनीं भूषां तथादिशब्दात्सुवर्णमणिसंबंधिनीं भूषामपि वर्ज्यां प्रोचुः । सर्वस्मिन्निषिद्धे काले इत्यर्थः । यदाह राजमार्तंडः—‘यात्रां चूडां विवाहं श्रुतिविवरविधिं शंखसन्नप्रवेशं प्रासादोद्यानहर्म्यं सुरनरभवनारंभविद्याविधानम् । मौंजीवन्धं प्रतिष्ठां मणिकनकरदाधारणं कुर्वतो ये मृत्युः सिंहस्थितेज्ये गुरुदिनकरयोरेकराशिस्थयोश्च ॥’ इति । सिंहस्थगुरोरुपलक्षणत्वादुर्वस्तादावपि प्रथमकर्तव्यसुवर्णादिधारणं वर्ज्यमित्यर्थः ॥ ४८ ॥

अथ सिंहस्थगुरोः प्रकारत्रयेण परिहारमिद्वज्रयाह—

सिंहे गुरौ सिंहलवे विवाहो नेष्टोऽथ गोदोत्तरतश्च यावत् ।

भागीरथीयाम्यतटं हि दोषो नान्यत्र देशे तपनेऽपि मेषे ॥४९॥

सिंह इति ॥ अथ प्रथममंशभेदेन परिहार उच्यते । गुरौ सिंहस्थिते सत्यपि सिंहांशे तृतीयांशसहितत्रयोदशांशकेभ्योऽनन्तरं १३।२० तृतीयांशसहितांशत्रयं ३।२० पंचमो नवांशः सिंहांशस्तत्र गुरौ सति विवाहो नेष्टो निषिद्धः । उक्तं च ज्योतिर्निबंधे राजमार्तंडेन—‘सिंहराशौ तु सिंहांशे यदा भवति वाक्पतिः । सर्वदेशेष्वयं त्याज्यो दंपत्योर्निधनप्रदः ॥’ इति । विशेषमाह वसिष्ठः—‘सिंहे सिंहांशके जीवे कलिने गौडगुर्जरे । कालमृत्युरयं योगो दंपत्योर्निधनप्रदः ॥’ इति । अतोऽवशिष्टेष्वंशेषु विवाहादि शुभं भवतीत्यर्थः । ‘सिंहेऽपि भगदैवत्ये गुरौ पुत्रवती भवेत् । अत्यंतमुभगा साध्वी धनधान्यसम-

न्विता ॥' इति राजमार्तडोक्तेः । अथ देशभेदेन द्वितीयः परिहार उच्यते । अथ गोदोत्तरतः गोदावरी नदी तस्या उत्तरदिशि भागीरथी गंगा तस्या याम्यतटं दक्षिणकूलं यावन्मर्यादीकृत्य गोदावरीगंगांनरालवती यो देश-  
स्तत्र सिंहस्थगुरुर्वज्यो नान्यत्र देशे । अन्येषु देशेषु न सिंहस्थगुरुदोषः । तदाह लल्लुः—'गोदावर्युत्तरतो यावद्भागीरथीतटं याम्यम् । तत्र विवाहो  
नेष्टः सिंहस्थं देवपतिपूज्ये ॥' इति । अर्थाद्गोदावरीदक्षिणे देशे भागीरथ्युत्तरे  
देशे च सिंहस्थगुरुदोषो नास्ति । यदाह वसिष्ठः—'भागीरथ्युत्तरे कूले  
गौतम्या दक्षिणे तटे । विवाहो व्रतबंधो वा सिंहस्थेज्ये न दुष्यति ॥ मृगेंद्र-  
संस्थिते जीवे मध्यदेशे करग्रहः । मृत्युयोगो मृत्युदः स्यादंपत्योः पंचवर्षतः ॥'  
इति । अत्र विवाहव्रतबंधावेव न निषिद्धौ । आभ्यामन्यानि शुभकर्माणि तु  
निषिद्धान्येव । अपवादस्य संकोचाश्रयत्वादुपलक्षणत्वायोगात् । अथ सूर्य-  
राशिवशेन तृतीयः परिहार उच्यते । तपनेऽपि मेपे सूर्यं मेषराशौ विद्यमाने  
सति वा सिंहस्थगुरोर्दोषो नास्ति । 'मंगलानीह कुर्वीत सिंहस्थो वाक्पति-  
र्यदा । भानौ मेषगते सम्यगित्याहुः शौनकादयः ॥' इति ज्योतिर्निबं-  
धोक्तेः । अन्यच्च तत्रैव—सिंहगते सुरमंत्रिणि कन्या मेषगते तपने परि-  
णीता । भूषणरत्नयुता च सुशीला सत्यवती सुतकीर्तिसमेता ॥' इति ॥४९॥

सिंहराशिगतगुरुनिषेधवाक्यानां प्रतिप्रसववाक्यानां च निर्गलितार्थ-  
मनुष्टुब्धयेनाह—

मघादिपंचपादेषु गुरुः सर्वत्र निंदितः ।

गंगागोदांतरं हित्वा शेषांग्रिषु न दोषकृत् ॥ ५० ॥

मेपेऽर्के मद्रतोद्वाहौ गंगागोदांतरेऽपि च ।

सर्वः सिंहगुरुर्वज्यः कलिं गौडगुर्जरे ॥ ५१ ॥

मघादिपंचेति । मेपेऽर्के इत्यादि च ॥ श्लोकद्वयं स्पष्टार्थम् ॥ ५० ॥ ५१ ॥

अथ मकरस्थितगुरोः प्रकारद्वयेन परिहारं शालिन्याह—

रेवापूर्वे गंडकीपश्चिमे च शोणस्योदग्दक्षिणे नीच इज्यः ।

वज्यो नायं कौंकणे मागधे च गौडे सिंधौ वर्जनीयः शुभेषु ॥ ५२ ॥

रेवापूर्वे इति ॥ रेवा नर्मदानदी तस्याः पूर्वे भागे गंडकी नदी तस्याः  
पश्चिमे च विभागे शोणनदस्योत्तरे दक्षिणे च विभागे नीच इज्यः मकरस्थ-  
गुरुर्न वज्यः । एषु देशेषु मकरस्थितगुरोर्दोषो नास्ति । तदुक्तं लल्लुः—  
'नर्मदापूर्वभागे तु शोणस्योत्तरदक्षिणे । गंडक्याः पश्चिमे भागे मकरस्थो न  
दोषभाक् ॥' अर्थादन्येषु देशेषु निषिद्ध एव । तद्देशज्ञानार्थं द्वितीयः परि-  
हारः । अर्थः मकरस्थितगुरुः कौंकणे देशे मागधे देशे च गौडदेशे सिंधुदेशे  
अटकाख्यनगराधस्तात् सिंधुनाम नदोऽस्ति तस्यारे शुभेषु शुभकृत्येषु वज्यो  
निषिद्धः । उक्तं च दैवज्ञमनोहरे—'मागधे गौडदेशे च सिंधुदेशे च कौंकणे । व्रतं

१ संतौ च तौ प्रतोद्वाहौ इति विग्रहः । प्रतोद्वाहौ संतौ शुभावस्थित्यर्थः ।

चूडां विवाहं च वर्जयेन्मकरे गुरौ ॥' इति । अतोऽन्येषु देशेषु मंगलं कार्य-  
मेवेत्यर्थतः सिद्धम् । व्यवहारचण्डेश्वरे तु विशेषः—'नीचराशिगतो जीवः  
प्रशस्तः सर्वकर्मसु । नीचांशगतस्त्याज्यो यस्मादंशेषु नीचता ॥' इति ।  
अत एव वामनपुराणे—'वापीकूपतडागादि निषिद्धं सिंहगे गुरौ । मकर-  
स्थेऽपि तत्कार्यं न दोषः काललोपतः ॥' इति । काललोपो नाम कालनि-  
वेशः, स इह नास्ति । निषेधवाक्यस्य देशपरत्वादंशपरत्वाच्चेति भावः । गरुड-  
पुराणेऽपि—'यदा सिंहगतो जीवो नैव कल्याणमाचरेत् । मकरस्थेऽपि कर्तव्यं  
नात्र कार्या विचारणा ॥' इति । अत्रापि पूर्वोक्त एवाशयः ॥ ५२ ॥

अथ लुप्तसंवत्सरदोषं सापवादं वंशस्थवृत्तेनाह—

गोऽजांत्यकुंभेतरभेऽतिचारगो नो पूर्वाशिं गुरुरेति वक्रितः ।

तदा विलुप्ताब्द इहातिनिंदितः शुभेषु रेवासुरनिम्नगांतरे ॥ ५३ ॥

गोऽजांत्येति ॥ गौः=वृषः, अजः=मेघः, अंत्यः=मीनः, कुंभः; एभ्यः इतरभे  
अन्यस्मिन् कस्मिंश्चिद्राशौ स्थितो गुरुराक्रांतराशेः सकाशादग्रिमराशौ महाति-  
चारेण समागतः सन् पश्चात्क्रियद्भिर्दिनेर्वक्रितो यदा पूर्वाशिं भुक्तराशिं नो  
एति तदा विलुप्ताब्दः लुप्तसंवत्सर उच्यते । स विलुप्ताब्द इह शुभकृत्येष्वति-  
निंदितः, निषिद्ध इत्यर्थः । तदुक्तं व्यवहारोच्चये—'अतिचारगतो जीवस्तं  
राशिं नैति चेत्पुनः । लुप्तसंवत्सरो ज्ञेयो गर्हितः सर्वकर्मसु ॥' इति । यदा तु  
गोऽजांत्यकुंभेषु पूर्वाशेः सकाशान्महातिचारेणायाति पूर्वाशिं च नैति तदा न  
लुप्तसंवत्सरदोषः । यदाह गुरुः—'मेघे वृषे मेषे कुंभे यद्यतीचारगे गुरौ । न तत्र  
काललोपः स्यादित्याह भगवान् यमः ॥' इति । काललोपः=कालदौष्ट्यं । यदि तु  
दशैकादश वा मासान्भुक्त्वा यस्मिन्कस्मिंश्चिद्राशावतिचारेण गुरुः समायाति  
पूर्वं राशिं च न गच्छति तदा लुप्तसंवत्सर एव नास्ति । यदाह च्यवनः—'मासा-  
न्दशैकादश वा प्रयुज्य राशेर्यदा राशिमुपैति जीवः । भुंक्ते न पूर्वं च पुनस्त-  
थापि न लुप्तसंवत्सरमाहुरार्याः ॥' इति । अथ पूर्वाशिभेदेन परिहारमुक्त्वे-  
दानीं देशभेदेन परिहारमाह—लुप्तसंवत्सरो रेवा नर्मदा सुरनिम्नगा गंगा  
तयोर्नद्योर्तरे मध्ये निषिद्धः । उक्तं च—'लुप्ताब्ददोषोऽग्रिमतेन मध्ये सोमो-  
द्भवायाः सुरनिम्नगायाः ।' इति । केषुचिद्राशिषु लुप्तसंवत्सरदोषातिशयोऽस्ती-  
त्युक्तं सारसागरे—'अतिचारगते जीवे धनुःकर्कटमीनगे । लुप्तसंवत्सरो ज्ञेयो  
विवर्ज्यः सर्वकर्मसु ॥' अन्यैर्विवाहादिनिषेधकं समसप्तकाख्यं दोषांतरमप्यु-  
क्तम् । यदाह नारदः—'समदृष्टिर्गुरुः शुक्रस्तन्मासे तु प्रयत्नतः । विवाहादि  
न कुर्वीत नर्मदातीर उत्तरे ॥' इति । गुरुरपि—'यदा जीवसितौ चक्रे परस्पर-  
निरीक्षितौ । सप्तमस्थौ तदा दोषो मूढत्वादतिरिच्यते ॥' इति । वसिष्ठो-  
ऽपि—'समसप्तकयोर्जीवशुक्रयोश्च परस्परम् । तदा मूढसमो दोषः शुभकार्य-  
विनाशनः ॥' इति ॥ ५३ ॥

अथ ग्रहाणां होरां वक्ष्यति, सा च वारप्रवृत्त्यधीना, तदर्थं वारप्रवृत्तिमुप-  
जात्याह—

**पादोनरेखापरपूर्वयोजनैः पलैर्युतोनास्तिथयो दिनार्धतः ।**

**ऊनाधिकास्तद्विवरोद्भवैः पलैरूर्ध्वं तथाधो दिनपप्रवेशनम् ५४**

पादोनेति ॥ रेखा=भूमध्यरेखा । 'पुरी रक्षसां देवकन्याथ कांची सितः  
पर्वतः पर्यलीवत्सगुल्मम् । पुरी चोज्जयिन्याह्वया गर्गराटं कुरुक्षेत्रमेरु भुवो  
मध्यरेखा ॥' इति भास्करेणोक्ता । उपलक्षणं चैतत्—लंकात आरभ्य सुमेरु-  
पर्यन्तं यद्वत्तं सूत्रं तदधोवर्तिनो ये देशास्ते मध्यरेखा उच्यन्ते । तदुक्तं  
तेनैव—'यल्लंकोज्जयिनीपुरोपरि कुरुक्षेत्रादिदेशान्स्पृशत्सूत्रं मेरुगतं बुधैर्निग-  
दिता सा मध्यरेखा भुवः ।' इति । यस्मिन्देशे वारप्रवृत्तिश्चिकीर्षिता त  
देशो यदि मध्यरेखातः प्राक्पश्चाद्वा यावन्ति योजनानि भवन्ति तानि स्व-  
चतुर्थांशोनानि कृत्वा तावद्भिः पलैस्तिथयः पंचदश युतोनाः कार्याः । यदि  
मध्यरेखातः प्रत्यग्योजनानि तदा युताः । यदा तु प्राग्योजनानि तदोनाः  
कार्या इत्यर्थः । अथ यद्दिने वारप्रवृत्तिरिष्टा, तद्दिने 'चरपलयुतहीना नाडिकाः  
पंचचंद्राहगुदलमथ निशार्धं याम्यगोले विलोमम् ।' इति भास्करोक्तरीत्या  
दिनार्धं साध्यम् । तस्मादिनार्धात्संस्कारविशिष्टाः पंचदश ऊनाधिकाश्चेद्भवन्ति  
तद्विवरोद्भवैः पलैर्दिनार्धस्य संस्कारविशिष्टपंचदशानां च यद्विवरमंतरं तत्सं-  
बंधेनोत्थैरुत्पन्नैः पलैरूर्ध्वं तथाधो दिनपस्य वारस्य प्रवेशनं वारप्रवृत्तिः स्यात् ।  
यदि दिनार्धात्संस्कारविशिष्टाः पंचदश चेदूनाः स्युस्तदा सूर्योदयादूर्ध्वं वार-  
प्रवेशनम् । यदा ह्यधिकास्तदा सूर्योदयात्प्राग्वारप्रवृत्तिरित्यर्थः । यथा वारा-  
णसीप्राक्मध्यरेखाभिधात् कुरुक्षेत्राद्विपष्टियोजनानि ६३ पादोनानि ४७।१५  
प्राग्योजनत्वादितैः ४७ पलैः ऊनाः पंचदश जाताः १४।१३ दिनार्धं १७।२  
अस्मात् न्यूना इति विवरं २।४९ सूर्योदयादूर्ध्वं वारप्रवृत्तिः । अयमर्थो ग्रंथ-  
कृता लाघवायोपनिबद्धः । राजमार्गस्तु वसिष्ठसंहितायाम्—'प्रभाकरस्यो-  
द्गमनात्पुरे स्याद्धारप्रवृत्तिर्दशकंधरस्य । चरार्धदेशांतरनाडिकाभिरूर्ध्वं तथा-  
धोऽथ परत्र तस्मात् ॥' इति । श्रीपतिरपि—'चरार्धदेशांतरयोर्वियोग-  
योगोत्थमानीय पलैश्च सम्यक् । सूर्योदयादूर्ध्वमृणे धनेऽधो वारप्रवृत्तिं मुनयो  
वदन्ति ॥' इति । तत्र चरमुत्तरदक्षिणगोलवशाद्वर्णं धनं च 'अस्वं, स्वं चर्गं  
गोलयोः स्यात्' इति भास्करोक्तेः । देशांतरमपि पूर्वापरयोजनवशाद्वर्णं  
धनं च । तत्र—'योगे युतिः स्यात्क्षययोः स्वयोर्वा धनर्णयोर्ंतरमेव योगः'  
इत्युक्तेः ऋणयोर्देशांतरचरयोर्योगे तूर्ध्वं वारप्रवृत्तिः । धनयोर्योगे सूर्योदया-  
दधः धनर्णयोर्योगेऽंतरं कार्यम् । तद्यदि ऋणं धनं च तदा सूर्योदयादूर्ध्वमधश्च  
वारप्रवृत्तिः । ग्रंथकृता तु चरसंस्कारो मध्याह्नस्य तद्विशिष्टत्वात् कृतः ।  
देशांतरसंस्कारोऽवशिष्यते स लंकादिनार्धे पंचदशघटीमिते कार्यः, तथा कृते  
सति यदुभयोरंतरं तावत्सूर्योदयादूर्ध्वमधश्च वारप्रवृत्तिः ॥ ५४ ॥

अथ वारप्रवृत्तिप्रयोजनपुरःसरां होरामनुष्ठुभाह—

वारादेर्घटिका द्विघ्नाः स्वाक्षहृच्छेषवर्जिताः ।

सैकास्तथा नगैः कालहोरेण दिनपात्क्रमात् ॥ ५५ ॥

वारादेरिति ॥ वारप्रवृत्तिप्रकारेण यस्मिन् क्षणे वारप्रवृत्तिर्जाता तत् इष्टघट्यो द्विगुणाः कार्याः । ता द्विस्थाने स्थाप्याः । तत्र पंचभिर्भक्ते यल्लब्धं तत् त्याज्यं । यच्छेषं तत् द्विगुणघटीमध्ये वर्जितं कार्यम् । एवंविधा घट्यः सैका एकयुक्ताः कार्याः । ततो नगैः सप्तभिस्तथा भक्ता अवशिष्टाः कालहोराः स्युस्तद्दिनपाद्वारात्क्रमाद्गणनीयाः । यथा—रविवारे इष्टघटिकाः षट् ६ द्विगुणाः १२ पृथगक्षासशेष २ वर्जिताः १० सैकाः ११ नगैस्तथाः शेषं ४ रविवारे क्रमगणनया चतुर्थो बुधस्तस्य होरा । अत्र वासना । तत्र वसिष्ठः—‘वारप्रवृत्तेर्गदिता दिनेशात्कालाख्यहोरापतयः क्रमेण । सार्धेन नाडीद्वितयेन तष्टः षष्टश्च षष्टश्च पुनःपुनः स्यात् ॥’ इति । तत्र कृतेऽहोरात्रे चतुर्विंशतिः कालहोरा भवन्ति । अत्रानुपातः—यदि घटिकानां षष्ट्या ६० चतुर्विंशतिर्होरा २४ लभ्यन्ते, तदा एकया किमिति । अत्रैकेन गुणने विशेषाभावाच्चतुर्विंशतेः छेदः षष्टिर्जातः । उभयोर्द्वादशापवर्ते इष्टघटिका द्विगुणाः पञ्चभक्ताः कालहोराः स्युरिति । तथा चोक्तं रत्नमालायाम्—‘वारप्रवृत्तेर्घटिका द्विनिघ्नाः कालाख्यहोरापतयः शरासाः । दिनाधिपाद्या रविशुक्रसौम्यशशांकसौरेज्यकुजाः क्रमेण ॥’ अथ ग्रंथकृदुक्ता वासना—सार्धघटिद्वयेनैका होरा द्विगुणिताः सार्धद्विघट्यः पंच भवन्ति । अत एवोक्तं ‘वारादेर्घटिका द्विघ्नाः’ इति । एकयोगे षट् जाताः । एवं रविवारे क्रमेण गणनया द्वितीया शुक्रस्य कालहोरा प्रवृत्ता । अत उक्तं ‘सैका’ इति । भवन्मतेऽपि सूर्याषष्टः शुक्रस्तस्यैव होरा । इयं च शुक्रहोरा पंचघटीपर्यंतं । स्वमते इष्टघटिका ४ द्विगुणाः ८ अत्र पंचभ्य आधिक्यमनुचितमिति द्वितीयस्थाने स्थापयित्वा पंचभक्तावशिष्टत्रयेणोनाः पंच जाताः । अत उक्तं ‘स्वाक्षहृच्छेषवर्जिताः’ इति । एकयोगे षट् । एवं सति पुनः सैव होरा । एवमिष्टघटीभिः कालहोरानयनं सुगमं । वाराणां सप्तसंख्यात्वात्तदाधिक्यमनुचितमिति ‘नगैस्तथा’ इत्युक्तम् । क्रमगणनायां त्वियं युक्तिः । द्वयोर्होरास्वामिनोरंतरं पंच संभवति । एकयोगस्तु वर्तमानकालहोराज्ञानार्थं, अतः षष्ठीक्रमगणनया भवद्विवक्षिता सैव होरा भवति ॥ विवाहवृन्दावने तु उदयमारभ्योक्ताः कालहोराः । यथा—‘तत्कालार्कन्यूनलम्बांशपिंडो भक्ताः पंच क्षोणिभिर्भुक्तहोराः । भास्वच्छुक्रशेदुसौरेज्यभौमाः संख्यायेरन् वारतस्ते तदीशाः’ इति । अनयोर्विषयविभागो वसिष्ठसंहिताग्राम्—‘वारप्रवृत्तेर्विज्ञानं क्षणवारावर्थमेव हि । अखिलेष्वन्यकार्येषु दिनादिरुदयाद्भवेत् ॥’ इति । क्षणवारः—कालहोरारूपः, तदर्थं वारप्रवृत्तिः । अन्यकार्येषु दिक्शूलादिषु तिथिवारप्रयुक्तेषु नक्षत्रवारप्रयुक्तेषु चायोगेषु सुयोगेषु च सूर्योदयादेव वारा ग्राह्याः ॥ ५५ ॥

अथ कालहोराप्रयोजनमन्यच्च शालिन्याह—

वारे प्रोक्तं कालहोरासु तस्य

धिष्ण्ये प्रोक्तं स्वामितिथ्यंशकेऽस्य ।

कुर्याद्विशूलादि चित्यं क्षणेपु

नैवोलंघ्यः पारिघश्चापि दंडः ॥ ५६ ॥

वारे प्रोक्तमिति ॥ यत्कर्म यस्मिन् वारे प्रोक्तं तद्दिनस्य सदोपन्वादत्वा-  
वश्यकृत्ये तस्य कालहोरायां कर्तव्यम् । यदाह नारदः—‘यस्य खेटस्य  
यत्कर्म वारे प्रोक्तं विधीयते । ग्रहस्य क्षणवारेऽपि तस्य तत्कर्म सर्वदा ॥’ इति ।  
अत्र केचित्—यस्य वारे यत्कर्म प्रोक्तं तस्य वलिनो नवांशे सूर्यश्चन्द्रो वा चे-  
त्तिष्ठेत् तदा तत्कर्म कार्यमित्याहुः । उक्तं च—‘यस्य ग्रहदिने कर्म यत्किंचिदभि-  
धीयते । तस्यांशसंस्थिते सूर्ये चंद्रे वा तद्विधीयते ॥’ इति । कैश्चित्प्रत्येकं  
होराफलान्युक्तानि—‘भानुहोरा मृतिं कुर्याच्चंद्रहोरा स्थिरायनम् । कारा-  
बंधं भौमहोरा बुधहोरा च पुत्रदा ॥ वस्त्रालंकारदा जीवहोरा शौकी विवा-  
हदा । जडत्वं शनिहोरायां सप्तहोराफलं त्विदं ॥ प्रश्नकाले यदा होरा तदा  
तत्फलमाप्नुयात् ॥’ इति । उदयादारभ्य होरानयनप्रयोजनं तु—‘पादं स्वर्गं  
च दलं स्वमासे दिने स्वकीये चरणोनरूपम् । रूपं स्वहोरास्त्रिंशत् काल-  
वीर्यमुक्तं हि होरानिपुणैः पुराणैः ॥’ इति । युक्तं चैतत् । वर्षेशादीनामुदयादितः  
प्रवृत्तानां साहचर्याद्वारेणा अप्युदयादेव गणनीयाः ॥ अथ प्रसंगाच्चक्षत्रप्रयु-  
क्तानां कर्मणां नक्षत्राभावेनानुष्ठाने प्राप्तेऽपवादमाह—धिष्ण्य इति । यस्मि-  
न्धिष्ण्ये नक्षत्रे यत्कर्म वस्त्रपरिधानादिकमुक्तं तन्मत्यावश्यकत्वेऽस्य धिष्ण्यस्य  
स्वामितिथ्यंशके स्वामिमुहूर्ते कुर्यात् । उक्तं च नारदेन—‘यस्मिन्मृक्षे तु  
यत्कर्म निखिलं कथितं च यत् । तद्दैवत्ये तन्मुहूर्ते कार्यं यात्रादिकं  
तथा ॥’ इति । मुहूर्तस्वामिनो विवाहप्रकरणे वक्ष्यति । अथात्रापि स्वामि-  
तिथ्यंशे इदमवश्यं चित्यं विचारणीयम् । किं ? दिक्शूलाद्यं वारशूलं नक्षत्र-  
शूलं च । आदिशब्देन लालाटिकयोगोऽपि । क्षणेषु मुहूर्तेषु इदमवश्यं चित्यं  
विचारणीयम् । एवं पारिघो दंडः क्षणेषु नैवोलंघ्यः । यदाह वसिष्ठः—  
‘यत्कर्म कथितमृक्षे यस्मिंस्तत्कर्म तत्क्षणे कार्यम् । दिक्शूलादिकमखिलं  
पारिघदंडादि विज्ञेयम् ॥’ इति । विज्ञेयं=अवश्यं विचारणीयम् । दिक्शूला-  
दिकं तु यात्राप्रकरणे वक्ष्यति ॥ ५६ ॥

अथ कार्यमात्रनिषिद्धान्मन्वादीन् युगादींश्च शार्दूलविक्रीडितेनाह—

मन्वाद्यास्त्रितिथी मधौ तिथिरवी ऊर्जे शुचौ दिवितथी

ज्येष्ठेऽन्त्ये च तिथिस्त्वषे नव तपसश्चाः सहस्रे शिवा ।

भाद्रेऽग्निश्च सिते त्वमाष्ट नभसः कृष्णे युगाद्याः सिते

गोऽग्नी बाहुलराधयोर्मदनदशौ भाद्रमाघासिते ॥ ५७ ॥

मन्वाद्या इति ॥ एते चतुर्दश मन्वाद्या ज्ञेयाः । सिते इति वक्ष्यमाणं पदमनुकृष्य चैत्रादिमासेष्वपि संबध्यते । मघौ=चैत्रमासे, सिते=शुक्लपक्षे, त्रितिथी=तृतीयापूर्णिमे । ऊर्जे=कार्तिके, शुक्लपक्षे तिथिरवी=पूर्णिमाद्वादश्या । शुचौ=आषाढमासे शुक्लपक्षे, दिक्त्रितिथी=दशमीपूर्णिमे । ज्येष्ठे, अंत्ये=फाल्गुने च तिथिः=पूर्णिमा । द्विषे=आश्विने शुक्लपक्षे नव=नवमी । तपसि मासे=माघे मासि शुक्लपक्षे, अश्वः=सप्तमी । सहस्ये=पौषे शुक्लपक्षे, शिवा=एकादशी । भाद्रे=भाद्रपदमासे शुक्लपक्षे, अग्निः=तृतीया । नभसः=श्रावणस्य, कृष्णे=कृष्णपक्षे, अमा=अमावास्या, अष्ट=अष्टमी । अत्राष्टमी जन्माष्टमी तदनंतरभाविनी अमावास्या च गृह्यते । यदाह नारदः—‘द्वादश्यूर्जे शुक्लपक्षे नवम्याश्चयुजे सिते । चैत्रे भाद्रपदे चैव तृतीया शुक्लसंज्ञिता ॥ एकादशी सिता पौषेऽप्याषाढे दशमी सिता । माघे च सप्तमी शुक्ला नभस्येऽप्यसिताष्टमी ॥ श्रावणे मास्यमावास्या फाल्गुने मासि पूर्णिमा । आषाढे कार्तिके मासि चैत्री ज्येष्ठस्य पूर्णिमा ॥ मन्वादयः स्नानदानश्राद्धेष्वनंत्यपुण्यदाः ॥’ इति । मत्स्यपुराणेऽपि—‘आश्वयुक् शुक्लनवमी कार्तिके द्वादशी तथा । तृतीया चैत्रमासस्य तथा भाद्रपदस्य च ॥ श्रावणस्य त्वमावास्या पौषस्यैकादशी तथा । आषाढस्यापि दशमी माघमासस्य सप्तमी ॥ श्रावणस्याष्टमी कृष्णा आषाढस्यापि पूर्णिमा । कार्तिकी फाल्गुनी चैत्री ज्येष्ठी पंचदशी सिता ॥ मन्वंतरादयश्चैता दत्तस्याक्षयकारिकाः ॥’ इति । अत्र नारदवाक्ये—‘नभस्येऽप्यसिताष्टमी’ इति, तत् कृष्णादिमासाभिप्रायेण । मत्स्यपुराणवचनं तु—‘श्रावणस्याष्टमी कृष्णा’ इति तच्छुक्लादिमासाभिप्रायेण । एवं सति जन्माष्टमी सिद्धा । उभयमते अमावास्या शुक्लमासाभिप्रायेण जन्माष्टम्यनंतरभाविनी गृह्यते ॥ अथ युगाद्याः युगादयश्चत्वार उच्यन्ते । बाहुलः=कार्तिकः, राधः=वैशाखः, गोऽग्नी=नवमी-तृतीये यथासंख्ये ज्ञेये, सिते=शुक्लपक्षे । कार्तिके-शुक्लपक्षे नवमी, वैशाखे-शुक्लपक्षे तृतीया, भाद्रमाघासिते यथासंख्यं मदनदशौ भाद्रपदकृष्णपक्षत्रयोदशी माघकृष्णमावास्या एते युगादयश्चत्वारः । यदाह नारदः—‘कार्तिके शुक्लनवमी चादिः कृतयुगस्य सा । त्रेतादिर्मधवे शुक्ला तृतीया पुण्यसंज्ञिता ॥ कृष्णा पंचदशी माघे द्वापारादिरुदीरिता । कल्पादिः स्यात्कृष्णपक्षे नभस्ये च त्रयोदशी ॥’ शुक्लादिमासाभिप्रायेण श्राद्धपक्षत्रयोदशी प्रसिद्ध-शिवरात्र्यनंतरभाविन्यमावास्या च गृह्यते । उशनाः—‘अयने विषुवे चैव शयने बोधने हरेः । अनध्यायं प्रकुर्वीत मन्वादिषु युगादिषु ॥’ इति । याज्ञवल्क्यस्त्वष्ट्रिंशत्तात्कालिकाननध्यायानाह—‘संध्यागर्जितनिर्घातभूकंपोल्कानिपातने । समाप्य वेदं शुनिशमारण्यकमधीत्य च ॥ पंचदश्यां चतुर्दश्यामष्टम्यां राहुसूतके । ऋतुसंधिषु भुक्त्वा च श्राद्धिकं प्रतिगृह्य च ॥ पशुमंडूक-



नकुलश्चाहिमार्जारमूषकैः । कृतेऽतरे त्वहोरात्रं शक्रपाते तथोच्छ्रये ॥ खरो-  
 झगर्दभोलूकसामवाणार्तनिःस्वने । अमेध्यशवशृङ्गां त्यश्मशानपतितांतिके ॥  
 देशेऽशुचावात्मनि च विशुन्तनितसंग्रवे । भुक्त्वाद्रेपाणिरंभोभिरर्धरात्रेऽति-  
 मारुते ॥ पांसुवर्षे दिशां दाहे संध्यानीहारभीतिषु । धावतः पूनिर्गंधं च  
 शिष्टे च गृहमागते ॥ खरोऽप्यानहस्त्यश्वनौवृक्षेरिणरोहणे । अष्टत्रिंशदन-  
 ध्यायानेतांभान्कालिकान् जगुः ॥' इति । अन्यच्च—'अहन्येते ह्यनध्यायाः  
 शिष्यत्विगुरुबन्धुषु । उपाकर्मणि चोत्सर्गे स्वशाखाश्रोत्रिये मृते ॥' एवमादयो-  
 ऽन्येऽप्यनध्याया धर्मशास्त्रोक्ता अनुसंधेयाः । ते च व्रतबंधे विचारंभे व्रत-  
 विसर्गादौ नित्याध्ययने च यथायोग्यं वर्जनीयाः । सोपपदादीननध्यायान्  
 ग्रंथकृद्गतबन्धप्रकरणे वक्ष्यतीति शिवम् ॥ ५७ ॥

अथ शुभाशुभप्रकरणं गद्येनोपसंहरति—

इति श्रीदैवज्ञानंतमुतदैवज्ञरामज्योतिर्विद्विरचिते मुहूर्तचिंतामणौ  
 शुभाशुभप्रकरणं समाप्तम् ॥ १ ॥

‘इति हेतुप्रकरणप्रकारादिसमाप्तिषु’ इत्यमरः । श्रीशब्दो वाक्यालंकारे ।  
 शुभं=सिद्धियोगादि, अशुभं=सिंहस्थादि, तयोः प्रकरणं निरूपणम् । अन्यन्  
 स्पष्टम् । ‘ज्योतिर्विद्वरनीलकण्ठविदुषः श्रीचंद्रिकायाम् तथा पुत्रेणाहिगवीप्रसारि-  
 तधिया मौहूर्तचिंतामणेः । गोविंदेन विनिर्मिते नयनिर्धौ पीयूषधाराभिधे  
 व्याख्याने हि शुभाशुभप्रकरणं पूर्णत्वमध्यागमत् ॥’ इति श्रीविद्वद्वरदैवज्ञ-  
 मुकुटालंकारनीलकण्ठज्योतिर्विद्वगोविंदज्योतिर्विद्विरचितायां मुहूर्तचिंतामणि-  
 टीकायां पीयूषधाराभिधायां शुभाशुभप्रकरणं समाप्तम् ॥ १ ॥

## नक्षत्रप्रकरणम् २ ।



शर्वाणीतनयमधाब्धिदावमीशं नत्वा श्रीगुरुपदभक्तिलब्धविद्यः ।

गोविंदो विबुधवरप्रहर्षिणीं तां नक्षत्रप्रकरणटिप्पणीं तनोति ॥ १ ॥

अथ नक्षत्रप्रकरणं व्याख्यायते । तत्रादौ नक्षत्राणां प्रसिद्धत्वादेवावक्तव्य-  
 तायां सिद्धायां तत्स्वामिनः शार्दूलविक्रीडितेनाह—

नासत्यान्तकवद्विधातृशशभृद्बुद्रादितीज्योरगा

ऋक्षेशः पितरो भगोऽर्यमरवित्वप्राशुगाश्च क्रमात् ।

शक्राग्नी खलु मित्रशक्रनिर्ऋतिक्षीराणि विश्वे विधि-

गोविंदो वसुतोयपाजचरणाहिर्बुध्पूषाभिधाः ॥ १ ॥

नासत्यान्तकेति—एते क्रमाद्वेशा नक्षत्राधीशा ज्ञेयाः । यथा, अश्विन्याः—

नासत्यौ=अश्विनीकुमारौ । भरण्याः-अन्तकः=यमः । कृत्तिकायाः-वह्निः=अग्निः । रोहिण्याः-धाता=ब्रह्मा । मृगस्य-शशभृत्=चन्द्रः । आर्द्रायाः-रुद्रः=महादेवः । पुनर्वसोः-अदितिः=देवमाता । पुष्यस्य-इज्यः=बृहस्पतिः । आश्लेषायाः-उरगः=सर्पः । मघायाः-पितरः । पूर्वाफलगुण्याः-भगः=सूर्यविशेषः । उत्तराफलगुण्याः-अर्यमा=सूर्यविशेषः । हस्तस्य-रविः=सूर्यः । चित्रायाः-त्वष्टा=विश्वकर्मा । स्वात्याः-आद्युगः=वायुः । विशाखायाः-शक्राप्ती=इन्द्राप्ती । अत्र समुदितयोर्देवतात्वं । अनुराधायाः-मित्रः=सूर्यविशेषः । ज्येष्ठायाः-शक्रः=इन्द्रः । मूलस्य-निर्ऋतिः=राक्षसः । पूर्वाषाढायाः-क्षीरं=उदकं । उत्तराषाढायाः-विश्वे=विश्वेदेवाः । अभिजितः-विधिः । श्रवणस्य-गोविन्दः=विष्णुः । धनिष्ठायाः-वसवः=अष्टौ देवताविशेषाः । शततारकायाः-तोयपः=वरुणः । पूर्वाभाद्रपदायाः-अजचरणः=रुद्रविशेषः । उत्तराभाद्रपदायाः-अहिर्बुध्न्यः=रुद्रविशेषः । रेवत्याः-पूषा=सूर्यविशेषः । यदाह नारदः—‘नक्षत्रेशाः क्रमाद्वस्त्रमवह्निपितामहाः । चन्द्रेणादितिजीवाहिपितरो भगसंज्ञिताः ॥ अर्यमार्कस्त्वष्टमरुच्छक्राप्तीमित्रवासवाः । निर्ऋत्युदकत्रिश्वेजगोविन्दा वसवोऽबुधः ॥ ततोऽजपादहिर्बुध्न्यः पूषा चेति प्रकीर्तिताः ॥’ इति । प्रयोजनं तु तिथिप्रकरणे प्रोक्तमस्माभिः । अत्र वसव इति बहुवचनात्त्वाद्ब्रह्मनामेव व्यासज्यवृत्तिदेवतात्वं प्रतीयते । ‘धनिष्ठानक्षत्रं वसवो देवता’ इति श्रुत्युक्तेष्व । एवं सति केचिद्विपिकाकारादयो बहुत्वमविवक्षितमिति मत्वा वसुशब्दं च द्रव्यवाचकं मत्वा स्वं धनं द्रव्यमित्यादिशब्दं धनिष्ठानक्षत्रवाचकं मन्यन्ते, ते चिन्त्योक्तयो वेदितव्याः । अथ प्रसंगात्प्रत्येकं नक्षत्रकृत्यानि ग्रन्थकृदनुक्तान्यप्युच्यन्ते । तान्याह नारदः—‘वस्त्रोपनयनक्षौरसीमन्ताभरणक्रियाः । स्थापनाश्वेभयानस्त्रीकृषिविद्यादयोऽश्विभे ॥ वापीकूपतडागादिविषशस्त्रोद्धारुणाः । बिलप्रवेशगणितनिक्षेपा याम्यभे शुभाः ॥ अध्याधानास्त्रशस्त्रोद्ग्रसंधिविग्रहदारुणाः । संग्रामौषधवादित्रक्रियाः शस्ताश्च वह्निभे ॥ सीमंतोन्नयनोद्वाहवस्त्रभूषास्थिरक्रियाः । हयहस्त्यभिषेकाश्च प्रतिष्ठा ब्रह्मभे शुभाः ॥ प्रतिष्ठाभूषणोद्वाहसीमंतोन्नयनक्रियाः । क्षौरवास्तुगजोद्वाधयात्राः शस्ताश्च चन्द्रभे ॥ ध्वजतोरणसंग्रामप्राकारास्त्रक्रियाः शुभाः । संधिविग्रहवैराणि रसाद्याः शर्वभे शुभाः ॥ प्रतिष्ठायांसीमन्तवस्त्रवास्तूपनायनम् । क्षौराश्वकर्मादितिभे विधेयं धान्यभूषणम् ॥ यात्राप्रतिष्ठासीमन्तव्रतबन्धप्रवेशनम् । करग्रहं विना सर्वं कर्म देवज्यभे शुभम् ॥ अनुतं व्यसनं द्यूतं धातुवादौषधाहवम् । विवादरसवाणिज्यं कर्म कद्रुजभे शुभम् ॥ कद्रुजः=सर्पः । कृषिवाणिज्यगोधान्यरणोपकरणादिकम् । विवाहनृत्यगीतार्थं निखिलं कर्म पैत्रभे ॥ विवादविषशस्त्राग्निदासुणोग्राहवादिकम् । पूर्वात्रयेऽखिलं कर्म कर्तव्यं मांसविक्रयः ॥ प्रतिष्ठोद्वाहसीमन्ताभिषेकव्रतबन्धनम् ॥ प्रवेशस्थापनाश्वेभवास्तुकर्मोत्तरात्रये ॥ प्रतिष्ठोद्वाहसीमन्तयानवस्त्रोपनायनम् । क्षौरवास्त्वभिषेकाश्च भूषणं कर्म भानुभे ॥ प्रवेशवस्त्रसीमन्तप्रतिष्ठाव्रतबन्धनम् । स्वाष्ट्रभे वास्तुविद्याश्च क्षौरभूषणकर्म यत् ॥ प्रतिष्ठोपनयोद्वाहवस्त्रसीमन्त-

भूषणम् । विवादाश्वभङ्ग्यादिक्षौरकर्म समीरभे ॥ वस्त्रभूषणवाणिज्यरस-  
धान्यादिसंग्रहम् । इन्द्राग्निभे नृत्यगीतशिल्पलेखनकर्म यत् ॥ प्रवेशस्था-  
पनोद्वाहव्रतबन्धाष्टमंगलम् । वस्त्रभूषणवास्तुश्च मैत्रभे संधिविग्रहम् ॥ कूरोप्र-  
शस्त्रवाणिज्यगोमहिष्यंबुकर्म च । इन्द्रभे नृत्यवादित्रशिल्पलोहाश्मलेख-  
नम् ॥ विवाहकृपिवाणिज्यदारुणाहवभेपजम् । निर्ऋतिभे नृत्यशिल्पसंधिवि-  
ग्रहलेखनम् ॥' इति । पूर्वाषाढोत्तराषाढयोः कृत्यमुक्तम् । 'प्रतिष्ठाक्षौरसीमंत-  
यानोपनयनौपधम् । पुरग्रामगृहारंभा विष्णुभे पटबंधनम् ॥ वस्त्रोपनयनक्षौर-  
प्रतिष्ठायानभूषणम् । वसुभे वास्तुसीमंतप्रवेशास्त्रविभूषणम् ॥ प्रवेशस्थापन-  
क्षौरमौंजीबन्धनभेपजम् । अश्वारोहणसीमंतवास्तुकर्म जलेशभे ॥' इति । पूर्वा-  
भाद्रपदोत्तराभाद्रपदयोः कृत्यमुक्तं पूर्वम् । 'विवाहव्रतबन्धाश्च प्रतिष्ठायान-  
भूषणम् । प्रवेशवस्त्रसीमंतक्षौरभेपजमंत्यभे ॥' इति ॥ १ ॥

अथ ध्रुवगणं तत्कृत्यं चानुष्ठुभाह—

उत्तरात्रयोरोहिण्यो भास्करोश्च ध्रुवं स्थिरम् ।

तत्र स्थिरं वीजगेहशांत्यारामादि सिद्धये ॥ २ ॥

उत्तरात्रयेति ॥ उत्तरा उत्तराफलगुन्युत्तराषाढोत्तराभाद्रपदास्ति उत्तराः  
रोहिणी च एतानि नक्षत्राणि ध्रुवसंज्ञकानि स्थिरसंज्ञानि चेति संज्ञाद्वयम् ।  
एवमुत्तरत्रापि व्याख्येयम् । तत्र ध्रुवनक्षत्रेषु स्थिरं कर्म कार्यम् । तथा वीजं=  
यवादि, गेहं=गृहं, शांतिः=विनायकशांत्यादि, आरामः=नगरोपकंठवर्ति वनम् ।  
आदिशब्दान्मृदुनक्षत्रोक्तमपि कर्म सिद्धये भवति । तदुक्तं वसिष्ठेन—'स्थिर-  
संज्ञं भवतुष्टयमंबुजजर्क्षमुत्तरात्रितयम् । नरपतिपत्तनसदनप्रवेशवीजादि  
स्थिष्यते तत्र ॥ मृदुवृंदं कथितान्यपि स्थिरवृंदं तानि कार्याणि ॥' इति । अथ  
संज्ञाद्वये प्रमाणमुच्यते—'ध्रुवमचलं क्षिप्रं लघु चरं चलं मैत्रमृदुसंज्ञे । साधा-  
रणमिश्राख्यं कूरोग्रं तीक्ष्णदारुणं तुल्यम् ॥' इति वसिष्ठोक्तेः । एवं भास्करो  
रविरपि स्थिरः । यदाह वसिष्ठः—'सूर्यः स्थिरः शीतकरश्चरात्मा धराज  
उग्रः शशिजो विमिश्रः । देवंद्रपूज्यो लघुरिंद्रशत्रुपूज्यो मृदुस्तीक्ष्णतनुश्च  
सौरिः ॥' इति । अत्रापि सामान्यतः स्थिरकृत्यं कार्यं मूलश्लोकोक्तम् । अन्य-  
दपि वारोक्तं कर्म कार्यमभिधानात् । यदाह नारदः—'नृपामिपेकमांगल्य-  
सेवायानास्त्रकर्म यत् । औषधाहवधात्वादि विधेयं भानुवासरे ॥' इति ॥ २ ॥

अथ चरगणं तत्कृत्यं चानुष्ठुभाह—

स्वात्यादित्ये श्रुतेस्त्रीणि चंद्रश्चापि चरं चलम् ।

तस्मिन्गजादिकारोहो वाटिकागमनादिकम् ॥ ३ ॥

स्वात्यादित्ये इति ॥ स्वाती, आदित्यं—अदितिर्देवताऽस्यादित्यम्, 'दित्य-  
दित्यादित्यपत्युत्तरपदाण्यः' इति ण्यः । आदिवृद्धिः । 'यस्येति च' इतीकार-

लोपः । आदित्यं=पुनर्वसुः । श्रुतेः श्रवणमारभ्य त्रीणि श्रवणधनिष्ठाशततारकाः सोमवारश्च चरसंज्ञाश्चलसंज्ञाश्चैते ज्ञेयाः । तस्मिंश्चरनक्षत्रे गजो हस्ती तदाद्योऽश्वादयस्तेषामारोहः, वाटिका आरामस्तथा गमनं यात्रा । आदिशब्दाल्लघु-  
नक्षत्रोक्तमपि कर्म सिध्यतीति शेषः । तदाह वसिष्ठः—‘अदितिः श्रुति-  
भात्रितयं चरसंज्ञं पंचकं मरुद्धं च । वाहनकर्मविभूषणचरकार्यौघानमंत्र-  
सिद्धौ तत् ॥ कथितान्यपि लघुवृंदे चरसंज्ञे तानि कार्याणि । मणिमुक्ता-  
फलहेमसद्गजतत्रपुसीसकर्मणि ॥’ इति । नारदः—‘शंखसुक्तांबुरजतवृक्षेक्षु-  
स्त्रीविभूषणम् । पुष्पगीतक्रतुक्षीरकृषिकर्मैदुवासरे ॥’ इति ॥ ३ ॥

अथोग्रगणमनुष्टुभाह—

पूर्वात्रयं याम्यमघे उग्रं क्रूरं कुजस्तथा ।

तस्मिन्धाताग्निशाठ्यानि विपशस्त्रादि सिध्यति ॥ ४ ॥

पूर्वात्रयमिति ॥ पूर्वात्रयं=पूर्वाफलगुनीपूर्वाषाढापूर्वाभाद्रपदारूपं नक्षत्र-  
त्रयं, याम्यं=भरणी, मघा च, तथा कुजः=भौमश्च, उग्रसंज्ञः, क्रूरसंज्ञश्च ।  
तस्मिन्=उग्रनक्षत्रे, धातः=हननं, अग्निः=अग्निदाहः, शाठ्यं=खलत्वं, विपं=विष-  
भक्षणादि, शस्त्रं=शस्त्रमारणादि, आदिशब्दादन्यदपि अरिष्टकृत्यं दारुणनक्षत्रोक्तं  
सिध्यतीति निष्पद्यते । उक्तं च वसिष्ठेन—‘पूर्वात्रितयं पित्र्यभमुग्राख्यमिदं च  
पंचकं याम्यम् । मारणभेदनबंधनविषहननं पंचमे कार्यम् ॥ यद्दारुणभोक्तं  
तत्कर्म त्वथोग्रमे कार्यम् ॥’ इति । नारदः—‘विषाग्निबंधनस्तेयसंधिविग्रह-  
भासवम् । धात्वाकरग्रवालस्त्रीकर्म भूमिजवासरे ॥’ इति ॥ ४ ॥

अथ मिश्रगणमनुष्टुभाह—

विशाखाग्नेयमे सौम्यो मिश्रं साधारणं स्मृतम् ।

तत्राग्निकार्यं मिश्रं च वृषोत्सर्गादि सिद्ध्ये ॥ ५ ॥

विशाखेति ॥ विशाखा, आग्नेयं=कृत्तिका, सौम्यः=बुधश्च, एतन्नयं मिश्र-  
संज्ञं, साधारणसंज्ञं च । तत्र मिश्रसंज्ञेषु नक्षत्रेषु अग्निकार्यं=अग्निहोत्रं, मिश्रं-  
नक्षत्रांतरोक्तं कर्म, वृषोत्सर्गः=काम्यः । आदिशब्दादुग्रमपि कर्म सिद्ध्ये  
भवति । तदाह वसिष्ठः—‘भद्रितयं श्वसनसखं सेंद्राग्निभक्तं च मिश्रसंज्ञं  
हि । निखिलानि च साधारणकार्याण्युग्राणि तत्र कार्याणि ॥’ इति । नारदः—  
‘नृत्यशिल्पकलागीतलिपिभूरससंग्रहम् । विवाहधान्यसंग्राहकर्म सौम्यस्य  
वासरे ॥’ इति ॥ ५ ॥

अथ लघुगणमनुष्टुभाह—

हस्ताश्विपुण्याभिजितः क्षिप्रं लघु गुरुस्तथा ।

तस्मिन्पण्यरतिज्ञानभूषाशिल्पकलादिकम् ॥ ६ ॥

हस्ताश्वीति ॥ पूर्वार्धं स्पष्टम् । तस्मिन्=लघुनक्षत्रे, पण्यं=विक्रयवस्तु,

रतिः=स्त्रीभोगः, ज्ञानं=शास्त्रादिः, भूपा=आभरणं, शिल्पं=चित्रादि, कलाः=चतुःपष्टिकला नृत्यादिकाः । आदिशब्दाच्चरनक्षत्रोक्तमपि कार्यम् । तदाह वसिष्ठः—‘सुरसचिवाश्विनहस्तास्ताराः स्युः क्षिप्रसंज्ञकास्तासु । औषधपण्य-विभूषणशिल्पकलाज्ञानकर्मसिद्धिः स्यात् ॥ चरघण्ये कथितान्यपि कार्या-ण्यखिलानि लघुगणे नूनम् ॥’ इति । नारदोऽपि—‘क्षिप्रं सूर्याश्विपुण्यभम्’ इत्याह । अत्राभिजिज्ञोक्तः । दैवज्ञमनोहरे—‘आष्टिपेण’ इत्युक्त्वा पठितम् ‘लघुक्षिप्रं करस्तिष्योऽभिजिह्वात् वृहस्पतिः’ इति । अत एवोक्तं श्री-पतिना—‘अश्विनीगुरुभमर्कदैवतं साभिजिल्लघुचतुष्टयं स्मृतम्’ इति । वसि-ष्ठादिभिस्तु प्रत्येकं नक्षत्रकृत्येषु अभिजिनोऽनुक्तेरित्यतोऽत्राप्यनुक्तिः । वारकृत्ये नारदः—‘यज्ञर्पाष्टिकमांगल्यस्वर्णवस्त्रादिभूषणम् । वृक्षगुल्मलतायानकर्म देवेज्यवासरे ॥’ इति ॥ ६ ॥

अथ मृदुगणमनुष्टुभाह—

मृगांत्यचित्रामित्रर्क्षं मृदु मैत्रं भृगुस्तथा ।

तत्र गीतांवरक्रीडामित्रकार्यविभूषणम् ॥ ७ ॥

मृगांत्येति ॥ मृगः, अंत्यं=रेवती, चित्रा, मित्रर्क्षम्=अनुराधा, भृगुः=शुक्रः, मृदुमंजं मैत्रसंज्ञं च । तत्र गीतं, अंबरं=वस्त्रं, क्रीडा=स्त्रिया सह क्रीडा, मित्रस्येष्टस्य कार्यं, विभूषणं=अलंकारः एतस्मिन्ध्यति । यदाह वसिष्ठः—‘मृदुवृंदं भचतुष्टयमंत्यवाष्ट्राख्यसौम्यमित्रर्क्षम् । मंगलवनिताभूषणमंदिरगीतानि सिध्यन्ति ॥’ इति । तत्र नारदः—‘नृत्यवादित्रगीतादिस्वर्णस्त्रीरत्नभूषणम् । भूषणयोत्सवगोधान्यकर्म भार्गववासरे ॥’ इति ॥ ७ ॥

अथ तीक्ष्णगणमनुष्टुभाह—

मूलेंद्राद्राहिभं सौरिस्तीक्ष्णं दारुणसंज्ञकम् ।

तत्राभिचारघातोग्रभेदाः पशुदमादिकम् ॥ ८ ॥

मूलेंद्रेति ॥ मूलं, ऐंद्रं=ज्येष्ठा, आर्द्रा, अहिभम्=आश्लेषा, सौरिः=शनै-श्वरः, तीक्ष्णसंज्ञं दारुणसंज्ञं च । तत्र तीक्ष्णनक्षत्रे अभिचारकर्माणि, उग्रं=भयं-करकृत्यं मारणादि, भेदः=अत्यंतमित्रयोः कलहोत्पादनादि, पशूनां हस्त्यादीनां दमः शिक्षा, आदिशब्दाद्वंधनादीनि । यदाह वसिष्ठः—‘दारुणभानि पुरन्दर-कोणपशिवसर्पदैवानि । दारुणबंधनदहनप्रहरणकर्माणि सिद्धिमायांति ॥’ इति । नारदः—‘त्रपुसीसायसाइमास्त्रविषपानासवानृतम् । स्थिरकर्माखिलं वास्तुसंग्रहं सौरिवासरे ॥’ इति ॥ ८ ॥

अथाधोमुखोर्ध्वमुखतिर्यङ्मुखनक्षत्राणि इंद्रवंशेनाह—

मूलाहिमिश्रोग्रमधोमुखं भवे-

दूर्ध्वास्यमार्द्रेज्यहरित्रयं ध्रुवम् ।

## तिर्यङ्मुखं मैत्रकरानिलादिति- ज्येष्ठाश्विनानीदृशकृत्यमेषु सत् ॥ ९ ॥

मूलेति ॥ मूलं, अहिः=आश्लेषा, मिश्रं=कृत्तिकाविशाखे, उग्रं=पूर्वात्रयमघा-  
भरण्यः, एतानि नव नक्षत्राण्यधोमुखानि ज्ञेयानि । एष्वीदृशकृत्यमधोमुखकृत्यं  
वापीकृपादि तत्समीचीनमुक्तम् । तदुक्तं गरुडपुराणे-‘भरणीकृत्तिकाश्लेषा-  
मघामूलविशाखिकाः । तिस्रः पूर्वास्तथा चैव अधोवक्त्राः प्रकीर्तिताः ॥’ एषु-  
‘वापीकृपतडागादिखननं च तृणादिकम् । देवतागारखननं निधानखननं  
तथा ॥ गणितं ज्यौतिषारंभं खनीविलप्रवेशनम् । कुर्यादधोगतान्येव कार्याणि  
वृषभध्वज ॥’ इति । अथाद्रा, इज्यः=पुष्यः, हरित्रयं=श्रवणधनिष्ठाशततारकाः,  
ध्रुवं=उत्तरात्रयरोहिण्यः, एतन्नक्षत्रनवकमूर्ध्वास्यमूर्ध्वमुखं भवेत् । अत्राप्येता-  
दृशकृत्यं प्रासादादि सत्स्यात् । तदुक्तं गरुडपुराणे-‘रोहिण्याद्रा तथा पुष्यो  
धनिष्ठा चोत्तरात्रयम् । वारुणं श्रवणं चैव नव चोर्ध्वमुखाः स्मृताः ॥ एषु  
राज्याभिषेकं च पट्टबंधं च कारयेत् ॥’ इति । ऊर्ध्वमुखानि उच्छ्रितानि सर्वाणि  
एषु च कारयेत् । अथ मैत्रं, मृदुनक्षत्रं=मृगरेवतीचित्रानुराधाः, करः=हस्तः,  
अनिलः=स्वाती, अदितिः=पुनर्वसुः, ज्येष्ठा, आश्विनं=अश्विनी, एतन्नक्षत्रनवकं  
तिर्यङ्मुखं पार्श्वमुखं भवेत् । अत्रापि तादृशमेव कृत्यं चक्ररथहलादिकं भवेत् ।  
तदुक्तं गरुडपुराणे-‘रेवती चाश्विनी चित्रा स्वाती हस्तः पुनर्वसुः । अनुरा-  
धामृगज्येष्ठा एताः पार्श्वमुखाः स्मृताः ॥ गजोष्ट्राश्वबलीवर्ददमनं महिषस्य च ।  
बीजानां वपनं कुर्याद्भ्रमनागमनादिकम् ॥ चक्रयंत्ररथादीनां नावादीनां प्रवाह-  
णम् । पार्श्वेषु यानि कर्माणि कुर्यादेतेषु तानि च ॥’ इति । ननु सर्वेषामेव कर्माणां  
पार्थक्येन नक्षत्राभिधानादिदं पुनरुक्तं किमर्थमुक्तमिति चेन्न । विशेषनक्षत्र-  
विहितानां कर्मणामवश्यकर्तव्यत्वे सति कतिपयदिनमध्ये मुहूर्तालब्धौ सत्यां  
कर्मण आकारमधोमुखादिकं विदित्वा तत्तन्नक्षत्रेषु तानि तानि कर्माणि  
कार्याणि । यानि सर्वथा विशेषतोऽनुक्तान्येव विलप्रवेशनिधिखननचक्रयंत्रहल-  
परिखाद्युतक्रीडाभेषगर्दभगर्तादीनि तेषामेव नक्षत्रेषु कृतिरुचिता । एव-  
मन्येषामप्यप्रसिद्धानां कर्मणां तिर्यङ्मुखाद्याकारज्ञाने सत्येषु नक्षत्रेषु कर्तव्य-  
तौचित्यात् । सामान्येन विशेषभावेन च सुदिनलब्धिः ‘द्विर्बद्धं सुबद्धं भवति’  
इति न्यायादत्युक्तमेव । सद्यस्कालपक्षे तु ‘धिष्ये प्रोक्तं स्वामित्थ्यंशकेऽस्य’  
( १।५६ ) इति वचनात्तन्मुहूर्तं कार्यमित्यलमियता ॥ ९ ॥

अथ प्रवालदंतशंखसुवर्णवस्त्रपरिधानमुहूर्तं वसंततिलकेनाह—

पौष्णध्रुवाश्विकरपंचकवासवेज्या-

दित्ये प्रवालरदशंखसुवर्णवस्त्रम् ।

धार्य विरिक्तशनिचन्द्रकुजेऽहि रक्तं

भौमे ध्रुवादितियुगे सुभगा न दध्यात् ॥ १० ॥

पौष्णेति ॥ पौष्णं=रेवती, ध्रुवाणि=रोहिण्युत्तराश्विः, अश्विनी, कर-  
पंचकं=हस्तचित्रास्वातीविशाखानुराधाः, वासवं=धनिष्ठा, इज्यः=पुष्यः,  
आदित्यं=पुनर्वसुः, अयं समाहारद्वंद्वः । तत्र प्रवालं=विद्रुमं, 'पोवळं'  
इति महाराष्ट्रभाषायां, 'मृगा' इति कान्यकुब्जाः । रदाः=हस्तिदंताः  
अर्थाद्वलयादि, शंखः=शंखवलयं, सुवर्णं, वस्त्रं-श्वेतं; एतानि वस्तूनि  
धार्याणि तानि रिक्तानिथिशनचंद्रभौमरहिनेऽह्नि दिने धार्याणि । यदाह  
श्रीपतिः—'रोहिणीषु करपंचकेऽश्विभे व्युत्तरेऽपि च पुनर्वसुद्वये । रेवतीषु  
वसुदैवते शुभे नव्यवस्त्रपरिधानमिष्यते ॥' इति । प्रवालादीनां तु विशेष-  
स्तेनैवोक्तः—'करादिपंचकेऽश्विभे सपौष्णवासरे स्मृता । धृतिश्च शंखकांचन-  
प्रवालरक्तवाससाम् ॥' इति । वारानप्याह स एव—'जीर्णं रवौ सतत-  
मंजुभिरार्द्रमिंदौ भौमे शुचे बुधदिने च भवेदनाय । ज्ञानाय मंत्रिणि भृगौ  
प्रियसंगमाय मंदे मलाय च नवांबरधारणं स्यात् ॥' इति । अतः परिशेषात्  
सूर्यभौमशनयो निषिद्धाः । अथ रक्तं कौसुंभादिरंगेण रक्तं वस्त्रं भौमे  
धार्यम् । 'मांजिष्ठकौसुंभकरागयोश्च महीसुतः कांचनभूषणेषु' इति तेनैवोक्त-  
त्वात् । 'नासत्यपौष्णवसुभैः करपंचकेन मार्तंडभौमगुरुदानवमंत्रिवारैः ।  
मुक्तासुवर्णमणिविद्रुमशंखदंतरक्तांबराणि विधृतानि भवंति सिद्धौ ॥' इति  
दैववस्त्रभोक्तेश्च । अथ स्त्रीणां विशेषः । ध्रुवार्दितयुगे उत्तरात्रयरोहिणी-  
पुनर्वसुपुष्येषु सुभगा सभर्तृका स्त्री प्रवालरदमुक्तादिकं न दध्यात् । उक्तं च  
दीपिकायाम्—'पुष्टेदौ समये शुभे ध्रुवसुराचार्यादितीर्थांगना नो रत्नं बिभृ-  
यात्प्रवालकमणिं शंखेभदंतौ तथा' इति । क्वचित्तु शततारानक्षत्रे स्त्रीणां  
ज्ञानमपि निषिद्धम् । उक्तं च—'रोहिणीगुरुपुनर्वसूत्तरे या विभर्ति नववस्त्र-  
भूषणम् । सा न योषिदवलंबते पतिं ज्ञानमाचरति वारुणेऽपि या ॥' इति ।  
चंडेश्वरोऽपि—'ज्ञानं कुर्वति या नार्यश्रंद्रे शतभिषान्विते । सप्तजन्म भवे-  
द्वंध्या विधवा दुर्भगा भृशम् ॥ प्रमादाच्छतमे ज्ञानं नारीणां यदि जायते ।  
पूजयेत्स्वामिनं तत्र आत्मना च धनेन च ॥' इति । विशेषो राजमार्तंडे—  
'अस्मंगते भृगुसुते शयने च विष्णोर्जन्माद्यचापक्षपगे दिनपे न दध्यात् ।  
रक्तदुभानुदिवसेऽशकवर्जिते च शंखं च रक्तपटकं युवतिः कथंचित् ॥' इति ।  
दिनपः=सूर्यः, रक्तः=भौमः ॥ १० ॥

अथ वस्त्रस्य नवधाविभक्तस्य दग्धादिदोषशुभाशुभफलं शार्दूल-  
विक्रीडितेनाह—

वस्त्राणां नवभागकेषु च चतुष्कोणेऽमरा राक्षसा

मध्यत्र्यंशगता नरास्तु सदशे पाशे च मध्यांशयोः ।

दग्धे वा स्फुटितेऽब्जरे नवतरे पंकादिलिप्ते न सद्र-

क्षोऽंशे नृसुरांशयोः शुभमसत्सर्वांशके प्रांततः ॥ ११ ॥

वस्त्राणामिति ॥ वस्त्राणां नव भागाः कार्याः । कोणचतुष्टये अमरा देवाः स्थाप्याः । राक्षसा मध्यभूतांशत्रयगता ज्ञेयाः । नराः सदशे दशासहितपाशे च पुनर्मध्ययोरंशयोः स्थाप्याः । एतदुपलक्षणम्,—शयनासनपादुकास्त्रप्यर्थं विचारः । तत्र चेद्रक्षोऽंशे नवतरे अतिनूतने अंबरे वस्त्रे दैवाद्गन्धे स्फुटिते पाषाणधात्वादिभिर्निहते पंकेन कर्दमेन आदिशब्दाद्गोमयादिभिर्लिप्ते उपहते सति तद्वस्त्रं न सत् शुभफलजनकं न भवतीत्यर्थः । किंतु मरणं विदधाति । अथ नसुरांशयोरेवं वस्त्रस्य दाहादिके सति शुभं कल्याणं स्यात् । मनुष्यांशे पुत्रप्राप्तिर्देवांशे भोगप्राप्तिरित्यर्थः । अथ सर्वांशके राक्षसमनुष्यदेवांशेषु प्रांततः प्रांतभागेऽनिष्टमशुभफलजनकम् । एतत्फलं शय्यासनपादुकास्त्रपि ध्येयम् । तदुक्तं श्रीपतिना—‘कर्दमकजलगोमयलिप्ते वाससि दग्धवति स्फुटिते वा । चिंत्यमिदं नवधाविहितेऽस्मिन्नष्टमनिष्टफलं च सुधीभिः ॥ निवसंत्यमरा हि वस्त्रकोणे मनुजाः पाशदशांतमध्ययोश्च । अपरेऽपि च रक्षसां त्रयोऽंशाः शयने चासनपादुकासु चैवम् ॥ भोगप्राप्तिर्देवतांशे नरांशे पुत्राप्तिः स्याद्राक्षसांशे च मृत्युः । प्रांते सर्वांशेष्वनिष्टं फलं स्याच्छुष्टे वस्त्रे नूतने साध्वसाधु ॥’ अत्र राक्षसांशे छत्रध्वजादिसदृशी छेदाकृतिः शुभफलेति विशेषो ध्येयः । देवांशेऽपि काकोल्लकसदृशी छेदाकृतिरशुभफलदेत्यपि विशेषो ज्ञेयः । तदुक्तं तेनैव—‘छत्रध्वजस्वस्तिकवर्धमानश्रीवत्सकुम्भांबुज-तोरणानाम् । छेदाकृतिनैर्कृतभागगापि पुंसां विधत्ते नचिरेण लक्ष्मीम् ॥ कंकण्योल्लककपोतकाककन्यादगोमायुखरोष्ट्रसर्पाः । शुष्कद्रुमप्रेतसमा न शस्ता छेदाकृतिर्देवतभागगापि ॥’ इति । अत एव कश्यपः—‘नवांशकं समं कृत्वा चिंतयेच्च शुभाशुभम् । वसंति देवताः कोणे चांत्यमध्यद्वये नराः ॥ मध्यांश-त्रितये दैत्याश्चैवं शय्यासनादिषु । अर्थप्राप्तिर्देवतांशे पुत्रवृद्धिर्नरांशके ॥ हानिः पीडा पिशाचांशे सर्वप्रांतेष्वशोभनम् । शंखचक्रांबुजच्छत्रध्वजतोरण-सन्निभाः ॥ श्रीवत्ससर्वतोभद्रनंद्यावर्तगृहोपमाः । वर्धमानस्वस्तिकेन मृग-कर्मज्ञपाकृतिः ॥ छेदाकृतिर्दैत्यभागेऽप्यायुरर्थप्रदा नृणाम् । खरोष्ट्रोल्लककाका-हिजंबूकश्ववृकोपमाः ॥ त्रिकोणसूर्याकृतयो देवभागेऽप्यशोभनाः । निदितं वसनं दद्याद्विजेभ्यः स्वर्णसंयुतम् ॥ आशिषो वाचनं कृत्वा त्वन्यद्वस्त्रं च धारयेत् ॥’ इति ॥ ११ ॥

अथ कचिदुष्टदिनेऽपि वस्त्रपरिधानमनुष्ठुमाह—

विप्राज्ञया तथोद्वाहे राज्ञा प्रीत्यार्पितं च यत् ।

निधेऽपि धिष्ण्ये वारादौ वस्त्रं धार्यं जगुर्बुधाः ॥ १२ ॥

विप्रेति ॥ धिष्ण्ये नक्षत्रे वारादौ वारतिथियोगादौ व्यतीपातभद्रादि-  
तुष्टयोगैर्निधेऽपि दुष्टेऽपि यद्वस्त्रं ब्राह्मणानुज्ञया तथोद्वाहे राज्ञा संतोषेणा-  
र्पितं दत्तं तद्वस्त्रं धार्यमिति बुधा जगुः । उक्तं च रत्नमालायाम्—‘विप्रा-  
देशादुद्वाहे च क्षमापालेन प्रीत्या दत्तम् । धिष्ण्ये वारे निधेऽप्याहुर्नूनं नच्यं वस्त्रं



धार्य' इति । कश्यपेनापि—'प्रीत्या क्षमापालदत्तं यद्विप्रादेशात्करग्रहे । निन्दे वासरधिष्येऽपि धारयेत् नवांबरम् ॥' इति । इदं चोपलक्षणं नृत्य-  
न्यायत्वाद्वाङ्मया तथा ब्राह्मणादिभिस्तथा विवाहादिशुभकृत्ये हस्त्यश्वद्वय-  
दिकं दत्तं तज्जद्रादिदुष्टदिनेऽपि ग्राह्यम् ॥ १२ ॥

अथ लतापादपारोपणराजदर्शनमद्यगोकयविक्रयमुहूर्तान् शार्दूल-  
विक्रीडितेनाह—

राधामूलमृदुध्रुवक्ष्वरुणक्षिप्रैर्लतापादपा-

रोपोऽथो नृपदर्शनं ध्रुवमृदुक्षिप्रश्रवोवासवैः ।

तीक्ष्णोग्राम्बुपभेषु मद्यमुदितं क्षिप्रांत्यवह्नीन्द्रभा-

दित्येन्द्राम्बुपवासवेषु हि गवां शस्तः क्रयो विक्रयः १३

राधामूलेति ॥ राधा=विशाखा, मूलं, मृदु=चित्रानुराधामृगरेवत्यः,  
ध्रुवक्ष्व=रोहिण्युत्तराभिन्नः, वरुणः=शततारका, क्षिप्रम्=अश्विनीपुष्याभि-  
जितः । अत्राभिजित उत्तराषाढायामंतर्भावात् पृथगुक्तिर्न भवतीति ज्ञेयम् ।  
कुतः ? अश्विनीपुष्यहस्तानां लाघवात् क्षिप्रत्वेनाभिधानादभिजिदुक्तिरप्यर्था-  
क्षिप्ता । एवं चतुर्दशभानि । एतैर्नक्षत्रैर्लतानां पादपानां वृक्षाणां चारोपो  
वापनं कार्यम् । उक्तं च वराहेण—'ध्रुवमृदुमूलविशाखा गुरुभं श्रवणं तथा-  
ऽऽश्विनं हस्तम् । ज्ञस्तानि दिव्यदृग्भिः पादपसंरोपणे भानि ॥' इति । यत्तु  
वसिष्ठवचनम्—'द्विदिववारीशशशांकमूलध्रुवेषु निष्यार्कभौष्णभेषु ॥  
वनौषधीगुल्मलतादिकानामारोपणं तूत्तममत्र शस्तम् ॥' इति, तत्  
पादपव्यतिरिक्तवनाधारोपणविषयम् । यतः पादपारोपणे चतुर्दश नक्ष-  
त्राणि, तद्व्यतिरिक्तलताधारोपणे एकादश भानि । ननु—'सावित्रनिष्याश्विन-  
वारुणानि मूलं विशाखा च मृदुध्रुवाणि । लतौषधीपादपारोपणेषु शुभानि  
भानि प्रतिपादितानि ॥' इति श्रीपतिवचनं कथं संगच्छेत ? उच्यते,—  
वराहपद्यस्थपादपग्रहणं लतादीनामुपलक्षणमिति मत्वा तदुक्तिः । अनेनैवा-  
शयेन ग्रंथकृदुक्तिरपि । अथो राजदर्शनमुहूर्तः । तत्र ध्रुवमृदुक्षिप्रश्रवोवासवैः  
उत्तरात्रयरोहिणीचित्राऽनुराधामृगरेवत्यश्विनीपुष्यहस्तश्रवणधनिष्ठाभिष्योद-  
शनक्षत्रैर्नृपदर्शनं राजदर्शनं कुर्यात् । उक्तं च रत्नमालायाम्—'सौम्या-  
श्विपुष्यश्रवणश्रविष्ठाहस्तध्रुवत्वाङ्गभूपभानि । मैत्रेण युक्तानि नरेश्वराणां विलो-  
कने भानि शुभग्रदानि ॥' अथ मद्यारंभमुहूर्तः । तत्र तीक्ष्णोग्राम्बुपभेषु=  
मूलज्येष्ठाद्राक्षेपापूर्वात्रयमघाभरणीशततारकासु, मद्यं=मद्यप्रारंभः, उदितः ।  
तदाह श्रीपतिः—'रौद्रे पिष्ये वारुणे पौरुद्वे याम्ये सापे नैर्जते चैव  
धिष्ये । पूर्वाख्येषु त्रिष्वपि श्रेष्ठ उक्तो मद्यारंभः कालविद्धिः पुराणैः ॥'  
इति । अथ गोकयविक्रयमुहूर्तः । तत्र क्षिप्रांत्यवह्नीन्द्रभादिष्यप-  
वासवेषु=अश्विनीपुष्यहस्तरेवतीविशाखापुनर्वसुज्येष्ठाशततारकाधनिष्ठासु, गवां

क्रयः—मूल्यान परस्माद्ग्रहणं, विक्रयः—मूल्यग्रहणपूर्वकं दानं, स शस्तः । उक्तं च रत्नमालायाम्—‘शाकवासवकरेषु विशाखापुष्यवारुणपुनर्वसुभेषु । अश्वि-पूषभयुतेषु विधेयो विक्रयक्रयविधिः सुरभीणाम् ॥’ इति । एतानि नव भानि । भीमपराक्रमेण तु पंचदशभान्यभिहितानि—‘हस्तेऽनुराधात्रितये सपौष्णे मृगे च पूर्वाश्वि-विशाखभेषु । पुष्ये धनिष्ठाद्वितयेऽद्वितीये गवां क्रयं विक्रयमामनंति ॥’ इति । अत्र श्रीपतिवाक्याद्यान्यधिकानि नक्षत्राणि, तान्या-त्यधिकविषयाणि ॥ १३ ॥

अथ पशूनां रक्षामुहूर्तं स्थितिनिवेशयानमुहूर्तं चंद्रवंशयाह—

लग्ने शुभे चाष्टमशुद्धिसंयुते रक्षा पशूनां निजयोनिभे चरे ।

रिक्ताष्टमीदर्शकुजश्रवोद्भुवत्वाष्ट्रेषु यानं स्थितिवेशनं न सत् १४

लग्ने इति ॥ शुभे शुभस्वामिके लग्नेऽष्टमशुद्धिसंयुते शुभपापाकांताष्टम-भावरहिते मति स्वीययोनिनक्षत्रे पशूनां चतुष्पदानां रक्षा शस्ता । यदाह श्रीपतिः—‘शुभग्रहोदये शुद्धे नैधने स्वर्क्षयोनिषु । रक्षाविधिक्रिया शस्ता पशूनां मुनिभिः स्मृता ॥’ इति । स्वीययोनिनक्षत्राणि विवाहप्रकरणे (क्षे० २५) ‘अश्विन्यंबुपयोर्हयः’ इत्यादिना वक्ष्यति । तथा चरे चरनक्षत्रेष्वपि रक्षा पशूनां विधेया । ‘तीक्ष्णे पशूनां दमनं चरे स्यात्पशुपोषणम्’ इति भीमपराक्रमोक्तेः । अथ रिक्ताः=चतुर्थीनवमीचतुर्दश्यः, अष्टमी, दर्शः=अमावास्या, कुजः=मंगलः, श्रवः=श्रवणः, ध्रुवाणि=उत्तरात्रयरोहिण्यः, त्वाष्ट्रं=चित्रा; एषु भेषु पशूनां यानं गृहाद्बहिर्निःसारणं स्थितिर्गोष्ठादौ वेशनं प्रवेशनं च न सत् । सत्फलजनकं न भवतीत्यर्थः । उक्तं च वसिष्ठेन—‘त्वाष्ट्रध्रुवश्रीपतिभेषु रिक्तादर्शाष्टमी-भौमदिने पशूनाम् । यात्रां प्रवेशं न कदाचिदेव कुर्याच्च तेषामभिवृद्धिकांक्षी ॥’ इति । चशब्दात् स्थितिमपि न कुर्यात् । व्यवहारतत्त्वे तु वाराधिक्यमुक्तम्—‘स्वयोनिधिष्ये विकुजे पशूनां कर्माणि कुर्यादबुधेन्दुमंदे । यानं प्रवेशं च तिथा-वशैवे चित्रोत्तरावैष्णवभान्यभेषु ॥’ अशौवे=चतुर्दशीरहिते । उपलक्षणत्वाद-मावास्यादिरहिते । व्यवहारोच्चये—‘पूर्वात्रये धनिष्ठैर्द्रपौष्णे सौम्यविशा-खयोः । आश्लेषायामथाश्विन्यां यात्रासिद्धिश्चतुष्पदाम् ॥’ इति ॥ १४ ॥

अथौषधसूच्योर्मुहूर्तं मंदाकांताच्छंदसाह—

भैषज्यं सल्लघुमृदुचरे मूलभे व्यंगलग्ने

शुक्रेंद्रिज्ये विदि च दिवसे चापि तेषां रवेश्च ।

शुद्धे रिःफद्युनमृतिगृहे सत्तिथौ नो जनेभे

सूचीकर्माप्यदितिवसुभत्वाष्ट्रमित्राश्विधिष्ये ॥ १५ ॥

भैषज्यमिति ॥ लघुमृदुचरे अश्विनीपुष्यहस्तचित्रामृगानुराधारेवतीश्रवण-धनिष्ठाशततारकास्वातिपुनर्वसुभेषु मूले च भैषज्यमौषधं प्रारब्धं भक्षितं

वा सत् । शुभफलदं भवतीत्यर्थः । तथा चाह श्रीपतिः—‘पौष्णद्वये चादिति-  
भद्रये च हस्तत्रये च श्रवणत्रये च । मैत्रे च मूले च मृगे च शस्तं भैषज्य-  
कर्म प्रवदन्ति संतः ॥’ इति । वसिष्ठोऽपि—‘हस्तत्रये पुष्यपुनर्वसौ च  
विष्णुत्रये चाश्विनिपौष्णमेपु । मित्रेन्दुमूलेषु च सूर्यवारे भैषज्यमुक्तं शुभवासरे-  
ऽपि ॥’ इति । अथ झंगलग्नं द्विस्वभावराशिषु मिथुनकन्याधनुर्मनेषु लग्नगतेषु  
सत्सु शुक्लेन्द्रिये विदि च शुक्रचन्द्रबृहस्पतिबुधेषु द्विस्वभावलग्नस्थेषु सत्सु च  
पुनस्तेषां शुक्लेन्द्रियबुधानां रवेश्च दिवसे वारे सत्तिथौ रिक्ताऽमारहिते दिने च  
भैषज्यं सत् । उक्तं च दीपिकायाम्—‘झंगोदये गुरुबुधेन्दुसितेषु तेषां वारे  
रवेश्च सुविधौ सुतिथौ सुयोगे’ इति । अथ रिःफद्युनमृतिगृहे लग्नाद्वादश-  
सप्तमाष्टमगृहेषु शुद्धेषु शुभपापरहितेषु सत्सु भैषज्यं सत् । तत्र वर्षफल-  
प्रश्नादिना सत्यायुर्दाययोगे औषधसेवनं हितमित्ययं विरोधो ध्येयः । तदुक्तं  
श्रीपतिना—‘घ्ननशत्रुनिधनव्ययशुद्धौ मद्रहेषु नितरां बलवत्सु । आयुषश्च  
हितकारिणि योगे कीर्तिता नियतमौषधसेवा ॥’ इति । कश्यपोऽपि—‘षट्-  
सप्ताष्टांशुद्धौ च बलिनः शुभखेचराः । आयुर्दायकरे योगे कर्तव्या ह्यौषध-  
क्रिया ॥’ इति । अथ जनेभ्यं जन्मनक्षत्रे नो भैषज्यं सत् । तदुक्तं दीपिका-  
याम्—‘जन्मनक्षत्रगश्चन्द्रः प्रशस्तः सर्वकर्मसु । शौरभेषजवादाध्वकर्त-  
नेषु च वर्जयेत् ॥’ इति । अथ सूचीकर्ममुहूर्तः । अदिति वसुभन्वाष्टमित्रा-  
श्विधिष्ये पुनर्वसुधनिष्ठाचित्रानुराधाश्विनीषु सूचीकर्म सूच्याः संबंधि घटन-  
सीचनादि सकलं कर्म अपिशब्दान् कवचमपि कुर्यात् । उक्तं च व्यवहारो-  
च्ये—‘अदितिर्वासवं त्वाष्ट्रमैत्रभैदववाजिनः । सूचीकर्म तनुत्राणमेभिर्कक्षैः  
प्रशस्यते ॥’ इति । तनुत्राणं=कवचम् ॥ १५ ॥

अथ क्रयविक्रयनक्षत्रेषु परस्परनिषेधं वदन् क्रयविक्रयनक्षत्राण्यनुष्टुभाह-

**क्रयर्क्षे विक्रयो नेष्टो विक्रयर्क्षे क्रयोऽपि न ।**

**पौष्णांनुपाश्विनीवातश्रवश्चित्राः क्रये शुभाः ॥ १६ ॥**

क्रयर्क्षे इति ॥ वक्ष्यमाणक्रयनक्षत्रे विक्रयो न कार्यः । तथा विक्रयर्क्षे  
क्रयोऽपि न कार्यः । नन्विदमयुक्तं; विक्रयो नाम मूल्यं गृहीत्वा वस्तुदानं,  
क्रयो नाम मूल्यं दत्त्वा वस्तुग्रहणं । यदा येन क्रयः कर्तव्यः तदान्येन विक्र-  
योऽपि कर्तव्यः, तत्र क्रयविक्रयनक्षत्राणां महाभेदादुभयविधमुहूर्तानुपपत्तिः ।  
उच्यते—विक्रेत्रा यदा मुहूर्तो विक्रयार्थं गृह्यते तदा क्रयिणोऽनुज्ञां लब्ध्वा  
यावदिष्टं वस्तु स्वगृहात्पृथक् क्रियते तत्कर्म विक्रयशब्दवाच्यम्, यदा तु  
क्रयिणा क्रयमुहूर्तः प्राप्यते तदा विक्रेत्रे मूल्यं द्रव्यं दत्त्वा पृथक्कृतं विक्रीतं  
वस्तु गृह्यते तत्कर्म क्रयशब्दवाच्यमिति मत्वात्र समाधिः । अथवा क्रयि-  
विक्रेत्रोरन्यतरस्य क्रयिणः कदाचिन्मुहूर्तासंभवो हेयोऽनावश्यकत्वात् । आव-  
श्यकस्थे तु मुहूर्तगवेषणया कालविलम्बनिष्पत्तावन्येन तृतीयेन मुहूर्तविचार-  
मर्मेगीकृत्य समर्पवस्तुप्राप्त्या वस्तुग्रहणसिद्धिसंभवात् । तदा विक्रेतुरेव मुहूर्त-

विचारः । एवं विक्रेतुरप्यवश्यविक्रेतव्यस्य वस्तुनो यदा ग्रहीता संभवेत्त-  
दैव मुहूर्तमनालोच्य वस्तुदानमावश्यकम् । मुहूर्तविचारतः कालविलम्बे  
तावद्द्रव्यप्राप्त्यनुपपत्तेः । तदा तु कृषिण एव मुहूर्तविचारः । नन्वेवमपि  
कृषिविक्रयनक्षत्राणां पार्थक्येनाभिधानात्तयोः परस्परगतनिषेधो न युज्यते ।  
तथा राजदर्शनविहितनक्षत्रेभ्योऽन्यनक्षत्रेषु राजदर्शनं निषिद्धमित्यर्थाद्विभज्यते ।  
'सर्वं वाक्यं सावधारणं भवती'ति न्यायात् । उच्यते,—कृष्यनक्षत्रे कृषः कार्यं  
इत्युक्ते विक्रयस्य स्वतंत्रकर्मत्वात्तत्र कृष्यक्षे निषेधाभावः । एवं विक्रयक्षेप्वपि  
कृष्यनिषेधाभावः । तत्र निषेधे असत्यन्यनक्षत्राणां मध्यमत्वावगतेः । कदाचिद्  
कृष्यनक्षत्राणां मध्यमत्वमंगीकृत्य विक्रयस्य विहितमुहूर्तानुपलब्धौ तत्र मुहूर्तो  
मध्यमोऽपि ग्राह्यः स्यात्तदर्थमपि वाचनिकस्तन्निषेधः । अतः कृष्यविक्रयनक्ष-  
त्रेभ्यो भिन्ननक्षत्रेषु कृष्यविक्रययोः मध्यमत्वमनुमिमीमः । निषेधस्य वाचनि-  
कत्वमुक्तं दीपिकायाम्—'यमाहिशक्राभिहुताशपूर्वा नेष्टाः क्रये विक्रयणे-  
ऽतिशस्ताः । पौष्णाश्विचित्राशतविष्णुवाताः शस्ताः क्रये, विक्रयणे निषिद्धाः ॥'  
इति । अथ कृष्यमुहूर्त उच्यते । तत्र पौष्णं=रेवती, अंबुषः=शततारका,  
अश्विनी, वातः=स्वाती, श्रवः=श्रवणः, चित्रा, एतानि भानि क्रये शुभानि,  
विक्रयणे निषिद्धानि च । संमतिरत्रोक्तैव ॥ १६ ॥

अथ विक्रयविपण्योर्मुहूर्तौ शार्दूलविक्रीडितेनाह—

पूर्वाद्रीशकृशानुसार्पयमभे केंद्रद्विकोणे शुभैः

षट्त्रयायेष्वशुभैर्विना घटतनुं सन्विक्रयः सत्तिथौ ।

रिक्ताभौमघटान्विना च विपणिमैत्रध्रुवक्षिप्रमै-

लभे चंद्रसिते व्ययाष्टरहितैः पापैः शुभैर्ब्यायखे ॥१७॥

पूर्वेति ॥ पूर्वास्तिखः, द्रीशं=विशाखा, कृशानुः=कृत्तिका, सार्पं=आश्लेषा,  
यमभं=भरणी, समाहारद्वंद्वः । एषु नक्षत्रेषु विक्रयः सन् शुभो ज्ञेयः । क्रयों  
निषिद्धश्च । उक्तैवान्नापि संमतिः । अथ केंद्रे=प्रथमचतुर्थसप्तमदशमस्थानेषु,  
द्विकोणे=द्वितीयपंचमनवमस्थानेषु च, शुभैः शुभग्रहस्थितैः षट्त्रयायेषु षष्टतृती-  
यैकादशस्थानेषु अशुभैः पापग्रहैः स्थितैः कृत्वा घटतनुं कुंभलग्नं विहाय त्यक्त्वा  
सत्तिथौ शुभतिथौ विक्रयः सन् ज्ञेयः । तदुक्तं श्रीपतिना—'दशमैकादशे  
लग्ने वित्तकेंद्रत्रिकोणगौः । शुभैः पण्यस्य कर्मोक्तं वर्जयित्वा घटोदयम् ॥' इति ।  
केंद्रसंज्ञा बृहज्जातके—'केंद्रककेंद्रचतुष्टयसंज्ञाः सप्तमलग्नचतुर्थखभानाम्'  
इति । अथ विपणिः । रिक्ताः=चतुर्थीनवमीचतुर्दश्यः, भौमः=मंगलवारः,  
घटः=कुंभलग्नः, एतान्विना वर्जयित्वेत्यर्थः । अन्येषु तिथिवारलग्नेषु विपणिः हट्टे  
स्थित्वा कृष्यविक्रयाख्यं कर्म तच्छुभम् । तथा मैत्रध्रुवक्षिप्रमैश्चित्रानुराधामृग-  
रेवतीरोहिण्युत्तरात्रयाश्विनीपुष्यहस्तैर्विपणिः लग्ने चंद्रसिते मूर्तौ चंद्रे शुके च  
सतीत्यर्थः । व्ययाष्टरहितैः पापैः कूरग्रहैर्ब्यायखे द्वितीयैकादशदशमे शुभैः शुभ-

ग्रहैः । उक्तं च रत्नमालायाम्—‘कुंभराशिमपहाय साधुषु द्रव्यकर्म भव-  
मूर्तिवर्तिषु । अव्ययेष्वभुमदायिपूद्गमे भागवे विपणिर्दिशसंयुते ॥’ इति ॥१७॥

अथाश्वहस्तिमुहूर्तानिद्रवज्रयाह—

क्षिप्रांत्यवस्विंदुमरुजलेशादित्येप्वरिक्तारदिने प्रशस्तम् ।

स्याद्वाजिकृत्यं त्वथ हस्तिकार्यं कुर्यान्मृदुक्षिप्रचरेषु विद्वान् ॥१८॥

क्षिप्रांत्येति ॥ क्षिप्रं=अश्विनीपुष्यहस्ताः, अंत्यं=रेवती, वसुः=धनिष्ठा, इंद्रुः=मृगः, मरुतः=स्वाती, जलेशः=शततारका, आदित्यं=पुनर्वसुः; एषु भेषु वाजिकृत्यमश्वसंबन्धि क्रयविक्रयादिकृत्यं कार्यम् । तदुक्तं रत्नमालायाम्—‘पुष्य-  
श्रविष्ठाश्विनिसौम्यभेषु पौष्णानिलादित्यकराह्वयेषु । सवारुणक्षेपु बुधः स्मृतानि  
सर्वाणि कार्याणि तुरंगमाणाम् ॥’ इति ॥ अत्र अश्वचक्रं दैवज्ञमनोहरे-  
‘अश्वाकारं लिखेच्चक्रं साभिजिज्ञानि विन्यसेत् । स्कंधे च सूर्यभात्पंच पृष्ठे च दश  
भाति च ॥ पुच्छे द्वे स्थापयेत्प्राज्ञश्चतुष्पादे चतुष्टयम् । उदरे विन्यसेत्पंच  
मुखे द्वे तुरगस्य च ॥ अर्धलाभो मुखे सम्यग्वाजी नश्यति चोदरे । चरणस्थे  
रणे भंगः पुच्छे पक्षी विनश्यति ॥ अर्धसिद्धिर्भवेत्पृष्ठे स्कंधे लक्ष्मीर्पात-  
र्भवेत् ॥’ इति । इदमश्वारोहणे विचार्य, न ग्रहणे । तथा, अरिक्तारदिने-रिक्ताः=  
चतुर्थीनवमीचतुर्दश्यः । आरः=भौमः, ‘आरो वक्रः क्रूरदृक् चावनेयः’ इति  
वराहोक्तेः । रिक्ताभौमान् वर्जयित्वाऽन्यदिने वाजिकृत्यं प्रशस्तम् । अत्र सामान्य  
एव निषेध उपनिबद्धो न विशेषतः ॥ अथेति । अथ विद्वान् ज्ञाता मृदूनि=चित्रा-  
नुराधामृगरेवत्यः, क्षिप्राणि=अश्विनीपुष्यहस्ताः, चराणि=श्रवणधनिष्ठाशत-  
तारकापुनर्वसुस्वात्यः; एषु द्वादशनक्षत्रेषु हस्तिकार्यं कुर्यात् । तदाह वसिष्ठः—  
‘हस्तत्रये सौम्यहरित्रये च पौष्णद्वये पुष्यपुनर्वसौ च । मैत्रेऽपि सर्वाण्यपि कुंज-  
राणां कर्माणि शस्तान्यखिलानि यानि ॥’ इति ॥ अथ हस्तिपंचकुशार्पण-  
मुहूर्तो व्यवहारोच्चये—‘शुभतारे शुभे लग्ने शुभांशे शोभने तिथौ ।  
अंकुशाः करिणां योज्याः शनिलग्नौ शनेर्दिने ॥’ इति । अथाश्वगजा-  
द्यारोहणमुहूर्तोऽपि तत्रैव—‘पौष्णाश्विनीवरुणमारुतशीतरश्मिचित्रादिति-  
श्रवणपाणिसुरेज्यवित्तैः । वारेषु जीवशशिसूर्यसितेन्दुजानामारोहणं गजनुरंग-  
रथेषु शस्तम् ॥’ इति । पाणिः=हस्तः, वित्तं=धनिष्ठा ॥ १८ ॥

अथ भूषाघटनादिमुहूर्तं शार्दूलविक्रीडितेनाह—

स्याद्भूषाघटनं त्रिपुष्करचरक्षिप्रध्रुवे रत्नयुक्-

तत्तीक्ष्णोग्रविहीनमे रविकुजे मेपालिसिंहे तनौ ।

तन्मुक्तासहितं चरध्रुवमृदुक्षिप्रे शुभे सत्तनौ

तीक्ष्णोग्राश्विमृगे द्विदैवदहने शस्त्रं शुभं घडितम् ॥१९॥

स्याद्भूषेति ॥ त्रिपुष्करलक्षणं ‘भद्रातिथी रविज-’ (श्लो० ४९) इत्यादिना  
वक्ष्यति । एवंविधे त्रिपुष्करदिवसे चरक्षिप्रध्रुवे श्रवणधनिष्ठाशततारकापुनर्वसु-

स्वातिपुष्याश्विनीहस्तरोहिण्युत्तरात्रितयेषु भेषु भूषाघटनं आभरणघटनं शुभं स्यात् । यदाह वसिष्ठः—‘क्षिप्रचलाचलकक्षे रिक्तामावर्जितेषु दिवसेषु । निखिलेषु वासरेष्वपि त्रिषुष्करे भूषणं कार्यम् ॥’ इति । अथ तद्भूषाघटनं रत्नयुतं माणिक्यहीरकादिरत्नयुतं चेच्चिकीर्षितं तदा तीक्ष्णोप्रविहीनभे मूलज्येष्ठाद्राश्लेषापूर्वात्रयभरणीमघास्यक्त्वाऽन्येष्वष्टादशनक्षत्रेषु कार्यम् । तथा रविभौमवारं कार्यम् । तथा मेषालिखिहे मेषवृश्चिकसिंहलग्ने कार्यम् । तदुक्तं वसिष्ठेन—‘स्थिरसाधारणचरभे लघुमैत्रेष्वर्ककुजवारं । तेषामेव विलग्ने माणिक्यमयं विभूषणं कार्यम् ॥’ इति ॥ माणिक्यग्रहणमुपलक्षणं रत्नादेः । अथ चरध्रुवमृदुक्षिप्रसंज्ञकेषु नक्षत्रेषु तद्भूषणघटनं मुक्तासहितं शुभं भवति । मुक्ताफलग्रहणं श्वेत्यात् रजतादेरुपलक्षणम् । अत्र चंद्रशुक्रयोर्वारे कर्कवृषतुलालग्नेषु कार्यमित्यपि विशेषो ध्येयः । तदुक्तं वसिष्ठेन—‘क्षिप्रमृदुध्रुवचरभे शशिसितयोर्वारेषु तल्लग्ने । मुक्ताफलरजतमयं भूषणमखिलं सब्रह्मं कार्यम् ॥’ इति । केचिदिदं निष्पन्नमेवाभरणमस्मिन्नेव मुहूर्ते धार्यमित्याहुः । अथ तीक्ष्णानि चत्वारि भानि, उग्राणि पंच भानि, अश्विनी मृगः द्विदैवं विशाखा दहनः कृत्तिका; एषु नक्षत्रेषु घटितं शस्त्रं शुभं स्यात् । ‘वट् चलने’ संयोगांतश्चुरादिर्धातुस्ततः स्वार्थण्यन्तान्निष्ठाक्तः । ‘आर्धधातुकखेड्गलादेः’ इतीद । ‘निष्ठायां सेटि’ इति णिलोपः । उक्तं च ज्योतिःसागरे—‘कृत्तिकासु विशाखासु भौमार्कशननिवासरे । तद्दिने घटितं शस्त्रं नृपाणां जयदायकम् ॥’ इति । दीपिकायाम्—‘मूलंदुपूर्वात्रययाम्यपिष्यशक्राश्विसर्पानलशूलिनश्च । खड्गादिसाधारणकर्म कुर्यात्तिथौ विलग्ने च शुभे शुभाहे ॥’ इति । साधारणं=घट्टनोज्ज्वलीकरणादिकम् । अथ सुवर्णरूप्यादिभाजने भोजनमुहूर्तोऽपि प्रसंगादुच्यते । तत्र वसिष्ठः—‘लघुमैत्रध्रुवमृदुभे सितंदुबुधजीववारेषु । हेमरजतादिभाजनभोजनमारोग्यममृतयोगेषु ॥’ इति । आरोग्यं=नीरोगत्वं, भोजनकर्तुः स्यादित्यर्थः ॥ १९ ॥

अथ मुद्रापातनवस्त्रक्षालनमुहूर्तं स्रग्धराच्छंदसाह—

मुद्राणां पातनं सद्भुवमृदुचरभक्षिप्रभैर्वीन्दुसौरे

घस्त्रे पूर्णाजयाख्ये न च गुरुभृगुजास्ते विलग्रे शुभैः स्यात् ।

वस्त्राणां क्षालनं सदसुहयदिनकृत्पंचकादित्यपुष्ये

नो रिक्तापर्वपष्ठीपितृदिनरविजज्ञेषु कार्यं कदापि ॥ २० ॥

मुद्राणामिति ॥ ध्रुवमृदुचरक्षिप्रसंज्ञकैर्नक्षत्रैः कृत्वा राजमुद्रांकितसुवर्णरूप्यादिनिष्पादनं मुद्रापातनमित्युच्यते । ‘टंकसाल’ इति यवनभाषयाहुः । तत् सत् शुभमित्यर्थः । तथा वीन्दुसौरे सोमशनिरहिते दिवसे तथा पूर्णाजयाख्ये पंचमीदशमीपूर्णिमातृतीयाष्टमीत्रयोदश्यः एतत्संज्ञके घस्त्रे दिवसे एतत्संज्ञितासु तिथिषु शुभम् । तथा गुरुशुक्रास्तयोर्मुद्रापातनं न कार्यम् । तथा विलग्ने शुभैः लग्ने शुभग्रहैः । सद्भिरित्यर्थः । उक्तं च सारसमुच्चये—

‘मृदुध्रुवक्षिप्रचरेषु भेषु योगे प्रशस्ते शनिचंद्रवर्ज्ये । वारे तिथौ पूर्णजयाख्य-  
योश्च मुद्राप्रतिष्ठा शुभदा नराणाम् ॥ गुर्वस्ते वा सितास्ते वा मुद्राया घटनं  
क्वचिन् । कूरग्रहर्क्षाशलग्ने न कार्यं भूतिर्मच्छता ॥’ इति । अथ वसुः=धनिष्ठा,  
द्वयः=अश्विनी, दिनकृत्पंचकं=हस्तचित्रास्वातीविशाखानुराधाः, आदित्यं=पुन-  
र्वसुः, पुष्यः, एषु नक्षत्रेषु वस्त्राणां क्षालनं स्वतः शक्तौ स्वयं क्षालनं कार्यं, नो  
चेद्रजकाय धावनार्थं देयमित्यर्थः । नो रिक्तेति । रिक्ताः प्रसिद्धाः, पर्वाणि प्राञ्च-  
योक्तानि, षष्ठी, पितृदिनं=अमावास्या, रविजज्ञेषु=शनैश्चरबुधदिवसेषु, कदापि  
वस्त्रधावनं नो कार्यं । उक्तं च केशवदैवज्ञैः—‘पाण्णादित्यादिपंचाश्विवसुषु  
च भवेद्वाससां क्षालनाद्यं हित्वा षष्ठीं च पर्वाञ्जमुतशनिदिनं श्राद्धघ्नं शुभं  
स्यात् ॥’ इति । अदितिः=पुनर्वसुः, आदिः=आदित्यः । कश्चिद्वाग्मनिवारौ  
संक्रांत्यादिकं निंध्यम् । यदाह चंडेश्वरः—‘शनौ भूमिमुते श्राद्धे पञ्चमावा-  
स्ययोस्तथा । वस्त्रक्षालनजो दोषो दहत्यासप्तमं कुलम् ॥ संक्रांत्यां पंचदश्यां  
च द्वादश्यां च रवेर्दिने । वस्त्रं निष्पीडयेन्नैव क्षारेणापि न योजयेत् ॥’  
इति ॥ २० ॥

अथ खड्गादिधारणं शय्याद्युपभोगं च स्त्रगधरयाह—

संधार्याः कुंतवर्मेष्वसनशरकृपाणासिपुञ्च्यो विरिक्ते

शुक्रेज्यार्केऽहि मैत्रध्रुवलघुसहितादित्यशाक्रद्विदैवे ।

स्युर्लगे हि स्थिराख्ये शशिनि च शुभदृष्टे शुभैः केंद्रगैः स्या-

द्भोगः शय्यासनादेर्ध्रुवमृदुलघुहर्यतक्रादित्य इष्टः ॥ २१ ॥

संधार्या इति ॥ विरिक्ते रिक्तावर्जिते शुक्रवृहस्पतिरविवारे तथा मैत्रध्रुव-  
लघुसंज्ञभसहितपुनर्वसुज्येष्ठाविशाखानक्षत्रेषु कुंतादयो धार्याः । कुंतः=प्रासः,  
‘प्रासस्तु कुंतः स्यात्’ इत्यमरः । वर्म=कवचं, इषवः=बाणाः अत्यंतं क्षिप्यन्ते-  
ऽनेनेति इष्वसनं-धनुः, शरः=बाणः, कृपाणः=खड्गः, असिपुत्री=शुरिका ।  
सन्नाहोऽपीति केचित् ; तथा स्थिराख्ये=वृषसिंहवृश्चिककुंभानामन्यतमे राशौ,  
लगे स्थिते सति शशिनि च समीचीनस्थानस्थिते शुभदृष्टे शुभग्रहैः केंद्रगैः  
सद्भिः कुंतादयो धार्याः स्युः । तदुक्तं व्यवहारोच्चये—‘पुष्ये चाद्रिनिचित्र-  
पद्मतनये शक्रोत्तरारेवतीवाजीहस्तविशाखमित्रसहिते भानौ गुरौ भागवे । कुंभे  
कीटगृहे वृषे मृगपतौ चंद्रे शुभैर्वीक्षिते सन्नाहः शरम्बद्भक्तशुरिका धार्या  
कृपाणां हिताः ॥’ इति ॥ अथ ध्रुवमृदुलघुनक्षत्रेषु हरौ श्रवणे अंतके भरण्यां  
आदिले पुनर्वसावेषु शय्यासनादः शय्या खड्गादिरूपा आसनमौर्णपीठमृगाख-  
मादि आदिशब्दात्पादुकाः प्यामुपभोग इष्टो हितः । उक्तं च दीर्घिक-  
याम्—‘मैत्रेदुपुष्ययमभादितिवाजिषिघ्राहस्तोत्तरात्रयहरीज्यषिधातृभासि ।  
पुतेष्वतीव शय्यासनपादुकानां संभोगकार्यमुदितं मुनिभिः शुभाहे ॥’ इति ।  
शुभाहे=शुभग्रहवारे ॥ २१ ॥

अथांधकादिनक्षत्राणि शार्दूलविक्रीडितेनाह—

अंधाक्षं वसुपुष्यधातृजलमद्वीशांत्यभार्यम्णं

मंदाक्षं रविविश्वमैत्रजलपाश्लेषाश्चिचंद्रं भवेत् ।

मध्याक्षं शिवपित्रजैकचरणत्वाष्ट्रैद्रविध्यंतकं

स्वक्षं स्वात्यदितिश्रवोदहनमाहिर्बुध्न्यरक्षोभगम् ॥ २२ ॥

अंधाक्षमिति ॥ अंधाक्षमिति जात्यभिप्रायेणैकवचनम् । एवं मंदाक्षमित्यादावपि । वसुः=धनिष्ठा, पुष्यः, धाता=रोहिणी, जलमं=पूर्वाषाढा, द्वीशं=विशाखा, अंत्यमं=रेवती, भार्यम्णमं=उत्तराफल्गुनी; एतान्यंधनक्षत्राणि । अथ रविः=हस्तः, विश्वे=उत्तराषाढा, मैत्रं=अनुराधा, जलपं=शततारका, आश्लेषा, अश्विनी, चिचंद्रं=मृगः; एतानि मंदाक्षनक्षत्राणि । अथ शिवः=आर्द्रा, पितरः=मघा, अजैकचरणः=पूर्वाभाद्रपदा, त्वाष्ट्रं=चित्रा, ऐंद्रं=ज्येष्ठा, विधिः=अभिजित्, अंतकं=भरणी; एतानि मध्याक्षनक्षत्राणि । अथ स्वाती, अदितिः=पुनर्वसुः, श्रवः=श्रवणः, दहनमं=कृत्तिका, अहिर्बुध्न्यं=उत्तराभाद्रपदा, रक्षः=मूलं, भगं=पूर्वाफल्गुनी; एतानि सुलोचननक्षत्राणि । यदाह वसिष्ठः—‘अंधकमथ मंदाक्षं मध्यमसंज्ञं सुलोचनं पश्चात् । पर्यायेण च गणयेच्चतुर्विधं ब्रह्मधिष्ण्यातः॥’ इति । धिष्ण्याशब्दः स्त्रीलिङ्गे आर्षः । ब्रह्मधिष्ण्या=रोहिणी । ततश्चतुर्धा पुनः-पुनः उक्तान्येव नक्षत्राणि भवन्ति । ननु लाघवार्थं ग्रंथकृत् प्रवृत्तः, अतो वसिष्ठ-वचनबलपुष्येनैव तदर्थसिद्धेः प्रत्येकं नक्षत्रगणनारूपं गौरवं व्यर्थं कृतमिति चेन्न । यद्यपि तत्र शब्दलाघवमस्ति तथापि पुनःपुनर्गणनया प्रमादादान्यथापि गणनया मंदाक्षादिनक्षत्राणां विपर्याससिद्धौ गौरवमर्थतोऽस्त्येव । प्रस्तुते यद्यपि शब्दबाहुल्यं तथाप्यर्थस्य निःसंदेहोपनिबन्धादतीव लाघवमस्तीत्यस्मिन्पाठे महान् गुणः ॥ २२ ॥

अथांधादिनक्षत्राणां फलान्यनुष्टुप्छंदसाह—

विनष्टार्थस्य लाभोऽधे शीघ्रं मंदे प्रयत्नतः ।

स्यादूरे श्रवणं मध्ये श्रुत्याप्ती न सुलोचने ॥ २३ ॥

विनष्टार्थस्येति ॥ अंधनक्षत्रेषु विनष्टस्यापहतस्यार्थस्य शीघ्रं लाभः प्राप्तिर्भवति । मंदाक्षनक्षत्रेषु विनष्टार्थस्य प्रयत्नतो लाभो भवति । मध्ये मध्याक्षनक्षत्रेषु विनष्टार्थस्य दूरे स्वनगरादतीव दूरे भूभागे श्रवणं ‘त्वदीयं द्रव्यममुकेन हतममुकस्मिन् स्थले तिष्ठति’ इति लोकश्रुतिर्भवति, लब्धिस्तु नास्त्येव । सुलोचननक्षत्रेषु श्रुत्याप्ती न, श्रवणमपि न लब्धिरपि नेत्यर्थः । उक्तं च रत्नमालायाम्—‘लाभोऽधके निकट एव हतस्य चौरैर्द्रव्यस्य लब्धि-रिह केकरभे प्रयत्नात् । दूरश्रुतिश्चिपिटभेषु कथंचिदेव न प्राप्तिरुत्तम-बिलोचनभे कदाचित् ॥’ इति । केकरभे=मंदाक्षनक्षत्रे । चिपिटभे=मध्य-नक्षत्रे ॥ २३ ॥



अथ धनप्रयोगे निषिद्धनक्षत्राण्यनुष्ठुभाह—

तीक्ष्णमिश्रध्रुवोग्रैर्यद्द्रव्यं दत्तं निवेशितम् ।

प्रयुक्तं च विनष्टं च विष्ट्यां पाते च नाप्यते ॥ २४ ॥

तीक्ष्णेति ॥ तीक्ष्णमिश्रध्रुवोग्रसंज्ञकैर्नक्षत्रैर्यद्द्रव्यं सुवर्णादि दत्तं कलां-  
तं विनैव दत्तं न तु स्वसत्तापरित्यागेन तद्दत्तमित्युच्यते । निवेशितं=स्वेष्ट-  
समीपे प्रत्ययार्थं स्थापितं, प्रयुक्तं=कलांतररीतिपुरःसरोत्तमर्णाधमर्णव्यवहारेण  
कस्मैचिद्दत्तं, विनष्टं=चौरादिना हृतं स्वयमेव वा क्वचित्प्रयुक्तं, तद् द्रव्यं निश्च-  
येन कदाचिदपि नाप्यते । तथा विष्ट्यां भद्रायां पाते व्यतीपाते महापाते  
वा हृतं द्रव्यं न प्राप्यते । चकाराद्ग्रहणेऽपि न देयमिति व्याख्येयं, वसिष्ठ-  
वाक्यस्वरसात् । उक्तं च वसिष्ठेन—‘ध्रुवोग्रमाधारणदारुणं निक्षिप्तमर्थं  
त्वथवा प्रनष्टम् । चौरैर्हृतं दत्तमुपप्लवे वा विष्ट्यां च पाते च न लभ्यते  
तत् ॥’ इति । उपप्लवे=ग्रहणे । यत्तु केचिद्द्रवाकुर्वन्ते-निश्चयेन चौरहतस्य  
द्रव्यस्य प्राप्त्यप्राप्तिविचारोऽधकादिनक्षत्रैरेव वा ‘लभोऽधके निकट एव हतस्य  
चौरैः’ इत्युक्तत्वात् । चौरनिर्णये त्वनेनैव विचारः । तच्चित्यम् । वसिष्ठ-  
वाक्येऽपि ‘चौरैर्हृतं’मिति साक्षाच्चौरपदोपादानाद्येनकेनापि विचारः, कर्तव्य  
इति युक्तमुत्पश्यामः । एवं, चौरनिर्णयेऽपि स्वेच्छया विचारः तत्रोभयैक्ये  
प्राप्त्यप्राप्तिनिश्चय एव, उभयैक्याभावे तु प्रयत्नेनेति ॥ २४ ॥

अथ जलाशयखनननृत्यारंभयोर्मुहूर्तं शार्दूलविक्रीडितेनाह—

मित्रार्कध्रुववासवांबुपमघातोयांत्यपुण्येदुभिः

पापैर्हीनबलैस्तनौ सुरगुरौ ज्ञे वा भृगौ खे विधौ ।

आप्ये सर्वजलाशयस्य खननं व्यंभोमधैः सेंद्रभै-

स्तैर्नृत्यं हिबुके शुभैस्तनुगृहे ज्ञेऽब्जे ज्ञराशौ शुभम् ॥ २५ ॥

मित्रार्केति ॥ मित्रः=अनुराधा, अर्कः=हस्तः, ध्रुवं=रोहिण्युत्तराश्रयं, वा-  
सवं=धनिष्ठा, अंबुपः=शततारका, तोयं=पूर्वाषाढा, अंत्यं=रेवती, पुण्यः, इंद्रुः=  
मृगः, एतैर्नक्षत्रैस्त्रयोदशभिः सर्वेषां जलाशयानां वापीकूपतडागानां तोया-  
धाराणां खननं शुभमुक्तम् । उक्तं च व्यवहारतत्त्वे—‘आप्यांबुपांलपिनृमित्र-  
वसूत्तरार्कैर्द्विज्यमेपु खननं सलिलाश्रयाणाम्’ इति ॥ अथ जलाशयखनने  
लग्नविचारः । पापैः=पापग्रहैर्बलरहितैः सद्भिः, तनौ=लग्ने, सुरगुरौ=बृहस्पतौ,  
ज्ञे=बुधे स्थिते सतीत्यर्थः । लग्नान् खे=दशमस्थाने, भृगौ=शुके सति, आप्ये=  
जलचरराशौ विधौ सति, जलाशयखननं हितम् । उक्तं च रत्नमालायाम्—  
‘लग्ने जीवे ज्ञेऽथवा दुर्बलैश्च क्रूरैः शुके चापि मेघूरणस्थे । आप्ये चंद्रे सर्वतोया-  
श्रयाणामारंभाः स्युः सिद्धये निर्विकल्पम् ॥’ इति । कश्यपेनाप्युक्तम्—‘गुरौ  
ज्ञे वा लग्नगते शुके कर्मगते विधौ । आप्यभे जलकार्याणामारंभः सिद्धिदः  
स्मृतः ॥’ इति । दीपिकायां तु विशेषः—‘पुण्ये मित्रकरोत्तरस्वरुणब्रह्मांबु-

पित्र्येन्दुभिः शस्तेऽर्के शुभवारयोगतिथिषु कूरेष्ववीर्येषु च । पुष्टेदौ जलराशिने दशमगे शुके शुभांशोदये प्रारंभः सलिलाशयस्य शुभदो जीवेन्दुपुत्रोदये ॥' इति । स्वं=धनिष्ठा । ग्रंथेषु तु वापीकूपतडागानामाकृतिभेदात्प्रत्येकं भिन्नानि नक्षत्राण्युक्तानि । तत्र वापीखननमाह ऋक्षोच्चयः—'स्वात्यश्विपुण्य-हस्तेषु सर्वदा च पुनर्वसौ । रेवत्यां वारुणे चैव वापीकर्म प्रशस्यते ॥' इति ॥ कूपारंभमाह श्रीपतिः—'हस्तः पुण्यो वासवं वारुणं च मैत्रं पित्र्यं त्रीणि चैवोत्तराणि । प्राजापत्यं चापि नक्षत्रमाहुः कूपारंभे श्रेष्ठमाद्या मुनीन्द्राः ॥' इति ॥ तडागारंभमाह वसिष्ठः—'मैत्रेदुपौष्णोत्तररोहिणीषु देवेज्यवारी-श्वरवारिभेषु । प्रारंभणं सर्वजलाशयानां कार्यं सितेंद्रशकवारलभे ॥' इति । अत्र वापीकूपनक्षत्राणां पार्थक्येनाभिधानात् तडागारम्भार्थमिदं वचनमवसी-यते । बहुवचनमाश्रयामिप्रायेण । सर्वशब्दोपादानं छंदःपरिपूर्णार्थम् । तत्र कूपतडागनक्षत्रेषु सदृशनक्षत्रत्यागादवशिष्टानां मेलने त्रयोदश नक्षत्राणि भवन्ति । तत्र संक्षेप्तकामेन व्यवहारतत्त्वकर्त्रा सर्वजलाशयानामारंभे सामा-न्यतो जलाश्रयत्वसाधर्म्यादेतानि त्रयोदश भान्युक्तानि, तान्येव च ग्रंथकर्त्रो-क्तानि । तत्र वापीकूपतडागानां भेदो लोकप्रसिद्ध एव । यत्तु पुनर्वसि-ष्टेनोक्तम्—'शशांकतोयेशकार्यमित्रध्रुवांबुपित्र्ये वसुरेवतीषु । उद्यानवाप्या-दितडागकूपकार्याणि सिध्यन्ति जलं ध्रुवं स्यात् ॥' इति, तज्जीणोंद्धारविष-यम् । प्रागुक्तवाक्यं प्रारंभणपदोपादानाद्भूतनखननविषयमिति पुनरुक्तिपरि-हारः ॥ अथ नृत्यारंभः । तैः=प्रागुक्तैर्नक्षत्रैः, व्यंभोमधैः=पूर्वाषाढामघारहितैः, सेंद्रभैः=ज्येष्ठासहितैः मित्रार्कध्रुववासवांबुपांत्यपुण्येन्दुज्येष्ठानक्षत्रैः नृत्यं शुभम्, नृत्यारंभः शुभ इत्यर्थः । नृत्यं=नर्तनम् । यदाह वसिष्ठः—'तिस्रोत्तरामित्र-गुरुश्रविष्ठाहस्तेन्द्रवारीश्वरपौष्णभेषु । संगीतनृत्यादिसमस्तकर्म कार्यं विभौ-मार्कजवासरेषु ॥' इति । श्रीपतिरपि—'हस्तः पुण्यो वासवं चानुराधा ज्येष्ठा पौष्णं वारुणं चोत्तराश्र । पूर्वाचार्यैः कीर्तितश्रृंगद्वर्ती नृत्यारंभे शोभनोऽयं भवर्गः ॥' इति । अथ लग्नशुद्धिः । तत्र हिबुके=लग्नाच्चतुर्थस्थाने, स्थितैः शुभ-ग्रहैर्वीक्षिते इत्यध्याहारः । कश्यपवाक्यानुरोधात् । तनुगृहे=लग्ने, बुधसहिते सति, अङ्गे=चंद्रे, जराशौ=मिथुनकन्यास्थे चतुर्थस्थैः शुभग्रहैर्वीक्षिते सति नृत्या-रंभः शस्तः । यदाह कश्यपः—'लग्नसंस्थे बुधे चंद्रे बुधराशौ तु वीक्षिते । शुभ-ग्रहैश्चतुर्थस्थैर्नाड्यारंभः प्रशस्यते ॥' इति । अत एव रत्नमालायामपि—'बुधे विलग्ने शशिनि जराशौ शुभवीक्षिते । हिबुकस्थैः शुभैर्नाड्यप्रारंभः सद्भिरि-ष्यते ॥' इति । अत्र पद्य एवमेव व्याख्येयम् ॥ २५ ॥

अथ सेवकस्य स्वामिसेवायां मुहूर्तं शालिन्याह—

क्षिप्रे मैत्रे वित्सितार्केज्यवारे सौम्ये लग्नेऽर्के कुजे वा खलाभे ।

योनेर्मैत्र्यां राशिपोश्चापि मैत्र्यां सेवा कार्या स्वामिनः सेवकेन २६

क्षिप्रे मैत्र इति ॥ क्षिप्रे मैत्रे=अश्विनीपुण्यहस्तचित्रानुराधामृगरेवती-नक्षत्रेषु, वित्सितार्केज्यवारे=बुधशुक्रसूर्यगुरुवारे, तथा सौम्यग्रहे लग्नसंस्थे सति

अकं सूर्ये वा अथवा कुजे=भौमे, खलाभे=दशमैकादशस्थे सति, सेवकेन भृत्येन स्वामिनो राजादेः सेवा कार्या । राजादिदर्शनं प्रागुक्तम् । वेतनग्रहण-कार्याद्यंगीकाररूपा तु सेवाऽस्मिन्मुहूर्ते कार्या । तत्रापि स्वामिसेवकयोर्योनि-मैत्र्यां सत्यां, च गुनः राशिपोः स्वामिसेवकयोर्यौ जन्मराशी तयोर्यावधि-पत्नी तयोरपि मैत्र्यां प्रीतौ सत्यां कार्या । उक्तं च श्रीपतिना—‘शुभे विलम्बे दशमायगे च रवौ कुजे वाऽथ वशेन योनेः । विद्यायुधाभ्यासरतेन कार्यः समाश्रयः स्वामिनि सेवकेन ॥’ इति । कश्यपोऽपि—‘दशमैकादशे सूर्ये कुजे वा शुभलग्ने । विद्यायुधाभ्यासयुक्तसेवाकर्मापि सिद्ध्यति ॥’ इति । राशिमैत्रीसाहित्यं तु ‘वभ्रूरगं श्वेणमिमेन्द्रसिंहमोत्वाखुसंज्ञं त्वजवानरं च । गोव्याघ्रमश्वोत्तममाहिपं च वैरं नृनार्योर्नृपभृत्ययोश्च ॥’ इति वसिष्ठोक्ति-मंगीकृत्य तुल्यन्यायत्वादत्राप्युक्तं ग्रंथकृता । योनिमैत्री राशिमैत्री च विवाह-प्रकरणे ( श्लो २५ ) ‘अश्विन्यंबुपयो’रिति, ‘मित्राणि शुभणेः’ ( ६।२७ ) इति च वक्ष्यति ॥ २६ ॥

अथ द्रव्यप्रयोगऋणग्रहणमुहूर्तौ शार्दूलविक्रीडितेनाह—

स्वात्यादित्यमृदुद्विदैवगुरुभे कर्णत्रयाश्च चरे

लग्ने धर्मसुताष्टशुद्धिसहिते द्रव्यप्रयोगः शुभः ।

नारे ग्राह्यमृणं तु संक्रमदिने वृद्धौ करेऽर्केऽह्नि यत्

तद्वंशेषु भवेदणं न च बुधे देयं कदाचिद्धनम् ॥ २७ ॥

स्वात्यादित्येति ॥ स्वातीपुनर्वसुष्वित्रानुराधाभृगुरेवतीविशाखापुष्यश्रवण-धनिष्ठाशततारकाश्विनीज्येष्ठादशनक्षत्रेषु द्रव्यप्रयोगः शुभः द्रव्यं परस्मै ऋणत्वेन देयम् । यदाह भीमपराक्रमः—‘मृदुपुष्याश्विनी चैव विशाखा श्रवणत्रयम् । पुनर्वसौ च शंसति धनादिनिधिवर्तनम् ॥’ इति । वर्तनं=ऋणा-दिरूपेण दानं, मिश्रनक्षत्रत्वाद्विशाखानिषेधे प्राप्ते ऋणदाने च न निषेध इति विशेषः । हृतनष्टादौ तु निषिद्धैव । अथ लग्ने चरे=मेषकर्कतुलामकराणामन्य-तमे, धर्मः=नवमं, सुतः=पंचमं, अष्टशब्देन लक्षणयाष्टमस्थानमुच्यते; तेषां शुद्धिः नवमपंचमस्थानयोः शुभग्रहसत्त्वं पापग्रहराहित्यं च, अष्टमे तुभय-राहित्यमित्यर्थः । एवंरूपया शुद्ध्या सहिते लग्ने ऋणं देयम् । उक्तं च रत्न-मालायाम्—‘शुद्धेषु धर्मात्मजनैधनेषु चरे विलम्बे द्रविणप्रयोगः ।’ इति । अथ नारे मंगलवारे ऋणं न ग्राह्यम् । तदुक्तं ज्योतिःप्रकाशे—‘ऋणं भौमे न गृह्णीयात् देयं बुधवासरे । ऋणच्छेदं कुजे कुर्यात्संचयं सोमनन्दने ॥’ इति । अथ तुविंशे। संक्रमः=संक्रांतिः तद्विषये, वृद्धौ=वृद्धियोगे, करेऽर्केऽह्नि =हस्तनक्षत्रसहिते रविवारे हस्तार्के इति यावत्, तत्रापि ऋणं न ग्राह्यमिति प्रत्येकं संबंधः । ननु कुतो न ग्राह्यमित्यत आह—यद्विनि । यद्यस्माद्धेतोस्त-द्वंशेषु ऋणग्रहीतृकुलेषु भवेत् । तदणं तत्पुत्रपौत्रादिभिरपि परिहर्तु-मशक्यमित्यर्थः । अर्थादेषु भौमसंक्रांत्यादिदिनेषु ऋणमवश्यं परिहर्तव्य-

१ मूले द्वादश नक्षत्रगणनादर्शनादत्र ‘द्वादशनक्षत्रेषु’ इति फल उच्यते इति भाति; स चादशैश्वदशनाकृतः । स्वातिन्यूनो हि भीमपराक्रमपाठ एकादशसंख्यानुगुणः ।

मिति निष्कृष्टोऽर्थः । 'हस्तेऽर्कवारे संक्रांतौ यदृणं स्यात्कुलेषु तत् । वृद्धि-  
योगे तथा ज्ञेयमृणच्छेदं तु कारयेत् ॥' इति ज्योतिःप्रकाशकारोक्तेः ।  
अथ बुधे बुधवारे कदाचिदप्यृणं न देयम् । 'न देयं बुधवासरे' इत्यधुनै-  
वोक्तत्वात् ॥ २७ ॥

अथ हलप्रवहणमुहूर्तं शार्दूलविक्रीडितेनाह—

मूलद्वीशमघाच्चरध्रुवमृदुक्षिप्रैर्विनार्कं शनिं

पापैर्हीनबलैर्विधौ जलगृहे शुके विधौ भांसले ।

लग्ने देवगुरौ हलप्रवहणं शस्तं न सिंहे घटे

कर्काजैणघटे तनौ क्षयकरं रिक्तासु षष्ठ्यां तथा ॥ २८ ॥

मूलेति ॥ मूलविशाखामघाभिः चरध्रुवमृदुक्षिप्रैश्च एकोनविंशतिनक्षत्रै-  
र्हलप्रवहणं हलप्रवृत्तिं कुर्यात् । यदाह नारदः—'मृदुध्रुवक्षिप्रचरविशाखा-  
पितृभेषु च । हलप्रवाहं प्रथमं विदध्यान्मूलमे वृषैः ॥' इति । विशेषमाह  
श्रीपतिः—'मृदुध्रुवक्षिप्रचरेषु मूले मघाविशाखासहितेषु भेषु । हलप्रवाहं  
प्रथमं विदध्यान्नीरोगमुष्कान्वितसौरभेयैः ॥' इति । नीरोगाः पीडारहिता  
ये मुष्का वृषणास्तैरन्विता ये सौरभेया वृषास्तैर्विदध्यादित्यर्थः । युक्तं चैतत् ।  
वृषाणां वृषणास्तु फलरूपा अतस्तादृशैर्वृषैः कृतं कर्पणं सफलं स्यात् । चूर्णित-  
वृषणैर्वृषैः कृतं कर्पणं निष्फलमेव भवति । तथाऽर्कं सूर्यवारं शनिवारं  
विना त्यक्त्वाऽन्यवारेषु चंद्रमंगलबुधबृहस्पतिशुक्रवारेषु हलप्रवहणं शुभम् ।  
'पृथग्विनानानाभिस्तृतीयाऽन्यतरस्याम्' इति विनायोगे द्वितीया । उक्तं च  
व्यवहारतत्त्वे—'पूर्वाद्वीशयमाग्निभेऽर्कयमयो रिक्तासु नेष्टा कृषिः' इति ॥  
अथ सामान्यतो लग्नशुद्धिः । तत्र पापग्रहैर्हीनबलैर्निर्बलैरुपलक्षिते लग्ने  
विधौ चंद्रे शुके भांसले बलिनि पुष्टे उदित इत्यर्थः । तत्र विधौ चंद्रे जलगृहे  
जलराशिस्थे सति देवगुरौ लग्नस्थे च सति हलप्रवहणं शुभम् । उक्तं च रत्न-  
मालायाम्—'शक्तिशालिनि सितेऽथ शीतगौ दुर्बलैरसितभौमभास्कैः ।  
आश्रिते शशिनि वारिजोदयं लग्नवर्तिनि गुरौ कृषिक्रिया ॥' इति । कश्य-  
पोऽपि—'गुरौ लग्नगते शुके बलिन्याप्योदये विधौ । शस्ता कृषिक्रिया तत्र  
दुर्बलैः क्रूरखेचरैः ॥' इति । अथ विशेषतो लग्नशुद्धिः । तत्र सिंहे, घटे=कुंभे,  
कर्के, अजे=मेषे, एणे=मकरे, घटे=तुलायां; एषु लग्नेषु कृषिकर्म न शस्तम् ।  
यतस्तक्षयकरं पीडाकरम् । तथा रिक्तासु=चतुर्थीनवमीचतुर्दशीषु, षष्ठ्यां  
च, क्षयकरम् । तथाशब्दोऽनुक्तसमुच्चयार्थस्तेनाष्टम्यामपि न शस्तं कृषिकर्म ।  
उक्तं च ज्योतिःसारसागरे—'मेषलग्ने पशून् हन्ति कर्कटे जलजं भयम् ।  
सिंहे सस्यभयं ज्ञेयं तुलायां हलसंक्षयः ॥ मकरे सस्यनाशः स्यात्कुंभे  
चौरभयं तथा । हंसष्टमी बलीवर्दान्नवमी सस्यघातिनी ॥ षष्ठी च कीटजननी  
पशून्हन्ति चतुर्दशी ॥' इति । चतुर्थ्यामपीदमेव फलं ध्येयम् ॥ २८ ॥

१ अत्र 'विंशतिनक्षत्राणि' इति पाठो युक्त इति प्रतीयते ।

अथ वीजोसिमुहूर्तफणिचक्रहलचक्राणि शार्दूलविक्रीडितेनाह—

एतेषु श्रुतिवारुणादिति विशाखोद्भूनि भौमं विना

वीजोप्तिर्गदिता शुभा त्वगुभतोऽष्टाग्नीदुरामेंदवः ।

रामेंद्रप्रियुगान्यसच्छुभकराण्युप्तौ हलेऽर्कोज्जिता-

द्भ्राद्रामाष्टनवाष्टमानि मुनिभिः प्रोक्तान्यसत्सन्ति च ॥ २९ ॥

एतेष्विति ॥ श्रुतिः=श्रवणः, वारुणः=शततारका, अदितिः=पुनर्वसुः, विशाखा=प्रसिद्धा; एतैरुद्भूभिर्नक्षत्रैर्विना न्यूनेष्वेतेषु पूर्वोक्तनक्षत्रेषु मूलमघा-  
ध्रुवमृदुक्षिप्रधनिष्ठास्वातीषु पंचदशनक्षत्रेषु वीजोप्तिर्वीजवापनं शुभम् । उक्तं च रत्नमालायाम्—‘हस्ताश्विपुष्योत्तररोहिणीषु चित्रानुराधाश्रमरेवनीषु । स्वातौ धनिष्ठासु मघासु मूले वीजोप्तिरुत्कृष्टफला प्रदिष्टा ॥’ इति । वसिष्ठ-  
नाप्येतावंत्येव नक्षत्राण्युक्तानि—‘धातृद्वये कौणपपित्र्यपुष्ये हस्तत्रये व्युत्तरमंत्र-  
भेषु । पौष्णे धनिष्ठास्व वाश्विनीषु वीजोप्तिरुत्कृष्टफलप्रदा स्यात् ॥’ इति । कौणपः=मूलम् । नारदेनाप्युक्तानि—‘मृदुध्रुवक्षिप्रभेषु पितृवायुवसुदुषु । समूलभेषु वीजोप्तिरत्युत्कृष्टफलप्रदा ॥’ इति । कश्यपेनापि—‘वसुवायुज-  
नैर्ऋत्यक्षिप्रध्रुवमृदुदुषु । सीतां स्मृत्वाथ वीजोप्तिरत्युत्कृष्टफलप्रदा ॥’ इति । अत्र मघा नोक्ता । अथ भौमो मंगलवारो निषिद्धः । अर्थात् सूर्यचंद्रबुधगुरु-  
शुक्रशनीनां वारेषु वीजोप्तिः शुभा । अत्र विनायोगे द्वितीया । ‘एष्वेन्द्रश्रुति-  
वारुणेषु च कुजे वीजोप्तिरिति व्यवहारतत्त्वे उक्तत्वात् । ‘नेष्टा कृषिः’ इत्यतो नकारोऽत्रानुवर्तते, तेन वीजोप्तिर्नेष्टेत्यर्थः । अत्र कालविशेषनिषेधो राज-  
मार्तंडे—‘रवौ रौद्राद्यपादस्थे भूमेः संजायते रजः । तस्माद्दिनत्रयं तत्र बीज-  
वापे परित्यजेत् ॥’ इति ॥ अथ वीजोप्तिौ फणिचक्रमुच्यते । अगुभतो न विद्यंते गावः किरणा यस्यासावगुः, यस्य स्वरूपाभावः तस्य कुतस्तरां किरणाः, तादृशोऽगु राहुस्तस्य भं नक्षत्रं तस्मादित्यर्थः । राह्वधिष्ठितनक्षत्रादष्टौ भानि असंख्यसमीचीनानि । ततस्त्रीणि शुभानि । तत एकमशुभम् । तत-  
स्त्रीणि शुभानि । ततोऽप्येकमशुभम् । ततस्त्रीणि शुभानि । ततोऽप्येकम-  
शुभम् । ततस्त्रीणि शुभानि । ततश्चत्वार्यशुभानि । एवं व्रीजोप्तिौ सप्तविंशति-  
नक्षत्राणां शुभाशुभत्वमुक्तम् । उक्तं च नारदेन—‘भवेद्भ्रत्रितयं मूर्ध्नि धान्य-  
नाशाय राहुभात् । गले त्रयं कजलाय वृद्धौ द्वादश चोदरे ॥ निस्तंदुलत्वं लांगूले भचतुष्टयमीरितम् । नाशो बहिःपंचके स्याद्बीजोप्तिरिति चिंतयेत् ॥’  
इति । राहुर्यस्मिन्नृक्षेऽस्ति तस्मान्नक्षत्रत्रयं मूर्ध्नि मस्तके स्थाप्य धान्यनाशकरं भवति । ततस्त्रयं गले स्थाप्य, कजलाय इयामिकासंपादकं स्यात् । ततो द्वादश-  
भानि बहिर्नक्षत्ररहितानि उदरे स्थाप्यानि, तानि धान्यवृद्धये स्युः । ततो नक्षत्र-  
चतुष्टयं पुच्छे निस्तंदुलत्वकरं स्यात् । ततोऽवशिष्टं बहिर्नक्षत्रपंचकं धान्य-  
नाशकरं स्यात् । रत्नमालायामपि—‘मूर्ध्नि त्रीणि गले त्रयं च जठरे धिग्यानि च द्वादश स्यात्पुच्छे च चतुष्टयं बहिरतो भानां स्थितं पंचकम् । द्वेडं

कज्जलमन्त्रवृद्धिरधिका निस्तंदुलत्वं क्रमात्स्यादीतिप्रभवं भयं च फणिभाद्री-  
जोसिकाले स्फुटम् ॥' इति । अत्र केचित् फणिभात्सूर्यनक्षत्रादिति व्याचष्ट्युः ।  
तत्र युक्तिः—'सूर्यभादुरगः स्थाप्यः' इति स्वरोदयवाक्यैकवाक्यभावात् ।  
तत्र । नारदवाक्ये साक्षाद्भाद्रीभादित्युक्तत्वात् । 'राहुधिष्ण्यात्समारभ्य धिष्ण्ये-  
ष्वष्टसु निष्फलम्' इति कश्यपोक्तेश्च । 'सूर्यभादुरगः स्थाप्यः' इति तु  
स्वरोदयवचनम् ॥ बीजवापने लग्नशुद्धिमाह वसिष्ठः—'भवरीपुसहजे  
पापैस्त्रिकोणकेंद्रस्थितैश्च शुभैः । कथितेषु च धिष्ण्येष्वपि शुभलग्ने बीजवापने  
कार्यम् ॥' इति । अथ हलप्रवहणे चक्रमुच्यते—हले इति । हले हलचक्रे-  
ऽर्कोऽङ्गितात्सूर्यमुक्ताद्वात्रक्षत्राद् क्रमेण त्रीणि नक्षत्राणि असन्ति अशुभफलानि ।  
ततोऽष्ट भानि संति शुभफलदानि । ततो नव भान्यसन्ति । ततोऽष्टौ भानि  
सन्ति । यथा—सूर्य आर्द्रायां भुक्तं मृगः, तत आरभ्य त्रीणि मृगार्द्रापुनर्वसु-  
भान्यशुभानि । ततः पुष्याश्लेषामघापूर्वाफलग्न्युत्तराफलगुनीहस्तचित्रास्वाती-  
नक्षत्राणि शुभानि । ततो विशाखानुराधाज्येष्ठाभूलपूर्वाषाढोत्तराषाढाभि-  
जिच्छ्रवणधनिष्ठानक्षत्राणि अशुभानि । ततः शततारकापूर्वाभाद्रपदोत्तराभा-  
द्रपदारेवत्यश्विनीभरणीकृत्तिकारोहिणीनक्षत्राणि शुभानि । एवमष्टाविंशति-  
भानि भवन्ति । यदाह वसिष्ठः—'अर्कगतागतसंस्थं भन्नितयं नेष्टुभयत-  
स्त्वष्टम् । षोडशधिष्ण्यं नवकं शिष्टमनिष्टं च लांगले चक्रे ॥' इति । अर्केण  
गतं भुक्तं, अगतं भोग्यं, संस्थमाकांतं, एतद्भन्नितयं नेष्टम् । तत उभयतः  
षोडशधिष्ण्यं षष्टम् । यथा—सूर्यभुक्तभात्प्राक्तनान्यष्टौ शुभानि, सूर्यभोग्यभा-  
दग्रेतनानि शुभानि स्युरित्यर्थः । शिष्टमुर्वरितं मध्यगतनक्षत्रनवकमनिष्टं,  
एवमत्राप्यष्टाविंशतिभानि । नारदोऽपि—'हलादौ वृषनाशाय भन्नयं सूर्यभु-  
क्तभात् । अग्रे ऋक्षत्रयं लक्ष्म्यै सौख्यं पार्श्वस्थपञ्चके ॥ शूलत्रयेऽपि नवकं  
मरणायान्यपंचकम् । त्रिभ्यै पुच्छत्रयं श्रेष्ठं स्याच्चक्रे लांगले शुभे ॥' इति ।  
अस्यार्थः—हलप्रवहणसमये सूर्यभुक्तनक्षत्रान्नक्षत्रत्रयं वृषनाशाय स्यात् । तदग्रे  
नक्षत्रत्रयं लक्ष्म्यै स्यात् । तदग्रे पार्श्वनक्षत्रपंचकं सौख्याय स्यात् । तदग्रे शूल-  
त्रयगतं नक्षत्रनवकं मरणाय स्यात् । तदग्रेऽन्यत्पार्श्वपंचकं त्रिभ्यै स्यात् । तदग्रे  
पुच्छगतं नक्षत्रत्रयं श्रेष्ठं शुभफलदमिति । अनेनापि प्रकारेण मृगादीनि तान्येव  
शुभाशुभानि संभवन्ति । तत्र हलचक्राकृतिलिख्यते । कश्यपोऽपि—'त्रि-  
ष्वष्टसु नवक्षेषु सप्तस्वर्कविमुक्तभात् । हानिर्दृष्टिः कर्तुमृत्युर्लक्ष्मीश्चैव यथा-  
क्रमम् ॥' इति हलनक्षत्रोक्त्यनन्तरमुक्तवान् । अस्यायमर्थः—अर्कविमुक्तभात्  
त्रिषु मेषु हानिः । ततोऽष्टसु मेषु दृष्टिः । ततो नवसु मेषु कर्तुर्नाशः । ततः  
सप्तसु मेषु लक्ष्मीप्राप्तिरिति यथाक्रमं फलं ज्ञेयम् । अत्र सप्तविंशतिनक्षत्रो-  
क्तेरभिजिज्ञासना नास्ति । एवं बहुमुनिस्त्वं सति 'इनप्रोऽङ्गितात्सूर्याश्वि-  
त्रीपुत्रीपुत्रिरामण्य३।३।३।५।३।५।३।३ऽशुभशुभदानि क्रमाह्लांगलाख्ये' इति  
यदुक्तं केशवदैवज्ञैर्मुहूर्ततत्त्वे तच्चितम् । ऋषिवाक्यमूलाभावात् । ननु  
'अर्काकांतमतागतान्यननुहं नाशाय भान्यभ्रतो वृद्धौ भन्नितयं ततश्च कृषि-

कृद्धाताय शूलत्रये । धिष्ण्यानां नवकं तदंतरगते स्यातां श्रियै पंचके यच्चान्यत्रितयं तदत्र कथितं चक्रे शुभं लांगले ॥' इति श्रीपतिवाक्यालोचने-  
नोक्तम् । तथा हि—अर्काक्रांतगतागतानि भान्यनडुहां वृषाणां नाशाय स्युः ।  
तदग्रतो भत्रयं वृद्धैः । ततः शूलत्रये धिष्ण्यानां नवकं लेख्यं कृषिकृद्धाताय  
स्यात् । शूलत्रयमध्यगते पंचके नक्षत्रदशकमित्यर्थः । श्रियै स्याताम् । यच्चान्यत्रितयं  
नक्षत्रत्रयं शुभं स्यात् । एवं सति हलचक्रन्यासः । अनेन प्रकारेण  
इनप्रोज्झितक्षात्रीणीत्यादीनि शुभाशुभानि भानि संभवन्तीति चेत्,—तदेतद-  
विचारितरमणीयम् । न ह्ययं श्रीपतिवाक्ये शब्दार्थ उच्यते, किंतु मूलवाक्या-  
दर्शनावोधपुरःसरस्वाज्ञानप्रकाशकः । शब्दार्थस्त्वयम्—अर्काक्रांतगतागतानि  
त्रीणि भानि वृषनाशकराणि स्युः । हलमध्यमभागप्रांते ततस्त्रीणि वृद्धै हल-  
दंडाधोभागे । ततः पंचनक्षत्राण्यपास्याग्रिमाणि नवभानि शूलत्रये त्रिकं त्रिकं  
कृषिकृद्धाताय स्थाप्यानि । नन्वत्र पंचनक्षत्रत्यागे को हेतुरित्यत आह—तद-  
तरगत इति । तच्छब्देन हलोर्ध्वदंडशूलोर्ध्वदंडावुच्येते । तयोरंतरगते मध्ये  
विद्यमाने पंचकं च पंचकं च पंचके श्रियै स्थाप्ये । नक्षत्रदशकमिति यावत् ।  
तच्चान्यद्भित्रितयं हलदंडोर्ध्वभागे शुभफलदं लेख्यम् । एवं सति ऋषिवाक्यैः  
सहास्यैकार्यता संपद्यते । यत्तु महेश्वरः—‘सूर्याधिष्ठितभास्त्रिवेदविपयांकां-  
शेशविश्वाकैकैस्तुल्यान्येप्यगतानि भानि मुनिभिः प्रोक्तानि शस्तानि च । आद्ये  
लांगलयोजने’ इत्युवाच, तदपि चित्तमेव । यत्त्वेवमेव टोडरानंदे ‘अर्का-  
क्रान्ते’ इत्यादिपद्यव्याख्यानं पितृचरणकृतं, तदपि स्पष्टार्थवसिष्ठावृषिवाक्य-  
विशेषादर्शनकृतं प्रतिभाति । विशेषवाक्यादर्शने हि सामान्यवाक्यस्य नाना-  
विधोऽर्थो व्याकर्तुं शक्यते । विशेषदर्शने तु सामान्यवाक्यस्य विशेष एव  
पर्यवसानमित्यलमतिप्रसक्तानुप्रसक्तेन । अत्र हलचक्रे व्रीजोत्सिचक्रे वा विहित-  
नक्षत्राणामिष्टफलदस्थानपाते सत्येव परिग्रहो न्यायः, अन्यथात्वे त्यागः ।  
निषिद्धानां तु सर्वथैव त्याग इति निष्कृष्टोऽर्थः ॥ २९ ॥

अथ शिरोमोक्षविरेकादिधर्मक्रियामुहूर्तान् शार्दूलविक्रीडितेनाह—

त्वाष्ट्रान्मित्रकभाङ्गयंश्चुपलघुश्रोत्रे शिरामोक्षणं

भौमार्कैज्यदिने विरेकवमनाद्यं स्याद्बुधार्की विना ।

मित्रक्षिप्रचरध्रुवे रविशुभाहे लग्नवर्गे विदो

जीवस्यापि तनौ गुरौ निगदिता धर्मक्रिया तद्वले ॥३०॥

त्वाष्ट्रादिति ॥ त्वाष्ट्राङ्गयं=चित्रास्वालयौ, मित्राङ्गयं=अनुराधाज्येष्ठे, कभा-  
ङ्गयं=रोहिणीमृगौ, अंघ्रुपः=शततारका, लघुनि=अश्विनीपुष्यहस्ताभिजितः,  
श्रोत्रं=श्रवणः,—एषु नक्षत्रेषु; तथा भौमार्कैज्यदिने=मंगलगुरुशुक्रविवासरैषु  
शिरामोक्षणं रुधिरवाहिनी नाडी शिरा तस्या मोक्षणं सूक्ष्मशस्त्रात्तेन शिरातो  
रक्तमोक्षणं कुर्यादित्यर्थः । उक्तं च ज्योतिःसारसागरे—‘वित्रायुगे विधियुगे

मित्रयुगे लघुषु वारुणे विष्णौ । बस्तिविरेचनवेधाः शुभदिनतिथिचंद्रलघ्नेषु ॥  
इति । वारे संमत्यभावः । अथ बुधार्की बुधशनैश्चरावपास्यान्यवारेषु पूर्वोक्त-  
नक्षत्रेषु च विरेकवमनाद्यम् ; औषधेन सुखप्रवृत्तिर्विरेकः, वमनं प्रसिद्ध-  
मेव, तदाद्यं कर्म कार्यं उक्तं । अथ मित्रक्षिप्रचरध्रुवे एषु त्रयोदशनक्षत्रेषु  
तथा रवौ रविवारे शुभाहे चंद्रबुधगुरुशुक्रवारेषु धर्मक्रिया कोटिहोमरुद्रानु-  
ष्ठानादिका कार्या । उक्तं च दीपिकायाम्—‘शुभग्रहार्कवारेषु मृदुक्षिप्रध्रु-  
वोडुषु । शुभराशिविलघ्नेषु शुभं शांतिकपौष्टिकम् ॥’ इति । शांतिकं=धर्म-  
कृत्यं कोटिहोमाद्यम् । अथ विदो बुधस्य जीवस्य गुरोर्लघ्वर्गे यस्मिन्  
कस्मिंश्चिद्वर्गे गुरुबुधयोः षड्वर्गे सति तनौ लघ्ने च गुरौ सति कर्तुंश्च  
गुरुबले सति धर्मक्रिया हिता निगदिता । उक्तं च रत्नमालायाम्—  
‘हिबुकेऽर्के गुरौ लघ्ने धर्मारंभो रवेर्दिने’ इति । अन्यच्च—‘श्रुतिस्मृतिपुराणा-  
दिप्रोक्तानां धर्मकर्मणाम् । गुरुलघ्वर्गेषु प्रारंभस्तद्वले सति ॥’ इति । षड्वर्ग-  
ज्ञानं विवाहप्रकरणे ग्रंथकर्तैव वक्ष्यति ॥ ३० ॥

अथ धान्यच्छेदमुहूर्त वसंततिलकेनाह—

तीक्ष्णाजपादकरवह्निवसुश्रुतींदु-

स्वातीमघोत्तरजलान्तकतक्षपुण्ये ।

मंदाररिक्तरहिते दिवसेऽतिशस्ता

धान्यच्छिदा निगदिता स्थिरमे विलग्रे ॥ ३१ ॥

तीक्ष्णाजपादेति ॥ तीक्ष्णसंज्ञानि=मूलज्येष्ठाद्राश्लेषाः, अजपादः=पूर्वाभा-  
द्रपदा, अन्यानि प्रसिद्धानि, तक्षा=चित्रा, पुण्यश्च; एतेष्वेकोनविंशतिनक्षत्रेषु  
तथा मंदः=शनिः, आरः=मंगलः, रिक्तातिथयः प्रसिद्धाः; एतेषां समाहारो मंदा-  
ररिक्तं तेन रहिते विहीने दिवसे तथा स्थिरमे स्थिरराशौ लघ्ने सति धान्य-  
च्छिदा धान्यच्छेदनम् । ‘षिद्धिदादिभ्योऽङ्’ इत्यङ्, स्त्रियां टाप् । धान्यानां  
यवादीनां छिदा निगदितोक्ता । निष्पन्नधान्यानां छेदनं कार्यमित्यर्थः । यदाह  
राजमार्तंडः—‘रौद्रे पित्र्ये तथा सौम्ये हस्ते पुण्येऽनिले तथा । सस्य-  
च्छेदं प्रशंसति मूलश्रवणवासवे ॥’ इति । दीपिकायां तु—‘याम्याजपा-  
दहिधनानलतोयशक्रचित्रोत्तरोडुषु कुजार्कजवारवर्ज्यम् । शस्तेदुयोगकरणेषु  
तिथावरिक्ते धान्यच्छिदा स्थिरनरस्वगृहोदयेषु ॥’ इति । अहिः=आश्लेषा । अत्र  
पूर्ववाक्ये नव नक्षत्राण्युक्तानि । द्वितीयवाक्ये एकादश भानि । वाक्यद्वये  
धनिद्योपादानात्तत्प्राप्त्यगो एकोनविंशतिभान्येव संपद्यन्ते । तानि वचनद्वय-  
प्रामाण्याद्व्यर्थकत्रोपनिबद्धानि । व्यवहारतस्त्वे तु वारावुक्तौ—‘धान्यानां लवनं  
कुर्याद्गुरौ शुके च सर्वदा’ इति ॥ ३१ ॥

अथ कणमर्दनसस्यरोपणमुहूर्तौ वसंततिलकेनाह—

भाग्यार्यमश्रुतिमर्धेद्रविधातृमूल-

मैत्रांत्यभेष कथितं कणमर्दनं सत ।



द्वीशाजपाभिर्ऋतिधातृशतार्थमर्धे

सस्यस्य रोपणमिहार्किंकुजौ विना सत् ॥ ३२ ॥

भाग्येति ॥ भाग्यं=पूर्वाफलगुनी, अर्यमा=उत्तराफलगुनी, विधाता=रोहिणी, अन्यान्यतिप्रसिद्धानि; एषु नव नक्षत्रेषु कणाश्रणकादयस्तेषां मर्दनं यष्ट्यावाघा-  
तादिना वितुपीकरणं सत् । समीचीनमित्यर्थः । तदुक्तं व्यचहारोच्चये—‘फलगुन्यौ  
श्रवणश्चैव मघा मूलं तथा मता । अनुराधा तथा ज्येष्ठा रेवती धान्यमर्दने ॥  
केवले सिंहलघ्ने वा गुरुशुक्रोदयेऽथवा ॥’ इति । एवमत्राष्टौ भान्युक्तानि,  
‘रोहिण्यां मर्दनं कुर्यात्’ इति राजमार्तडोक्तेः रोहिण्युपादानं च । तद्वाक्यमि-  
दम्—‘हस्ते च वापयेद्बीजं संग्रहं वैश्वदैवते । रोहिण्यां मर्दनं कुर्यादुत्तरासु  
प्रवेशयेत् ॥’ इति । अत्र कर्मविशेषेप्येकस्यैव नक्षत्रस्योपादानमतिमुख्यता-  
सूचनार्थं, न त्वितरनिषेधार्थम् । कुतः ? वाक्यांतराणां वैयर्थ्यापत्तेरिति । अथ  
द्वीशं=विशाखा, अजपात्=पूर्वाभाद्रपदा, निर्ऋतिः=मूलं, धाता=रोहिणी,  
शतं=शततारका, अर्यमर्धं=उत्तराफलगुनी; एषु षट्सु भेषु सस्यस्य धान्यस्य  
रोपणं पूर्ववापितस्थानात्स्थलांतरं आरोपणं सच्छुभम् । इह सस्यरोपणे आर्कि-  
ंकुजौ शनिभौमौ विना त्यक्त्वाऽन्यवारेषु सूर्यचंद्रबुधगुरुशुक्रवारेषु कार्यं सस्यस्य  
रोपणम् । उक्तं च राजमार्तडे—‘पूर्वाभाद्रपदामूलं रोहिण्युत्तरफलगुनी ।  
विशाखा वारुणं चैव धान्यानां रोपणे वराः ॥’ इति ॥ ३२ ॥

अथ धान्यस्थितिधान्यवृद्धिसुहृतौ वसंततिलकेनाह—

मिश्रोग्रौद्रभुजगेंद्रविभिन्नभेषु

कर्काजतौलिरहिते च तनौ शुभाहे ।

धान्यस्थितिः शुभकरी गदिता ध्रुवेज्य-

द्वीशेंद्रदक्षचरभेषु च धान्यवृद्धिः ॥ ३३ ॥

मिश्रोग्रेति ॥ मिश्रं=विशाखाकृतिकं, उग्रं=पूर्वाग्रयभरणीमघाः, रौद्रं=  
आर्द्रा, भुजगः=आश्लेषा, इंद्रः=ज्येष्ठा; एभ्यो दशभ्यो विभिन्नेष्वन्येषु सप्तदशसु  
भेषु नक्षत्रेषु; तथा कर्कः, अजः=मेषः, तौलिः=तुला; एतैर्विहीनतनौ मकरस्थिर-  
द्विस्वभावराशिलभेषु तथा शुभाहे शुभग्रहाणां वारे धान्यानां स्थितिरेकत्र  
राशीकरणं नाम सा निगदिता । उक्तं च दीपिकायाम्—‘याम्याग्निरुद्राहिविशा-  
खपूर्वाभाहेंद्रपित्र्येतरभैः शुभाहे । धान्यादिसंस्थापनभेषु शस्तं भृगुस्थिरद्वयंग-  
गृहोदयेषु ॥’ इति । अथ ध्रुवाणि प्रसिद्धानि, इज्यः=पुष्यः, द्वीशं=विशाखा,  
इंद्रः=ज्येष्ठा, दक्षावश्विनी, चराणि प्रसिद्धानि; एषु धान्यवृद्धिः—‘त्वं मह्यमेतावत्  
धान्यं देहि, ततोऽहं मासद्वयेन तुभ्यं तद्धान्यं सपादं सार्धं वा दास्यामि’ इत्येवं-  
रूपा सा निगदिता । उक्तं च दीपिकायाम्—‘श्रवणत्रयं विशाखाध्रुवपुष्य-  
पनर्वसुनि वायश्च । अश्विन्यथ च ज्येष्ठा धनधान्यविवर्धने शस्ताः ॥’ इति ॥ ३३ ॥

अथ शांतिकपौष्टिकादिकृत्येषु सुहृत् वसंततिलकेनाह—

क्षिप्रध्रुवांत्यचरमैत्रमघासु शस्तं

साच्छांतिकं च सह पौष्टिकमंगलाभ्याम् ।

खेऽर्के विधौ सुखगते तनुगे गुरौ नो

मौढ्यादिदुष्टसमये शुभदं निमित्ते ॥ ३४ ॥

क्षिप्रप्रति ॥ क्षिप्रादीनि मघांतानि प्रसिद्धानि, तेषु पौष्टिकं=पुष्टिकारकं, मंगलं=विनायकशांत्यादि, शांतिकं=दुष्टफलदमूलनक्षत्राद्युत्पन्नशांत्यादि; एतानि कर्माणि कार्याणि । उक्तं च दीपिकायाम्—‘मित्रादित्यमघोत्तराशतभिष-  
क्स्वातीविरंच्यच्युतस्वर्गाधीश्वरपूज्यपौष्णरविषु स्फीते तुषारत्वषि । रिक्तां  
पर्व विहाय सौम्यदिवसे शस्तं नृणां भूतये सर्वं शांतिकपौष्टिकं निगदितं  
गर्गादिभिर्निश्चयात् ॥’ इति । अथ लग्नशुद्धिः । तत्रार्के सूर्ये खे दशमे सति  
विधौ चंद्रे सुखगते चतुर्थस्थे गुरौ तनुगे लग्नस्थे सति शांत्यादिकं कर्म कार्यम् ।  
उक्तं च रत्नमालायाम्—‘पूर्णे चंद्रे वेदमगेऽर्केऽम्बरस्थे लग्ने जीवे वाक्पते-  
र्वांसरे च । श्रीमंत्यायुष्याणि कार्याणि कार्याणि’ इति । तच्छांतिकादि मौढ्ये  
गुरुशुक्रयोरस्तादिके बाल्यवार्धकसिंहस्थगुर्वादिरूपे दुष्टसमये नो शुभदम् ।  
तथा निमित्ते केत्वाद्युत्पातदर्शने सति गुरुशुक्रास्तादिदुष्टसमयेऽपि शुभदम् ।  
उक्तं च दीपिकायाम्—‘शांतिकर्माणि कुर्वीत रोगे नैमित्तिके तथा ।  
गुरुभार्गवमौढ्येऽपि दोषस्तत्र न विद्यते ॥’ इति । युक्तं चैतत्, यतोऽस्तीदं शांतिकं  
नैमित्तिकम् । ‘अनिमित्तकृता शांतिर्निमित्तायोपजायते ।’ इति स्मरणात् । तत्र  
निमित्ते रोगरूपे केत्वाद्युत्पातांतरदर्शनरूपे च भवति नैमित्तिकं, तच्च बहुदिन-  
व्यापके गुरुशुक्रास्तादिदोषेऽप्यवश्यं विधेयम् । यतो जन्मांतरीयदुरदृष्टसूचक-  
मिदं निमित्तमुत्पन्नं तस्य शान्त्या निरासादशुभादृष्टस्यापि निरासः । बहुदिन-  
प्राप्ये निर्दूषणे काले क्रियमाणं शांतिकं किंचिदुरदृष्टशामकं यद्यपि भवति  
तथापि तावद्भिर्दिनैर्दुरदृष्टस्य प्राबल्याद्दुःखप्राप्तिः । यथाल्पोऽप्यग्निरल्पेनैव  
जलेन शांतो भवति, तथा सकलनगरदाहको मनुष्यैर्बहुभिर्युगपद्गृहीत-  
जलपूर्णघटैरेकदेशनिर्वापितोऽपि सकलोऽग्निर्न निर्वाप्यते इत्यतः सर्वथा  
मौढ्यादिदोषं विनैव यथाकथञ्चित्कथितप्रकारेण दिनशुद्धिमंगीकृत्य शांतिका-  
द्यवश्यं विधेयम् ॥ ३४ ॥

अथ होमाहुतिशुद्धेर्मुहूर्तमनुष्टुप्छंदसाह—

सूर्यभात्रिभिरे चंद्रे सूर्यविच्छुक्रपंगवः ।

चंद्रारेज्यागुशिखिनो नेष्टा होमाहुतिः खले ॥ ३५ ॥

सूर्यभादिति ॥ सूर्यः स्पष्टमानेन यन्नक्षत्रेऽस्ति तस्मात्त्रिभिर्योऽदितो भवत्य-  
मेकत्रिकमेवं सप्तविंशतिभिरे नवत्रिकानि भवन्ति । तत्र सूर्यनक्षत्रादारभ्य

प्रथमद्वितीयादित्रिकण्ये चंद्रं सति क्रमादेषां मुखे आहुतिः पतति । यथा प्रथमत्रिके सूर्यस्य, ततो बुधस्य, ततः शुक्रस्य, ततः पंगोः शनेः, ततश्चंद्रस्य, तत आरस्य भौमस्य, तत इज्यस्य गुरोः, ततोऽगो राहोः, ततः शिखिनः केतोः । एवं सति यद्दिने पापग्रहमुखे होमाहुतिः पतति सा नेष्टा न शुभदा । अर्थादेव शुभग्रहमुखे आहुतिपातः शुभफलदः । उक्तं च कश्यपेन—‘नक्षत्रे यत्र भानुः स्यात्तदावृक्षत्रिकं त्रिकम् । सूर्यश्चशुक्रसौरीणामिन्दुभौमवृहस्पतेः ॥ राहोः केतोश्च निर्दिष्टं वदनादौ शुभाशुभम् । सौख्यार्थनाशः सूर्ये स्यादिदौ जलमयी कृषिः ॥ भौमेऽग्निदाहो राष्ट्रस्य बुधे बुद्धिविवर्धनम् । गुरौ लब्धिरभीष्टस्य राज्यं सौभाग्यनन्दितम् ॥ भार्गवे कार्यसंपत्तिरैहिकामुष्मिकी भवेत् । शनेर्मुखाहुतौ ज्ञेयो राज्यभंगो धनक्षयः । राहोर्मुखाहुतौ हानिः सर्वस्य परिकीर्तिता । केतोर्मुखाहुतौ ज्ञेयं दुर्भिक्षं देशविप्लवम् ॥ मरणं प्राणिनां चैव राज्यभंगं तथैव च । तस्मात्सर्वप्रयत्नेन ग्रहनक्षत्रसंगमे ॥ दुष्टे न कुर्याद्धवनमित्याहुर्भार्गवादयः ॥’ इति । तदयमत्र निष्कृष्टोऽर्थः—सूर्याक्रान्तनक्षत्रात् चंद्रनक्षत्रस्य त्रिकत्रिकगणनया पापमुखे आहुतिर्निधा । शुभग्रहमुखे समीचीना । अत एव पितृचरणैरप्युक्तम्—‘विवस्वदक्षात्रिकमेकमेवं विधौ स्थितेऽर्कजसितार्कजानाम् । चंद्रारजीवागुशिखावदास्ये होमाहुतिः पापमुखे निषिद्धा ॥’ इति । गुर्जरदेशे प्रसिद्धमिदम् । अथ दैवात्कृतस्य पापग्रहमुखे हवनस्य शांतिरुक्ता विष्णुधर्मोत्तरे—‘कूरग्रहमुखे चैव संजाते हवने शुभे । शांतिं विधाय गां दद्याद्वाह्मणाय कुटुंबिने ॥ आयसीं प्रतिमां कृत्वा निक्षिपेत्तामधोमुखीम् । गोमूत्रमधुगंधाद्यैरर्चितां प्रतिमां ततः । कुंडे निधाय संपूज्य तत्र होमो विधीयते ॥’ इति ॥ ३५ ॥

अथ यद्दिने होमश्चिकीर्षितस्तद्दिने वह्निवासवशेन शुभाशुभफलमिदं वज्रयाह—

सैका तिथिर्वारयुता कृताप्ता शेषे गुणेऽग्रे भुवि वह्निवासः ।

सौख्याय होमे शशियुग्मशेषे प्राणार्थनाशौ दिवि भूतले च ३६

सैकेति ॥ शुक्लादिमासगणनया वर्तमानतिथिर्गण्यैकयुता वर्तमानवारयुता चतुर्भक्ता यच्छेषं तद्गुणमितं शून्यमितं चेत्तदा वह्नेर्वसो वसतिस्थानं भुवि वर्तते । तत्फलमाह—सौख्यायेति । होमदिवसे भुवि वह्निवासः सौख्यजनको भवतीत्यर्थः । अथ शशियुग्मशेषे क्रमेणैकमिते शेषेऽग्निवासो दिवि स्वर्गे, तत्फलं कर्तुः प्राणनाशो मरणं भवेत् । द्विमिते शेषेऽग्निवासो भूतले पातालेऽस्ति, तत्फलं कर्तुरर्थनाशो द्रव्यनाशः । उक्तं च—‘तिथिवारयुतिः सैका वेदभक्तावशेषकात् । निवासोऽग्नेर्व्योम्नि रूपे वित्तप्राणविनाशकः । पाताले द्विकशेषेण धनसंचयनाशकः । गुणवेदावशेषेण भूमौ विपुलसौख्यदः ॥ संस्कारेषु विचरोऽस्य न कार्यो नापि वैष्णवे । नित्ये नैमित्तिके कार्ये च चाब्दे मुनिभिः स्मृतः ॥’ इति ॥ ३६ ॥

अथ प्रतिवर्षोत्पन्ननवान्नभक्षणमुहूर्तमनुष्टुभाह—

नवान्नं स्याच्चरक्षिप्रमृदुमे सत्तनौ शुभम् ।

विना नंदाविषघटीमधुपौषार्किभूमिजान् ॥ ३७ ॥

नवान्नमिति ॥ चरक्षिप्रमृदुसंज्ञकद्वादशभेषु तथा सत्तनौ समीचीनलभे शुभग्रहेयुते दृष्टे चेत्यर्थः । परंतु नंदाः=प्रतिपत्पञ्चैकादश्यः, विषघटीर्विवाह-प्रकरणे वक्ष्यमाणाः, मधुं=चैत्रमासं, पौषं च, आर्किं=शनिं, भूमिजं=मंगलवारं, एतान्विना वर्जयित्वा नवान्नभक्षणं शुभं स्यात् । यदाह भुजवलः—‘नवान्न-भोजनं नृणां मृदुक्षिप्रचरैः शुभम् । शुभेक्षितयुते लभे विषनाडीं विवर्जयेत् ॥ नवान्नं न च नंदायां मासे पौषे मधौ तथा ॥’ इति ॥ ३७ ॥

अथ नौकाघटनमुहूर्तमनुष्टुभाह—

याम्यत्रयविशाखेन्द्रसार्पपित्र्येशभिन्नमे ।

भृग्वीज्यार्कदिने नौकाघटनं सत्तनौ शुभम् ॥ ३८ ॥

याम्येति ॥ याम्यत्रयं=भरणीकृत्तिकारोहिण्यः, विशाखा, इन्द्रः=ज्येष्ठा, सार्पं=भास्करेण, पित्र्यं=मघा, ईशः=आर्द्राः; एतैर्वर्जिते रहिते अवशिष्टेष्वष्टा-दशनक्षत्रेषु तथा शुक्रगुरुसूर्यवारे सत्तनौ प्राग्व्याख्यातगुणविशिष्टे लभे नौकायाः घटनं निर्माणं शुभम् । उक्तं च दीपिकायाम्—‘जमहरिघटलभे शक्रपित्र्यद्विदैवत्रिनयनविधियाम्यद्वंद्वसार्पांलभेषु । सुकरणतिथियोगे शुक्र-जीवार्कवारे तरणिघटनमिष्टं चंद्रताराविशुद्धौ ॥’ इति । जमे=मिथुनकन्ये, हरिः=सिंहः । तरणिः=नौः । अथ घटनस्थानान्नौचालनमुहूर्तो मयोच्यते । तत्र दीपिका—‘शुभाहे विष्णुयुग्मेंदुभगमैत्राश्विपाणिषु । चालनं घटनस्थानान्नावः शुभतिथीदुषु ॥’ इति । अथ दीपिकायां नौकायात्रामुहूर्तोऽपि—‘अश्विकरे-ज्यसुधानिधिपूर्वामित्रधनाच्युतमे शुभलभे । तारकयोगतिथीदुविशुद्धौ नौगमनं शुभदं शुभवारे ॥’ इति ॥ ३८ ॥

अथ वीरसाधनाभिचारयोर्मुहूर्तमनुष्टुभाह—

मूलार्द्राभरणीपित्र्यमृगे सौम्ये घटे तनौ ।

सुखे शुकेऽष्टमे शुद्धे सिद्धिर्वीराभिचारयोः ॥ ३९ ॥

मूलेति ॥ मूलार्द्रादिनक्षत्रपंचके तथा घटे तनौ कुंभलभे तत्र स्थिते सौम्ये बुधे सति तथा शुके सुखे चतुर्थस्थे अष्टमे शुद्धे । शुद्धत्वं प्राग्व्याख्यातम् । तादृशे लभे वीरस्य वीरसाधनाया अभिचारकर्मणश्च सिद्धिर्निष्पत्तिः । उक्तं च वसिष्ठेन—‘शशिनैर्ऋतयमपितृभेष्वष्टमशुद्धौ भृगौ च पाताले । घटलभगते शशिजे निखिला वेतालसिद्धिः स्यात् ॥’ इति । आर्द्राग्रहणं रत्नमाला-याम्—‘पित्र्येशयाम्यमूलेंदुमेषु शुद्धेऽष्टमेऽपि च । वेतालसिद्धिः पाताले भृगौ शे घटलभगे ॥’ इति । वेतालो नाम वीरसाधना ॥ ३९ ॥

१ अत्र ‘अवशिष्टेष्वष्टादशनक्षत्रेषु’ इति पाठो विचार्योऽभियुक्तैः; यतो ग्रंथकृतान्य-ष्टनक्षत्राण्यष्टादशैर्मिलितानि समस्तनक्षत्राणां षड्विंशतिसंख्यापादकानि स्युः ।

अथ रोगनिर्मुक्तस्नानमुहूर्तं वसंततिलकेनाह—

व्यंत्यादिति ध्रुवमघानिलसार्पधिष्ण्ये

रिक्तातिथौ चरतनौ विकर्वांदुवारे ।

स्नानं रुजा विरहितस्य जनस्य शस्तं

हीने विधौ खलखगैर्भवकेंद्रकोणे ॥ ४० ॥

व्यंत्येति ॥ अंत्यं=रेवती, अदित्यादीनि भानि प्रसिद्धानि; एतानि नव धिग्न्यानि विगतानि येषु तान्यवशिष्टान्यष्टादश भानि तेषु तथा रिक्तासंज्ञासु तिथिषु तथा कविः=शुक्रः, इंद्रुः=चंद्रः, आभ्यां रहितेषु वारेषु तथा विधौ=चंद्रं, हीने=निषिद्धस्थानस्थिते । निषिद्धस्थानानि गोचरप्रकरणे वक्ष्यति । तथा भये=एकादशे, केंद्रे=प्रथमचतुर्थसप्तमदशमस्थाने, कोणे=नवपंचमे; एषु स्थानेषु स्थितैः पापग्रहैरुपलक्षिते लग्ने सति रुजा रोगेण विरहितस्य निर्मुक्तस्य जनस्य स्नानं आरोग्यस्नानं शस्तं शुभम् ॥ उक्तं च कश्यपेन—‘पितृमाहृतसर्पात्य-स्थिरक्षैप्विदुःशुक्रयोः । न कुर्याद्भारयो रोगमुक्तः स्नानं कदाचन ॥’ इति । पुनर्बसोरपि निषेधो रत्नमालायाम्—‘इंदोर्वारे भार्गवे च ध्रुवेषु सार्पादित्य-स्वातियुक्तेषु भेषु । पिष्ये चांले चैव कुर्यात्कदाचिन्नैव स्नानं रोगमुक्तस्य जंतोः ॥’ इति । पुण्यशततारकयोर्निषेधो नारदसंहितायाम्—‘स्थिरेज्या-दिनिसार्पात्यपितृवारुणभेषु च । न कुर्याद्रोगमुक्तस्य स्नानं वारेऽब्जशुक्रयोः ॥’ इति । अर्थादन्यनक्षत्रेषु कार्यमित्यर्थः । अथ लग्नादिशुद्धिमाह श्रीपतिः—‘लग्ने चरे सूर्यकुजेज्यवारे रिक्तातिथौ चंद्रबले च हीने । त्रिकोणकेंद्रायगतैश्च पापैः स्नानं हितं रोगविमुक्तकानाम् ॥’ इति । दीपिकायां तु विशेषः—‘ज्यादित्येषु चरेषु शक्रदिनकृत्पुण्योग्रचंद्रेषु च कूराहव्यतिपातविष्टिदिवसे-विंदावशस्ते तिथौ । केंद्रस्थेष्वशुभेष्वकामतिथिषु स्नानं गदान्मुक्तिदं शस्तं नात्र सुशोभना विधिभुजंगक्षैदुसद्वासराः ॥’ इति । अकामतिथिषु=त्रयोदशी-रहितासु तिथिषु ॥ ४० ॥

अथ शिल्पविद्यामुहूर्तमनुष्ठुभाह—

मृदुध्रुवक्षिप्रचरे ज्ञे गुरौ वा खलग्रगे ।

विधौ ज्ञजीववर्गस्थे शिल्पविद्या प्रशस्यते ॥ ४१ ॥

मृदुध्रुवेति ॥ मृदुगणध्रुवगणक्षिप्रगणचरगणेषु शिल्पं काष्ठतक्षणपापाणा-दिघटननानावर्णनिर्मितमूर्त्यादिकं तद्विद्यायाः प्रारंभः प्रशस्यते । अथ लग्नशुद्धिः । तत्र ज्ञे बुधे खलग्रगे दशमस्थे लग्नस्थे च वा अथवा गुरौ बृहस्पतौ खलग्रगे दशमस्थे लग्नस्थे च सति तथा विधौ चंद्रे ज्ञजीववर्गस्थे बुधगुरुवृषर्गस्थे च सति शिल्पविद्या प्रशस्यते । उक्तं च रत्नमालायाम्—‘लग्नकर्मगते सौम्ये जीवे बामृतदीधितौ । तयोर्वर्गस्थिते शिल्पविद्यारंभः प्रशस्यते ॥’ इति । कश्यपेन त्वेवमुक्तम्—‘लग्नधर्मगते सौम्ये गुरौ वा हिमदीधितौ । तयोर्वर्गस्थिते शिल्प-

कर्मारंभः प्रशस्यते ॥’ इति ॥ वसिष्ठेन त्वन्यथैवोक्तम्—‘शशितनये जीवे वा चंद्रे वा लग्नगे बलिनि धर्मे । तद्वर्गे लग्नगते शिल्पारंभः प्रशस्यते सततम् ॥’ इति ॥ ४१ ॥

अथ संधानमुहूर्तमनुष्ठुभाह—

मृगेज्यमित्रभाग्येषु चाष्टम्यां तैतिले हरौ ।

शुक्रदृष्टे तनौ सौम्यवारे संधानमिष्यते ॥ ४२ ॥

मृगेज्येति ॥ मृगेज्यमित्राः प्रसिद्धाः, भाग्यं=पूर्वाफलगुनी; एषु भेषु तथा-ऽष्टम्यां हरौ द्वादश्यां वा तैतिले करणे वा तथा शुक्रदृष्टे शुक्रयुत इत्यपि दृष्टव्यम् । तादृशे तनौ लग्ने तथा सौम्यग्रहाणां वारे संधानं प्रीतिरिष्यते । उक्तं च रत्नमालायाम्—‘भाग्ये मैत्रे शीतरश्मौ सपुष्ये द्वादश्यां वा शुक्रदृष्टे च लग्ने । अष्टम्यां वा तैतिलाख्ये प्रदिष्टा पूर्वाचार्यैस्तत्र संधानसिद्धिः ॥’ अत्र ‘केचिदेवं व्याकुर्वते-पुष्येण सहिते सपुष्ये भाग्ये मैत्रे च एतन्नक्षत्रत्रयसंस्थे शीतरश्मौ चंद्रे सति संधानं कार्यम् । अनेन भाग्यमैत्रपुष्यात्मकं नक्षत्रत्रयमुक्तं भवति । यदाह वसिष्ठः—‘सुरगुरुमैत्रे भाग्ये द्वादश्यां वाथ पक्षमध्यतिथौ । सितयुतवीक्षितलग्ने तैतिलकरणे च संधिः स्यात् ॥’ इति । कश्यपोऽपि—‘भाग्ये पुष्ये समैत्रे च लग्ने शुक्रेक्षिते युते । करणे तैतिले-ऽष्टम्यां द्वादश्यां संधिरिष्यते ॥’ इति । एतदेव रत्नमालापद्यव्याख्यानं ज्यायः । संमतिवाक्ययोरार्षत्वात् । ‘भाग्ये मैत्रे शीतरश्मौ’ इति वक्रोक्तावाशयं न विद्मः । एवं च मूलपद्ये ‘देवेज्यमित्रभाग्येषु’ इत्येव पठनीयम् ॥ ४२ ॥

अथ परीक्षामुहूर्तं वसंततिलकेनाह—

त्यक्त्वाष्टभूतशनिविष्टिकुजाञ्जनुर्भ-

मासौ मृतौ रविविधू अपि भानि नाढ्याः ।

व्रंगे चरे तनुलवे शशिजीवतारा-

शुद्धौ करादितिहरींद्रकपे परीक्षा ॥ ४३ ॥

त्यक्त्वेति ॥ अष्ट=अष्टमी, भूतः=चतुर्दशी, शनिकुजौ वारौ प्रसिद्धौ, विष्टिः=भद्रा, जनुर्भमासौ=जननकालीननक्षत्रं जन्ममासं च, मृतौ=अष्टमस्थाने, रविविधू=जन्मराशेः सकाशादष्टमं सूर्यं चंद्रं च; तथा नाढ्याः भान्यपि=नाडीनक्षत्राण्यपि । रविविधू अपीत्यत्र ‘ईदृदेद्विवचनं प्रगृह्यम्’ इति प्रगृह्यसंज्ञायां ‘भुतप्रगृह्या अचि नित्यम्’ इति प्रकृतिभावः । एतावत्पदार्थकदंबकं त्यक्त्वा परीक्षा कार्या । परीक्षा नाम सुवर्णस्तेयादिमहापातकाभि-शस्तशुद्ध्यशुद्धिविचारात्मिका तप्तमापादिरूपा । दिव्यमिति यावत् । सामान्यतो भद्रानिषेधेऽपि पुनर्भद्रानिषेधो ‘रात्रिभद्रा यदाहि स्यात्’ इत्यादिपरिहाराणामप्यनवकाशतां सूचयितुमुपात्तः । जन्मभस्य नाडीनक्षत्रत्वादेव निषेधे पुनरुपादानमावश्यकत्वं द्योतयितुम् । जन्ममासस्य तु पुनर्निषेधो नाद्यगर्भ-

विषये यथा स्यादित्येवमर्थं सामान्यवाक्यमाद्यगर्भविषयमेव । एतच्चाग्रे निर्णेष्यते । एवं परीक्षायां निषिद्धनिमित्तान्यभिधाय विहितनिमित्तान्याह—**डांग इति** । तनुलव इति प्रत्येकं संबंधः । द्व्यंगे=द्विस्वभावे मिथुनकन्याधनुर्मीनरूपे, तनौ=लग्ने, अंशे=नवांशे च द्विस्वभावे, तथा चरे=मेपकर्कतुलामकररूपे लग्ने नवांशे च, तथा शशिजीवताराशुद्धौ=चंद्रशुद्धौ गुरुशुद्धौ ताराशुद्धौ च सत्यां । एषां शुद्धिश्च गोचरप्रकरणेऽभिधास्यते । तथा करादितिहरींद्रकपे—करः=हस्तः, अदितिः=पुनर्वसुः, हरीः=श्रवणः, इंद्रः=ज्येष्ठा, कपः=वरुणः, तद्वं=शततारकाः, एषु च मेपु परीक्षा स्यादित्यर्थः । अत्रानुक्तोऽपि प्रातःकालोऽतिशस्तः । उक्तं च दीपिकायाम्—‘नो शुक्रास्तेऽष्टमाकं गुरुसहितरवौ जन्ममासेऽष्टमैर्दौ विष्टौ मासे मलाख्ये कुजशनिदिवसे जन्मतारासु चाथ । नाडीनक्षत्राहीने सुरगुरुरजनीनाथताराविशुद्धौ प्रातः कार्या परीक्षा द्वितनुचरगृहांशोदये शस्तलग्ने ॥’ इति । व्यवहारोच्चयः—‘अष्टम्यां च चतुर्दश्यां प्रायश्चित्तपरीक्षणे । न परीक्षाधिवासश्च शनिभौमदिने भवेत् । ज्येष्ठाश्रवणहस्ताश्च तथा ज्ञेयः पुनर्वसुः । तद्वच्छतभिषा प्रोक्ता त्वभियुक्तविचारणे ॥’ इति । अभियुक्तः=सुवर्णस्तेयादिपातकसंभावनावान्, तस्य विचारणे शुद्ध्यशुद्धिनिर्णये । नाडीनक्षत्राणि दीपिकायामुक्तानि—‘जन्माद्यं कर्म ततो दशमं सांघातिकं च षोडशकम् ; समुदायमष्टादशमं विनाशसंज्ञं त्रयोविंशम् ॥ आद्यास्तु पंचविंशं मानसमेवं नरः षडृक्षः स्यात् । नवनक्षत्रो नृपतिः स्वजानिदेशाभिषेकक्षैः ॥’ इति । एतानि नाडीनक्षत्राणीति वाक्यशेषो दीपिकाकृताभिहितः । जातिर्ग्राह्यादिका तन्नक्षत्राणि ‘पूर्वात्रयं सानलमग्रजानां’ इति वराहोक्तानि । तद्वाक्यं च मया यात्राप्रकरणे लिखित्यते । देशोऽर्गलापुरादिकस्तन्नक्षत्राणि शतपदचक्रानुसारेण ज्ञेयानि । तद्वाक्यं च नामकर्मप्रकरणे मया लिखित्यते । यस्मिन्पुण्यादिके नक्षत्रेऽभिषिक्तो राजा तदभिषेकक्षम् ॥ ४३ ॥

अथ सामान्यतः समस्तशुभकार्येषु लग्नशुद्धिमनुष्ठुभाह—

**व्ययाष्टशुद्धोपचये लग्ने शुभदृग्युते ।**

**चंद्रे त्रिषड्दशायस्ये सर्वारंभः प्रसिध्यति ॥ ४४ ॥**

व्ययेति ॥ व्ययः=द्वादशस्थानं, अष्ट=अष्टमस्थानं; एतत्स्थानद्वयं शुद्धं शुभपापग्रहसाहित्यदोषरहितं यस्मिन् तादृशे स्वजन्मराशेः स्वजन्मलग्नाद्वा उपचय-भवने त्रिषडेकादशदशमस्थाने लग्नगते शुभग्रहैर्दृष्टे युते च; तथा चंद्रे त्रिषड्दशमायस्थानस्थिते सति सर्वेषां शुभकार्याणामारंभः प्रसिध्यति । यदाह वसिष्ठः—‘उपचयभे लग्नगते व्ययनैधनशुद्धिसंयुते लग्ने । उपचयगो शीतकरे मंगलकर्माणि कार्याणि ॥’ इति ॥ ४४ ॥

अथ नक्षत्रेषु ज्वरोपचयौ सत्यां तन्निवृत्तौ दिनसंख्यादिकं द्वितीयोपजातिकयोर्पेद्वज्रया चाह—

**सार्तींद्रपूर्वाशिवसार्पभे मृतिर्ज्वरंऽत्यमैत्रे स्थिरता भवेद्भुजः ।**

**याम्यश्रवोवारुणतक्षमे शिवा घसा हि पक्षो द्रव्यधिपार्कवासवे ४५**

मूलाग्निदासे नव पित्र्यभे नखा बुध्यायमेज्यादितिधातुभे नगाः ।  
मासोऽब्जवैश्वेऽथ यमाहिमूलभे मिश्रेशपित्र्ये फणिदंशने मृतिः ॥

स्वातीति ॥ मूलाग्नीति ॥ स्वाती, इंद्रः=ज्येष्ठा, पूर्वाम्निस्तः, शिवः=आर्द्रा, सार्षभं=आश्लेषा; एषु भेषु ज्वरे पुंसः स्त्रियो वा ज्वरोत्पत्तौ मृतिरेव स्यात् । उक्तं च वसिष्ठेन-‘पूर्वात्रयस्वानिभुजंगरौद्रसुरेश्वरक्षेपु च यस्य रोगः । स्याद्रक्षितुं देवचिकित्सकोऽपि क्षितावशक्तः खलु रोगिणं तम् ॥’ इति । देवचिकित्सकः=देववैद्यो धन्वंतरिः । अथांत्यमैत्रे रेवत्यनुराधयोर्ज्वरोत्पत्तौ रुजो रोगस्य स्थिरता भवेत् । बहुकालेन रोगनिवृत्तिः स्यादित्यर्थः । तथा भरण्यादिनक्षत्रचतुष्के शिवा एकादश घन्ता दिवसाः रोगस्थैर्यं स्यात्, तदनंतरं रोगमुक्तिरिति सर्वत्र व्याख्येयम् । ‘घन्तो दिनाहनी वा तु’ इत्यमरः । ह्यधिपं=विशाखा, अर्कः=हस्तः, वासवं=धनिष्ठा; एषु त्रिषु भेषु पक्षः पंचदश दिवसां रोगस्थैर्यस्य । मूलाग्निदासे मूलकृत्तिकाश्विनीषु त्रिषु नव दिवसाः । पित्र्यभे मघायां नखा विंशतिर्दिवसाः । ‘नामैकदेशे नामग्रहणम्’ इति न्यायेन बुध्याः=अहिर्बुध्न्य उत्तराभाद्रपदा, अर्यमा=उत्तराफलगुनी, इज्यादितिधातृभानि प्रसिद्धानि; एषु पंचभेषु नगाः सप्तदिवसाः । अब्जवैश्वे=मृगोत्तराषाढयोर्द्वयोर्मास-स्त्रिंशद्दिनानि रोगस्थैर्यं, ततो रोगनिवृत्तिः । यदाह वसिष्ठः-‘कृच्छ्रात्स्फुटं प्राणिति मित्रपौष्णधिष्ये च मासाच्छशिविध्वधिष्ये । रोगस्य मुक्तिः पितृदेवधिष्ये वारैर्भवेद्विंशतिभिश्च नूनम् ॥’ इति । प्राणिति जीवतीत्यर्थः । ‘पक्षाद्वसुद्वीशकरेषु भेषु मूलाश्विनाग्नित्रितये नवाहात् । तोयेशचित्रांतकविष्णुभेषु नैरुज्यमेकादशभिर्दिनैश्च ॥ पुष्ये त्वहिर्बुध्न्यपुनर्वसौ च ब्रह्मार्थमक्षेपु च सप्त रात्रात् ॥’ इति । अत्र शीघ्रं रोगविमुक्तये संक्षिप्ता शांतिरप्यभिहिता वसिष्ठेन-‘ऋक्षेशरूपं कनकेन कृत्वा तल्लिगमंत्रैश्च सुगंधिपुष्पैः । वस्त्राक्षतैर्गुग्गुलधूपदीपनैवेद्यतांबूलफलैश्च सम्यक् । पूजां च कृत्वाऽऽमयनाशनानां द्विजाय दद्यादतुलं शिवाय ॥’ इति । आमयः=रोगः । अतुलं=अपरिमितद्रव्यम् । प्रत्येकनक्षत्रशांतिर्विंशदा नक्षत्रशांत्यध्याये वसिष्ठेनोक्ता, सा तत एव सम्यगवधार्या । अथ सर्पदंशे नक्षत्राण्याह-अथेति ॥ अथानंतरं यमाहिमूलभे=भरण्याश्लेषामूलेषु; तथा मिश्रेशपित्र्ये=कृत्तिकाविशाखार्द्रामघासु; एवं सप्तसु भेषु यस्य कस्यचित्फणिदंशने सर्पदंशे मृतिर्मरणमेव भवेदित्यर्थः । यदाह वसिष्ठः-‘मघाविशाखानलसार्पयाम्यनैर्ऋत्यरौद्रेषु च सर्पदष्टः । सुरक्षितो विष्णुरथेन सोऽपि प्राप्नोति कालस्य मुखं मनुष्यः ॥’ इति । विष्णुरथेन=गरुडेन । अत्र सर्पदंशे यस्येषु नक्षत्रेषु गोचरवशेन चंद्रबलं न भवति तस्यैव सर्पदंशेऽवश्यं मरणं स्यात् । उक्तं च दीपिकादीकाकृताच्युतभट्टेन-‘यद्यत्र चन्द्रस्तस्यैव गोचरे चाशुभप्रदः । तदा नूनं भवेन्मृत्युः सुधासंसिक्त-



अथ शीघ्रं रोगिमरणे विशिष्टं योगं द्वितीयोपजानिकयाह—

रौद्राहिशाक्रांबुपयाम्यपूर्वाद्विदैववस्वग्निषु पापवारे ।

रिक्ताहरिस्कंददिने च रोगे शीघ्रं भवेद्रोगिजनस्य मृत्युः ४७

रौद्राहीति ॥ रौद्रादीनि भानि प्रसिद्धानि, पापवाराः=सूर्यभौमशनयः, रिक्ताः प्रसिद्धाः, हरिः=द्वादशी, स्कंददिनं=षष्ठी; एतास्तिथयः एवंबिधे विशिष्टयोगे यस्य रोगोत्पत्तिर्भवेत्तस्य रोगिजनस्य शीघ्रं मृत्युर्भवेत् । उक्तं च दैवज्ञ-मनोहरे-‘उरगवरुणरुद्रा वासवैन्द्रात्रिपूर्वा यमदहनविशाखाः पापवारेण युक्ताः । तिथिषु नवमिषष्ठी द्वादशी वा चतुर्थी सहजमरणयोगो रोगिणां कालहेतुः ॥’ इति । चतुर्थीग्रहणं चतुर्दश्युपलक्षकं मत्वा मूले रिक्ताग्रहणं कृतम् । अत एवाह चसिष्टः-‘आश्लेषार्द्रात्रिपूर्वायमवरुणमरुच्छक्रतारानलाः स्युर्द्वादश्यां स्कंदरिक्तातिथिषु च रविजार्कारवारेषु येषाम् । रोगः संजायते ते यमपुरमचिरात्प्राप्तुं वंत्वेव चंद्रे जन्मन्यष्टाख्यबंधुव्ययभवनगते मृत्खुलमे च राशौ ॥’ इति ॥ ४७ ॥

अथ प्रेतदाहमुहूर्तं प्रेतदाहादिनिषिद्धदिनं चंद्रवंशाच्छंदसाह—

क्षिप्राहिमूलैर्द्रहरीशवायुभे प्रेतक्रिया स्याज्ज्ञपकुंभगे विधौ ।

प्रेतस्य दाहं यमदिग्गमं त्यजेच्छय्यावितानं गृहगोपनादि च ४८

क्षिप्रेति ॥ अश्विनीपुष्यहस्ताश्लेषामूलज्येष्ठाश्रवणार्द्रास्वातीनक्षत्रेषु प्रेतक्रिया प्रेतानां प्रेतत्वविमुक्तिपूर्वकोत्तमलोकप्राप्तिकारकं श्राद्धादिकर्म क्रियाशब्देनोच्यते, सा यदि कारणवशाच्छवदाहसमये अकृता सती एषु मेषु कार्या स्यात् । उक्तं च हेमाद्रौ ज्योतिःपराशरेण-‘साधारणध्रुवोर्ग्रैर्मैत्रेषु न शस्यते मनुष्याणाम् । प्रेतक्रिया न शक्ता त्रिपुष्करे यमलधिष्ण्ये च ॥’ इति । अत्रैतानि निषिद्धानि-कृत्तिका विशाखा रोहिण्युत्तरात्रयं पूर्वोत्रयं मघाभरणी मृगश्रित्रानुराधा रेवतीत्येवं पंचदश भानि; तथा त्रिपुष्करे त्रिपादनक्षत्रे तत्रान्येषु त्रिपादनक्षत्राणां उक्तमेष्वंतर्भूतत्वात्पुनर्बसुरवशिष्टः; तथा यमलधिष्ण्ये द्विपादनक्षत्रे इति हेमाद्रिणा व्याख्यातम् । तत्र मृगश्रित्रयोर्मैत्रनक्षत्रेष्वंतर्भावाद्द्विपादनक्षत्रे अत्र गृह्येते । धनिष्ठापंचकनिषेधश्चायुनैव वक्ष्यते । एवमष्टादश भानि प्रेतक्रियायां निषिद्धानि । अवशिष्टानीमानि-अश्विनीपुष्यहस्ताश्लेषाज्येष्ठामूलश्रवणार्द्रास्वातीषु नवक्रक्षेषु प्रेतक्रिया कार्येत्यर्थादुक्तं भवतीति । अत एतान्येव ग्रंथकर्त्रोपनिबद्धानि क्षिप्राहीत्यादिना । अत एव ‘कराश्व-हिरुद्रपुष्यस्वार्ताद्रिमूलहरिभेषु मृतक्रियेष्टा’ इति व्यवहारतत्त्वकर्त्रोक्तम् । अथ ज्ञपकुंभगे मीनकुंभराशिस्थिते चंद्रे सति धनिष्ठोत्तरार्धोदारम्य शतवारं-काश्वर्दीभाद्रपदोत्तराभाद्रपदारेवतीषु प्रेतस्य मृतस्य दाहं ज्वलनं त्यजेच्च कुम्भीत् । च पुनर्बसुदिग्गमं दक्षिणदिशि गमनं यात्रां त्यजेत् । तथा शय्यायाः खट्वायावितानं वयनं तथा गृहगोपनं गृहाच्छादनं आदिशब्देन शृण्वकांश्वर्गहं च

त्यजेत् । यदाह वसिष्ठः—‘वस्वपरार्धात्पंचकधिष्ये गोहस्य गोपनं नैव । दक्षिणदिष्णुखगमनं दाहं प्रेतस्य काष्ठसंग्रहणम् ॥’ इति । नारदः—‘वस्वत्यार्धा-  
दिपंचक्षे संग्रहं तृणकाष्ठयोः । याम्यदिग्गमनं शय्यां न कार्यं गृहगोपनम् ॥’  
इति । श्रीपतिरपि—‘वासवोत्तरदलादिपंचके याम्यदिग्गमनगोहगोपनम् ।  
प्रेतदाहतृणकाष्ठसंग्रहं शय्यकावितननं च वर्जयेत् ॥’ इति । त्रिविक्रमोऽपि—  
‘शय्यावितानं प्रेतादिक्रियां काष्ठतृणार्जनम् । याम्यदिग्गमनं कुर्यान्न चंद्रे  
कुंभमीनगे ॥’ इति । ननु प्रेतदाहे किं नक्षत्रांतरे मृतस्य धनिष्ठोत्तरार्धादिके  
दाहो न कार्य इति, उत पंचक एव मृतस्य पंचके दाहो न कार्य इति,  
आहोस्विद्यस्मिन्कस्मिंश्चिन्नक्षत्रे पंचकातिरिक्ते पंचके वा मृतस्य पंचके दाहो  
न कार्य इति त्रयः पक्षाः संभवन्ति । तत्र यदि विज्ञायते नक्षत्रांतरे मृतस्य  
पंचके दाहो न कार्य इति तर्हि तत्र पंचके मरणस्य दोषवत्ता न प्राप्नोति ।  
तच्चायुक्तम् । यस्मादुक्तं ब्रह्मपुराणे—‘कुंभमीनस्थिते चंद्रे मरणं यस्य  
जायते । न तस्योर्ध्वगतिर्दृष्टा संततौ न शुभं भवेत् ॥’ इति । अथ  
विज्ञायते पंचक एव मृतस्य पंचके दाहो न कार्य इति, तदपि न । श्रवणे  
धनिष्ठापूर्वाधे च मृतस्य पंचके दाहनिषेधो न प्राप्नोति किंतु दाहः कर्तव्य  
इत्येव प्राप्नोति; अस्त्वेवमिति चेन्न । ‘प्रेतस्य दाहं त्यजेत्’ इति दाहस्यैव क्रिया-  
कारकसंबन्धेन प्राधान्यतो निषेधात् । किंच ‘त्रिगुणफलदो वृद्धौ नष्टे हते च  
मृतेऽपि वा’ इति त्रिपुण्ययोगफलवत्पंचकमरणनिषेध एव वक्तव्ये दाह-  
निषेधस्य पृथगुपादानात्कर्तव्यतापत्तिः । तस्माद्यस्मिन्कस्मिंश्चिन्नक्षत्रे मृतस्य  
पंचके दाहो न कार्य इति तृतीयः पक्षः साधीयान् । प्राधान्यादाहस्यैव  
निषेध इत्युक्तं प्राक् । अतः पंचकात्प्राङ्मरणदोषो नास्ति, तथा तत्रैव दाहोऽपि  
न दोषाय । यदि क्रियाकरणवशात्कालातिक्रमे सति पंचकप्रवृत्तिस्तदा शांतिं  
विधाय दाहः कार्यः । पंचके तु द्वयमपि निषिद्धं मरणं दाहश्चेति । उक्तं च  
ब्रह्मपुराणे—‘कुंभमीनस्थिते चंद्रे मरणं यस्य जायते । न तस्योर्ध्वगतिर्दृष्टा  
संततौ न शुभं भवेत् ॥ न तस्य दाहः कर्तव्यो विनाशः स्वेपु जंतुषु । पंचका-  
नंतरं कार्यं कार्यं दाहादिकं खलु ॥ अथवा तद्दिने कार्यो दाहस्तु विधिपूर्व-  
कम् ॥’ रेवतीप्रांते मृतस्य रेवतीमपहाय दाहः कार्य इत्यर्थः । धनिष्ठोत्तरा-  
र्धादिमृतस्य दाहस्तु सद्य एव । पंचकस्य बहुकालव्यापित्वात्पर्युपितदाह-  
निषेधाच्च । स च दाहः शांतिविधिपूर्वकः कार्यः । स विधिरुक्तो ब्रह्मपुराणे—  
‘दाहदेशे शवं नीत्वा स्नापयेच्च प्रयत्नतः । दर्भाणां प्रतिमाः कार्याः पंचोर्णासूत्र-  
वेष्टिताः । यवपिष्टेनानुलिप्तास्ताभिः सह शवं दहेत् ॥ प्रेतवाहः प्रेतसखः प्रेतपः  
प्रेतभूमिपः । प्रेतहर्ता पंचमश्च नामान्येतानि च क्रमात् ॥’ इति । विशेष-  
स्त्वंत्येष्टिपद्धत्यादौ द्रष्टव्यः । नन्वत्र—‘त्रिगुणफलदो वृद्धौ नष्टे हते च मृतेऽपि  
वा’ इतिवत् मरणनिषेध एव वक्तव्ये किं पुनर्दाहनिषेधेन ? उच्यते,—दोषा-  
धिक्यसूचनार्थं हि पुनर्दाहनिषेधः । अत एव पंचके मृतस्य पुत्तलकविधानं  
कृत्वा दाहः कार्यः । ततः सूतकांते पुत्रादिभिः शांतिकं च विधेयम् । उक्तं च

गरुडपुराणे—‘ततो दाहः प्रकर्तव्यस्तैश्च पुत्तलकैः सह । सूतकांते तदा पुत्रैः कार्यं शान्तिकर्माष्टिकम् ॥ पंचके तु मृतो योऽसौ न गतिं लभते नरः । निलांश्चैव हिरण्यं च तमुद्दिश्य घृतं दहेत् ॥’ इति । अतो नक्षत्रांतरे मृतस्य पंचके दाहप्राप्तौ पुत्तलकविधिरेव भवति । ननु सूतकांते शान्तिकं च । एवं पंचकांते मृतस्याश्विन्यां दाहप्राप्तौ पुत्तलकविधिर्न किंतु सूतकांते शान्तिकमेव विधेयमित्यलमतिप्रसंगेन । अथात्र दीपिकायाम्—‘छेदनं संग्रहं चैव काष्ठादीनां न कारयेत् । श्रवणादौ बुधः षड्गे न गच्छेद्दक्षिणां दिशम् ॥’ इति यदुक्तं तच्चित्यम् । आर्षमूलवाक्यानुपलब्धेर्वसिष्ठादिमुनिवाक्यविरोधाच्च । अत एव तट्टीकाकृताच्युतभट्टेनाप्यस्य श्लोकस्य व्याख्यानांते कदाचिच्छ्रवण-धनिष्ठापूर्वाधयोरेतानि समाचरेत् ननु जातु धनिष्ठोत्तरार्धादिपंचके । तथा च रत्नमालायाम्—‘वासवोत्तरदलादिपंचके’ इत्यादिसंमतिवाक्यमुक्तम् । काष्ठादीनामित्यत्रादिशब्देन गृहगोपनं प्रेतदाहं खट्वाया वयनं च न कुर्यादिति व्याख्यातम् ॥ ४८ ॥

अथ त्रिपुष्करयोगं सफलं वसंततिलकयाह—

भद्रातिथी रविजभूतनयार्कवारे  
द्वीशार्यमाजचरणादितिवहिवैश्वे ।  
त्रैपुष्करो भवति मृत्युविनाशवृद्धौ  
त्रैगुण्यदो द्विगुणकृद्वसुतक्षचांद्रे ॥ ४९ ॥

भद्रेति ॥ भद्रासंज्ञिका तिथिः=द्वितीयामसमीद्वादशी । अत्र ‘रोरि’ इति रेफलोपे ‘दलोपे पूर्वस्य दीर्घोऽणः’ इति पूर्वस्याणो दीर्घः । तथा शनिभौम-सूर्यवारे, तथा द्वीशं=विशाखा, अर्थमा=उत्तराफल्गुनी, अजचरणः=पूर्वा-भाद्रपदा, अर्दितिः=पुनर्वसुः, वह्निः=कृत्तिका, वैश्वं=उत्तराषाढा; एषु पण-क्षत्रेषु उक्ततिथिवारनक्षत्ररूपे विशिष्टयोगे सति त्रिपुष्कर एव त्रैपुष्करः । ‘प्रज्ञादिभ्यश्च’ इति स्वार्थोऽण् । त्रिपुष्करनामा योगो भवतीत्यर्थः । कीदृशः ? मृत्युविनाशवृद्धौ त्रैगुण्यदः; तद्दिने यदि कश्चिन्म्रियेत तदा तदीयान्त-त्सहितास्त्रयो म्रियेरन् । यदि किंचिद्वस्तु विनष्टं तदा तस्य वस्तुत्रयनाशः । तथा किंचिद्वस्तु लब्धं तदा त्रिगुणतद्वस्तुलाभ इत्यर्थः । उक्तं च वसिष्ठेन—‘रविरविजभौमवारे भद्रायां विषमपादमृक्षं चेत् । त्रैपुष्कराख्य-योगस्त्रिगुणफलो यमलभैर्द्विगुणः ॥’ इति । नारदेनापि ‘अर्काकिभौमवारे चेद्भद्रायां विषमांश्रिभम् । त्रिपुष्करस्त्रिगुणदो द्विगुणो यमलोऽग्निभे ॥’ इति । अत्र यस्मिन्नक्षत्रे प्रथमपादांते तृतीयपादांते वा राशिसमासिस्तद्विषम-पादमृक्षमुच्यते । तदेव स्पष्टं ‘द्वीशार्यमा-’ इत्यादिनोपनिबद्धम् । अथ वासवः=वनिष्ठा, तक्षा=चित्रा, चांद्रि=मृगः; एतानि भास्वि भद्रा-स्थितयः रविभूतनयार्कवाराश्च । अत्रापि विशिष्टयोगे सति त्रिपुष्करनामा योगो भवति, तत्फलं मृत्युविनाशवृद्धौ त्रैगुण्यकृत् मृते नष्टे वृद्धौ वा द्वि-

गुणतां करोतीत्यर्थः । 'द्विगुणो यमलांघ्रिभे' इत्युक्तेः । यन्नक्षत्रे द्वितीयचरणांते राशिसमाप्तिस्तद्यमलांघ्रिभं तच्च मृगचित्राधनिष्ठारूपमेव । अथ दैवात्रि-  
पुष्करादिके तिथिवारनक्षत्रात्मके विशिष्टयोगे सति कस्यचिन्मरणसंभवस्तदा  
तद्दोषशान्त्यर्थं दानं विधेयम् । यदाह वसिष्ठः—'त्रितयं गवां हि दद्याद्दोष-  
त्रितयापनुत्तये विद्वान् । द्वितयं द्विपुष्करेऽपि च तिलपिष्टैर्विप्रमुख्येभ्यः ॥' इति ।  
द्वितयं गवामिति शेषः । अत्र तिथिवारयोरभावे केवलं विषमांघ्रिभे यमलांघ्रिभे  
वा मरणसंभवे दोषो नास्तीत्यर्थः । अमुमर्थं स्पष्टमाह नारदः—'दद्यात्तद्दोष-  
नाशाय गोत्रयं मूल्यमेव वा । द्विपुष्करे द्वयं दद्यान्न दोषस्त्वर्क्षमात्रतः ॥  
इति । अत्र त्रिपुष्करयोगे कचिद्बृहस्पतिवारोऽप्युक्तः । यदाह कश्यपः—  
'भद्रातिथिशनीज्यारवारे चेद्विषमांघ्रिभम् । त्रिपुष्करं त्रिगुणदं द्विगुणं ब्रंघ्रिभे  
मृतौ ॥' इति । इदमेव दृष्ट्वा श्रीपतिनाप्युक्तम्—'विषमचरणं धिष्यं भद्रा-  
तिथिर्यदि जायते सुरगुरुशनिक्षमापुत्राणां कथंचन वासरे । मुनिभिरुदितः  
सोऽयं योगस्त्रिपुष्करसंज्ञितस्त्रिगुणफलदो वृद्धौ नष्टे हते च मृतेऽपि वा ॥' इति ।  
अस्य पूर्वोक्तवाक्यस्य चैकवाक्यतां देवाः कर्तुमर्हति । कश्यपवाक्ये मृता-  
विति पदोपादानान्मरण एवायं विचारो न तु नष्टे वृद्धौ च । यदुक्तं ब्रह्म-  
पुराणेऽपि—'धनिष्ठापंचके जीवो मृतो यदि कथंचन । त्रिपुष्करे याम्यमे च  
कुलजान्मारयेद् ध्रुवम् ॥ तदनिष्टविनाशार्थं विधानं समुदीरयेत् ॥' इति ।  
ग्रंथकर्त्रा तु श्रीपत्युक्तिमंगीकृत्य मृत्युविनाशवृद्धावित्युक्तम् । वसिष्ठनारद-  
वाक्ययोः सामान्यतोऽभिधानं दानं च मृतावेवेति विषयविवेकः ॥ ४९ ॥

अथ शवप्रतिकृतिदाहे निषिद्धकालं शार्दूलविक्रीडिताभ्यामाह—

शुक्रारार्किषु दर्शभूतमदने नंदासु तीक्ष्णोग्रभे

पौष्णे वारुणभे त्रिपुष्करदिने न्यूनाधिमासेऽयन ।

याम्येऽब्दात्परतश्च पातपरिधे देवेज्यशुक्रास्तके

भद्रावैधृतयोः शवप्रतिकृतेर्दाहो न पक्षे सिते ॥ ५० ॥

जन्मप्रत्यरितारयोर्मृतिसुखांत्येऽब्जे च कर्तुर्न स-

न्मध्यो मैत्रभगादितिध्रुवविशाखाब्धंघ्रिभे ज्ञेऽपि च ।

श्रेष्ठोऽर्केज्यविधोर्दिने श्रुतिकरस्वात्यश्विपुण्ये तथा

त्वाशौचात्परतो विचार्यमखिलं मध्ये यथासंभवम् ॥ ५१ ॥

शुक्रारेति ॥ जन्मेति ॥ एवंविधे दिने शवस्य मृतस्य प्रतिकृतिः पर्ण-  
शरादिना सावयवत्वकल्पनं तस्य दाहो न कार्यः । कुतः ? यतो द्विविधः प्रेत-  
संस्कारः—प्रत्यक्षशरीरस्यैकः, प्रतिकृतेरन्यः । तत्र प्रत्यक्षशरीरसंस्कृतौ शुभाशुभ-  
दिनविचाराभावः । यदाह गार्ग्यः—'प्रत्यक्षशवसंस्कारे दिनं नैव विशोभयेत्'

इति । प्रतिकृतिसंस्कारस्य हि कालत्रयं, आशौचमध्ये वर्षमध्ये वर्षानंतरं चेति । अत्राशौचमध्ये यदि प्रतिकृतिसंस्कारश्चिकीर्षितस्तदा यथामंभवं दिन-शुद्धिर्विचार्या । वर्षमध्ये वर्षानंतरं वा प्रतिकृतिसंस्कारे अवश्यं कालशुद्धि-विचार्या । एतदप्याह गार्ग्य एव—‘आशौचमध्ये क्रियते पुनःसंस्कारकर्म चेत् । शोधनीयं दिनं तत्र यथामंभवमेव तु ॥ आशौचविनिवृत्तौ चेतुनः संस्कियते मृतः । संशोध्यैव दिनं ग्राह्यमूर्ध्वं संवत्सराद्यदि ॥ प्रेतकार्याणि कुर्वीत’ इति । अत एवोक्तम्—‘आशौचात्परतो विचार्यमखिलं मध्ये यथामंभवम्’ इति । एतद्वाक्यमत्रैव स्पष्टं व्याख्यास्यते । तत्र दिनशुद्धिरुच्यते—शुक्रा-रेत्यादिना । शुक्रः प्रसिद्धः, आरः=मंगलः, आर्किः=शनिः; एषां वारे प्रतिकृते-दाहो नेति प्रत्येकं संबंधः । तथा दर्शः=अमावास्या, भूतः=चतुर्दशी, मदनः=त्रयोदशी, नंदाः=प्रतिपत्त्यष्टेकादश्याः; आसु तिथिषु दाहो न कार्यः । यदाह मरीचिः—‘नंदायां भार्गवदिने चतुर्दश्यां त्रिपुष्करे । पितृश्राद्धं न कुर्वीत गृही पुत्रधनक्षयात् ॥ एकादश्यां तु नंदायां सिनीवाल्यां भृगोदिने । नभस्ये च चतु-र्दश्यां कृत्तिकासु त्रिपुष्करे ॥’ इति । द्वितीयवाक्यमतिदुष्टताकथनार्थम् । सिनी-वाल्याममावास्यायां भृगोदिने शुक्रवारे इति संबंधो व्याख्येयः । अत्र श्राद्धं न कुर्वीतेत्यनुषंगः । श्राद्धशब्देनात्र प्रेतक्रिया विवक्षिता । तथा तीक्ष्णोग्रमे-मूल-ज्येष्ठाद्राश्लेषास्तीक्ष्णानि, उग्राणि=पूर्वात्रयभरणीमघाः, पौष्णे=रेवत्यां, वारुणभे=शतमे, त्रिपुष्करदिने=भद्रातिथयः सूर्यभौमशनिवाराः कृत्तिकापुनर्वसूत्तराफा-ल्गुनीविशाखोत्तराषाढापूर्वाभाद्रपदाः एतच्चित्तयसंहितिरूपे दिने, प्रतिकृतेदाहो न कार्य इति केचिद्वाकुर्वते । तन्न; पूर्वपद्येनैव निषेधसत्त्वात् । ननु प्रत्यक्षमृतौ स निषेधो नतु प्रतिकृतिदाहे । एवं तर्हि संमतिवाक्याभावाच्चायमर्थ इति ब्रूमः । यदुक्तं ज्योतिःपराशरेण—‘साधारणे ध्रुवोऽग्रे मैत्रे नो शस्यते मनुष्याणाम् । प्रेतक्रिया कथंचिन्निपुष्करे यमलधिष्ये वा ॥’ इति । अत्र त्रिपुष्करशब्देन विशिष्टयोगो विवक्षित इति चेत् । अत्र ब्रूमः—त्रिचरणनक्षत्राण्येव त्रिपुष्कर-पदेनोच्यंते, अतो हेमाद्रिणापि कृत्तिकादीन्येव त्रिचरणानि भानि त्रिपुष्कर-शब्देन व्याख्यातानि । अत एवाह कश्यपः—‘भरण्याद्रां मघाश्लेषा मूलं त्रिचरणानि च । प्रेतक्रियासु दुष्टानि धनिष्ठाद्यं च पंचकम् ॥’ इति । परा-शरवाक्ये बहूनि प्रेतकृत्ये सामान्यतो निषिद्धानि । कश्यपवाक्येऽल्पान्यति-दुष्टान्युक्तानि । इदमेवाभिप्रेत्य ग्रंथकृतोक्तानि । तत्र धनिष्ठाया अग्रहणं मध्यमेषु भेषु प्रवक्ष्यमाणत्वात् । अथ न्यूनाधिमासे क्षयमासे अधिकमासे च शवप्रतिकृतिदाहो न कार्यः । उक्तं च ज्योतिर्निबंधे गरुडपुराणे—‘न कुर्याद्गुरुशुक्रास्ते पौषे स्वापे मलिम्लुचे । विलंबितं प्रेतकार्यं गयां गोदावरीं विना ॥’ इति । मेघातिथिः—‘अस्तं गते गुरौ शुके पौषाषाढाभिमासके । प्रेतकार्यं न कुर्वीत गयां गोदावरीं विना ॥’ इति । अधिमासस्योप-लक्षणत्वात्क्षयमासेऽपि न कार्यं प्रेतकार्यमित्यर्थः ॥ अत एव मूले न्यूनामास-निषेधः । अथाब्दादेकस्माद्वात्परत ऊर्ध्वं याम्येऽवने दक्षिणायने कर्कादिः

षड्दशस्थिते सूर्ये न दाहः कार्यः । अर्थादुत्तरायणं सम्यक् । उपलक्षण-  
त्वादवमदिनमपि निषिद्धम् । उक्तं च गार्ग्येण—‘ऊर्ध्वं संवत्सराद्यदि ।  
प्रेतकार्याणि कुर्वीत श्रेष्ठं तत्रोत्तरायणम् । कृष्णपक्षश्च तत्रापि वर्जयेत्  
दिनक्षयम् ॥’ इति । गरुडपुराणेऽपि—‘न कुर्याद्गुरुशुक्रास्ते पौषे स्वापे  
मलिम्लुचे । विलंबितं प्रेतकार्यं गयां गोदावरीं विना ॥’ इति । अत्र वाक्ये  
पौषस्वापयोर्निषिद्धत्वात्नमार्गशीर्षस्य मध्यमत्वं प्रतीयते तदावश्यकविषयम् ।  
प्रथमवर्गे तु दक्षिणायनमपि शुभमेव । अथ पातपरिधे व्यतीपाताख्ये योगे  
गणितागते । व्यतीपाताख्ये महापात इत्यपि केचित् । परिधाख्ये योगे तथा  
देवेज्यशुक्रास्तके गुरुशुक्रयोरस्ते । अत्र स्वार्थे कः । तथा भद्रवैधृतयोः  
भद्रवैधृतौ प्रसिद्धौ । गणितसाध्ये वैधृताख्ये महापाते इत्यपि केचित् । तथा  
सिते पक्षे शुक्रपक्षे शवप्रतिकृतेर्दाहो न कार्यः । यदुक्तं नारदेन—‘श्राद्धलक्ष-  
णाध्याये—‘चतुर्दशीं तिथिं नन्दां भद्रां शुक्रारवासरौ । सितेज्ययोरस्तमयं  
ब्रह्मिभं विपमांघ्रिभं । शुक्रपक्षं च संत्यज्य पुनर्दहनमुच्यते ॥’ इति । अन्यत्रापि  
‘नन्दांमदनभूतामापातवैधृतिविष्टिषु । शुक्रार्किभौमपरिधध्रुवमिश्रोप्रमैत्रमे ॥  
कर्तुश्चंद्रेऽष्टवेदां जन्मप्रत्यरितारके । त्रिपादमे सिते पक्षेऽयने याम्येऽब्दतः  
परम् ॥ शवप्रतिकृतेर्दाहः शुकेज्यास्ताधिमासकं । नेष्टो मध्यो द्विपान्मैत्रद्वी-  
शादितिभगध्रुवे ॥’ इति । तथा कर्तुः प्रेतश्राद्धाद्यधिकारिणो जन्मप्रत्यरितारयोः  
जन्मतारा=उत्पत्तिनक्षत्रं दशममेकोनविंशं चेति । प्रत्यरितारा=जन्मभात्यं चर्म  
चतुर्दशं त्रयोविंशं चेति; तथा कर्तुर्मृतिसुखांत्येऽब्दे स्वजन्मराशेरष्टमचतुर्थद्वाद-  
शस्थे चंद्रे सति दाहो न सन् न प्रशस्तः । तदुक्तं वाराहपुराणे—‘चतुर्थाष्ट-  
मगे चंद्रे द्वादशे च विवर्जयेत् । प्रेतकृत्यं व्यतीपाते वैधृतौ परिधे तथा । करणे  
विष्टिसंज्ञे च शनैश्चरदिने तथा ॥ त्रयोदश्यां विशेषेण जन्मतारात्रये तथा ॥’ इति ।  
विष्टिसंज्ञं करणं=भद्रा । महाभारते—‘नक्षत्रेण न कुर्वीत यस्मिंजातो भवेन्नरः ।  
न प्रोष्ठपदयोः कार्यं तथाग्रेयेऽपि भारत । दारुणेषु च सर्वेषु प्रत्यरे च विवर्जयेत् ॥’  
इति । प्रोष्ठपदयोः=पूर्वाभाद्रपदोत्तराभाद्रपदयोः, आग्रेये=कृतिकायां । काल-  
विशेषादिकं नारदेनोक्तम्—‘दिनोत्तरार्धे तत्कर्तुश्चंद्रताराबलान्विते । पापग्रहे  
बलयुते शुक्लमांशवर्जिते ॥ तत्पुनर्दहनं प्रोक्तम्’ इति । अथ शवप्रतिकृतिदाहे  
मध्यनक्षत्राण्युच्यन्ते । मैत्रं=अनुराधा, भगः=पूर्वाफल्गुनी, अदितिध्रुवविशाखाः  
प्रसिद्धाः, ब्रह्मिभं=मृगचित्राधनिष्ठाः, ज्ञेऽपि=बुधवारेऽपि, शवप्रतिकृतिदाहो  
मध्यमः; न शुभफलदो नाप्यनिष्टफलद इत्यर्थः । उक्तं च कश्यपेन—‘फल्गुनी-  
द्वितयं रोहिण्यनुराधा पुनर्वसुः । द्वे आषाढे विशाखा च भानि द्विचरणानि च ।  
एतानि किंचिद्दुष्टानि वर्जयेत्सति संभवे ॥’ इति । ‘नेष्टो मध्यो द्विपान्मैत्रद्वीशा-  
दितिभगध्रुवे’ इति चेत्युक्तेर्बुधे संमत्यभावः । अथार्केज्यविधोरर्केज्याभ्यां सहितो  
विधुरिति मध्यमपदलोपी समासः । सूर्यगुरुचंद्राणां दिने वारे दाहः श्रेष्ठस्तथा  
तेन प्रकारेण श्रुतिकरस्वात्यश्विपुष्ये एषु निषिद्धनक्षत्रगणादुर्वरितेषु पंचसु  
भेषु शवप्रतिकृतेर्दाहः श्रेष्ठोऽनुष्ठीयमानः शुभफलद इत्यर्थः । आशौचात्परत  
इत्यादि व्याख्यातार्थम् । ननु प्रतिकृतिसंस्कारः किंनिमित्तः ? उच्यते,—  
दैवान्मानुषाद्वापराधान्मृतस्य विधिवद्दाहो नाभूत्किंतु काष्ठवद्दाहो जातोऽथवा

परदेशगतस्य चौरदंष्ट्रयादिहतस्य तन्नितीरेव केनचित्काष्ठवद्वाहोऽपि न कृतोऽथ-  
 वैकाकिवाच्च जातस्तदा प्रतिकृतिदाहो विधेयः । उक्तं च ब्रह्मपुराणे—  
 ‘अनाहिताग्नेर्देहेस्तु दाहो गृह्याग्निना द्विजैः । तदभावे पलाशोत्थैः पत्रैः  
 कार्यः पुमानपि ॥ सुपिष्टर्जलसंमिश्रैर्दग्धव्यश्च तथाग्निना । असौ स्वर्गाय  
 लोकाय स्वाहेत्युक्त्वा सर्वाध्वैः ॥ एवं पर्णशत्रं दग्ध्वा त्रिरात्रमशुचिर्भवेत् ॥’  
 इति । तदभावे=देहाभावे, तथाग्निना=गृह्याग्निना; अपिशब्दात्स्त्रीमरणे तद्देहा-  
 भावे क्यपि पलाशोत्थैः पत्रैः कार्येत्यर्थः । आहिताग्नेस्तु श्रौतसूत्रे विधिमाहा-  
 पस्तंबः—‘यद्याहिताग्निः प्रोषितः प्रमीतो न प्रज्ञायेत स यां दिशमभि-  
 प्रस्थितत्मां दिशमस्याग्निभिः कक्षं दहेयुरपि वा त्रीणि षष्टिशतानि पलाश-  
 वृंतानि तैः कृष्णाजिने पुरुषाकृतिं कृत्वा तामस्याग्निभिर्देहेयुरिति वाजसनेयक-  
 मिति । अत्र पक्षद्वयं यथा—प्रवासगतो यदि न प्रज्ञायेत प्रमीत इति यतो  
 मृत इत्येव निर्णये स यां दिशं प्रति प्रस्थितो भवेत्तां दिशं प्रति यः कक्षोऽकृष्टो  
 भूमिप्रदेशस्तृणवांस्तं देशमस्य मृतस्य श्रौताग्निभिस्तूष्णीं दहेयुर्बाधवाः पितृ-  
 मेधविधिना । अयमेकः पक्षः । अपि वा अथवा त्रीणि षष्ट्युत्तराणि शतानि  
 ३६० पलाशवृंतानि पालाशानि पर्णानि यत्र तिष्ठति तादृशानि वृंतानि संपाद्य  
 तैर्वृंतैः पलाशवृक्षीयैस्त्रिपत्रैर्वृंतैः कृष्णाजिने पुरुषाकृतिं कृत्वा तामाकृतिमस्या-  
 ग्निभिः पितृमेधविधिना दहेयुरिति वाजसनेयिनां मतमिति द्वितीयः पक्षः ॥  
 पराशरेण तु कुशैः प्रतिकृतिः कार्येत्युक्तम्—‘कृष्णाजिने समास्तीर्य कुशैस्तु  
 पुरुषाकृतिम्’ इति । कुर्यादिति शेषः । अत्र पलाशवृंतकुशविध्योरन्यतरणानुष्ठानं  
 ब्रीहियवचतुल्यबलत्वात् । शवप्रतिकृतिदाहानुष्ठानविधिस्तु शौनकाद्युक्तदिशा  
 श्रेयः । नात्राप्रस्तुतत्वाल्लिख्यते । अयं च पलाशवृंतादिभिः प्रतिकृतिविधि-  
 रस्थ्यलाभे । यदा तु मृतास्त्रां लाभस्तदा तैरेव प्रतिकृतिः कार्या । तदुक्तं  
 छंदोगसूत्रे—‘अथातः पुनर्दाहविधिं व्याख्यास्यामः । यदि शरीरं नश्येदस्थी-  
 न्यादायास्थीनि क्षीरोदकेन प्रक्षाल्यास्थिभिः कृष्णाजिने पुरुषाकृतिं कृत्वा  
 पूर्ववद्देहत् । तेषामलाभे पलाशवृंतैः कृष्णाजिने पुरुषाकृतिं चत्वारिंशता शिरो  
 दशभिर्ग्रीवां विंशत्योरक्षिशतोदरं पंचाशता पंचाशता बाहु तयोरेव पंचभिः  
 पंचभिरंगुलीन् सप्तत्या सप्तत्या पादौ तथैवांगुलीरष्टाभिः शिखं द्वादशभिवृषणं  
 तां कुशैर्वैष्टयित्वा तस्मिन्नेव पूर्ववद्देहत्’ इति । अस्यार्थः—‘चत्वारिंशत्पलाश-  
 वृंतैः शिरः संपाद्य दशभिर्ग्रीवां विंशत्योरक्षिशता जठरं पंचाशतैकबाहुं (तथैव  
 पंचाशताऽपरबाहुं) तत एव पंचभिः पंचभिरंगुलीः, एवं पंच; चत्वारिंशतैको  
 बाहुः संपन्नः, तथा सप्तत्या सप्तत्या पादद्वयं, तत एव पंचभिः पंचभिरंगुलीः; एवं  
 च पंचषष्ठ्यैकः पादः संपन्नः । अष्टाभिः शिखं, द्वादशभिवृषणद्वयं; एवं च षष्ठ्यधि-  
 कत्रिंशत्या पलाशवृंतैरेव यवकल्पना भवति । तां प्रतिकृतिं तस्मिन्नेव कृष्णाजिने  
 एव पूर्ववदिति पितृमेधविधिना दहेदित्यर्थः । एतादृशे विषये कालनियमः

१. धर्मसिंधौ तु—शिरसि ४०, मानायां १०, बाह्वोः प्रत्येकं पंचाशदेवं १००, करांगु-  
 लीषु १०; उरसि २०, जठरे ३०, शिखे ४, अंडयोस्त्रयं त्रयं ६, कर्णौः प्रत्येकं  
 पंचाशत् सर्वं १००, जंघांतः पादतलांतं प्रत्येकं पंचादश, एवं १०, एवम् ३६० धर्मैः  
 पलाशप्रतिकृतिर्वा शरीरं कुर्यादित्युक्तम् ।

‘शुकारार्किषु’ इत्यादिनोक्तः । यतः—‘अथातः संप्रवक्ष्यामि यत्पुनर्दहनं नृणाम्’ इत्यादिना पद्यसमुदायेन कालशुद्धिसुक्त्वा ‘अतीतविषये काम्ये न्यूनं श्राद्धे महालये । एतत्सर्वं विचिंत्याशु कुर्याच्छ्राद्धमतद्रितः ॥’ इति कश्यपेन कालातीतविषयत्वेनाभिधानात् । तत्राधिकारी पुत्रादिर्यस्मिन्नेव क्षणे पित्रादिमरणं शृणुयात्तद्दिनमारभ्यैव यथोक्ताशौचाधिकारी भवति ॥ तदाह पैठी-  
लसिः—‘पितरौ चेन्मृतौ स्यातां दूरस्थोऽपि हि पुत्रकः । श्रुत्वा तद्दिनमा-  
रभ्य दशाहं सूतकी भवेत् ॥’ इति । अन्येषां तु देशान्तरमरणे विशेषमाह  
वृद्धवसिष्ठः—‘मासत्रये त्रिरात्रं स्यात्पण्मासात्पक्षिणी तथा । अहस्तु नव-  
मादवांगूर्ध्वं स्नानेन शुध्यति ॥’ इति । पक्षिणी=सार्धं दिनम् । ‘आगामिवर्त-  
मानाहर्युक्तायां निशि पक्षिणी’ इत्यमरोक्तेः । अत्र श्रुत्वेत्युक्तेर्मरणश्रवणमेवा-  
शौचनिमित्तम् । ‘निर्दशं ज्ञातिमरणं श्रुत्वा’ इति मनूक्तेश्च । दशाहेभ्यो  
निर्गतं निर्दशम् । दशाहेभ्यो बहिरित्यर्थः । दशाहपदं स्वस्ववर्णाशौचोप-  
लक्षणम् । षट्त्रिंशन्मतेऽपि—‘उभाभ्यामपरिज्ञाते सूतकं नैव दोषकृत् ।  
एकेनापि परिज्ञाते भोक्तुर्दोषमुपावहेत् ॥’ इति । यदि तु दशाहमध्ये शृणु-  
यात्तदा शेषैरहोभिरेवाशौचं तस्य स्यात् । उक्तं च मिताक्षरायाम्—‘विगतं  
तु विदेशस्थं शृणुयाद्यो ह्यनिर्दशम् । यच्छेषं दशरात्रस्य तावदेवाशुचि-  
र्भवेत् ॥’ इति । दशरात्रस्येत्युपलक्षणम् । वर्णापेक्षया वयोवस्थापेक्षया वा  
यस्य यावानाशौचकाल उक्तस्तन्मध्ये एव विदेशगतमरणश्रवणे सत्याशौचा-  
वशिष्टैरेवाहोभिर्विशुध्यतीत्यर्थः । अत एव—‘जनने मरणे नित्यमाशौचमनु-  
धावति । सर्पिडांश्चैव बंधूंश्च यत्र कचन गच्छति ॥’ इत्याद्येवंविधानि देवलादि-  
मुनिवाक्यानि श्रवणनिमित्ताशौचपराणि व्याख्येयानि । तत्र वर्णाशौचदिन-  
संख्यामाह दक्षः—‘शुद्धेद्विप्रो दशाहेन द्वादशाहेन भूमिपः । वैश्यः पंच-  
दशाहेन शूद्रो मासेन शुद्ध्यति ॥’ इति । तत्र यदा मरणदिनादारभ्य यथो-  
क्ताशौचदिनमध्ये एव चेन्मरणं शृणुयात्तदाऽवशिष्टाशौचदिनमध्ये अथवा  
स्वस्ववर्णाशौचदिवसानतिक्रमानंतरं चेन्मरणं शृणुयात्तदा तद्दिनादारभ्य  
यथोक्ताशौचदिनमध्ये प्रतिकृतिसंस्कारश्चिकीर्षितः तदा यथासंभवं दिनशुद्धि-  
विचार्या । अत एवोक्तं गर्गोण—‘आशौचमध्ये क्रियते’ इत्यादि । भद्रा-  
भरणीधनिष्ठापंचकादिदोषराहित्यमपेक्षितम् । नैव बहुकालव्यापिशुक्रास्तादिदो-  
षापेक्षा कार्येति गर्गवाक्ये यथासंभवपदस्यार्थः । सर्वथा त्वाशौचदिनेषु दृष्टेषु  
दोषतारतम्येन महादोषत्यागोऽल्पदोषांगीकारो यथालोकप्रसिद्धिः तादृशे दिने  
शवप्रतिकृतिदाहो विधेयः । सर्वथा दोषरहिते दिने तूत्तम एव सः । अथ  
यदि मरणश्रवणानंतराशौचदिनानां राजिकदैविकब्राह्मणाद्यलाभरूपप्रति-  
बंधादतिक्रमणमभूत्तदाशौचमस्ति न वेति विचारः । राजिकदैविकोपद्रव-  
संभावनायां सद्य एव शौचं स्यान्नत्वाशौचम् । यदाह पराशरः—‘दुर्मिक्षे  
राष्ट्रसंतापे आपदां च समुद्भवे । उपसर्गमृते चैव सद्यःशौचं विधीयते ॥’  
इति । यमवृहस्पती—‘दैवे भये समुत्पन्ने प्रधानांशे विनाशिते ।



सद्यःशौचं समाख्यातं कांतारापदि संयति ॥' इति । पैठीनसिरपि—  
 'विवाहदुर्गयज्ञेषु यात्रायां तीर्थकर्मणि । न तत्र सूतकं तद्वत्कर्म यज्ञादि  
 कारयेत् ॥' इति । कालांतराऽलभ्यायां गयादि यात्रायां तादृशे एव तीर्थ-  
 कर्मणि तीर्थस्नानदानादिकर्मणि तादृशे विषये आशौचप्रहाभावादेव शवप्रति-  
 कृतिदाहाभावः । यदा तु ब्राह्मणाद्यलाभस्तदाशौचपरिग्रहः स्यादेव । परं  
 त्वाशौचदिनानंतरं वर्षमध्ये दिनशुद्धिमपेक्ष्यैव शवप्रतिकृतिदाहो विधेयः ।  
 'आशौचस्य निवृत्तौ चेत्पुनः संस्क्रियते मृतः । संशोच्यैव दिनं ग्राह्यम्' इति  
 गर्गोपैवकारसहितदिनपदोक्तेः । अयमर्थः—'अत्रापि भद्राभरणीपंचकादिदोषः  
 कतिपयदिनव्यापी त्याज्य एव, नतु शुक्रास्तादिकबहुकालव्यापिदोषप्रतीक्षा ।  
 तदुक्तं ज्योतिर्निबंधे पितृखंडे—'शुक्रस्यास्तमने चैव देवेज्यस्य' तथैव च ।  
 प्रेतकार्यं प्रदुष्येत प्रथमं वत्सरं विना ॥' इति । अथ यदि वर्षमध्ये राजिक-  
 दैविकाद्युपद्रवः संपन्नस्तदा वर्षोत्तरं निरवधिकं दक्षिणायनशुक्रास्तादिमहादोष-  
 रहिते भद्राभरणीपंचकादिदोषरहिते च काले शवप्रतिकृतिदाहः कार्यः ।  
 उक्तं च गार्ग्येण—'ऊर्ध्वं संवत्सराद्यदि । प्रेतकार्याणि कुर्वीत श्रेष्ठं तत्रोत्तरा-  
 यणम्' इत्यादीनि मूलवाक्यानि प्रागभिहितानि । अत एव मूलपक्षेऽप्यब्दा-  
 त्यरतो याम्येऽयने तथा देवेज्यशुक्रास्तके शवप्रतिकृतिदाहो न कार्य इति  
 व्याख्येयम् । प्रथमे वर्षे तु नायं दोषः । सर्वत्रापि गयागोदावरयोस्तीर्थयोः  
 प्राप्तयोः सतोरयं शुक्रेज्यास्तदक्षिणायनादिमहादोषविचारः कोऽपि नास्ति ।  
 तदुक्तं ज्योतिर्निबंधे प्रेतमंजर्याम्—'प्रेतकार्याणि सर्वाणि व्रतस्नानजपादिकम् ।  
 चर्ज्यं शुक्रेज्ययोरस्ते गयां गोदावरीं विना ॥' इति । अन्यानि तु गयागोदावरी-  
 निययाणि वचांसि प्रागुक्तानीत्यलमतिप्रसंगेन ॥ ५० ॥ ५१ ॥

अथ नक्षत्रसंबन्धेन मुहूर्तानुक्त्वा नक्षत्रप्रसंगान्नक्षत्रविशेषोत्पन्नस्याभुक्त-  
 मूलदोषमनेकविधं सफलमुपजातिकाभ्यामाह—

अभुक्तमूलं घटिकाचतुष्टयं ज्येष्ठांत्यमूलादिभवं हि नारदः ।  
 वसिष्ठ एकद्विघटीमितं जगौ बृहस्पतिस्त्वेकघटीप्रमाणकम् ॥५२॥  
 अथोचुरन्ये प्रथमाष्टघट्यो मूलस्य शाक्रान्तिमपंचनाड्यः ।  
 जातं शिशुं तत्र परित्यजेद्वा मुखं पितास्याष्टसमा न पश्येत् ॥५३॥

अभुक्तमूलमिति ॥ अथोचुरिति च ॥ अत्राभुक्तमूलस्यानेके भेदाः,  
 तत्रैकस्तावदयं भेदः—ज्येष्ठानक्षत्रांतं भवं ज्येष्ठांत्यं, मूलादौ भवं मूलादिभवं,  
 ज्येष्ठांत्यजातं घटीचतुष्टयं मूलादिजातं घटीचतुष्टयं मिलित्वाष्टौ घटिकाः प्रहर  
 इति यावत्तावान्कालोऽभुक्तमूलाख्यमिति नारद आह—उपलक्षणत्वादा-  
 श्लेषांतिमघटीचतुष्टयं मघादिमघटीचतुष्टयं चाभुक्तमूलाख्यः कालः । यदाह  
 नारदः—'यो ज्येष्ठामूलयोरंतरालप्रहरजः शिशुः । अभुक्तमूलजः सार्षपघा-  
 नक्षत्रयोरपि ॥' इति ॥ अथापरो भेदः—एकेति । ज्येष्ठांते एकघटीमितं

मूलादौ घटीद्वयमितमेवं मिलित्वा त्रिघटिकमभुक्तमूलं स्यादिति वसिष्ठो मुनिर्जगौ । यदाह वसिष्ठः—‘ज्येष्ठांत्यपादघटिकामितमेव केचिन्मूलं ह्यभुक्तमपरे पुनरामनंति । मूलाद्यपादघटिकाद्वितयेन सार्धमष्टौ समाः परिहरेदिह जन्मभाजाम् ॥’ इति । समाः=वर्षाणि ॥ अथान्यो भेदः—एकेति । ज्येष्ठांत्यार्धघटिका मूलादावर्धघटिका मिलित्वा एकघटीप्रमाणमस्य तदेकघटिप्रमाणकम् । ‘शेषाद्विभाषा’ इति कप । तादृशमभुक्तमूलं स्यादिति बृहस्पतिर्जगौ । तदाह गुरुः—‘ज्येष्ठांत्यघटिकार्धं च मूलादौ घटिकार्धकम् । तयोरंतरगता नाडी ह्यभुक्तं मूलमुच्यते ॥’ इति ॥ अथेतरो भेदः—अथेति । अथशब्दः पादपूरणे । मूलनक्षत्रस्य प्रथमा आदिमा अष्टघटिकाः, शाकस्य ज्येष्ठाया अंतिमाः पंच नाड्यो घटिकाः, एवमुभयोर्येष्ठा मूलयोरंतरालवर्तिन्यस्योदश घटिका अभुक्तमूलमिति लोका ऊचुः, ‘ज्येष्ठान्त्यघटिकाः पञ्च मूलाद्या वसुनाडिकाः । अभुक्तमूलमित्युक्तं तत्र जातं शिशुं त्यजेत् ॥’ इति स्मरणात् । एवमभुक्तमूलस्यानेकभेदसंभवे कः साधीयान् पक्ष इति चेत् । उच्यते,—नारदोक्तः पक्ष एव साधीयान् । किमत्र प्रमाणमिति चेच्छृणु । बहुमुनिसंवाद एवात्र प्रमाणम् । तदाह कश्यपः—‘ज्येष्ठांत्यमूलयोरंतरालयामोद्भवः शिशुः । अभुक्तमूलजः सोऽप्याश्लेषापितृभयोरपि ॥’ इति । वसिष्ठोऽपि—‘भुजंगपौरंदरपौष्णभानां तदग्रभानां च यदंतरालम् । अभुक्तमूलं प्रहरप्रमाणं त्यजेत्सुतं तत्र भवां सुतां च ॥’ इति । अत एव पूर्वमुक्तं वसिष्ठवाक्यं केचिन्मताभिप्रायेण । यतस्तद्वाक्ये केचिदिति अपर इति चेत्युक्तिरस्ति । यद्येवं घटीन्यूनाधिकभावाभिधायिनां प्रागुक्तवाक्यानां का गतिरिति चेत्, उच्यते,—दोषस्याधिक्याल्पत्वसूचनमेव गतिः । अथाभुक्तमूलसंज्ञाकथनस्य प्रयोजनमाह—जातमिति । तत्राभुक्तमूलाख्ये काले जातं शिशुं बालकं उपलक्षणत्वात्तत्र जातां कन्यां वा पिता परित्यजेन्निष्कासयेत् । ‘त्यजेत्सुतं तत्र भवां सुतां च’ इति वसिष्ठोक्तेः । यद्यशक्यनिष्कासनं स्यात्तदा किं कार्यमित्यत आह—वेति । वा अथवा पूर्वपक्षकर्तव्यताशक्तौ पिताऽस्य शिशोः कन्याया वा मुखमष्टसमाः अष्टौ वर्षाणि । ‘संवत्सरो वत्सरोऽब्दो हायनोऽस्त्री शरत्समाः ।’ इत्यमरः । तावत्कालं न पश्येत् । यदाह नारदः—‘अभुक्तमूलजं पुत्रं पुत्रीमपि परित्यजेत् । अथवाब्दाष्टकं तातस्तन्मुखं न विलोकयेत् ॥’ इति । च्यवनोऽपि—‘अभुक्तमूलभे भवं परित्यजेच्च बालकम् । समाष्टकं पिताथवा न तन्मुखं विलोकयेत् ॥’ इति । गंडांतदोषस्तु विवाहप्रकरणे वक्ष्यत इति कृत्वात्र नोक्तः ॥ ५२ ॥ ५३ ॥

अथ प्रसंगान्मूलाश्लेषाजातस्य बालस्य चरणवशेन शुभाशुभफलमुपजात्याह—

आद्ये पिता नाशमुपैति मूलपादे द्वितीये जननी तृतीये ।  
धनं चतुर्थोऽस्य शुभोऽथ शांत्या सर्वत्र सत्स्यादहिभे विलोमम् ।  
आद्ये इति ॥ मूलनक्षत्रस्याद्ये पादे प्रथमे चरणे चतुर्थांशे इति यावत् ।

तत्र जातस्य शिशोः कन्याया वा पिता नाशं मरणमुपैति प्राप्नोति । तथा मूलद्वितीये पादे जननी माता नाशमुपैति । तथा तृतीये मूलपादे धनं द्रव्यं नाशमुपैति । चतुर्थो मूलपादोऽस्य शिशोः शुभः शुभफलदः । उक्तं च ब्रह्मपुराणे—‘मूलाद्यंशे पितुर्नाशो द्वितीये मातुरेव च । तृतीये धनधान्यादिनाशस्तुर्ये धनागमः ॥’ इति । तुर्ये=चतुर्थे । रत्नमालायाम्—‘तदाद्यपादके पिता विपद्यते जनन्यथ । तृतीयके धनक्षयश्चतुर्थकः शुभावहः ॥’ इति । अत्र पितुर्बहुस्त्रीत्वेऽपि स्वमातुरेव नाशो वाच्यो न सापत्नमातुः । यदाह कश्यपः—‘मूलाद्यपादजो हन्ति पितरं तु द्वितीयजः । मातरं स्त्र्यां तृतीयोऽर्थान्सुहृदश्च तुरीयजः ॥ इति । यतो मातृशब्दः सापत्नमातुरपि वाचकः । यदाह गौतमः—‘पितृपदयः सर्वा मातरस्तद्धानरो मातुलान्तदपत्यानि मातुल्यानि’ इति । अतः स्पष्टार्थमेव कश्यपवाक्ये स्वामिति पदोपादानम् ॥ अत्र विशेषो वसिष्ठसंहितायाम्—‘मूलाद्यपादो दिवसे यदि स्यात्तज्जः पितुर्नाशनकारणं स्यात् । द्वितीयपादो यदि रात्रिभागे तदुद्भवो मातृविनाशकः स्यात् ॥ मूलाद्यपादो यदि रात्रिभागे तदात्मनो नास्ति पितुर्विनाशः । द्वितीयपादो दिनगो यदि स्यात् मातुरल्पोऽपि तदास्ति दोषः ॥’ इति । नारदसंहितायां च—‘दिवाजातस्तु पितरं रात्रौ तु जननीं तथा । आत्मानं संध्योर्हन्ति नास्ति गंडो विपर्यये ॥’ इति । एतदेव मातापितृगंडमिति जीर्णा व्यवहरन्ति ॥ अथ दोषसत्त्वे किं कार्यमत आह—अथेति । अथानन्तरं शांत्या मूलाश्लेषाशांत्या खलुष्ठितया सर्वत्र चरणचतुष्टयेऽपि शुभमनिष्टफलनाशकं कल्याणं स्यात् । उक्तं च वसिष्ठेन—‘नैर्ऋत्यभौजंगमगंडदोषनिवारणायाम्युदयाय नूनम् । पितामहोक्तां रुचिरां च शांतिं प्रवक्षि लोकस्य हिताय सम्यक् ॥ शास्त्रोक्तरीत्या खलु सूतकांते मासे तृतीयेऽप्यथ वसरांते ॥’ इति । नैर्ऋत्यं=मूलं तद्दोषः, भौजंगमं=आश्लेषा तद्दोषः, गंडो वक्ष्यमाणस्तद्दोषश्च ‘द्वंद्वान्ते श्रूयमाणं पदं प्रत्येकमभिसंबध्यते’ इति न्यायात् । अतस्तद्दोषाणां निवारणं तदर्थं । अत एव कश्यपेन—‘तद्दोषशमनार्थं हि शांतिं कुर्यात्प्रयत्नतः’ इति सामान्यत उक्तम् । अत्र वसिष्ठवाक्ये कालत्रयकथनं सामर्थ्यासामर्थ्यकृतं ध्येयम् । तथा हि—यदि मातुः शीतोदकस्नाने सामर्थ्यं स्यात्तदा सूतकान्त एव शान्तिः, तत्राप्यशक्तौ तृतीये मासि शान्तिः, दीर्घरोगादिना तदाप्यशक्तिश्चेत्तर्हि वर्षसमाप्तिदिवसे शान्तिः । मातृगंडे तु विशेषस्तेनैवोक्तः—‘मातृगंडे सुते जाते सूतकांते विचक्षणः । कुर्याच्छान्तिं तदक्षे वा तद्दोषस्यापनुत्तये ॥’ इति । शिष्टास्तु सर्वत्र यस्मिन्नक्षत्रे जन्म तन्नक्षत्र एव शान्तिरिति व्यवहरन्ति । ननु मूलपादचतुष्टयेऽपि शान्तिः कर्तव्येत्युक्तं तत्र चतुर्थचरणस्य शुभफलत्वाच्छान्तिरयुक्तेति प्रतिभाति ॥ ‘अनिमित्तकृता शान्तिर्निमित्ताग्नोपजायते’ इति स्मरणात् । उच्यते,—यद्यपि चतुर्थचरणे धनागमरूपं शुभफलमभिहितं तथापि कश्यपेन—‘सुहृदश्च तुरीयजः’ इति सुहृदोऽशरूपस्य फलस्य निमित्तोक्तस्य दूषणार्थमवश्यं कर्तव्या शान्तिः । नहि कस्यचिद्देरि-

नाशवन्मातुलाद्यनेकसुहृन्नाश इष्टः । किंच मूलवृक्षविचारोऽपि चतुर्थपादे पुरुष-  
कन्ययोरशुभफलकथनाच्च । मूलवृक्षस्तु समनंतरमेव मया वक्ष्यते । यदि  
मूलाश्लेषादिदोषसंभवे शांतिर्न क्रियते तदानिष्टं भवत्येवेत्याह नारदः—  
'वत्सरात्पितरं हंति मातरं तु त्रिवर्षतः । युग्नं वर्षद्वयेनैव श्वशुरं नववर्षतः ॥  
ज्ञातं बालं वत्सरेण वर्षैः पंचभिरग्रजम् । शालकं चाष्टभिर्वर्षैरनुक्तान् हंति  
सप्तभिः । तस्माच्छांतिं प्रकुर्वीत प्रयत्नाद्विधिपूर्वकम् ॥' इति । युग्नं=धनम् ।  
तस्माददृश्यं चरणचतुष्टयेऽपि शांतिर्विधेयेति । अहिमे विलोममिति । अहिमे  
आश्लेषाथामुक्तं फलं विलोमं विपरीतं ज्ञेयम् । तद्यथा—मूलस्य प्रथमे पादे  
पितृनाश इति फलमुक्तं तत्फलमाश्लेषाचतुर्थपादोत्पन्नस्य स्यात् । मूलस्य  
द्वितीयपादे मातृनाश इत्युक्तं फलं तदाश्लेषातृतीयचरणोत्पन्नस्य स्यात् । मूलस्य  
तृतीयचरणे धननाश इत्युक्तं तदाश्लेषाद्वितीयचरणोत्पन्नस्य स्यात् । मूलस्य  
चतुर्थपादः शुभ इत्युक्तं तदाश्लेषाप्रथमचरणोत्पन्नस्य स्यादित्यर्थः । यदाह  
कश्यपः—'फलं तदेव सार्पक्षे प्रतीपं त्वत्पदादतः' इति । वसिष्ठोऽपि—  
'मूलाद्यपादजनितः पितरं निहंति द्वैतीयजः स्वजननीं त्रिपदेऽर्थद्वन्द्वम् । तौरी-  
यजः शुभकरः फलमेतदेव वेलोमतो भुजगधिष्ण्यभवस्य सर्वम् ॥' इति ।  
द्वितीय एव द्वैतीयः । प्रज्ञादेराकृतिगणत्वात्स्वार्थेऽण् । एवं तौरीयवेलोमशब्दौ  
साध्या । अयमर्थः स्पष्टमुक्तो भास्करव्यवहारे—'सार्पांशे प्रथमे राज्यं  
द्वितीये तु धनक्षयः । तृतीये जनेनीनाशश्चतुर्थे मरणं पितुः ॥' इति ।  
अंशः=चरणः । अत्र लग्नदौष्ट्ये सति दुष्टं फलमविकलं भवतीत्याह वादरा-  
यणः—'मूलसार्पादिज्ञं दौष्ट्यं स्यात्संपूर्णं तु लग्नपे । सकूरेऽङ्गे च विबले  
शुभदृष्टिविचर्जिते ॥' इति । अत आश्लेषादौष्ट्येऽपि शांतिकं विधेयम् । तथा-  
श्लेषांत्यमवादिस्थांतरालप्रहरात्मकोऽभुक्तमूलाख्यकालो विहितस्तत्रोत्पन्नस्यापि  
शांतिकं विधेयम् । अत्र संमतिवाक्यं प्रागभिहितम् । तत्र मूलशांतिराश्लेषा-  
शांतिश्च 'गंडांतद्रभ—' (श्लो० ५६) इति पद्यव्याख्यानानंतरं लिख्यते ॥

अथात्र प्रसंगान्मूलवृक्षविचारोऽभिधीयते । जयार्णवे—'मूलं  
स्तम्भस्त्वचा शाखा पत्रं पुष्पं फलं शिखा । मुनयोऽष्टौ दिशो रुद्राः सूर्याः  
पंचांग्रयोऽग्नयः ॥ मूले ७ तु मूलनाशः स्वात्स्म्ये ८ वंशविनाशनम् । त्वचि १०  
मातृर्भवेत्केशः शाखायां ११ मातुलस्य च ॥ पत्रे १२ राज्यं विजानीयात्पुण्ये  
५ मंत्रिपदं स्मृतम् । फले ४ च विपुला लक्ष्मीः शिखाया ३ मत्पजी-  
वितम् ॥' इति । अथ मूलाख्यस्य पुरुषस्यांगेषु घटीविन्यासस्तत्रैव—'मूलस्य  
घटिकान्यासो मूर्ध्नि पंच ५ नृपो भवेत् । मुखे सप्त ७ मृतिः पित्रोः स्कंधे  
वेदा ४ महाबलः ॥ बाह्वोरष्टौ ८ बली पाण्योस्तिष्ठो ३ हत्यान्वितो भवेत् ।  
हृदि खेटा ९ भूपमंथी नाभौ द्वौ २ ब्रह्मविद्भवेत् ॥ गुह्ये दशा १० ऽतिकामी  
स्याज्जातुनोः षण् ६ महामतिः । पादयोः षण् ६ मृतिस्तस्येत्युक्तवान्कमला-  
सनः ॥' इति । अथ मूलोद्धृतायाः कन्यायाः फलार्थं मूलांगविभाग-  
स्तत्रैव—'चतस्रो ४ नाडिकाः शीर्षे कुर्वति पशुनाशनम् । मुखे षड् ६

धनहानिश्च कंठे पंच ५ धनागमः ॥ कौटिल्यं हृदये पंच ५ बाह्वोर्विन्तागमं च तत् ५ । वेदाः ४ पाण्योर्दयाधर्मं वेदा ४ गुह्येऽतिकामिनी ॥ ज्येष्ठमानुलनाशश्च जंघयोर्युग ४ नाडिकाः । ज्येष्ठभ्रातृविनाशश्च चतस्रो ४ जानुयुग्मके ॥ पादयोर्दश १० नाड्यश्च तत्र वैधव्यमादिशेत् । इति मूलप्रसूतायाः फलमीरितमीदृशम् ॥' इति । अस्यार्थः—शीर्षे चतस्रो ४ घटिकाः, मुखे षट् ६, कंठे पंच ५, हृदये पंच ५, बाह्वोर्बाहुद्वये पंच पंच ५।५ इति वीप्सा । पाण्योर्मणिबंधादधोभागयोश्च तस्रश्चतस्र ४।४ इत्यत्रापि वीप्सा । गुह्ये चतस्रः ४ जंघयोर्जंघाद्वये द्वे द्वे २।२ एवं चतस्रः जानुद्वये द्वे द्वे एवं चतस्रः । पादयोः पादद्वये पंच पंचत्येवं दश १०; एवं मिलित्वा षष्टि ६० घटिका भवन्ति ॥ अथाश्लेषाजातयोः पुत्रकन्ययोरंगविभागेन फलं तत्रैवोक्तम्—'मूर्ध्नि पंच ५ सुपुत्राप्तिमुखे सप्त ७ पितृक्षयः । नेत्रे द्वे २ जननीनाशो ग्रीवायां त्रिषु ३ लंपटः ॥ स्कंधे वेदा ४ गुरो भक्तिर्हस्तेऽष्टौ ८ च बली भवेत् । हृद्येकादश ११ मिश्रात्मघाता संजायते नरः ॥ स्त्री वा नाभौ भ्रमः ६ षड्भिर्गुदं नदै ९ स्तपोधनः । पादे पंच ५ धनं हंति सार्पादेतत्फलं क्रमात् ॥' इति । अथाश्लेषावृक्षोऽपि तत्रैवोक्तः—'फलं पुष्पं दलं शाखा त्वग्लताकंद एव च । सार्पवल्लीयां दशा १० क्षां ५ क ९ स्वर ७ विश्वा १३ ऽर्क १२ सागराः ४ । नाडिकास्तद्भवे बाले फलं ज्ञेयं यथाक्रमम् । श्रीः श्रीराजभयं हानिर्मातृपित्रात्मसंक्षयः ॥' इति । अयं च विभागो नक्षत्रस्य षष्टि ६० घटिकात्मकत्वे ज्ञेयः । न्यूनाधिकत्वे तु त्रैराशिकमूलम् । वसिष्ठेन त्वन्येष्वपि कियत्सु नक्षत्रेषु जातस्यारिष्टमुक्तम्—'चित्रार्धे पुण्यमध्ये द्विपादे पूर्वाषाढाधिष्ण्यपादे तृतीये । जातः पुत्रश्चोत्तरार्धे विधत्ते पित्रोर्भ्रातुः स्वस्यचापि प्रणाशम् ॥ द्विमासस्योत्तरादोषः पुण्ये चैव त्रिमासिकः । पूर्वाषाढाष्टमे मासि चित्रा पाण्मासिकं फलम् ॥' इति । अत्रोत्तराशब्देनोत्तरापाढा गृह्यते पूर्वाषाढासाहचर्यात् । अत एवपि नक्षत्रेषु यथाशक्ति मूलवच्छांतिकं दोषपरिहारार्थं विधेयम् । परं त्वत्र देवताभेद एव केवलं ध्येयः । स च तत्स्वामिकृतः, तत्तन्मंत्राश्च वेदादेवावगंतव्याः, तच्छांतिकं च तिथिगंडात-शांतावस्माभिर्वक्ष्यत इत्यलमतिप्रसंगेन ॥ ५४ ॥

अथ मूलनिवासं सफलमिंद्रवज्राच्छन्दसाह—

स्वर्गे शुचिग्रौष्टपदेपमाधे भूमौ नभःकार्तिकचैत्रपौषे ।

मूलं ह्यधस्तात् तपस्यमार्गवैशाखशुक्रेष्वशुभं च तत्र ॥ ५५ ॥

स्वर्गे इति ॥ शुचिः=आषाढः, ग्रौष्टपदः=भाद्रपदः, इषः=आश्विनः, माघः प्रसिद्धः, एषु मासेषु मूलं मूलनक्षत्रं स्वर्गेऽस्ति, स्वर्गे निवासस्तस्य । नभः=श्रावणः, अन्ये प्रसिद्धाः, श्रावणकार्तिकचैत्रपौषेषु भूमौ मूलं तिष्ठति । तपस्यः=फाल्गुनः, शुक्रः=ज्येष्ठः, अन्यौ प्रसिद्धौ; फाल्गुनमार्गशीर्षवैशाखज्येष्ठेष्वधस्तात्पाताले मूलं तिष्ठति । एष मूलनिवास उक्तः । एतत्फलं च मूलनक्षत्रं यदा यस्मिन्मासे यत्र वसति तत्रैव स्वर्गभूमिपातालेष्वेव स्वीकृत्य भाशुभफलं

ददाति । अयमत्र तात्पर्यार्थः—द्रव्याद्यभावेन शांतिकं कर्तुमशक्नुवतः पुंसः स्वर्गपातालनिवासित्वेन मूलस्यारिष्टदोषस्तथा न प्रभवेत् । यदा तु भूमावेव निवासस्तदा दोषनिवारणं नैव स्यादित्यशक्तेनापि शांतिकं विधेयम् । नैतावता प्रागुक्ते विषये शांत्यभाव एव किंतु यथाशक्ति तत्रापि शांतिकं विधेयम् । शक्तेन तु सर्वत्रैव विधेयम् । तदुक्तं ज्योतिषार्णवे—‘मार्गफाल्गुन-वैशाखज्येष्ठे मूलं रसातले । माघाश्विननभस्येषु शुचौ मूलं सुरालये ॥ पौष-श्रावणचैत्रेषु कार्तिके भूमिसंस्थितम् । भूमिष्ठं दोषबहुलं स्वल्पमन्यत्र संश्रितम् ॥’ इति । कचित्संक्रांतिपरत्वेन मूलनिवासोऽभिहितः—‘वृषालिर्हिंहेषु घटे च मूलं दिवि स्थितं युग्मतुलांगनात्ये । पातालंगं मेपधनुःकुलीरनकेषु मृत्या-विति संस्तरन्ति ॥ स्वर्गे मूले भवेद्राज्यं पाताले च धनागमः । मृत्युलोके यदा मूलं तदा शून्यं समादिशेत्’ ॥ इति ज्योतिषरत्नेऽभिहितत्वात् ॥ ५५ ॥

अथ मूलप्रसंगादुष्टेषु गंडांतादिनिमित्तेषु सत्सु जातस्यारिष्टं सपरिहारं शार्दूलविक्रीडितेनाह—

गंडांतैर्द्रभशूलपातपरिघव्याघातगंडावमे

संक्रांतिव्यतिपातवैधृतिशिनीवालीकुहूदर्शके ।

वज्रे कृष्णचतुर्दशीषु यमघंटे दग्धयोगे मृतौ

विष्टौ सोदरभे जनिर्न पितृभे शस्ता शुभा शांतितः ५६

गंडांतैति ॥ एतेषु पदार्थेषु सत्सु जनिः शिशोरूपत्तिर्न शस्ता दुष्ट-फलदा । गंडांतः=संधिविशेषः । स त्रिविधः—नक्षत्र-तिथि-लग्नभेदेन । तल्लक्षणं ‘ज्येष्ठापौष्णभ—’ (श्लो० ४१) इत्यादिना विवाहप्रकरणे वक्ष्यति । इंद्रभं=ज्येष्ठा-नक्षत्रं । शूलः=शूलाख्यो दुष्टयोगः । पातः=महापातो गणितसाध्यो व्यतीपा-ताख्यो वैधृताख्यश्च । परिघव्याघातगंडा अपि दुष्टयोगाः । अवमः=तिथिक्षयः । संक्रान्तिः=सूर्यस्य राश्यंतरसंक्रमणुकालः । व्यतीपातवैधृती=सप्तदशसप्त-विंशतितमौ दुष्टयोगौ । शिनीवाली=दृष्टेदुरमावास्या । कुहूः=नष्टेदुरमावास्या । ‘स्यादृष्टेदुः शिनीवाली सा नष्टेदुकला कुहूः’ इत्यभिधानात् । दर्शः=चंद्रदर्शना-दर्शनरहितामावास्या । एतच्चाग्रे सम्यक् प्रतिपादयिष्यते । वज्रे=दुष्टयोगे । कृष्णे=कृष्णपक्षे चतुर्दशी । बहुवचनमावृत्यभिप्रायम् । यमघंटे=‘मघाविशाखा’ इत्युक्ते दुष्टयोगे । दग्धयोगे=‘सूर्यशर्पचाग्रिसाष्टनंदा’ इत्युक्ते दुष्टयोगे । केचित्तु—‘चा-पांत्यगे गोघटगे पतंगे’ इति वक्ष्यमाणे दुष्टयोग इति व्याख्युः । मृतौ=‘द्वीशा-त्तोयात्’ (१।३०) इत्यादिनोक्ते मृत्युयोगे । विष्टौ=भद्रायां । सोदरस्य भ्रातुर्भगिन्या वा भे नक्षत्रे । पितृभे=माता च पिता च पितरौ, तयोर्भे मातृभे पितृभे च । एषु निमित्तेषु सुतस्य सुताया वा जन्म चेत्स्यात्तदिष्टकृत्स्यादित्यर्थः । दुष्टनि-मित्तस्योपलक्षणत्वात्सूर्यचंद्रग्रहणजन्मत्रीतरजन्माप्यनिष्टम् । सजातीयापत्य-त्रयप्रसवानंतरं विजातीयापत्यप्रसवस्त्रीतरः । यथा—पुत्रत्रयप्रसवानंतरं कन्याया जननं, कन्यात्रयप्रसवानंतरं पुत्रस्य जननम् । अत एव त्रिभ्यः सजातीयेभ्य

इतरो विजानीयस्त्रीतरः, स्त्री च त्रीतरेति व्युत्पत्तिश्च । त्रीतरश्च त्रीतरा च त्रीतरौ, 'पुमान्स्त्रिया' इत्येकशेषः । अथ परिहारोऽप्युच्यते । सा जनिः शान्तिरो चसिष्टावृषिप्रोक्तायाः शात्याः स्वनुष्ठिताय हेतुतः शुभा परिणामे सुख-  
दायिनी । शारीरहंशानुभवपूर्वकनीरोगदीर्घायुद्वं शिशोः स्यादित्यर्थः ।

अत्र मूलवाक्यानि सशान्तिकानि लिख्यन्ते । अत्र प्राक्पद्यप्रतिज्ञाता सकल-  
शान्तिसामान्यकर्मौपयिकी च मूलशान्तिस्मावदुच्यते ॥ शौनक उवाच—  
'अथातः संप्रवक्ष्यामि मूलजातहिताय च । मातापित्रोर्धनस्यापि कुले शान्तिं  
हिताय च ॥ त्यागो वा मूलजातस्य स्यादष्टावदान्प्रदर्शनम् । अभुक्तमूलजातानां  
परित्यागो विधीयते ॥ अदर्शने वापि पितुः स तु निष्टेत्समाष्टकम् । एवं च  
दुहितुर्ज्यं मूलजातफलं बुधैः ॥ मुख्यकालं प्रवक्ष्यामि शान्तिहोमस्य यत्नतः ।  
जातस्य द्वादशाहं तु जन्मक्षं वा शुभे दिने ॥ समाष्टके वा मतिमान्कुर्याद्वै  
शान्तिमादरात् । यदैव शान्तिकं कुर्यात्कर्म तत्र प्रचक्ष्महे ॥ सुप्तमे पुण्यदेशे  
तु मंडपं कारयेद्बुधः ॥' इति । मंडपपरिमाणं च वसिष्ठेनोक्तम्—'ऐशान्या-  
मथवा प्राच्यामुदीच्यां दिशि कल्पयेत् । मंडपं त्वष्टभिर्हस्तैश्चतुर्भिर्वा समं-  
ततः ॥ चतुर्द्वारसमायुक्तं तोरणधैरलंकृतम् । कदलीस्तंभसंयुक्तमाग्नपल्लव-  
राजितम् ॥ पुष्पमालायुतं सम्यक्तूर्यघोषनिनादितम् । पिष्टेन कल्पयेत्स्मर्वं  
तथा गोमयमंडले ॥ कुंडं च तद्वहिः कुर्याद्ब्रह्मज्ञोक्तमार्गतः ॥' इति । पुनः  
शौनकः—'पुण्यग्निर्मन्त्रितैस्तोत्रैः प्रोक्षितायां क्षितौ ततः । तत्रोदकुंभं  
सुशुद्धं रक्तं व्रणविवर्जितम् ॥ अकृष्णमूलं निर्णिकं पूरयेन्निर्मलांभसा ।  
वस्त्रावगुण्डितं कुर्यात्पूरयेत्तीर्थवारिणा ॥ कूर्चहेमसमायुक्तं चूतपल्लवसंयुतम् ।  
स्वस्तिकापरि विन्यस्य क्षीरिद्रुमसपल्लवैः ॥ द्रोणवीर्हीश्च निक्षिप्य ऐशाने च  
निधापयेत् । पंचरत्नानि निक्षिप्य सर्वौषधिसमन्वितम् ॥ अर्चितं गंधपुष्पाद्यैः  
श्रीरुद्रं स्थापयेत्ततः । तत्राप्रतिरथं सूक्तं शतरुद्रानुवाककम् ॥ रक्षामंत्रं तथा  
पुण्यं राक्षोघ्नं च स्पृशञ्जपेत् । त्रियंबकं जपेत्सम्यगष्टोत्तरसहस्रकम् ॥ एकैक-  
वारं जापी च पावमानीः स्पृशञ्जपेत् । जपस्य पंचकुंभाश्च द्वयं वा तद-  
लाभतः ॥ श्रीरुद्रस्यैककुंभश्च सर्वसूक्तानि तत्र तु । तथान्यं पंचमं कुंभं पूर्वोक्ते-  
लक्षणेयुतम् ॥ चतुःप्रस्रवणं कुर्यात्पंचवक्त्रं च तद्ववेत् । वस्त्रावगुण्डितं कुर्यात्पू-  
रयेत्तीर्थवारिणा ॥ पंचरत्नसमायुक्तमाग्नपल्लवसंयुतम् । गजाश्वरथ्यावल्मीकसं-  
गमहृद्गोकुलात् ॥ राजद्वारप्रदेशाच्च मृदमानीय निक्षिपेत् । कुंभस्य नैर्ऋते  
देशे होमदेशं प्रकल्पयेत् ॥ गोमयालेपिते देशे कुर्यात्स्थंडिलमुत्तमम् । कृत्वा-  
ग्निमुखपर्यंतमुल्लेखादि स्वशाखतः ॥ पूर्णपात्रनिधानांतं कृत्वा पूजां समार-  
भेत् । नक्षत्रदेवतारूपं सुवर्णेन प्रयत्नतः ॥ तिष्कमानेन वार्धेन पादेनापि  
स्वशक्तिः । प्रतिमां लक्षणेनैकां कारयित्वा विचक्षणः ॥ यद्वा मूल्यं सुवर्णस्य  
स्थापयित्वा प्रपूजयेत् । सुवर्णं सर्वदेवत्वं सर्वदेवात्मकोऽनलः ॥ सर्वदेवात्मको  
विप्रः सर्वदेवमयो हरिः । संस्मरेन्निरृतिं श्यामं सुमुखं नरवाहनम् ॥ रक्षोभिर्पं  
खहस्तं दिव्याभरणभूषितम् । प्रतिमापूजनार्थाय वस्त्रयुग्मं प्रकल्पयेत् ॥

पंकजं कारयेद्भूमौ रक्ताभैर्ग्रीहितंडुलैः । चतुर्विंशदलोपेतं शुक्लैर्वा कर्णिकान्वि-  
तम् ॥ तस्योपरि न्यसेत्पात्रं स्वर्णं वा रौप्यमृन्मयम् । शुद्धवस्त्रेण संछाद्य  
तत्र मूलानि निक्षिपेत् ॥ ( मूलानीति शतमूलानि । तदलाभे- ) विष्णुक्रांता  
सहदेवी तुलसी तु शतावरी । मूलानीमानि गृह्णीयाच्छतालाभे विशेषतः ॥  
स्थापयेत्कर्णिकामध्ये वस्त्रगंधाद्यलंकृतम् । कूर्चहेमजलोपेतं कुंकुमौषधिसंयु-  
तम् । कुंभोपरि न्यसेद्विद्वान्मूलनक्षत्रदैवतम् । अधिप्रत्यधिदेवौ च दक्षिणो-  
त्तरदेशयोः ॥ अधिदेवं जपेदादौ ज्येष्ठानक्षत्रदैवतम् । ( पूर्वाषाढायां जलं  
उत्तराषाढाक्षेत्रे विश्वेदेवाः विष्णुः वसवः वरुणः अजैकपात् अहिर्बुध्न्यः पूषा  
अश्विनौ यमः अग्निः प्रजापतिः सोमः रुद्रः अदितिः बृहस्पतिः सर्पाः पितरः  
भगः अर्यमा सविता त्वष्टा वायुः इंद्राग्नी मित्रः इत्याद्यनुराधांतमर्चयेत् । )  
ऐंद्रादीशानपर्यंतं पूजयेत्स्वस्वनामतः । स्वर्लिङ्गोक्तैश्च मंत्रैश्च प्रधानादीन्प्रपू-  
जयेत् ॥ पंचामृतेन संस्त्राप्य आवाह्याथ समर्चयेत् । उपचारैः षोडशभिर्यद्वा  
पंचोपचारकैः । रक्तचंदनगंधाढ्यैः पुष्पैः कृष्णसितादिभिः ॥ मेषशृंगादिधूपैश्च  
वृतदीपैस्तथैव च ॥ सुरापोलिकमांसाद्यैर्नैवेद्यैर्भोजनादिभिः । मत्स्यमांससुरा-  
दीनि ब्राह्मणानां विचर्जयेत् ॥ सुरास्थाने प्रदातव्यं क्षीरं सैधवमिश्रितम् ।  
पायसं लवणोपेतं मांसस्थाने प्रकल्पयेत् ॥ उक्तगंधाद्यलाभे तु यथालाभं  
समर्पयेत् । पुष्पांतं तु समभ्यर्च्य होमं कुर्याद्यथोदितम् ॥ निर्वापप्रोक्षणा-  
दीनि चरोः कुर्याद्यथाविधि । हविर्गृहीत्वा विधिवन्नैर्ऋत्यां च ऋचा हुनेत् ॥  
मोषुणः परापरेति यत्ते देवेति वा पुनः । पायसं घृतसंमिश्रं हुनेदद्योत्तरं  
शतम् ॥ ( हुनेत्=होमयेत् ) समिदाज्यचरुन् पश्चाच्छक्तितः संख्यया हुनेत् ॥  
अधिदैवतयोश्चैव जुहुयात्स्वस्वमंत्रतः ॥ चतुर्थ्यैर्तैर्मोतैश्च स्वाहांतैः स्वस्व-  
मंत्रकैः । नक्षत्रदेवताभ्यश्च पायसेन तु होमयेत् ॥ कृष्णेष्वेति पंचदशभिर्जुहु-  
यात्कसरं ततः । गायत्र्या जातवेदेति त्रियंबकमिति क्रमात् ॥ सीरार्युंजति  
तामग्निं वास्तोष्पत्यग्निमेव च । तामग्निवर्णां तपसा ज्वलंतीं वैरोचनीं कर्म-  
फलेषु जुष्टां ॥ दुर्गां देवीं शरणमहं प्रपद्ये सुतरसितरसे नमः सुतरसितरसे  
नमः ॥ क्षेत्रस्य पतिना गृणानाग्निं दूतं तथैव च । श्रीसूक्तेन तथा विद्वान्  
समिदाज्यचरुन्क्रमात् ॥ अष्टोत्तरशतैर्वापि अष्टाविंशतिभिः क्रमात् । अष्टा-  
ष्टसंख्यया वापि जुहुयाच्छक्तितो बुधः ॥ त्वं नः सोमेन पायसं जुहुयात्तु  
त्रयोदश । चतुर्गृहीतमाज्यं च यातेरुद्रेति मंत्रतः ॥ सुवेण जुहुयादाज्यं  
महाग्याहृतिभिः क्रमात् । हुत्वा स्वष्टकृतं पश्चात्प्रायश्चित्ताहुतीर्हुनेत् ॥ आचार्यो  
यजमानो वा अग्नौ पूर्णाहुतिं हुनेत् । होमशेषं समाप्याथ वह्निमारोपये-  
द्बुधः ॥ कुंभाभिमंत्रणं कुर्यादक्षिणेनाभिमंत्रयेत् ॥ मृत्युप्रशमनार्थाय जपे-  
द्भैरवंबकं शतम् । रुद्रकुंभोक्तमार्गेण रुद्रमंत्रं स्पृशजपेत् । धूपं दीपं च नैवेद्यं  
कुम्भयुग्मे निवेदयेत् ॥ प्रसादयेत्ततो देवमभिषेकार्थमादरात् । तस्मिन्काले  
ग्रहातिथ्यं कर्तव्यं भूतिमिच्छता ॥ पृथक् प्रशस्तं तच्चैव नक्षत्रेष्टया सहैव च ।  
अभिषेकविधिं वक्ष्ये सर्वाचार्यैरुदीरितम् । भद्रासनोपविष्टस्य यजमानस्य  
ऋत्विजः । दारपुत्रसमेतस्य कुर्युस्तस्याभिषेचनम् ॥ अक्षीभ्यामिति सूक्तेन



पावमानीभिरेव च । आपोहिष्टेति नवभिरापद्वाद्वायेन च ॥ सहस्राक्षवृचे-  
नापि देवस्यःवेति मंत्रकैः । शिवसंकल्पमंत्रेण वक्ष्यमाणैश्च मंत्रकैः ॥ योऽसौ  
वज्रधरो देवो महेंद्रो गजवाहनः । मूलजातशिशोर्दोषं मातापित्रोर्व्यपोहतु ॥  
योऽसौ शक्तिधरो देवो हुतभुङ्ग मेघवाहनः । सप्तजिह्वश्च देवोऽग्निमूलदोषं  
व्यपोहतु ॥ योऽसौ दंडधरो देवो धर्मो महिषवाहनः । मूलजातशिशोर्दोषं  
न्यपोहतु यमो मम ॥ योऽसौ खड्गधरो देवो निर्ऋती राक्षसाधिपः । प्रशाम-  
यतु मूलोत्थदोषं गंडांतसंभवम् ॥ योऽसौ पाशधरो देवो वरुणश्च जलेश्वरः ।  
नक्रवाहः प्रचेताहो मूलोत्थाघं व्यपोहतु ॥ योऽसौ देवो जगत्पाणो मारुतो  
मृगवाहनः । प्रशामयतु मूलोत्थं दोषं बालकशान्तिदः ॥ योऽसौ निधिपति-  
देवः खड्गभृद्वाजिवाहनः । मातापित्रोः शिशोश्चैव मूलदोषमपोहतु ॥ योऽसौ  
पशुपतिदेवः पिनाकी वृषवाहनः । आश्लेषामूलगंडांतदोषमाशु व्यपोहतु ॥  
विघ्नेशः क्षेत्रपो दुर्गा लोकपाला नवग्रहाः । सर्वदोषप्रशमनं सर्वं कुर्वन्तु  
शान्तिदाः ॥ तच्छंयोरभिषेकं तु सर्वदोषोपशान्तिदम् । सर्वकामप्रदं दिव्यं  
मंगलानां च मंगलम् ॥ वस्त्रांतरितकुंभाभ्यां पश्चात्तु स्नापयेत्ततः ॥ ततः  
शुक्लांबरधरः शुक्लमाल्यानुलेपनः । यजमानो दक्षिणाभिस्तोषयेद्विगादि-  
कान् ॥ धेनुं पयस्विनीं दद्यादाचार्याय सवत्सकाम् । निर्ऋतिप्रतिमां वस्त्रं  
कुंभं हेम च दापयेत् ॥ ग्रहार्थं वस्त्रप्रतिमास्तत्तद्गोभृश्व दापयेत् ॥ श्रीरुद्रजा-  
पिने देयः कृष्णोऽनङ्गान् प्रयत्नतः । तत्कुम्भवस्त्रप्रतिमास्तस्मै दद्यात्प्रयत्नतः ॥  
इतरेभ्योऽपि विघ्नेभ्यो दद्याच्छक्या च दक्षिणाम् । उक्तालाभे ततो दद्यादाचार्य-  
ब्रह्मकृत्विजाम् ॥ तत्तन्मूल्यं प्रदातव्यं शक्या वापि प्रदापयेत् । आचार्याय  
च यद्दत्तं तदर्धं ब्रह्मणे भवेत् ॥ सदस्याय ब्रह्मणोऽर्धमृत्विग्न्यश्च तदर्धकम् ।  
आश्रीश्च तेभ्यो गृहीयात्प्रणम्याथ क्षमापयेत् ॥ दद्यादन्नं पायसादि ब्राह्मणा-  
न्भोजयेच्छतम् । अलाभे सति पंचाशदशकं तदभावतः ॥ सर्वशान्तिश्च पठनं  
ब्राह्मणैराशिषस्तथा । गृही क्षमापयेद्विद्वाच्चिर्कृतिः प्रीयतामिति ॥ विधाने चरिते-  
ऽस्मिन्स्तु ततः शान्तिर्भवेद् ध्रुवम् । गंडांतेऽप्येवं कर्तव्यं पुण्यार्थे तद्देव तु ।  
समाष्टके द्वादशाहे कुर्याद्वा शान्तिमादरात् । इत्युक्तं मनुना सम्यखलजात-  
हिताय च । मातापित्रोर्धनस्यापि बंधोः शोकोपशान्तये ॥ इति श्रीशौनक-  
प्रोक्तो मूलशान्तिविधिः ॥

अथाश्लेषाशान्तिविधिरुच्यते—‘आश्लेषायां तु जातानां शान्तिं वक्ष्या-  
म्यतः परम् । जातस्य द्वादशाहे च शान्तिहोमं समाचरेत् । असंभवे तु  
जन्मक्षे अन्यस्मिन्वा शुभे दिने ॥ स्नातोऽभ्यंगादिभिस्तस्मिन्वरयेत्तु द्विजोत्त-  
मान् । विभवे पंच कुंभास्तु द्वयं वा तदलाभतः ॥ देवतास्थापने चैकमेकं  
रुद्राभिर्मंत्रणे ॥ मूलक्षोक्तप्रकारेण कुंभे निक्षिप्य पूजयेत् ॥ गोमयालेपिते  
देशे धात्वाधैः परिशोभिते । पंकजं कारयेत्तत्र चतुर्विंशद्वालान्वितम् ॥  
तंदुलैः कारयेद्वा रक्तपीतसितासितैः । कर्णिकायां न्यसेद्ग्रीहीन्स्थापयेत्तेषु कुंभ-  
कम् ॥ आकलशोषितनया कलशस्थापनं शुभम् । इमंसे इति मंत्रेण पूरये-

त्तीर्थवारिणा ॥ कुंभं च वस्त्रगंधाद्यैस्तत्तन्मंत्रैश्च पूजयेत् ॥ याः फलिनीरित्य-  
नया क्षिपेद्रत्नौषधादिकान् ॥ कुंभोपरिस्थपात्रे तु आश्लेषाप्रतिमां यजेत् ।  
निष्कनिष्कार्धपादैर्वा कारयित्वा स्वशक्तिः ॥ तत्पूर्वोत्तरनक्षत्रे दक्षिणोत्तरयो-  
र्यजेत् । ऐन्द्रादीशानपर्यंतमितरक्षाणि पूजयेत् ॥ मूलोक्तेन विधानेन कुंभ-  
योरभिमंत्रणम् । रुद्रार्चा रुद्रकुंभे तु पूर्ववच्छेषमाचरेत् ॥ नमोऽस्तु सर्पेभ्य  
इति पूजामंत्र इतीरितः । सर्पो रक्तस्त्रिनेत्रश्च द्विभुजः पीतवस्त्रकः ॥ फल-  
कासिधरस्तीक्ष्णो दिव्याभरणभूषितः । एवं ध्यात्वा ततोऽभ्यर्च्य होमकर्म  
समाचरेत् ॥ कर्तुः शास्त्रोक्तमार्गेण आचार्यस्याथवा चरेत् ॥ मुखांतं कर्म  
निर्माय हविरादाय शास्त्रतः । इदं सर्पेभ्यो जुहुयात्साधिप्रत्यधिदैवतम् ॥  
अष्टोत्तरशतं वाथ अष्टाविंशतिमेव च । मूलनक्षत्रवच्छेषं होमशेषं समाप-  
येत् ॥ पूर्णाहुत्यंतकर्मणि कृत्वा संपातकं तथा । कुंभाजलं तु प्रक्षिप्य अभि-  
षेकमथाचरेत् । दारपुत्रसमेतस्य यजमानस्य पूर्ववत् ॥ अभिषिञ्चेत्तदा-  
चार्यऋत्विग्भिः सहितस्ततः ॥ अभिमंत्रितकुम्भाद्विरभिषेचनमाचरेत् । तथा  
पौराणमंत्रैश्च पल्लवैरभिषेचयेत् ॥ आश्लेषाक्षजातस्य मातापित्रोर्धनस्य च ।  
भ्रातृजातिकुलस्थानां दोषं सर्वं व्यपोहतु ॥ योऽसौ वागीश्वरो नाम अधिदेवो  
बृहस्पतिः । मातापित्रोः शिशोश्चैव गंडांतं च व्यपोहतु ॥ पितरः सर्व-  
भूतानां रक्षंतु पितरः सदा । सर्पनक्षत्रजातस्य वित्तं च ज्ञातिबांधवान् ॥ एवं  
कृतेऽभिषेके तु सर्पशांतिर्भवेद्भुवम् ॥ ततः शुक्लांबरधरो यजमानः सुभूषितः ॥  
दक्षिणाभिस्ततो विप्रान्मूलवच्च प्रतोषयेत् । भुक्तवच्चश्च विप्रेभ्यः स्वीकुर्या-  
दाशिषं गृही ॥ इत्युक्तेन विधानेन सर्वारिष्टं व्यपोहति । सर्वे कामाश्च सिञ्चति  
वेदोक्तायुर्भविष्यति ॥ इत्युक्तं सर्पशांत्यर्थं सारमागमचोदितम् । मानवानां  
हितार्थाय मनुना सार्वकामिकम् ॥ सर्पाधीश नमस्तुभ्यं नागानां च गणाधिप ।  
गृहाणार्घ्यं मया दत्तं सर्पारिष्टप्रशांतये ॥ इत्यर्घ्यमंत्रः । ‘मूलनक्षत्रवरकुर्या-  
त्सर्पगंडे स्वनामतः’ । इति श्रीमानवसंहितायामाश्लेषाशांतिविधिः । एतच्च  
मूलाश्लेषाशांतिकद्वयं विवाहे उपस्थिते श्वशुरस्य श्वश्र्वाश्च सत्त्वे मूलाश्लेषोत्प-  
न्नयोरपि वधूवरयोस्तत्तदनिष्टनिवृत्त्यर्थं विधेयम् । उपलक्षणत्वाच्च ज्येष्ठाविशा-  
खोत्पन्नाया वध्वा वरस्य ज्येष्ठबंधुकनिष्ठबंधुपीडाशांतये च । यदाह वसिष्ठः—  
‘नैर्ऋत्यभोद्भूतसुतः सुता वा क्षिप्रादवश्यं श्वशुरं निहंति । तदल्पपादे जनिता  
निहंति नैवोत्क्रमेणाहिभवः कलत्रम् ॥’ इति । अहिः=आश्लेषा । अहिभव इति  
पुंस्त्वमविवक्षितम् । ‘सुरेशताराजनिता धवाग्रजं द्विदैवताराजनिता तु देवरम्’  
इति । नारदोऽपि—‘मूलजा श्वशुरं हंति व्यालजा च तदंगनाम् । ऐंद्री  
पत्यग्रजं हंति देवरं तु द्विदैवजा ॥ शांतिर्वा पुष्कला चेत्स्यात्तर्हि दोषो न  
कश्चन ॥’ इति ॥

अथान्याः शांतयः श्लोकक्रमेणोच्यन्ते । तत्र तावन्नक्षत्रगंडांतशांति-  
विधिरुच्यते—‘गंडशांतिं प्रवक्ष्यामि सोममंत्रेण भक्तिमान् । कांस्यपात्रं  
प्रकुर्वीत पलैः षोडशभिर्नवम् ॥ अष्टभिश्च चतुर्भिर्वा द्वाभ्यां वा शोभनं  
तथा । तन्मध्ये पायसं शंखे नयनीतेन पूरिते ॥ राजतं चंद्रमर्चेतु

सितपुष्पसहस्रकैः । दैवजः क्षौमवासाश्च शुक्लमाल्यांवराचितः ॥ सोमोऽहमिति संचिन्त्य पूजां कुर्यादतंद्रितः । जपेत्साहस्रकं मंत्रं श्रद्धवानः समाहितः ॥ आप्यायस्वेति मंत्रेण पूजां कुर्यात्समाहितः । दद्याद्वै दक्षिणामिष्टां गंडदोषप्रशांतये ॥ शुक्लं वागीश्वरं चैव ताम्रपात्रसमन्वितम् । गंडदोषोपशान्त्यर्थं दद्याद्वेदविदे शुचिः ॥' इति श्रीमानवसंहितायां नक्षत्रगंडांतशांतिविधिः ॥ ॥ अथ नक्षत्रगंडांतलक्षणमन्यैर्मुनिभिरेवमुक्तम्—  
‘अश्विनीमघमूलादौ त्रिपङ्कनवनाडिकाः । रेवतीसार्पशाक्रांते मासाश्च ऋतु-  
सायकाः ॥ अश्विनीमघमूलादौ नाडिकाद्वितयं तथा । रेवतीसार्पशाक्रांते नाडिका-  
द्वितयं तथा ॥ अश्विनीमघमूलानां पूर्वार्धे बाध्यते पिता । पूषाहिशक्र-  
षश्चार्धे जननी बाध्यते शिशोः ॥ पितृहा तु दिवाजातो रात्रिजातस्तु मातृहा ।  
आत्मशुक् संध्ययोजातो नाम्नि गंडो निरामयः ॥ सर्वेषां गंडजातानां परित्यागो  
विधीयते । वज्रयेदर्शनं तावत्तच्च पाण्मासिकं भवेत् ॥' इति ॥

अथ तिथिलग्नगंडांतशांतिविधिरुच्यते—‘अभुक्तेतरजातस्य सूतकांत्य-  
दिने पिता । शांतिं शुभेऽह्नि वा कुर्यात्तावत्पुत्रं न लोकेयेत् ॥ तिथिगंडे त्वन-  
ङ्गाहं नक्षत्रे धेनुरुच्यते । कांचनं लग्नगंडे तु गंडदोषो विनश्यति ॥ आद्यभागे  
पितुर्गंडं त्रयाणामभिषेचनम् । इतरत्र शिशोर्मातुरभिषेकं च कारयेत् ॥ उत्तरे  
तिलपात्रं स्यात्तिथ्ये गोदानमुच्यते । अजाप्रदानं त्वाष्ट्रे च पूर्वाषाढे च कांच-  
नम् ॥ उत्तरातिथ्यचित्रासु पूर्वाषाढोद्भवस्य च । कुर्याच्छांतिं प्रयत्नेन नक्षत्रा-  
कारजां बुधः ॥ सुवर्णेन तदर्धेन यथावित्तानुसारतः । नक्षत्राधिपते रूपं  
कृत्वा वस्त्रद्वयान्वितम् ॥ वरुणस्यार्चनं कार्यं स्वस्तिवाचनपूर्वकम् । शतौषधानि  
रत्नानि मृत्त्वक्पल्लवसंयुतान् ॥ पूजांते समिदन्नाज्यैर्होमं तिलयवैस्तथा ।  
ततः पूर्णाहुतिं हुत्वा वेदाध्यायिकुटुंबिने ॥ उत्तराप्रथमे पादे तिलपात्रं तथैव  
च । तिथ्ये तु गां सवत्सां च सुशीलां च पयस्विनीम् ॥ अजां चित्रासु वै  
दद्यात्पूर्वाषाढे तु कांचनम् । यवांश्च व्रीहिमाषांश्च तिलमुद्गांश्च दापयेत् ॥ यथा  
वित्तानुसारेण कुर्याद्वाङ्मनोजनम् । पितुरायुष्यवृद्ध्यर्थं शांतिरत्र विधीयते ॥  
एवं यः कुरुते सम्यक् शांतिकर्म समाहितः । न दोषैर्लिप्यते नूनं पद्मपत्र-  
मिवांभसा ॥ आयुरारोग्यमैश्वर्यं संप्राप्नोति दिने दिने । धनधान्यसमृद्धिं च  
पुत्रपौत्रसमृद्धिमान् ॥' इत्युत्तरगाग्योक्ततिथ्यादिगंडांतशांतिविधिः ॥

अथ ज्येष्ठाशांतिविधिरुच्यते । तत्र प्रत्येकं घटिकापङ्क्तस्य फलान्याह  
भरद्वाजः—‘ज्येष्ठादौ मातृजननीं मातामहं द्वितीयके । तृतीये मातुलं  
हंति चतुर्थे जननीं तथा ॥ आत्मानं पंचमे हंति षष्ठे गोत्रक्षयो भवेत् ।  
सप्तमे कुलनाशः स्यादष्टमे ज्येष्ठसोदरम् । नवमे श्वशुरं हंति सर्वस्वं दशमे  
तथा ॥' इति । ‘सुखासीनमृषिश्रेष्ठं गर्गं मुनिगणान्वितम् । कृतांजलिपुटो  
भूत्वा पद्मच्छ किल शौनकः ॥ शौनक उवाच—ज्येष्ठानक्षत्रसंभूतगंडदोष-  
विनिर्णयम् । तस्य शांतिविधानं च वद मे मुनिसत्तम ॥ शौनकस्य वचः  
श्रुत्वा प्रत्युवाच महामुनिः । शृणु शौनक यत्नेन गंडदोषविनिर्णयम् ॥ तस्य

शांतिविधानं च यथावत्कथयाम्यहम् । घटिकैका च मैत्रांते ज्येष्ठादौ घटिका-  
द्वयम् ॥ तयोः संधिरिति ज्ञेयं शिशुगंडं समीरितम् । प्रथमे च द्वितीये  
च ज्येष्ठर्क्षे च तृतीयके ॥ पादत्रये जातनरः श्रेष्ठोऽप्यत्र प्रजायते । ज्येष्ठांत्य-  
पादजातस्तु पितुः स्वस्य विनाशनः । जायते नात्र संदेहो दशाहाम्यंतरे  
तथा । ज्येष्ठर्क्षे कन्यका जाता हंति शीघ्रं धवाग्रजम् ॥ तच्छांतिं तस्य वक्ष्यामि  
गंडदोषप्रशांतये । सुदिने शुभनक्षत्रे चंद्रतारावलान्विते । सूतकांते तथा  
कुर्याज्येष्ठाशांतिं विधानतः । वज्रांकुशधरं देवमैरावतगजान्वितम् ॥ कुर्याच्छ-  
चीपतिं रम्यं देवंदं सुरनायकम् । कर्पमात्रसुवर्णेन कर्षाधिनाथ पादतः ॥ तद्वि-  
धानं प्रकुर्वीत वित्तशास्त्रं न कारयेत् । शालितंदुलसंपूर्णकुंभस्योपरि पूजयेत् ॥  
इंद्रायेंदोमरुत्वते इति मंत्रेण वाग्यतः । गंधपुष्पैर्धूपदीपैर्नानाभक्ष्यनिवेदनैः ॥  
पूजयेद्विधिना विप्र लोकपालगणान्वितम् । रक्तवस्त्रद्वयोपेतं पूजयेत्सुरनाय-  
कम् ॥ तत्र संस्थापयेत्कुंभांश्चतुर्दिक्षु विशेषतः । पुण्योदकसमायुक्तान् वस्त्र-  
युग्मेन वेष्टितान् ॥ तन्मध्ये स्थापयेत्कुंभं शतच्छिद्रसमन्वितम् ॥ कुंभेषु  
विन्यसेद्दीमान् पंचगव्यं समंत्रकम् । पंचामृतं पंचरत्नं मृत्तिकाः पंचसंख्यकाः ।  
पंचवृक्षकषायांश्च पंचपल्लवकांस्तथा ॥ सुवर्णकुशदूर्वाश्च शतौषधिं विनिक्षि-  
पेत् । पूजयेद्धारुणैर्मंत्रैः कुंभान्धीमान्प्रयत्नतः ॥ त्वं नो अग्ने जपेदादौ सत्त्वं  
नोऽपि द्वितीयकम् । समुद्रज्येष्ठा इति चेमं मे गंगे चतुर्थकम् ॥ पूजयेद्ब्रह्म-  
युग्माद्यैश्चतुरः कलशानपि । जपं कुर्युः प्रयत्नेन मंत्रैरेभिर्द्विजोत्तमाः ॥ आनो-  
भद्राजपं चादौ भद्राअग्नेर्द्वितीयकम् । इंद्रसूक्तं रुद्रजाप्यं जपं मृत्युंजयं  
ततः ॥ इत्थं संपूज्य देवेशं वरुणं कुंभसंस्थितम् । सुसंकल्पविधानेन होम-  
कर्मं ततश्चरेत् ॥ समिद्धिर्ब्रह्मवृक्षस्य शतमष्टोत्तरं तथा । सर्पिषा चरुणा  
चैव मूलमंत्रेण वाग्यतः ॥ हुनेजाप्यं च तेनैव यतइंद्रभयेति च । तिलान्  
व्याहृतिभिर्हुत्वा शतमष्टोत्तरं पृथक् ॥ भार्याशिशुसमोपेतं यजमानं विशेष-  
तः । अभिषेकं प्रकुर्वीत सूक्तैर्वारुणसंज्ञितैः ॥ समुद्रज्येष्ठादिभिर्मंत्रैरिमं मे  
वरुणस्तथा । द्यौः शांतेत्यादिभिर्मंत्रैरभिषेकं समाचरेत् ॥ अभिषेकनिवृत्तौ  
तु यजमानः समाहितः । शुक्लांवराणि धृत्वा च कुर्यादाज्यावलोकनम् ॥  
रूपरूपेति मंत्रेण चित्रं तच्चक्षुरेव च । देवतापुरतः स्थित्वा धूपदीपनिवेद-  
नम् ॥ दद्यादाचमनं सम्यक् तांबूलाद्यं तथैव च । नमस्ते सुरनाथाय नम-  
स्तुभ्यं शचीपते ॥ गृहाणार्घ्यं मया दत्तं गंडदोषप्रशांतये । कार्यं तत्पूजका-  
दीनां कारितं यत्फलं शुभम् ॥ लब्ध्वा तु तत्फलं सर्वं देवेन्द्राय समर्पयेत् ।  
आचार्याय च गां दद्यात्सुदीलां च पयस्विनीम् ॥ रक्तवर्णां वत्सयुतां सर्वा-  
लंकारभूषिताम् । वस्त्रयुग्मपिधानां च यथाविभवसारतः ॥ यक्षगंधर्वसिद्धैश्च  
पूजितोऽसि शचीपते । दानेनानेन देवेश गंडदोषं विनाशय ॥ अष्टो-  
त्तरशतं संख्यां कुर्याद्ब्राह्मणभोजनम् । तेभ्योऽपि दक्षिणां दत्त्वा प्रणिपत्य  
क्षमापयेत् ॥ ज्येष्ठाशांतिमिमां कृत्वा यथाविध्युक्तमार्गतः । गंडदोषं विनि-  
र्जित्य आयुष्मान् जायते नरः ॥ इत्युक्तं बृद्धगार्येण शौनकाय विशेषतः ।  
ज्येष्ठानक्षत्रसंभूतगंडदोषप्रशांतये ॥ अज्ञानाद्वाऽथवा ज्ञानाद्वैकल्याद्वा धनस्य

च । यन्न्यूनमतिरिक्तं च तत्सर्वं क्षंतुमर्हसि ॥' इति श्रीवृद्धगार्ग्यसंहितायां ज्येष्ठानक्षत्रप्रसूतिशांतिः ॥

अथ शूलयोगस्य महागणितसाध्ययोर्वैधृतिव्यनीपाताख्ययोः पातयोश्च परिघव्याघातगंडाघमानां च भद्रायाश्च वज्रस्य यमघंटस्य मृत्युयोग-  
दग्धयोगयोश्च शांतिविधिरभिधीयते—'अथातः संप्रवक्ष्यामि जन्मकाले  
विशेषतः । गंडांतानां च नामानि महादोषकराणि च ॥ दिनक्षये व्यतीपाने  
व्याघाते विष्टिवैधृतौ । शूले गंडे च परिघे वज्रे च यमघंटके ॥ कालगंडे  
मृत्युयोगे दग्धयोगे सुदारुणे । तस्मिन्गंडदिने प्राप्ते प्रसूतिर्यदि जायते ॥  
अतिदोषकरी प्रोक्ता तत्र पापयुते सति । विचार्य तत्र देवज्ञान् शांतिं कुर्या-  
द्यथाविधि ॥ यजनं देवतानां च ग्रहाणां चैव पूजनम् ॥ दीपं शिवालये  
भक्त्या घृतेन परिदापयेत् ॥ अभिषेकं शंकराय अश्वत्थस्य प्रदक्षिणम् । आयु-  
वृद्धिकरं जाप्यं सर्वारिष्टविनाशनम् ॥ गुरुदैवतविप्राणां पूजनं गोत्रवर्धनम् ।  
पुष्ट्यायुस्सुष्टिशान्त्यर्थमभीष्टफलसिद्धये ॥ सर्वारिष्टपरीहारार्थाय यज्ञं समा-  
चरेत् । शिवाय विधिवद्भक्त्या दीपदानं करोति यः ॥ अखंडं गोघृतेनैव स  
वै मृत्युं जयेन्नरः । विष्णुमूर्तिं महापुण्यमश्वत्थं श्रीकरं सदा । प्रदक्षिणं नरो  
भक्त्या कृत्वा मृत्युंजयं जपेत् । सर्वसंपत्समृद्धयर्थं नित्यं कल्याणवृद्धये ॥  
अभीष्टफलसिद्धयर्थं कुर्याद्ब्राह्मणभोजनम् । अभिषेकं शिवे शांतिं कृत्वा भक्त्या  
नरोत्तमः ॥ अकालमृत्युं निर्जित्य दीर्घायुर्जायते नरः । गाणपत्यं पुरुषसूक्तं  
सौरं मृत्युंजयं शुभम् ॥ शांतिजाप्यं पुनश्चैव कृत्वा मृत्युंजयी भवेत् ।  
मूले वा सार्वगंडे वा कुर्यादेतानि यत्नतः । आयुर्वृद्धिकरार्थाय गंडदोषप्रज्ञा-  
तये ॥' इति श्रीउत्तरगार्ग्यप्रोक्तशूलदिदुष्टयोगशांतिविधिः ॥

अथ सूर्यसंक्रांतिव्यतीपातवैधृतियोगानां शांतिरभिधीयते—  
'अथातः संप्रवक्ष्यामि जन्मकाले विशेषतः । वैधृतौ च व्यतीपाते महादोषो-  
ऽभिजायते ॥ कुमारजन्मकाले तु व्यतीपातश्च वैधृतिः । संक्रांतिश्च रवेस्तत्र  
जातो दारिद्र्यकारकः ॥ दरिद्राणां महद्दुःखं व्याधिपीडा महद्भयम् । अश्रियं  
मृत्युमामोति नात्र कार्या विचारणा ॥ स्त्रीणां च शोको दुःखं च सर्वनाश-  
करं भवेत् । शांतिर्वा पुष्कला चेत्स्यात्तत्र दोषो न कश्चन ॥ गोमुखप्रसवं  
कुर्याच्छान्तिं कुर्यात्प्रयत्नतः । जपाभिषेकदानैश्च होमादपि विशेषतः । नव-  
ग्रहमुखं कुर्यात्तस्य दोषोपशान्तये । प्रथमं गोमुखाजन्म ततः शांतिं समा-  
चरेत् ॥ गृहस्य पूर्वदिग्भागे गोमयेनानुलिप्य च । स्वलंकृतप्रदेशे तु व्रीहि-  
राशिं प्रकल्पयेत् ॥ पंचद्रोणमितं धान्यं तदर्धं तंडुलेन च । तदर्धं तु तिलैः  
कुर्यादन्योन्योपरि कल्पयेत् ॥ द्रव्यत्रितयराशौ तु अष्टपत्रं लिखेद्बुधः ।  
पुण्याहं वाचयित्वा तु आचार्यं वृणुयात्पुरा ॥ आचारवंतं धर्मज्ञं कुलिनं च  
कुटुंबिनम् । मंत्रतत्त्वार्थतत्त्वज्ञं शांतिकर्मणि कोविदम् ॥ पंचांगं भूषणं दद्या-  
त्पट्टवस्त्रांशुलीयकम् । राशौ प्रतिष्ठितं कुंभमव्रणं सुमनोहरम् ॥ तीर्थोदकेन  
संपूर्य समुदौषधिपल्लवम् । पंचगव्यं पंचरत्नं वस्त्रयुग्मेन वेष्टयेत् ॥ तस्योपरि  
न्यसेत्पात्रं सूक्ष्मवस्त्रेण संयुतम् । प्रतिमां स्थापयेद्दीमान्साक्षिप्रत्यधिदेवताम् ॥

चंद्रादित्याकृती पार्श्वे मध्ये वैधृतिमर्चयेत् । एवमेव व्यतीपातशांतौ संक्रमणस्य च ॥ भानोरुत्तरतो रुद्रमग्निं दक्षिणतो यजेत् । निष्कमात्रेण चार्धेन पादेनापि स्वशक्तिः ॥ प्रतिमाः कारयेद्दीमांस्तत्तल्लक्षणलक्षिताः । प्रतिमापूजनार्थाय वस्त्रयुग्मं निवेदयेत् । अधिदैवं भवेत्सूर्यश्चंद्रः प्रत्यधिदैवतम् । तत्तद्याहृतिपूर्वेण तत्तन्मंत्रेण पूजयेत् ॥ त्रैयंबकेन मंत्रेण प्रधानप्रतिमां यजेत् । उत्सूर्य इति मंत्रेण सूर्यपूजां समाचरेत् ॥ आप्यायस्वेति मंत्रेण सोमपूजां समाचरेत् । उपचारैः षोडशभिर्यद्वा पंचोपचारकैः ॥ अर्चितं गंधपुष्पाद्यैर्गुडनैवेद्यमर्पयेत् । मृत्युंजयेन मंत्रेण प्रधानप्रतिमां स्पृशन् ॥ अष्टोत्तरसहस्रं वा अष्टोत्तरशतं तु वा । अष्टाविंशति वा चाथ प्रजप्याथ स्वशक्तिः । सर्वसौरं प्रजप्याथ सोमार्थं सोममंत्रतः । आनोभद्रेतिसूक्तं च भद्राग्नेश्च सूक्तकम् ॥ जपेच्च पौरुषं सूक्तं त्रैयंबकमतः परम् । कुंभं स्पृष्ट्वा चतुर्दिक्षु जपं कुर्युस्त्वयत्विजः ॥ कुंभस्य पश्चिमे देशे स्थंडिलेऽग्निं प्रकल्पयेत् । स्वगृहोक्तविधानेन कारयेत्संस्कृतानलम् ॥ त्रैयंबकेण मंत्रेण समिदाज्यचरुन्दुनेत् । अष्टोत्तरसहस्रं वा अष्टोत्तरशतं तु वा ॥ अष्टाविंशति वा कुर्यात्स्वस्वशक्त्यनुसारतः । मृत्युंजयेन मंत्रेण तिलहोमं समाचरेत् । ततः स्वष्टकृतं हुत्वा अभिषेकं च कारयेत् । समुद्रज्येष्ठाःसूक्तेन आपोहिष्ठातृचेन च ॥ अक्षीभ्यामिति सूक्तेन पावमानीभिरेव च । त्रैयंबकेण उत्सूर्य आप्यायस्वेति मंत्रतः ॥ सुरास्त्वामिति मंत्रेण अभिषेकं समाचरेत् । अभिषेकाप्लुतं वस्त्रमाचार्याय प्रदापयेत् ॥ श्वेतवस्त्रधरो भूत्वा भूषणाद्यैरलंकृतः । यजमानः स्त्रिया युक्त आज्यावेक्षणमाचरेत् ॥ आचार्यं पूजयेत्पश्चाद्ब्रह्मेमांगुलीयकैः । गोदानं वस्त्रदानं च स्वर्णदानं विशेषतः । तद्दोषशमनार्थाय आचार्याय प्रदापयेत् । प्रच्छादनपटं दद्यात्ततः शांतिर्भविष्यति ॥ जापकेभ्यो ब्राह्मणेभ्यो दक्षिणाभिश्च तोषयेत् । दीनांधकूपणेभ्यश्च प्रदद्याद्भूरिदक्षिणाः ॥ ब्राह्मणान् शतसंख्याकान्मिष्टान्नैर्भोजयेच्च तान् । बंधुभिः सह भुंजीत यथाविभवसारतः । एवं यः कुरुते मर्त्यो नैव दुःखमवाप्नुयात् ॥ आयुरारोग्यमैश्वर्यं मातापित्रोः शिशोरपि ॥ सर्वदुःखनिवृत्त्यर्थं पुत्रपौत्रप्रवर्धनम् । सर्वान्कामानवाप्नोति शांतिं कुर्वन् हि मानवः ॥ इति श्रीउत्तरगायत्रीोक्तव्यतीपातवैधृतिसंक्रांतिशांतिविधिः ॥

अथ कुहूसिनीवालीदर्शशांतिरुच्यते । तत्रेयमुपपत्तिः—यन्निविधो दर्शः कुहूरूपः सिनीवालीरूप उभयलक्षणव्यतिरिक्तश्चेति । यतो द्विविधमावास्या । ‘अमावास्या त्वमावस्या दर्शः सूर्येदुसंगमः । स्याद्दृष्टेदुः सिनीवाली सा नष्टेदुकला कुहूः ॥’ इत्यमरोक्तेः । ‘निशि चंद्रवती सा तु पूर्णिमानुमतिश्च सा । दिवा चंद्रवती राका तद्देव द्विधाप्यमा । सिनीवाली चंद्रवती नष्टचंद्रा कुहूर्मता’ इति कश्यपोक्तेश्चामावास्याया द्विविधत्वमेवावसीयते । युक्तं चेत्तत्, दृष्टचंद्रात्वं नष्टचंद्रात्वं वाऽमावास्यायाः संभवति न पुनरुभयाभावेन तृतीयाऽमावास्येति । नन्विदमप्ययुक्तं, यतो रवेर्द्वादशांशविप्रकर्षे चंद्रदर्शनं कालांशवशेनोक्तम् । तदाह भास्करः—‘दसंदवः शैलभुवश्च शक्रा रुद्राः खचंद्रा-

स्थितयः क्रमेण । चंद्रादितः काललवा निरुक्ता जशुकयोर्वैक्रमौ द्विहीनाः ॥’ इति । द्वादशांशमिनेन चांतरेणामावास्यालक्षणस्य तिथेर्निष्पत्तिः । उक्तं च **सूर्यसिद्धान्ते**—‘अर्काद्विनिःसृतः प्राचीं यद्यात्यहरहः शशी । तच्चंद्रमानमंशस्तु ज्ञेयो द्वादशभिर्मिथिः ॥’ इति । एवं च कथं दृष्टचंद्रा मिनीवाली-त्युक्तं, कथं च नष्टचंद्रा कुहूरिति, कथं चानयोर्भेद इति विनाप्रयोजनं चैकस्य वस्तुनोऽनेकसंज्ञाकरणं न युक्तमिति चेत् । उच्यते—‘नहि कालांशवशेन ग्रहाणामस्तोदयौ, किं तर्हि क्षेत्रांशवशेन । तदुक्तं **सूर्यसिद्धान्ते**—‘अष्टादशशताभ्यस्ता दृश्यांशाः स्तोदयांशुभिः । विभज्य लब्धं क्षेत्रांशास्मैर्दृश्यादृश्यता मता ॥’ इति । तथा च—‘सूर्यास्तकालिकौ पश्चात्प्राच्यामुदयकालिकौ । दिवाकरग्रहौ कुर्यादृक्कर्माथ ग्रहस्य तु ॥’ इत्यादिना प्रकारेण द्विविधदृक्कर्मसंस्कारसंस्कृताच्चंद्रादेः राद्युदयवैषम्येण देशभेदेन चाऽनियतत्वात्कदाचिदमावास्यायामपि सार्धैर्दशभिरंशैरंतरितश्चंद्रो दर्शनगोचरो भवति । कदाचित्पौडशांशांतरितो द्वितीयायामपि चंद्रो दृग्गोचरो न भवति । एवमेव कदाचिच्चतुर्दशीशेषे च न दृश्यते । कदाचिदलपावशिष्टायां प्रतिपद्यपि दृश्यते । अत एव गर्गोण प्रतिपदुदितस्य चंद्रस्य फलविशेषोऽभिहितः । तथा च **गर्गसंहितायाम्**—‘यदा चंद्रः प्रतिपदि नौस्थाय संप्रदृश्यते । उत्तरोज्ज्वलशृंगः स्यात्स्निग्धश्चातिमनोहरः । क्षेमं सुभिक्षमारोग्यं सर्वभूतेषु निर्दिशेत् ॥’ इति । अतएव भारविणापि—‘प्रणमन्त्यनपायमुत्थितं प्रतिपच्चंद्रमिव प्रजा नृपम्’ इति किरातार्जुनीये प्रयुक्तम् । अत्रैतस्य टीकाकाराः प्रतिपच्छब्देन प्रतिपत्सहचरिता द्वितीया गृह्यते । प्रतिपदि चंद्रदर्शनाभावादिति व्याचक्ष्युस्ते चिंत्योक्तयो ध्येयाः । ननु प्रतिपदि चंद्रोदय उत्पातमदर्शनमशुभफलमिति चेन्न । गणितविस्वादिबुधादिदर्शनं गणितज्ञानाशक्यमेव, केत्वादिदर्शनं चोत्पात इति तल्लक्षणं प्रागुक्तं मया । चंद्रोदयस्तु कदापि गणितं न व्यभिचरति इति प्रत्यक्षदर्शनान् प्रतिपदुदितचंद्रस्य गर्गोण प्रशस्तफलाभिधानाच्च । ननुत्पातानां समीचीनं फलं कुत्राप्युक्तं स्वर्तुजानुत्पातान्विहाय वचनात् । येन प्रतिपदि चंद्रोदय उत्पात इत्युच्यते तेन चतुर्दशीशेषे प्रातश्चंद्रोदयाभावे ह्युत्पातो वाच्य इति । तच्चायुक्तं उक्तादेव हेतोः । तस्मान् क्षेत्रांशवशेनैव ग्रहाणामस्तोदयौ भवतः । कालांशोक्तिस्तु क्षेत्रांशनिदानभूतत्वाय सामान्यत उदयास्तज्ञानसिद्ध्यै च । तदेतत्पितृचरणैस्तोडरानंदे चंद्रचारविलासे सम्यक् प्रतिपादितं । तस्मादृक्कर्मसंस्कारवशेन चतुर्दशीशेषे प्रातश्चंद्रोदये दृश्यते न दृश्यते च । एवं प्रातरमावास्यायामपि चंद्रोदयो न दृश्यते दृश्यते च । तस्मात्सुष्टुक्तम्—‘स्यादृष्टेदुः सिनीवाली सा नष्टेदुक्ला कुहूः’ इति । ‘तद्वदेव द्विधा ह्यमा । सिनीवाली चंद्रवती नष्टचंद्रा कुहूर्भता ।’ इति कश्यपोऽपि द्विधैवामावासेत्याह स्म । तस्मादिदं युक्तमेव । अथमावास्यायां चंद्रो दृश्यते तदामावास्या सिनीवाली, यदा चंद्रोऽमावास्यायां न दृश्यते तदा कुहूरिति । परं त्विदमयुक्तम् । यदुभयराहित्येनामावास्यांतरमप्यस्तीति असंभवात् । अत्र समार्धं वैदिकास्तावदाहुः—यस्याः कस्या-

श्रिदमावास्याया अष्टौ विभागान् कृत्वा प्रथमविभागे चंद्रदर्शनमस्ति नवेति । यदा चंद्रदर्शनं तदा सिनीवाली, यदा चंद्रदर्शनं तदामावास्या, सकलचंद्रक्षये कुहूरिति । तदेतदुक्तं छंदोगपरिशिष्टे ‘इंदुक्षयकालः श्राद्धकाल’ इति प्रस्तु-  
त्येदुक्षयकालपरिमाणमुक्तम्—‘अष्टमेऽंशे चतुर्दश्याः क्षीणो भवति चंद्रमाः । अमावास्याष्टमे भागे पुनः किल भवेदणुः ॥ आग्रहायण्यमावास्या तथा ज्येष्ठस्य चा भवेत् । विशेषमाभ्यां युवते चंद्रचारविदो जनाः ॥ अत्रेदुराद्ये ग्रहरेऽवतिष्ठते चतुर्थभागोनकलावशिष्टः । तदंतं पुत्रक्षयमेति कृत्स्न एवं ज्योतिश्चक्रविदो वदन्ति ॥’ इति । आभ्यामिति त्यक्त्वोपे पंचमी । एते अमा-  
वास्ये प्रकृत्येत्यर्थः । एतत्कारिकात्रयं तद्भाष्यकारेण व्याख्यातम्—‘प्रहर-  
नवात्मकश्चंद्रक्षयकालः’ इति । तत्रामायाः सप्तमाष्टमयामौ कृत्स्नक्षयकालः  
चतुर्दशीशेषयामदर्शादियामौ चंद्रसूक्ष्मताकाल इति । पुनः किलशब्दाभ्या-  
मयमर्थो द्योत्यते । चतुर्दश्यां क्षेप्यं सूक्ष्मं अमात्यभागे कृत्स्नक्षयकाल इति ।  
अमावास्याविशेषे ज्येष्ठादावमाद्ययामे चंद्रो दृश्यत इत्यर्थः । ज्योतिश्चक्रविद्  
इत्यस्वार्थः पितृचरणैरभिहितः । देशकालगणनाकुशला यथा गणयन्ति तदे-  
वांगीकार्यमिति सूच्यते । ततश्च ज्येष्ठादिकालभिन्नकालेऽप्येवंविधोपलभः  
ज्येष्ठादौ च नोपलभो देशकालभेदेन संभवतीति । तदयमत्र विषयविवेकः—  
यस्याममावास्यायां प्रथमे ग्रहरे शास्त्रात्प्रत्यक्षतो वा चंद्रदर्शनं स्यात्सा सिनी-  
वाली सर्ववादिसिद्धा । तत्रोत्पन्नस्य सिनीवालीजननफलमादेश्यं सिनीवाली-  
प्रयुक्ता शांतिश्च विवेया । अथ तस्यामेवामावास्यायां यदा नष्टेदुकलात्वं  
स्यात्तदा कुहूरिति । तत्रैकस्याश्चंद्रकलायाः किञ्चिन्नाशो बाहिलनाशो वेति संदेहे  
विनिगमनाविरहात्कृत्स्नकलाक्षय एव त्रिवक्षितो मुख्यत्वात् । यत्किञ्चिन्नाश-  
स्त्वपचीयमानत्वाद्गौणः ‘गौणमुख्ययोर्मुख्ये कार्यसंप्रत्ययः’ इति न्यायान्मुख्य-  
स्यैव ग्रहणं युक्तं । स च कृत्स्नक्षयकालोऽमावास्यातिसक्षण एव । तस्य चातिसूक्ष्म-  
त्वाद्गुर्जनत्वात्संक्रांतिकालवदित्यमावास्यायाः सप्तमाष्टमप्रहरयोः कृत्स्नक्षय-  
कालस्य भाष्यकारेण परिभाषितत्वासप्तमाष्टमप्रहरात्मकः कालः कुहूशब्द-  
वाच्यः । तत्रोत्पन्नस्य कुहूजननफलं तच्छांतिश्चादेश्या । पुनस्तस्यामेवामावा-  
स्यायां प्रथमप्रहरादनंतरं सप्तमप्रहरादवाक् प्रहरपंचकात्मकः कालो दर्शशब्द-  
वाच्यः । इति तत्रोत्पन्नस्य दर्शजननफलं तच्छांतिश्चादेश्या । एवमेकस्यामेवा-  
मावास्यायां कालभेदेन त्रयं संभवति । यदा त्वमावास्यायां चंद्रदर्शनाऽभावः  
तदा द्वयमेव दर्शत्वकुहूत्वरूपं संभवति । अत्र केचित्सिनीवाल्यां विशेष-  
माहुः—चतुर्दशीशेषे सूर्योदयात्प्राक् चंद्रदर्शने जाते सति परदिने याऽमावास्यां  
सा सिनीवाली । तथा च जगन्मोहने वौधायन इत्युक्त्वा पठितम्—  
‘मध्याह्नसमयं यावच्चतुर्दश्यनुवर्तते । सिनीवालीति सा त्वेषा पितृकर्मणि  
शस्यते ॥’ इति । धर्मशास्त्रेऽप्येतादृशानि भूयांसि वचनानि संति, तेषामिदं  
श्राद्धकालविर्णयोपयोगि पारिभाषिकं सिनीवालीत्वं न पुनर्जननादौ । कुतः ?  
निरुक्तिविरोधात् । तथा हि—‘दृष्टेदुः सिनीवाली’ इत्यादिवाक्येषु दृष्टश्चंद्रो  
यस्यां सा सिनीवालीति बहुव्रीहिः । स च ‘अनेकमन्यपदार्थे’ इति विहित-



स्तत्रान्यपदार्थतयोपस्थिताऽमावास्यैव गृह्यते प्रकरणात् । न चैवं सति चतुर्दश्यां चंद्रोदये सिनीवालीत्वं स्यात् । दृष्टचंद्रा सिनीवालीत्येतावतैव लक्षणेन सर्वासामपि दृष्टेदुत्वात्सिनीवालीत्वे तच्छान्तिकोक्तिरनर्थिका स्यात् । ननु च दृष्टचंद्रो यस्यामित्यन्यपदार्थे सप्तमी सामीप्यपरेति व्याख्यायते इति चेन्न । तस्याः सामीप्यसप्तम्या गौणाधारपरत्वात् मुख्यसंभवे हि गौणग्रहणं युक्तम् । अत्र तु मुख्य एवाधारः संभवत्यमावास्यारूप इति गृह्यते । ‘गौणमुख्ययोर्मुख्ये कार्यसंप्रत्ययः’ इति न्यायात् । ननु दृष्टचंद्रो यस्या इति पष्ठंतेऽन्यपदार्थे बहुव्रीहौ संबंधमात्रं मुख्य एव पष्ठर्थ इति सामीप्यसंबंधवाचिपष्ठंतेऽन्यपदार्थे बहुव्रीहिरयं भविष्यतीति चेत् । सामीप्यादिसंबंधे मत्वर्थीयः प्रत्ययो बहुव्रीहिर्वा न कैरपि वैयाकरणैरिष्यते । तदेतत् ‘तदस्यास्त्यस्मिन्निति मनुष’ इत्यत्र महाभाष्यकारेण प्रत्यपादि । ननुच येष्वपि—‘कुहूः सिनीवाल्यपि नष्ट-दृष्टे चंद्रे स्मृते चासितपंचदश्या’ इत्यादिवाक्येषु बहुव्रीहिर्निर्देशो मनुजिर्देशो वा नास्ति, तत्र कृष्णचतुर्दश्यामपि चंद्रोदयस्य दृष्टत्वादमावास्यायाः सिनीवालीति संज्ञा स्यादिति चेन्न । संभवति सामानाधिकरण्ये वैयधिकरण्यस्यान्याय्यत्वात् चंद्रोदयसमानाधिकरणामावास्याग्रहणस्यैव युक्तत्वात् । किंच सिनीपदेन श्वेतचंद्रकलोच्यते । सितशब्दः श्वेतवर्णवाची तस्मात्स्त्रियाम् । ‘वर्णादनुदात्तात्तोपधात्तोऽनः’ इति ङीप्नकारौ । सिनी तां वलते प्राप्नोतीति सिनीवालीति व्युत्पत्तिश्चतुर्विंशद्युदितचंद्राश्रयायाममावास्यायां न युज्यते ‘कृत्तद्धितसमासानामभिधानं नियामकम्’ इति भाष्यकारस्मरणादिति । तस्माद्दृष्टेदुः सिनीवालीत्यमावास्यैवाभिधीयते इति यत्प्रागुक्तं तदेव ज्यायः । एवमेकस्यामेवामावास्यायां सिनीवाली-कुहू-दर्शरूपं भेदत्रयं युक्तम् । अथ सिद्धांतविदोऽन्यथा समादधुः । तत्र ‘स्याद्दृष्टेदुः सिनीवाली सा नष्टेदुकला कुहूः’ इत्यादिषु हि दर्शनशब्देन चाक्षुषं दर्शनं विवक्षितं, तच्चोदयास्ताधिकाररीत्या दर्शनयोग्यत्वे सति पूर्वक्षितिजक्रांतिवृत्तसंबंधवत्त्वं ग्रहादेर्दर्शनशब्दवाच्यम् । मेघाद्यावरणे हि शास्त्रीये दर्शने दृशिर्वर्तते । ‘आत्मा द्रष्टव्यः’ इत्यादिवत् । अत्रार्थे ‘पश्याथैश्चानालोचने’ इति पाणिनिरप्यनुकूलः । अतो भास्करेणाप्युक्तम्—‘निजनिजोदयलग्नसमुद्रमे समुद्रयोऽपि भवेद्जनमःसदाम्’ । इति । तथैव रीत्या दर्शनायोग्यत्वे पूर्वक्षितिज-क्रांतिवृत्तसंबंधवत्त्वमदर्शनशब्दवाच्यम् । यत्तु—‘भवति चास्त्रविलग्नसमुद्रमे प्रतिदिनेऽस्तमयः प्रवहभ्रमात्’ इति भास्करेणोक्तम्, तद्जनमःसदां क्रांतिवृत्तपश्चिमक्षितिजसन्निधिविशेषेनास्त्रलक्षणमुक्तं नतु पूर्वक्षितिजे दर्शनाभाव-

१ अस्यार्थः—एवं सति ( प्रकरणादमावास्याया अन्यपदार्थत्वेन ग्रहणे ) चतुर्दश्यां चंद्रोदये ( जाते रात्रौ अमावास्यायाः ) सिनीवालीत्वं ( केचित्सिनीवाल्यां इत्यादिरीत्या प्रागुक्तं ) न च स्यात् । ( नैव भवति ) किंच ‘दृष्टचंद्रा ( अमावास्या ) सिनीवाली’ यत्तावतैव लक्षणेन सर्वासामपि ( सर्वविधामावास्यानामपि ) दृष्टेदुत्वात्सिनीवालीत्वे ( सिनीवालीसंज्ञायां प्राप्तायां सत्यां ) तच्छान्तिकोक्तिः ( दर्शकुहूशान्तिकविधानं ) अनर्थिका स्यात्, सर्वासामपि सिनीवालीत्वेन दर्शकुहूसंज्ञानामेवामावात् । तस्मात्केचिन्मतोक्तं सिनीवालीत्वं जननादौ नोपयुज्यते इति ।

लक्षणमिति मयोक्तं दर्शनाभावलक्षणम् । अतो दर्शनलक्षणवत्यमावास्या सिनी-  
वालीनाम । अदर्शनलक्षणवत्यमावास्या कुहूर्नाम । लक्षणद्वयानाक्रांता अमा-  
वास्या दर्शशब्दवाच्या इति । यदा खल्वमावास्या सूर्योदयात्प्राग्वटिकात्रयवती  
तदा द्दकर्मसंस्कारवशेन चंद्रस्य दृश्यत्वमागतं चेत्तदा सा संपूर्णामावास्या सिनी-  
वालीनाम । तादृश्याममायां द्वितीयसूर्योदयावधिकायामुत्पन्नस्यारिष्टशान्तये  
सिनीवालीशान्तिस्तत्फलं चादेश्यम् । अतिवृद्धौ वा तस्या अमावास्याया द्वितीय-  
सूर्योदयानंतरभवशिष्टामावास्याघटीपूत्पन्नस्य कुहूशान्तिरेव, चंद्रादर्शनलक्षणस-  
त्त्वात् । यदि सैवामावास्या सूर्योदयात्प्राग्वटिकात्रयं वटिकाचतुष्टयं वा प्रति-  
पत्संबद्धा तदा सिनीवाल्याेव । अथ तादृश्यामेव न्यूनायां वाऽधिकायां वाऽमावा-  
स्यायां तु द्दकर्मसंस्कारवशेन चंद्रस्यादृश्यत्वमागतं सामावास्या संपूर्णा कुहूर्नाम  
चंद्रादर्शनलक्षणसत्त्वादेव । तत्र कुहूजननफलं शान्तिश्चादेश्या । यदा तु सूर्यो-  
दयानंतरं कियतीषु घटीष्वतिक्रांतास्वमावास्याप्रवृत्तिस्ततः पूर्वं च चतुर्दश्येवा-  
वस्थिता तस्यामुपसि द्दकर्मवशतश्चंद्रो दृष्टो मा वा दर्शि तथाप्यमावास्यायां  
चन्द्रदर्शनादर्शनलक्षणानाक्रांतत्वात्सामावास्या संपूर्णा दर्शो नाम । तत्र  
दर्शनजननफलं शान्तिश्च विधेयेति । एवममावास्याभेदेन सिनीवालीकुहूदर्शरूपसं-  
ज्ञात्रयं सावकाशमित्यस्मन्मतम् ॥ अथ सुगमप्रकारेण भेदत्रयं ब्रूमः ॥ तत्र  
सिनीवाली सर्ववादिसिद्धा सैव । कुहूस्तु प्रकारांतरेण पारिभाषिकी । यदाह  
वसिष्ठः—‘नक्षत्रे यस्य दर्शातो विषनाड्यां भवेद्यदि । कुहूयोग इति ख्यातो  
व्याधिमृत्युभयादिकृत् ॥’ इति । अयमर्थः—यस्मिन्नक्षत्रे या विषनाड्य  
उक्तास्तस्मिन्काले यदि दर्शस्य समाप्तिर्दर्शचरमनाडी भवेत् तन्नक्षत्रं यस्य  
पुरुषस्य जन्मर्क्षं जन्मकाले कालांतरे वा स्यात्तस्य पुंसो व्याधिमृत्युभयकृत्कुहू-  
योगो ध्येयः । तत्र कुहूजननफलं शान्तिश्च स्यात् । कालांतरेऽपि कुहूयोगसंभवे  
शान्तिर्विधेया । अत्र कुहूयोगे विशेषमाह स एव—‘कुहूः स्याद्यदि जन्मांशे  
षण्मासान्मृत्युमामुयात् । जन्मलभ्नेऽथ जन्मांशे मृत्युर्मासत्रयान्नवेत् ॥’ इति ।  
पूर्वांक्तकुहूयोगकाले यदि जन्मनवांशे चंद्रस्तदा षण्मासमध्ये मृत्युः । यदि  
जन्मलभ्ने तस्मिन्काले जन्मांशगश्चंद्रश्चेत्युभयसंभवे मासत्रयेण मृतिरिति भावः ।  
अत एवोक्तं जगन्मोहने वसिष्ठेन—‘यस्य जन्मर्क्षगश्चंद्रो विषनाड्यां कुहू-  
र्भवेत् । अभिचारेण किं तस्य स्वयमेव मरिष्यति ॥’ इति । अतो विषघटिकातः  
पूर्वकालो दर्शशब्दवाच्य इति । एवमस्माभिः प्रकारत्रयेण सिनीवाली-  
कुहूदर्शानां भेद उपपादितस्तत्र यथासंप्रदायं व्यवस्थेत्यलमतिप्रसंगेन ।

ज्योतिःशास्त्रमहोदन्वदवगाहनिविष्टधीः ।

नीलकंठांशगोविंदहनुमान्केन वार्यताम् ॥

अथ प्राक् प्रतिज्ञाता सिनीवालीकुहूशान्तिस्तावदुच्यते ॥ ‘सिनीवाल्यां  
प्रसूता स्याद्यस्य भार्या पशुस्तथा । गवाश्वं महिषी चैव शक्रस्यापि श्रियं  
हरेत् ॥ ये च संति द्विजाश्चान्ये स्वप्रसादोपजीविनः । वर्जयेत्तानशेषांस्तु  
पशुपक्षिमृगादिकान् ॥’ द्विजाः=पक्षिणः । ‘कुहूप्रसूतिरत्यर्थं सर्वदोषकरी

नृणाम् । यस्य प्रसूतिरत्र स्यात्तस्यायुर्धननाशनम् ॥ सर्वगंडसमस्तत्र दोषस्तु प्रबलो भवेत् । नारीं विनाऽवशेषाणां परित्यागो विधीयते ॥' गो-महिष्यादीनां सिनीवालीकुहूप्रसवे तासां त्यागो ननु नारीणामिति भावः । 'परित्यागात्तत्र शांतिं कुर्याद्धीमान्विचक्षणः । तत्फलं तत्क्षणाधेन पुनरेव विलीयते ॥ न त्यजेत्पंडितो मोहादर्धादज्ञानतोऽपि वा । तद्योगं नाशयेदाशु स्वयं वा नाशमृच्छति ॥ कल्पोक्तशांतिः कर्तव्या शीघ्रं दोषापनुत्तये ॥ रुद्रः शक्रश्च पितरः पूज्याः स्युर्देवताः क्रमात् । कर्पमात्रसुवर्णेन तदर्धाधेन वा पुनः ॥ अथवा शक्तितः कुर्याद्वित्तशाह्यविवर्जितः । प्रतिमां कारयेच्छंभो-श्चतुर्भुजसमन्विताम् ॥ त्रिशूलखड्गवरदाभयहस्तां यथाक्रमात् । श्वेतवर्णां श्वेतपुष्पां श्वेतांबरवृषस्थिताम् ॥ त्रैयंबकेण मंत्रेण पूजां कुर्याद्यथाविधि । इंद्रश्चतुर्भुजो वज्रांकुशचापससायकः ॥ रक्तवर्णो गजारूढो यतइंद्रेति मंत्रतः । पितरः कृष्णवर्णाश्च चतुर्हस्ता विमानगाः ॥ यथ्यक्षसूत्रकमंडल्वभयानां च धारिणः । ये सत्या इति मंत्रेण पूजां कुर्यादनंतरम् ॥ आग्नेयीं दिशमारभ्य कुंभान्कोणेषु विन्यसेत् । तन्मध्ये स्थापयेत्कुंभं शतच्छिद्रसमन्वितम् ॥ तेष्वेव पंचगव्यादींस्तत्तन्मंत्रैश्च निक्षिपेत् । कल्पोक्तशांतिः कर्तव्या कुर्याच्छीघ्रं प्रयत्नतः ॥ गोदानं वस्त्रदानं च सुवर्णं चौर्णकं शुभम् । दशदानानि चोक्तानि क्षीरमाज्यं गुडं तथा ॥ आज्यावेक्षणमेतानि तत्तन्मंत्रैश्च कारयेत् । समिदाज्य-चरोर्होमं तिलमाषैश्च सर्षपैः ॥ अश्वत्थप्लक्षपालाशसमिद्धिः खादिरैः शुभैः । अष्टोत्तरशतं मुख्यं प्रत्येकं जुहुयाद्विजः ॥ त्रैयंबकेण मंत्रेण तिलान्वयाहतिभिः पुनः । चतुर्भिः कलशैर्युक्तं बृहत्कुंभसमन्वितम् ॥ शांतिवत्कलशे कार्यमभिषेकं च कारयेत् । पितृमातृशिश्नानां च अभिषिचेत्तु वारुणैः ॥ शंकरस्याभिषेकं च कुर्याद्ब्राह्मणभोजनम् ॥ अन्येषां चैव सर्वेषां ब्राह्मणानां च तर्पणम् ॥ यथाश-क्त्यनुसारेण द्विजवाचनकं तथा ॥' इत्युत्तरगार्ग्योक्तसिनीवालीकुहूशांतिविधिः ॥

अथ दर्शशांतिविधिरुच्यते—'अथातो दर्शजातानां मातापित्रोर्दरिद्रता । तद्दोषपरिहारार्थं शान्तिं वक्ष्यामि नारदः ॥ पुण्याहं वाचयित्वादौ क्रतु-संकल्पपूर्वकम् ॥ कुंडं वा मंडलं कुर्यात्तद्देशे स्थापयेद्वटम् ॥ तत्कुंभे निक्षिपेद्द्रव्यं दधिक्षीरघृतादिकम् । न्यग्रोधोदुंबराश्वत्थाः सचूतनिंबकास्तथा ॥ एतेषां वृक्षमूलानां त्वगादीन्पल्लवांस्तथा । पंचरत्नानि निक्षिप्य वस्त्रयुग्मेन वेष्टयेत् ॥ सर्वे समुद्राः सरितस्तीर्थानि जलदा नदाः । आयांतु यज-मानस्य दुरितक्षयकारकाः ॥ आपोहिष्ठातृचेनाथ कयानश्चित्र इत्यृचा । यत्किंचेदमृचा चैव समुद्रज्येष्ठ इत्यृचा ॥ अभिमंत्र्योदकं पश्चादग्नेः पूर्व-प्रदेशके ।' उदकमभिमंत्र्य पश्चाद्दर्शदेवताः स्थापयेदित्यर्थः । मंडलं कुर्या-दिति यदुक्तम् । 'हारिद्रं रक्तकं चैव कृष्णं श्वेतं च नीलकम् । एतेषां तंदुलैश्चैव सर्वतोभद्रमुद्धरेत् ॥ दर्शस्य देवतायाश्च सोमसूर्यस्वरूपकाः । प्रतिमाः स्वर्णजा नित्यं राजर्ती ताम्रजां तथा ॥ सर्वतोभद्रमध्ये च स्थाप-येद्दर्शदेवताम् । दर्शदेवतारूपसोमसूर्यस्वरूपप्रतिमाः स्थापयेदित्यभेदेवान्वयः । कुहूमपि तत्रापीदम् 'ग्रहवर्णं वस्त्रयुग्मं तद्वर्णं गंधपुष्पकम् ॥ आप्यायस्वेति मंत्रेण सवितापञ्चाक्षमेव च । उपचारैः समाराध्य ततो होमं समाचरेत् ॥

कृत्वा वह्निं प्रतिष्ठाप्य क्रतुसंकल्पमीदृशम् । आयुरारोग्यसिद्ध्यर्थं सर्वारिष्टप्रशां-  
तये ॥ पुत्रस्य दर्शजननदोषनिर्हरणाय च । मातापित्रोः कुमारस्य सर्वारिष्ट-  
प्रशांतये ॥ तेषामायुः श्रियं चैव शांतिहोमं करोम्यहम् । समिधश्च चरुद्रव्यं  
क्रमेण जुहुयाद्गृही ॥ हुनेत्सवितुर्मंत्रेण सोमोधेनुं च मंत्रतः । एतैर्मन्त्रैश्च प्रत्येकं  
हुनेदष्टोत्तरं शतम् ॥ दर्शस्य देवताहोममष्टाविंशतिसंख्यया । होममेवं तु  
कृत्वाथ विध्याचाराभिषेचनम् ॥ श्रीसूक्तमायुष्यसूक्तं समुद्रज्येष्ठपट्टचा ॥ एतै-  
र्मन्त्रैरभिषेकं मातापित्रोः शिशोस्तथा । ततः स्विष्टकृदादि स्याद्धोमशेषं समाप-  
येत् । हिरण्यं रजतं चैव कृष्णधेनुश्च दक्षिणा ॥ अन्येभ्योऽपि यथाशक्ति  
दातव्या दक्षिणा तथा । ब्राह्मणान्भोजयेत्तत्र कारयेत्स्वस्तिवाचनम् ॥' इति  
श्रीनारदोक्तो दर्शशांतिविधिः ॥

अथ कृष्णचतुर्दशीशांतिविधिरुच्यते—‘मंदरस्थं सुखासीनं गर्गं मुनि-  
वरं शुभम् । नमस्कृत्वाथ पप्रच्छ शौनको मुनिपुंगवः ॥ शांतिकर्माणि सर्वाणि  
त्वत्तो जानाम्यहं पुरा । अधुना श्रोतुमिच्छामि कृष्णपक्षचतुर्दशीम् । दिवा वा  
यदि वा रात्रौ प्रसूतेः किं फलं वद ॥ गर्ग उवाच—कृष्णपक्षे चतुर्दश्यां  
प्रसूतेः षड्विधं फलम् । चतुर्दशीं च षड्भागां कुर्यादादौ शुभं स्मृतम् ॥  
द्वितीये पितरं हंति तृतीये मातरं तथा । चतुर्थे मातुलं हंति पंचमे वंशनाश-  
नम् । षष्ठे तु धनहानिः स्यादात्मनो वंशनाशनम् । तस्मात्सर्वप्रयत्नेन शांतिं  
कुर्याद्विधानतः ॥ आचार्यं वरयेद्धीमान् पुत्रदारसमन्वितम् । स्वकर्मनिरतं  
शांतं श्रोत्रियं वेदपारगम् ॥ सर्वालंकारसंयुक्तं सर्वलक्षणसंयुतम् । ब्राह्मणा-  
नृत्विजश्चैव स्वस्तिवाचनपूर्वकम् । रुद्रोऽधिदेवता तस्याः कर्षमात्रसुवर्णतः ।  
तदधेनं च वा कुर्याद्विद्वत्तथाव्यविवर्जितः ॥ प्रतिमां कारयेच्छंभोः सर्वलक्षण-  
संयुताम् । वृषभे च समासीनं वरदाभयपाणिकम् ॥ शुद्धस्फटिकसंकाशं श्वेत-  
माल्यांबरान्वितम् । त्रैयंबकेण मंत्रेण पूजां कुर्याद्विधानतः ॥ स्थापयेच्चतुरः  
कुभांश्चतुर्दिक्षु यथाक्रमम् । पुण्यतीर्थजलोपेतान् धान्यस्योपरि विन्यसेत् ॥  
तन्मध्ये स्थापयेत्कुंभं शतच्छिद्रसमन्वितम् । पंचमृत्पंचरत्नानि पंचत्वक्पंच-  
पल्लवान् ॥ पंचधान्यं सुवर्णं च तत्तन्मन्त्रैर्विनिक्षिपेत् ॥ शतौषधानि निक्षिप्य  
श्वेतवस्त्रैश्च वेष्टयेत् । सुरभीणि च पुष्पाणि श्वेतानि परिवेष्टयेत् । सर्वे समुद्राः  
सरितस्तीर्थानि जलदा नदाः । आयांतु यजमानस्य दुरितक्षयकारकाः ॥  
आवाह्य वारुणैर्मन्त्रैरनेन च विधानतः । इमं मे वरुणेत्यनया तत्त्वायामीत्युच्यते  
तथा ॥ त्वं नो अग्ने इत्यनया स त्वं न इति मंत्रतः । आग्नेयकुंभमारभ्य पूजां  
कुर्याद्यथाक्रमम् । आनोभद्राख्यसूक्तेन भद्राअग्नेश्च सूक्तकम् । जप्त्वा पुरुष-  
सूक्तं च कद्रुद्रं तु क्रमाजपेत् ॥ ईश्वरस्याभिषेकं च ग्रहपूजां च कारयेत् ।  
पूजाकर्मं सुनिर्वृत्य होमं कुर्याद्विधानतः ॥ गेहसेशानदिग्भागो कुंडं कुर्याद्विधा-  
नतः । विस्तारायामखातं च अरबिद्वयसंयुतम् ॥ कुंडकंठं परित्यज्य समंता-  
दंगुलिक्रमात् । मेखलोच्छ्रायविस्तारौ चतुस्त्रिभ्यंगुलिक्रमात् ॥ पश्चिमे मध्यभागे  
तु योनिं कुर्याद्विधानतः । योनिं षडंगुलां तिर्यग्द्वादशांगुलदैर्घ्यकाम् ॥ अश्वत्थ-

दलसंकाशां किंचिन्निघ्नायतां शुभाम् । कुर्यादावारपर्यंतं स्वगृहोक्तविधानतः ॥ समिदाज्यचरुंश्चैव तिलमापांश्च सर्पपैः । अश्वत्थपुष्पपालाशममिद्धिः खादिरैः शुभैः ॥ अष्टोत्तरसहस्रं वा अष्टोत्तरशतं तु वा । अष्टाविंशतिमेतैश्च होमं कुर्यात्पृथक्पृथक् ॥ त्रैयंबकेण मन्त्रेण तिलान् व्याहृतिभिः क्रमात् । प्रहा एवं च होतव्या अस्मदुक्तविधानतः ॥ एवं क्रमेण होतव्यं होमशेषं समापयेत् । सर्वालंकारयुक्तानां त्रयाणामभिषेचनम् ॥ चतुर्भिः कलशैरद्भिर्बृहत्कुंभसमन्वितम् । धौताम्बराणि धृत्वाथ कुर्यादाज्यावलोकनम् ॥ पूर्णाहुतिं च जुहुयाद्यजमानः समाहितः । तत्सर्वं परया भक्त्या ईश्वराय निवेदयेत् ॥ सर्वालंकारसंयुक्तां सवत्सां गां पयस्विनीम् । प्रतिमां वस्त्रयुग्मं च आचार्याय निवेदयेत् ॥ अन्येषां चैव सर्वेषां कुर्याद्ब्राह्मणभोजनम् । तस्मादनेन विधिना वित्तशाख्यविवर्जितः । एवं यः कुरुते शांतिं सर्वपापैः प्रमुच्यते । सर्वान् कामानवाप्नोति चिरंजीवी सुखी भवेत् ॥' इत्युत्तरगार्ग्योक्ता कृष्णचतुर्दशीशांतिः ॥

अथैकनक्षत्रजातानां शांतिविधिरुच्यते—'एकस्मिन्नेव नक्षत्रे आत्रोर्वा पितृपुत्रयोः । प्रसूतिश्च तयोर्मृत्युर्भवेदेकस्य निश्चयः ॥ तद्दोषनाशाय तदा प्रशस्तां शांतिं च कुर्यादभिषेचनं च । संपूज्य ऋक्षप्रतिमां तदग्रे दानं च कुर्याद्विभवानुरूपम् ॥ तत्र शांतिं प्रवक्ष्यामि सर्वाचार्यमतेन तु । शुभक्षेत्रे शुभवारे च चंद्रताराबलान्विते ॥ रिक्ताविष्टिविवर्ज्ये तु प्रारभेदिवसे सुधीः । आचार्यं वरयेत्पूर्वं चतुरोऽथ द्विजोत्तमान् ॥ पुण्याहं वाचयित्वा तु शांतिकर्म समाचरेत् । अग्नेरीशानदिरभागे नक्षत्रप्रतिमां ततः ॥ तन्नक्षत्रोक्तमन्त्रेण अर्चयेत्कलशोपरि । रक्तवस्त्रेण संछाद्य वस्त्रयुग्मेन वेष्टयेत् ॥ स्वशास्त्रोक्तेन मार्गेण कुर्यादग्निमुखं ततः । अनेनैव तु मन्त्रेण हुनेदष्टोत्तरं शतम् ॥ प्रत्येकं समिदन्नाज्यैः प्रायश्चित्ततमेव च । अभिषेकं ततः कुर्यादाचार्यः पितृपुत्रयोः । वस्त्रालंकारगोदानैराचार्यं पूजयेत्पुनः । ऋत्विग्भ्यो दक्षिणां दद्यान्माषत्रयसुवर्णकम् ॥ देवताप्रतिमादानं धान्यवस्त्रादिभिः सह । यानशय्यासनादींश्च दद्यात्तद्दोषशांतये ॥ भोजयेद्ब्राह्मणान्सर्वान्वित्तशाख्यविवर्जितः ॥' इति गार्ग्योक्तैकनक्षत्रजननशांतिविधिः ॥ ॥ अत्र—'एकस्मिन्नेव नक्षत्रे आत्रोर्वा पितृपुत्रयोः' इति गर्गवाक्ये आत्रोरिति पदे किं आता च स्वसा च आतरौ, 'आतृपुत्रौ स्वसृ-दुहितृभ्याम्' इत्येकशेषः, उत आता च आता च आतरौ, 'सरूपाणामेकशेष एकविभक्तौ' इत्येकशेषः । तत्र प्रथमपक्षे सोदरयोर्भ्रातृभगिन्योरैवैकनक्षत्रजनननिषेधः स्यान्नतु पुंभ्रात्रोः । द्वितीयपक्षे तु सोदरयोः पुंभ्रात्रोरेव निषेधः स्यात्, नतु भ्रातृभगिन्योः । इष्यते च द्वयोरपि भ्रात्रोर्निषेधः । न च आतरौ च आतरौ चेति द्वंद्वे सत्येकशेषेण सिद्धमिति वाच्यम् । तथा सति तेषां चतुष्पाद्भातृणामिति पाठ्यं स्यात् । एवं पितृपुत्रयोरित्यत्रापि पिता च पुत्रश्चेति द्वंद्वे पितापुत्रयोरैकनक्षत्रजनननिषेधः स्यात्, न तु मातापित्रोः । न च माता च पिता च पितरौ । 'पिता मात्रा' इत्येकशेषः । पितरौ च पुत्रश्चेति द्वंद्वे मातापित्रोः पुत्रस्यैकनक्षत्रनिषेधः स्यात् । तथा पुत्रश्च दुहिता च पुत्रौ 'भ्रातृपुत्रौ' इत्यादिनैकशेषः । पितरौ च पुत्रौ चेति द्वंद्वे मातापित्रोः पुत्रस्य

कन्यायाश्चैकनक्षत्रजनननिषेधः स्यादिति वाच्यम् । यतः प्रथमपक्षे पितृपुत्रा-  
णामिति बहुवचनान्तं पदं पाठ्यं स्यादिति । द्वितीयपक्षे तु स दोषोऽस्त्येव ।  
परंतु यथासंख्यमपि लगति । यथा मातापुत्रयोरेव पितादुहित्रोरेव चैकनक्षत्र-  
जनननिषेधः स्यात् । ननु मातादुहित्रोः पितापुत्रयोश्चेति । इष्यते चानयो-  
रपि निषेध इत्यतो नैतद्वचनं निर्णयपदवीमवगाहते । सत्यम् । गर्गवाक्यस्य  
त्वेतावानेवार्थः, परं तु वचनान्तरानुरोधादिप्रविषयोऽपि संगृहीतो भवति ।  
यदाह वसिष्ठः—‘पित्रोस्तु जन्मकर्मक्षेत्रं जातस्तु पितृमातृहा । जन्मक्षेत्रं च  
तल्लभे जातः सद्यो मृतिप्रदः ॥’ इति । देवकीर्तिः—‘यद्येकस्मिन्विषये  
जायंते दुहितरोऽथवा पुत्राः । पितुरंतकरा ह्येते यद्यपरे प्रीतिरतुला स्यात् ॥’  
इति । अपरे=अन्यनक्षत्रे । ‘पूर्वादिभ्यो नवभ्यो वा’ इति स्मिनभावपक्षे  
रूपम् । गर्गसंहितायामपि—‘यस्यैव जन्मनक्षत्रे जायेद्भाता सुतोऽपि वा ।  
सजातीयः सजात्या वा सोऽस्य प्राणान्प्रसाधयेत् ॥’ इति । यस्येति पुंस्त्वम-  
विवक्षितं, तेन मातुरपि निषेधो वसिष्ठवाक्यस्वरसात् ॥ ॥ अथ मूलश्लोके  
दुष्टनिमित्तस्योपलक्षणत्वेन व्याख्यानात् सूर्यचंद्रग्रहणसमयजननशांति-  
विधिरुच्यते—‘ग्रहणे चंद्रसूर्यस्य प्रसूतिर्यदि जायते । व्याधिपीडा तदा  
स्त्रीणामादौ तु ऋतुदर्शनात् ॥ इत्थं संजायते यस्तु तस्य मृत्युर्न संशयः ।  
व्याधिपीडा च दारिद्र्यं शोकश्च कलहो भवेत् ॥ शांतिं तेषां प्रवक्ष्यामि  
नराणां हितकाम्यया । यस्मिन्क्षेत्रे विशेषेण ग्रहणं संप्रजायते ॥ तद्वक्षाधिपते  
रूपं सुवर्णेन प्रकल्पयेत् । यथाशक्यनुसारेण वित्तशाल्यं न कारयेत् ॥  
सूर्यग्रहे सूर्यरूपं सुवर्णेन स्वशक्तिः । चंद्रं चंद्रग्रहे धीमान् रजतेन विशेषतः ॥  
राहुरूपं प्रकुर्वीत नागेनैव विचक्षणः ॥’ नागेन=सीसकेन । ‘शुचौ देशे  
प्रयत्नेन गोमयेन प्रलेपयेत् । तस्योपरि न्यसेद्धीमान्नववस्त्रं सुशोभनम् ।  
त्रयाणां चैव रूपाणां स्थापनं तत्र कारयेत् ॥ रक्ताक्षतान् रक्तगंधं रक्तपुष्पांब-  
राणि च । सूर्यग्रहे प्रदातव्यं सूर्यप्रीतिकरं च यत् ॥ श्वेतवस्त्रं श्वेतमाह्वं  
श्वेतगंधाक्षतादिकम् । चंद्रग्रहे प्रदातव्यं चंद्रप्रीतिकरं च यत् ॥ राहवे चैव  
दातव्यं कृष्णपुष्पांबराणि च । दद्यान्नक्षत्रनाथाय श्वेतगंधानुलेपनम् ॥ सूर्यं  
संपूजयेद्धीमानाकृष्णेति च मंत्रतः । चंद्रग्रहे च पालाशैः समिद्धिर्जुहुयान्नरः ॥  
दूर्वाभिर्जुहुयाद्धीमान् राहोः संप्रीणनाय च । समिद्धिर्ब्रह्मवृक्षोत्थैर्भेशाय  
जुहुयाद्बुधः ॥’ भेशाय=नक्षत्राधिपतये । ‘आज्येन चरुणा चैव तिलैश्च  
जुहुयात्ततः । पंचगव्यैः पंचरत्नैः पंचत्वक्पंचपल्लवैः ॥ जलैरोषधिकल्कैश्च  
सहितैः कलशोदकैः । (ओषधिकल्कैः=सर्वौषधिकल्कैः) । अभिषेकं प्रकुर्वीत  
यजमाने प्रयत्नतः ॥ मंत्रैर्वारुणदैवतैरापोहिष्ठादिभिस्त्रिभिः । इमंमेगङ्गे  
पितरस्तत्त्वायामीति मंत्रकैः ॥ अभिषेके निवृत्ते तु यजमानः समाहितः ।  
आचार्यं पूजयेत्पश्चात्सुशांतो विजितेंद्रियः ॥ तस्मै दद्यात्प्रयत्नेन भक्त्या प्रति-  
कृतित्रयम् । दक्षिणाभिश्च संयुक्तं यथाशक्यनुसारतः । ब्राह्मणान्भोजयित्वा  
तु प्रणिपत्य क्षमापयेत् । तेभ्योऽपि दक्षिणां दद्याद्यजमानः समाहितः ॥ अनेन

विधिना शांतिं कृत्वा सम्यग्विशेषतः । अकालमृत्युं शोकं च व्याधिपीडां न चाप्नुयात् ॥ सौख्यं सौमनसं नित्यं सौभाग्यं लभते नरः । इत्थं ग्रहणजातानां सर्वारिष्टविनाशनम् ॥ कथितं भार्गवेणेदं शौनकाय महात्मने ॥' इति श्रीशौनकविरचितः सूर्यचंद्रग्रहणसमयजननशांतिविधिः ॥

अथ त्रीतरशांतिरप्युच्यते । सा च शांतिसर्वस्वेऽभिहिता—‘सुतत्रये सुता चेत्स्यात्तत्रये वा सुतो यदि । मातापित्रोः कुलस्यापि तदारिष्टं महद्भवेत् ॥ ज्येष्ठनाशो धने हानिर्दुःखं वा सुमहद्भवेत् । तत्र शांतिं प्रकुर्वीत वित्तशाठ्य-विवर्जितः ॥ जातस्यैकादशाहे वा द्वादशाहे शुभे दिने । आचार्यमृत्विजो बृत्वा ग्रहयज्ञपुरःसरम् ॥ सह वा ग्रहयज्ञः स्याद्यथावित्तानुसारतः । ब्रह्मविष्णुमहेशंद्रप्रतिमाः स्वर्णतः कृताः ॥ पूजयेद्ब्रह्मरशिस्थकलशोपरि शक्तिः । पंचमे कलशे रुद्रं पूजयेद्गुद्रसंख्यया ॥ रुद्रसूक्तानि चत्वारि शांतिसूक्तानि सर्वशः ॥ द्विज एको जपेद्भोमकाले शुचिसमाहितः । आचार्यो जुहुयात्तत्र समिदाज्य-तिलांश्चरुम् । अष्टोत्तरं सहस्रं वा शतं वा विंशतिं तु वा ॥ देवताभ्यश्चतुर्वक्त्रा-दिभ्यो ग्रहपुरःसरम् । ब्रह्मादिमंत्रैरिंद्रस्य यतर्द्रभयामहे ॥ ततः स्विष्टकृतं हुत्वा बलिं पूर्णाहुतिं ततः । अभिषेकं कुटुंबस्य कृत्वाचार्यं प्रपूजयेत् ॥ हिरण्यं धेनुरेका च ऋत्विग्भ्यो दक्षिणा ततः । प्रतिमा गुरवे देया उपस्कारसमन्विता । कांस्याज्यवीक्षणं कृत्वा शांतिपाठं तु कारयेत् । ब्राह्मणान्भोजयेच्छकत्या दीना-नाथांश्च तर्पयेत् ॥ एवं शांतिविधानेन सर्वारिष्टं प्रलीयते ॥' इति ॥ ५६ ॥

आलोक्यार्पणैरुपांश्च ग्रंथान्मूलादिशांतयः ।

नीलकंठतनूजेन गोविंदेनोदिताः क्रमात् ॥

अथ नक्षत्रप्रसंगादेवाश्विन्यादिभानां तारकामानमुपजातिकयाह—

त्रिच्यंगपंचाग्निकुवेदवह्नयः शरेपुनेत्राश्विशरेंदुभूकृताः ।

वेदाग्निरुद्राश्वियमाग्निवह्नयोऽब्धयः शतं द्विद्विरदा भतारकाः ५७

त्रीति ॥ अश्विन्यादीनां भानां तारकाः क्रमतो ज्ञेयाः । यथा अश्विन्या-स्तारकास्त्रिः ३, भरण्यास्त्रिः ३, कृत्तिकायाः षट् ६, रोहिण्याः पंच ५, मृगस्य तिस्रः ३, आर्द्राया एका १, पुनर्वसोश्चतस्रः ४, पुष्यस्य तिस्रः ३, आश्लेषायाः पंच ५, मघायाः पंच ५, पूर्वाफल्गुन्या द्वे २, उत्तराफल्गुन्या द्वे २, हस्तस्य पंच ५, चित्राया एका १, स्वात्या एका १, विशाखायाश्चतस्रः ४, अनुराधायाश्चतस्रः ४, ज्येष्ठायास्त्रिः ३, मूलस्यैकादश ११, पूर्वाषाढाया द्वे २, उत्तराषाढाया द्वे २, अभिजितस्त्रिः ३, श्रवणस्य तिस्रः ३, धनिष्ठायाश्चतस्रः ४, शततारकायाः शतं १००, पूर्वाभाद्रपदाया द्वे २, उत्तराभाद्रपदाया द्वे २, रेवत्या द्वात्रिंशत्तारकाः ३२, एतावती-भिस्तारकाभिरश्विन्यादीनां स्वरूपं ज्ञेयम् । उक्तं च रत्नमालायाम्—‘वह्नि-त्रिकंस्त्रिंशुगुणैर्दुःकृताग्निभूतबाणाश्विनेत्रशरभूक्युगाब्धिरामाः । रुद्राब्धिराम-गुणवेदशतद्वियुगं दंता बुधैर्निगदिताः क्रमशो भताराः ॥' इति । नन्द-

स्मिन् श्रीपतिवाक्ये सप्तविंशतिभानि प्रतीयन्ते, ग्रंथकृद्वाक्येष्टाऽविंशतिरिति विरोधः । अत्र समाधिः—उत्तरार्धे रुद्राब्धीत्यत्र अन्वयः चतस्रस्ताराः पूर्वाषाढोत्तराषाढयोस्तत्र द्वे पूर्वाषाढाया द्वे तूत्तराषाढाया इत्यर्थः । एवमष्टाविंशतिनक्षत्राणि । नारदेनापि द्वयोराषाढयोर्द्वितारकत्वमुक्तम् । ‘रामाभिऋतुबाणाभिभूवेदामिशरेपवः । नेत्रबाहुशरद्वीन्दुयुगवेदामिशंकरः ॥ बाहुनेत्राम्यब्धिशतं बाहुनेत्ररदाः क्रमात् । भानां संख्या च विज्ञेया दत्तादीनां पृथक्पृथक् ॥’ इति । अवश्यं चैतदेवं विज्ञेयम् । अन्यथा—‘तुरगमुखसदृशम्’ इत्यादिनाष्टाविंशतिनक्षत्राणामाकृतिकथनात्सप्तविंशतिनक्षत्राणां च तारामानोक्तेरिति पूर्वापरविरोधः शङ्क्येत । तारकामानोक्तिप्रयोजनं विवाहे नक्षत्रतारकातुल्यैर्वर्षैरुक्तसदसत्फलावासिरित्यादि । तदुक्तं वराहेण—‘नक्षत्रजमुद्राहे फलमब्दैस्तारकामितैः सदसत् । दिवसैर्ज्वरस्य नाशो व्याधेरन्यस्य वा वाच्यः ॥’ इति । तद्यथा शौनकेन विवाहे प्रत्येकं नक्षत्रफलान्यभिहितानि । तत्र—‘प्राजापत्ये सुभगा भोगयुताऽतिप्रिया भर्तुः । पुत्रधनानि च लभते सा कन्या पंचमे वर्षे ॥’ इति रोहिण्यामुद्राहफलमुक्तं तद्रोहिण्यास्ताराः पंच तावद्भिर्वर्षैर्भवति । ‘अब्दात्प्राणवियोगं त्वाष्ट्रे प्राप्नोति भूतसंसर्गात् । त्यक्त्वा स्वज्ञातिकुलं कामपरा याति दासत्वम् ॥’ इति चित्राया असत्फलं तच्चित्रातारैकाऽत एकेन वर्षेण भवति । एवं ज्वराद्युत्पत्तावपि तारकामानदिवसैर्ज्वरस्य वान्यस्य व्याधेः अन्यरोगस्य वा नाशो वाच्य इत्याबूझ्यम् । ननु नक्षत्रभेदेन पूर्वमपि ज्वरनाशका दिवसाः प्रोक्ताः । अत्र तु तारकामितसंख्यादिवसा उक्ता इति ग्रंथविरोध इति चेन्न । चरणभेदान्न विरोध इति वयं ब्रूमः ॥ ५७ ॥

अथाश्विन्यादीनामाकृतिमुपजात्या रथोद्धतया चाह—

अश्व्यादिरूपं तुरगास्ययोनिक्षुरोऽन एणास्यमणिगृहं च ।

पृषत्कचक्रे भवनं च मंचः शय्या करो मौक्तिकविद्रुमं च ५८

तोरणं बलिनिभं च कुंडलं सिंहपुच्छगजदंतमंचकाः ।

त्र्यसि च त्रिचरणाभमर्दलो वृत्तमंचयमलाभमर्दलाः ॥५९॥

अश्व्यादिरूपमिति । तोरणमिति ॥ अश्विन्यादीनां नक्षत्राणां रूपमाकृतिरुच्यते—तत्राश्विन्यास्तुरगास्यमश्वमुखसदृशं रूपं, भरण्या योनिर्भगस्तद्वद्रूपं, कृत्तिकाया नापितक्षुराकृति, रोहिण्या अनः शकटरूपं, मृगस्य एणास्यं हरिणमुखसदृशं, आर्द्राया मणिसदृशं, पुनर्वसोर्गृहतुल्यं, पुष्यस्य पृषत्को बाणस्तत्सदृशं, आश्लेषायाश्चक्राकारं, मघाया भवनं गृहसदृशं, पूर्वाफलगुन्या मंचः खट्वा तदाकारं, उत्तराफलगुन्याः शय्याकारं, हस्तस्य हस्ताकारं, चित्राया मौक्तिकाकारं, स्वात्या विद्रुमं प्रवालस्तदाकारं, विशाखायास्तोरणाकारं, अनुराधाया बलिर्भक्तपुंजस्तदाकारं, ज्येष्ठायाः कुंडलाकृति, मूलस्य सिंहपुच्छाकारं, पूर्वाषाढाया गजदंतसदृशं, उत्तराषाढाया मंचकसदृशं, अभिजितस्त्रिकोणाकारं, श्रवणस्य त्रिविक्रमस्त्रिचरणो वामनस्तत्स्वरूपं, धनिष्ठाया मर्दलसदृशं, शततारकाया वृत्तं वर्तुलं,



पूर्वाभाद्रपदाया मंचसदृशं, उत्तराभाद्रपदाया यमलाभं, रेवत्या मर्दलाकारं स्वरूपमित्यर्थः । उक्तं च रत्नमालायाम्—‘नुरगमुखसदृशं योनिरूपं क्षुराभं शकटसममथैणस्योत्तमांगेन तुल्यम् । मणिगृहशरचक्राभानि शालोपमाभं शयनसदृशमन्यच्चात्र पर्यंक्रतुल्यम् ॥ हस्ताकारमतश्च मौक्तिकसमं चान्यन्प्रवालोलोपमं धिष्ण्यं तोरणवत्स्थितं बलिनिभं सत्कुंडलाभं परम् । कुड्यत्कंसरिणः क्रमेण सदृशं शय्यासमानं परं चान्यद्वन्तिविषाणवत्स्थितमतः शृंगाटकव्यक्ति च ॥ त्रिविक्रमाभं च मृदंगरूपं वृत्तं ततोऽन्यद्यमलद्वयाभम् । पर्यंकरूपं मुरजानुकारमित्येवमश्यादिभचक्ररूपम् ॥’ इति ॥ ५८ ॥ ५९ ॥

अथ जलाशयारामदेवप्रतिष्ठासुहूर्तं सपादोपजातिकयाह—

जलाशयारामसुरप्रतिष्ठा सौम्यायने जीवशशाङ्कशुके ।

दृश्ये मृदुक्षिप्रचन्द्रध्रुवे स्यात्पक्षे सिते स्वर्क्षतिथिक्षणे वा ॥६०॥

रिक्तारवर्ज्यं दिवसेऽतिशस्ता—

जलाशयेति ॥ जलाशयोत्सर्गः आरामोत्सर्गश्च देवानां विष्णवादीनां प्रतिष्ठा वक्ष्यमाणप्रकारेणोच्यते—तत्र त्रयाणामपि सामान्यतो दिनशुद्धिरियं विचार्या । यथा सौम्यायने उत्तरायणे मकरादिषट्शस्थिते सूर्ये सति तथा जीवशशाङ्कशुकेषु दृश्यमानेषु सत्सु तथा मृदुगणक्षिप्रगणचरगणध्रुवगणनक्षत्रेषु तथा सिते शुक्ले पक्षे स्वर्क्षतिथिक्षणे यस्य देवस्य प्रतिष्ठा कर्तुमिष्टा तस्य तत्स्वामिके नक्षत्रे तिथौ वा क्षणे सुहूर्ते वा, तथा रिक्तारवर्ज्यं रिक्ताः=पूर्वमुक्तास्तितथः, आरः=भौमः, एतान्वर्जयित्वान्यतिथिषु अन्यवारेषु च एवंविधेषु दिनेषु जलाशयः=तडागादिः, आरामः=उपवनं, सुराः=देवाः, तेषां प्रतिष्ठा क्रमेण कर्माहंत्वोपभोगयोग्यत्वपूजायोग्यत्वरूपातिप्रशस्तातिविहितास्ति । अत्र दक्षिणायनगुर्यस्तशुक्रास्तचंद्रास्तानां सामान्यतः शुभकार्येषु निषेधात् परिशेषतो गुरुशुक्रचंद्रोदयोत्तरायणानि प्रशस्तानि । दक्षिणायननिषेधश्चौले वक्ष्यते । तत्र जलप्रतिष्ठायां दीपिका—‘मार्तण्डेदुद्धुशुद्धौ मुरजिदशयने माघपङ्कस्य शुक्ले मूलापाढोत्तराश्विचरणगुरुकरे पौष्णशाक्रार्जचंद्रौ । मैत्रे ब्राह्मे च पूर्णामदनरवितिथौ सद्वितीयातृतीये कार्या तोयप्रतिष्ठा शुरुसितदिने कालशुद्धे सुलग्ने ॥’ इति । मुरजिद्विष्णुस्तस्य अशयनं शयनाभावः । विष्णुशयनव्यतिरिक्ते काले इत्यर्थः । ‘देवतारामवाप्यादिप्रतिष्ठासुत्तरायणे । माघादिपंचमासेषु कृष्णेऽप्यापंचमीदिनम् ॥ दक्षिणे त्वयने कुर्वन्न तत्फलमवाप्नुयान् ।’ इति । अयं चोत्तरायणे जलं जलाशये स्थास्यतीत्येवं निश्चिते निषेधः । मत्स्यपुराणेऽपि—‘चैत्रे वा फाल्गुने वापि ज्येष्ठे वा माघवेऽपि वा । माघे वा सर्वदेवानां प्रतिष्ठा शुभदा भवेत् ॥ प्राप्यं पक्षं शुभं शुक्लमतीते चोत्तरायणे ।’ देवानामित्युपलक्षणं, तेन देवतारामवाप्यादिप्रतिष्ठा शुभदेत्यर्थः । मकरसंक्रम उत्तरायणपदेनोपलक्ष्यते ।

अतो मकरसंक्रमोत्तरः कालः शुभ उच्यते । अन्यथा माघादिपंचकं साक्षा-  
द्विहितम् । उत्तरायणातिक्रमे हि दक्षिणायनसंग्रह इति सर्वकालसंग्रहे वर्ज्या-  
भावात्कालोपदेशानर्थक्यमापद्येत । उपलक्षणत्वं च 'भविष्यत्ययने पुण्यमतीते  
चोत्तरायणे' इत्यत्र दृश्यते । यदा तु दक्षिणायन एव जलस्थितिसंभवस्तदा न  
कालनियमः । 'न कालनियमस्तत्र प्रमाणं सलिलं यतः' इति भविष्यत्पुरा-  
णोक्तेः । तत्रापि कार्तिकमासे शुभफलदसंक्रांतौ वा शुभतिथौ मेघधनुःसिंह-  
वर्जिते लग्ने वापीकूपतडागादि प्रतिष्ठाप्यमिति ध्येयम् । उक्तं च भविष्यत्पु-  
राणे—'तस्मिन्सलिलसंपूर्णे कार्तिके च विशेषतः । तडागस्य विधिः कार्यः स्थिर-  
नक्षत्रयोगतः ॥' इति । अग्निपुराणे संक्रांतिभेदेन फलभेदोऽभ्यधायि—'वापी-  
कूपतडागानां तस्मिन्काले विधिः स्मृतः । सुदिने शुभनक्षत्रे प्रतिष्ठा शुभदा  
स्मृता ॥ कर्कटे पुत्रलाभश्च सौख्यं तु मकरे भवेत् । मीने यशोऽर्थलाभश्च कुंभे  
च सुवहूदकम् ॥ वृषे च मिथुने वृद्धिर्वृश्चिके च जलं भवेत् । पितृवृत्तिश्च  
कन्यायां तुलायां शाश्वती गतिः ॥ सिंहे मेघे धनुर्लग्ने लक्ष्मीश्च द्विज गच्छति ॥'  
इति ॥ देवप्रतिष्ठायां तु विशेषस्तत्र वसिष्ठः—'अथ प्रतिष्ठां कथयामि  
सम्यक्शिवस्य विष्णोस्त्वथवा परेषाम् । सौम्यायने देवगुरौ च शुके संदृश्यमाने  
परिचारकाणाम् ॥' इति । शिवविष्णुग्रहणं प्राधान्यख्यापनार्थम् । अत्र सौम्य-  
प्रकृतीनां देवानामुत्तरायणे स्थापनमुक्तम् । उग्रप्रकृतीनां तु दक्षिणायनेऽपि  
कार्यम् । तदुक्तं वैखानससंहितायाम्—'मातृभैरववाराहनारसिंहत्रिविक्रमाः ।  
महिषासुरहंत्री च स्थाप्या वै दक्षिणायने ॥' इति । शैवसिद्धांतदोखरे  
तु—'श्रेष्ठोत्तरे प्रतिष्ठा स्यादयने मुक्तिमिच्छताम् । दक्षिणे तु मुमुक्षूणां  
मलमासे न सा द्वयोः ॥' इत्युक्तम् । अत्र 'दक्षिणे तु मुमुक्षूणाम्' इत्यपि  
मातृभैरवेत्यादिपरतया योज्यम्, अन्यथा प्रतिपदं मासगणना वसिष्ठादिषु न  
युज्येत । यदाह वसिष्ठः—'मासे तपस्ये तपसि प्रतिष्ठा धनयुरारोग्यकरी च  
कर्तुः । चैत्रे महारुग्भयदा च शुके समाधवे पुत्रधनाप्तये स्यात् ॥' इति ।  
नारदोऽपि—'विवैत्रेणैव मासेषु माघादिषु च पंचसु ॥' इति । वसिष्ठः—  
'आषाढमासादिचतुष्टयेऽपि कलत्रसंतानविनाशदा स्यात् । ऊर्जे च कर्तुर्निधनप्रदा  
च सौम्ये सपौषेऽखिलदुःखदा स्यात् ॥ बलक्षपक्षः शुभदः समस्तः सदैव  
तत्राद्यदिनं विहाय । अंत्यत्रिभागं परिहृत्य कृष्णपक्षोऽपि शस्तः खलु पक्षयोश्च ॥  
रिक्तावमत्यक्तदिनेष्वनिर्घयोगेषु वैनाशिकवर्जितेषु । दिने महादोषविवर्जिते च  
शशांकतारात्रलसंयुते च ॥' इति । वैनाशिकनक्षत्राणि नारदेनोक्तानि—  
'जन्मभाद्रशमं कर्मसंघातर्क्षं च षोडशम् । अष्टादशं सामुदायं त्रयोविंशं  
विनाशभम् ॥ मानसं पंचविंशर्क्षं नाचरेच्छुभमेपु तु ॥' इति । अथ तिथीनाह  
नारदः—'यद्दिनं यस्य देवस्य तद्दिने तस्य संस्थितिः । द्वितीयादिद्वयोः  
पंचम्यादितस्मिन्पु क्रमात् ॥ दशम्यादिचतसृषु पौर्णमास्यां विशेषतः ॥'  
इति । मुख्यतिथ्यसंभवे उक्ततिथौ स्थापनं कार्यमित्यर्थः । अथ वारानाह  
नारदः—'कुजवर्जितवारेषु कर्तुः सूर्ये बलप्रदे । चंद्रताराबलोपेते पूर्वाह्णे

शोभने दिने ॥' इति । प्रत्येकं वारफलमाह वसिष्ठः—'कीर्तिप्रदं क्षेमकरं कृशानुभयप्रदं वृद्धिकरं दण्डं च । लक्ष्मीकरं सुस्थिरदं त्विनादिवारेषु संस्थापन-  
मामनन्ति ॥' इति । अथ नक्षत्रविवेकः । तत्र जलप्रतिष्ठार्थं दीपिकाया-  
मुक्तान्यधुना नक्षत्राणि आरामप्रतिष्ठार्थं नक्षत्राणि ॥ अथ देवप्रतिष्ठानक्षत्राणि  
वसिष्ठेनोक्तानि—'हस्तत्रये मित्रहरित्रये च पौष्णद्वयादित्यसुरेज्यभेषु । तिस्रो-  
तराधातृशशांकभेषु सर्वांमरस्थापनमुत्तमं तत् ॥' इति । अत्र षोडश भानि  
ध्रुवमृदुक्षिप्रलघुरुपाण्येवोक्तानि, तत्र ग्रंथकर्त्रा जलाशयारामसुरप्रतिष्ठानक्ष-  
त्राणि बहुधा तुल्यत्वादेतानि उक्तानि । द्वित्राणि तु भिन्नानि तान्युक्तविशेष-  
पचनेभ्योऽवसेयानि इति । तत्र जलाशयारामयोर्निर्मितधीनत्वात् तन्मुहूर्तः  
प्रागुक्तः । देवताघटनमुहूर्तस्तु उच्यते मया । तत्र दीपिका—'ध्रुवलघुमृदुवर्गे  
वारुणे विष्णुर्देवे मरुदितिधनिष्ठे शोभने वासरे च । त्रिदशमदनजन्मैकादशे  
३ । १० । ७ । १ । ११ शीतरश्मौ विबुधकृतिरभीष्टा नाडिनक्षत्रहीने ॥'  
इति । नाडिनक्षत्राणि=वैनाशिकनक्षत्राणि ॥ ६० ॥

अथ देवताप्रतिष्ठायां सामान्यतो लग्नशुद्धिं देवताविशेषाणां लग्नविशेषं  
नक्षत्रविशेषं च पादोनोपजातिकाभ्यामाह—

**शशांकपापैस्त्रिभवांगसंस्थैः ।**

व्यष्टांत्यगैः सत्खचरैर्मृगंद्रे सूर्यो घटे को युवतौ च विष्णुः ६१

शिवो नृयुग्मे द्वितनौ च देव्यः क्षुद्राश्वरे सर्व इमे स्थिरर्क्षे ।

पुष्ये ग्रहा विघ्नपयक्षमर्षभूतादयोऽत्ये श्रवणे जिनश्च ॥ ६२ ॥

शशांकेति ॥ जलाशयप्रतिष्ठायामारामप्रतिष्ठायां च सुलग्नमात्रं विचार्यम् ।  
देवप्रतिष्ठायां शशांकश्रृङ्गः पापाः सूर्यभौमशनिराहुकेतवस्तैस्त्रिभवांगसंस्थै-  
स्तृतीयषष्ठैकादशस्थानस्थितैरुपलक्षिते लग्ने तथा सत्खचरैः सोमबुधगुरुशुक्रै-  
र्व्यष्टांत्यगैरष्टमद्वादशव्यतिरिक्ताखिलस्थानस्थैः सद्भिर्देवप्रतिष्ठाऽतिप्रशस्ता ।  
तदुक्तं रत्नमालायाम्—'केंद्रत्रिकोणभवमूर्तिषु सद्गहेषु चंद्रार्कभौमशनिषु  
त्रिषडायगेषु । सांनिध्यमेति नियतं प्रतिमासु देवः कर्तुः सुखार्थसुत-  
संपदरोगता च ॥ सौम्या लग्नाद्याश्रिता मूर्तिपूर्वान्भावान् वीर्यैरुत्कटा वर्ध-  
यन्ति । षष्ठं हित्वा भावमेते हि तत्र शत्रुध्वस्ति कर्तुंरूपादयन्ति ॥' इति ।  
शनिग्रहणं राहुकेत्वोरप्युपलक्षणम् । यदाह वसिष्ठः—'सूर्येन्दुभौमाकर्णहि-  
केतवश्च लग्नस्थिता नैधनदाश्च भर्तुः । सौम्यग्रहा लग्नगतास्तदैव ह्यायुर्बला-  
रोग्यकराश्च नृनम् ॥' इति । अन्यच्च तत्रैव—'सर्वे ग्रहा नैधनदास्त्वजसं  
सौम्या असौम्याः खलु मृत्युसंस्थाः' इति । अथ प्रसंगान्नवांशविचारः । तत्र  
स्थिरद्विस्वभावनवांशा ग्राह्या न चरांशास्त्रैरपि तुलांशः साधीयान् । यदाह  
वसिष्ठः—'पंचेष्टके जीवशशांकसूर्यमुख्यग्रहैः सौम्यनवांशयुक्तैः । लग्ने स्थिरे  
चोभयराशियुक्ते नवांशके चोभयग्रे स्थिरे वा ॥' उभयग्रे=द्विस्वभावे । 'चरो-

दये लग्नगते न कार्यं संस्थापनं नैव चरांशकेऽपि । चरोऽपि मुख्यः सतुलांशकश्च सदा मृदुत्वात्सुरसंनिवेशे ॥' इति । मृदुत्वात्=शुभस्वामित्वात् । नारदोऽपि— 'शुभलग्ने शुभांशे च कर्तुर्न निधनोदये । राशयः सकलाः श्रेष्ठाः शुभग्रहयुतेक्षिताः ॥' इति ॥ अथ लग्नदौष्ट्येऽपवादो वसिष्ठेनोक्तः— 'एकोऽपि जीवो बलवांस्तनुस्थः सितोऽपि सौम्योऽप्यथवा बली चेत् । दोषानशेषान्विनिहन्ति सद्यः स्कंदो यथा तारकदैत्यवर्गम् ॥' इति । नारदः— 'गुणाधिकतरे लग्ने दोषेऽत्यल्पतरे यदि । सुराणां स्थापनं तत्र कर्तुरिष्टार्थ-सिद्धिदम् ॥' इति । मृगेंद्र इति । सूर्यो मृगेंद्रे सिंहलग्ने स्थाप्यः । तथा को ब्रह्मा घटे कुंभलग्ने, विष्णुर्युवतौ कन्यालग्ने, शिवो महादेवो नृयुग्मे मिथुनलग्ने, च पुनर्द्वितनौ मिथुनकन्याधनुर्मीनलग्नेषु देव्यो दुर्गादक्षिणामूर्त्यादयः, चरे मेषकर्कतुलामकरलग्नेषु क्षुद्रा देव्यश्चतुःषष्टियोगिनीप्रभृतयः सर्वे इमे उक्ता अनुक्ताश्च देवा इत्यर्थः । उक्ता महादेवादयः, अनुक्ता इंद्रादयः, ते स्थिरक्षे वृष-सिंहवृश्चिककुंभलग्नेषु स्थाप्याः । यदाह श्रीपतिः—'सिंहोदये दिनकरो मिथुने महेशो नारायणश्च युवतौ घटभे विधाता । देव्यो द्विमूर्तिभवने च निवेशनीयाः क्षुद्राश्चरे स्थिरगृहे निखिलाश्च देवाः ॥' इति । पुण्ये ग्रहा इति । ग्रहाश्चंद्रादयोऽष्टौ पुण्यनक्षत्रे स्थाप्या इत्यर्थः । उपलक्षणं चैतत्—तत्र सूर्यस्य हस्तनक्षत्रे स्थापनं, महादेवब्रह्मणोः पुण्यश्रवणाभिजिप्सु स्थापनं, कुबेरस्कंदयोरनुराधायां दुर्गाप्रभृतीनां मूले स्थापनं, सप्तर्षीणां स्वाधिष्ठितनक्षत्रे, लक्ष्मीव्यासवाल्मीक्य-गस्त्यानामपि सप्तर्ष्यधिष्ठितनक्षत्रे स्थापनम् । उक्तं च रत्नमालायाम्—'पुण्य-श्रुत्यभिजिप्सु चेश्वरकयोर्वित्ताधिपस्कंदयोर्मैत्रे तिग्मरुचेः करे निर्ऋतिमे दुर्गा-दिकानां शुभम्' इति । कः=ब्रह्मा । तथा 'सप्तर्षयो यत्र चरन्ति धिण्ये कार्या प्रतिष्ठा खलु तत्र तेषाम् । श्रीव्यासवाल्मीकिघटोद्भवानां तथा स्मृता वाक्प-तिमे ग्रहाणाम् ॥' इति । सप्तर्षयस्तु—'कश्यपोऽत्रिभरद्वाजो विश्वामित्रोऽथ गौतमः । जमदग्निर्वसिष्ठश्च सप्तैते ऋषयः स्मृताः ॥' इति स्मृतेः । ते यस्मिन्नक्षत्रे संचरन्तो दृश्यते तस्मिन्नक्षत्रे तेषां स्थापनम् । श्रीव्यासवाल्मीकिघटोद्भवानां तथा सप्तर्ष्यधिष्ठितनक्षत्रे ग्रहाणां वाक्पतिमे पुण्ये । घटोद्भवः=अगस्त्यः । विघ्नपेति । विघ्नपः=गणेशः, यक्षः=देवयोनिः, सर्पाः=वासुक्यादयः, भूतः=देवयोनिः । 'विद्याधराप्सरोयक्षरक्षोगंधर्वकिन्नराः । पिशाचो गुह्यकः सिद्धो भूतोऽर्मी देवयोनयः ॥' इत्यभिधानात् । आदिशब्देन राक्षसासुरप्रमथसरस्वतीप्रभृतयो गृह्यन्ते । ते रेवत्यां स्थाप्याः ॥ तथा श्रवणे श्रवणनक्षत्रे जिनो बुद्धः स्थाप्यः । उपलक्षणं चैतत्—इंद्रकुबेरवर्जितानां लोकपालानां धनिष्ठायां स्थापनम् । इतो-ऽवशिष्टानां देवानां व्युत्तरारोहिणीषु स्थापनं स्यादित्यर्थः । एतदप्युक्तं रत्नमाला-

१ वस्तुतस्त्वत्र सप्तर्ष्यधिष्ठितनक्षत्रे लक्ष्मीस्थापनं यदुक्तं तदनुचितम् । ग्रंथांतरसंवादा-भावात् । मूलादर्शनाच्च । रत्नमालायां—श्रीव्यासेत्यत्रत्यपज्यताबोधकश्रीशब्ददर्शना-ष्टीकादुक्तिरियं भ्रान्तिप्रसूतेति भाति ।


याम्—‘गणपरिवृद्धरक्षोयक्षभूतासुराणां प्रमथफणिसरस्वत्यादिकानां च पौष्णे ।  
श्रवसि सुगतनाम्नो वासवे लोकपानां निगदितमखिलानां स्थापनं हि स्थिरेषु ॥’  
इति । परिवृद्धः=स्वामी, ‘प्रभौ परिवृद्ध’ इति साधुः ॥ गणपरिवृद्धः=गणेशः ।  
प्रमथाः=महादेवस्य पारिषदाः । श्रवसि=श्रवणनक्षत्रे । सुगतः=बुद्धः । ‘सर्वज्ञः  
सुगतो बुद्धः’ इत्यमरः । स्थिरेषु=रोहिणीव्युत्तरास्वित्यर्थः ॥ ६१ ॥ ६२ ॥

अथ नक्षत्रप्रकरणं गद्येनोपसंहरति—

**इति श्रीदैवज्ञानंतमुतदैवज्ञरामज्योतिर्विद्विरचिते मुहूर्तचिंतामणौ  
नक्षत्रप्रकरणं समाप्तम् ॥ २ ॥**

इदं पूर्ववद्व्याख्येयम् । ज्योतिर्विद्वरनीलकण्ठविदुषः श्रीचंद्रिकायास्तथा  
पुत्रेणाहिगवीप्रसारितधिया मौहूर्तचिंतामणेः ॥ गोविंदेन विनिर्मिते नयनिधौ  
पीयूषधाराभिधे व्याख्याने तिथिवारभप्रकरणं संपूर्णतामध्यगात् ॥ १ ॥  
इति श्रीचिद्वदैवज्ञमुकुटालंकारनीलकण्ठज्योतिर्विदुषः गोविंदज्योतिर्विद्विरचि-  
तायां मुहूर्तचिंतामणिटीकायां पीयूषधाराभिधयां सविचारं तिथिवारनक्षत्र-  
प्रकरणं समाप्तम् ॥ २ ॥

## संक्रांतिप्रकरणम् ३ ।



गौरीनंदनमिष्टसिद्धिसदनं विघ्नावलीभेदनं

नत्वा ज्यौतिषिकाग्र्यरामरचिते मौहूर्तचिंतामणौ ।

गोविंदो बुधनीलकण्ठविधिवित्पूनुः सतामग्रणी-

बह्वर्थं खलु संक्रमप्रकरणं व्याख्याति विद्वन्मुदे ॥ १ ॥

अथ संक्रांतिप्रकरणं व्याख्यायते । तत्र ग्रहाणां प्राप्ताशितोऽपरराशौ संक्र-  
मणं संक्रांतिरिति संक्रांतिलक्षणम् । सा च द्विविधा—मध्यमा स्पष्टा च । षड-  
कर्मसंस्कृतो मध्यमग्रहो राश्यंतरं यदा संक्रामति सा मध्यमसंक्रांतिरुच्यते ।  
यदा तु स्पष्टीकृतसंस्कारविशिष्टो ग्रहो राश्यंतरं गच्छेत्सा स्पष्टसंक्रांतिरुच्यते ।  
तत्र मध्यममानस्य स्पष्टीकरणार्थत्वादेव तज्जनितसंक्रांत्यनुपयोगादत्र तत्त्यागे  
स्पष्टसंक्रांतिरेव गृह्यते । सापि द्विविधा—सायनांशा निरयनांशा चेति । तत्र यदा  
सिद्धांतगणनागतायनांशसंस्कृता ग्रहा राश्यंतरगमनमुररीकुर्वते सा सायनांशा  
संक्रांतिरुच्यते । यदा त्वयनांशसंस्काररहिता ग्रहा राश्यंतरगतास्तदा निरयनांशा  
संक्रांतिरुच्यते । तत्रान्यासां चंद्रादिसंक्रांतीनां तु ‘देवव्यंकर्तवोऽष्टाष्टौ  
नाड्योऽकाः खनृपाः क्रमात् । वज्र्याः संक्रमणेऽर्कादेः प्रायोऽर्कस्यातिनिदिताः ॥’  
इति वज्र्यघटीत्वमेव विवाहप्रकरणे वक्ष्यति । नतु फलकथने भासां संक्रांतीनां  
कश्चिदुपयोगः । सूर्यसंक्रांतीनां तु नक्षत्रवारसमयभेदेन बवादिकरणभेदेन च  
शुभाशुभफलकथनयोग्यता पुण्यकालता संक्रांतिविशेषे वज्र्यघटीन्यूनाधिक-

भावश्चास्तीत्यतो बहुवक्तव्यत्वात्स्वतंत्रमेव सूर्यसंक्रांतिप्रकरणमारिप्सुर्नक्षत्र-  
चारभेदेन फलं तावत्सार्धवसंततिलकयाह—

घोरार्कसंक्रमणमुग्रवौ हि शूद्रा-

न्ध्वांक्षी विशो लघुविधौ च चरर्क्षभौमे ।

चौरान्महोदरयुता नृपतीन्जमैत्रे

मंदाकिनी स्थिरगुरौ सुखयेच्च मंदा ॥ १ ॥

विप्रांश्च मिश्रभृगौ तु पशूश्च मिश्रा

तीक्ष्णार्कजेऽन्त्यजसुखा खलु राक्षसी च ।

घोरेति ॥ अर्कस्य सूर्यस्य संक्रमणं निरयनांशा संक्रांतिरुग्रवाबुग्रसंज्ञकनक्षत्रे  
रविवारे वा चेत् स्यात्तदा घोरेति नाम्नी सा शूद्रान्सुखयेत् सुखमुत्पादयेत् ।  
अत्रार्कसंक्रमणमिति पदोपादानसामर्थ्यात्सूर्यसंक्रांतिष्वेवायं विचारो नाखिल-  
ग्रहसंक्रांतिष्विति फलितोऽर्थः । ननृग्रवावित्यत्र सप्तम्यंतो द्वंद्वसमासोऽस्ति स  
किमितरेतरयोगद्वंद्वः समाहारद्वंद्वो वा ? नाद्यः । इतरेतरयोगद्वंद्वस्योद्भूतावय-  
वत्वाद्धिवचनांतता स्यात्तथा सत्युग्रव्योरिति भवितव्यम् । उग्रनक्षत्राणां बहु-  
त्वादुग्रविष्विति बहुवचनांतता च स्यादिति केचिदाहुः । उभयथापि पाठे  
छंदोभंगदोषः प्राप्नोति । न द्वितीयः । समाहारद्वंद्वस्य 'सर्वो द्वंद्वो विभाषयैक-  
वद्भवति' इत्येकवद्भावविधानात् 'स नपुंसकम्' इति नपुंसकलिङ्गतायां सत्यां  
समाहारस्यैकत्वादेकवचनं डिस्तस्मिन्परतः 'इकोऽचि विभक्तौ' इति नुमागमे  
उग्रविणीति स्यात् । तादृशपाठेऽपि छंदोभंग एव दूषणम् । अत्र समाधिः—  
इतरेतरयोगद्वंद्वोऽत्र नो कार्यः किंतु समाहारद्वंद्वः कार्यः । तथा हि—'स्तोः  
श्रुना श्रुः' इत्यत्र सूत्रे स्तोरिति ज्ञापकादागमशासनस्यानित्यत्वावगतेर्नुमभावे  
'अच्च घेः' इत्यौत्वे अत्वे च सिद्धमुग्रवाविति । अथवोग्रैः सहितो रविरुग्र-  
रविरिति शाकपार्थिवदेराकृतिगणत्वान्मध्यमपदलोपी तत्पुरुषः समासः, ततः  
सप्तम्येकवचने पूर्ववत्सिद्धमिष्टमतश्छंदोभंगाभावोऽपि सिद्धः । एवं लघु-  
विधावित्यादावपि समाधेयम् । अनेनैवाशयेन 'मर्यादाभिविधौ च यः' इति  
काशिकाप्रयोगोपपत्तिरित्यलमतिप्रसंगेन । अथ लघुनक्षत्रे विधौ चंद्रवारे  
वा सूर्यसंक्रांतिध्वांक्षीनाम्नी विशो वैश्यान्सुखयेत् । चरर्क्षे चरनक्षत्रे भौमे  
मंगलवारे वा संक्रांतिर्महोदरयुता महोदरीनाम्नी चौरान्सुखयेत् । जमैत्रे  
बुधे मैत्रसंज्ञकनक्षत्रे वा संक्रांतिर्मंदाकिनीनाम्नी नृपतीन्राज्ञः सुखयेत् ।  
स्थिरनक्षत्रे गुरुवारे वा संक्रांतिर्मंदानाम्नी विप्रान्सुखयेत् । मिश्रनक्षत्रे भृगु-  
वारे वा संक्रांतिर्मिश्रानाम्नी पशून्सुखयेत् । तीक्ष्णनक्षत्रे अर्कजे शनिवारे वा  
संक्रांतिः खलु निश्चयेन राक्षसीनाम्नी अंत्यजांश्चांडालान्सुखयतीत्यंत्यजसुखा  
स्यादित्यर्थः । यदाह कश्यपः—'घोराध्वांक्षीमहोदर्यो मंदा मंदाकिनी तथा ।  
मिश्रा राक्षसिका सूर्यसंक्रांतिस्त्वर्कवासरात् ॥' वसिष्ठः—'घोरोग्रर्क्षे

ध्वांक्षी लघुमे चरमे महोदरी मृदुमे । मंदाकिन्यचरक्षे मंदा मिथ्रा मिथ्रे च  
 राक्षसी तीक्ष्णे ॥' अत्र छंदोभंगस्त्वार्थः । देवीपुराणे—'मंदा ध्रुवेषु विज्ञेया  
 मृदौ मंदाकिनी तथा । क्षिप्रे ध्वांक्षी विजानीयादुग्रे घोरा प्रकीर्तिता ॥ चरे  
 महोदरी ज्ञेया तीक्ष्णैर्क्षैस्तु राक्षसी । मिथ्रिता चैव विज्ञेया मिथ्रैर्क्षैस्तु  
 संक्रमे ॥' इति । रत्नमालायाम्—'उग्रक्षिप्रचरैर्मित्रध्रुवमिश्राख्यदारुणैः ।  
 ऋक्षैः संक्रांतिर्कस्य घोराद्या क्रमशो भवेत् ॥' नारदकश्यपौ—'शूद्र-  
 तस्करवैश्यक्षमादेवभूपगवां क्रमात् । अनुक्तानां च सर्वेषां घोराद्याः सुखदाः  
 स्मृताः ॥' क्षमादेवाः=ब्राह्मणाः । अनुक्तानां=चांडालादीनाम् । ननूक्तं वक्ष्य-  
 माणं वा शुभाशुभफलं सायनांशसंक्रांतितः कुतो न विचार्यत इति चेत् ।  
 उच्यते,—सायनांशसंक्रांतेः स्नानदानजपादावेव कार्यं न सर्वत्र । यदाह  
 पुलस्त्यः—'स्नानदानजपश्चाद्धव्रतहोमादिकर्मसु । सुकृतं चलसंक्रांतावक्ष्यं  
 पुरुषोऽश्नुते ॥' इति । चलसंक्रांतिः=सायनांशसंक्रांतिः । अतश्चलसंक्रांतेः परि-  
 गणितस्नानादिकविषयत्वादेव कृत्यांतरेषु विवाहादिशुभकर्मसु संक्रांतिमासांगी-  
 कारे शुभाशुभफलकथने च नास्या उपयोग इति युक्तमुत्पश्यामः । इदं चाग्रे  
 सम्यक्तया निर्णय्यते ॥ १ ॥

अथ दिनरात्रिविभागेन संक्रांत्यशुभफलमुत्तरायणदक्षिणायनसंज्ञां च सार्ध-  
 वसंततिलकयाह—

त्र्यंशे दिनस्य नृपतीन्प्रथमे निहंति

मध्ये द्विजानपि विशोऽपरके च शूद्रान् ॥ २ ॥

अस्ते निशाग्रहरके च पिशाचकादी-

नक्तंचरानपि नटान्पशुपालकांश्च ।

सूर्योदये सकललिङ्गिजनं च सौम्य-

याम्यायनं मकरकर्कटयोर्निरुक्तम् ॥ ३ ॥

त्र्यंशे इति॥ अत्रार्कसंक्रमणमित्यनुवर्तते । दिनप्रमाणं त्रिभिर्भक्तं घट्यात्मक-  
 स्तृतीयांशो भवति, तत्र दिनस्य प्रथमत्र्यंशेऽर्कसंक्रमणं नृपतीन्हंति । मध्ये द्वितीय-  
 त्र्यंशे द्विजान्ब्राह्मणान्हंति । अपरके तृतीयत्र्यंशे वैश्यान्हंत्येवं सर्वत्र व्याख्येयम् ।  
 अस्ते सूर्यास्तसमयेऽर्कसंक्रमणं शूद्रान् । अथ रात्रिसंक्रांतिफलम् । तत्र रात्रि-  
 प्रथमग्रहरे पिशाचकादीन् आदिशब्देन भूतादीन्, द्वितीयग्रहरे नक्तंचरान्  
 राक्षसान्, तृतीयग्रहरे नटान्नर्तकान्, चतुर्थग्रहरे पशुपालकानाभीरान्, सूर्यो-  
 दयसमयेऽर्कसंक्रमणं सकललिङ्गिजनं पाखंडादिकं हंतीत्यर्थः । 'पाखंडाः सर्व-  
 लिङ्गिनः' इत्यभिधानात् । यदाहतुर्नारदकश्यपौ—'पूर्वाह्णे नृपतीन्हंति विप्रा-  
 न्मध्यंदिने विशः । अपराह्णेऽस्त्यो शूद्रान् प्रदोषे च पिशाचकान् ॥ निशि रात्रि-  
 चराश्चाव्यकारानपररात्रके । गोचरिणश्च संध्यायां लिङ्गिनं रविसंक्रमे ॥' इति ।  
 संक्रांतिः क्रूरसौम्यवारपरत्वेन फलविशेषमाह वसिष्ठः—'रविरत्रिजभौम-

वारे संक्रांतौ दिनकरस्य तन्मासे । पित्तकफानिलजामयनरपतिकलहस्त्व-  
वृष्टिश्च ॥ बुधगुरुसितचंद्राहे सति संक्रांतावनामयं नृणाम् । क्षितिपतिनिकर-  
क्षेमं सस्यविवृद्धिर्विधर्मिणां पीडा ॥’ अत्र मेषसंक्रांतौ विशेषमाह कश्यपः—  
‘यदा मेषगतः सूर्यो भरण्यादिचतुष्टये । सस्यवृद्धिर्भवेत्तत्र वृद्धिरार्द्राचतुष्टये ॥  
मघादिदशके हानिः क्षेमं चानुक्तभेषु च ॥’ अस्यार्थः—यस्मिन्दिने मेषसंक्रम-  
स्तद्दिने चंद्रो यदि भरण्यादिनक्षत्रचतुष्टये स्यात्तदा सस्यवृद्धिः फलम् । एवमग्रे-  
ऽपि व्याख्येयम् । अथ जन्मनक्षत्रे संक्रांतिफलं दीपिकायाम्—‘यस्य  
जन्मर्क्षमासाद्ये रविसंक्रमणं भवेत् । तन्मासाद्यंतरे तस्य रोगः क्लेशो धनक्षयः ॥’  
इति । तत्र शांतिकमपि दीपिकायामुक्तम्—‘तगरसरोरुहपत्रै रजनीसि-  
द्धार्यलोभ्रसंयुक्तैः । स्नानं जन्मन्यृक्षे रविसंक्रांतौ नृणां शुभदम् ॥’ इति । अथ  
संक्रांतिषु वृष्टौ जातायां फलमुक्तं वसिष्ठेन—‘अजकन्याशेषकर्किणि संक्रांतौ  
यदि भवेद्वर्षम् । अतुलं क्षेम सुभिक्षं नृपसज्जनगोकुलक्षेमम् ॥ घटचापसिंहमि-  
थुनसंक्रांतौ यदि भवेद्वर्षम् । आमयडामरभूभृष्टुदमनघं त्ववृष्टिश्च ॥ वृषवृश्चि-  
कतुलमकरे वृष्टिः स्यात्संक्रमे समये । विस्फोटाभयतस्करपीडा वृष्टिः कृशानु-  
भयम् ॥’ इति । अथ सौम्येति । मकरकर्कटयोः संक्रांतिश्चेत्तदा क्रमेण सौम्य-  
याम्यायनं निरुक्तं कथितम् । मकरे उत्तरायणं कर्कटे याम्यायनं स्यादित्यर्थः ।  
यदाह नारदः—‘सौम्ययाम्यायने नूनं भवतो मृगकर्किणोः’ इति ॥ २ ॥ ३ ॥

अथावशिष्टानां दशसंक्रांतीनां षडशीतिमुखाः संज्ञा अनुष्टुभाह—

षडशीत्याननं चापनृयुकन्याशेषे भवेत् ।

तुलाजौ विषुवं विष्णुपदं सिंहालिगोघटे ॥ ४ ॥

षडशीतीति ॥ धनुर्मिथुनकन्यामीनेषु संक्रांतिश्चेत्तदा षडशीतिमुखनाम्नी  
संक्रांतिः । तुलामेषयोः संक्रांतिर्विषुवनाम्नी । सिंहवृश्चिकवृषकुंभेषु संक्रांति-  
विष्णुपदाख्या । उक्तं च नारदेन—‘स्थिरभेष्वर्कसंक्रांतिर्ज्ञेयं विष्णुपदाह्वयं ।  
षडशीतिमुखं ज्ञेयं द्विस्वभावेषु राशिषु ॥ तुलाधराजयोर्ज्ञेयं विषुवं सूर्यसंक्रमे ॥’  
संज्ञाप्रयोजनं च—‘याम्यायने विष्णुपदे चाद्या मध्यास्तुलाजयोः । षडशीत्या-  
नने सौम्ये परा नाड्योऽतिपुण्यदाः ॥’ इति ग्रंथकृदग्रे वक्ष्यति । अथ ननु—  
‘संक्रांतौ यानि दत्तानि हव्यकव्यानि दातृभिः । तानि नित्यं ददात्यर्कः पुन-  
र्जन्मनि जन्मनि ॥ रविसंक्रमणे पुण्ये न स्नायाद्यदि मानवः । सप्तजन्मसु रोगी  
स्यादुःखभागी हि जायते ॥’ इति शातातपोक्तेः स्नानदानश्राद्धादिकृत्यस्य  
संक्रांतिकालेऽवश्यकर्तव्यता प्रतीयते । तत्र श्राद्धादेरनेकक्षणसाध्यत्वादननु-  
ष्ठानलक्षणमप्रामाण्यमापद्येत, संक्रांतिकालस्यातिसूक्ष्मत्वात् । तदुक्तं देवी-  
पुराणे—‘सुस्थे नरे सुखासीने यावत्स्पंदति लोचनम् । तस्य त्रिंशत्तमो भाग-  
स्तत्परः परिकीर्तितः । तस्माच्छततमो भागश्चुटिरित्यभिधीयते । श्रुतेः सहस्र-  
भागो यः स कालो रविसंक्रमे ॥’ इति । देवलौऽपि—‘संक्रांतिसमयः सूक्ष्मो  
दुर्ज्ञेयः पिशितेक्षणैः’ इति । पिशितेक्षणैः=मनुष्यैः । अतो मुख्यकालानुपलब्धौ  
गौणकालेऽपि कार्यं, वचनप्रामाण्यात् ॥ ४ ॥



स च गौणकालो निरवधिरित्यतो गौणकालमुपजातिकालद्वयः पूर्वार्धेनाह—

**संक्रांतिकालादुभयत्र नाडिकाः**

**पुण्या मताः षोडश षोडशोष्णगोः ।**

संक्रांतीति ॥ गणितमार्गेण यः उष्णगोः सूर्यस्य संक्रांतिकाल आगतस्तत उभयत्र पूर्वतः परतश्च षोडश नाड्यो घट्यः पुण्यसंपादकत्वात्पुण्या मताः संमताः । सूर्यसंक्रांतिसमयात् पूर्वं षोडश पश्चाच्च षोडश घटिकाः पुण्यकालो मिलित्वा द्वात्रिंशद्घटिका भवन्तीत्यर्थः । तदाह वसिष्ठः—‘दिनपतिसंक्रमणात्प्राक् षोडश नाड्यश्च पुण्यकालः सः । परतः षोडश नाड्यः सर्वत्र ज्ञानदानकार्येषु ॥’ ब्रह्मसिद्धान्तेऽपि—‘संक्रांतेः प्राक् परस्ताच्च सार्धाः षोडश नाडिकाः । त्रयस्त्रिंशत्संक्रमस्य पुण्याः सर्वस्य नाडिकाः ॥’ अनेन—‘संक्रांतेः पुण्यकालस्तु षोडशोभयतः कलाः’ इति स्मृतिवाक्ये यैः पूर्वतः परतश्चाष्टावष्टौ घटिकाः पुण्यकाल इत्येवं षोडशेति व्याख्यातं तदपाकृतं भवति । किंचायमर्थो वासनासिद्धः सूर्यसिद्धान्तेऽभिहितः—‘अर्कमानकलाः षष्ट्या गुणिता भुक्तिभाजिताः । तदर्धनाड्यः संक्रांतेरर्वाक् पुण्यं तथा परे ॥’ इति । सिद्धान्तशिरोमणावपि—‘षष्टिर्बिंबं ग्रहभुक्तिभक्तं संक्रांतिनाड्योऽखिलधर्मकृत्ये । रवेस्तु ताः पुण्यतमा ग्रहः स्वसंक्रांतिगो मिश्रफलं विधत्ते ॥’ इति । वासना चेयम्—यदि ग्रहस्पष्टगतितुल्यकलाभिरहोरात्रमानरूपाः षष्टिघटिका लभ्यन्ते तदा ग्रहबिंबकलाभिः किमिति त्रैराशिकेन, ग्रहे बिंबकलानां षष्टिगुणको ग्रहभुक्तिर्भाजको निष्पन्न इत्यर्थः । एवं सर्वग्रहाणामपि संक्रांतिः स्यात् । तत्र सामान्यतः सूर्यबिंबं त्रयस्त्रिंशत्कलाः । ग्रहगतेर्हासवृद्धिभ्यां बिंबस्यापि हासवृद्धिसंभवात् । तदुक्तं सिद्धान्त एव । अत्र तु विस्तरभयादनुपयुक्तत्वाच्च नास्माभिरलेखि । अत एव त्रिंशदेकत्रिंशत्सार्धद्वात्रिंशत्त्रयस्त्रिंशदादिभेदेन स्मृतिषु पुण्यघटिकाभिधानं स्पष्टीकृत्याभेदसंभवान्निबन्धम् । तदेवं सामान्यतः संक्रांतिषु द्वात्रिंशद्घटिकारूपः पुण्यकालो निर्णीतः । देवीपुराणे तु मंदादिसंज्ञाभेदात्पुण्यकालविशेष एवोक्तः—‘द्विचतुष्पञ्चसप्तष्ट नव द्वादश एव च । क्रमेण घटिका ह्येतास्तत्पुण्यं पारमार्थिकम् ॥’ इति । अस्यार्थः—मंदायामंतरालवर्ति घटिकाद्वयं, मंदाकिन्यां चतस्रो घटिकाः, ध्वाङ्क्षां पञ्च, घोरायां सप्त, महोदर्यामष्टौ, राक्षस्यां नव, मिश्रायां द्वादश । प्रागभिहितदेवीपुराणोक्तमंदादिसंज्ञावाक्यान्नक्षत्रजनितसंज्ञासु मंदादिष्वयं विचारो न वारप्रयुक्तास्ववचनात् ॥

एवं संक्रांतिषु पुण्यकालमभिधाय इदानीं रात्रिसंक्रांतौ विशेषमुपजात्युत्तरार्धेनाह—

**निशीथतोऽर्वागपरत्र संक्रमे**

**पूर्वापराहांतिमपूर्वभागकौ ॥ ५ ॥**

निशीथत इति ॥ निशीथमर्धरात्रं तस्मादर्वाक् पूर्वत्र अपरत्र पश्चाच्च संक्रमे संक्रांतिकाले सति पूर्वापरयोरहोः क्रमेणांतिमपूर्वभागकौ पुण्यौ स्याताम् ।

भागकाविति 'स्वार्थे कः' । यद्यर्धरात्रात्प्राक् संक्रांतिस्तदा पूर्वदिनस्योत्तरार्धं पुण्यम् । यद्यर्धरात्रादुपरि संक्रांतिस्तदोत्तरदिनस्य पूर्वार्धमेव पुण्यमित्यर्थः । उक्तं च ब्रह्मसिद्धांते—'भवनान्तं बिंबमध्यं रात्र्यर्धात्प्रागुदेति चेत् । ज्ञानदानादि मध्याह्नात्कुर्यादूर्ध्वं गते दिने ॥ रात्र्यर्धादुपरि क्षेत्रं याति चेदन्यथार्यमा । अह्नयाशामिति मध्याह्नात्पूर्वं ज्ञानादि पुण्यदम् ॥ भवनं=राशिः । बिंबमध्यं=रवेः । क्षेत्रं=राशिः । वृद्धयसिष्ठोऽपि—'अह्नि संक्रमणे पुण्यमहः कृत्स्नं प्रकीर्तितम् । रात्रौ संक्रमणे भानोर्दिनार्धं ज्ञानदानयोः ॥ अर्धरात्रादधस्तस्मिन्मध्याह्नस्योपरिक्रिया । ऊर्ध्वं संक्रमणे चोर्ध्वमुदयात्प्रहरद्वयम् ॥' इति । ननु रात्रौ दिनसंक्रांतिवत् रात्रावपि पुण्यकालसत्त्वात्तदा ज्ञानादि कुतो न क्रियते यदर्थमयमुद्यम आरब्धः ? उच्यते,—'रात्रौ ज्ञानं न कुर्वीत दानं चैव विशेषतः' इति सुमंतुवाक्याद्वाग्नौ ज्ञानाद्यधिकारासत्त्वात् । यत्तु नैमित्तिकं ग्रहणादिप्रयुक्तं तद्भवत्येव । 'नैमित्तिकं च कुर्वीत ज्ञानं दानं च रात्रिषु ।' इति सुमंतुवाक्यशेषात् ॥ ५ ॥

अर्धरात्रसमये संक्रमणे मकरकर्कटयोश्च विशेषमुपजातिकयाह—

पूर्णे निशीथे यदि संक्रमः स्याद्दिनद्वयं पुण्यमथोदयास्तात् ।  
पूर्वं परस्ताद्यदि याम्यसौम्यायने दिने पूर्वपरे तु पुण्ये ॥ ६ ॥

पूर्णे इति ॥ 'अर्धरात्रनिशीथौ द्वौ द्वौ यामप्रहरौ समौ' इत्यभिधानादर्धरात्रं निशीथशब्दवाच्यम् । तस्मिन्निशीथे पूर्णे रात्रिद्वितीयप्रहरांतिमपलावच्छिन्ने यदि संक्रमः स्यात्तदा प्रागपरं दिनद्वयं पुण्यमुक्तम् । उक्तं च वृद्धवसिष्ठेन—'पूर्णे चेदर्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा मकरकर्कटौ ॥' इति । ब्रह्मसिद्धांतेऽपि—'यद्यर्धरात्र एव स्यात्संपूर्णे संक्रमो रवेः । तदा दिनद्वयं पुण्यं ज्ञानदानादिकर्मसु ॥' अथ 'मुक्त्वा मकरकर्कटौ' इत्युक्तं, तत्र मकरकर्कटयोस्तु कथमित्यत आह—अथेति । अथानंतरमुदयास्तात्सूर्योदयास्ताच्च पूर्वं परस्ताच्च यदि याम्यसौम्यायने कर्ममकरसंक्रांती भवतस्तदा पूर्वपरदिने पुण्ये स्याताम् । यदि सूर्योदयात्पूर्वं कर्मसंक्रमणं स्यात्तदा पूर्वदिन एव पुण्यकालो न परदिने ॥ तथा यदि सूर्यास्तादनंतरं मकरसंक्रांतिः स्यात्तदोत्तरदिने एव पुण्यकालो न पूर्वदिने । तदाह वृद्धगार्ग्यः—'यदास्तमयवेलाया मकरं याति भास्करः । प्रदोषे वार्धरात्रे वा ज्ञानं दानं परेऽहनि ॥ अर्धरात्रे तदूर्ध्वं वा संक्रांतौ दक्षिणायने । पूर्वमेव दिनं ग्राह्यं यावज्जोदयते रविः ॥' इति । अस्तसमयवेलाया इति पंचम्यंतं पदम् । वाशब्द इवार्थः । भविष्योत्तरपुराणेऽपि—'कामुंकं तु परित्यज्य मृगं संक्रमते रविः । प्रदोषे चार्धरात्रे वा ज्ञानं कुर्यात्परेऽहनि ॥ मिथुनात्कर्कसंक्रान्तिर्यदि स्यादंशुमालिनः । प्रभाते वा निशीथे वा कुर्यादहनि पूर्वतः ॥' इति । प्रदोषलक्षणं स्कंदपुराणे—'त्रिमुहूर्तः प्रदोषः स्याद्रवावसंगते सति' इति ॥ ६ ॥

'अथोदयास्तात्' इति वचनस्याप्यपवादमिद्वज्जालदसाह—

संध्या त्रिनाडीप्रमितार्कबिंबादर्धोदितास्तादथ ऊर्ध्वमत्र ।  
चेद्याम्यसौम्ये अयने क्रमात्स्तः पुण्यौ तदानीं परपूर्वघसौ ॥७॥

अर्धेति ॥ अर्कविंबादर्कमंडलादर्धोदितास्तादर्धोदितादर्धास्ताच्चाध ऊर्ध्वं च क्रमात् त्रिनाड्यः त्रिघटिकास्ताभिः प्रमिता संध्या संध्याकालः स्यात् । अर्धो-  
दितार्कविंबात्पूर्वं त्रिघटीप्रमिता प्रातःसंध्या तथा र्धास्तादर्कविंबादुपरि त्रिनाडी-  
प्रमिता सायंसंध्येत्यर्थः । तदाह वराहः—‘अर्धान्प्रमितानुदितात्सूर्यादस्पष्टभं  
नभो यावत् । तावान्संध्याकालश्चिह्नैरेतैः फलं ब्रूयात् ॥’ इति । तत्प्रमाणमाह  
नारदः—‘अर्धास्तमयसंध्या हि घटिकात्रयसंमिता । तथैवाधोदयात्प्रातर्घटिका-  
त्रयसंमिता ॥’ इति । स्कंदपुराणेऽपि—‘उदयात्प्राक्तनी संध्या घटिकात्रय-  
मुच्यते । सायंसंध्या त्रिघटिका ह्यस्तादुपरि भास्वतः ॥’ इति । अत्र संध्या-  
लक्षणे अर्धास्तमितानुदितवाक्यस्य स्कंदपुराणीयवाक्यस्य च ब्रीहियववद्वि-  
कल्पः । अथ संध्यालक्षणप्रयोजनमाह—अत्रति । अत्र संध्यायां प्रातःसंध्यायां  
सायंसंध्यायां च क्रमाच्चेद्याम्यसौम्ये अयने दक्षिणोत्तरायणे स्तः तदानीं  
परपूर्वौ वस्त्रौ दिवसौ पुण्यौ । ‘याम्यसौम्ये अयने’ इत्यत्र ‘ईदूदेद्विवचनं  
प्रगृह्यम्’ इति प्रगृह्यत्वात् ‘भुतप्रगृह्या अचि-’ इति प्रकृतिभावः । यदि  
प्रातःसंध्यायां दक्षिणायनप्रवृत्तिस्तदा सूर्योदयादनन्तरं संपूर्णमहः पुण्यम् । तथा  
यदि सायंसंध्यायामुत्तरायणप्रवृत्तिस्तदा सूर्यास्तात्पूर्वं संपूर्णमहः पुण्यं स्यादि-  
त्यर्थः । यदाह नारदः—‘सूर्यस्योदयसंध्यायां यदि याम्यायनं भवेत् । तदो-  
दयादहः पुण्यं पूर्वाहः पूर्वतो यदि ॥ सूर्यास्तमयसंध्यायां यदि सौम्यायनं  
भवेत् । तदहः पुण्यकालः स्यात्परतश्चोत्तरेऽहनि ॥’ इति । अत्र यद्युदयसंध्यातः  
प्राक्कर्कसंक्रमस्तदा प्राग्दिन एव पुण्यकालो नोत्तरदिने । तथा यद्यस्तसंध्याम-  
तिक्रम्य मकरसंक्रातिस्तदोत्तरदिन एव पुण्यकालो नतु प्राग्दिने इति निष्कृष्टो-  
ऽर्थः । अतो वृद्धगार्ग्यादिवाक्यनारदवाक्ययोः प्रदोषसंध्यापदोपादानेन  
सामान्यविशेषभावोऽवगंतव्यः । यत्तु हेमाद्रौ स्कंदपुराणीयं वाक्यम्—  
‘धनुर्मीनावतिक्रम्य कन्यां च मिथुनं तथा । पूर्वापरविभागेन रात्रौ संक्रमते यदा ॥  
दिनान्ते पंच नाड्यस्तु तदा पुण्यतमाः स्मृताः । उदये च तथा पंच दैवे पित्र्ये  
च कर्मणि ॥’ इति, तदपि संध्याविषयकमेवेत्याहुरभियुक्ताः । विषुवे तु यथा-  
श्रुतमेवेति । अन्यदपि संध्यालक्षणप्रयोजनम्—‘प्राक्संध्यागर्जित-’ ( ५।४८ )  
इत्यादिषु वक्ष्यति । ननु नायमयनपुण्यकालोक्त्युद्यमः सफलः, शास्त्रांतर-  
विरुद्धत्वात् । तथा हि—‘अह्नि संक्रमणे पुण्यमहः कृत्स्नं प्रकीर्तितम् । रात्रौ  
संक्रमणे भानोर्दिनार्धं स्नानदानयोः ॥ अर्धरात्रादधस्तस्मिन्मध्याह्नस्योपरि  
क्रिया । ऊर्ध्वं संक्रमणे चोर्ध्वमुदयात्प्रहरद्वयम् ॥ पूर्णे चेदधरात्रे तु यदा  
संक्रमते रविः । प्राहुर्दिनद्वयं पुण्यं मुक्त्वा मकरकर्कटौ ॥’ इति वृद्ध-  
वसिष्ठेनायनव्यतिरिक्तेषु दशसु संक्रमेषु रात्रिगतेषु ‘या याः सन्निहिता  
नाड्यस्तास्ताः पुण्यतमाः स्मृताः ॥’ इति क्रूर्यपौक्तसामान्यवाक्याद्वाप्राप्ते-  
वानुष्ठानं प्रसक्तं ‘अह्नि संक्रमणे’ इत्यादिनाऽपोह्य दिवैवाऽनुष्ठानं विहितं तस्यापि  
पर्युदासः क्रियते ‘मुक्त्वा मकरकर्कटौ’ इति । तस्मात्संक्रमणयोः संक्र-  
मणे रात्रावेवानुष्ठानं कर्तव्यमित्यक्तं भवति । अत एवाह शास्त्रवत्कथः—

राहुदर्शनसंक्रांतिविवाहात्ययवृद्धिषु । स्नानदानादिकं कार्यं निशि काम्यव्रतेषु च ॥' इति । वसिष्ठोऽपि—'सुतजनने संक्रांतातुपराने चंद्रसूर्ययोर्नियतम् । रात्रावपि कर्तव्यं स्नानं दानं विशेषतो नृणाम् ॥' इति । सुमंतुश्च—'ग्रहणोद्वाहसंक्रांतियात्रार्तिप्रसवेषु च । श्रवणे चेतिहासस्य रात्रौ दानं प्रशस्यते ॥' इति । एषु वाक्येषु सामान्यवाचिनोऽपि संक्रांतिपदस्य मकरकर्कटसंक्रांतिपरत्वमवसीयते । यस्तु—'रात्रौ स्नानं न कुर्वीत दानं चैव विशेषतः ।' इति निषेधः स संक्रांत्यंतरे व्यवतिष्ठते । अत एवोक्तं कश्यपेन—'स्नानं दानं ग्रहणवत्सौम्ययाम्यायनद्वये' इति । तस्मादयनसंक्रमे रात्रौ सत्यां तत्रैव स्नानदानाद्यनुष्ठातव्यमिति । अत्राहुः—शास्त्रद्वयेन तुल्यबलत्वाद्विकल्पसिद्धौ तत्तद्देशप्रसिद्धशिष्टाचारेण व्यवस्था द्रष्टव्या । तत्र गौर्जरास्तु—कश्यपादिवाक्यमभ्युपेत्य रात्रावयनसंभवे सति रात्रावेव स्नानदानादिकं कुर्वति । दाक्षिणात्यास्तु—वृद्धगार्ग्यादिवाक्यमंगीकृत्य दिवस एव स्नानदानादि कुर्वन्तीत्यलमितिप्रसंगेन । यदा तु दिने कर्कमकरसंक्रमस्तदा क्रमेण पूर्वोत्तरघटिका-नियममाह वृद्धवसिष्ठः—'अतीतानागते पुण्ये द्वे तूदग्दक्षिणायने । त्रिंशत्कर्कटके नाड्यो मकरे विंशतिः स्मृताः ॥' इति । उत्तरायणमतीतं सत्पुण्यं कर्कटायनमंगामि पुण्यम् । तत्र कर्कटसंक्रांते प्राक् त्रिंशद्घटिकाः पुण्याः, मकरे तूत्तरा विंशतिघटिकाः पुण्या इत्यर्थः । अत्र वाक्ये यद्यपि दिनपदानुपादानं तथापि 'यदास्तमयवेलायाम्' इति रात्रिपरविशेषवाक्यालोचनादिदं दिनपरं प्रतिभाति । तथासति केनापि हेतुना समीपघटीषु श्राद्धाद्यनुष्ठानासंभवे परमावधित्वेन त्रिंशदादयो घटिका अभ्यनुज्ञायन्ते । यदा तु प्रतिबंधाभावस्तदा 'या याः सन्निहिता नाड्यस्तास्ताः पुण्यतमाः स्मृताः' इति कश्यपोक्तेः समीपघटिकास्वेव श्राद्धादि विधेयम् । 'सन्निहितपरित्यागे कारणाभावात्' इति न्यायाच्च ॥ ७ ॥

अथ पूर्वपराः षोडशघटिकाः पुण्या इति पूर्वं सामान्येनोक्तमिदानीं विष्णुपदादिषु संक्रमेषु विशेषमनुष्ठुभाह—

याम्यायने विष्णुपदे चाद्या मध्यास्तुलाजयोः ।

षडशीत्यानने सौम्ये परा नाड्योऽतिपुण्यदाः ॥ ८ ॥

याम्येति ॥ याम्यायने कर्कसंक्रांतौ तथा विष्णुपदे वृषसिंहवृश्चिककुंभ-संक्रांतिषु संक्रांतिकालादाद्या नाड्यः प्रथमाः षोडशघटिकाः अतिपुण्यदाः स्नानदानादावनंतफलदा ज्ञेयाः । अग्रिमास्तु न तथेति निष्कृष्टोऽर्थः । तुला-जयोस्तुलामेषयोः मध्या उभयतः षोडश षोडश घटिकाः पुण्याः । अथवा षोडशैव घटिकाः पुण्याः । षडशीत्यानने मिथुनकन्याधनुर्मीनसंक्रांतिषु तथा सौम्ये मकरसंक्रांतौ संक्रांतिकालात्परा अग्रिमाः षोडश घटिका अतिपुण्यदाः । प्रथमास्तु न तथेति निष्कृष्टोऽर्थः । यदाह श्रीपतिः—'याम्यायने

विष्णुपदे तथादौ दानाद्यनंतं विपुवे च मध्ये । वदंत्यतीते षडशीतिवक्त्रे मह-  
र्षयः खल्वयने च सौम्ये ॥' तत्र कर्के प्रागेव मकरसंक्रांतौ पश्चादेव पुण्य-  
काल इति तु प्राङ्गिरणायि । विष्णुपदे तु अग्निमादिमघटीनां पुण्यकाले तर-  
तमभावः । 'पुण्यायां विष्णुपद्यां च प्राक् पश्चादपि षोडश' इति वृद्धवसि-  
ष्टोक्तवाक्येनास्यैकवाक्यतावशात् । विपुवे तु सामान्यनिर्णय एवेति केचित् ।  
दीपिकाटीकाकारस्त्वेवमाह—'मेघे तुलायां च संक्रांतिमध्ये एव संक्रांतिकाला-  
त्पूर्वमष्टौ घटिकाः परतश्चाष्टौ घटिकाः पुण्यकालः' इति । युक्तं चैतत् । 'विपुवे  
च मध्ये' इति मध्यपदोपादानान्मध्ये षोडश घटिकाः पुण्या इत्युच्यते ।  
कस्मात्कालान्मध्य इत्यपेक्षायां संक्रांतिकालादेवेत्यतः पूर्वमष्टौ पश्चाच्चाष्टौ  
घटिकाः पुण्या इत्यर्थः । यदुक्तं बृहस्पतिना—'वर्तमाने तुला मेघे नाड्य-  
स्तृभयतो दश' इति तुलामेघसंक्रांतिकालात्प्राक् पश्चाच्च पंच पंच घट्यः पुण्या  
इति । यदप्युक्तं आद्यतसापेक्षत्वान्मध्यशब्दस्य गणितागतपुण्यकालघटि-  
कानां मध्यत्रिभागः स्थूलदश दशघटिकात्मको भवतीति तदतिपुण्यतमत्व-  
सूचनार्थम् । 'या याः सन्निहिता नाड्यः' इति कश्यपोक्तेः । 'षडशीतिमुखे-  
ऽप्याद्याग्निमघटीनां पुण्यकाले तरतमभावः । यत्तु 'षडशीत्यां व्यतीतायां  
षष्टिस्तुल्यास्तु नाडिकाः' इति वृद्धवसिष्ठवाक्यं तत्प्राग्घटीषु प्रनिबंधवशा-  
च्छाब्दादेरसंभवे सत्यनिमघटीषु श्राद्धादिक्रियाभ्यनुज्ञायाः परमावधिकाले-  
वत्तार्थम् । इदं सर्वं दिनसंक्रांतिविषयं वेदितव्यम् । 'अह्नि संक्रमणे पुण्यमहः  
कृत्स्नं प्रकीर्तितम्' इति सामान्यवाक्यस्य 'सौ(या?)भ्यायने विष्णुपदे' इत्यस्य  
च विशेषवाक्यस्यैकवाक्यतावशात् । अत एव—'रात्रौ संक्रमणे भानोर्दिनार्धं  
ज्ञानदानयोः' इति रात्रिपरविशेषस्य सत्त्वाच्च । एवं निर्णीते पुण्यकाले ज्ञान-  
दानाद्यवश्यं विधेयमिति फलितोऽर्थः । तत्र ज्ञानदानाद्यकुर्वन्तश्च प्रत्यवाय-  
माह वसिष्ठः—'इति संचित्य विनिर्णयमादेष्टव्यं सर्वैव देवजैः । विपुवत्य-  
यने ग्रहणे संक्रांतौ पुण्यदिवसे वा ॥ पितृवृत्तिं न करोति हि दत्त्वा शापं  
ब्रजति तस्य पिता । आगतगतसमयेऽपि च करोति यद्दानजपहोमाद्यम् ॥  
ऊषरवापितबीजं यद्वत्तद्वच्च निष्फलं भवति ॥' इति । अयने अयनप्रवृत्त्याख्ये  
चलसंक्रमणे आगतगतसमये निर्णीते पुण्यकालातिरिक्तसमये ज्ञानादि निष्फल-  
मित्यर्थः । संक्रांतिषु ज्ञानदानादेः फलमाह भारद्वाजः—'षडशीत्यां तु  
यद्दानं यद्दानं विपुवद्वये । दृश्यते सागरस्यांतस्तस्यांतो नैव दृश्यते ॥' वृद्ध-  
वसिष्ठोऽपि—'अयने कोटिपुण्यं च सहस्रं विपुवे फलम् । षडशीत्यां  
सहस्रं तु फलं विष्णुपदेषु च ॥' इत्यलमतिप्रसंगेन । इति सूर्यसंक्रांति-  
निर्णयः ॥ अथ नायं केवलं सूर्यसंक्रमण एव पुण्यकालः किंतु चंद्रादीनां  
ग्रहाणां नक्षत्रसंक्रमे राशिसंक्रमे च पुण्यकालो भवति, सोऽपि सोपपत्तिकः  
प्रसंगतः प्रोच्यतेऽस्माभिः । यदाह जैमिनिः—'नक्षत्रराश्यो रविसंक्रमे  
स्युरर्वाक् परत्रापि रसेंदुनाड्यः । पुण्यास्तथेदोऽधिधरापलैर्युगेकैव नाडी  
मुनिभिः शुभोक्ता ॥ १ ॥ नाड्यश्चतस्रः सपलाः कुजस्य भुधस्य तिस्रो  
मनवः पलानि ॥ अठ्यध्विधनाड्यः पलसप्तयुक्ता गुरौ च शुके सपलाश्चतस्रः ।

॥ २ ॥ दिनागनाड्यः पलसप्तयुक्ताः शनैश्चरस्याभिहिताः सुपुण्याः । आद्यंत-  
मध्ये जपदानहोमं कुर्वन्नवाप्नोति सुरेंद्रधाम ॥ ३ ॥' अस्यार्थः—सूर्यस्य नक्षत्र-  
संक्रमे राशिसंक्रमे च प्राक् परतश्च षोडशघटिकाः पुण्याः । एवं चंद्रस्यैका घटी  
त्रयोदश पलानि । भौमस्य चतस्रो घटिका एकं पलम् । बुधस्य तिस्रो घटिका-  
श्चतुर्दश पलानि । गुरोश्चतुश्चत्वारिंशद्घटिकाः सप्त पलानि । शुक्रस्य चतस्रो  
घटिकाः पलमेकम् । शनेर्द्वादशीतिर्घटिकाः सप्त पलानि चोभयतः पुण्यकाल  
इत्यर्थः । यथा—सू. चं. मं. बु. गु. शु. श. ग्रहाः । अत्रोपपत्तिः—

सू.	चं.	मं.	बु.	गु.	शु.	श.	ग्रहाः
१६	१	४	३	४४	४	८२	घटी.
०	१३	१	१४	७	१	७	पला.

‘भानोर्गतिः स्वदशभागयुतर्दिता वा बिंबं विधोस्त्रिगुणिता युगशैल ७४ भक्ता ॥  
तिथ्यद्रि७१५ हीनशशिभुक्तिरिपुद्वि२५ भक्ता नंदाक्षि२९ युग्भवति वा बिभुर्बिंब-  
मेवम् ॥’ इति सिद्धांतशिरोमण्युक्तप्रकारेण रविचंद्रयोर्मानकला आनेयाः ।  
‘ज्यंघ्रीषवः सचरणा क्रतवस्त्रिभागयुक्ताद्रयो नव च सत्रिलवेषवश्च । स्युर्मध्य-  
मास्तनुकलाः क्षितिजादिकानां त्रिज्याशुकर्णविवरेण पृथग्विनिष्ठाः ॥’ इति  
तत्रैवोक्ताः भौमादीनां मानकलास्तत्र क्रमेण मानकलाः ॥ सू.चं.मं.बु.गु.शु.श.

सू.	चं.	मं.	बु.	गु.	शु.	श.
३२	३२	४	६	७	९	५
३१	१	४५	१५	२०	०	२०

तत्र ‘षष्टिर्बिंबं ग्रहभुक्तिभक्तं संक्रांतिनाड्योऽखिलधर्मकृत्ये । रवेस्तु ताः  
पुण्यतमा ग्रहः स्वसंक्रांतिगो मिश्रफलं विधत्ते ॥’ इति भास्करोक्तदिशा  
संक्रांतिनाड्यः स्युः । तत्र ग्रहभुक्त्यस्तेनैवोक्ताः ‘नंदाक्षा भुजगा रवेः शशिंगतिः  
स्वांकाद्रयोऽक्षाभ्रयस्तुंगस्यांगकलाः कुवेदविकलाः पातस्य रामाभवाः ।  
माहेयस्य महीगुणा रसकरा जल्येषुसिद्धा रदाः पंचेज्यस्य सितस्य षण्णवमिता  
अष्टौ शनेर्द्वे कले ॥’ इति । बुधशुक्रयोस्तु संक्रांतिघटिकानयने सूर्यगतिरेव  
हारः कल्प्यस्तद्व्रतितुल्यत्वात्तयोः । वासना भाष्ये हि । ‘बुधशुक्रौ तु  
रवेरासन्नावेव कदाचिदग्रतः कदाचित्पृष्ठतस्तस्यानुचराविव सदा व्रजंतौ  
दृश्येतेऽतस्तयोरपि रविभगणतुल्या एव भगणा इत्युपपन्नम्’ इति भास्करे-  
णाभिहितत्वात् । पठ्यमाना तु गतिस्तच्छ्रीगोचरयोः शीघ्रफलानयनार्थं

वासनासिद्धा जीर्णैः कल्पिता । तदेवं ग्रहगतय इमाः अतो यथोक्त-

सू.	चं.	मं.	बु.	गु.	शु.	श.	ग्र.
५९	७९०	३१	५९	५	५९	२	अं.
८	३५	२६	८	०	८	०	कला.

प्रकारेण साधिताः पुण्यकालघटिकाः सूर्यस्य त्रयस्त्रिंशद्घटिका एव, चंद्रस्य द्वे घटिके पञ्चविंशतिपलानि, भौमस्य नव घटिकाश्चत्वारि पलानि, बुधस्य पद्मघटिका विंशतिपलानि, गुरोरष्टाशीर्निर्घटिकाः, एवं शुक्रस्य नवघटिका अष्टौ पलानि, शनेः पष्ठ्यधिकं शतं घटिकाः, पूर्वापरकालौ मिलित्वा पुण्यकाल इत्यर्थः । यथा

र.	चं.	मं.	बु.	गु.	शु.	श.	र.	चं.	मं.	बु.	गु.	शु.	श.
१६	१	४	३	४४	४	८०	३३	२	९	६	८८	९	१६०
३०	१३	३२	१०	०	३४	०	०	२६	४	२०	०	८	०

अत्र वासना प्रागुक्ता । एतदर्थनाड्यः प्राक्परतश्च पुण्याः । अत्र गणितागत-  
घटीपलेषु लिखितजैमिनिवाक्ये च क्वचित्किञ्चित्पलभेदो घटिकाभेदश्च स  
गतिस्पष्टकृतिवशतः । युक्तं चैतत् । आकाशे हि वेधादिना स्पष्टा एव खगा  
दृश्यन्ते न मध्यमाः । 'दिनद्वयस्पष्टखगांतरालकालः स्फुटस्तु स्फुटभुक्तिर्बिंबैः'  
इति स्पष्टगलैव बिंबसंक्रांतिघड्यानयनमुचितम् । उक्तं च केशवाकेण—  
'कुजादिकानामपि बिंबलिप्ताः पष्ठ्या गुणाः स्वस्वजवेन भक्ताः । नाड्यादिकः  
संक्रमणांतरालकालः स्फुटस्तु स्फुटभुक्तिर्बिंबैः ॥' इति । अपिशब्दात्सूर्या-  
चंद्रमसोर्ग्रहणं । तथासति मध्यमापेक्षया स्पष्टगतिर्बिंबयोरुपचयापचयसाम्यै-  
स्तत्तद्घटिकानामप्युपचयापचयसाम्यानि क्रमेणापतन्ति । तेषां चानियतत्वा-  
त्पद्ये उपनिबन्धायोगात् जीर्णैर्नियतमध्यगत्या सूर्यादीनां ग्रहाणां पुण्यकाल-  
घटीरानीयोपनिबन्धः कृतः । अत्र मत्कृतं पद्यम्—'नाड्यो रामगुणा ३३ रवेरथ  
विधोः पद्मोः पलैर्युग्मद्वयं २।२६ भौमस्याब्धिपलैर्युक्ता नव ९।४ बिंदो युक्ताः  
पलैः खाश्विभिः । पण्णाड्यो ६।२० ऽष्टगजा ८८ गुरोरथ भृगोर्नदाः पलैरष्टभिः  
९।८ पुण्याः स्युः खनृपाः १६० शनेरुभयतो राश्यृक्षयोः संक्रमे ॥' अतो यो  
जैमिनिवाक्ये—'सार्धाश्चतस्रः पलसप्तयुक्ता गुरोः' इति पाठो माधवादिभि-  
रपाठि । तथा हेमाद्रिणापि—'द्विनागनाड्यो' इति पदे नागा अष्टौ द्विरा-  
वृत्ता नागा द्विनागाः षोडशनाडिकाः शनैश्चरसंक्रांतौ पुण्यकालः इति यत्  
व्याख्ययि च तदुभयमपाकृतं भवति । तथा च रामचंद्राचार्या अपि  
कालनिर्णयदीपिकायां हेमाद्यादिमूलकमनुमर्थं स्वपद्येनोपनिबन्त-

श्रित्योक्तयो ज्ञेयाः । तस्मात्सर्वग्रहाणां राशिनक्षत्रयोः संक्रांतिषु पुण्यकाल-  
ताऽस्ति । भास्करोऽपि—‘रवेस्तु ताः पुण्यतमाः’ इति । वदंश्चंद्रादिसंक्रांतिषु  
नाड्यः पुण्या इत्यसूचयत् । ‘अतिशायने तमविष्टनौ’ इति पाणिनिवचनात्  
‘ग्रहः स्वसंक्रांतिको मिश्रफलं विधत्ते’ इति सूर्यादिसंक्रांतिसाधारणं, तत्र  
सकलसंक्रांतिषु दिनरात्रिविष्णुपदादिभेदेन सूर्यसंक्रमवन्निर्णयो ध्येयः ।  
एतत्संक्रांतिमान्यता हि गुर्जरदेशेऽस्तीत्यलं प्रसक्तानुप्रसक्तेन ॥ इति सकल-  
ग्रहसंक्रांतिनिर्णयः ॥ ८ ॥

अथैवं निरयनांशसंक्रांतिकालमभिधायेदानीं सायनांशग्रहसंक्रांतिषु पुण्य-  
कालमुपजातिकयाह—

तथायनांशाः खरसाहताश्च स्पष्टार्कगत्या विहता दिनाद्यैः ।

मेषादितः प्राक्चलसंक्रमाः स्युर्दाने जपादौ बहुपुण्यदास्ते ॥ ९ ॥

तथायनांशा इति ॥ यथा राशिसंक्रमाः बहुपुण्यदास्तथा चलसंक्रमा  
अपीति व्यवहितस्थथाशब्दः अयनांशाः पृथया गुण्याः स्पष्टसूर्यगत्या विहता  
लब्धैः दिनाद्यैः दिनघटीपलैः कृत्वा मेषादिद्वादशराशिसंक्रांतिकालात्प्राक्  
चलसंक्रमाः स्युस्ते चलसंक्रमा दाने ब्राह्मणेभ्यो दक्षिणादाने जपादौ जपश्राद्ध-  
होमादौ बहुपुण्यदा भवन्ति । तदुक्तं वसिष्ठसिद्धांति—‘चलसंस्कृततिग्मांशोः  
संक्रमो यः स संक्रमः । अजागलस्तन इव राशिसंक्रांतिरुच्यते ॥’ इति ।  
पुलस्त्यः—‘अयनांशसंस्कृतो भानुर्नाले चरति सर्वदा । अमुख्या राशिसंक्रांति-  
स्तुल्यः कालविधिस्तयोः ॥ स्नानदानजपश्राद्धव्रतहोमादिकर्मभिः । सुकृतं चल-  
संक्रांतावश्यं पुरुषोऽश्नुते ॥’ इति । रत्नमालायां—‘यावद्भिरंशैरयनच्युतिः  
स्यात्तद्भोग्यकालेन दिवाकरस्य । च्युतिर्भवेद्विष्णुपदादिकानां रहस्यमेतन्मुनिभिः  
प्रदिष्टम् ॥’ इति । जावालिरपि—‘संक्रांतिषु यथा कालस्तदीयेऽप्ययने तथा ।  
अयने विंशतिः पूर्वा मकरे विंशतिः परा’ इति । अयने=चलसंक्रमे । अत्र  
चलसंक्रमाख्ये मकरायणे पूर्वा विंशतिघटिकाः पुण्यकालः । मकरसंक्रांतौ तु  
परा विंशतिघटिकाः पुण्यकालः । मकरव्यतिरिक्तैकादशचलसंक्रमेषु तत्तत्संक्र-  
मवत् पुण्यकालो ज्ञेय इत्यर्थे इति माधवो व्याख्ययत् ॥ अथायनांशानयनं तु  
सूर्यसिद्धांते—‘त्रिंशत्कृत्वो युगे भानां चक्रं प्राक् परिलंबते । तद्गुणाद्भूदिनै-  
र्भक्ताद्भुगणाद्यदवाप्यते ॥ तद्दोस्त्रिंशद्दशासांशा विज्ञेया अयनाभिधाः ।  
तत्संस्कृताद्ब्रह्मात् क्रांतिच्छायाचलदलादिकम् । स्फुटं दृक्तुल्यतां गच्छेदयने  
विषुवद्वये । प्राक् चक्रं चलितं हीने छायाकार्क्यरणागते ॥ अंतरांशैरथावृत्त्य  
पश्चाच्छेषैस्तथाधिके ॥’ इति च । ते च सांप्रतं सार्धषोडशायनांशा धनगताः  
सन्ति छायाकार्क्यरणागतस्य सूर्यस्याल्पत्वात् । अत एव प्राक् इत्युक्तं ग्रंथकर्त्रा ।  
अत्र प्रागित्युपलक्षणम् । कदाचित्संक्रांतिकालात्परतोऽप्ययनांशवशेन चलसंक्र-  
मसंभवात् । तथा च ‘पश्चाच्छेषैस्तथाधिक’ इत्युक्तम् । वेदांगज्योतिषेऽपि—  
‘प्रपद्येते श्रविष्ठादौ सूर्याचंद्रमसाबुदक् । सापार्धं दक्षिणार्कस्तु मावश्रावणयोः



सदा ॥' इति । तत्र मेषादिसंक्रांतिकालस्य सौरसावनघटिकात्मकस्य अयनांशानां च सौराणामनुल्यजातीयत्वाद्योगवियोगौ न स्तः । इत्ययनांशानां दिनीकरणायानुपातः । यदि सूर्यस्य स्पष्टगतिभोगेन षष्टिघटिकात्मकं दिनं लभ्यते तदायनांशैः किमिति । तत्रायनांशानां षष्टिगुणकः सूर्यस्पष्टगतिर्भाजक इत्युपपन्नम् । लब्धानि सौरसावनदिनानि सघटीपलानि अतस्तुल्यजात्योयांगो वियोगो वा कार्यः । ननु चैकस्यैव सूर्यस्यैकस्मिन्नेव राशौ राशिसंक्रमणं चल-संक्रमणं च कथं संभवति ? कुतः स्वकक्षास्थिताकाशभागस्य द्वादशधा विभ-क्तस्य राशिरिति संज्ञा ? तत्र रविमंडलस्य तत्तद्वाद्यादिमप्रदेशस्पर्शौ राशिसं-क्रमणमित्युच्यते तस्मिन्नेव राशौ चलसंक्रमस्तु कीदृश इति चेच्छृणु, - ईश्वरेच्छा-लोकादृष्टवशतस्तद्वाद्यादिभागस्य सूर्यतेजःसंपर्कश्चलसंक्रमो मंडलमध्यसंप-र्कश्च राशिसंक्रम इति विषयविवेकः । तद्यथा-रथ्यां प्राक् पश्चाच्च नीयमानस्य दीपस्याग्रे दीपप्रभा यस्मिन् प्रदेशे गच्छति तस्मिन्नेव प्रदेशे क्षणांतरे दीपोऽपि गच्छति । एवं सर्वेषामपि ग्रहाणां चलसंक्रमा द्रष्टव्याः । एवं चलसंक्रमस्य मुख्यत्वमुक्तं रोमशसिद्धांतेऽपि—'दिनरात्रिप्रमाणानां निर्णयो नभसंक्रमात् । यतः सकलकर्माणि पुण्योऽतश्चलसंक्रमः ॥' नन्वेवमयनसंक्रमस्य मुख्यत्वे तेन मानेन पंचांगगणना स्यात्, चंद्रादीनामप्ययनचलनदर्शनात् । न च सायनांशाभ्यां निरयनांशाभ्यां वा सूर्याचंद्रमोभ्यां तिथेस्तुल्यत्वादस्तु पंचांगगणनेति वाच्यम् । अश्विन्यादिभानां विष्कंभादियोगानां च विसंवा-दान् । किंच सायनसंक्रमरहितस्य चंद्रमासस्याधिमासत्वव्यवहारप्रसंगः । तथा तादृक्संक्रांतिद्वययुतस्य क्षयमासत्वव्यवहारप्रसंगः । विवाहादौ च सौरमासगणनाप्यनेनापि मानेन स्यादिति चेत् । उच्यते, -सायनसंक्रमस्तु पुण्यकालार्थमेवोपयुज्यते न सर्वत्र । ज्ञानदानजपश्राद्धेतिपरिगणितविषयपुण्य-स्यवाक्यालोचनात् । तेन पंचांगगणना न्यूनाधिमाससौरमासादि किमप्यनेन मानेन न भवति । तथा सति यात्रादिमुहूर्तेषु भरणीव्यतीपातादिदुष्टयोगानां गुरुपुण्यादिशुभयोगानां च व्यवहारो निरयनेनैवोपपद्यते न सायनेन । किंच सायनगणनया सर्वथा ग्रहणविसंवादः । तद्यथा-घोडशोत्तरपंचदश १५१६ शती-मिते शालिवाहनशककाले वैशाखपूर्णिमायां पंचत्रिंशच्चाडीमितायामिन्दूपराग उपलब्धः । तत्र चंद्रः ६।२६।१८ राहुः १।३।५८ अत्र निरयनगणनया शरां-गुलानि १२ मानैक्यखंडं २० आसांगुलानि ८ यद्यत्रायनांशाश्रंद्रे योजयित्वा शर आनीयेत तदा शरोंऽंगुलादिः ३० अस्य मानैक्यखंडाधिस्याद्ग्रहणं नाया-तीति सर्वजनप्रत्यक्षविसंवादः । सायनगणनया त्वयोग्येऽपि काले ग्रहणोपलंभः स्यात् । अन्यच्च स्पष्टीकरणेन साधितो भौमादिग्रहो यन्नक्षत्रे गणितेनागतम-न्नक्षत्रसमीप एवोपलभ्यते प्रत्यक्षतः । सायनत्वे हि ग्रहः कदाचिदेकनक्षत्रांतरे नक्षत्रद्वयांतरे वोपलभ्यते । सूर्यचंद्रयोस्तु तेजोबाहुल्यान्नक्षत्रतेजःपरिभवा-त्तन्नक्षत्रसन्निधौ उपलंभाभावो यद्यपि तथापि कदाचित्क्षीणचंद्रस्तत्पुण्यलंभो दृश्यते । एवं संहितासु मीनशनैश्चरादिविषयकदुष्टफलानि एकराश्यवस्थित-

ग्रहयोगफलानि च निरयनेनैव । तथा वसिष्ठसंहितायाम्—‘षट् पौष्ण-  
भाद्वादशरौद्रधिष्ण्यात्सुराधिपान्नानि नव क्रमेण । पूर्वार्धमध्यापरभाक्त-  
दूर्ध्वं भुंक्तेऽखिलव्योमचरास्तथैव ॥’ इति ग्रहाणां पूर्वार्धमध्यापरभागयोगि-  
त्वमपि निरयनेनैवोपलभ्यते । तस्मात् निरयनगणनयैव सर्वोऽपि व्यवहारो  
युक्तः । ननु सायनगणना दत्ततिलांजलिरिति चेत् । उच्यते,—सायनगणना  
हि नियतविषया । उक्तं च—‘अयनांशाः प्रदातव्या लभे क्रांतौ चरागमे ।  
सत्रिभे वित्रिभे याते तथा दृक्कर्मपातयोः ॥’ इति । सूर्यसिद्धांतेऽपि—  
‘तत्संस्कृताद्भ्रूक्रांतिच्छायाचरदलादिकम् । स्फुटं दृक्कुल्यतां गच्छेदयने विषु-  
वद्वये ॥’ इति । आदिशब्देन लग्नम् । अतोऽयनांशानां वासनासिद्धनियत-  
विषयत्वाद्भूयोरपि मानयोरसंकीर्णो व्यवहार इति सर्वमनाकुलम् । पुण्यकाल-  
स्तूभयविधसंक्रमेऽपि ज्ञेयः । पूर्वलिखितवसिष्ठादिवाक्यस्वरसात् । यत्तु  
वसिष्ठसिद्धांते—‘पुण्यदां राशिसंक्रांतिं केचिदाहुर्मनीषिणः । नैतन्मम  
मतं यस्मान्न स्पृशेत्क्रांतिकक्षया ॥’ इति, तदयनसंक्रमपुण्यकालाऽतिस्तुतिपरं;  
ननु राशिसंक्रांतिपुण्यकालनिराकरणार्थम् । अन्यथा—‘दिनपतिसंक्रमणात्प्राक्-  
षोडश नाड्यश्च पुण्यकालः सः । परतः षोडश नाड्यः सर्वत्र ज्ञानदान-  
कार्येषु ॥’ इति स्वसंहितोक्तराशिसंक्रमपुण्यकालप्रतिपादकवचनस्यानेन सह  
विरोधो दुष्परिहरः स्यादित्यलमतिप्रसंगेन ॥ ९ ॥

अथ संक्रांत्युपयोगित्वाजघन्यबृहत्समनक्षत्राण्युपजातिकयाह—

समं मृदुक्षिप्रवसुश्रवोऽग्निमघात्रिपूर्वासपभं बृहत्स्यात् ।

ध्रुवद्विदैवादितिभं जघन्यं सार्पांबुपार्द्रानिलशाक्रयाम्यम् ॥१०॥

सममिति ॥ मृदूनि=मृगरेवत्यनुराधाचित्राः, क्षिप्राणि=अश्विन्यभिजित्पु-  
ष्यहस्ताः, वसुः=धनिष्ठा, श्रवः=श्रवणः, अग्निः=कृत्तिका, मघा प्रसिद्धा,  
त्रिपूर्वा=पूर्वाकल्गुनीपूर्वाषाढापूर्वाभाद्रपदाः, अक्षपः=राक्षसः, ‘राक्षसः  
कौणपः क्रव्याद् क्रव्यादोऽक्षपः’ इत्यमरः । तस्य भं मूलम् । अत्र समाहार-  
द्वंद्वः । एतानि पंचदश भानि समसंज्ञानि । ध्रुवाणि=रोहिणीन्युत्तराः, द्विदैवं=  
विशाखा, अदितिभं=पुनर्वसुः, एतानि षड्भानि बृहत्संज्ञानि । सार्पं=आश्लेषा,  
अंबुपः=शततारका, अपार्द्रा प्रसिद्धा, अनिलः=स्वाती, शाक्रं=ज्येष्ठा, याम्यं=  
भरणी, एतानि षड्भानि जघन्यसंज्ञानि । उक्तं च नारदेन—‘तारा जघन्याः  
सार्पेन्द्रा वाताद्रान्तकतोयपाः । ध्रुवादितिद्विदैवत्वं बृहत्ताराः पराः समाः ॥’  
इति । वसिष्ठेनापि ‘जघन्यधिष्ण्यानि जलेशसर्पारौद्रेद्रयाम्यानिलदैवतानि ।  
अध्यर्धधिष्ण्यान्यदितिद्विदैवस्थिराणि शेषाणि समाह्वयानि ॥’ इति ॥ १० ॥

अथ संज्ञाप्रयोजनमुपेन्द्रवज्रयाह—

जघन्यभे संक्रमणे मुहूर्ताः शरैदवो १५ बाणकृता ४५ बृहत्सु ।

खराम ३० संख्याः समभे महार्धसमर्धसाम्यं विधुदर्शनेऽपि ११

१ अत्र प्राचीनादर्शेषु ‘अश्विनीपुष्यहस्ताः’ इति पाठो लभ्यते, अत एवाग्रे—‘एतानि  
पंचदश भानि समसंज्ञानि’ इति टीकाकृद्भिरभिजिन्नक्षत्रविरहितैव गणनान्यत्रवदत्राप्यु-

जघन्यभ इति ॥ जघन्यनक्षत्रे यदि संक्रमणं तदा शरैर्दवः पंचदश मुहूर्ता ज्ञेयाः । बृहन्नक्षत्रे संक्रमणे सति बाणकृताः पंचचत्वारिंशन्मुहूर्ता ज्ञेयाः । समनक्षत्रे संक्रमणे सति खरामसंख्यास्त्रिंशन्मुहूर्ता ज्ञेयाः । उक्तं च नारदैन—‘तासां प्रमाणं षटिकास्त्रिंशन्नवतिषष्ठयः’ इति । अत एव त्रिंशद्वटिकाः पंचदशमुहूर्ताः, नवतिषटिकाः पंचचत्वारिंशन्मुहूर्ताः, षष्टिषटिकास्त्रिंशन्मुहूर्ताः स्युरित्यर्थः । अथास्य फलमुच्यते—महार्धसमर्धसाम्यमिति । यदा पंचदशमुहूर्ता संक्रांतिस्तदा सर्वमर्धं महार्धं दुर्लभं भवति । यदा पंचचत्वारिंशन्मुहूर्ता संक्रांतिस्तदा समर्धं सुलभमन्नम् । यदा तु त्रिंशन्मुहूर्ता संक्रांतिस्तदा साम्यं न महार्धं न समर्धं किंतु यथास्थितमित्यर्थः । इदं तु मुहूर्तानां न्यूनाधिकसमभावाज्जायते । उक्तं च संवित्प्रकाशे—‘मुहूर्ताः पंचभूतुल्या जघन्यानां परामिधा । बृहतां पंच वेदास्ते समानां ते खवह्वयः ॥ पंचेदुषु मुहूर्तेषु दुर्भिक्षं रविसंक्रमे । पंचाब्धिषु समर्धं स्यास्त्रिंशत्सु समता मता ॥’ इति । अथ विधुदर्शनेऽपीति । चंद्रदर्शनेऽप्येवमेव फलं वाच्यम् । अयमर्थः—यदि जघन्यनक्षत्रे चंद्रोदयस्तदा महार्धम् । बृहन्नक्षत्रे चंद्रोदयस्तदा समर्धम् । समनक्षत्रे चंद्रोदयस्तदा साम्यमन्नस्य । उक्तं च रत्नमालायाम्—‘बृहत्सु धान्यं कुरुते समर्धं जघन्यधिष्ण्याभ्युदितो महार्धम् । समेषु धिष्ण्येषु समं हिमांशुर्वेदत्यसंदिग्धमिमं महांतः ॥’ वसिष्ठोऽपि—‘ज्ञात्वेवमेवं मणिजीवधातुमूलोर्णकपूररसादिकानाम् । अर्धं वदेज्यौतिषिकः प्रजानां समर्धवस्तत्तमसंग्रहार्थम् ॥’ इति ॥ ११ ॥

अथ प्रसंगात्कर्कसंक्रांतावन्दविंशोपकाननुष्टुभाह—

अर्कादिवारे संक्रांतौ कर्कस्याब्दविंशोपकाः ।

दिशो नखा गजाः सूर्या धृत्योऽष्टादश सायकाः ॥ १२ ॥

अर्कादिवारे इति ॥ कर्कसंक्रांतौ सूर्यादिवारे सत्यामेते वक्ष्यमाणा अब्दविंशोपका ज्ञेयाः । तद्यथा—रविवारे दश, सोमवारे विंशतिः, भौमेऽष्टौ, बुधे द्वादश, गुरौ धृत्योऽष्टादश, शुकेऽप्यष्टादश, शनिवारे कर्कसंक्रांतौ सत्यामब्दविंशोपकाः पंचेत्यर्थः ॥ १२ ॥

अथ कीदृशस्य रवेः संक्रमो जातस्तं सफलमिंद्रवज्रयाह—

स्यात्तैतिले नागचतुष्पदे रविः सुप्तो निविष्टस्तु गरादिपंचके ।

किंस्तुन्न ऊर्ध्वं शकुनौ सकौलवेऽनिष्टः समः श्रेष्ठ इहार्धवर्षणे १३

स्यादिति ॥ करणानि भद्राव्याख्याने मयोक्तानि । तत्र रविः तैतिलनागचतुष्पदाख्यकरणेषु सुप्तः सन् संक्रमितः स्यात् । गरादिपंचके गरवणिजमद्राख्यवालाख्यकरणेषु निविष्टः उपविष्टः सन् संक्रमितः स्यात् । किंस्तुन्नशकुनिकौलवाख्यकरणेषु ऊर्ध्वमूर्ध्वस्थितः सन् संक्रमितः स्यात् । इह करणाधिकरणकसंक्रांतौ रविः अर्धवर्षणे अर्धं मूल्ये वर्षणे वृष्टौ अनयोरुपलक्षणत्वादान्ये-

ऽपि, क्रमादनिष्टः समः श्रेष्ठः स्यात् । अयमर्थः—सुसरविसंक्रमोऽर्धवर्षण-  
धान्येष्वनिष्टः महार्धवृष्टिभावाद्धान्याभावकारको भवति । एवं निविष्टरवि-  
संक्रमोऽर्धवर्षणधान्येषु समो न शुभो नाप्यशुभः । तथोर्ध्वरविसंक्रमो-  
ऽर्धवर्षणधान्येषु श्रेष्ठः समर्धवृष्टिबाहुल्यधान्यबाहुल्यकारक इति । उक्तं च  
नारदेन—‘निविष्टो वणिजे विष्ट्यां बालवे च बवे गरे । कौलवे शकुनौ  
भातुः किंस्तुत्रे चोर्ध्वसंस्थितः ॥ चतुष्पात्तैतिले नागे सुप्तः क्रांतिं करोति  
सः । धान्यार्धवृष्टिषु समं श्रेष्ठं हीनं भवेत्क्रमात् ॥’ क्रांतिं=संक्रांतिम् । रत्न-  
मालायामपि—‘चतुष्पदे तैतिलनागयोश्च सुप्तो रविः संक्रमणं करोति ।  
विष्ट्यां बवाख्ये च गराह्ये च सबालवाख्ये वणिजे निविष्टः ॥ किंस्तुन्ननाग्नि  
शकुनावपि कौलवाख्ये चोर्ध्वस्थितस्य खलु संक्रमणं रवेः स्यात् । धान्यार्ध-  
वृष्टिषु भवेत्क्रमशस्त्वनिष्टमध्येष्टेति मुनयः प्रवदन्ति पूर्वं ॥’ इति । अस्या-  
न्यदपि फलमग्रे वक्ष्यति ॥ १३ ॥

अथ रविसंक्रांतेः करणपरत्वेन वाहनवस्त्रायुधभक्ष्यलेपनजातिपुष्पाणि स-  
फलानि शार्दूलविक्रीडितत्रयेणोपजातिकया चाह—

सिंहन्याघ्रवराहरासभगजावाहद्विषद्वोटकाः

श्राजो गौश्ररणायुधश्च बवतो वाहा रवेः संक्रमे ।

वस्त्रं श्वेतसुपीतहारितकपाण्ड्वारक्तकालासितं

चित्रं कंबलदिग्धनाभमथ शस्त्रं स्याद्भुशुंडी गदा ॥१४॥

खड्गो दंडशरासतोमरमथो कुंतश्च पाशोऽङ्कुशो-

ऽस्त्रं बाणस्त्वथ भक्ष्यमन्नपरमांशं भैक्षपक्वान्नकम् ।

दुग्धं दध्यपि चित्रितान्नगुडमध्वाज्यं तथा शर्करा-

ऽथो लेपो मृगनाभिकुंकुममथो पाटीरमृद्रोचनम् ॥१५॥

यावश्चोतुमदो निशांजनमथो कालागुरुश्चंद्रको

जातिर्देवतभूतसर्पविहगाः पश्वेणविप्रास्ततः ।

क्षत्तवैश्यकशूद्रसंकरभवाः पुष्पं च पुन्नागकं

जातीबाकुलकेतकानि च तथा बिल्वार्कदूर्वांबुजम् ॥१६॥

स्यान्मल्लिका पाटलिका जपा च संक्रांतिवस्त्राशनवाहनादेः ।

नाशश्च तद्दृश्युपजीविनां च स्थितोपविष्टस्वपतां च नाशः ॥१७॥

सिंहेति ॥ खड्गेति ॥ यावश्चेति ॥ स्यान्मल्लिकेति ॥ बवतो ल्यब्लोपे  
पंचमी । बवमारभ्य सप्त चरकरणानि स्थिराणि चत्वारि शकुन्यादीनि एते-  
ष्वेकादशसु करणेषु क्रमेण वाहनानि वस्त्राणि तथाऽऽयुधानि भक्ष्याणि लेप-

नानि जातयश्च पुष्पाणि च ज्ञेयानीत्यर्थः । तत्र वाहनानि—सिंहव्याघ्रौ प्रसिद्धौ, वराहः शूकरः, रासभो गर्दभः, गजो हस्ती, वाहद्विषत् महिषः, 'लुलायो महिषो वाहद्विषत्कासरसैरिभाः' इत्यमरः । घोटकोऽश्वः, आ कुङ्कुरः, अजो मेघः, गौर्वृषः, चरणायुधः कुङ्कुटः; एतान्येकादशकरणेषु वाहनानि । एवं वस्त्रादीन्यपि न्याख्येयानि । तदाह कश्यपः—'सिंहशार्दूलवाराहखरकुंजर-माहिषाः । तुरगश्चाजवृषभकुङ्कुटाश्च बवादिषु ॥ तिथ्यर्धजेषु संक्रांतिवाहनानि यथाक्रमात् ॥' तिथ्यर्ध=करणं । नारदेन तु विशेषोऽभिहितः—'खशबाह्नीक-वंगेषु संक्रांतिर्धिलयवाहनम् । अन्यदेशेषु तिथ्यर्धवाहनाः स्युर्बवादयः ॥' इति । यदि संक्रांतिरश्विन्यां तदाऽश्विन्या योनिरश्वस्तद्वाहनं स्यात् खशबाह्नीक-वंगदेशेषु । एवं सर्वनक्षत्रेषु ध्येयम् । अमुमर्थं स्पष्टमाह कश्यपः—'भयोनि-वाहनं वंगबाह्नीकविषये खशे ।' इति । अतोऽन्यदेशेषु करणैरेव वाहन-निर्णय इत्यर्थः ॥ अथ वस्त्रमुच्यते—श्वेतं शुभ्रं, सुपीतं प्रसिद्धं, हारितकं नील-वर्णं, प्रांहु अरुणवर्णं, आरक्तमलक्तकवर्णं, कालं श्यामवर्णं, असितं कज्जलवर्णं, चित्रमनेकवर्णं, कंबलः प्रसिद्धः, दिक् वस्त्राभावः, नम्रत्वमित्यर्थः । घनाभं मेघवर्णम् । उक्तं च—'श्वेतपीतहरितप्रांहुवरक्तं श्यामवर्णमसितं बहुवर्णम् । कंबलो विवसनांबुदवर्णान्यंशुकानि च रवेः करणेषु ॥' ॥ अथ शस्त्रमुच्यते—तत्र भुशुंढ्यादीन्येकादशायुधानि प्रसिद्धानि । शरासः=धनुः । यदाहतु-नारदकश्यपौ—'भुशुंढीभिदिपालासिदंडकोदंडतोमरान् । कुंतपाशांकुशा-क्षेपून्त्रिभर्ति करणेष्विनः ॥' भिदिपालं गदा, इषुवर्णः ॥ अथ भक्ष्यमुच्यते—तत्रान्नं मोदकादि, परमान्नं पायसं, भैक्षं भिक्षाणं समूहो भैक्षम्, 'भिक्षा-दिभ्योऽण्' इत्यण् । संन्यासिवद्गृहे गृहे गत्वा यत्किंचिदन्नं प्राप्यते तन्नैक्ष-मुच्यते । पक्वान्नकं अपूपदि, दुग्धं दधि च प्रसिद्धमेव, चित्रितान्नं बहुभिस्तं-दुलमुद्रमसूरिकाहरिद्रादिभिः पक्कमन्नं, गुडमध्वाज्यशर्कराः प्रसिद्धाः । उक्तं च नारदेन—'अन्नं च पायसं भैक्ष्यमपूपं च पयो दधि । विभ्राजगुडमध्वाज्य-शर्करा च बवाद्रविः ॥' ॥ अथ लेपो विलेपनमुच्यते—तत्र मृगनाभिः कस्तूरी, कुंकुमं प्रसिद्धं, पाटीरं रक्तचंदनं, मृत् प्रसिद्धा, रोचनं गोरोचनं, यावोऽलक्तकः, ओतुमदो मार्जारघर्मः, दक्षिणदेशभाषया 'जवादी'त्युच्यते, निशा हरिद्रा, अंजनं स्रोतोजनं, 'सुरमे'ति भाषायां, कालागुरुः अगुरुविशेषः, चंद्रकः कर्पूरः । उक्तं च—'कस्तूरिकाकुंकुमचंदनं मृत्गोरोचनं यावक ओतुघर्मः । निशांजनं चागुरुर्दिदुरेभिर्विलेपनं संक्रमणे बवात्स्यात् ॥' अथ जातिरुच्यते—दैवतादयो दश प्रसिद्धाः, संकरभवाः अनुलोमजाः प्रतिलोमजाश्च । उक्तं च—'दैवभूताहिविहगाः पशवो मृग एव च । ब्राह्मणक्षत्रियौ वैश्याः शूद्रा मिश्रा बवादिषु ॥ तज्जातीया विनश्यन्ति एषमासाभ्यंतरे ध्रुवम् ॥' इति ॥ अथ पुष्पाण्युच्यते—पुष्पागकं नागकेसरवृक्षस्य पुष्पं, जात्यादी-न्यंबुजांताभिः प्रसिद्धानि, मल्लिका वेलिः, पाटलिका पाटलिः, जपा ओंड-पुष्पम् । उक्तं च—'पुष्पागजातीबकुलाः सुकेतकीबिल्वार्कदूर्वाशतपत्र-

मल्लिकाः । ततो भवेत्पाटलिकाजपा ततः पुष्पाणि सूर्यस्य बवादिषु क्रमात् ॥’  
शतपत्रं=कमलम् । क्वचिद्वयोऽप्युक्तम्—‘शिशुः कुमारश्च गतालका युवा प्रौढा  
प्रगल्भा च ततश्च वृद्धा । वंध्यातिबंध्या च सुतार्थिनी च प्रव्राजिका चेति  
बवादिकानाम् ॥ यद्यद्वयोनुरूपं स्यात्तस्य तस्य महद्भयम्’ इति । क्वचिद्व-  
वस्था अप्युक्ताः—‘पंथाश्च भोगो रतिहास्यदुर्मुखी ज्वरान्विता भुक्तसुकंपिता  
मृता । ध्यानस्थिता कर्कशवृद्धरूपा बवाद्यवस्थाः कथिता मुनीन्द्रैः ॥’ एवं च  
संक्रमकाले यानि वस्त्राशनवाहनादीन्यभिहितानि, आदिशब्देनायुधलेपन-  
जातिपुष्पाणि, तेषां नाशो भवेत् । च पुनस्तद्व्युपजीविनां नाशो भवेत् ।  
स्थितोपविष्टस्वपतां च ‘स्यात्तैलिले’ इत्यादिना सुप्तत्वादीन्युक्तानि तद्वृणविशि-  
ष्टानां नाशः स्यादित्यर्थः । उक्तं च नारदेन—‘आयुधं वाहनाहारौ यज्जातीयं  
धनं च यत् । सुप्तोपविष्टतिष्ठंतस्ते लोकाः क्षयमाप्नुयुः ॥’ इति ॥ १४-१७ ॥

अथ संक्रांतिवशेन प्रतिमनुष्यं शुभाशुभफलमुपजात्याह—

संक्रांतिधिष्ण्याधरधिष्ण्यतस्त्रिभे स्वभे निरुक्तं गमनं ततोऽङ्गभे ।  
सुखं त्रिभे पीडनमंगभेऽशुकं त्रिभेऽर्थहानी रसभे धनागमः ॥१८॥

संक्रांतीति ॥ संक्रांतिर्यस्मिन्धिष्ण्ये नक्षत्रे स्यात्ततोऽधरधिष्ण्यं पूर्वनक्षत्रं  
तस्मात्त्वजन्मनक्षत्रं गण्यं, तच्चेत्प्रथमे त्रिभे भवति तदा गमनं यात्रा स्यात् ।  
ततः प्रथमत्रिकादनंतरमंगभेषु षण्णक्षत्रेषु यदि स्वभं तदा सुखं स्यात् ।  
ततस्त्रिभे स्वभे पीडनं शरीरपीडा, पुनरंगभे स्वभे अशुकं वस्त्रादिप्राप्तिः  
स्यात् । ततस्त्रिभे स्वभेऽर्थहानिः द्रव्यनाशः । ततो रसभे षण्णक्षत्रे स्वभे  
धनागमो द्रव्यप्राप्तिः स्यादित्यर्थः । उक्तं च नारदेन—‘संक्रांतेर्ग्रहणक्षं वा  
जन्मन्युभयपार्श्वयोः । नेष्टं त्रयं षट् शुभदं पर्यायाच्च पुनः पुनः ॥ हानिर्बुद्धिः  
स्थानहानिस्तथा प्राप्तिरिति क्रमात् ॥’ संक्रांतेर्ग्रहणक्षत्रं ग्रहणनक्षत्रं वा यदि  
जन्मभं भवेदथवा ताभ्यामुभयपार्श्वगतं जन्मभं भवेत्तदा अनिष्टमेव नक्षत्र-  
त्रयं निषिद्धम् । ततो नक्षत्रषट्कं शुभं, ततस्त्रिकेऽर्थहानिः, ततः षट्के बुद्धिः,  
ततस्त्रिके स्थानहानिः, ततः षट्सु बुद्धिः (?) षट्सु स्थानप्राप्तिरिति । अत एव  
पठन्ति दाक्षिणात्याः—‘संक्रांत्यधरनक्षत्राद्गणयेज्जन्मभावधि । त्रिकं षट्कं त्रिकं  
षट्कं त्रिकं षट्कमिति क्रमात् । पंथा भोगो व्यथा वस्त्रं हानिश्च विपुलं धनम् ॥’  
इति । त्रिकमशुभं षट्कं शुभमिति फलितोऽर्थः । अत्राशुभफलदायां संक्रांतौ  
सत्यां दानमाह नारदः—‘तिलोपरि लिखेच्चक्रं त्रिभिर्द्वैतं त्रिकोणकम् । तत्र  
हेम विनिक्षिप्य दद्याद्दोषापनुत्तये ॥’ इति । अत्र चक्राकृतिरियम् । एवं  
संक्रातिसंबन्धि फलमभिहितम् ॥ १८ ॥

अथ कार्यविशेषे बलं सामान्यतः संक्रममाणग्रहबलं चोपजात्याह—

नृपेक्षणं सर्वकृतिश्च संगरः शास्त्रं विवाहो गमदीक्षणे रवेः ।  
वीर्येऽथ ताराबलतः शुभो विधुर्विधोर्बलेऽर्कोऽर्कबले कुजादयः १९

१ ‘वीर्येऽथ ताराबलतो विधुर्विधोर्बलाद्रविस्तद्वलतः शुभात्परे ॥’ इति पाठो वृद्धये  
स एव टीकानुगुणो लिखितपुस्तकानुसारी चेति हेयम् ।

## गोचरप्रकरणम् ४ ।

विघ्नराजमभिवंध सिद्धिदं नीलकंठतनयेन धीमता ।

शिष्यमोहविनिवृत्तिकारणं गोचरप्रकरणं विविच्यते ॥

अथ गोचरप्रकरणं व्याख्यायते । तत्र जन्मराशितः 'प्रोक्तनिषिद्धस्थान-  
स्थितेदानींतनग्रहवशेन शुभाशुभनिरूपणं गोचर इत्युच्यते । तत्र ग्रहाणां  
गोचरफलं शुभाशुभरूपमुपजातिकाद्वयेनैन्द्रवज्रयोपजातिकापूर्वाधेन चाह—

सूर्यो रसांत्ये खयुगेऽग्निनंदे शिवाक्षयोर्भौमशनी तमश्च ।

रसांकयोर्लाभशरे गुणांत्ये चंद्रोऽम्बराब्धौ गुणनंदयोश्च ॥ १ ॥

लाभाष्टमे चाद्यशरे रसांत्ये नगद्वये ज्ञो द्विशरेऽब्धिरामे ।

रसांकयोर्नागविधौ खनागे लाभव्यये देवगुरुः शराब्धौ ॥ २ ॥

झंत्ये नवांशेऽद्विगुणे शिवाहौ शुक्रः कुनागे द्विनगेऽग्निरूपे ।

वेदांबरे पंचनिधौ गजेधौ नंदेशयोर्मानुरसे शिवाग्रौ ॥ ३ ॥

क्रमाच्छुभो विद्ध इति ग्रहः स्यात्पितुः सुतस्यात्र न वेधमाहुः ।

सूर्य इति ॥ लाभाष्टमे इति ॥ झंत्ये इति ॥ क्रमादिति ॥ 'सूर्यो रसांत्ये'  
इत्यादौ 'सर्वो द्वंद्वो विभाषयैकवद्भवति' इति समाहारद्वंद्व एकवचनांतः ।  
शिवाक्षयोरित्यादावितरेतरयोगद्वंद्वः । अंबराब्धावित्यादिषु तु 'अनित्यमागमशा-  
सनम्' इति नुमभावो ज्ञेयः । एवं सर्वत्र व्याख्येयम् । अत्र चतुर्थश्लोकेनान्वयः ।  
स्वजन्मराशेरिति पंचमश्लोकस्थपदमत्राध्याहार्यम् । तत्र सूर्यो ग्रहः स्वजन्मराशेः  
रसांत्ये क्रमाच्छुभो विद्धश्च स्यात् । सूर्यः स्वजन्मराशेः सकाशाद्यदि षष्ठस्थाने  
तदा शुभः, तत एव जन्मराशेर्द्वादशस्थानस्थिताश्चेदन्ये ग्रहाः स्युस्तदा विद्धः ।  
शुभोऽप्यशुभफलदाता । अत्र शनैश्चरस्य सूर्यपुत्रत्वात्तद्वेधो नांगीकार्यः । यतः  
पितुर्जनकस्य सुतसंबन्धिनं वेधं नाहुः । सुतस्यापि पितृसंबन्धिवेधं नाहुः । तथा  
खयुगे जन्मराशेर्दशमे सूर्यः शुभश्चतुर्थस्थानस्थिताश्चेदन्ये ग्रहाः शनिवर्जि-  
ताश्च स्युस्तदा विद्ध इत्येवं श्लोकत्रयं सम्यग्व्याख्येयं । तथा अग्निनंदे तृतीयन-  
वमयोः शिवाक्षयोरैकादशपंचमयोः सूर्यः क्रमाच्छुभो विद्धश्च ज्ञेयः । उक्तं च  
नारदेन—'शुभोऽङ्को जन्मतत्ख्यायदशपदसु न विध्यते । जन्मतो नवपंचांशुच्य-  
यगैर्ष्याकिंभित्तदा ॥' अथ भौमेति । भौमशनी तमो राहुश्चैते ग्रहाः स्वजन्म-  
राशितः रसांकयोः षष्ठनवमस्थानयोः लाभशरे एकादशपंचमयोः गुणांत्ये  
पृथिव्याद्वादशयोः क्रमाच्छुभा विद्धाश्चेत्यर्थः, परंतु शनेः सूर्यवेधो नास्तीत्युक्तमे-  
वेति । यदाह—'ससिष्ठः—'त्रिषट्केकादशसहितो धरासुतो हिः कश्चमैसुतसंस्थैः ।  
दिनकरतनयोऽपि शुभो न विध्यते खेचरैर्विनोष्णकरम् ॥' इति । शनिवद्वाहु-

ज्ञेय इति वचनाद्ग्राहोरप्येवमेवैष विचारः । राहोरुपलक्षणत्वात्केतोरपि । उक्तं च शार्ङ्गधरेण—‘राहुकेतुफलं सर्वं मंदवत्कथितं बुधैः । वेधोऽपि तद्देवोद्यो वामवेधस्तथैव च ॥ अथ चंद्र इति । जन्मराशितः अंबराब्धौ दशमचतुर्थयोः गुणनंदयोस्तृतीयनवमयोः लाभाष्टमे एकादशाष्टमयोः आद्यशरे प्रथमपंचमयोः रसांत्ये षष्ठद्वादशस्थानयोः नगद्वये सप्तमद्वितीययोः स्थानयोश्चंद्रः क्रमाच्छुभो विद्वश्च ज्ञेयः । परंतु चंद्रस्य बुधवेधो नास्ति । उक्तं च नारदेन—‘विध्यते जन्मतो नेंदुर्द्यूनाद्यायारिखत्रिषु । स्वेष्ट्वष्टांत्यांबुधर्मस्थैर्विबुधैर्जन्मतः शुभः ॥’ इति । ज्ञ इति । जन्मराशेः द्विशरे द्विपंचमयोः अग्निधरामे चतुर्थतृतीययोः रसांकयोः षष्ठनवमयोः नागविधौ अष्टमप्रथमयोः खनागे दशमाष्टमयोः लाभव्यये एकादशद्वादशयोः स्थानयोर्ज्ञौ बुधः क्रमाच्छुभो विद्वश्च ज्ञेयः । परं त्वत्र चंद्रवेधो नास्ति । यदाह नारदः—‘ज्ञः स्वाध्ययष्टखायेषु जन्मतश्चेन्न विध्यते । सुतन्त्र्याकाद्याष्टमांत्यसंस्थितैरिदुजः शुभः ॥’ इति । देवगुरुरिति । जन्मराशितः शराब्धौ पंचमचतुर्थयोः द्व्यंत्ये द्वितीयद्वादशस्थानयोः नवांशे नवमदशमयोः अद्रिगुणे सप्तमतृतीययोः शिवाहौ एकादशाष्टमयोः स्थानयोः देवगुरुर्वृहस्पतिः क्रमाच्छुभो विद्वश्च ज्ञेयः । उक्तं च नारदेन—‘जन्मतः स्वायगोध्यद्विध्वंस्याष्टखजलत्रिभैः । जन्मराशेर्गुरुः श्रेष्ठो ग्रहैर्यदि न विध्यते ॥’ इति । धीः=पंचमं । शुक्र इति । जन्मराशेः कुनागे प्रथमाष्टमयोः द्विनगे द्विसप्तमयोः अग्निरूपे तृतीयप्रथमयोः वेदांबरे चतुर्थदशमयोः पंचनिधौ पंचमनवमयोः गजेषौ अष्टमपंचमयोः नंदेशयोर्नवमैकादशयोः भानुरसे द्वादशषष्ठयोः शिवाप्तौ एकादशतृतीययोः स्थानयोः शुक्रः क्रमाच्छुभो विद्वश्च ज्ञेयः । यदाह नारदः—‘जन्मभादासुताष्टांकांत्यायेष्विष्टो न विध्यते । भार्गवो मृत्युसप्ताष्टांकेष्वायारिपुत्रिगैः ॥’ इति । आसुतेत्यभिविधावाह । ‘सह तेनेत्यभिविधि’रिति । तेन प्रथमद्वितीयतृतीयचतुर्थपंचमानां ग्रहणमित्यर्थः । इदमत्राकृतम्—‘सूर्यो रसांत्ये’ इत्यादौ प्राकपठितेषु स्थानेषु विद्यमानः स ग्रहः शुभदः । शुभस्थानव्यतिरिक्ताखिलस्थानेषु विद्यमानः स स ग्रहोऽशुभफलदाता । अत एवाह श्रीपतिः—‘सर्वे लाभगृहस्थितास्त्रिखरिपुष्वर्कः कुजार्का त्रिषट्प्राप्तौ त्र्याद्यखमन्मथारिषु शशी खास्तारिवज्यं भृगुः । धीधर्मास्तधनेषु वाक्पतिररिस्वाष्टांबुखस्थो बुधः श्रेष्ठो जन्मग्रहाद्धि गोचरविधौ विद्वो न चेत्स्याद्ग्रहैः ॥’ इति । अर्थादेवानुक्तस्थानेष्वशुभः स स ग्रहः । अत्र ग्रहाणां विहितनिषिद्धस्थानफलानि विधिरक्षे—‘स्थानं जन्मनि नाशवेद्दिनकरः कुर्याद्वितीये भयं दुश्चिक्ये श्रियमातनोति हिबुके मानक्षयं यच्छति । दैन्यं पंचमगः करोति रिपुहा षष्ठोऽर्धहा सप्तमे पीडामष्टमगः करोति परुषां कांतिक्षयं धर्मगः ॥ कर्मसिद्धिजनकस्तु कर्मगो वित्तलाभकृदथायसंस्थितः । द्रव्यनाशजनितां महापदं यच्छति व्ययगतो दिवाकरः ॥’—इति रविः । ‘जन्मन्यन्नं दिशति हिमगुर्वित्तनाशं द्वितीये दद्याद्द्रव्यं सहजभवने कुक्षिरोगं चतुर्थे । कार्यभ्रंशं तनयगृहगो वित्तलाभं च षष्ठे द्यूने द्रव्यं युवतिसहितं मृत्युसंस्थोपमृत्युम् । नृपभयं कुरुते नवमः शशी दशमधामगतस्तु महत्सु-



स्वम् । विविधमायगतः कुरुते धनं व्ययगतस्तु रुजं धनसंक्षयम् ॥’-इति चन्द्रः । ‘प्रथमगृहगः क्षोणीसुनुः करोत्यरिजं भयं क्षपयति धनं वित्तस्थाने तृतीयगतोऽर्थदः । अरिभयमतः पातालेऽर्थान्निक्षणोति हि पंचमो रिपुगृहगतः कुर्याद्वित्तं रुजं मदनस्थितः ॥ जनयति निधनस्थः शत्रुबाधां धराजो दिशति नवमसंस्थः कायपीडामतीव । शुभमपि दशमस्थो लाभगो भूरिलाभं व्यय-भवनगतोऽसौ व्याध्यनर्थार्थनाशान् ॥’-इति भौमः । ‘बुधः प्रथमगो भयं दिशति बंधमर्थं धने धनं रिपुभयान्वितं सहजगभ्रतुर्योऽर्थदः । अनिवृत्तिकरो भवेत्तनयगोऽरिगः स्थानदः करोति मदनस्थितो बहुविधां शरीरव्यथाम् ॥ अष्टमे शशिसुतो धनवृद्धिं धर्मगस्तु महतीं तनुपीडाम् । कर्मगः सुखमथा-यगतोऽर्थं द्वादशे भवति वित्तविनाशः ॥’-इति बुधः । ‘भयं जन्मन्यार्थो जनयति धनस्थोऽर्थमतुलं तृतीयेऽङ्गकेशं दिशति च चतुर्थेऽर्थविलयम् । सुखं पुत्रस्थाने रुजमपि च कुर्यादरिगृहे गुरुर्घ्ने पूजां धननिचयनाशं च निधने ॥ धर्मगतो धनवृद्धिकरः स्यात्प्राप्तिहरो दशमेऽमरपूज्यः । स्थानधनानि ददाति स चाये द्वादशगस्तनुमानसपीडाम् ॥’-इति गुरुः । ‘जन्मन्यरिक्षयकरो भृगु-जोऽर्थदोऽर्थं दुश्चिक्वगः सुखकरो धनदश्चतुर्थः । स्यात्पुत्रदस्तनयगोऽरिगतो-ऽरिवृद्धिं शोकप्रदो मदनगो निधनेऽर्थदाता ॥ जनयति विविधां वराणि धर्मे न सुखकरो दशमस्थितस्तु शुक्रः ॥ धननिचयकरः स लाभसंस्थो व्ययभवनेऽपि धनागमं करोति ॥’-इति शुक्रः । ‘वित्तभ्रंशं रुगांसि दिनकरतनये जन्मराशिं प्रपन्ने वित्तकेशं द्वितीये धनहरणकृतं वित्तलाभं तृतीये । पाताले शत्रुवृद्धिं सुतभवनगतः पुत्रभृत्यार्थनाशं षष्ठे स्थानेऽर्थलाभं जनयति मदने दोषसंघात-मार्किः ॥ शरीरपीडां निधने च धर्मे धनक्षयं कर्मणि दौर्मनस्यम् । उपात्यगो वित्तमनर्थमत्ये शनिर्ददातीत्यवद्वसिष्ठः ॥’-इति शनिः । ‘राहुर्जन्मगतो भयं च कलहं सौभाग्यमानक्षयं वित्तभ्रंशमहासुखं नृपभयं चार्थक्षयं यच्छति । संतापं कलहं च वित्तमधिकं शीघ्रं विनाशं नृणां केतुस्तत्फलमेव राशिषु वदेच्छंसति गर्गादयः ॥’-इति राहुः । एतच्च शुभाशुभफलं ग्रहा ऋक्षसंधिगतास्तथा राशिसंधिगता एष्यराशेः फलं ददति, वक्रिणस्तु प्राग्भाशे-रित्याह कमलासनः—‘ऋक्षसंधिगताः खेटा राशिसंधिगता ग्रहाः । एष्यराशेः फलं ददुर्षके तद्विपरीतगम् ॥’ इति । राशिग्रहणं नक्षत्रस्याप्युपलक्षणम् । वसिष्ठोऽपि—‘भवन्त्यांगताश्च यदा विष्ण्यांतगताश्च गगनचराः । द्युः परभव-नफलं प्राग्भवनफलं च वक्रिता ये च ॥’ इति । अस्यार्थः—ऋक्षं नक्षत्रं तस्य संधिः एकस्माद्विर्गल्यापरत्र संक्रमणं संधिरेवं राशिसंधिश्च । तत्र संधिज्ञानम्—‘देवव्यक्तवोऽष्टाष्टौ नाढ्योकाः खनृपाः क्रमात् । वज्र्याः संक्रमणेऽर्कादौ प्रायो-ऽर्कस्यातिनिदिताः ॥’ इति विवाहप्रकरणे वक्ष्यति ग्रंथकृत् । संक्रमणकाल एव संधिकालः, सर्वेषां ग्रहाणां ‘षष्टिर्बिंबं ग्रहभुक्तिभक्तम्’ इत्यादिना भास्करे-णोक्तत्वात् । तदेतदस्माभिः संक्रांतिप्रकरणे सप्रपंचं निरूपितं तत् पुनरु-धायम् । तत्र सूर्यादिग्रहाः देवव्यक्तवोऽष्टाष्टौ नाढ्योकाः पल्लविते नक्षत्रांते

राश्यन्ते वा स्थिता जिगमिषितस्य नक्षत्रस्य राशेर्वा फलं प्रयच्छन्ति । वक्रि-  
णस्तु पूर्वोक्तलक्षणोपलक्षिते नक्षत्रादौ राश्यादौ वा स्थिता भुक्तस्य नक्षत्रस्य  
राशेर्वा फलं ददति । तत्र भौमाद्या ग्रहाः वक्रातिचारयोः प्राग्राशिफलं कियन्ति  
दिनानि प्रयच्छन्तीत्याह वसिष्ठः—‘दशदिवसं पंचदिनं त्रिपक्षमतिचारवक्रयो-  
र्दष्टुः । भौमाद्याः पंच दिनं प्राग्राशिफलं च पंचमासांश्च ॥’ इति । भौमाद्याः  
स्वगत्या यावता कालेन राशिं जहति न ततोऽल्पन्यूनाधिकभावेन स्पष्टगत्या  
राशिं जहति स चारः । यदा त्वसमये एव राशिं जहति सोऽतिचारः । वक्रं  
प्रसिद्धमेव ॥ १ - ३ ॥

अथ वामवेधं शुक्रपक्षे चंद्रबलं चोपजात्युत्तरार्धेनाह—

दुष्टोऽपि खेटो विपरीतवेधाच्छुभो द्विकोणे शुभदः सितेऽञ्जः ॥४॥

दुष्टोऽपीति ॥ दुष्टोऽपि स्वजन्मराशेः सकाशादनिष्टस्थानस्थितोऽपि खेटो  
ग्रहो विपरीतवेधात् वामवेधाच्छुभः शुभफलदाता । अयमर्थः—तेषु षष्ठदशम-  
तृतीयैकादशेषु स्थितः सूर्यः शुभफलदाता तद्भिन्नान्यष्टौ स्थानान्यशुभान्येव ।  
तत्र द्वादशचतुर्थनवमपंचमाल्येष्वनिष्टस्थानेषु स्थितः सूर्यस्तदैवानिष्टफलदः  
स्याददा प्राक् पठितैः क्रमेण षष्ठादिस्थानस्थितैः शनिवर्जितैर्ग्रहैर्न विद्धः । यदा  
तु विद्धस्तदाऽशुभफलदोऽपि षष्ठादिस्थानशुभफलदातैव स्यात् । अन्येषु स्थानेषु  
प्रथमद्वितीयसप्तमाष्टमेषु स्थितः सूर्योऽनिष्टफलदातैव । एवं चंद्रबुधयोः षडेव  
विरुद्धस्थानानि षडेव शुभस्थानानीति क्रमवेधवामवेधौ स्याताम् । भौमस्य तु  
त्रीण्येव शुभस्थानानीतराण्यशुभान्येव, तत्र नवमपंचमद्वादशस्थानस्थितभौम-  
स्याशुभस्य क्रमेण षष्ठैकादशतृतीयस्थानस्थैर्ग्रहैर्वामवेधेन शुभत्वमेव । अन्येष्व-  
शुभस्थानेष्वशुभ एव भौमः । एवं शनिराहुकेतवो ध्येयाः । गुरोरप्येवमेव । तत्र  
तु प्रथमषष्ठस्थानस्थो गुरुश्शुभ एव । शुक्रस्य तु नवस्थानानां शुभत्वात्तद्व्य-  
तिरिक्तानि त्रीणि षष्ठसप्तमदशमस्थानान्यशुभानि, तेषामेव क्रमेण द्वादश-  
द्वितीयचतुर्थस्थानस्थग्रहजनितवामवेधेन शुभत्वमेव । अन्येषां तूत्तरपठित-  
स्थानानां शुभत्वादेव न वामवेधविचारार्हत्वमिति परिच्छिन्नोऽर्थः । यदाह  
कश्यपः—‘अपि विद्धो ग्रहः कश्चिन्न ददाति शुभं फलम् । वामवेधविधानेन  
त्वशुभोऽपि शुभप्रदः । अतस्तद्विविधं मूलं विचार्यैव फलं वदेत् ॥’ इति ।  
वसिष्ठोऽपि—‘वेधसमन्वितखचरा न नृणां प्रदिशन्ति सत्फलं किञ्चित् । व्यत्यय-  
वेधविधानादप्यशुभास्ते शुभप्रदाः सततम् ॥’ इति । व्यत्ययवेधः=वामवेधः ।  
द्विकोण इति । सिते शुक्रपक्षेऽञ्जश्चंद्रो द्विकोणे द्वितीयनवमपंचमस्थानेषु  
स्थितः शुभदः । अत्रापि क्रमेण षष्ठाष्टमचतुर्थस्थानस्थितैर्बुधवर्जितैर्ग्रहैर्न विद्ध इत्यपि ध्येयम् । उक्तं च नारदेन—‘शुक्रपक्षे शुभश्चंद्रो द्वितीयनव-  
पंचमैः । रिपुमृत्युसंस्थैश्चेन्न विद्धो गगनेचरैः ॥’ इति । यदि विध्यते तदा-  
ऽशुभफलद एव ॥ ४ ॥

अथ द्विविधवेधे मतद्वयमुपजात्याह—

स्वजन्मराशेरिह वेधमाहुरन्ये ग्रहाधिष्ठितराशितः सः ।

हिमाद्रिविंध्यांतर एव वेधो न सर्वदेशेष्विति कश्यपोक्तिः ॥५॥

स्वजन्मेति ॥ इह द्विविधवेषधविधायन्ये नारदादयः स्वजन्मराशेः सका-  
शाद्विविधं वेधं क्रामिकं वेधं वामवेधं चाहुः । तथा चोभयत्रापि नारदेन  
जन्मत इत्युक्तम् । अथ कश्यपादिमतमुच्यते । स पुनर्द्विविधोऽपि वेधो  
ग्रहाधिष्ठितराशितो ज्ञेयः । यथा सूर्यो जन्मराशेः सकाशात्पष्ठस्थितः शुभः  
स सूर्यः स्वाक्रान्तराशितो द्वादशस्थानस्थितैः शनिवर्जितैर्ग्रहेन विद्धः, तथा  
सूर्यो जन्मराशेर्द्वादशस्थोऽनिष्टः, स सूर्यः स्वाक्रान्तराशिषष्ठस्थित्यैव शनि-  
वर्जितैर्ग्रहेर्विद्धश्चेत्तदा शुभफलद इत्यर्थः । अथैतस्य द्विविधवेषधस्य देशविशेष-  
विषयत्वमुच्यते । हिमाद्रिविन्ध्यनामानौ पर्वतौ प्रदेशविशेषावस्थित्या प्रसिद्धौ,  
तयोरन्तरालवर्तिन्येव देशे स द्विविधोऽपि वेधो ज्ञेयः, न सर्वदेशेषु । हिमाद्रि-  
विन्ध्यान्तरालबहिर्भूतसर्वदेशेषु द्विविधोऽपि वेधदोषो नास्तीति कश्यपस्य  
मुनेरुक्तिर्बचनमस्ति । यदाह कश्यपः—‘ज्ञातव्यं जन्मराशेस्तु निखिलं  
यद्गलाबलम् । हिमाद्रिविन्ध्ययोर्मध्ये वेधजं तद्गहालयात् ॥’ इति ।  
अयं तु—‘सूर्यो रसान्त्ये’ इति क्रामिको वेधो जन्मराशित एव ज्ञेयः, वामवेधस्तु  
अधिष्ठितराशितः—इति ब्रूमः । तदाह गुरुः—‘जन्मतः क्रमवेधः स्याद्द्वामवेधो  
ग्रहालयात् ॥’ इदमपि हिमाद्रिविन्ध्यान्तरविषयमेवेत्यन्ये । एतज्ज्ञानं दुर्घट-  
मित्याह तुर्नारदकश्यपौ—‘अज्ञात्वा द्विविधं वेधं यो ग्रहज्ञो बलं वदेत् । स  
मृषावचनाभाषी हस्यं याति जनैः सदा ॥’ इति । एवं प्रकारेण गोचरबलं  
ज्ञात्वा ग्रहदौष्ट्ये यात्रादिकं न कार्यम् । तदुक्तं श्रीपतिना—‘अकालचर्या  
मृगयां च साहसं सुदूरयानं गजवाजिवाहनम् । गृहे परेषां गमनं विवर्जये-  
द्गृहेषु राजा विषमस्थितेषु हि ॥’ अत एव तत्र ग्रहशान्तिरपि विधेया । यदाह  
नारदः—‘ग्रहेषु विषमस्थेषु शान्तिं यत्नात्समाचरेत् । हानिवृद्धौ ग्रहाधीने  
तस्मात्पूज्यतमा ग्रहाः ॥’ इति । विपर्यये चानिष्टमित्याह वसिष्ठः—‘ग्रहेषु  
विषमस्थेषु यः शान्तिं न करोति सः । अर्धहानिं च मरणं चाश्रुते सर्वसंक-  
टम् ॥’ इति । सा च शान्तिर्वसिष्ठसंहितोक्तप्रकारेण मत्स्यपुराणोक्तप्रकारेण  
वाऽनुष्ठेया । तत्र शान्तिकालमाह वसिष्ठः—‘मासि मास्यने चैव चन्द्र-  
सूर्यग्रहेऽपि वा । विषुवत्यर्कसंक्रांतौ व्यतीपाते दिनक्षये ॥’ इति । कदाचि-  
च्छांस्विषयग्रहकृतशुभपापफलाभावोऽपि भवतीत्याह नारदः—‘सौम्येक्षि-  
तोऽनिष्टफलः शुभदः पापवीक्षितः । निष्फलौ तौ ग्रहौ, स्वेन शत्रुणा चावलो-  
कितः ॥ नीचराशिगतः स्वस्य शत्रुक्षेत्रगतोऽपि वा । शुभाशुभफलं नैव दद्यादस्तं-  
गतोऽपि वा ॥’ इत्येतादृशस्थले ‘दुष्टत्वाभावादेव शान्त्यभावः निमित्तापाये  
नैमित्तिकस्याप्यपाय’ इति न्यायात् । ‘अनिमित्तकृता शान्तिर्निमित्तायोपजायते’  
इति विपक्षबाधकस्मरणाच्चेति भावः ॥ ५ ॥

अथ गोचरप्रस्तावाद्ग्रहणनक्षत्रफलं ग्रहणीयराहुकेतुगोचरफलं ग्रहणाशुभ-  
प्रतीकारं च दुष्टग्रहणदर्शननिषेधं च शार्दूलविक्रीडितेनाह—

जन्मर्क्षे निधनं ग्रहे जनिमतो घातः क्षतिः श्रीर्व्यथा

चिंतासौख्यकलत्रदौःस्थ्यमृतयः स्युर्माननाशः सुखम् ।  
लभोऽपाय इति क्रमात्तदशुभध्वस्त्यै जपः स्वर्गमो-

दानं शान्तिरथो ग्रहं त्वशुभदं नो वीक्ष्यमाहुः परे ॥ ६ ॥

जन्मक्षेत्रे इति ॥ अत्र ग्रहणीयनक्षत्रनिषेधस्तावदुच्यते । यस्य पुंसो जन्म-  
नक्षत्रे ग्रहो ग्रहणं 'उपरागो ग्रहो राहुग्रस्ते त्विदौ च पूणि चे'त्यमरः । तस्मिन्ग्रहणे  
सति निधनं मृतिः स्यात् । यदाह वसिष्ठः—'यस्यैव जन्मनक्षत्रे ग्रस्येते शशि-  
भास्करो । तस्य व्याधिभयं घोरं जन्मराशौ धनक्षयः' इति । ज्योतिर्निबंधे  
फलप्रदीपे—'ग्रहणं जन्मनक्षत्रे जायते शशिसूर्ययोः । यस्य तस्याशुभं हानिघोर-  
रोगोऽपि संभवेदिति । ज्योतिःपराशरः—'यन्नक्षत्रगतो राहुग्रसते शशि-  
भास्करो । तज्जातानां भवेत्पीडा ये नराः शान्तिवर्जिताः' इति ॥ भागीवीथे  
विशेषोऽपि—'यस्य राज्यस्य नक्षत्रे स्वर्भावोऽपरज्यते । राज्यभगं सुहृन्नाशं मरणं  
चात्र निर्दिशेत् ॥' इति ॥ राज्यस्य नक्षत्रे=अभिषेकनक्षत्रे । यदा कदाचिद्वाहु-  
भुज्यमाननक्षत्रमुपरागनक्षत्रं चैकमेव तदाऽसंदिग्धः फलनिर्देशः । यदा तु  
नक्षत्रभेदस्तदोपरज्यमाननक्षत्रेणैव फलनिर्देशः । एवं राशिभेदोऽप्युपरज्यमान-  
राशिनैव जायते । अस्मन्मते राहोर्दिग्देशकालावरणादिभेदाद्वेधकत्वमेव नास्ति ।  
तदुक्तं सिद्धांतशिरोमणौ—'दिग्देशकालावरणादिभेदे न वेधको राहुरिति  
ब्रुवंति ।' एतदुपपत्तिर्भास्करेण स्वपथैरेव निरूपिता । पितृचरणैश्च तोडरानंदे  
राहुचारविलासे प्रपंचेनाभ्यधायि । परंतु राहुसाहित्यं विना ग्रहणानयनस्य शर-  
संस्कृतिमानैक्यखंडाद्यानयनविशिष्टस्यानुकरत्वादिति साहित्यविवक्षयैव राहो-  
रुपरक्तत्वमुच्यते । अत एवोक्तं वराहेण—'तस्मिन्काले सान्निध्यमस्य तेनोप-  
चर्यते राहुः । याम्योत्तरा शशिगतिर्गणिते ह्युपचर्यते तेन ॥' इति ॥ अथ राशि-  
फलमुच्यते—जनिमत इति । पंचम्यास्तसिद्ध । जन्मराशेराश्व द्वादशसु  
राशिषु ग्रहणे सति क्रमादनुक्रमेण वातादिकलं भवति । यथा जन्मराशौ ग्रहणे  
सति वातः शरीरपीडा, द्वितीयराशौ क्षतिः द्रव्यनाशः, तृतीयराशौ श्रीः  
लक्ष्मीः, चतुर्थराशौ शरीरपीडा, पंचमराशौ चिंता पुत्रादीनां, षष्ठराशौ सौख्यं,  
सप्तमराशौ कलत्रदौःस्थ्यं स्त्रीमरणं, अष्टमराशौ मृतिर्मरणं, नवमराशौ मान-  
नाशः, दशमराशौ सुखं, एकादशराशौ लाभः, द्वादशराशौ अपायो नाशः ।  
आत्मन इति केचित् । द्रव्यस्येत्यपरे । इदं च फलं षण्मासपर्यंतमित्यनुक्तमपि  
ध्येयम् । तदुत्तरं हि ग्रहणांतरसंभवात् । उक्तं दैवज्ञमनोहरे—'वातं हानिमय  
श्रियं जननभाङ्गुलिं च चिंतां क्रमात्सौख्यं दारवियोजनं च कुर्वते व्याधिं च  
मानक्षयम् । सिद्धिं लाभमपायमर्कशशिनोः षण्मासमध्ये ग्रहः' इति । कश्चित्तु  
स्थानान्येव शुभमध्यमाधमान्युक्तानि । तदुक्तं दैवज्ञमनोहरे—'प्रासात्तृती-  
योऽष्टमगश्चतुर्थस्तथायसंस्थः शुभदः स्वराशिः । नवांलघीसप्तमगश्च मध्योऽ-  
ष्टमो द्विषदगो दशमायसंस्थः ॥' इति । अत्र वाक्ये प्रासराशोर्गणनोक्त । कश्चित्  
स्वराशोरपि । तद्वाक्यं च—'त्रिषददशायोगतं नराणां शुभप्रदं स्याद्ग्रहणं रवीन्द्रोः ।  
द्विसप्तनंदेषु च मध्यमं स्यान्लेखेव्वनिष्टं मुनयो वदन्ति ॥' इति । अत्रावध्यपे-  
क्षायां स्वजन्मराशेरित्यध्याहार्यमेव । अत्र ग्रहणीयराशोर्देशविशेषेणाशुभफलानि  
वराहसंहितायामभिहितानि । 'तथा च भफलं कूर्मोपदेशाद्भेदिति वराहोक्तेः-  
ग्रहणीयनक्षत्राशुभफलानि स्वरोदयाभिहितकूर्मचक्रे पराशरसंहितायां चाभिहि-  
तानि, तथा मंडलभेदेनाप्यशुभफलानि गर्गसंहितायामभिहितानि, तानि

सर्वाप्यपि पितृचरणकृततोडरानंदे राहुचरबिलासतोऽवधार्याणि । नात्राप्रस्तु-  
तत्वात् लिख्यन्तेऽस्माभिः ॥ अथाशुभसूचकग्रहप्रतीकारमाह—तदशुमेति ।  
तस्य सूर्यचंद्रयोर्ग्रहणस्य संबंधि यदशुभं दुष्टफलं तस्य ध्वस्त्यै नाशाय जपः स्वर्ण-  
गोदानम् । जपो गायत्र्यादीनां मंत्राणां, स्वर्णं प्रसिद्धं, गौः प्रसिद्धा, भूमिर्वा; उप-  
लक्षणत्वादन्येषां रूप्यादीनां अथाशक्ति दानं कार्यमिति शेषः । उक्तं च दैव-  
ज्ञमनोहरे—‘तद्गौःस्थयप्रणुदुक्तवज्रपविधिः स्वर्णादिदानं भवेदि’ति । ज्योति-  
निर्बंधे कालनिर्णये—‘यस्मिन् राशौ तपनशशिनोः संहिकेयावमर्दस्तद्वाद्यानां  
भवति नियतं ग्रामपुंसां विनाशः । तस्माच्छांतिं मुनिभिरुदितां तत्तदालोकपूर्वां  
कुर्याद्दानादिभिरिह नृणां नाशमायात्यरिष्टम् ॥’ इति । दानमपि तत्रैव—‘सु-  
वर्णनिर्मितं नागं सतिलं ताम्रभाजनम् । सदक्षिणं सवस्त्रं च श्रोत्रियाय निवे-  
दयेत् ॥ सौवर्णं राजतं वापि विभं कृत्वा स्वशक्तितः । उपरागोद्भवक्लेश-  
च्छिदे विप्राय कल्पयेत् ॥’ दानमंत्रश्च—‘तमोमय महाभीम सोमसूर्यविमर्दन ।  
हेमनागप्रदानेन मम शांतिप्रदो भव’ इति ॥ स्कंदपुराणे—‘गोदानं भूमि-  
दानं च स्वर्णदानं विशेषतः । ग्रहणक्लेशनाशाय दैवज्ञाय निवेदयेत् ॥’ इति ।  
किंचात्र देशविशेषः पात्रविशेषो द्रव्यविशेषश्च नापेक्षित इत्याह व्यासः—  
‘सर्वं गंगासमं तोयं सर्वं ब्रह्मसमा द्विजाः । सर्वा भूमिः कुम्भेऽत्र ग्रहणे चंद्र-  
सूर्ययोः ॥’ इति । तत्र स्नानदानादिकं कस्मिन्काले कर्तव्यमित्याह माधवः—  
‘अस्थमाने भवेत्स्नानं अस्ते होमो विधीयते । मुच्यमाने भवेद्दानं मुक्तं स्नानं  
विधीयते ॥’ इति । तस्मिन्काले जपादिकमपि विधेयम् । ‘सूर्येन्दुग्रहणं याव-  
त्तावत्कुर्याज्जपादिकम्’ इति शिवरहस्योक्तेः । आदिशब्दात्सुरार्चनमपि ।  
अत्र जन्मनक्षत्रजन्मराशयोर्ग्रहणे शांतिमाह वसिष्ठः—‘यस्यैव जन्मनक्षत्रे  
अस्थेते शशिभास्करो । तस्य व्याधिभयं घोरं जन्मराशौ धनक्षयः ॥ द्रव्य-  
मंत्रविधानेन तस्य दोषापनुत्तये । उपरागस्नानविधिं सरथस्वस्थे ममायतनः ॥  
मंडलं चतुरस्रं तु गोमयेन विलेपयेत् । ग्रहस्थेशानदिग्भागे वर्णकैः समलं-  
कृते ॥ स्थापयेच्चतुरः कुंभांस्तत्र तान्सागरात्मकान् । सर्ववेदात्मकान्स्मृत्वा  
सर्वतीर्थात्मकान्शुभान् ॥ पंचत्वक्पल्लवोशीरशतौषधिसमन्वितान् । मृत्ति-  
काहेमरत्नेभदंतगुग्गुलुचंदनैः ॥ पंचमव्यामृतम्राजत्स्फटिकैः सर्वपांवरैः । शंख-  
कुंकुमतीर्थांस्त्रुरोचकैः पद्मकैर्युतान् ॥ चत्वारः प्राञ्जुखा विप्राः प्रार्थयेयुः  
पृथक् पृथक् ॥ अङ्गिर्गैर्बार्हणेः सूक्तैः स्वस्तिवाचनपूर्वकम् ॥ तिलशोमं चाहु-  
तिभिः सहस्रं चाष्टसंयुतम् । एवं कृत्वा प्रयत्नेन स्नानकर्म समाचरेत् ॥  
आमन्त्र्य नवभिर्मंत्रैः कुंभान्संकल्पपूर्वकान् । एतानेत्र तत्रां मंत्रान्स्वर्णपट्टे च  
संलिखेत् ॥ कर्तुः शिरसि तं बध्वा चाङ्गिर्गैर्वेदमंत्रकैः । सुमंत्रितैः कुंभजलैः  
स्नाप्य नीराजयेत्ततः ॥ दद्यात्पदं ग्रहज्ञेभ्यः शुक्रमाद्यांबरः शुचिः । ऋत्वि-  
भ्यो दक्षिणां दद्याच्छिष्टेभ्यश्च स्वशक्तितः ॥ योऽसौ वज्रधरो देव आदित्यानां  
प्रभुर्मेतः । सहस्रनयनश्चंद्रग्रहपीडां व्यपोहतु ॥ मुखं यः सर्वदेवानां सप्ता-  
धिरितिद्युतिः । चंद्रोपरागसंभूतामग्निः पीडां व्यरोहतु ॥ यः कर्मसाक्षी

लोकानां धर्मो महिषवाहनः । यमश्चंद्रोपरागोत्थग्रहपीडां व्यपोहतु ॥ रक्षो-  
गणाधिपः साक्षात्प्रलयानलसंनिभः । खड्गव्यग्रोऽतिकायश्च रक्षःपीडां व्यपो-  
हतु ॥ नागपाशधरो देवः सदा मकरवाहनः । वरुणोऽबुपतिः साक्षात् ग्रहपीडां  
व्यपोहतु ॥ प्राणरूपो हि लोकानां सदा कृष्णमृगप्रियः । वायुश्चंद्रोपरागोत्थां  
पीडामत्र व्यपोहतु ॥ योऽसौ निषिद्धतिर्देवः खड्गशूलमदाधरः । चंद्रोपराग-  
कलुषां पीडां वपि व्यपोहतु ॥ योऽसाविंदुधरो रुद्रः पिनाकी वृषवाहनः ।  
चंद्रोपरागपापानि च नाशयतु शंकरः ॥ त्रैलोक्ये यानि भूतानि चराणि  
स्थावराणि च । अस्त्रविण्णवर्क्युक्तानि तानि परं दहतु मे ॥ अमंत्रणे लेख-  
नोक्तास्त्वेते वै नवमंत्रकाः । अर्चयित्वा पितृन्देवान्गोभूस्वर्णावरादिभिः ॥  
अनेन विधिना यस्तु ग्रहज्ञानं समाचरेत् । न तस्य ग्रहपीडा स्याच्चानर्बधुधन-  
क्षयः ॥ परमां सिद्धिमाप्नोति पुनरावृत्तिदुर्लभाम् । सूर्यग्रहेऽप्येवमेव सूर्य-  
नाम्ना विधीयते ॥' इति वृद्धवसिष्ठोक्ता ग्रहणशान्तिः ॥ अत्र यद्यपि 'जन्म-  
राशौ धनक्षय' इत्युक्तं तत्र च दोषाल्पताप्रतिभानेन शान्तेरकर्तव्यता प्रती-  
यते, तथापि प्राग्विलिखितबहुवचस्स विरुद्धकलाभिधानादवश्यं जन्म-  
राशावपि ग्रहणे शान्तिर्विधेया । उभयावयवदेव शान्त्यभिधानात् । उक्तं च  
मत्स्यपुराणे—'यस्य राशिं समासाद्य भवेद्ग्रहणसंभवः । तस्य शान्तिं प्रव-  
क्ष्यामि मंत्रौषधिविधानतः ॥' इति । अतो जन्मनक्षत्रजन्मराशिव्यतिरिक्ते  
विरुद्धे ग्रहणे शान्तिर्न विधेया, वचनाभावात् ; किंतु स्वविभवरूपं दानादि  
विधेयमिति तात्पर्यार्थः । सूर्यग्रहेऽप्येवमेवेति—'योऽसौ वज्रधरो देव आदि-  
त्यानां प्रभुर्मतः । सहस्रनयनः सूर्यग्रहपीडां व्यपोहतु ॥' इत्युक्तदिशा  
चंद्रपदस्थाने सूर्यपदं पूर्वमंत्रश्लोकेषु प्रयोज्यमित्यर्थः ॥ अथेदं ग्रहणं स्थान-  
विशेषेणानिष्टजनकमित्युक्तं तत्र किं ग्रहणं दृष्टमदृष्टमित्याह—अथो इति । उक्तं  
च—'जन्मसप्ताष्टरिः फांकदशमस्थे निशाकरे । दृष्टोऽनिष्टप्रदो राहुर्जन्मर्क्षे निध-  
नेऽपि च ॥' इति । जन्मर्क्षः=जन्मनक्षत्रं, निधनं=वधतारा सप्तमी । अत्र दृष्ट  
इति पदश्रवणादुष्टस्थानावस्थितो राहुः दृष्टश्चेत् पुंसां दोषजनकः । यदा तु मेघा-  
द्यावरणेन गृहमभ्यावस्थित्या वा चक्षुष्मतोऽपि पुंसो राहुदर्शनाभावेन सत्यप्य-  
रिष्टेऽरिष्टं नास्ति इति । एवं चांधस्य यत्र कुत्राप्यवस्थितस्य गृहाद्वहिर्गतुमशक्नु-  
वतो वृद्धातुरादेश्च सर्वथाऽरिष्टं ज्ञानादि वा नास्ति इति तेषां नाशयः ॥ अत्रेदं  
चिंत्यते—किमिदं ग्रहणं दृष्टमेव ज्ञानाद्यधिकारसंपादकम्, उत मेघाद्यावर-  
णेनादृष्टमपि ? कुतः ? उभयथा वचनोपलब्धेः । तथा हि—वृद्धवसिष्ठः—  
'सर्वेषामेव वर्णानां सूतकं राहुदर्शने । सचैलं तु भवेत्ज्ञानं सूतकाक्षं विव-  
र्जयेत् ॥' इति । षट्त्रिंशन्मते—'सर्वेषामेव वर्णानां सूतकं राहुदर्शने । ज्ञात्वा  
कर्माणि कुर्वीत शृतमक्षं विवर्जयेत् ॥' इति । शृतं=पकम् । 'शृतं पाके' इति  
निपातनात् । यद्यपि तस्मिन् सूत्रे क्षीरहविषोरेवेति महाभाष्यकृतोक्तम्,  
तथापि महामुनिप्रयोगादन्यस्मिन्नपि द्रव्य ओदनादौ पाकसामान्यवद्भुक्तिः ।  
विष्णुः—'राहुदर्शनदत्तं हि श्राद्धमाचंद्रतारकम्' इति । ज्ञातातपः—'ज्ञान-

दानतपःश्राद्धमनंतं राहुदर्शने' इति । एवमादीनि वचांसि दर्शनपदराहितान्युपलभ्यन्ते । अन्यथापि वसिष्ठः—'ग्रहणे संक्रमे वापि न स्नायाद्यदि मानवः । सप्तजन्मसु कुष्ठी स्यादुःखमग्नी च जायते ॥' इति । लिङ्गपुराणेऽपि—'चंद्रमूर्यग्रहे स्नायात्सूतके मृतकेऽपि च । स्नायायी मृत्युमाप्नोति स्नायी पापं न विंदति ॥' इति । एवमादीनि दर्शनपदानाक्रांतानि वचांस्युपलभ्यन्ते । तत्र दर्शनवादिन आहुः—दर्शनपदानाक्रांतेषु वचस्सु ग्रहणस्य निमित्तत्वं च प्रतिपाद्यते, 'ग्रहणे संक्रमे वापि' इति निमित्तसप्तम्युपलंभात् । ज्ञातमेव च ग्रहणं स्नानदानादिकं प्रति निमित्तं भवति, तज्ज्ञानापेक्षायां च राहुदर्शनपदोपेतवचनालोचनेन चाक्षुपज्ञानस्यैव निमित्तत्वम् । यतश्चाक्षुष एव ज्ञाने दर्शनमुख्यत्वं, ज्योतिःशास्त्रीयज्ञाने तु लक्षणाप्रसक्तिः । एवं सति मेघाच्छन्नग्रहणदिवसजातचंद्रग्रहणरात्रिभवमूर्यग्रहणेषु न स्नानदानादावधिकारः । तस्माद्ग्रहणं दृष्ट्वा स्नानदानादिकं विधेयमित्यर्थः संपन्नो भवति । नैतत्सहृदयहृदयंगमम् । यतो वचनेषु राहुदर्शन-ग्रहपदयोः समानार्थकता नास्ति । कथम् ? 'अदृश्यरूपाः कालस्य मूर्तयो भगणाश्रिताः । शीघ्रमंदोच्चपाताख्या ग्रहाणां गतिहेतवः ॥' इति सूर्यसिद्धांते चंद्रादिग्रहपातानामदृश्यतोक्ता । पातो राहुश्च पर्यायः । उक्तं च तत्रैव—'दक्षिणोत्तरयोरेवं पातो राहुश्च रंहसा । विक्षिपत्येष विक्षेपश्चंद्रादीनामपक्रमात् ॥' इति । केशवाक्रेणप्युक्तम्—'पर्यायेण ननु राहुपातयोर्नामिनी विदधुरेव तांत्रिकाः ॥' इति । अतो राहुदर्शनमेव गगनकुसुमायमानम् । ननु ग्रहणे सूर्यचंद्रयोश्छादको राहुर्दृश्यत एव । अत एव 'राहुग्रस्ते निशाकरे' इत्यादिपुराणोक्तिः साधीयसीति चेन्न । 'भानोर्भार्घिमहीच्छाया ततुल्येऽर्कसमेऽपि वा । शशांकपाते ग्रहणं कियद्भागाधिकोनेके ॥' इत्युपक्रम्य,—'छादको भास्करस्येदुरधःस्थो वनवद्भवेत् । भूच्छायां प्राञ्चुखश्चंद्रो विशलस्य भवेदसौ ॥' इति । असौ भूच्छायाऽस्य चंद्रस्य छादको भवेदित्यर्थः । इति सूर्यसिद्धांतोक्तः स्पष्ट एव छायाच्छादकभावोऽस्मिहितः । पुराणेन सह विरोधपरिहारस्तु—'दिग्देशकालावरणादिभेदाच्च छादको राहुरिति ब्रुवंति । यन्मानिनः केवलगोलविद्यां स्वसंहिता-वेदपुराणवाक्यम् ॥' इति पूर्वपक्षं विधाय ततो 'राहुः कुभामंडलगः शशांकं शशांकगश्छादयतीनर्बिम्बम् । तमोमयः शंभुवरप्रदानान् सर्वांगमानामविरुद्धमेतत्' इति भास्कराचार्यैरेवोक्तः । 'तस्मिन्काले सांनिध्यमस्य तेनोपचर्यते राहुरेति चराहेणाप्युक्तम् । तस्माद्ग्राहुदर्शनं तु नास्त्येव । भवन्मते दर्शनं चाक्षुषमेवोच्यते नान्यत् । एवं सति राहोर्दर्शनं राहुदर्शनमिति तत्पुरुषोऽनुपपन्नः । अथ तु समीपलक्षकदर्शनशब्दमंगीकृत्य चेदर्थः कियते, तथापि यस्य स्वरूपमेवानुपपन्नं तस्य सामीप्यं तु सुतरामिति बालैरप्येतद्बुध्यते । तस्माद्दर्शनशब्देन नोपरातो लक्ष्यते, राहुदर्शनं राहुपरागस्तस्मिन् राहुदर्शने इति । अयमर्थः—राहुर्नाम पातः, तस्य तत्संबन्धेन दर्शनमुपराग इति । नच राहुरेव लक्षणयोपरागपरस्तस्य दर्शनमिति पूर्वपक्षाभिमतार्थसिद्धिरिति वाच्यम् ।

लक्षणा त्वर्थांतरासंभवे सति वक्तव्या, 'अत्यन्तादर्शनं राहोस्तथा चात्यन्त-  
दर्शनं । प्रजापीडा विनिर्देश्या व्याधिदुर्भिक्षतस्करैः ॥' इति विष्णुधर्मो-  
त्तरादिकाव्येषु पदांतरासन्निधानाद्वाहुशब्देनोपरागो लक्ष्यते । इह च राहोः  
पातनामकं ग्रहगतिहेतुरुपमर्थांतरमस्तीत्यतो राहुदर्शन-ग्रहपदयोः समा-  
नार्थकताऽस्तीत्येव सिद्धमिति प्रागुक्तानां सर्ववचसां ग्रहणे स्नायादित्येव  
वाक्यार्थः फलितो भवति । किंच ग्रहणे चाश्रुपमेव दर्शनं विवक्षितं चेत्तदा  
'निक्षेपोद्यतमादित्यं नातं श्रमं कथंचन । नोपरक्तं न वारिस्थं न मध्यं नभसो  
गतम् ॥' इति मनूक्तोपरक्तसूर्यदर्शननिषेधो नोपपद्येत । नन्वयं निषेधः  
सूर्योपरागदर्शन एव, न चंद्रोपराग इति चेन्न । 'नाशुची राहुतारक' इत्यत्र  
राहुमात्रग्रहणाद्बिचंद्रोपरागद्वयविषयकोपसंहारस्य युक्तत्वात् । अशुचे रजस्व-  
लापतितादेर्ग्रहणं तु दोषाधिक्यसूचनार्थम् । यथा श्राद्धे कुलीनानां ब्राह्म-  
णानामामंत्रणे उक्ते अन्येषां निषिद्धत्वादेव कुंडगोलकब्राह्मणानामामंत्रणे-  
ऽस्तिद्वे, पुननिषेधो दोषाधिक्यार्थमेव । 'भास्करालोकनाश्लीलपरिवादं विवर्ज-  
येत्' इति स्मृतिवाक्यस्य तूद्यदस्तगाभ्यादित्यदर्शनपरतया व्याख्यानस्य युक्त-  
त्वात् । केचित्तु दर्शनादर्शनविषयकयोर्विध्योस्तुल्यबलत्वात्सकृद् दृष्ट्वा स्नाया-  
दिति व्याचख्युः । तच्चिंत्यम् । 'जन्मसप्ताष्टरिःफांक-' इत्यादिना सामा-  
न्यतो निषिद्धस्योपरक्तदर्शनस्य पुननिषेधात् । प्रागुक्तदिशा राहुदर्शनपदस्य राहु-  
परागलक्षकत्वेन तुल्यबलत्वाभावाच्च । तस्मादुपरक्तयोः सूर्याचंद्रमसोर्यस्य  
कस्यापि दर्शननिषेधसत्त्वात् ग्रहणे च स्नानदानाद्युक्तेस्तज्ज्ञानं च ज्योतिः-  
शास्त्रैकदेशगणितग्रंथेभ्यो बुद्ध्वा तस्मिन्कालं स्नानदानादि विधेयमिति  
सिद्धांतः । अत एव मेधाद्यावृतेऽप्युपरागे स्नानादिकं विधेयमेव । ननु गणित-  
ग्रंथाधीनमुपरागज्ञानमेव चेत्स्नानादिप्रयोजकं तदा रात्रौ सूर्यग्रहणस्य दिवा  
चंद्रग्रहणस्य जायमानत्वात्तदापि स्नानादिकं स्यात् । सत्यमेवैतत् । वचनात्तु  
तथा न कियते । तदुक्तं निगमे—'सूर्यग्रहो यदा रात्रौ दिवा चंद्रग्रहो  
यदि । तत्र स्नानं न कुर्वीत दद्याद्दानं न च कश्चित् ॥' इति । अत एव तादृशो  
ग्रहणे दृष्टेऽपि दौष्ट्यं नास्तीत्यपि सूच्यते । न चैतदभागिप्रतिषेधादित्यधि-  
करणेन पृथिव्यामग्निश्चेतव्यो नांतरिक्षे न दिवीत्युदाहृतवाक्यवन्नित्यानुवाद  
इति वाच्यम् । विधिशेषत्वाभावात् । यथा पृथिव्यामग्निर्न चेतव्य इति  
निषेधविधिरस्ति तत्र नांतरिक्षे न दिवीति दृष्टांतो निषेधविधेः शेषस्तथात्र  
सूर्यग्रहो यदा रात्रावित्येतद्वाक्यं कस्य विधेः शेष इति । किंचैवं ब्रुवतस्तव  
मतेऽनर्थकमेव वाक्यं स्यात् ? नचैतद्युक्तम् । अत एवाह जाबालिः—'संक्रांतेः  
पुण्यकालस्तु षोडशोभयतः कलाः । चंद्रसूर्योपरागे तु यावद्दर्शनगोचरः ॥'  
इति । ग्रस्तस्यास्तमनपर्यंतं दर्शनगोचरत्वात्तावान्कालः पुण्यकालो भवतीति  
माधवो व्याचख्यौ । तदुक्तं विश्वरूपनिर्णये—'दिवा चंद्रग्रहो रात्रौ सूर्य-  
पर्व न पुण्यदम् । संधिस्थं पुण्यवज्ज्ञेयं यावद्दर्शनगोचरम् ॥' इति । अन्ये  
तु मेधावृते तदनावृते चोपरागे गणितागतस्थितिघटिकाः पुण्यकाल इत्याहुः ।



दर्शने त्वेवंविधे निर्णये भूजवृत्तादुपरिस्थितत्वमेव विवक्षितम् । तदाह वसिष्ठः स्वसिद्धान्ते—‘सूर्यस्यादर्शनं रात्रिर्दिनं तद्दर्शनात्मकम् । भूजवृत्तादुपरि च स्थितोऽर्कोऽदर्शनं स्मृतम् ॥’ इति । अर्क इत्युपलक्षणं चंद्रादिग्रह-  
नक्षत्राणाम् । आकाशप्रदेशः समंताद्भ्रूसंलग्न इव यत्र भाति स प्रदेशो भूज-  
शब्दवाच्यः । अत एव विष्णुधर्मोत्तरे—‘अहोरात्रं न भोक्तव्यं सूर्यचंद्रग्रहो  
यदा । मुक्तिं दृष्ट्वा तु भोक्तव्यं स्नानं कृत्वा ततः परम् ॥’ इति । प्रस्ताप्ते  
भृगुः—‘प्रस्तावेवास्तमानं तु रवीन्दू प्राप्नुतो यदि । तयोः परेद्युरुदये स्नात्वा-  
भ्यवहरेन्नरः ॥’ इत्यनयोर्वाक्ययोर्दर्शनोदयशब्दौ भूजवृत्तोपरिस्थितत्वो-  
पलक्षकौ । अन्यथा मेधाद्यावरणेन परदिवसेऽपि दर्शनाभावे उपवासः प्रस-  
ज्येत । तथा च यत्र स्पर्शकाले ग्रहणं दृष्ट्वा स्नानं विहितं तत्रांतरा मेधाद्या-  
वरणात्सूर्यचंद्रयोर्दर्शनाभावो दिवसद्वयं त्रयं वा स्यात्तत्राप्युपवासप्रसंगः ।  
न च सर्वे शिष्टान्तथाचरन्ति । तस्माददर्शनार्थमभ्युपेत्य शास्त्रोपज्ञानपरतैव  
कर्तव्या । तस्यां च सत्यां पूर्वोक्तरीत्या च मेधानावृत्तेऽप्युपरान्ते तमदृष्ट्वैव प्रश-  
स्तचक्षुषा अंधेन च गंतुमशक्नुवन्निर्वृद्धातुरैश्च स्नानदानादिकं विधेयमिति  
फलितोऽर्थः । अत एव भागवते रविग्रहे कुक्षेत्रे स्नानार्थं मिलितानां पांड-  
वीयलोकानां मध्ये धृतराष्ट्रोऽपि परिगणित इति, शिष्टाचारोऽप्यस्ति । एवं च  
सत्यरिष्टजनकत्वाभावेऽपि ग्रहणदर्शननिषेधः किं पुनररिष्टजनकत्वे । तस्मान्  
‘जन्मशशांके’त्यादिपथं निर्मूलत्वाद्युक्त्यसहत्वाच्चोपेक्ष्यम् । प्रत्यक्षोपलभ्यमान-  
चसिष्टमत्यपुराणादिवाक्येषु दर्शनपदाभावाच्च । अत एव मूले परे इति  
पदं प्रयुक्तम् । शांतिस्तु दर्शनाभावेऽपि विधातुमुचिता, यतोऽरिष्टयोगानां  
स्वरूपसतामेवारिष्टजनकत्वमस्ति । अन्यथा ग्रहवैषम्योत्पातादिसूचिताऽरिष्ट-  
निवृत्तिहेतुः शांतिर्दर्शनाभावे न विधीयेतत्यलमितिप्रसक्तानुप्रसक्तेन ॥ ६ ॥

अथ चंद्रबले विशेषमनुष्टुभाह—

पापांतः पापयुग्धूने पापाच्चन्द्रः शुभोऽप्यसन् ।

शुभांशे चाधिमित्रांशे गुरुदृष्टोऽशुभोऽपि सन् ॥ ७ ॥

पापांत इति । शुभोऽपि शुभफलदोऽपि चंद्रः पापांतः पापयुक् धूने । कोऽर्थः ?  
पापद्वयमध्यवर्ती पापग्रहयुक्तः पापात् धूने सप्तमस्थाने वर्तमानश्चेत्स्यात्तदाअस-  
न्नशुभ एव । यदा त्वशुभोऽप्यशुभफलदातापि चंद्रः शुभांशे सौम्यग्रहनवांशे  
स्यादथवाऽधिमित्रस्य नवांशे स्यात्तथा गुरुणा बृहस्पतिना दृष्टः सन् शुभफल-  
दाता भवेत् । यदाह राजमार्तंडः—‘पापग्रहेण संयुक्तः पापजामित्रसंस्थितः ।  
पापद्वयान्तरगतः शुभोऽप्यशुभदः शशी ॥ अनिष्टस्थानसंस्थोऽपि भवेच्छुभ-  
करः शशी । सौम्यभागेऽधिमित्रांशे गुरुणा वापि वीक्षिते ॥’ इति ॥ ७ ॥

अथ चन्द्रबलस्य विधानांतरमनुष्टुभाह—

सितासितादौ सद्गुष्टे चन्द्रे पक्षौ शुभावुभौ ।

व्यत्यासे चाशुभौ शोक्तौ संकटेऽब्जबलं त्रिवदम् ॥ ८ ॥

सितेति ॥ सितादौ शुक्लपक्षप्रतिपदि समीचीने चन्द्रे सति संपूर्णः शुक्ल-

पक्षः शुभः । असितादौ कृष्णपक्षप्रतिपदि चंद्रे दुष्टे सति संपूर्णः कृष्णपक्षः शुभः । अथवासे च पूर्वोक्तादर्थद्विपरीत्ये द्वावपि पक्षावनिष्टौ । यदा शुक्र-पक्षप्रतिपदि चंद्रो दुष्टश्चेत्तदा सकलः शुक्रपक्षोऽनिष्टः । यदा कृष्णपक्षप्रति-पदि चंद्रः शुभश्चेत्तदा संपूर्णः कृष्णपक्षोऽनिष्ट इति । उक्तं च रत्नमाला-याम्—‘वलक्षपक्षादिगते हिमांशौ शुभे शुभं पक्षमुदाहरंति । सितेतरादा-वशुभे शुभं च पक्षावनिष्टौ भवतोऽन्यथा तौ ॥’ कश्यपोऽपि—‘मासादींदुः शुभो यस्य तत्पक्षस्तस्य शोभनः । कृष्णादींदौ त्वशुभदे शुभं तद्व्यत्ययेऽन्यथा ॥’ इति । इदमेतादृशमब्जबलं, चंद्रबलं तु संकटे विवाहयात्रादाववश्यकत्वे तात्कालिकचंद्रबलाभावे एव ग्राह्यं नान्यथेत्यर्थः ॥ ८ ॥

अथ ग्रहाणां दौष्ट्यपरिहारपूर्वकं तुष्टिसंपादनार्थं नवरत्नसमुदायधारणं शालिन्याह—

वज्रं शुकेऽब्जे सुमुक्ता प्रवालं भौमेऽगौ गोमेदमाकौ सुनीलम् ।  
कैतौ वैदूर्यं गुरौ पुष्पकं ज्ञे पाचिः प्राङ्गणिक्यमर्के तु मध्ये ॥९॥

वज्रं शुके इति ॥ अत्रैकां सुवर्णमुद्रिकां कृत्वा तत्र दृश्यभागे वर्तुला-कारे नवधा विभक्ते प्रागादिक्रमेण नवरत्नानि दृढं निधेयानि । तत्र प्रागिति पंचम्यन्तमव्ययम् । पंचमी चेयं ल्यबलोपे । अतः प्रागादिदिक्षु इत्ययमर्थो जातः । तत्र शुक्रप्रीतये पूर्वस्यां दिशि वज्रकं हीरकं निधेयम् । एवं चंद्र-प्रीत्यर्थं शोभनं मुक्ताफलमामेय्याम् । भौमप्रीत्यर्थं प्रवालं दक्षिणस्याम् । अगौ शङ्खप्रीत्यर्थं गोमेदं नैर्ऋत्याम् । आकौ शनिप्रीतये शोभनं नीलं पश्चिमा-याम् । केतुप्रीतये वैदूर्यं वायव्याम् । गुरुप्रीतये पुष्पकं पुष्परागं उत्तर-स्याम् । बुधप्रीतये पाचिः गरुडपाच्चिरैशान्याम् । सूर्यप्रीतये माणिक्यं मध्यम-कोष्ठे इति ॥ ९ ॥

अथ सति द्रव्यसामर्थ्ये नवरत्नसमुदायधारणस्य शक्यत्वात्तदुक्तवेदानी-भसति द्रव्यसामर्थ्यं यद्ग्रहकृतं दौष्ट्यं तद्ग्रहरत्नधारणमिद्वज्रयाह—

माणिक्यमुक्ताफलविद्रुमाणि गारुत्मतं पुष्पकवज्रनीलम् ।  
गोमेदवैदूर्यकर्मकतः स्यू रत्नान्यथो ज्ञस्य मुदे सुवर्णम् ॥ १० ॥

माणिक्येति ॥ सूर्यप्रीत्यर्थं माणिक्यं धार्यं, एवं चंद्रस्य मुक्ताफलं, भौमस्य विद्रुमं, बुधस्य गारुत्मतं गरुडपाचिः, गुरोः पुष्पकं पुष्परागः, शुक्रस्य वज्रं, शनानेनीलं, ‘लहसुनिया’ इति कान्यकुब्जभाषयाहुः । राहोर्गोमेदं, कैतवैदूर्यम् ; इत्येवमर्कतोऽर्कादीनां ग्रहाणां रत्नानि धार्याणि स्युः । तत्र यद्ग्रहकृतं दौष्ट्यं तस्य ग्रहस्य तुष्ट्यै तद्रत्नं धार्यमित्यर्थः । यदाह कश्यपः—‘सूर्यादीनां च संतुष्ट्यै माणिक्यं मौक्तिकं तथा । सुविद्रुमं मरकतं पुष्परागं च वज्रकम् ॥ नीलगोमेदवैदूर्यं धार्यं स्वस्वदृढक्रमात् ॥’ अथो ज्ञस्य मुदे सुवर्णमित्यस्याग्निम-श्लोकेन संबंधः ॥ १० ॥

अथ महामूल्यरत्नधारणे यस्य सामर्थ्याभावस्तदर्थमल्पमूल्यानि रत्नानि ताराबलं च शालिन्याह—

धार्य लाजावर्तकं राहुकेत्वो रौप्यं शुक्लेद्वोथ मुक्ता गुरोस्तु ।

लोहं मंदस्वारभान्वोः प्रवालं ताराजन्मक्षेत्रावृत्तितः स्यात् ११

धार्यमिति ॥ अथो जस्य बुधस्य मुदे संतोषार्थं सुवर्णं यथाशक्ति धार्यं, राहुकेत्वोः प्रीत्यै लाजावर्तकं मणिविशेषो धार्यः, एवं शुक्लेद्वोस्तुष्ट्यै रौप्यं, गुरोस्तुष्ट्यै मुक्ता, मंदस्य शनेस्तुष्ट्यै लोहं, आरभान्वोर्मंगलसूर्ययोः प्रीत्यै प्रवालं धार्यम् । उक्तं च श्रीपतिना—‘धार्यं तुष्ट्यै विद्रुमं भौमभान्वो रूप्यं शुक्लेद्वोश्च हैमैर्मुजस्य । मुक्ता सूर्यलोहमर्कात्मजस्य लाजावर्तः कीर्तितः शेष-योश्च ॥’ इति । सूर्यः=सुरगुरोः । शेषयोः=राहुकेत्वोः । दीपिकाकारस्तु औपधी-मूलानि धार्याणीत्याह—‘मूलं धार्यं त्रिशूल्याः सवितरि विगुणे क्षीरिकामूल-मिंदौ जिह्वाहेभूमिपुत्रे रजनिकरसुते वृद्धदारोश्च मूलम् । भार्ग्वी जीवेऽथ शुके भवति शुभकरं सिंहपुच्छस्य मूलं विच्छोलं (?) चार्कपुत्रे तमसि मलयजं केतु-दोषेऽश्वगंधम् ॥’ इति । त्रिशूली=बिल्वः, क्षीरिका=क्षीरिणी, जिह्वाहिः=नाग-जिह्वा, वृद्धदारुः=विधारः, भार्ग्वी प्रसिद्धा, सिंहपुच्छं=वाघोटं, ‘चरिवार’ इति मध्यदेशभाषया प्रसिद्धम्, मलयजं=चंदनं, अश्वगन्धं प्रसिद्धं, एतदोपधी-मूलधारणं सर्वथा रत्नधारणाशक्तौ वेदितव्यम् । तारेति । यद्दिने ताराबलं मस्ति वा न वेति विचारश्चिकीर्षितस्तद्दिने या तारा सा जन्मक्षजन्मनक्षत्रा-भिरावृत्तितः पुनःपुनरावृत्तित्रयेण गणनीया स्यात् । त्रिरिति ‘द्वित्रिचतुर्भ्यः सुच’ इति सुजंतमव्ययम् । स्वजन्मनक्षत्रादिननक्षत्रे गणिते नवभिर्भक्ते निस्व आवृत्तयो भवत्यवशिष्टतारया शुभमशुभं च वाच्यमिति फलितोऽर्थः ॥ ११ ॥

अथ शेषक्रमेण सफलास्तारासंज्ञा अनुष्ठुभाह—

जन्माख्यसंपद्विपदः क्षेमप्रत्यरिसाधकाः ।

वधमैत्रातिमैत्राः स्युस्तारा नामसद्वक्त्रफलाः ॥ १२ ॥

जन्माख्येति ॥ स्पष्टार्थमिदं पद्यम् । यदाह नारदः—जन्मसंपद्विप-क्षेमप्रत्यरिः साधको वधः । मित्रं परममित्रं तु जन्मभाच्च पुनः पुनः ॥’ इति । एवं तारा गणनीया इति शेषः । तत्र तृतीयापंचमीसप्तम्यस्तारा निषिद्धाः, अनिष्टफलश्रवणात् । अर्थादन्याः समीचीनाः, समीचीनफलश्रवणात् । उक्तं च—‘जन्मतारा द्वितीया च षष्ठी चैव चतुर्थिका । अष्टमी नवमी चैव षट् स्युस्ताराः शुभावहाः ॥’ इति । जन्मनक्षत्रं तु कार्यविशेषे गृहीतं प्रतिषिद्धं च तच्चाग्रे निर्णेष्यते । तदिदं ताराबलं कृष्णपञ्चविषयं नतूभयपक्ष-साधारणम् । तदाह नारदः—‘कृष्णे बलवती तारा शुक्लपक्षे बली शरी’ इति । युक्तं चैतत् । यतोऽत्रार्थवादो रत्नमालायाम्—‘न खलु बहुलपक्षे शीतरश्मेः प्रभावः कथितमिह हि तारावीर्यमार्थैः प्रधानम् । अतिविकल-

शरीरे प्रेयसि प्रोषिते वा प्रभवति खलु कर्तुं सर्वकार्याणि योषा ॥ शुद्धे पक्षे शीतरश्मिर्बलीयान्न प्राधान्यं तारकायास्तु तत्र । शक्या युक्ते विद्यमानेऽपि कान्ते न स्वातन्त्र्यं योषितः कापि दृष्टम् ॥' इति ॥ १२ ॥

अथावश्यककृत्ये दुष्टताराणां प्रकारद्वयेन परिहारं शार्दूलविक्रीडितेनाह—

मृत्यौ स्वर्णतिलान्विषद्यपि गुडं शाकं त्रिजन्मस्वथो

दद्यात्प्रत्यरितारकासु लवणं सर्वो विपत्प्रत्यरिः ।

मृत्युश्चादिमपर्यये न शुभदोऽर्थेषां द्वितीयेऽंशका

नादिप्रांत्यतृतीयका अथ शुभाः सर्वे तृतीये स्मृताः १३

मृत्यौ स्वर्णतिलानिति ॥ मृत्यौ सप्तम्यां वधतारायां स्वर्णतिलान् यथा-  
शक्तिं सुवर्णयुक्तांस्तिलान् ब्राह्मणाय दद्यात् । विषद्यपि विपत्संज्ञायां तृतीय-  
तारायां गुडमिक्षुविकारं दद्यात् । त्रिजन्मसु तिसृषु जन्मतारासु शाकं प्रसिद्धं  
वृत्ताकादि दद्यात् । अथो प्रत्यरितारकासु पंचम्यां तारायां लवणं दद्यात् ।  
तदाह नारदः—‘जन्मत्रिपंचसंज्ञायां तारानिष्टफलप्रदा । अग्निष्टपरिहाराय  
दद्याद्दानं द्विजातये । शाकं गुडं च लवणं सतिलं कांचनं क्रमात् ॥’  
इति । अत्र सतिलमिति विशेषणं कांचनपदस्य न लवणपदस्य, तेन  
वधतारायां सतिलं कांचनं देयम् । उक्तं च दीपिकायाम्—‘प्रत्यरे लवणं  
दद्याच्छाकं दद्यान्निजन्मसु । विपत्तारे गुडं दद्यान्निधने तिलकांचनम् ॥’  
इति । अथ द्वितीयः परिहार उच्यते । तत्रादिमपर्यये प्रथमावृत्तौ विपत्प्रत्यरि-  
मृत्युश्च तृतीयपंचमीसप्तम्यस्ताराः सर्वा अपि सामान्यतः षष्टिवटिकात्मिका  
अपि न शुभदाः स्युः । अथ द्वितीये पर्यये द्वितीयावृत्तौ विपत्प्रत्यरिमृत्युना-  
मादिप्रांत्यतृतीयका अंशा न शुभदाः । विपत्तारायां प्रथमविंशतिर्घटिका-  
स्त्याज्याः । इतराश्चत्वारिंशच्छुभाः । प्रत्यरितारायां मध्यमा विंशतिर्घटिका-  
स्त्याज्याः, तदुभयतो विंशतिर्विंशतिर्घटिकाः शुभाः । वधतारायामंतिमा विंश-  
तिर्घटिकास्त्याज्याः, आद्याश्चत्वारिंशच्छुभा इति नवीना व्याकुर्वते । जीर्णा-  
स्त्वंशशब्देन नक्षत्रचतुर्थांशमाहुः । तथा सति आदिप्रांत्यतृतीयकाश्चरणाः  
क्रमेण निषिद्धा इतरे शुभाः । अथ तृतीये पर्यये तृतीयावृत्तौ विपत्प्रत्यरि-  
मृत्यवश्चैते सर्वे षष्टिवटिकात्मका अपि शुभाः शोभनफलदाः स्मृताः । तथा  
च जगन्मोहने—गुरुरित्युक्त्वा पठितम्—‘पर्याये प्रथमे वर्ज्या विपत्प्रत्यरि-  
नैधनाः । द्वितीये त्वंशका वर्ज्यास्तृतीये त्वखिलाः शुभाः ॥’ द्वितीये पर्यये  
अंशकानाह स एव—‘आद्यांशो विपदि त्याज्यः प्रत्यरे चरमोऽशुभः । वधे  
त्याज्यस्तृतीयोऽंशः शेषा अंशास्तु शोभनाः ॥’ इति । अत्रांशो नक्षत्रचतुर्थांश  
उच्यते । किमत्र प्रमाणमिति चेत् । ‘जन्मर्क्षाद्दशमं कर्म संघातर्क्षं तु षोड-  
शम् । अष्टादशं सामुदायं त्रयोविंशं विनाशभम् ॥ मानसं पंचविंशर्क्षं नाच-  
रेच्छुभमेषु तु ॥’ इति नारदोक्तैर्वैनाशिकाख्यत्रयोविंशभस्य दुष्टत्वम् ।

तदपवादमाह न्यवनः—‘वैनाशिकाख्ये नक्षत्रे अष्टाशीत्यंशकं विना । शेषांशाः शुभदा ज्ञेया जन्मनीदुर्गतांशकात् ॥’ इति । अत्र वैनाशिकं प्रत्यरिसंज्ञं तस्य चरमांशस्यानिष्टता प्राप्ता, साऽष्टाशीत्यंशकं विनेत्यनेन बाध्यते इत्यतः ‘एकत्र दष्टः शास्त्रार्थोऽपरत्रापि विनियुज्यते’ इति न्यायादत्रापि सैव व्याख्येयं न नवीनमतं ज्यायोऽप्रमाणकत्वात् ॥ १३ ॥

अथ चंद्रावस्था वक्ष्यंस्तद्गणनोपायमनुष्ठुभाह—

षष्टि ६० घं गतं भुक्तघटीयुक्तं युगा ४ हतम् ।

शराब्धि ४५ हृदब्धतोऽर्कशेषेऽवस्थाः क्रियाद्विधोः ॥१४॥

पष्टिघ्नमिति ॥ अत्र चंद्रस्य राशौ राशौ द्वादश अवस्थाः संति । यदाह नारदः—‘चंद्रस्य द्वादशावस्था राशौ राशौ यथाक्रमान् । यात्रोद्वाहादिके कार्ये संज्ञानुल्यफलप्रदाः ॥’ तत्राश्विनीमारभ्य गतभानि षष्ट्या ६० गुण्यानि वर्तमाननक्षत्रभुक्तघटीयुक्तानि कार्याणि, तानि पुनर्युगैश्चतुर्भिराहतानि शराब्धिहत् पंचचत्वारिंशता भाज्यानि, यल्लब्धमागतं गतावस्थास्ताः शेषं वर्तमानावस्थाः, तत्र लब्धांशस्यापि द्वादशाधिक्ये द्वादशभिर्भागे प्रवासाद्यवस्थाः चंद्रस्य गताः स्युः । ता अवस्था मेषराशिस्थे चंद्रे प्रवासादिसंज्ञाः, वृषराशिस्थे चंद्रे नष्टादिसंज्ञाः स्युः । एवं मिथुनादिदशराशिषु मृतादिसंज्ञा लवस्थाः क्रमेण भवंतीत्यर्थः । यदाह नारदः—‘षष्टिघ्नं चंद्रनक्षत्रं तत्कालघटिकां वितम् । वेदघ्नमिषुवेदासमवस्था भानुभाजिताः ॥’ इति । अत्रोपपत्तिः—एकैकस्मिन् राशौ द्वादशावस्थाः संति । सामान्यतो नक्षत्रभोगः षष्टिघटिकात्मक इत्येवं सति राशिभोगघटिकाः पंचत्रिंशदधिकशतं भवंति । तत्र त्रैराशिकं यद्येताभिः १३५ घटीभिर्द्वादशावस्था लभ्यंते तत्रेष्टघटीभिः किमिति तत्रैकया घट्या गुणतायां विकारानापत्तेर्द्वादशानामयमंको १३५ भाजको जातः<sup>१</sup> यथा  $\frac{1}{135}$  अत्रानयोर्गुणकभाजकयोस्त्रिभिरपवर्तने गुणकाश्चत्वारः ४ भाजकाः पंचचत्वारिंशद् ४५ तत्कालघटीयोगस्तु न्यायप्राप्त एव । तथा द्वादशभागोऽपि, तदाधिक्यस्य निष्पद्योजनत्वात् । अत्रेदमवधार्यम्—यद्यपि नक्षत्राणां घटीन्यूनधिकभावः संभवति तथापि षष्टिघटिकात्मकेन व्यवहारः कार्यः । विद्यमाननक्षत्रं भुक्तं तु स्वभोगं ज्ञात्वा षष्टिघटिकात्मकं कृत्वा तत्र योज्यम् । यथा यदि स्वभोगेन षष्टिघटिका लभ्यंते तदैष्टघटीभिः किमिति त्रैराशिकेनेष्टघटीनां षष्टिगुणको नक्षत्रभोगो भाजक इति ॥ १४ ॥

अथ द्वादशावस्थानामाप्ति सफलान्युपजात्याह—

प्रवासनाशौ मरणं जयश्च हास्यारतिक्रीडितसुप्तभुक्ताः ।

ज्वराख्यकंपथिरता अवस्था मेषात्क्रमात्त्रामसद्वफलाः स्युः १५

प्रवासनाशापिति ॥ स्पष्टार्थमिदं पद्यम् । उक्तं च कक्ष्यपेन—‘प्रवा-

मनेष्टी च भृता जया हास्या रतिमुदा । सुता भुक्ता ज्वरा कंषा सुस्थितिर्नाम-  
सजिभाः ॥' इति । मुदा 'विज्जिदादिभ्योऽङ्' तत्तष्टाप् ॥ १५ ॥

अथ ग्रहाणां वैकृतपरिहारार्थं सौषधजलज्ञानं दक्षिणाश्च शार्दूलचिकी-  
कितेनाह—

लाजाकुष्ठबलाप्रियंगुघनसिद्धार्थैर्निशादारुभिः

पुंखालोत्रयुतैर्जलैर्निगदितं स्नानं ग्रहोत्थावहृत् ।

धेनुः कंब्वरुणो वृषश्च कनकं पीतांबरं घोटकः

श्वेतो गौरसितामहासिरज इत्येता रवेर्दक्षिणाः ॥ १६ ॥

लाजाकुष्ठमिति ॥ लाजा भृष्टशालय इति केचित् । वस्तुतस्तु औषधी-  
साहचर्याल्लाजाशब्देन लज्जावती गृह्यते । कुष्ठं प्रसिद्धं, बला 'वरियाग' इति  
कान्यकुब्जाभाषयाऽऽहुः । प्रियंगुः=फलनी, घनः=मुस्ता, सिद्धार्थाः=सर्षपाः,  
'शिरसिच' इति महाराष्ट्राः, 'सरिषः' इति कान्यकुब्जाः । निशे=हरिद्राद्वयं,  
दारुः=देवदारुः, पुंखा=शरपुंखा, लोध्रं प्रसिद्धं, एतैरौषधैर्युतानि गंगादि-  
जलानि तैः कृत्वा स्नानं दुष्टग्रहसूचितारिष्टनाशकं स्यात् । उक्तं च दीपिका-  
याम्—'सिद्धार्थलोध्रजनीद्वयमुस्तधान्यं लामज्जकं सफलिनी सबचा च  
मांसी । स्नानं कुरु ग्रहगणप्रशमाय नित्यं सर्वं रविप्रभृतयः सुमुखीभवन्ति ॥'  
दैवज्ञमनोहरेऽपि—'सप्रियंगुरजनीद्वयमांसीकुष्ठलाजसितसर्षपखंडैः । वारिभिः  
सहवचैः सहलोध्रैः स्नानमिति निखिलग्रहपीडाम् ॥' इति । वारिभिः=तीर्थो-  
दकैः । रत्नमालायां तु प्रत्येकं ग्रहाणामौषधस्नानमुक्तम् । यथा—'मनः-  
शिलैलासुरदारुकुंभैरुशीरयष्टीमधुपद्मकान्बितैः । सताम्रपुष्पैर्विषमे स्थिते रवौ  
शुभावहं स्नानमुदाहृतं बुधैः ॥'—सूर्यस्येदम् । पंचगव्यगजदानविमिश्रैः शंख-  
शुक्तिकुमुदस्फटिकैश्च । शीतरश्मिकृतवैकृतहृत् स्नानमेतदुदितं नृपतीनाम् ॥'  
—चंद्रस्येदम् । 'बिल्वचंपकबलारुणपुष्पैर्हिगुलकफलनीबकुलैश्च । स्नानमग्नि-  
रिह मांसियुताभिर्भौमदौःस्थविनिवारणमाहुः ॥'—भौमस्येदम् । 'गोमयाक्षत-  
फलैः सरोचनैः क्षौद्रशुक्तिभवमूलहेमभिः । स्नानमुक्तमिदमत्र भूभुतां  
बोधनाशुभविनाशनं बुधैः ॥'—बुधस्येदम् । 'मालतीकुसुमयुक्तसर्षपैः पल्लवैश्च  
मदयंतिकोन्नवैः । क्षिप्रमंभुमधुकेन च स्फुटं वैकृतं गुरुकृतं विनिहंति ॥'—गुरो-  
रिदम् । 'पुल्या च शिलया समन्वितैर्वारिभिः सकलमूलकुंभैः । स्नानतो  
भृगुसुतोपपादितं दुःखमेति विलयं न संशयः ॥'—शुक्रस्येदम् । 'असिततिलां-  
जनलोध्रबलाभिः शतकुसुमाघनलाजयुताभिः । रवितनये कथितं विषमस्थे  
दुरितहृदाश्र्वनं मुनिमुख्यैः ॥'—शनेरिदम् । 'लोध्रगर्भतिलपत्रकुम्भा-  
इस्तिदानमृगनाभिपयोभिः । स्नानमार्तिमिह कृतति राहोः साजमूत्रमिदमेव  
च केतोः ॥' राहुकथितद्रव्यमजमूत्रसहितं केत्वर्थं स्यात् ॥—राहुकेत्वोरिदम् ।  
अत एवोक्तं दीपिकायाम्—'प्रयोज्यमौषधज्ञानं ग्रहविप्रसुरार्चनम् । ग्रहानु-

दिश्य होमो वा ग्रहाणां प्रीतिमिच्छता ॥' तत्र ग्रहपूजाहोमौ वसिष्ठसंहितायां महता प्रबंधेनोक्तौ तत एवावगंतव्यौ इत्यलमतिविस्तरेण । अथ रवेरिति । रविमारभ्य दक्षिणा उच्यन्ते—तत्र सूर्यप्रीत्यर्थं धेनुगौः, चंद्रप्रीत्यर्थं कंबु शंखः । कंबु इति नपुंसकलिङ्गं पृथक्पदम् । शंखः स्यात्कंबुरस्त्रियाम्' इत्यमर-रोक्तेः; मंगलप्रीत्यर्थमरुण आरक्तो वृषः, बुधप्रीत्यर्थं कनकं सुवर्णं । गुरु-प्रीत्यर्थं पीतांबरं, तच्च यथाविभवं कार्पासं कोशजं च; शुक्रप्रीत्यर्थं श्वेतो घोटकः, शनिप्रीत्यर्थमसिता इयामवर्णा गौः, राहुप्रीत्यर्थं महाऽसिर्बहुमूल्यखड्गः, केतुप्रीत्यर्थमजः छागो दक्षिणेत्यर्थः । यदाह वसिष्ठः—'धेनुं शंखं रक्तवृषं हेम पीतांबरद्वयम् । श्वेताश्वं कृष्णधेनुं च कृष्णलोहमजं कमात् ॥ स्वर्णेन वा समीकृत्य दातव्या दक्षिणा ततः । आचार्यार्थं जापकेभ्यो ब्राह्मणेभ्योऽथ शक्तितः ॥' इति । अत्र प्रत्येकं दानमंत्रास्तत्रैवोक्ताः ग्रंथभूयस्त्वभयाज्ञात्र लिख्यन्ते । 'एवं यः कुरुते सम्यग्ग्रहयज्ञं नृपोत्तमः । सर्वान्कामानवाप्नोति शुभस्थानफलं लभेत् ॥' नृपोत्तम इत्युपलक्षणम् । तेन यः कश्चिद्गृहस्थोऽपि कुर्यात् । तत्र स्वविभवानुरूपाणि ग्रहदानानि प्रोक्तानि कैश्चित्, यथा—'कौसुम-वस्त्रं गुडहेमताम्रं माणिक्यगोधूमसुवर्णवस्त्रम् । सवत्सरोदानमिति प्रणीतं दुष्टाय सूर्याय मसूरिकाश्च ॥'—सूर्यायेदम् । 'घृतकलशं सितवस्त्रं दधिशंखौ चैव मौक्तिकसुवर्णे । रजतं च संप्रदद्याच्चंद्रारिष्टोपशमनाय ॥'—चंद्राये-दम् । 'प्रवालगोधूममसूरिकाश्च वृषश्च ताम्रः करवीरपुष्पम् । आरक्तवस्त्रं गुडहेमताम्रं दुष्टाय भौमाय सचंदनं हि ॥'—भौमायेदम् । 'नीलं वस्त्रं मुद्गदानं बुधाय रत्नं पात्री दासिका हेम सर्पिः । कांस्यं दंतः कुंजरश्चाथ मेघो रौप्यं सर्वं पुष्पजात्यादिकं च ॥'—बुधायेदम् । 'अश्वः सुवर्णं शुभपीतवस्त्रं सुपीत-धान्यं लवणं सपुष्पम् । सशर्करं तद्गजनीत्रयुक्तं दुष्टाय शाल्यै गुरवे प्रदेयम् ॥'—गुरवे इदम् । रजनी=हरिद्रा । 'चित्रवस्त्रमपि दानवार्चितं दुष्टगे मुनिवरैः परिगीतम् । तंदुलं घृतसुवर्णरूप्यकं वज्रकं परिमलो धवलोऽश्वः ॥'—शुक्राये-दम् । 'नीलकं महिषं कृष्णं वस्त्रं लोहं सद्दक्षिणम् ॥ दद्याच्च दक्षिणायुक्तं शनिदौष्ट्यप्रशांतये ॥'—सूर्यजायेदम् । 'राहोर्दानं बुधैर्मेषो गोमेदं लोहकंबलौ । सुवर्णं नागरूप्यं च सतिलं ताम्रभाजनम् ॥'—राहवे इदम् । 'केतौ वैदूर्यम-मलं तैलं मृगमदस्तथा ॥ ऊर्णां तिलाश्च संयुक्ता दद्यान्क्लेशापनुत्तये ॥'—केतवे इदम् । अन्यच्च संहिताप्रदीपे—'भानुस्तांबूलदानादपहरति नृणां वैकृतं वासरोत्थं सोमः श्रीखंडदानादवनिवरसुतो भोजनापुष्पदानात् ॥ सौम्यः शक्रस्य मंत्री हरिहरनमनाज्ञागवः शुभ्रवस्त्रैर्मैलस्नानात्प्रभाते दिनकरतनयो ब्रह्मनत्या परौ च ॥' इति । ब्रह्म=ब्राह्मणः । परौ=राहुकेतू ॥ १६ ॥

अथ सूर्यादयो ग्रहा गंतव्यराशेः प्राक् कियन्निर्दिनैः फलं दद्युरित्येतदुप-  
जात्याह—

सूर्यारसौम्यास्फुजितोक्षनागसप्ताद्रिषम्रान्विधुरयिनाडीः ।

तमोयमेज्यास्त्रिरसाश्विमासान्गंतव्यराशेः फलदाः पुरस्तात् १७

सूर्यारसौम्येति ॥ सूर्यादयो ग्रहा गंतव्यराशेर्जिगमिषितराशेः पुरस्ता-  
त्पूर्वमेवैतत्संख्याकदिवसघटीमासान् । अत्र 'कालाध्वनोरत्यंतसंयोगे' इति  
द्वितीया । ततो नैरंतर्येण तावंतं कालं फलदाः स्युः । तद्यथा—सूर्यो गंतव्यराशेः  
प्राक् अक्षघञ्चान्पंचदिवसान् फलदः, एवमारो भौमोऽष्टदिवसान्पूर्वं फलदः,  
बुधः सप्तदिवसान्, शुक्रोऽपि सप्तदिवसान्, विधुश्रंदः अग्निनाडीर्घटिकात्रयमेव  
प्राक्फलदः, राहुर्गंतव्यराशेः प्राक्त्रिमासं फलदः, एवं शनिः षण्मासान्गुरु-  
र्द्विमासान्पूर्वं फलद इत्यर्थः । उक्तं च—'सूर्यः पंचदिनं शशी त्रिघटिकं भौमो-  
ऽष्ट वै वासरान्सप्ताहानि भृगुः सप्तोमतनयो मासद्वयं वै गुरुः । षण्मासान्पुर-  
तोऽपि सूर्यतनयो राहुश्च मासत्रयं केतुश्चैव ददाति भावि सकलं गंतव्यराशेः  
फलम् ॥' इति । जगन्मोहने त्वेवमुक्तम्—'आदित्यादिग्रहा दद्युर्लभे वा गोच-  
रेऽपि वा । सप्तविंशति २७ भागोर्ध्वं परराशिफलं खलु ॥' इति ॥ १७ ॥

अथ प्रसंगादावश्यकमंगलयात्रादिकृत्येषु कर्तव्येषु सत्सु तिथ्यादिविषयक-  
दुष्टयोगसङ्घावे तद्दोषनिवारणार्थं दानं शालिन्याह—

दुष्टे योगे हेम चंद्रे च शंखं धान्यं तिथ्यर्धे तिथौ तंडुलांश्च ।  
वारे रत्नं मे च गां हेम नाड्यां दद्यात्सिधूत्थं च तारासु राजा १८

दुष्ट इति ॥ दुष्टे व्यतीपातादिरूपे योगे सति हेम सुवर्णं यथाशक्ति राजा  
दद्यात् । च पुनश्चंद्रे दुष्टे विहितान्यस्थानस्थिते शंखं दद्यात् । तिथ्यर्धे करणे  
भद्राख्ये दुष्टे धान्यं दद्यात् । तिथौ दुष्टे चतुर्थ्यादिरूपे तंडुलान्, वारे  
दुष्टेऽनुपचयरूपे रत्नं प्रवालमुक्तादि दद्यात् । मे राशौ दुष्टे क्रूरग्रहाधिष्ठित-  
त्वादिदोषसहिते सति गां दद्यात् । नाड्यां घटिकायां दुर्मुहूर्तादिना दुष्टायां  
सत्यां हेम सुवर्णं दद्यात् । च पुनस्तारासु दुष्टासु विपत्प्रत्यरिवधरूपासु  
सिधूत्थं सैधवं लवणं दद्यात् । पूर्वं दुष्टतारासु प्रत्येकं विशिष्य दानमुक्तमि-  
दानीं तदशक्तौ लवणमेव देयमिति पुनरुक्तिपरिहारः । उक्तं च दीपिका-  
याम्—'योगस्य हेम करणस्य च धान्यमिदोः शंखं च तंडुलमणी तिथिवार-  
योश्च । तारात्रयाय लवणान्यथ गां च राशेर्दद्याद्दिज्ञाय कनकं शुचि नाडि-  
कायाम् ॥' इति ॥ १८ ॥

अथात्र गोचरप्रसंगात्सूर्यादयो ग्रहा राश्यंतरगाः संतः कदा शुभाशुभ-  
फलदातारो भवन्ति तथा चांद्रमासाधिकरणकरविवासरदौ स्वजन्मनक्षत्रप्रवेशे  
सति फलविशेषं च वसंततिलकावृत्तेनाह—

राश्यादिगौ रविकुजौ फलदौ सितेज्यौ  
मध्ये सदा शशिसुतश्चरमेऽब्जमंदौ ।

अध्वान्नवह्निभयसन्मतिवस्त्रसौख्य-

दुःखानि मासि जनिमे रविवासरदौ ॥ १९ ॥

राश्यादिगाविति ॥ रविकुजौ सूर्यमंगलौ राश्यादिगौ राशिप्रथमदशांश-  
मध्यस्थितौ संतौ फलदौ निखिलफलदातारौ अवशिष्टांशेष्वीषदीपत्फलदौ ।



एवं सितेज्यौ शुक्रवृहस्पती मध्ये मध्यरातांशदशके निखिलफलदातारान्य-  
त्रेषत् । शशिसुतो बुधः सदा त्रिंशदंशेषु निखिलफलदाता । अन्नमंदौ चंद्र-  
शनैश्चरौ चरमे राश्यंतिमांशदशके निखिलफलदातारान्यत्रेषत् । उक्तं च  
वसिष्ठेन—‘भवनादिगतौ फलदौ रविभौमौ मध्यगौ च गुरुशुक्रौ ॥ अत्यगताौ  
शशिरविजौ सदैव फलदः शशांकसुतः ॥’ वराह्येणापि—‘दिनकररुधिरौ  
प्रवेशकाले गुरुभृगुजौ भवनस्य मध्यगताौ । रविसुतशशिनौ विनिर्गमस्थौ  
शशितनयः फलदस्तु सर्वकालम् ॥’ इति । रुधिरः=भौमः । अध्वेति । यस्मि-  
न्मासे स्वीयजन्मनक्षत्रप्रवेशे सूर्यादिवाराश्चेत्युक्तदा तस्मिन्मासेऽध्वादीनि  
फलानि वाच्यानि । तद्यथा—रविवारे जन्मनक्षत्रप्रवेशे सति तस्मिन्मासे  
अध्वा मार्गोऽटनमिति यावत्, फलं तस्य पुंसो भवेत् । एवं चंद्रवारे जन्म-  
नक्षत्रप्रवेशे अन्नं भक्ष्यं तत्प्राप्तिः स्यादित्यर्थः । एवं भौमवारे वह्निभयं भवेत् ।  
बुधवारे सन्मतिः सती समीचीना धर्मयुक्ता बुद्धिर्भवेत् । गुरुवारे यस्त्रप्राप्ति-  
र्भवेत् । भृगुवारे सौख्यं भवेत् । शनिवारे दुःखप्राप्तिः स्यादित्यर्थः । उक्तं  
च ज्योतिषरत्नसंग्रहे वामनेन—‘अध्वा भोजनमग्निभीः सुमतिता वस्त्रं  
सुखं चासुखं मासे मासि फलं भवेज्जननमे सूर्यादिवारे स्थिते’ इति । अत्र  
‘मासास्तथा च तिथयस्तुद्दिनांशुमानात्’ इति भास्कराचार्यवाक्याच्चांद्रः  
शुक्रप्रतिपदादिदर्शातो मासो गृह्यत इति शिवम् ॥ १९ ॥

अथ गोचरप्रकरणं गद्येनोपसंहरति—

इति श्रीदैवज्ञानंतसुतदैवज्ञरामज्योतिर्विद्विरचिते मुहूर्त-  
चिंतामणौ गोचरप्रकरणं समाप्तम् ॥ ४ ॥

ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगवीप्रसारितधिया  
मौहूर्तचिंतामणेः । गोविंदेन विनिर्मिते नयनिधौ पीयूषधाराभिधे व्याख्याने  
ग्रहगोचरप्रकरणं संपूर्णतामध्यगात् ॥ १ ॥

इति श्रीमदैवज्ञमुकुटालंकारनीलकण्ठज्योतिर्विद्वत्पुत्रगोविंदज्योतिर्विद्विर-  
चितायां मुहूर्तचिंतामणिटीकायां पीयूषधारायां ग्रहगोचर-  
प्रकरणं समाप्तम् ॥ ४ ॥

## अथ संस्कारप्रकरणम् ५ ।

शार्वाणीतनयमघाब्धिदावमीशं नत्वा श्रीगुरुपदभक्तिन्यधविद्यः ।

गोविंदो विबुधजनग्रहर्षिणीं तां संस्कारप्रकरणटिप्पणीं तनोति ॥

अथ संस्कारप्रकरणं व्याख्यायते । तत्र संस्क्रियतेऽनेन श्रौतेन कर्मणा  
स्मार्तेन च पुरुष इति संस्कारः । स्वीयस्वीयजातौ सामान्यविशेषविहितवैदिक-  
स्मार्तकर्मनुष्ठानद्वाराऽदृष्टविशेषाधायक इति यावत् । लक्षणया तदर्थोक्त-  
दिनशुद्धादिकं संस्कारशब्देनोच्यते । तस्य प्रकरणमुपक्रमः । ते च संस्काराः  
अष्टचत्वारिंशत् । यदाह गौतमः—‘गर्भाधानं पुंसवनं सीमंतोन्नयनं जात-

कर्मनामकरणाभ्याशानचौलोपनयनं चत्वारि वेदव्रतानि स्नानं सहधर्मचारिणी-  
संयोगः पंचात्मा यज्ञानामनुष्ठानमष्टका पार्वणश्राद्धं श्रावण्याग्रहायणीचैत्री  
आश्वयुजीति सप्त पाकसंस्थाः अग्निवाधानमग्निहोत्रं दर्शपौर्णमासी चातुर्मा-  
स्यान्याग्रयणेष्टिर्निरुदपशुबंधः सौत्रामणीति सप्त हविर्यज्ञसंस्थाः अग्निष्टो-  
मोऽत्यग्निष्टोम उक्त्यर्थः षोडशी वाजपेयोऽतिरात्रोऽसौर्याम इति सप्त सोमयज्ञ-  
संस्था इत्येते चत्वारिंशत्संस्काराः । अष्टावात्मगुणाः इत्या सर्वभूतेषु क्षांति-  
रनसूया क्षीचमनायासो मंगलयमकारपैष्यजस्वइति । अस्वित् चत्वारिंशत्  
संस्काराः अष्टावात्मगुणाश्च स ब्रह्मणा सायुज्यमाप्नोति ।' इति । तत्रैते  
पुंसः संस्काराः समीचीनदिवसेष्वनुष्ठिताः संतोऽभिहितफलदातारो भवन्ति ।  
तत्र प्रथमं गर्भाधानाख्यसंस्कारोऽभिहितः । स च रजस्वलाख्यबीजः । उक्तं  
च भरद्वाजसंहितायाम्—'रजस्वला यदा नारी योग्या स्वादूर्भधारणे ।  
ततः कुर्वीत तत्संगं गर्भार्थं बुद्धिमान्नरः ॥' तत्रापि पुत्रोत्पत्त्यर्थमवश्यं संगः  
कार्यः । अन्यथा परलोकाभावः । उक्तं च श्रुतौ—'नह्यपुत्रस्य लोकोऽस्ति  
तत्सर्वं पशवो धिदुः' इति । पशवः=देवाः । अत एव पुत्राग्नौ नरकाग्रायत  
इति पुत्र इत्यन्वयेतापि प्रतीयते । तदुक्तं महाभारते आदिपर्वणि शाकु-  
तले—'यदागमवतः पुंसो यदपत्यं प्रजायते । तत्तारयति संतत्या पूर्वप्रेता-  
न्पितामहान् ॥ पुत्राग्नौ नरकाद्यस्यापितरं त्रायते सुतः । तस्मात्पुत्र इति  
प्रोक्तः स्वयमेव स्वयंभुवा ॥' इति । अनेनामुष्मिकं फलमुक्तं संततेः । ऐहिक-  
मपि फलमुक्तं भारते—'इष्टं दत्तमधीतं च यज्ञाश्च बहुदक्षिणाः । सर्वमेत-  
दपत्यस्य कलां नार्हति षोडशीम् ॥ व्रतोपवासैर्बहुभिः कृतं भवति भीष्म  
यत् । सर्वं तदनपत्यस्य मोघं भवति निश्चितम् ॥' अतो गर्भाधानमवश्यं  
कर्तव्यं । तच्च रजोदर्शनतः प्राहू न विधेयम् । तदुक्तं भविष्यत्पुराणे—  
'रजोदर्शनतः पूर्वं न स्त्रीसंसर्गमाचरेत् । संसर्गं यदि कुर्वीत नरके परि-  
पच्यते ॥' युक्तं चैतत्—रजो हि पुष्परूपं, तद्विना फलरूपसंतानानुत्पत्तेः ।  
ननु कचिद्रजोदर्शनं विनापि गर्भसंभवो दृश्यते, क्वचित्तु सत्यपि रजसि  
गर्भानुपलंभ इति । नैष दोषः । गर्भधारणं हि रजो विना न भवतीत्येषा  
व्याप्तिः । तच्च क्वचित्प्रकटं क्वचिदप्रकटमंतरेव तिष्ठति, तत्राप्रकटेऽपि रजस्यंत-  
र्गतं रजःसत्त्वाद्गर्भधारणसंभवोऽतः प्रागुक्तदोषाभावः । उक्तं च कश्यपसंहि-  
तायाम्—'वर्षद्वादशकादूर्ध्वं यदि पुष्पं बहिर्नहि । अंतःपुष्पं भवत्येव पन-  
सोदुंबरादिवत् । अतस्तु तत्र कुर्वीत तत्संगं बुद्धिमान्नरः ॥' इति । यत्र तु  
सत्यपि रजसि गर्भधारणं न दृश्यते तत्र पुष्पबीजक्षेत्रादिदोषा दृष्टव्याः ॥  
तस्मात्स्थितमेतद्रजोदर्शनानंतरं स्त्रीसंगः कार्य इति । तत्र—'प्रथमरजोदर्श-  
नतः शुभाशुभं भवति सर्ववर्णितानाम् ॥' इति वसिष्ठोक्तेः । तत्र शुभफल-  
सूचकं प्रथमरजोदर्शने मासाद्यनुष्टुभाह—

आद्यं रजः शुभं माघमार्गाराधेषफाल्गुने ।

ज्येष्ठश्रावणयोः शुक्ले सद्दारे सत्तनौ दिवा ॥ १ ॥

आद्यमिति ॥ राघः=वैशाखः, इषः=आश्विनः, शेषं स्पष्टम् । आद्यं प्रथमो-

नृवं रजः स्त्रीधर्मो माधमार्गशीर्षवैशाखाश्विनफाल्गुनमासेषु तथा ज्येष्ठश्राव-  
णमासयोश्चेत्तदा शुभं भवित्यञ्जुभसूचकम् । अर्थाच्चैत्रापादभाद्रपदकार्तिक-  
पौषमासा अशुभाः ॥ उक्तं स्मृतिचंद्रिकायाम्—‘चैत्रे स्वात्प्रथमतो नु  
नारी वैधव्यभागिनी । वैशाखे धनपुत्राद्या ज्येष्ठे रोगान्विता तथा । शुचौ  
मृतप्रजा प्रोक्ता श्रावणे धनधान्यदा ॥ नभस्ये दुर्भगा क्लृप्ता आश्विने च  
तपस्विनी । ऊर्जेऽल्पायुष्मती नारी मार्गशीर्षे बहुप्रजा ॥ पौषे तु पुंश्चली नारी  
माघे पुत्रसुखान्विता । फाल्गुने श्रीमती साध्वी क्रमान्मासफलं स्मृतम् ॥’  
इति । तथा शुक्ले शुक्रपक्षे सत् अर्थात्कृष्णपक्षे रजोदर्शनं दुष्टम् । तदुक्तं  
स्मृतिचंद्रिकायाम्—‘शुक्रपक्षे सुशीला स्वात्कृष्णे सा कुलटा भवेत् ।  
कृष्णस्य दशमी यावन्मध्यमं फलमादिशेत् ॥’ अतः कृष्णपक्षदशम्युत्तरं कुल-  
टात्वं सादित्यर्थः । अथ सद्गारे सतां चंद्रबुधगुरुशुक्राणां वारे आद्यं रजः  
शुभम्, अर्थादन्यवारेषु दुष्टफलम् । यदाह कश्यपः—‘रोगिणी रविवारे तु  
सोमवारे पतिव्रता । दुःखिता भौमवारे तु बुधे सौभाग्यसंयुता ॥ श्रीसंयुता  
गुरोवारे पतिभक्ता भृगोर्दिने । मलिना मन्दवारे तु रात्रावपि तथैव च ॥’  
वसिष्ठोऽपि—‘सदा गदार्ता सुपतिव्रता सा बंध्या प्रजावत्यतुलार्थयुक्ता ।  
आनन्दकर्त्री त्वसती च पुष्पवती क्रमाद्भास्करवासरेषु ॥’ भास्करवासरेष्वि-  
त्यत्र ‘अर्धर्चाः पुंसि च’ इत्यादिवत् बहुवचनादाद्यर्थोऽवगम्यते । तेन भास्कर-  
वासरादिष्वित्यर्थः फलितः । अथ सत्तनौ समीचीनलभ्ये शुभस्वामिकराशा-  
वित्यर्थ इति केचित् । तत्र शुभफलमाद्यं रजः । यदाह नारदः—‘कुलीर-  
वृषचापांलनृयुक्कन्यातुलाधराः । राशयः शुभदा ज्ञेया नारीणां प्रथमार्तवे ॥’  
केचित्तु सत्तनौ सद्भिदंष्ट्रे युक्ते वा तनौ इति व्याकुर्वन्ते । तदुक्तं दैवज्ञमनो-  
हरे—‘मेवे सव्यभिचारा स्याद्वृषभे परभोगिनी । मिथुने धनभोगाद्या कर्कटे  
व्यभिचारिणी ॥ पुत्राद्या सिंहराशौ तु कन्यायां श्रीमती भवेत् ॥ विच-  
क्षणा तुलायां च वृश्चिके तु पतिव्रता ॥ दुश्चारिणी धनुःपूर्वे अपरे च पति-  
व्रता । मकरे मानहीना च कुंभे निर्धनबंध्यता ॥ मीने विलक्षणा लग्ने ग्रहसंस्था  
विवाहवत् ।’ अत्राऽशुभफलापवादमाह वसिष्ठः—‘अशुभमपि समस्तं चातेवं  
संप्रभूतं सुरगुरुसितयुक्ते वीक्षिते वाथ लग्ने । तिमिरमिव कठोरज्योति-  
रुत्पत्तिकाले क्षयमथ समुपैति प्राप्नुयादीप्सितानि ॥’ कठोरज्योतिः=सूर्यः । अथ  
दिवा दिवसे आद्यं रजः शुभम् । ‘मलिना मंदवारे तु रात्रावपि तथैव च’ इति  
नारदोक्तेः दिवा रजोदर्शनं शुभमित्यर्थः । स्मृत्यन्तरेऽपि विशेष उक्तः—  
‘प्रातःकाले तु सधना सायाह्ने सर्वभोगिनी । मध्याह्ने च भवेद्देह्या निशीथे  
विधवा भवेत् ॥’ इति ॥ १ ॥

१ अत्र कैश्चित् ‘रोगान्विता’ इति पाठो ग्रन्थान्तरेऽपि चादृतो दरीदृश्यते, स तु  
मूलविगुण इति ज्ञेयः ।

अथ प्रथमे रजोदर्शने शुभमध्याशुभनक्षत्राण्यनुष्ठुभाह—

श्रुतित्रयमृदुक्षिप्रध्रुवस्वातौ सितांबरै ।

मध्यं च मूलादितिभपितृमिश्रेऽपरेष्वसत् ॥ २ ॥

श्रुतित्रयेति ॥ श्रुतित्रयं=श्रवणधनिष्ठाशतभिषाः, मृदुक्षिप्रध्रुवाणि=चित्रा-  
नुराधाश्रगरेवत्यश्विनीपुष्यहस्तरोहिण्युत्तराश्रयस्वाती च; एतेषु मेषु आद्यं रजः  
शुभमिति पूर्वैर्ण संबंधः । अत्र समाहारद्वंद्वः । आगमशास्त्रनस्यानित्यत्वा-  
शुभभावः । मूलेति । मूलपुनर्वसुमघाविदाखाकृत्तिकासु मध्यं मध्यफलम् ।  
अपरेषु भरणीज्येष्ठाद्राश्लेषापूर्वात्रयेषु असदनिष्टफलम् । उक्तं च गर्गैण—  
'सुभगा चैव दुःशीला बंध्या पुत्रसमन्विता । धर्मयुक्ता व्रतप्री च परसंतान-  
मोदिनी ॥ सुपुत्रा चैव दुष्पुत्रा पितृवैरमरता सदा । दीना प्रज्ञावती चैव  
पुत्राढ्या चित्रकारिणी ॥ साध्वी पतिव्रता नित्यं सुपुत्रा कष्टचारिणी । स्वकर्म-  
निरता हिंसा पुत्रपौत्रादिसंयुता ॥ नित्यं धनकथासक्ता पुत्रधान्यसमन्विता ।  
मूर्खार्थाढ्या गुणवती दास्यर्क्षादेः क्रमात्फलम् ॥' इति । व्यवहारनिबन्धे  
श्रीपतिनापि—'करादिपंचोत्तरमूलपुष्यविष्णुत्रयाश्वीज्यविर्धादुभेपु । आद्यं  
रजः सौख्यसुतायुरर्थसौभाग्यवृद्धिं कुर्वतेऽज्ञानानाम् ॥ मधेशयोः शोकमथा-  
दितेभ्यं सा बंधकीद्रेऽप्यनले दरिद्रा । पूर्वात्रये याम्यभुजंगत्रिण्ये वैधव्य-  
मस्या भवतीति नूनम् ॥' अत्र यद्यपि लिखितयोर्द्वयोरपि संमतिवाक्ययो-  
रैकार्थ्यं तथापि ग्रंथकृता विशाखामूलयोर्मध्यत्वाभिधानं वसिष्ठवाक्यस्यानु-  
रोधात्कृतम् । उक्तं च वसिष्ठेन—'द्विदैवमे पुष्पवती प्रमत्ता कृत्यैव मोघा-  
मयवैरिसंधा । मूले प्रकामाधिकहीनसत्त्वा स्यात्सर्वभक्षोद्धतदोषचित्ता ॥'  
इति । अथ सितांबरै श्वेतवस्त्रे आद्यं रजः शुभमिति पूर्वैर्ण संबंधः । उपलक्षणं  
चैतत्क्षौमनूतनवस्त्रयोः । अर्थादन्यादृशेषु वस्त्रेषु रजोदर्शनं निघमित्यर्थः ।  
तदाह वसिष्ठः—'सुभगा श्वेतवस्त्रा स्याद्दृढवस्त्रा पतिव्रता । क्षौमवस्त्रा  
क्षितीशा स्यान्नववस्त्रा सुखान्विता ॥ दुर्भगा जीर्णवस्त्रा स्याद्रोगिणी रक्त-  
वाससा । नीलांबरधरा नारी विधवा पुष्पिता यदि । मलिनांबरतो नारी  
दरिद्रा स्याद्रजस्त्रला ॥' क्षौमवस्त्रं=पट्टवस्त्रम् । कचिद्रक्तबिंदुभिः फलमुक्तम्—  
'वस्त्रे स्युर्विषमा रक्तबिंदवः पुत्रमाप्नुयात् । समाश्वेत्कन्यका चेति फलं स्या-  
त्प्रथमातीवै ॥' इति वसिष्ठोक्तेः । अन्यच्च—'संमार्जनं काष्ठतृणाग्निशूर्पाणहस्ते  
दधाना कुलटा तदा स्यात् । तल्पोपभोगे तपसि स्थिता चेद्दृष्टं रजो भाग्य-  
वती तदा स्यात् ॥' ॥ २ ॥

अथ निघरजोदर्शनं शालिन्याह—

भद्रानिद्रासंक्रमे दर्शरिक्तासंध्याषष्ठीद्वादशीवैधृतेषु ।

रोगेऽष्टम्यां चन्द्रसूर्योपरागे पाते चाद्यं नो रजोदर्शनं सत् ॥३॥

भद्रेति ॥ भद्रा प्रसिद्धैव, निद्रा स्वापः, संक्रमः संक्रांतिः, दशोऽमावास्या,

रिक्ताः प्रसिद्धाः, संध्या प्रातःसंध्या मध्याह्नसंध्या सायंसंध्या च, षष्ठीद्वादश्यां प्रसिद्धे, वैद्यताख्यः सप्तविंशतितमो योगः महापातश्च, रोगो ज्वरादिः प्रदरादिश्च, अष्टमी, चन्द्रसूर्योपरागो ग्रहणं, पातः व्यतीपातः सप्तदशयोगो महापातश्च, एषु दुष्टयोगेष्वारं रजोदर्शनं नो सत् । अतिष्ठफलदमित्यर्थः । यदाह कदयपः—  
‘अष्टमी पञ्चमा रिक्ता द्वादशी संक्रमेऽपि वा । वैद्यतौ च व्यतीपाते ग्रहणे चंद्रसूर्ययोः ॥ विष्टयां संध्यासु निद्रायां दुर्भगा प्रथमार्तवे ।’ नारदेन तु प्रतिपत्तिथिः परिघपूर्वार्धं च निषिद्धम्—‘अमारिक्ताष्टमीषष्ठीद्वादशीप्रतिपत्स्वपि । परिघस्य तु पूर्वार्धे व्यतीपाते च वैद्यतौ ॥ संध्यासूपप्लवे षष्ठ्यामशुभं प्रथमार्तवम् ॥’ रोगे संमतिर्नास्ति । वसिष्ठेन तु स्थलभेदेन फलविशेषोऽभिहितः—‘ग्रामाद्बहिः परग्रामे वा चेत्याद्यभिचारिणी । पतिव्रता पतिस्थाने सुशीला गृहमध्यमे ॥ ग्राममध्ये च वृद्धिश्च विधवा च दिगंबरा । उपरागे च दुःशीला आयुष्ये जलसन्निधौ ॥ धनमध्ये तु कन्यायाः धनधान्यसमृद्धिदा ॥’ प्रथमार्तवं स्वादिति पूर्वेण संबंधः । अत्र रजस्वलायाः कन्याया मात्रादिकृत-प्रश्नलगाच्छुभाशुभविशेषो भूयान्वसिष्ठेनोक्तः सोऽस्माभिर्ग्रन्थबाहुल्यभयाच्चा-लेखि स तत एवावधार्यः ॥ ३ ॥

अथ प्रथमरजस्वलायाः स्नानमुहूर्तं वसंतनिलकयाह—

हस्तानिलाश्विभृगमैत्रवसुध्रुवारुधैः

शक्रान्वितैः शुभतिथौ शुभवासरे च ।

स्नायादथार्तववती भृगपौष्णवायु-

हस्ताश्विधातुभिरं लभते च गर्भम् ॥ ४ ॥

हस्तेति ॥ हस्तस्वात्यश्विनीभृगानुराधाधनिष्ठा रोहिण्युत्तरात्रयज्येष्ठाभिः शुभतिथौ ‘भद्रा निद्रासंक्रमे’ (श्लो० ३) इत्याद्यनिष्ठदिनव्यतिरिक्तदिवसे शुभ-वासरे शुभानां चंद्रबुधगुरुशुक्राणां वासरे च आर्तववती कर्तुरेवार्तवम्, प्रज्ञा-दित्वात्स्वार्थेऽण् । तद्विद्यते यस्याः सा तथोक्ता सा रजोवती स्नायात् । उक्तं च दैवज्ञवल्लभे—‘ब्राह्मानुराधाश्विनसोमभेषु हस्तानिलाखंडलवासवेषु । विश्वार्थमक्षोत्तरभाद्रभेषु वराङ्गनास्नानविधिः प्रदिष्टः ॥’ आखंडलः=ज्येष्ठा, वासवं=धनिष्ठेत्युपनरुक्तिः । वारफलमपि तत्रैव—‘सरूपपतिव्रता दीना पुत्रिणी भोगभागिनी । पतिव्रताः क्लेशयुक्ता कर्तुस्नानेऽर्कवारतः ॥’ इति । केचित्त्व-न्यथा वारफलं वदन्ति—‘काकीव वंध्या भवतीह शुके नष्टप्रजा स्नानविधौ बुधे च । सौरे च मृत्युः पयसोऽल्पतंदौ भौमार्कजीवे बहुपुत्रलाभः ॥’ इति । एत-त्प्रसूतास्नानविषयम् । तदुक्तं दैवज्ञवल्लभे—‘स्नाता प्रसूताप्यसुता बुधेन स्नाता च वंध्या भृगुनंदनेन । सौरे मृतिः क्षीरहृतिस्तु सोमे पुत्रार्थलाभो रत्निजीवभौमे ॥’ इति । विशेषमाह—मृगेति ॥ मृगरेवतीस्वातीहस्ताश्विनी-रोहिणीभिर्नक्षत्रैः स्नातार्तववती अरं शीघ्रं गर्भं लभते । तदुक्तं दैवज्ञमनो-हरे—‘वायुः पूषा च सौम्यश्च करो ब्रह्मा तथाश्विनी । एभिः स्नाने तु

नारीणां गर्भः संपद्यते पुनः ॥' इति । अत्रैकादश नक्षत्राणि स्नानविधायु-  
क्तानि । तत्रापि षट्सु भेषु शीघ्रं गर्भोत्पत्तिर्भवेत्, अन्येषु किञ्चिद्विलम्बेने-  
त्यर्थः । सर्वथा विहितभिन्नेषु स्नानं न कार्यमिति निष्कृष्टोऽर्थः । उक्तं च-  
'कृत्तिका भरणी मूलमार्द्रा पुष्यः पुनर्वसुः । मघा चित्रा विशाखा च श्रवणो  
दशमस्तथा ॥ एताः प्राणहरास्तारास्तासु स्नानं न कारयेत् । यदि स्नानं प्रकु-  
र्वीत पुनःसूतिर्न विद्यते ॥' इति । अर्थाच्छतताराश्लेषापूर्वात्रयेषु मध्यम-  
मिति । इत्थं च दशचारतो व्यवस्थाबुद्धेया, शिष्टाचारस्यापि स्मृतिवत्प्रा-  
प्तव्यात् । दाक्षिणात्यास्तु-चतुर्थे एव दिवसे स्नानमाहुः- 'चतुर्थेऽहनि शुध्यति'  
इति, 'भर्तुः स्पृश्या चतुर्थेऽह्नि स्नानेन स्त्री रजस्वला' इति स्मृतिवचनात् ॥४॥

अथ गर्भाधानमुद्धृतं शार्दूलविक्रीडितशालिनीभ्यामाह—

गंडांतं त्रिविधं त्यजेन्निधनजन्मर्क्षे च मूलांतकं

दाक्षं पौष्णमघोपरागदिवसान् पातं तथा वैधृतिम् ।

पित्रोः श्राद्धदिनं दिवा च परिधाद्यार्धं स्वपत्नीगमे

भान्युत्पातहतानि मृत्युभवनं जन्मर्क्षतः पापभम् ॥ ५ ॥

भद्राषष्ठीपर्वरिक्ताश्च संध्या भौमार्काकीं नाद्यरात्रीश्चतस्रः ।

गर्भाधानं च्युत्तरेंद्रकमैत्रब्राह्मखातीविष्णुवस्वंबुपे सत् ॥ ६ ॥

गंडांतमिति ॥ अत्र यदि दुष्टफलतिथ्यादिषु रजोदर्शनमुद्धृतं तत्र चतुर्थ-  
दिनानंतरं शांतिकं विधेयम् । यदाह चसिष्टः—'प्रभूतदोषं यदि दृश्यते  
तत्पुण्यं ततः शांतिककर्म कार्यम् । विवर्जयेदेव तदैकशय्यां यावद्रजोदर्शन-  
मन्यधस्ते ॥ ईशानतो गोमयमंडलेन परिस्तृतेऽग्नौ जुहुयात्स पूर्वम् । युग्मां  
घृताक्तां च समिप्रमाणां गायत्रिकां साष्टसहस्रसंख्याम् ॥ शतप्रमाणासथ-  
वाऽघह्व्रीं शुभैर्यवैर्व्याहृतिभिस्तिलैश्च । ततः सुरान्भूमिसुरान्पितॄंश्च संतर्पये-  
दन्नसुवर्णवस्त्रैः ॥' इति । शांतिकप्रकारस्तु शांतिपद्धत्यादौ द्रष्टव्यः । एवं  
शांतिकं विधाय गर्भाधानं विधेयम् । तत्र स्वपत्नीगमे स्वपत्नीगमने एतान्दो-  
षान् त्यजेदिति सर्वत्र संबंधः । एतान्कान् ? त्रिविधं गंडांतम् । गंडांतलक्षणं  
रत्नमालायाम्—'नक्षत्रतिथिलभानां गंडांतं त्रिविधं स्मृतम् । नवपंचचतु-  
र्थानां द्वेकार्धघटिकामितम् ॥' इति । निधनभं जन्मर्क्षात् सप्तमीं वधतारां,  
जन्मनक्षत्रं जन्मसंज्ञकनक्षत्रत्रयं, मूलं, अंतकं भरणीं, दाक्षमश्निनीं, पौष्णं रेवतीं  
मघां, उपरागदिवसं ग्रहणदिनं, पातं व्यतीपातं महापातं च, वैधृतिं योगं महा-  
पातं च, पित्रोर्मातापित्रोः श्राद्धदिनं, दिवा सूर्यावच्छिन्नकालं परिधयोगस्य,  
पूर्वार्धं; तथोत्पातैर्दिव्यांतरिक्षभौमैस्त्रिविधैरुत्पातैर्हंतं दूषितं जन्मर्क्षतः जन्म-  
लभ्राजन्मराशेर्वा मृत्युभवनमष्टमं लग्नं पापभं पापग्रहयुक्तभं नक्षत्रं लग्नं वा  
इति । भद्रेति । भद्रा प्रसिद्धा, षष्ठीतिथिश्च, पर्वाणि=चतुर्दश्यष्टम्यमावास्यापूर्णि-  
मासंक्रमणानि । उक्तं च विष्णुपुराणे—'चतुर्दश्यष्टमी चैव अमावास्या च

पूर्णमा । पर्वण्येतानि राजेंद्र रविसंक्रांतिरेव च ॥' इति । रिक्ताः=चतुर्थीनवमी-  
चतुर्दश्यः । संध्यां प्रातःसंध्यां सायंसंध्यां च, भौमं मंगलवारं, अर्कमादित्य-  
वारं, आर्किं शनैश्चरवारं, चतस्रः आद्यरात्रीः रजोदर्शनदिनभारभ्य दिनचतुष्टयं  
त्यजेदित्यर्थः । तदनंतरमपि पुत्रार्थी रजोदर्शनतो विषमदिवसं त्यजेत् । उक्तं  
चाधानाध्याये वसिष्ठेन निषेधजातम्—'पौष्णद्वये पित्र्यभयाम्यसार्पविष्णुद्वये  
नैधनजन्मभेषु । उत्पातपापग्रहदूषितेषु न कार्यमाधानमनिष्टलभे ॥ उपहृवे  
वैधृतिपातयोश्च विष्ट्यां दिवा पारिघपूर्वभागे । संध्यासु पर्वस्त्रपि मातृपित्रो-  
र्मृतेऽह्नि पत्नीगमनं विवर्ज्यम् ॥ दिनेषु युग्मेषु च वक्ष्यमाणयोगैः सुतार्थी  
स्वसतीमुपेयात् । दिनेष्वयुग्मेषु च कन्यकार्थी हित्वा च गंडांस्त्रिलोकभा-  
नाम् ॥' इति । वक्ष्यमाणयोगैः पुंयोगैः स्त्रीयोगैश्च । अत्र ग्रंथकृता श्रवण-  
धनिष्ठयोर्न निषेधः कृतः । बार्हस्पत्यसंहितायां तथोविशेषतो विहितत्वात् ।  
तद्वचनसंभुनैव वक्ष्यते । ननु पांडशिग्रहणाऽग्रहणवद्विहितप्रतिषिद्धत्वाद्विकल्पः  
कस्यान्न भवति ? सत्यम् । बहूनामनुरोधो न्याय्य इति विधिरेवोचितः । अत  
एवोक्तं नारदेन—'शुचिर्भूत्वा युग्मतिथावनग्नां कामयेप्रियाम् । पुत्रार्थी  
पुरुषस्त्यक्त्वा पौष्णमूलाहिपित्र्यभम् ॥' इति । 'त्यक्त्वा पर्वतिथिं मूलमा-  
श्लेषां पैत्रभं त्विति ॥' इति कश्यपोक्तेश्च । तिथ्यादयः कश्यपेन काल-  
विधाने उक्ताः—'षष्ठ्यष्टमीं पंचदशीं चतुर्थीं चतुर्दशीमप्युभयत्र हित्वा । शेषाः  
शुभाः स्युस्तिथयो निषेके वाराः शशांकार्यसितेंदुजानाम् ॥' इति । अत्र  
वाक्ये चंद्रबुधगुरुशुक्रवारा निषेककार्ये शुभा उक्ताः । अर्थादन्ये सूर्यभौम-  
शनिवारा निषिद्धाः । उक्तं च कालनिर्णये—'रिक्ता पर्वष्टमी पष्ठी दिवा  
जन्मत्रयं तथा । पापग्रहणां वाराश्च त्याज्याश्चवानृतौ गतिः ॥' इति । अत  
एव बृहस्पतिसंहितायाम्—'शेषाण्यृक्षाणि दुष्टानि स्युर्निषेकाग्न्यकर्मणि'  
इत्युक्तम् । 'सोमज्ञगुरुशुक्राणां वारवर्गोदयाः शुभाः । तेषां च दृष्ट्यश्चैव  
नेतरेषां कदाचन ॥' इति । अत्र केचिन्निषेके पुंवारा उत्तमाः, स्त्रीवारौ  
मध्यमौ, नपुंसकवारौ निषिद्धौ । उक्तं च व्यासेन—'पुरुषग्रहवाराः स्युः  
शुभाः सीमंतकर्मणि । मध्यौ स्त्रीग्रहवारौ तु वर्जयेत् नपुंसकौ ॥' इति ।  
अत्र सीमंतग्रहणमुपलक्षणं गर्भाधानस्येत्याहुः । युक्तं चैतत्—'पुंस्त्रीवारेषु स्त्री-  
गमने पुरुषाः स्त्रियो चोत्पद्यन्ते' इति तावदिष्टम् । नपुंसकवारगमने तु नपुं-  
सकस्योत्पत्तिः स्यात्, नहि सा कस्यचिदिष्टा भवेदिति नपुंसकबुधवारनिषेध  
एवोचितः, शनिनिषेधस्तु भयवादिसिद्ध एव । दाक्षिणात्यशिष्टसमाचाराच्च ततो  
बुधशन्योरेव निषेधोऽन्येषां ग्रहणमिति प्रतीमः । प्राच्यास्तु नैतत्संहते,  
तन्मते तु सूर्यभौमशनीनामेव निषेधः । नारदः—'रजोदर्शनतोऽस्पृश्यया  
नार्यो दिनचतुष्टयम् । ततः शुद्धाः क्रियास्वेताः सर्ववर्गेष्वप्यं विधिः ॥' अत्रा-  
र्थवादमाह भारद्वाजः—'प्रथमेऽह्नि चांडाली द्वितीये ब्रह्मघातिनी । तृतीये  
रजंकी प्रोक्ता चतुर्थेऽह्नि शुध्यति ॥' धर्मशास्त्रेऽपि—'भर्तुः स्पृश्यया चतु-  
र्थेऽह्नि ज्ञानेन स्त्री रजस्वला । पंचमेऽह्नि योग्या स्यादैव पित्र्ये च कर्मणि ॥

तस्मादेतावतो दोषास्त्यक्त्वा स्त्री गमने हिता ॥' इति । ऋतुकालावधिमाह याज्ञवल्क्यः—'पोडशर्तुर्निशाः स्त्रीणां तस्मिन्युग्मासु संविशेत् । युग्मासु पुत्रा जायन्ते स्त्रियोऽयुग्मासु रात्रिषु ॥' अतः पोडशदिनमध्ये गर्भाधानं विधेयं, तत्रैव गर्भसंभवात् । तत्र वाराः समीचीनाः प्रागुक्ता एव । अधुना नक्षत्रा-  
ण्याह-गर्भाधानमिति । उत्तरात्रयमृगहस्तानुराधारोहिणीस्वातीश्रवण-  
धनिष्ठाशततारकासु गर्भाधानं सत् शुभम् । उक्तं च बार्हस्पत्यसंहिता-  
याम्—'हरिहस्तानुराधाश्च स्वातीवारुणवासवम् । उत्तरात्रितयं सौम्यं रोहिणी  
च शुभाः स्मृताः ॥ आधाने मूलसर्पात्यमशुभं सममन्यभम् ॥' इति । एवं  
विहितनक्षत्रे सति चंद्रबले गर्भाधानार्थं सकृदेव पत्नीगमनं कार्यमित्याह याज्ञ-  
वल्क्यः—'एवं गच्छन् स्त्रियं क्षामां मघां मूलं च वर्जयेत् । सुस्थिरैर्दौ सकृत्पुत्रं  
लक्षण्यं जनयेत्पुमान् ॥' चकारादेवतीम् । भीमपराक्रमोऽपि—'पित्र्यं पौष्णं  
नैर्ऋतं चापि धिष्यं त्यक्त्वा नारीं सुप्रसन्नः प्रसन्नम् । पुष्टः क्षामां पुत्रकामो-  
ऽभिगच्छन् सल्लक्षण्यं पुत्रमाप्नोति पुण्यम् ॥' इति । तच्च गमनं मंत्रपूर्वकम् ।  
तदुक्तं विष्णुपुराणे—'ऋताद्युपगमः शस्तः स्वपत्न्यां मंत्रतो द्विज' इत्युक्ते-  
रिदं त्रैवर्णिकविषयं प्रतीयते । मंत्रास्तु—'विष्णुर्वाणिं कल्पयतु' इत्येवमादयः ।  
एतैर्मन्त्रैर्दक्षिणेन पाणिनोपस्थमभिमृशेदिति गोभिलोक्तिः ॥ ५ ॥ ६ ॥

अथ गर्भाधाने लग्नबलमिंद्रवज्रयाह—

केंद्रत्रिकोणेषु शुभैश्च पापैश्चयायारिगैः पुंग्रहदृष्टलघ्ने ।

ओजांशगेंदावपि युग्मरात्रौ चित्रादितीज्याश्चिषु मध्यमं तत् ॥७॥

केंद्रेति ॥ अथ सामान्यतः शुभलग्नानि वसिष्ठोक्तानि—'वृषभमिथुन-  
कर्कसिंहकन्यातुलधरचापझषाः शुभा भवन्ति । यदि शुभफलशालिनोऽनु-  
कूला निधनविशुद्धियुता निषेककाले ॥' इति । तत्र केंद्रत्रिकोणेषु लग्नचतुर्थ-  
सप्तमदशमपंचमनवमस्थानेषु स्थितैः शुभग्रहैस्तथा व्यायारिगैस्तृतीयैकादश-  
षष्ठस्थानस्थितैः पापग्रहैरुपलक्षिते पुंग्रहैः सूर्यभौमगुरुभिर्दृष्टे लग्ने तथा ओजां-  
शगेंदौ ओजो विषमराशिर्मेघमिथुनादिः । अंशोऽप्योज एव, तत्र स्थिते चंद्रे  
सति युग्मरात्रौ समरात्रौ गर्भाधानं कार्यम् । यदाह जगन्मोहने वसिष्ठः—  
'केंद्रत्रिकोणेषु शुभस्थितेषु लग्ने शशांके च शुभैः समेते । पापैश्चिलाभारिगतैश्च  
यायात्पुंजन्मयोगेषु च संप्रयोगम् ॥' इति । नारदः—'ओजराश्यंशगे चंद्रे  
लग्ने पुंग्रहवीक्षिते । शुचिर्भूत्वा युग्मतिथौ ह्यनघ्रां कामयेत्स्त्रियम् ॥' इति ।  
पुंग्रहानाह नारदः—'पुंग्रहाः सूर्यजीवाराः स्त्रीग्रहौ शशिभार्गवौ । नपुंसकौ  
सौम्यसौरी शिरोमात्रं विधुंतुदः ॥' इति । अत्र पुंघ्नीनपुंसकयोगा वसिष्ठे-  
नोक्ताः—'आधानलग्ने विषमांशराशौ जीवेंदुजाभ्यां युतवीक्षिते वा ।  
नान्यैः सुपुत्रस्त्वथ पापखेटैः पापी च मिश्रैर्बलिभिश्च मिश्रः ॥ ओजर्धांशे  
लग्ने वीर्ययुक्ते जीवेंद्रकैरोजराश्यंशसंस्थैः । पुंजन्म स्याद्बाल्ये कन्यका

१ अत्र 'आधाने मूलपित्र्यान्तम्' इति पाठश्चेत्साधीयान् । मूलानुगुणो ग्रंथांतरसंवादी  
च भवेत् ।



स्यान्मिश्रैः पंडो ब्रंगैर्द्वित्रिजन्म ॥' पंडः=नपुंसकः । 'ओजांशकक्षाद्विषमर्क्ष-  
संस्थः पुंजन्मकारी रविसूनुरेव । विचार्य वीर्यं पुरुषग्रहाणां वाच्योऽथ पुत्र-  
स्त्वथ पुत्रिका वा ॥ युग्मांशलमे बलयुक्तशुक्रनिशाकराभ्यां युतवीक्षिते वा ॥  
नान्यैः सुकन्या त्वथ पापरूपा पापैश्च शेषं सुविचिंत्य वाच्यम् ॥' इति । एवम-  
न्येऽपि पुंजन्मादियोगा जातके द्रष्टव्याः । एषु यस्मिन्कस्मिन्पुंजन्मयोगे पुत्रार्थी  
युग्मरात्रौ पत्नीं गच्छेत् । कन्याजन्मयोगे तु कन्यार्थी विषमरात्रौ पत्नीं गच्छेत्  
इति फलितोऽर्थः । अथ गर्भाधाने विहितनक्षत्राप्राप्तौ मध्यमनक्षत्राण्याह-  
त्रिनेति । चित्रापुनर्वसुपुष्याश्विनीषु तद्गर्भाधानं मध्यमं मध्यमफलदमि-  
त्यर्थः । यदाह बृहस्पतिः—'चित्रादित्ये तथा तिष्यतुरगौ चेति मध्यमाः ।  
शेषाण्यृक्षाणि दुष्टानि स्युर्निषेकाख्यकर्मणि ॥' इति । अत्र केचिद्देवान्मानु-  
षाणां प्रतिबंधाद्भर्तुरसन्निधानेऽनेकेषु ऋतुषु व्यतीतेषु गर्भाधानाख्यः संस्कारो  
नाभूत्तदानीं देवान्मध्ये भर्ता समागतश्चेत्तदा दक्षिणावनशुक्रगुर्वस्तन्यूनाधि-  
मासादिमहादोषसद्भावस्तदा गर्भाधानं नैव भवतीत्याहुः—अतीतकालत्वाद्यथा  
कालातीतेषु जातकर्मनामकर्माभिप्राशनचौलादिसंस्काराः पूर्वोक्तदोषसद्भावे  
नैव भवन्ति । उक्तं च वसिष्ठेन—'अतीतकालान्यखिलानि यानि कार्याणि  
सौम्यायनगे दिनेशे । गुरौ भृगौ वाप्यथ दृश्यमाने तदुक्तपंचांगदिनेऽप्यस्यंते ॥'  
इति । सत्यम् । सत्यपि ऋतूनामतिक्रमे 'निमित्तानंतरमेव नैमित्तिकम्' इति  
न्यायेन 'षोडशर्तुर्निशाः स्त्रीणां तस्मिन्पुग्मासु संविशेत्' इति याज्ञवल्क्य-  
वचसां षोडशदिनमध्ये एव चेत् भर्तुः सान्निध्यमभूत्तदा तत्रैव यथाकथं-  
चित्कालशुद्धिं विचार्य गर्भाधानं कर्तव्यं । षोडशदिनातिक्रमे तु ऋत्वंतरम-  
पेक्ष्य प्रागुक्तदिशा कालशुद्धिं विचार्य कार्यमेव, तदा बहुकालव्यापिनी काल-  
शुद्धिरुपेक्ष्येव । यतो विज्ञानेश्वरेण—'तस्मिन्पुग्मासु संविशेत्' इत्यस्य  
व्याख्यानावसरे किमयं विधिर्नियमः परिसंख्या वेति त्रयः पक्षा उपन्य-  
स्तास्तत्र स्त्रीगमने रागत एव प्रवृत्तेर्नियम एवायमिति सिद्धांतितम् । 'ऋतौ  
गच्छेदेव' इति यमस्मरणात् 'कृतावुपेयात्सर्वत्र वा प्रतिषेधवज्र्यम्' इति  
गौतमस्मरणाच्च । ऋत्वगमने प्रत्यवायोऽपि स्मर्यते । 'ऋतुस्त्रातां तु यो भार्या  
सन्निधौ नोपगच्छति । वीरायां भ्रूणहत्यायां युज्यते नात्र संशयः ॥' इति  
शातातपोक्तेः । अत एवैतद्दूषणभयादेवाधिकारिणा पित्रादिना कन्या गुणवत्ते  
वरायावश्यं दयेत्याह याज्ञवल्क्यः—'पिता पितामहो आता कुल्यो वा जननी  
तथा । कन्याप्रदः पूर्वनाशे प्रकृतिस्थः परः परः ॥ अप्रयच्छन्नवामोति भ्रूणहत्या-  
मृतावृतौ ॥' इति वीरसोक्तिः कैमुतिकन्यायसूचनार्थम् । यत्र पित्रादेरदातु-  
श्रेयं दोषस्तदा भर्तुरयं दोषो भवत्येवेति किं वाच्यमित्यर्थः । भ्रूणः=गर्भः । अथ  
गर्भाधानं विधाय पुंसा निद्रासमये किं कार्यमित्याह विष्णुः—'निद्रासमय-  
मासाद्य तांबूलं वदनात्प्रजेत् । पर्यंकात्प्रमदां भालात् पुंड्रं पुष्पाणि मस्तकात् ॥'  
इति । अथानया गर्भो धृतो न वेति प्रश्ने गर्भधारणयोगा जातके द्रष्टव्याः ।  
प्रस्तुतेऽप्रसंगाच्च लिख्यंतेऽस्माभिः ॥ इति गर्भाधानं समाप्तम् ॥ ७ ॥

अथ प्रसिद्धे गर्भे सीमंतोन्नयनाख्यसंस्कारमुहूर्तं शार्दूलविक्रीडितेनाह—

जीवाकारदिने मृगेज्यनिर्कृतिश्रोत्रादितिब्रध्नमै

रिक्तामार्करसाष्टवर्ज्यतिथिभिर्मासाधिपे पीवरे ।

सीमंतोऽष्टमषष्ठमासि शुभदैः केंद्रत्रिकोणे खलै-

र्लाभारित्रिषु वा ध्रुवांत्यसदहे लग्ने च पुंभांशके ॥ ८ ॥

जीवाक्रेति ॥ जीवः=वृहस्पतिः, अर्कः=सूर्यः, आरः=मंगलः, एषां वारे; तथा ब्रध्नः=सूर्यः, 'भास्कराहस्करब्रध्न' इत्यभिधानात् । तस्य अं हस्तः, अन्य-  
त्स्पष्टं नामत एव । एवं मृगपुष्यमूलश्रवणपुनर्वसुहस्तनक्षत्रैः सीमंतो लक्ष-  
णया सीमंतोन्नयनाख्यः संस्कारः कार्यः । सीमंत उन्नीयते यस्मिन्कर्मणि  
तत्सीमंतोन्नयनमिति शब्दव्युत्पत्तिः, सीमंतः=केशमध्यभागः । उक्तं च सीमं-  
ताध्याये कश्यपेन—'शुक्लपक्षादिदिवसं रिक्तां पर्वस्य मध्यमाम् । तिथिं त्यक्त्वा-  
र्कभूलुनुसुरेज्यानां च वासरे ॥' इति ॥ रत्नमालायाम्—'श्रवणः सकरः  
पुनर्वसुनिर्कृतेभ्यं च सपुष्यको मृगः । रविशुसुतजीववासराः कथिताः पुंसवना-  
दिकर्मसु ॥' आदिशब्देन सीमंतोन्नयनादि । व्यासः—'पुरुषग्रहवाराः स्युः  
शुभाः सीमतकर्मणि । नध्यौ स्त्रीग्रहवारौ तु वर्जयेत्तु नपुंसकौ ॥' इति । तत्र  
तिथयो निषिद्धा उच्यन्ते—रिक्तेति । रिक्ताः प्रसिद्धाः, अमा=अमावास्या, अर्काः=  
द्वादशी, रसाः=षष्ठी, अष्ट=अष्टमी; एताभिस्तिथिभिर्वर्ज्या न्यूना अवशिष्टा  
यान्तिथयस्ताभिरुपलक्षिते दिने । यदाह गुरुः—'पक्षच्छिद्रां च रिक्तां च विना  
पंचदशीं शुभाः । चतुर्दशी चतुर्थी च कदाचित्तु शुभप्रदे ॥ शुभसंस्थे निशा-  
नाथे चतुर्थी च चतुर्दशी । पौर्णमासीं प्रशंसन्ति केचित्सीमतकर्मणि ॥' इति ।  
किंच मासाधिपे 'मासेश्वरा' इत्यग्रिमश्लोकेन ज्ञाते गर्भमासस्वामिनि पीवरे  
पुष्टे उदिते सतीत्यर्थः । यदाह नारदः—'चतुर्थे मासि षष्ठे वाप्यष्टमे  
वा तदीश्वरे । बलोपपन्ने दंपत्योश्चंद्रताराबलान्विते ॥' कश्यपोऽपि—'मासे-  
श्वरे बलोपेतै नास्त्ये न पराजिते' इति । यदि मासाधिपो निर्बलस्तदा दोष  
इत्याह गर्गः—'यस्य मासाधिपो रिक्तो नीचो वाम्भंगोऽपि वा । तस्मि-  
न्मासे श्रयं याति प्रसवो वा भविष्यति ॥' स च सीमंतो गर्भधारणसम-  
यादष्टमषष्ठमासि अष्टममासि षष्ठमासि वा कार्यः । अथ चेच्छया विकल्पः ।  
'षष्ठेऽष्टमे वा सीमंतो मासि' इति याज्ञवल्क्योक्तेः । नारदेन चतुर्थोऽपि  
मासोऽभ्यधायि, तद्वाक्यं प्रदर्शितं । शौनकेनापि—'चतुर्थे गर्भमासे  
स्यात्सीमंतोन्नयनक्रिया । षष्ठेऽष्टमे वा कुर्वीत सूत्रांतरविधानतः ॥' सूत्रांतरं  
स्वस्वगृह्यसूत्रम् । एवं स्वेच्छयोक्तमासे एव विधेयम् । तच्च शुद्धपक्षे पूर्वाह्ने  
एव नापराह्णे । यदाह नारदः—'शुक्ले पक्षे च पूर्वाह्णे सीमंताख्यो विधिः स्मृतः'  
इति । वृहस्पतिरपि—'पूर्वपक्षः शुभः प्रोक्तः कृष्णश्चांत्यत्रिकं विना । पूर्वाह्ण  
एव तत्रापि नापराह्णे कथंचन ॥' इति । अथ लग्नमुच्यते—केंद्रेति ।  
केंद्रं १११७१० त्रिकोण १५ स्थानेषु शुभदैः सौम्यग्रहैस्तथा लाभारित्रिषु  
१११६१३ खलैः पापग्रहैरुपलक्षिते लग्ने तत्रापि च पुनः पुंभांशके पुरुषराशि

लभे पुरुषनवांशके च कार्यः । यदाह वसिष्ठः—‘केंद्रत्रिकोणोपगतैश्च सौम्यै-  
 दुश्चिक्यलाभारिगतैश्च पापैः । षडष्टलगांल्यविवर्जितैर्दौ सीमंतकार्यं शुभदं  
 तथैव ॥’ इति ॥ रत्नमालायाम्—‘पष्ठे मास्वथवाष्टमे तदधिपे वीर्योप-  
 पन्ने विधौ चेष्टैर्दृष्टतनौ नृनामभवने पुंलगाभागेषु च । धीधर्माख्यचतुष्टयेऽपि  
 च गुरौ पापैश्च तद्वाह्यगैर्मृत्युद्वादशवर्जितैश्च मुनिभिः सीमंतकर्म स्मृतम् ॥’  
 अत्र विशेषमाह कश्यपः—‘चंद्रोऽपि शुभदो ज्ञेयस्त्यक्त्वा षष्ठाष्टम-  
 व्ययान् । सीमंतलगादेकोऽपि करः पंचाष्टरिः फगः । हंति सीमंतिनी सोऽपि  
 तद्गर्भं वा न संशयः ॥’ अत्रापि जन्मराशिजन्मलगाभ्यामष्टमभवनमिष्टलगा-  
 दष्टमलगां च शुद्धं ग्राह्यम् । यदाह सीमंताध्याये कश्यपः—‘न नैधने  
 तयोर्लगे नैधने शुद्धिसंयुते । पंचभिश्च चतुर्भिर्वा सूर्येन्दुगुरुपूर्वकैः । ग्रहेरिष्टैः  
 शुभे लभे राशावपि न नैधने ॥’ इति । सीमंतोन्नयनमित्यनुपंगः । तयोः=स्त्रीपुं-  
 सयोः । अस्यापवादः प्रयोगपारिजाते नृसिंहोक्तः—‘लगादष्टमराशीक्षः  
 केंद्रगः शुभवीक्षितः । यद्यप्यष्टमभस्योक्तं दोषमाशु व्यपोहति ॥’ अपि-  
 शब्दो भिन्नक्रमोऽष्टमभस्येत्यस्यानंतरं द्रष्टव्यः । स च कैमुतिकन्यायेनान्य-  
 दोषनिवारणार्थोऽपि संपन्नः । कचित्सत्यपि ग्रहबले सिंहवृश्चिकलभे निदिने  
 अभिहिते इत्ययमप्यत्र विशेषो ध्येयः । यदाह गुरुः—‘मूलक्षं केविदि-  
 च्छंति सीमंतं शुभदं बुधाः । सिंहलि वर्जयेद्भग्नं ग्रहेष्टमवर्जितम् ॥’ ग्रहैः=  
 क्रूरग्रहैः । कचिद्वाशिष्ठं निषिद्धम् । यदाह गर्गः—‘सीमंतोन्नयनं कार्यं  
 शुभांशे शुभलग्ने । कुलीरमृगकन्याश्च वर्ज्याः शेषाश्च शोभनाः ॥’ इति ।  
 अथ मतांतरेण नक्षत्राणि वारांश्चाह—ध्रुवेति । ध्रुवाणि रोहिण्युत्तरात्रयं, अर्त्यं  
 रेवती, तथा सदहे सतां शुभग्रहाणां चंद्रबुधगुरुशुक्राणामङ्गि वासरे, ध्रुवांस्त-  
 नक्षत्रेषु प्रागुक्तनक्षत्रेषु वा कार्यम् । एवं शुभग्रहद्वारे वा कार्यमित्यर्थः ।  
 यदाह गुरुः—‘रोहिण्येदवमादित्यं पुष्यहस्तोत्तरात्रयम् । पौष्णं वैष्णवं चैव  
 सीमंतादिषु संमतम् ॥’ इति । श्रीधरः—‘सौम्यानां वारवर्गाः स्युः सीमं-  
 तादिषु शोभनाः ॥’ इति । अत्र जन्मनक्षत्रं यदि विहितमपि संभवेत्तदा  
 तदपि वर्ज्यमित्याह वसिष्ठः—‘बालान्नभुक्तौ व्रतबंधने च राजाभिषेके  
 खलु जन्मधिष्यम् । शुभं त्वनिष्टं सततं विवाहसीमंतयात्रादिषु मंगलेषु ॥’  
 एवं निर्णीते सीमंतोन्नयनमुहूर्ते शुक्रास्तादिदोषविचारो नास्ति, नियतमास-  
 विहितत्वात् । तदाह गुरुः—‘मासप्रयुक्तकार्येषु मूढत्वं गुरुशुक्रयोः । न  
 दोषकृन्मलो मासो गुर्वादित्यादिकं तथा ॥’ इति । अयमत्र तात्पर्यार्थः—  
 यत्र नियतकाल एव कालो विहितः । यथा-तृतीये मासि पुंसवनं तत्र शुक्रा-  
 स्तादिदोषाभाव एव । यत्र तु सीमंतादौ चतुर्थषष्ठाष्टममासरूपं कालत्रय-  
 विधानं तत्र शुक्रास्तादिदोषरहितेतरकालो ग्राह्यः संभवात् । कचित्कुलाचार-  
 वशात्सीमंतादौ नियत एव कालो विवक्षितो भवेत्तदा न दोषः, कुलाचार-  
 वशादेव तदतिरिक्तो नियत एव कालः स्यात्तदापि न दोषः । यत्र बहुकाल-  
 विधानेऽपि बहुदिनव्यापकसिंहस्थगुर्वादिदोषसंज्ञायां सत्यनन्यगतिकत्वाच्चैव

दोषः । एवं नामकर्मान्निप्राशनादिष्वपि द्रष्टव्यम् । उक्तं च—‘सीमंतजात-  
कादीनि प्राशनांतानि यानि वै । न दोषो मलमासस्य मौढ्यस्य गुरुशुक्रयोः ॥’  
इति । मौढ्यस्येत्यादि दोषोपलक्षणम् । एवं च कालप्रतीक्षायोग्येषु चूडाकरणा-  
दिषु मलमासादिदोषो विचारणीय एवेति । अथैते गर्भाधानादयः संस्काराः  
किं गर्भसंस्कारकत्वात्प्रतिगर्भमावर्तते उत सकृदेव कार्या इति । तत्रेदं भृगु-  
वाक्यम्—‘प्राप्ते तृतीयमासे स्फुरदिंदुकलापपक्षे च । पुंसवनं पुत्रेप्सुर्गर्भे  
गर्भे प्रकुर्वीत’ इति । पुंसवनमुपलक्षणं सर्वगर्भसंस्काराणाम् । गर्भे गर्भे इति  
वीप्साग्रहणात्प्रतिगर्भमावृत्तिरिति केचिदाहुः । अपरे च सकृदेव कार्या  
इत्याहुः । यदाह हारीतः—‘सकृच्च कृतसंस्काराः सीमन्तेन द्विजस्त्रियः । यं यं  
गर्भं प्रसूयन्ते स सर्वः संस्कृतो भवेत् ॥’ इति । एतेन क्षेत्रसंस्कारकत्वमुक्तं  
भवति । यथा भूरेकवारं दाहाद्यनेकसंस्कारवती सर्वकाले कर्षणयोग्या भवति  
तद्वदन्नापीत्यर्थः । क्वचित्तु कोंकणदेशादौ प्रतिवर्षं दाहादिसंस्कारं विधाय  
कर्षणं क्रियते । इत्येवं पक्षद्वयसंभवे देशाचारतो व्यवस्था ध्येया । ननु तृतीय-  
मासविहितत्वादादौ पुंसवनमुहूर्तो विचारणीयस्ततश्चतुर्थपष्ठाष्टममासविहितः  
सीमंतमुहूर्तो विचार्यः, वैपरीत्योक्तौ किं बीजमिति चेत् । उच्यते,—सीमन्ते  
विहितस्य तिथिश्चवारलब्धादिसमुदायस्य पुंसवनेऽप्युपयोगात्सर्वदेशप्रसिद्ध-  
सीमंतानुष्ठानाचारदर्शनाच्चादौ सीमंतस्योक्तिः । पुंसवनं स्वतंत्रकर्तव्यत्वेनोक्त-  
मपि शिष्टाः सीमन्तेन सहैव कुर्वन्ति । यदाह जातूकर्ण्यः—‘सीमन्तेन सहा-  
थवा’ इति । नृसिंहोऽपि—‘सीमंतोन्नयनस्योक्ततिथिवासरराशिषु । पुंसवं  
कारयेद्विद्वान्सहैवैकदिनेऽथवा ॥’ इति । अत एवानवलोभनाख्यं कर्मासिन्नेव  
दिने क्रियत इति शिष्टाचारोऽप्यत्रार्थं प्रमाणम् ॥ इति सीमंतविचारः ॥ ८ ॥

अथ प्रसंगेन मासेश्वरान् स्त्रीणां चंद्रबलं च वसंततिलकयाह—

मासेश्वराः सितकुजेज्यस्वीदुसौर-

चंद्रात्मजास्तनुपचंद्रदिवाकराः स्युः ।

स्त्रीणां विधोर्बलमुशन्ति विवाहगर्भ-

संस्कारयोरितरकर्मसु भर्तुरेव ॥ ९ ॥

मासेश्वरा इति ॥ गर्भप्रथममासादारभ्य दशमप्रसूतिमासपर्यंतं सिता-  
द्यो मासेश्वरा ज्ञेयाः । यथा—प्रथममासेश्वरः शुक्रः, द्वितीये मंगलः, तृतीये  
गुरुः, चतुर्थे रविः, पंचमे चंद्रः, षष्ठे शनिः, सप्तमे बुधः, अष्टमे आधानलप्रा-  
धिपतिः, नवमे चंद्रः, दशमे सूर्यः । अत्र प्रथममासमारभ्य दशममासं यावद्ग-  
र्भस्य कललादिरूपावस्था भवतीत्यपि विशेषो ध्येयः । यदाह वराहः—  
‘कललघनांकुरास्थिचर्मागजचेतनताः सितकुजबीजसूर्यचंद्राकिंबुधाः परतः ।  
उदयपतिचंद्रसूर्यनाथाः क्रमशो गदिता भवंति शुभाशुभं च मासाधिपतेः  
सदृशम् ॥’ इति । शुक्रशोणितसन्निपातः=कललम् । अंगजानि=लोमानि ।

वसिष्ठोऽपि—‘सितावनेयामरपूज्यसूर्यचंद्राकिंसौम्योदयपेंदुसूर्याः । मासा-  
धिपाः स्युः क्रमशो दृशैते निपीडितो नाशयति स्वमासि’ ॥ स्त्रीणामिति ॥  
गोचरप्रकरणे यद्यप्युभयोः स्त्रीपुंसयोः सामान्यतो ग्रहबलमुक्तं तथाप्यत्र  
स्त्रीणां चंद्रबले विशेषोऽभिधीयते । विवाहे गर्भसंस्कारे गर्भाधानपुंसवनसीमं-  
तादिरूपे स्त्रीणामपि बलं ग्राह्यम्, इतरकर्मसु वस्त्रपरिधानालंकारधारणादिषु  
कृत्येषु भर्तुर्धनस्यैव चंद्रबलं ग्राह्यं न तु स्त्रीणाम् । यदा तु भर्ता मृतस्तदा  
स्त्रीणामेव चंद्रबलं ग्राह्यमित्यर्थसिद्धम् । उक्तं च—‘पाणिपीडनविधेरनंतरं भर्तुरेव  
बलमैवावधिकम् । चिंतनीयमिह योषितां क्वचिद्वाष्टमंगलमृते मनीषिभिः ॥’  
इति । राजमार्तंडः—‘विवाहकार्यं कुसुमप्रतिष्ठा गर्भप्रतिष्ठा वनिताविशुद्धौ ।  
अन्यानि कार्याणि धनस्य शुद्धौ पत्यौ विहीने प्रमदात्मशुद्धौ ॥’ कुसुमप्रतिष्ठा=  
गर्भाधानम् । गर्भप्रतिष्ठा=सीमंतादिः ॥ ९ ॥

अथ येषामाचारः पृथगेव पुंसवनं विधेयमिति तदर्थं पुंसवनमुहूर्तं विष्णु-  
पूजामुहूर्तं चंद्रवज्रयाह—

पूर्वोदितैः पुंसवनं विधेयं मासे तृतीये त्वथ विष्णुपूजा ।

मासेऽष्टमे विष्णुविधातृजीवैर्लग्ने शुभे मृत्युगृहे च शुद्धे ॥ १० ॥

पूर्वोदितैरिति ॥ पूर्वं सीमतोन्नयने उदितैः प्रोक्तैस्तिथिवारनक्षत्रलग्नैरुप-  
लक्षिते तृतीये मासि पुंसवनं विधेयमिति तदर्थं पुंसवनाख्यं कर्म विधेयम् ।  
पुमान् सूर्यतेऽनेन कर्मणेति व्युत्पत्त्या पुंसवनकर्मणः पुंस्त्वहेतुता । यदाह  
शौनकः—‘व्यक्ते गर्भे तृतीये तु मासे पुंसवनं भवेत् । गर्भोऽन्यक्तस्तृतीये  
चेच्चतुर्थे मासि वा भवेत् ॥’ नृसिंहः—‘सीमतोन्नयनस्योक्ततिथिवासर-  
राशिषु । पुंसवं कारयेद्विद्वान्सहैवैकदिनेऽथवा ॥’ इति । विशेषमाह वसिष्ठः—  
‘कुर्यात्पुंसवनं प्रसिद्धविषये गर्भे तृतीयेऽथवा मासि स्फीततनौ तुपारकिरणे  
पुण्येऽथवा वैष्णवे । हित्वा कर्कटकं नृयुग्ममबलामन्येष्वरिते तिथौ शुद्धे  
नैधनधाम्नि शुक्रशशभृद्विन्मंत्रिणां वासरे ॥’ इति । नैधनधाम्नि=अष्टमस्थाने  
सर्वग्रहरहिते । यदाह वसिष्ठः—‘अष्टमस्था ग्रहाः सर्वे नेष्टाः स्युस्तेऽशुभा-  
वहाः । एवं सम्यक्परीक्ष्यैव कुर्यात्पुंसवनक्रियाम् ॥’ इति । वारास्त्वत्र  
सौम्यग्रहाणामुक्ताः । बृहस्पतिरप्यत्र विशेषमाह—‘गुरुशुक्रबुधेन्दूनां द्रेष्काण-  
दिवसांशकाः । तेषामुदयहोराश्च पुंसवेऽतिशुभावहाः ॥’ इति । अन्यैस्तु  
श्रीपत्यादिभिः पुंवारा एव प्रशस्ता अभिहिताः । तत्फलान्याह गर्गः—‘सौम्ये  
मृतप्रजा मंदं मृत्युर्वध्या च भागवे । सोमे दुग्धविहीना स्याच्छेषाः सर्वार्थ-  
सिद्धिदाः ॥’ इति । अत्र वचनद्वयप्रामाण्याद्विकल्पः । केचित्तु यदा तृतीये  
मासि पुंसवनं चिकीर्षितं तदा सौम्यवारा एव ग्राह्याः । यदा तु चतुर्थे मासि  
गर्भस्थं व्यक्तत्वात्पुंसवनं चिकीर्षितं तदा पुंवारा एव ग्राह्या इत्याहुः । नक्ष-  
त्राणि अत्र पुंनामानि ग्राह्याणि, तानि ‘श्रवणः सकर’ इति श्रीपतिर्नोक्तानि ।  
वसिष्ठेन तु पुंनामन्यभिहितानि । यथा—‘पुंनाम अक्षयं तिथ्यः स्वाती हस्तः

पुनर्वसुः । मूलं प्रोष्ठपदं चानुराधा मृगशिरोऽश्विनी ॥' विशेषमाह ऋक्षो-  
 च्छयः—'हस्ताद्रातिष्यमूलानि सौम्यं विष्णुः पुनर्वसुः । प्रोष्ठपदाद्वयं प्रोक्त-  
 माषाढद्वयमेव च ॥ श्रेष्ठानि कथितान्येव धिष्ण्यान्येकादशैव तु । स्वातौ  
 तथा मघायां च रेवत्यां फल्गुनीद्वये ॥ अश्विन्यां चैव नक्षत्रे यदा पुंसवनं  
 भवेत् । नरः संपद्यते दैवाद्यदा स्याद्गुरुतत्पगः । लुब्धो ह्रस्वतनुः क्रूरो नारी  
 चेत्कुलटा भवेत् ॥ शेषाणि दश धिष्ण्यानि निदितानि विशेषतः ॥' तदेत-  
 योर्द्विरुक्तार्थयोर्वाक्ययोर्देशाचारतो व्यवस्था । तत्र वसिष्ठवाक्येन दाक्षि-  
 णात्या व्यवहरति । प्राच्यास्तु ऋक्षोच्छयवाक्येन ॥ अथ लग्नशुद्धि-  
 माह ऋक्षोच्छयः—'मीनवृश्चिककुंभेषु चापगोसिंहकन्यकाः । उक्ताः पुंस-  
 वनाद्येषु सुखपुत्रादिवाञ्छया ॥ कैट्रत्रिकोणभवनेषु शुभस्थितेषु पापेषु षट्-  
 त्रिदशलाभगृहस्थितेषु ॥ जीवेंदुभानुभृगुभूमिजमंदिरेषु लग्नेषु लग्नपरिशुद्ध-  
 शुभांशकेषु ॥' अत्रापि स्त्रीपुंसयोश्चंद्रबलमावश्यकमित्याह नृसिंहः—'अपि  
 पुंसवनं कार्यं दंपत्योरनुकूलभे । जन्मादिं वर्जयेद्वाशिं चांशकं विपद्वादिषु ॥'  
 इति । अथ गर्भरक्षार्थं विष्णुपूजामुहूर्त उच्यते—अथेति । सीमंतानंतरमष्टमे  
 मासि विष्णुविधातृजीवैः श्रवणरोहिणीपुष्यैरुपलक्षिते दिवसे तथा लग्ने शुभे  
 शुभस्वामिके शुभयुक्ते वा सति तथा मृत्युगृहेऽष्टमस्थाने शुद्धे सर्वग्रहरहिते  
 च सति विष्णुपूजा कार्या । यदाह प्रयोगपारिजाते वसिष्ठः—'मास्यष्टमे  
 च गर्भस्य कुर्याद्विष्णुबलिक्रियाम् । श्रवणे चैव रोहिण्यां पुष्ये चैव प्रश-  
 स्यते ॥ द्वितीया सप्तमी चैव द्वादशी च शुभा तिथिः । शुभग्रहोदयाः  
 शस्तास्तेषां च दिवसा अपि ॥ पापाख्यायारिगाः श्रेष्ठा नेष्टाः सर्वेऽष्टमे  
 स्थिताः ॥' इति । अष्टमग्रहदोषापवादमाह गुरुः—'रंभेशः स्वांशगः स्वोच्च-  
 स्वक्षेत्रोपचयर्क्षगः । अष्टमस्थस्य दोषोऽयं विनश्यति न संशयः ॥' इति ।  
 नारदोऽपि—'लग्नाष्टमेशयोर्मैत्रे लग्नेशे बलसंयुते । अस्तगे निधनेशे च निधने-  
 ऽपि शुभग्रहे ॥' इति । वसिष्ठसंहितायां तु संक्षिप्योक्तम्—'रोहिण्यां वा  
 वैष्णवे पूर्वपक्षे द्वादश्यां वा सप्तमे वा तिथौ वा । मध्ये चाह्नः पूर्वभागेऽनु-  
 कूले विष्णोः पूजां कारयेद्गर्भपुष्ट्यै ॥' तत्र पूजाप्रकारस्तेनैवोक्तः—'पीतांबरं  
 कृष्णवर्णं शंखचक्रगदांबुजम् । वैकुण्ठवासिनं विष्णुं मृत्युकुंभे स्थापयेत्ततः ॥  
 विष्णोः स्वरूपं कनकेन कृत्वा तल्लिङ्गमंत्रैरथ गंधपुष्पैः । वस्त्राक्षतैर्गुग्गुलुधूप-  
 दीपैर्नैवेद्यतांबूलफलैश्च सम्यक् ॥ विष्णुं च देवतापूजां गर्भाणां रक्षणाय च ।  
 ब्राह्मणाय प्रदातव्या प्रतिमा वस्त्रसंयुता ॥' इति गर्भरक्षार्थं विष्णुपूजा ॥१०॥

अथ जातकर्म-नामकरणयोर्मुहूर्तमुपजात्याह—

तज्जातकर्मादि शिशोर्विधेयं पर्वाख्यरिक्तोनतिथौ शुभेऽहि ।

एकादशे द्वादशकेऽपि वसे मृदुध्रुवक्षिप्रचरोडुषु स्यात् ॥ ११ ॥

तज्जातकर्मेति ॥ नन्विदमयुक्तं यज्जातकर्म शुभदिने कार्यमिति । कुतः ?  
 जातस्थोत्पन्नस्य कर्म वैदिकः संस्कारविशेषः स जातकर्मशब्देनोच्यते । तच्च

बाब्दप्रवृत्त्योत्पन्नक्षण एव विधेयम् । यदाह वसिष्ठः—‘यस्मिन्मुहूर्ते जनितः कुमारस्तस्मिन्विधेयं खलु जातकर्म । संतर्प्य देवान्सपितृन्दिवांश्च सुवर्णगोभूतिलकांस्यवस्त्रैः ॥’ इति । विष्णुरपि—‘जातकर्म ततः कुर्यात्पुत्रे जाते यथोदितम्’ इति । यथोदितं स्वस्वगृह्यानुमारेणेत्यर्थः । तच्च श्रवणानन्तरं सचैलं स्नानं विधाय कार्यम् । उक्तं च ज्योतिःसागरे वसिष्ठेन—‘श्रुत्वा जातं पिता पुत्रं सचैलं स्नानमाचरेत् । उत्तराभिमुखो भूत्वा नद्यां वा देव-खातके ॥’ इति, तदपि नालच्छेदनात्प्रागेव कार्यम् । उक्तं च मनुना—‘प्राङ्गाम्बिवर्धनात्पुंसो जातकर्म विधीयते’ इति । वर्धनं=छेदनम् । ‘वृषु छेदने’ इति धात्वर्थानुसारात् । अत्र हेतुमाह जैमिनिः—‘यावन्न च्छिद्यते नालं तावन्नामोति सूतकम् । छिन्ने नाले ततः पश्चात्सूतकं तु विधीयते ॥’ इति । तस्माज्जातकर्ममुहूर्तोऽनुपपन्नः । उच्यते,—संक्रांत्यादिदुष्टकालेषु शुभकर्मचरणं नास्ति । यदाह गर्गः—‘व्यतीपाते च संक्रान्तौ ग्रहणे वैधृतावपि । श्राद्धं विना शुभं कर्म प्राप्ते कालेऽपि नाचरेत् ॥’ अन्यच्च—‘अमासंक्रातिविष्ट्यादौ प्राप्ते कालेऽपि नाचरेत्’ । किंच मूलज्येष्ठागंडांतादिषु जन्मसंभवे शांतिविधानात् । अथवा पिता देशांतरगतो राजगृहादौ निरुद्धो वा जातकर्मादि कर्तुमशक्नु-वन्पश्चात्प्रतिबंधापवाहनेन गृहमागतोऽपि तत्रैव करोति; तदैव जन्माभावा-त्सूतकप्रवृत्तेश्च । तदाह वैजवापः—‘जन्मतोऽनन्तरं कार्यं जातकर्म यथाविधि । दैवादतीतः कालश्चेदतीते सूतके भवेत् ॥’ इति । अत एव कालविकल्पो-ऽभिहितो नारदसंहितायाम्—‘तस्मिज्जन्ममुहूर्ते तु सूतकांते तथा शिशोः । जातकर्म च कर्तव्यं पितृपूजनपूर्वकम् ॥’ इति । इदं च तुल्यन्यायत्वान्नाम-कर्मण्यपि ध्येयम् । तस्मादतिक्रांतकाले अवश्यं जातकर्मादिमुहूर्तो विचार्य इत्यलमतिप्रसंगेन । तज्जातकर्मादीति । पर्वाण्युक्तानि मया । रिक्ताः=चतुर्थी-नवमीचतुर्दश्यः, तामिरुने वर्जिते तिथौ । जाल्यभिप्रायेणैकवचनम् । शुभेऽङ्कि-व्यतीपातादिदोषरहिते दिवसे शुभग्रहवासरे च तथैकादशे द्वादशे वा घन्ते दिने, तथा मृदुध्रुवक्षिप्रचरभानि प्रसिद्धानि, तेषु च शिशोर्बालस्य तज्जन्मसमयाति-क्रांतं जातकर्मादि । आदिशब्देन नामकर्माप्युच्यते । तद्विधेयं कर्तव्यं स्यात् । उक्तं च वसिष्ठेन—‘मृदुध्रुवक्षिप्रचरेषु भेषु चारित्तपर्वाख्यदिनेषु कार्यम् । शुभ-ग्रहाणां दिनलभ्रवर्गं तज्जातकर्म त्वथ नामधेयम् ॥’ इति । रत्नमालायाम्—‘मृ-दुध्रुवक्षिप्रचरेषु भेषु सूनोर्विधेयं खलु जातकर्म । गुरौ भृगौ वापि चतुष्टयस्य संतः प्रशंसन्ति च नामधेयम् ॥’ चतुष्टयं=कंदम् । जातकर्मप्रयोजनमाह गुरुः—‘जातकर्मक्रियां कुर्यात्पुत्रायुःश्रीविवृद्धये । ग्रहदोषविनाशाय सूतिका-ऽशुभविच्छिदे ॥ कुमारग्रहनाशाय पुंसां सत्त्वविवृद्धये ॥’ इति । अथ नाम-कर्मणि विशेषविचारः । नारदः—‘सूतकांते नामकर्म विधेयं स्वकुलो-चितम्’ इति । तत्र नक्षत्रादिनियमाभावो नियतकालविहितत्वात् । तदुक्तं सारसंग्रहे—‘एकादशेऽङ्कि विप्राणां क्षत्रियाणां त्रयोदशे । वैश्यानां षोडशे नाम मासांते शूद्रजन्मनः ॥’ इति । मनुस्तु—‘नामधेयं दशम्यां तु द्वादश्यां

चास्य कारयेत् । पुण्ये तिथौ मुहूर्ते वा नक्षत्रे वा गुणान्विते ॥' दश-  
म्यामतीतायामेकादशे दिवसे इत्यर्थः । एतच्च ब्राह्मणविषयं, पूर्वोदीरितवाक्य-  
स्वरसात् । अत्र नामकर्मणोऽपि विहितकालातिक्रमे शुक्रास्तादिदोषरहिते  
शुभकाले तत्कार्यम् । यदाह कश्यपः—'उक्तकाले प्रकर्तव्या द्विजानामखि-  
लाः क्रियाः । अतीतेषु च कालेषु कर्तव्याश्चोत्तरायणे ॥ सुरेज्येऽप्यसुरेज्ये  
वा नास्त्ये न च वार्धके । शुभलक्ष्णे शुभांशे च शुभेऽह्नि शुभवासरे ॥ चंद्र-  
ताराबलोपेते नैधनोदयवर्जिते । पूर्वाह्णे क्षिप्रनक्षत्रे चरस्थिरमृदुपु ॥ नाम  
मंगलघोषैश्च रहस्यं दक्षिणश्रुतौ ॥' बृहस्पतिः—'पूर्वाह्णः श्रेष्ठ इत्युक्तो  
मध्याह्नो मध्यमः स्मृतः । अपराह्णं च रात्रिं च वर्जयेन्नामकर्मणि ॥' तथा  
जगन्मोहने गुरुः—'पक्षच्छिद्रां च नवमीं हित्वा पंचदशीं तथा । शेषाः  
स्युस्तिथयः सर्वा नामकर्मणि पूजिताः ॥ भास्करार्कजभौमानां वर्जयेदंशको-  
दयो । धनकर्मसुतभ्रातृनवमस्थः शुभः शशी ॥ शुद्धव्ययेऽष्टमे लक्ष्णे पापाश्च  
व्यरिलाभगाः । शुभेषु शेषसंस्थेषु नामकर्म शुभावहम् ॥' इति । प्रयोजनं  
च स्मर्यते—'नामाखिलस्य व्यवहारहेतुः शुभावहं कर्मसु भाग्यहेतुः ।  
नामैव कीर्तिं लभते मनुष्यस्ततः प्रशस्तं खलु नामकर्म ॥' तच्च नाम जन्मनक्ष-  
त्रचरणलक्षितस्वरोदयाभिहितशतपदचक्रांतर्गताक्षरादिकमेव कार्यम् । उक्तं च  
गृह्यपरिशिष्टे—'तदक्षरादिकं नाम यस्मिन्विष्णवे यदक्षरम्' । शतपदचक्र-  
सारोद्धारो ज्योतिषार्कैऽभिहितो यथा—'चूचेचोला पदेऽश्वमे लील-  
लेलो यमस्य मे । आईउए इमेमेमे ओवावीवू च धातुमे ॥ वेवोकाकी मृगे  
ख्याताः कूषडच्छास्तु रौद्रमे । केकोहाही त्वदितिमे हूहेहोडा च पुण्यमे ॥  
डीडूडेडो इमे सापं मामीमूमे मघाभिधे । मोटाटीहू तथा भाग्ये टेटोपाप्यर्थ-  
मर्धके ॥ पूषाणाठा तथा हस्ते पेपोरारीति चित्रमे । रुरेरोता तथा स्वात्मां  
तीतूतेतो द्विदैवमे ॥ नानीनूने क्रमान्मैत्रे नोयायीयू इतींद्रमे । येयोभाभीति  
मूलाख्ये भूधाफाढा जलस्य मे ॥ मेभोजाजीति विश्वर्धे जूजेजोलाभिजिह्व-  
वेत् । खीखूखेखो श्रुतौ ज्ञेया गागीगूगे च वासवे ॥ गोसासीसू जलेशर्धे  
सेसोदादीत्यजांघ्रिमे । दूजझथा तथोपांत्ये देदोचाचीति पौष्णमे ॥ इति प्रोक्ता  
इमे पथे वर्णानामाद्रिजाः स्फुटाः । ज्ञेया मेषादिराशीनां नवभिर्नवभिः पदैः ॥'  
एतैरादिमाक्षरैश्चूडामणिरित्यादिनामानि स्थाप्यानि । तदुक्तं शंखेन—'कुल-  
देवतानक्षत्रादिमाससंबद्धं नाम पिता वा कुर्यादन्योऽपि वा कुलवृद्धः' इति ।  
अत्र केचित्—'जन्मनाम तु गोपयेत्' इति स्मरणाजन्मनक्षत्रसंबंधि नाम गुप्तं  
संस्थाप्य व्यवहारार्थमन्यन्नाम कुर्यादित्याहुः । तच्च नाम कीदृशं कार्यमित्याह  
वसिष्ठः—'तद्व्यक्षरं वा चतुरक्षरं वा यथेप्सितं चांतलकाररेफम् ।  
विवर्ज्य नामादिकमेव कार्यं स्फुटं वदेद्वक्षिणकर्णरंध्रे ॥' इति । याज्ञिका अपि  
पठन्ति—'घोषवदाद्यंतरंतस्थं त्रिपुरुषानूकमनरिप्रतिष्ठितं द्व्यक्षरं वा कृतं कुर्यान्न  
तद्धितम्' इति । कृतं कृदंतं तद्धितं तद्धितांतं घोषवदादीनां वर्णानां कृदंततद्धि-  
तानां च ज्ञानं व्याकरणशास्त्राज्ज्ञेयम् । विश्वप्रकाशपद्धतौ तु विशेषः—

१ अश्वमे अश्विनीनक्षत्रे इत्यर्थः । तस्य अश्वमुखसदृशत्वात् । २ त्रिपुरुषाननु कायति  
अभिधत्ते इति त्रिपुरुषानूकम् । अन्येषामपीति पूर्वपददीर्घः ।



‘कुमार्या अप्ययुजाक्षरेण नाम दद्याताम्’ इति । मासनामानि वसिष्ठोक्तानि—‘चैत्रादिमासनामानि वैकुण्ठोऽथ जनार्दनः । उपेंद्रो यज्ञपुरुषो वासुदेवस्त्रिविक्रमः । योगीशः पुंडरीकाक्षः कृष्णोऽन्तोऽच्युतस्तथा । चक्रधारीति चैतानि क्रमादाहुर्मनीषिणः ॥’ इति । कुलदेवतास्तु वंशपरंपरया प्रसिद्धाः । अत्रान्यो नामप्रयुक्तो विशेषः स्मृतिभ्योऽनुसंधेयः ॥ इति नामकर्म ॥ ११ ॥

अथ बालजन्मानंतरं प्राच्यशिष्टाचारप्राप्तं प्रसूतास्नानमुहूर्तं वसंत-तिलकयाह—

पौष्णध्रुवेंदुकरवातहयेषु सूती-

स्नानं समित्रभरवीज्यकुजेषु शस्तम् ।

नार्द्रात्रयश्रुतिमघांतकमिश्रमूल-

त्वाष्ट्रे ज्ञसौरिवसुपङ्कजविरिक्ततिथ्याम् ॥ १२ ॥

पौष्णेति ॥ पौष्णं रेवती, ध्रुवाणि प्रसिद्धानि, इंदुर्मृगः, करो हस्तः, वातः स्वाती, हयोऽश्विनी; एषु समित्रभरवीज्यकुजेषु अनुराधानक्षत्रसूर्यगुरुभौमवार-सहितेषु सूत्याः प्रसूतायाः स्नानं प्रशस्तमुत्तमफलदम् । तदुक्तं दैवज्ञवल्लभे—‘उत्तरात्रयरोहिण्यः सौम्यः पवनरेवती । प्रसूता वनिता स्नायाद्वस्त्रमैत्राश्विनीषु च ॥ स्नाता प्रसूताप्यसुता बुधेन स्नाता च बंध्या भृगुनंदनेन । सौरि-मृतिः क्षीरहतिश्च सोमे पुत्रार्थलाभो रविजीवभौमे ॥’ अन्ये तु पूर्वाफलगुनी-ज्येष्ठाधनिष्ठास्वपि सूतीस्नानं वदन्ति । ‘करेंद्रभाग्यानि लवास्वात्मैत्रेन्दवाश्विध्रु-वमेऽङ्घ्रि पुंसाम् । तिथावरिके शुभमामनन्ति प्रसूतिकास्नानविधिं मुनीन्द्राः ॥’ इति । अथ निषिद्धनक्षत्राण्युच्यन्ते । आर्द्रात्रयमार्द्रापुनर्वसुपुष्याः, श्रुतिमघांतकमिश्रमूलत्वाष्ट्राणि प्रसिद्धानि । द्वंद्वैकवज्रावः । एषु दशनक्षत्रेषु सूतीस्नानं न शस्तं, पुनःसूतेरभावादिति तात्पर्यार्थः । तथा ज्ञो बुधः, सौरिः शनिः, तथा वसुः अष्टमी, षट् षष्ठी, रविर्द्वादशी, रिक्ताः ४९।१४, बुधशनिवारयोरेतासु तिथिषु च न शस्तम् । तदप्युक्तं दैवज्ञमनोहरे—‘भरणी कृत्तिका मूलमार्द्रा पुष्यः पुनर्वसुः । मघा चित्रा विशाखा च श्रवणो दशमस्तथा ॥ एषु मंदे बुधे वारे सूतीस्नानं न कारयेत् । यदि स्नानं प्रकुर्वीत पुनःसूतिर्न विद्यते ॥’ इति । एतच्च दाक्षिणात्या नानुमन्यन्ते यत्सूतिकास्नानं वदन् प्राच्य इति प्रष्टव्यः—किं सूतकमध्ये सूतिकास्नानं सूतकाद्वहिर्वा ? नाद्यः कल्पः । यदि सूतकमध्ये, षष्टिकापूजार्थं क्रियमाणमपि स्नानं चांडालहस्तधृतपुष्पवस्त्रिफलमेव शुश्रू-भावात् । नापि द्वितीयः । सूतकानंतरमेव शुश्रूपापादकस्नानस्य विहितत्वात् । यदपि दैवज्ञवल्लभवाक्यं तदाचारमूलकं, न स्मृतिमूलकमिति मत्वा संतोष-व्यम् । अथ प्राच्यमतेनैव जन्मानंतरं बालस्य स्नानपानमुहूर्तं उच्यतेऽस्माभिः—‘रिक्ता भौमं परित्यज्य विष्टिं पातं सवैष्टितम् । मृदुध्रुवक्षिप्रमेषु स्नानपानं हितं शिशोः ॥’ इति दैवज्ञवल्लभोक्तेः ॥ इति सूतीस्नानम् ॥ १२ ॥

अथ प्रसंगतः संस्कारानंतर्गतमपि प्रथमादिमासोत्पन्नदंतफलं प्रसंगतः  
शार्दूलविक्रीडितेनाह—

मासे चेत्प्रथमे भवेत्सदशनो बालो विनश्येत्स्वयं

हन्यात्स क्रमतोऽनुजातभगिनीमात्रग्रजान्द्वादिके ।

षष्ठादौ लभते हि भोगमतुलं तातात्सुखं पुष्टतां

लक्ष्मीं सौख्यमथो जनौ सदशनो वोर्ध्वं स्वपित्रादिहा ॥ १३ ॥

मासे चेदिति ॥ बालकश्चेज्जन्मानंतरं प्रथमे मासे सदशनो दंतयुक्तो भवेत्स्यात्तदा स्वयं विनश्येत् । ततो द्वादिके द्वितीयादिके मासे स बालको दंतयुक्तो भवेत्तदाऽनुजातभगिनीमात्रग्रजान्द्विहंति । यथा—द्वितीयमासेऽनुजातं कनिष्ठभ्रातरं हंति । तृतीयमासे भगिनीं हंति । चतुर्थमासे मातरं हंति । पंचमे मासि अग्रजं ज्येष्ठभ्रातरं हंति । षष्ठादिमासेषु दंतजन्म समीचीनफलम् । यथा—षष्ठे अतुलं बहुलं भोगं लभते । सप्तमे तातात्पितृतः सुखं लभते । अष्टमे पुष्टताम्, नवमे लक्ष्मीम्, दशमे सौख्यम्; एतच्चोपलक्षणं एकादशेऽपि मासे सौख्यमेव, द्वादशे मासे सुखबाहुल्यं लभते इत्यर्थः । यदाह चण्डेश्वरः—‘प्रथमे दंतजननात्स्वयमेव विनश्यति । द्वितीये भ्रातरं हंति तृतीये भगिनीं तथा ॥ चतुर्थे मातरं हंति पंचमे चात्मनोऽग्रजम् । षष्ठे च मंत्रजीवी स्यात्सप्तमे पितृसौख्यदः ॥ अष्टमे पुष्टिजनको नवमे लभते धनम् । लभते दशमे मासि सौख्यमेकादशेऽपि वा ॥ द्वादशे धनसंपत्तिर्दन्तानां जनने फलम् ॥’ इति । अथो इति । अथो जनौ जन्मकाल एव सदशनो दंतयुक्तः स्यात्तदा स्वपित्रादिहा स्वमात्मानं पितरं च आदिशब्देन मातरं च हंति नाशयतीति स्वपित्रादिहा । केचिदादिशब्देन भ्रात्रादीनामपि नाशं व्याचक्षते । वोर्ध्वमिति । वा अथवा ऊर्ध्वं ऊर्ध्वपंक्तौ स्वजन्मानंतरं निषिद्धे विहितेऽपि वा काले सदशनश्चेत्स्यात्तदापि स्वपित्रादिहा । आत्मपितृनाशक इत्यर्थः । उक्तं च पद्मपुराणे विष्णुधर्मोत्तरखण्डे परशुरामं प्रत्याह पुष्करः—‘दंतजन्मनि बालानां लक्षणं तन्निबोध मे । उपरि प्रथमं यस्य जायते च त्रिशोर्द्विजाः ॥’ उपरि=उपरिपंक्तौ । द्विजाः=दंताः । ‘दंतविप्रांश्च द्विजाः’ इत्यभिधानात् । ‘दंतैर्वा सह यस्य स्याज्जन्म भार्गवसत्तम । मातरं पितरं चाथ खादेदात्मानमेव च ॥’ इति । एवंविधे दंतजनने शांतिरप्युक्ता तत्रैव । ‘तत्र शांतिं प्रवक्ष्यामि तन्मे निगदतः शृणु । गजपृष्ठगतं बालं नौस्थं वा स्नापयेद्विज ॥ तदभावे तु धर्मज्ञ कांचने तु वरासने ।’ तदभावे=गजाद्यभावे । ‘सर्वौषधैः सर्वगंधैर्बीजैः पुष्पैः फलैस्तथा ॥ पंचगव्येन रत्नैश्च मृत्तिकाभिश्च भार्गव । स्थालीपाकेन घातारं पूजयेत्तदनंतरम् ॥ सप्ताहं चात्र कर्तव्यं तथा ब्राह्मणभोजनम् । अष्टमेऽहनि विप्राणां तथा देया च दक्षिणा । कांचनं रजतं गाश्च भुवं वा धनमेव च । दंतजन्मनि मासान्यसंभवे सप्तमादपि ॥ अष्टमेऽहनि विप्राणां शृणु स्नानमतः परम् ॥ भद्रासने निवेद्यैनं मृद्धिर्भूलफले-

स्तथा । सर्वौषधैः सर्वबीजैः सर्वगंधैस्तथैव च ॥ स्नापयेत्पूजयेच्चात्र वह्निं सोमं समीरणम् । समीरणं=वायुं । 'पर्वतांश्च तथा ख्यातान् देवदेवं च केशवम् ॥ एतेषामेव जुहुयाद्धृतमग्नौ यथाविधि । ब्राह्मणानां तु दातव्या यथाशक्त्या च दक्षिणा ॥ ततः स्वलंकृतं बालमासने तूपवेशयेत् । आसीनं छत्रमूर्धानं बीजैः सुस्नापयेत्ततः । सुस्त्रीभिर्बालकानां च तैः सुकार्यं च पूजनम् । पूज्या-श्चाविधवा नार्यो ब्राह्मणाः सुहृदस्तथा ॥' इति । एवं पद्मपुराणोक्ता सदंत-जननशांतिविधेया, ततोऽशुभफलनाशपूर्वकशुभफलावासिर्भवतीति ॥ इति प्रथमादिमासे दंतजननफलम् ॥ १३ ॥

अथ दोलारोहणमुहूर्तं विवक्षुस्तत्संबन्धिशुभाशुभफलदातृदोलाचक्र-मनुष्ठुभाह—

दोलारोहेऽर्कभातपंचशरपंचेषुसप्तमैः ।

नैरुज्यं मरणं काश्यं व्याधिः सौख्यं क्रमाच्छिशोः ॥ १४ ॥

दोलारोह इति ॥ काष्ठलोहाद्याधारोपनिबद्धः पुरुषाघातवशादंतरिक्षे गतागतं कुर्वन्नूपो बालकयोग्यः पर्यंकविशेषो दोलाशब्देनोच्यते । तत्र शिशोर्बालस्य दोलारोहे दोलास्थापने चिकीर्षिते सति अर्कभातसूर्यनक्षत्रान्पंच-नक्षत्रैर्नैरुज्यं नीरोगता स्यात्, तदग्रिमपंचनक्षत्रैर्मरणं स्यात्, तदग्रिमपंचनक्षत्रैः काश्यं देहे कृशत्वं स्यात्, तदग्रिमैरिषुभिः पंचनक्षत्रैर्व्याधिः स्यात्, तदग्रिमम-सनक्षत्रैः सौख्यं स्यादिति यथासंख्यं योजना । फलं चेदं शिशोरेव संस्कार्य-त्वात् । उक्तं च—'सूर्यभाच्चंद्रं यावत्पंचपंच चतुर्विंशम् । मध्ये तु सप्त देयानि दोलिकाचक्र उत्तमे ॥ पूर्वभागे निरोगत्वं दक्षिणे मरणं ध्रुवम् । पश्चिमे तु कृशो बाल उत्तरे व्याधिसंभवः ॥ शेषेषु सप्तधिष्येषु बालकस्य सुखं भवेत्' इति ॥ १४ ॥

अथावसरप्राप्तं दोलामुहूर्तं वसंततिलकायाः पूर्वार्धेनोत्तरार्धेन निष्क्रमण-मुहूर्तं चाह—

दंतार्कभूपधृतिदिङ्मितवासरे स्या-

द्वारे शुभे मृदुलघुध्रुवमैः शिशूनाम् ।

दोलाधिरूढिरथ निष्क्रमणं चतुर्थ-

मासे गमोक्तसमयेऽर्कमितेऽह्नि वा स्यात् ॥ १५ ॥

दंतार्कंति ॥ दंताः द्वात्रिंशत्, अर्काः द्वादश, भूपाः षोडश, धृतयोऽष्टा-दश, दिशो दश; एतन्मितदिवसेषु तथा शुभे वारे सोमबुधगुरुशुक्राणां वारे तथा मृदुगणलघुगणध्रुवगणनक्षत्रैरुपलक्षिते शिशूनां बालानां दोलाधिरूढिः दोलायामधिरूढिरारोहः स्यात् । यदाह प्रयोगपारिजाते गुरुः—'दोला-रोहस्तु कर्तव्यो दशमे द्वादशेऽपि वा । षोडशे दिवसे वापि द्वात्रिंशद्विसे-ऽपि वा ॥' इति । भविष्यपुराणे—'अभीष्टे पुण्यदिवसे चंद्रताराबलान्विते ।

मृदुध्रुवक्षिप्रभेषु माता वा कुलयोधितः । योगशायिहरिं स्मृत्वा प्राक्क्षीर्षं  
विन्यसेच्छिशुम् ॥' इति ॥ अथ प्रसंगतोऽन्येषामपि दोलारोहणमुहूर्तः  
प्रोच्यते । तत्र दीपिका—'उम्रेन्द्रमूलाहिशिवाग्निवर्ज्यं शस्तेन्दुतारातिथि-  
लग्नयोगे । विष्टिक्षमापुत्रयमाहवर्ज्यमांदोलकारोहणमत्र शस्तम् ॥' इति ।  
यमः=शनिः । अथ निष्क्रमणमुहूर्तः । तत्र चतुर्थमासे गमोक्तसमवे  
यात्राभिहितसमीचीनतिथिवारनक्षत्रादिसहिते काले शिशूनां निष्क्रमणं निष्क्र-  
माख्यसंस्कारं पूर्वं गृहाद्वहिर्गमनं कुर्यात् । वा अथचार्कःऽमितेऽह्नि द्वादशे दिवसे  
निष्क्रमणं कुर्यात् । यदाह मनुः—'चतुर्थे मासि कर्तव्यं शिशोर्निष्क्रमणं  
गृहात्' । गुरुरपि—'गृहान्निष्क्रमणं सूनोश्चतुर्थे मासि कारयेत् । यात्रोक्ते  
समये मासि तृतीये द्वादशेऽहनि ॥' अत्र तृतीयमासोऽप्युक्तः । राजमार्तण्डे-  
नापि—'मासे तृतीये शशिवृद्धिपक्षे क्षपाकरे शोभनगोचरस्थे । उत्पातपाप-  
ग्रहवर्जिते भे निष्कासनं सौख्यकरं शिशूनाम् ॥' तदेतयोः पक्षयोर्यथागृह्यं  
व्यवस्था । मुहूर्तसंग्रहे तु विशिष्य तिथ्याद्युक्तं निष्क्रमणे—'पूर्वपक्षः शुभः  
प्रोक्तः कृष्णश्रांत्यत्रिकं विना । रिक्ताषष्ठ्यमीदृशद्वादशीश्च विवर्जयेत् ॥  
चत्वार्ययमतस्त्रीणि वैश्चात्रीणि च बृह्यभात् । बृह्यभादुत्तराभाद्रपदातस्त्रीणि  
भानि च । मैत्रमादित्यपुष्यौ च रोहिणी च शुभावहाः ॥ क्षपालिमेषा वज्र्याः  
स्युस्तथैवाधोमुखानि च । सतां तु वारवर्गाश्च शुभदास्तद्यास्तथा ॥  
केंद्रत्रिकोणगाः सौम्याः पापाः षष्ठत्रिलाभगाः । उपनिष्क्रमणे शस्ता मातुलो  
वाहयेच्छिशुम् ॥' इति । अधोमुखानि 'मूलाहिमिश्रोमधोमुखं भवेत्' (२।१)  
इत्युक्तानि । उदयाः=लग्नानि । एवंविधे सुलग्ने क्रियमाणस्य शिशुनिष्क्रमण-  
कर्मणः फलमाह बृहस्पतिः—'अथ निष्क्रमणं नाम गृहात्प्रथमनिर्गमः ।  
अकृतायां क्रियायां स्यादायुःश्रीनाशनं शिशोः ॥ कृते संपद्विवृद्धिः स्यादायु-  
वर्धनमेव च ॥' अत्र विशेषमाह यमः—'तृतीये मासि कर्तव्यं शिशोः  
सूर्यस्य दर्शनम् । चतुर्थे मासि कर्तव्यमग्नेश्वरस्य दर्शनम् ॥' इति । इति  
निष्क्रमणमुहूर्तः ॥ १५ ॥

अथ सूतिकाया जलपूजामुहूर्तं भुजंगप्रयातेनाह—

कवीज्यास्तचैत्राधिमासे न पौषे जलं पूजयेत्सूतिका मासपूर्तौ ।  
बुधेद्विज्यवारे विरिक्ते तिथौ हि श्रुतीज्यादितीर्द्धर्कनैर्ऋत्यमैत्रैः ॥

कवीज्येति ॥ कविः शुक्रः, इज्यो गुरुः, अनयोरस्ते; चैत्रमासे, तथाधिक-  
मासे, तथा पौषमासे सूतिका जनयित्री मासपूर्तौ सत्यां जलं नद्यादेरंबु न  
पूजयेत् । तथा बुधेद्विज्यवारे बुधगुरुचंद्रवारे, तथा विरिक्ते रिक्ताहते तिथौ  
हि निश्चितं तथा श्रुतिः श्रवणः, इज्यः पुष्यः, अदितिः पुनर्वसुः, इंद्रमूर्तगः,  
अर्को हस्तः, नैर्ऋत्यं मूलं, मैत्रमनुराधा; एतैर्नक्षत्रैः सहिते दिने सूतिका जन-  
यित्री मासपूर्तौ सत्यां नद्यादेर्जलं पूजयेत् । अत्र मूलानुपलंभः । नन्वयं मुहूर्तौ  
निष्क्रमणात्प्राङ् नामकरणानंतरं वक्तव्यः, प्राप्तकालत्वाद्भुक्तमे कारणं न

पद्याम इति चेच्छृणु,—क्रमस्त्वत्र शास्त्रीयो विवक्षितो जलपूजा ह्याचारप्राप्ता लौकिकीति क्रमानुपेक्षा । अतः कालांतरेऽपि केचिजलपूजामाहुः । अथ मासान्तं विहितो गवादिदुग्धपानविधिस्तन्मुहूर्तः प्राच्यमतेन मयोच्यते । श्रीधरीये—‘एकत्रिंशे वासरे वा द्वितीये जन्मर्क्षे वा शुद्धलभेऽनुकृते । शंखे क्षीरं संनिदध्याच्छिशूनां वक्त्रे धात्री पूज्यपूजां विधाय ॥’ नृसिंहोऽपि—‘एकत्रिंशदिने चैव पयः शंखेन पाययेत् । अन्नप्राशननक्षत्रदिवसोदयराशिषु ॥’ वक्ष्यमाणान्नप्राशनोक्तशुभदिवसे एकत्रिंशत्तमे धान्युपमाता गवादिक्षीरं शंखे निधाय मान्यपूजां च विधाय शिशुमुखे क्षीरं निदध्यादित्यर्थः ॥ १६ ॥

अथान्नप्राशनमुहूर्तं स्वधरावसंततिलकाभ्यामाह—

रिक्तानंदाष्टदर्शं हरिदिवसमथो सौरिभौमार्कवारां-

ल्लग्रं जन्मर्क्षलघ्राष्टमगृहलवगं मीनमेपालिकं च ।

हित्वा पष्ठात्समे मास्यथ हि मृगदृशां पंचमादोजमासे

नक्षत्रैः स्यात्स्थिराख्यैः समृदुलघुचरैर्बालकान्नाशनं सत् १७

केंद्रत्रिकोणसहजेषु शुभैः खशुद्धे

लभे त्रिलाभरिपुगैश्च वदन्ति पापैः ।

लघ्राष्टषष्ठरहितं शशिनं प्रशस्तं

मैत्राम्बुपानिलजनुर्भमसच्च केचित् ॥ १८ ॥

रिक्तेति ॥ केंद्रेति ॥ अथोशब्दो मध्ये पठितोऽपि पद्यादौ ज्ञेयः । अथो अनंतरं निष्क्रमणानंतरमेवंविधे काले बालानामन्नाशनं प्रथमभोजनं सत् शुभफलदायि स्यादित्यन्वयः । तत्रैते वर्ज्यपदार्थाः—रिक्ताः ११, १४, नंदा १६, ११, अष्ट ८, दर्श ३०, हरिदिवसं, द्वादशी १२, एतास्तिथीर्हित्वा उषलक्षणत्वात्तिथिक्षयं च तथा सौरिभौमार्कवारांश्च हित्वेत्यर्थः । यदाह नारदः—‘रिक्तां तिथिक्षयं नंदां द्वादशीमष्टमीमपि । त्यक्त्वान्यतिथयः श्रेष्ठाः प्राशने शुभवासराः ॥’ इति । कश्यपोऽपि—‘द्वादशीमष्टमीं रिक्तां नंदां चैव दिनक्षयम् । सूर्याकिंभौमवारांश्च त्यक्त्वान्यशुभवासरे ॥’ नवान्नप्राशनमित्यनुवर्तते । अत एवोक्तं जीर्णैः—‘द्वितीया च तृतीया च पंचमी सप्तमी तथा । त्रयोदशी च दशमी प्राशने तिथयः शुभाः ॥’ इति । कचित्सूर्यबुधगुरुवाराः प्रशस्ता उक्ताः, अन्ये निषिद्धाः । उक्तं च—शशिशुके च मंदाग्निः शनौ भौमे बलक्षयः । बुधार्कगुरुवारेषु प्राशनं हि शुभावहम् ॥’ इति । तदेतन्निर्मूलत्वादुपेक्ष्यम् । दोषांतरमप्युक्तं नारदेन—‘न वैष्टौ व्यतीपाते विष्ट्यां गंडातिगंडयोः । शूले वज्रे न परिधे बालान्नप्राशनं हितम्’ ॥ अत्रैषां दोषाणां सामान्यतो निषेधे सिद्धे पुनर्वचनम् ‘विष्टिरंगारकश्चैव’, ‘वज्रविष्कंभयोस्तिस्रः’

इत्यनयोरप्यपवादार्थम् । तेन स्वीयभोगपर्यंतं निषेधः । लग्नमिति । जन्मर्क्ष-  
लग्ने जन्मराशिजन्मलग्ने ताभ्यामष्टमगृहमष्टमलवोऽष्टमनवांशश्च तौ गच्छति  
प्राप्नोत्येवंविधं लग्नं हित्वा । जन्मराशिजन्मलग्नाभ्यामष्टमलग्नमष्टमनवांशं च  
त्यजेदित्यर्थः । उक्तं च कश्यपेन—‘जन्मराशिविलग्नान्नाभ्यां नैधनंऽशे च वर्जयेत् ।’  
इति । तथा मीनमेपालिकं च मीनमेष्टवृश्चिकलग्नानि हित्वा । यदाह जगन्मो-  
हने कश्यपः—‘गोऽश्वकुंभतुलाकन्यासिंहकर्कच्युगमृगाः । शुभदा राशयश्चैते  
न मेष्टवृश्चिकाः ॥’ इति । अश्वः=धनुः । च्युक्=मिथुनम् । मृगः=मकरः, षष्ठा-  
दिति ल्यबलोपे पंचमी । षष्ठमासमारभ्य सममासे षष्ठाष्टमदशमद्वादशमासेषु  
बालानामन्नप्राशनम् । पुंवालविषयमेतत् । अथानंतरं हि निश्चयेन मृगदशां कन्य-  
कानां पंचमादोजमासे विषममासे पंचमसप्तमनवमैकादशमासेषु अन्नप्राशनं  
सत् । उक्तं च वसिष्ठेन—‘युग्मेषु मासेषु च षष्ठमासात्संवत्सरे वा नियतं  
शिशूनाम् । अयुग्ममासेषु च कन्यकानां नवान्नसंप्राशनमिष्टमेतत् ॥’ अत्रा-  
युग्ममासत्वं पंचममासादिति ज्ञेयम् । यदाह नारदः—‘षष्ठे मास्यष्टमे वाथ  
पुंसां स्त्रीणां च पंचमे । सप्तमे मासि वा कार्यं नवान्नप्राशनं शुभम् ॥’  
मनुस्तु—‘षष्ठेऽन्नप्राशनं मासि’ इत्याह । एवमनेककालाभिधाने कस्मिन्काले  
अन्नप्राशनं विधेयमिति संदेहः । किं समबलत्वात्सर्वेऽपि मुख्या एव काला  
उत कश्चिन्मुख्यगौणभाव इति । अत्र ब्रूमः—स्वस्वगृह्ये विशिष्यकालोऽन्न-  
प्राशने उक्तः स मुख्यः । तत्र गुरुशुक्रास्तादिविचारं विनैव विधेयम् । इतरेषु  
गौणकालेषु विहितकालाननुष्ठाने सति निर्दोषे काले हि विधेयम् । यत्र  
स्वगृह्ये कचिद्विशिष्यकालो नाभिहितस्तत्र सर्वेषां सांहितिककालानां तुल्य-  
बलत्वाद्विकल्पो भवति । तत्रापि सदोषं कालं विहाय निर्दोषे कालेऽन्नप्राशनं  
विधेयमिति फलितोऽर्थः । तत्रापि शुक्लपक्षे पूर्वाह्णे विधेयम् । ‘शुक्लपक्षे च  
पूर्वाह्णे’ इति नारदोक्तेः । नक्षत्रैरिति मृदुगणलघुगणचरणगणयुतैः स्थिरा-  
ख्यैर्नक्षत्रैर्बालकान्नप्राशनं स्यात् । ‘चरस्थिरमृदुक्षिप्रनक्षत्रेषु शुभे दिने’ इति  
कश्यपोक्तेः । जगन्मोहने वसिष्ठोऽपि—‘विष्णुरुष्णकिरणो हिमरश्मिर्वायु-  
मित्रवरुणादितिचित्राः । अश्वितिव्यवसुपौष्णभरोहिण्युत्तराश्च शिशुभोजन-  
ताराः ॥’ इति । अत्र विहितनक्षत्रेषु जन्मनक्षत्रं प्रशस्तमुक्तं नारदेन—‘पट्ट-  
बंधनचौलान्नप्राशने चोपनायने । शुभदं जन्मनक्षत्रमशुभं त्वन्यकर्मणि ॥’ इति ।  
‘बालान्नभुक्तौ व्रतबंधनेऽपि राजाभिषेके खलु जन्मधिष्ण्यम् । शुभं त्वनिष्टं  
सततं विवाहसीमंतयात्रादिषु मंगलेषु ॥’ इति वसिष्ठोक्तेश्च । यत्तु गुरु-  
वचनम्—‘जन्मर्क्षकर्मनक्षत्रे आधानर्क्षे च वर्जयेत् । कर्णवेधं तथा यानं  
क्षुरकर्मन्मोजनम् ॥’ इति । एषां हि लक्षणमुक्तं मुहूर्तसंग्रहे—‘जन्मभं  
जन्मनक्षत्रं दशमं कर्मसंज्ञितम् । एकोनविंशमाधानं त्रयोविंशं विनाशभम् ॥’  
इति त्रयोविंशव्यतिरिक्तानां सर्वेषां जन्मनक्षत्रत्वमस्तीति, तद्वार्षिकनवान्न-  
भोजनविषयकम् । अत एव लोकेऽन्नभोजनान्नप्राशनशब्दयोः साधारणाऽसा-  
धारणत्वेन व्यवहारोपलंभात् । ‘जन्मनक्षत्रगश्रंद्रः प्रशस्तः सर्वकर्मसु । क्षौर-

भैषजवादाध्वकर्तनेषु च वर्जयेत् ॥' इति दीपिकायां निषेधानुपलंभाच्च । तस्मात्प्रथमदशमैकोनविंशेषु जन्मनक्षत्रेषु बालान्नप्राशनं प्रशस्ततरमिति वयं ब्रूमः । यदपि लल्लवाक्यम्—'हिवैकं जन्मक्षं द्वे तारे जन्मसंज्ञिते शुभदे । उद्वाहे चोपनये यात्रायामन्नभोजने क्षौरे ॥' इति । यन्नक्षत्रे जन्म तज्जन्मनक्षत्रं दशमैकोनविंशं च जन्मतारेत्युच्यते लोकैः । एतदपि प्रागुक्तविषयमेवेत्यलमतिप्रसंगेन । तत्रापि विद्वनक्षत्रं सर्वथा निषिद्धमेव । तदुक्तं दीपिकायाम्—'कर्णवेधे विवाहे च व्रते पुंसवने तथा । प्राशने चाद्यचूडायां विद्धमृक्षं परित्यजेत् ॥' इति । वेधप्रकारो हि विवाहप्रकरणे वक्ष्यते । लग्नबलमाह—केंद्रेति । यद्यपि केंद्रशब्देन दशममपि स्थानमुच्यते तथापि न गृह्यते 'खशुद्धे लग्ने' इति वक्ष्यमाणत्वात् । एवं सति केंद्राणि १।४।७, त्रिकोणं ९।५, सहजं ३; एषु स्थानेषु स्थितैः शुभग्रहेस्तथा त्रि ३ लाभ ११ रिपुगैः ६ पापग्रहैश्चोपलक्षिते लग्ने खशुद्धे दशमशुद्धि-सहिते सर्वग्रहरहिते इति यावत् । एवं विधे लग्ने । लग्नाष्टमस्थानरहितमर्थादन्यस्थानस्थितं शशिनं प्रशस्तं वदन्ति मुनय इति शेषः । यदाह कश्यपः—'त्रिकोणकेंद्रत्रयायेषु शुभैरुपारिणैः परैः । अलग्ननिधनांत्यारिस्थानस्थेन हिमांशुना ॥' अन्नप्राशनं कुर्यादित्यनुवर्तते । अत्र लग्नस्य चंद्रनिषेधः क्षीणचंद्रविषयः । नारदोऽपि—'दशमे शुद्धिसंयुक्ते शुभलग्ने शुभांशके । शुक्लपक्षे च पूर्वाह्ने सौम्ययुक्ते निरीक्षिते ॥ त्रिषष्ठलाभगैः पापैः केंद्रधीधर्मगैः शुभैः । व्यंत्यारिनिधनस्थेन चंद्रेण प्राशनं शुभम् ॥' इति । अत्र दशमशुद्धिः सर्वग्रहराहित्यं, दशमस्थानरहितकेंद्रं च केंद्रशब्देन विवक्षितम् । यदाह प्रयोगपारिजातेऽर्णवः—'दशमस्थानगान्सर्वान्वर्जयेन्मतिमाजरः । अन्नप्राशनकृत्येषु मृत्युक्लेशभयावहान् ॥' अत्र लग्नस्य चंद्रः प्रशस्तः, पूर्णचंद्रविषयत्वात् । एतच्चाग्रिमपद्ये वक्ष्यते । विशेषमाह अत्र गुरुः—'शुक्रारक्षाः क्रमाद्याताः सप्तमाष्टमधर्ममे । भोज्यभोक्तृनवत्वे तु सर्वथा मरणप्रदाः ॥' इति । शुक्रः सप्तमः भौमोऽष्टमः बुधो नवमश्च । भोज्यमन्नं गोधूमादि तस्य नवत्वे नवान्नत्वेन भक्षणीये सति भोक्तुरन्नप्राशनकर्तुर्बालकस्य नवत्वे सति वा एते ग्रहा मरणप्रदा इत्यर्थः । मैत्रेति । मैत्रांबुपालिला अनुराधाशततारकास्वालोऽसत्यो निषिद्धा इति केचिदाहु रिति परमतनोपन्यासः । यथोक्तं श्रीपतिना—'रेवतीश्रुतिपुनर्वसुहस्त-ब्राह्मताः पृथगपि द्वितये च । व्युत्तरे च गदितं पृथुकानां प्राशनं हि सनवान्न-विधानम् ॥' अस्यार्थः—रेवत्यादिभ्यः पंचभ्यो द्वितयेऽपि नक्षत्रे । कोऽर्थः ? रेवत्यश्विनी च श्रवणं धनिष्ठा च पुनर्वसुः पुष्यश्च हस्तश्चित्रा च रोहिणी मृगश्च उत्तरात्रयमेव । एवं त्रयोदशक्षेपु पृथुकानां बालानामन्नप्राशनं वार्षिकं नवा-न्नविधानं च गदितमिति । नारदादिभिस्तु चरस्थिरक्षिप्रमृदुनक्षत्रेषु इति पौष्टशनक्षत्राणामभिधानात् तत्र त्रयाणामनुराधाशततारकास्वातीनामाधिक्यमतः श्रीपतिमतमाश्रित्यैषां भानां निषिद्धत्वमुक्तं ग्रंथकृता । च पुनर्वसुर्न जन्मनक्षत्रं चासत् । यदाह गुरुः—'जन्मक्षे कर्मनक्षत्रे आध्यक्षक्षे च वर्जयेत् । कर्णवेधं तथा यानं क्षुरकर्मान्नभोजनम् ॥' इति । विशेषावधा-

एणमजानतां मतमेतत् । वस्तुतस्तु अन्नस्य भोजनं अन्नभोजनमिति व्युत्पत्त्या  
शार्थिकनवान्नभोजनविषयकमेवैतदित्युक्तमस्माभिः पूर्वपद्ये ॥ १७ ॥ १८ ॥

अथ ग्रहाणां स्थानवशात्फलान्यनुष्टुपछंदोभ्यामाह—

क्षीणेंदुपूर्णचंद्रेज्यज्ञभौमार्काकिंभार्गवैः ।

त्रिकोणव्ययकेंद्राष्टस्थितैरुक्तं फलं ग्रहैः ॥ १९ ॥

भिक्षाशी यज्ञकृदीर्घजीवी ज्ञानी च पित्तरुक् ।

कुष्टी चान्नक्लेशवातव्याधिमान्भोगभागिति ॥ २० ॥

क्षीणेंद्विति ॥ भिक्षाशीति ॥ त्रिकोणं ९ । ५, व्ययः १२, केंद्राणि  
दशमरहितानि १।१।७, अष्टौ ८; एषु स्थानेषु स्थितैः क्षीणेंद्रादिभिरष्टभिर्ग्रहै-  
र्भिक्षाशीत्यादिकं फलं यथासंख्येनोक्तम् । मुनिभिरिति शेषः । यथा एषु  
स्थानेषु स्थितः क्षीणचंद्रश्चेत्तदाऽन्नप्राशनकृद्दालो भिक्षाशी दरिद्रः स्यात् । तथा  
पूर्णचंद्र एतत्स्थानस्थितश्चेत्तदा ज्योतिष्टोमयज्ञकृत् । एवमिज्यो गुरुश्चेदीर्घ-  
जीवी । ज्ञो बुधश्चेज्ज्ञानी स्यात् । भौमश्चेत्पित्तरुक् पित्तकृता रुक् यस्यासौ  
पित्तरुक् । अर्कश्चेत्कुष्टी स्यात् । आर्किः शनिश्चेत्तदाऽन्नाभावसंबन्धी क्लेशो-  
ऽन्नक्लेशः, वातप्रधानो व्याधिर्वातव्याधिः, एतौ विद्येते यस्यासौ अन्नक्लेश-  
वातव्याधिमान्स्यात् । उपलक्षणत्वाद्वाहुकेत्वोरप्येतत्फलं द्रष्टव्यम् । भार्गवः  
शुक्रश्चेत्तर्हि भोगभाक् स्यादित्यर्थः । उक्तं च रत्नमालायाम्—‘रवौ लग्ने  
कुष्टी धरणितनये पित्तगदभाक् शनौ वातव्याधिः कृशशशिनि भिक्षाशन-  
रतः । बुधे ज्ञानी भोगी ह्युशनसि चिरायुः सुरगुरौ विधौ पूर्णे यज्वा भवति  
च नरः सत्रद इह ॥ कंटकांत्यनिधनत्रिकोणगास्तत्फलं ददति यत्नतो ग्रहाः ।  
षष्ठ इंदुरशुभस्थाऽष्टमः केंद्रकोणगत ऐनिरन्नहत् ॥’ इतः सूर्यस्तस्यापत्यमैनिः=  
शनिः । अत्र लग्नस्थितानामेव ग्रहाणां फलाभिधानादन्यकेंद्रादिषु तदति-  
देशात्फलेऽपि महत्त्वालपत्वकृतो विशेषो ध्येय इति निष्कृष्टोऽर्थः । अन्यथा  
सर्वकेंद्राद्यनुवादेन कुष्ठ्यादिकलमेव ब्रूयात् ॥ अत एव वसिष्ठेन लग्नस्थिता-  
नामेव फलमुक्तम्—‘कुष्टी लग्नगते सूर्ये क्षीणचंद्रे च भिक्षुकः । सत्रदः पूर्ण-  
चंद्रे स्यात्कुजे पित्तरुजार्दितः ॥ बुधे ज्ञानी गुरौ भोगी दीर्घायुर्भार्गववान्सिते ।  
वातरोगी शनौ राहौ केतौ चान्नविवर्जितः ॥’ इति । नारदादिभिरप्येव-  
मुक्तम् । लग्नं विहायान्यकेंद्रस्थितानां ग्रहाणां तु सामान्यत एव फलं शुभा-  
शुभमुक्तं तद्वाक्यं प्रागभिहितमस्माभिः । ग्रंथकर्त्रा तु लाघवात् रत्नमाला-  
पद्यार्थमनुसृत्यैवमुक्तमित्यदोषः । पूर्णचंद्रक्षीणचंद्रयोर्लक्षणमन्नप्राशनप्रकरणे  
उक्तं वसिष्ठेन—‘संपूर्णेंद्रुभयाष्टम्योर्मध्येंदुः पूर्णसंज्ञकः । विनर्णेंद्रुभयाष्टम्यो-  
र्मध्येऽसौ क्षीणसंज्ञकः ॥’ इति । संपूर्णेंद्रुः=पूर्णमा । मध्येंदुरित्यत्र छांदसः  
समासः । कुतः ? ‘समर्थः पदविधिः’ इति, ‘सापेक्षमसमर्थं भवति’ इति च  
स्मरणात् । अथवा मध्ये इंदुरिति पदच्छेदः । तत्रायादेशे यलोपे च ‘पूर्वत्रा-



सिद्धम्' इत्यसिद्धत्वमाहुणे कर्तव्ये न भवति 'न मु ने' इत्यत्र नेति योग-  
विभागात्तस्य चेष्टसिद्धिविषयत्वात् । विनष्टेन्दुः=अमावास्या, असाविति कृतपद-  
च्छेदमध्येंदुशब्दस्थ इंदुः ॥ इति अन्नप्राशनम् ॥ १९ ॥ २० ॥

अथ भूम्युपवेशनमुहूर्तं वसंततिलकयाह—

पृथ्वीवराहमभिपूज्य कुजे विशुद्धे-

ऽरिक्ते तिथौ व्रजति पंचममासि बालम् ।

बद्धा शुभेऽहि कटिसूत्रमथ ध्रुवेन्दु-

ज्येष्टक्षमैत्रलग्नुभैरुपवेशयेत्कौ ॥ २१ ॥

पृथ्वीति ॥ पृथ्वी च वराहश्चानयोः समाहारद्वंद्वः । पृथ्वीं वराहं चाभि-  
पूज्य । कुजे विशुद्धे । भौमबले सतीत्यर्थः । अरिक्ते रिक्तारहिततिथौ सति तथा  
पंचममासि व्रजति लगति सति तथा शुभेऽहि शुभग्रहवारेषु तथा ध्रुवेन्दुज्येष्ट-  
क्षमैत्रलग्नुभैः रोहिण्युत्तरात्रयमृगज्येष्ठानुराधाश्विनीपुष्यहस्तैर्दशनक्षत्रैः उप-  
लक्षिते काले बालं कटिसूत्रं पट्सूत्रादिनिर्मितं कटिस्थले बद्धा कौ पृथि-  
व्यामुपवेशयेन्मंत्रपाठपूर्वकमुपवेशनाख्यं संस्कारं कुर्यात् । उक्तं च पद्म-  
पुराणे—'पंचमे च तथा मासि भूमौ तमुपवेशयेत् । तत्र सर्वे ग्रहाः शस्ता  
भौमो राम विशेषतः ॥ तिथिं च वर्जयेद्विक्तां शस्तानि शृणु भानि मे ।  
उत्तरात्रितयं सौम्यं पुष्यक्षं शक्रदैवतम् ॥ प्राजापत्यं च हस्तं च शस्तमाश्विन-  
मित्रभम् । वराहं पूजयेद्देवं पृथिवीं च तथा द्विजान् ॥' मंत्रा अपि तत्रैवो-  
क्तास्ते लिख्यंतेऽस्याभिः—'रक्षैनं वसुधे देवि सदा सर्वगतं शुभे । आयुः-  
प्रमाणं निखिलं निक्षिपस्व हरिप्रिये ॥ अचिरादायुषस्तस्य ये केचित्परि-  
पंथिनः । जीवितारोग्यवित्तेषु निर्दहस्वाचिरेण तान् ॥ धारिण्यशेषभूतानां  
मातस्त्वमधिका ह्यसि । कुमारं पाहि मातस्त्वं ब्रह्मा तदनुमन्यताम् ॥ तस्यो-  
पवेशनं कृत्वा भूमौ ब्राह्मणभोजनम् । पूर्वं कृत्वा ततः कार्यमुत्सवं पूर्वव-  
द्विजः ॥' इति । उत्सवः=नीराजनादिः । यद्यपि ग्रंथकर्त्रा पंचममासि कर्तव्यं  
भूम्युपवेशनमन्नप्राशनतः प्राक् वक्तव्यं तथापि ज्योतिःशास्त्रकर्तृवसिष्ठाद्य-  
नुक्तत्वात् क्रमबाधमंगीकृत्योक्तम् । सांप्रतं शिष्टानां त्वन्नप्राशनसमय एव  
भूम्युपवेशनानुष्ठानदर्शनाच्च ॥ २१ ॥

अथ परमतेनैव भूम्युपवेशनकाले एव जीविकापरीक्षां शालिन्याह—

तस्मिन्काले स्थापयेत्तत्पुरस्ताद्वस्त्रं शस्त्रं पुस्तकं लेखनीं च ।

स्वर्णं रौप्यं यच्च गृह्णाति बालस्तैराजीवैस्तस्य वृत्तिः प्रदिष्टा ॥ २२ ॥

तस्मिन्काल इति ॥ स्पष्टार्थं पद्यम् । आजीवैर्जीविकाभिः । 'आजीवो  
जीविका वार्ता' इत्यभिधानात् । यदाह मार्कण्डेयः—'अग्रतोऽथ प्रवि-  
न्यस्य रत्नभांडानि सर्वशः । शस्त्राणि चैव वस्त्राणि ततः पश्येत्तु लक्षणम् ॥

प्रथमं यत्स्पृशेद्बालो रिंगमाणः स्वयं तदा । जीविका तस्य बालस्य तेनैव तु भविष्यति ॥' इति । बहुधा तु जीविकापरीक्षामन्नप्राशनसमय एव कुर्वतीति शिष्टाचारः । इदं पद्यं ग्रंथकर्तुः मुद्धृतविचारार्थं प्रवृत्तस्य हि वक्तुमनुचितं मुद्धृतविचारस्यात्राऽप्रतिपादनात् । किंतु धर्मशास्त्रकर्तृणामुचितोऽयं विचारो यतस्ते संस्कारार्थं प्रवृत्ता इति ॥ २२ ॥

अथ शिशोस्तांबूलभक्षणमुद्धृतं स्रग्धरयाह—

वारे भौमार्किहीने ध्रुवमृदुलघुभैर्विष्णुमूलादितींद्र-

स्वातीवस्वभ्युपेतैर्मिथुनमृगसुताकुंभगोमीनलग्ने ।

सौम्यैः केंद्रत्रिकोणैरशुभगगनगैः शत्रुलाभत्रिसंस्थै-

स्तांबूलं सार्धमासद्वयमितसमये प्रोक्तमन्नाशने वा ॥२३॥

वार इति ॥ भौमार्किभ्यां मंगलशनिभ्यां हीने रहिते वासरे सति श्रवण-मूलपुनर्वसुज्येष्ठास्वातीधनिष्ठा युक्तैः ध्रुवमृदुलघुनक्षत्रैः उपलक्षिते काले तथा मिथुनं, मृगः मकरः, सुता कन्या, कुंभः, गौर्वृषः, मीनः, एषामन्यतमे लग्ने सौम्यैः सौम्यग्रहैः केंद्रत्रिकोणगतैः अशुभगगनगैः पापग्रहैः शत्रुलाभत्रिसंस्थैः षष्ठैकादशतृतीयस्थानस्थितैः सहिते सति बालकस्य तांबूलं लक्षणया तांबूलभक्षणं प्रोक्तमित्यर्थः । यदाह दीपिकाकारः—‘मूलादितींद्रविणतिष्यकरोत्तरासु पौष्णाश्रिविष्णुरजनीकरशक्रभेषु । वारेषु सूर्यशशिजीवसितेंदुजानां तांबूल-भक्षणविधिः कथितः शिशूनाम् ॥ दुश्चिन्त्यलाभभवनारिगताश्च पापाः सौम्य-ग्रहा नवमपंचमकंदकस्थाः । आरोग्यशांतिशुभभाग्यसुखोपभुक्त्यै तांबूल-भक्षणविधौ मुनिभिः प्रदिष्टाः ॥' इति । द्रविणं=धनिष्ठा । चित्रानुराधयो-ग्रहणं राजमार्तेंडवचनात्—‘दिनकरचंद्रसमीरणमैत्रं पुष्यपुनर्वसुरेवति-चित्रम् । घटमृगमन्मथकन्यकलग्नं पूगफलाशनमेभिरिहेष्टम् ॥' पूगफलग्रहणं तांबूलोपलक्षणम् । रोहिणीस्वात्योग्रहणे मूलं नास्ति । मीनवृषयोर्मूलं नास्ति । एतच्च कस्मिन्काले कार्यमित्यत आह—सार्धेति । जन्मकालात्सार्ध-मासद्वयमितसमये तांबूलदानं प्रोक्तम् । यदाह चंडेश्वरः—‘सार्धमासद्वये पूगं तांबूलं वा शिशोर्हितम् । षड्भी रत्नभुजो मासैर्भोगभागी भवेन्नरः ॥' वा अथवा । अन्नाशने अन्नप्राशनसमये वा प्रोक्तम् । एतच्च शिष्टाचारदर्श-नादुक्तम् । तदा मुद्धृतविचाराऽनुन्मेषः । यदा सार्धं मासद्वये तांबूलभक्षणं विहितं तदा मुद्धृतविचारो युक्त एव । अथ प्रसंगतोऽन्येषामपि तांबूलभक्षण-मुद्धृतः प्रोच्यतेऽस्माभिः । तदुक्तं दीपिकायाम्—‘मूलाश्रिमैत्रकरतिष्य-हरींदुभेषु पौष्णे तथा मृगशिरोदितिवासवेषु । अर्केंदुजीवभृगुबोधनवासरेषु तांबूलनूतनदलाद्यशनं शुभाय ॥' दलानि=पर्णानि । विशेषः स्मृतिभ्योऽनु-संधेयः । यथा—‘तांबूलं सुष्ठु यो दद्याद्ब्राह्मणेभ्योऽतिभक्तितः । मेधावी सुभगः प्राज्ञो दर्शनीयश्च जायते ॥ फलेन नृप्यते ब्रह्मा पत्रेण भगवान् हरिः ।

चूर्णमीश्वरतृप्त्यै स्यात्तान्बलाशनदानतः ॥ एकद्वित्रिचतुष्पञ्चपट्टभिः पूरैः  
फलानि च । लाभालाभौ सुखं दुःखमायुर्मरणमेव च ॥ पर्णमूले भवेद्वाधिः  
पर्णाग्निं धनसंक्षयः । चूर्णपर्णं हरत्यायुः शिरा बुद्धिविनाशनी । पर्णाग्रं पर्ण-  
पृष्ठं वा चूर्णपर्णं द्विपर्णकम् । रात्रौ खदिरतांबूलं शक्रस्यापि श्रियं हरेत् ॥  
अशास्त्रविधिना पर्णं पूगं खादति यो नरः । सप्तजन्मदरिद्रः स्यादने विष्णुं  
न संसरेत् ॥' इति ॥ २३ ॥

अथ कर्णवेधमुहूर्तं स्वधरयाह—

हित्वैतांश्चैत्रपौषावमहरिशयनं जन्ममासं च रिक्तां

युग्माब्दं जन्मतारामृतमुनिवसुभिः संमिमे मास्यथो वा ।

जन्माहात्सूर्यभूपैः परिमितदिवसे ज्ञेज्यशुक्रेंदुवारे-

ऽथौजाब्दे विष्णुयुग्मादिति मृदुलघुभैः कर्णवेधः प्रशस्तः ॥

हित्वेति ॥ अत्रैतान्पदार्थान्हित्वा कर्णवेधः प्रशस्त इत्यन्वयः । एतान्कान् ?  
तत्र चैत्रं पौषं च मासम् । अवमं दिनक्षयम् । हरिशयनमाषाढशुक्लैकादशीमा-  
रभ्य कार्तिकशुक्लैकादशीपर्यन्तम् । जन्ममासम् 'आरभ्य जन्मदिवसं यावद्विंश-  
दिनं भवेत् । जन्ममासः स विज्ञेयो गार्हितः सर्वकर्मसु ॥' इति लक्षणलक्षितम् ।  
रिक्तां तिथिं ४ । ९ । १४, युग्माब्दं समवर्षं द्वितीयचतुर्थादिकं, जन्म-  
तारां प्रथमदशमैकोनविंशात्मिकां हित्वा । उक्तं च व्यवहारोच्चये—  
'न जन्ममासे नच चैत्रपौषे न जन्मतारासु हरौ प्रसुप्ते । तिथावरिक्ते नच  
विष्टिदुष्टे कर्णस्य वेधो न समेऽपि वर्षे ॥' इति ॥ अत्र चैत्रस्य निषेधो  
मीनार्कविषयः । पौषनिषेधो धनुरर्कविषयः । अन्यथा—'कार्तिके पौषमासे  
वा चैत्रे वा फाल्गुनेऽपि वा । कर्णवेधं प्रशंसन्ति शुक्ले पक्षे शुभेऽहनि ॥'  
इति व्यासवचनमसंगतं स्यात् । अत्र कार्तिकशुक्लपक्षैकादशीतः कार्तिकः  
प्रशस्तः, पूर्वस्य देवशयनसत्त्वाच्चिषेधः । अत्र जन्ममासे वज्र्यांतराण्यप्याह  
प्रयोगपारिजाते व्यासः—'यो जन्ममासे क्षुरकर्म यात्रां कर्णस्य वेधं  
कुरुते हि मोहात् । मूढः स रोगी धनपुत्रनाशं प्राप्नोति गूढं निधनं तदाशु ॥'  
इति । विहितकालमाह—ऋत्विजिति । ऋतवः षट्, मुनयः सप्त, वसवोऽष्टौ;  
एतैः संमिमे गणिते मासि षष्ठे मासे सप्तमे मासेऽष्टमे मासे वा, अथो वा  
जन्माहाजन्मदिवसात् सूर्यभूपैर्द्वादशभिः षोडशभिर्वा परिमिते गणिते दिवसे  
सौरसावने कर्णवेधः प्रशस्त उक्तः । यदाह जगन्मोहने वसिष्ठः—'मासे षष्ठे  
सप्तमे वाऽष्टमे वा वेध्यौ कर्णौ द्वादशे षोडशेऽह्नि । मध्ये चाह्नः पूर्वभागो न  
रात्रौ' इति । यदा तु षष्ठमासादौ कर्णवेधश्चिकीर्षितः तदा तिथीनाह जग-  
न्मोहने वसिष्ठः—'द्वितीया दशमी षष्ठी सप्तमी च त्रयोदशी । द्वादशी  
पञ्चमी शक्ता तृतीया कर्णवेधने ॥' इति । ज्ञेज्यशुक्रेंदुवार इति । बुधबृहस्पति-  
शुक्रेंद्रवारैषु प्रशस्तः कर्णवेधः । यदाह जगन्मोहने वसिष्ठः—'भूमिआर्क-  
त्मजाकर्णां दारान्संवर्जयेत्सुधीः । जीवेदुर्जेंदुशुक्राणां दिवसाः परिपूजिताः ॥

इति । अथेति । ओजाब्दे विषमवर्षे वा कर्णवेधः प्रशस्तः । सूर्यबले सतीत्यपि ध्येयम् । यदाह राजमार्तण्डः—‘अर्केऽनुकूले शशिनि प्रशस्ते ताराबले चंद्र-  
विवृद्धिपक्षे । अयुग्मवर्षे शुभदं शिशूनां कर्णस्य वेधं मुनयो वदन्ति ॥’ इति ।  
अत्र कर्णस्येत्येकवचनं ग्रहैकत्वाधिकरणन्यायेन विवक्षितं, तेन द्वयोरपि कर्ण-  
योर्वेधः । त्रिणिष्विति । श्रवणधनिष्ठापुनर्वसुचित्रानुराधासृगरेवल्यश्विनीपुष्य-  
हस्तनक्षत्रैर्दशभिरुपलक्षिते काले कर्णवेधः प्रशस्तः । उक्तं हि श्रीपतिना—  
‘पौष्णवैष्णवकराश्विनचित्रापुष्यवासवपुनर्वसुसमैत्रैः । सैन्दवैः श्रवणवेधविधानं  
निर्दिशन्ति मुनयो हि शिशूनाम् ॥’ नारदेनापि—‘चित्रादित्याश्विनिष्वत्य-  
रविमित्रवसूद्विषु । समृगेज्येषु बालानां कर्णवेधक्रिया हिता ॥’ इति । गर्गेणो-  
त्तरात्रयमप्युक्तम्—‘पुष्ये धनिष्ठास्वदितौ हरीन्दुत्वाग्रे करेऽत्ये तिसृषूत्तरासु । दले  
समैत्रेऽप्यथ कर्णवेधो नेष्टाश्च सर्वेऽष्टमराशिसंस्थाः ॥’ इति । अत्रैच्छिको  
विकल्पः । अत्र जन्मनक्षत्रनिषेधः सर्ववादिसिद्धः । तदुक्तं दीपिकायाम्—  
‘जन्मनक्षत्रगश्चंद्रः प्रशस्तः सर्वकर्मसु । क्षौरभेषजवादाध्वकर्तनेषु विवर्जयेत् ॥’  
‘कृती छेदने’ इति धात्वर्थानुसारात्कर्तनशब्देन कर्णवेधो विवक्षितः । तथा च  
स्मर्यते—‘जन्मनि मासि विवाहः शुभदो जन्मर्क्षजन्मराश्योश्च । अशुभं वदन्ति  
गर्गाः श्रुतिवेधक्षौरयात्रासु ॥’ इति ॥ २४ ॥

अथ कर्णवेधे लग्नशुद्धिं ग्रहर्षिण्याह—

संशुद्धे मृतिभवने त्रिकोणकेंद्र-

त्र्यायस्थैः शुभखचैरः कवीज्यलग्ने ।

पापाख्यैररिसहजायगेहसंस्थै-

र्लग्नस्थे त्रिदशगुरौ शुभावहः स्यात् ॥ २५ ॥

संशुद्ध इति ॥ मृतिभवनेऽष्टमस्थाने संशुद्धे सर्वग्रहवर्जिते सति ।  
यदाह जगन्मोहने वसिष्ठः—‘न कश्चिदिष्टोऽष्टमराशिसंस्थस्तिथिद्वयं चावम-  
संज्ञकं च’ इति । अत्र विहितलग्नानि प्रयोगपारिजाते नारदेनोक्तानि—  
‘वृषभे मिथुने मीने कुलीरे कन्यकासु च । तुला चापे तु कुर्वीत कर्णवेधं  
शुभर्द्धये ॥ मेषश्च मकरश्चैव मध्यमौ गुरुणोदितौ । सिंहवृश्चिककुंभाश्च अधम-  
त्वाद्विवर्जिताः ॥’ इति । अत एवोक्तं वराहसंहितायाम्—‘लामे तृतीये  
च शुभैः समेते क्रूरैर्विहीने शुभराशिलग्नौ । वेध्यौ तु कर्णौ त्रिदशेज्यलग्नौ’  
इति । शुभाश्वं द्रुधगुरुशुक्राः तेषां राशयः कर्कमिथुनकन्यावृषतुलाधनुर्मीना-  
स्तेषामन्यतमे लग्ने क्रूरैर्विहीने सतीत्यर्थः । ग्रंथकृद्विद्वद्दीपिकाकारमतमाश्रित्याह-  
कवीति । कवीज्ययोर्लग्ने वृषतुलाधनुर्मीनानामन्यतमे लग्ने सति त्रिकोण-  
१।५ केंद्र १।४।७।१० त्र्याय ३।११ स्थितैः शुभग्रहैस्तथा पापाख्यैर्ग्रहैररि-  
सहजायगेहसंस्थैः षष्ठतृतीयैकादशस्थानस्थितैरुपलक्षिते तथा लग्नसंस्थे त्रिदश-  
गुरौ सति कर्णवेधः शुभावहः शुभकारकः स्यात् । उक्तं च दीपिकायाम्—

‘सौम्यैरुयायत्रिकोणकंटकगतैः पापैस्त्रिलाभारिगैरोजाब्दे श्रुतिवेध इज्यसित-  
योर्लभेऽनुकृते शुभे’ इति । गुरुः—‘कर्णवेधादिकार्येषु नेष्टाः सर्वेऽष्टमस्थिताः ।  
कर्णवेधो विनिर्देश्यो लग्नसंस्थे बृहस्पतौ ॥ तदभावेऽन्यकेंद्रस्थे तदभावे  
त्रिकोणगे ॥’ इति । अत्र कर्णवेधप्रकारो रत्नमालायाम्—‘शिशोरजातदंतस्य  
मातुरुत्संगसर्पिणः । सुलौह्या वेधयेत्कर्णौ सूच्या द्विगुणसूत्रया ॥’ कर्णरंध्रे  
विशेषमाह देवलः—‘कर्णरंध्रे रवेच्छाया न विशेषदग्रजन्मनः । तं दृष्ट्वा विलयं  
यांति पुण्यौघाश्च पुरातनाः ॥’ शालंकायनः—‘अविद्धकर्णैर्यद्भुक्तं लंबकर्णै-  
स्तथैव च । दग्धकर्णैश्च यद्भुक्तं तद्वै रक्षांसि गच्छति ॥’ इति । ब्राह्मणादि-  
वर्णविशेषे तत्सूच्यभिधानं तत्संबन्धी विशेषश्च स्मृतिभ्योऽनुसंधेयः । अथ  
ग्रंथकारानुक्तोऽप्यवसरप्राप्तोऽब्दपूर्तिमुहूर्तः प्रोच्यतेऽस्माभिः । तत्र सौराब्दांते  
यद्दिने जन्मनक्षत्रं तद्दिनेऽब्दपूर्तिः कार्या । उक्तं च विधिरत्ने—‘अब्देन  
सौरेण शिशोः समांते बालं सुसंस्त्राप्य च जन्मधिष्ण्ये । कृत्वायुषो वृद्धिकरं च  
कर्म तं धारयेद्वस्त्रसुवर्णसूत्रम् ॥’ नृसिंहोऽपि—‘सौरेणाब्दांतजन्मक्षे शिशुं  
संस्त्राप्य शास्त्रतः । आबध्य हेमसूत्रं च राश्यादावनुकूलके ॥ नवक्षौमांबरा-  
दीनि यथाहं धारयेत्तदा ॥’ इति । अत्र खंडनक्षत्रादौ निर्णयमाह वृद्धगर्गः—  
‘उदयव्यापि जन्मक्षं तस्माद्वाह्यं तु जन्मतः । संगवव्यापिखंडक्षे तत्र जन्म-  
करं शुभम् ॥’ इति । न केवलं प्रथमवर्षे एव अब्दपूर्तिः किंतु प्रत्यब्दांतेऽपि  
कार्या । यदाह गर्गः—‘यस्मिन्दिने सवितरि तन्नक्षत्रादिनं भवेत् । प्रत्य-  
ब्दांते च नक्षत्रे विधिं वक्ष्ये नृणां परम् ॥’ इति । दाक्षिणात्यशिष्टाचारस्तु  
जन्ममासीद्यजन्मतिथावब्दपूर्तिर्भवतीति दृश्यते ॥ इत्यब्दपूर्तिः ॥ २५ ॥

अथ ‘चूडा वर्पात्’ इत्यादिना चौलमुहूर्तं विवक्षुस्तन्निषेधकं प्रसंगतो-  
ऽन्यकर्मनिषेधकं च कालं स्वधरयाह—

**गीर्वाणांबुप्रतिष्ठापरिणयदहनाधानचौलोपवीत-**

**क्षोणीपालाभिषेकोदवसितविशनं नैव याम्यायने स्यात् ।**

**नो वा बाल्यास्तवाङ्घ्र्ये सुरगुरुसितयोर्नैव केतूदये स्या-**

**त्पक्षं वार्धं च केचिज्जहति तमपरे यावदीक्षां तदुग्रे ॥ २६ ॥**

गीर्वाणेति ॥ गीर्वाणा देवाः, अंबु जलं लक्षणया जलाशयः, तयोः प्रतिष्ठा  
गीर्वाणप्रतिष्ठा जलाशयप्रतिष्ठा चेत्यर्थः । परिणयो विवाहः, दहनाधान-  
मश्याधानं, चौलं प्रसिद्धं, उपवीतं व्रतबंधः, क्षोणीपालाभिषेकः राजाभिषेकः,  
उदवसितविशनं गृहप्रवेशः ‘गृहं गेहोदवसितम्’ इत्याभिधानात् । अत्र समा-  
हारद्वंद्वः । एतानि कर्माणि उपलक्षणत्वादन्यान्यप्यनियतकालानि शुभकर्माणि  
याम्यायने दक्षिणायने नैव स्युः । स्यादित्येकवचनं मूले समाहारद्वंद्वैकत्व-  
भिप्रायम् । यदाह महेश्वरः—‘चूडाकर्मनृपाभिषेकनिलयास्याधानपाणिग्र-  
हान्देवस्थापनमैजिबंधनविधीन्कुर्यान्न याम्यायने’ इति । किंतुत्तरायणे कुर्यात् ।

तदुक्तं रत्नमालायाम्—‘गृहप्रवेशत्रिदशप्रतिष्ठाविवाहचौलव्रतबंधपूर्वम् । सौम्यायने कर्म शुभं विधेयं यद्वर्हितं तत्खलु दक्षिणे स्यात् ॥’ विशनमिति ल्युट्प्रत्ययस्य किच्चाद्यभावात् ‘पुगंतलघूपधस्य च’ इति गुणः प्राप्तः, ‘संज्ञापूर्वको विधिरनित्यः’ इति अनित्यत्वान्न भवतीति ज्ञापकं चात्र ‘ओर्गुणः’ इति सूत्रम् । यथा ‘ओरोत्’ इति वक्तव्ये गुणग्रहणं संज्ञापूर्वको विधिरनित्यो यथा स्यात्तेन स्वायंभुवमिति सिद्धम् । तथा च महेश्वरेणाप्युक्तम्—‘भूपानां मृदुभैर्ध्रुवैः प्रविशनं यात्रानिवृत्तौ शुभम्’ इति । अथवा व्यक्तमेवं पठितव्यम्—‘गीर्वाणांनुप्रतिष्ठापरिणयदहनाधानगेहप्रवेशाश्चौलं राजाभिषेको व्रतमपि च शुभं नैव याम्यायने स्यात्’ इति । अथ सुरगुरुसितयोर्वृहस्पतिशुक्रयोर्बाल्यास्तवाङ्घ्र्ये बालत्वेऽस्ते वाङ्घ्र्ये च, एतानि कर्माणि नो वा कुर्यात् । इदं प्रागुक्तमपि पुनर्लिखितं तत्स्मरणाविच्छेदार्थम् । मूलवाक्यान्यपि प्रागेवोक्तान्यस्माभिः । वृद्धशब्दस्य गुणवाचित्वात् ‘गुणवचनब्राह्मणादिभ्यः कर्मणि च’ इति प्यञ् । वार्धकमिति तु ‘द्वंद्वमनोज्ञादिभ्यश्च’ इति मनोज्ञादेराकृतितगणाद्भुज् । अथ केतूदये धूमकेतूदये शुभकर्माणि नैव भवन्ति । तदुक्तं चंडेश्वरेण—‘केतोरस्तदिनादूर्ध्वं सप्ताहं मंगलं त्यजेत् । यावत्केतूदयस्तावदशुद्धः समयो हि सः ॥’ इति । अत्र केचित्केतूदये जाते सति पक्षं पंचदशदिनानि जहति वर्जयन्ति । उक्तं च वराहेण—‘दृष्टः षोडशवासरात्र शुभदः कैश्चित्प्रदिष्टः शिखी’ इति । शिखी=केतुः । दृष्ट इति वचनाद्यावन्न दृष्टस्तावददोष इत्यर्थः । अत्र ग्रंथकृता एकदिनत्यागोऽक्षरबाहुल्यभीतेः कृतः । केचित्तु वा पक्षांतरे । अर्धं पक्षार्धं सप्तदिनानि केतूदयानंतरं जहति । तदप्युक्तं वराहेण—‘केतूदये सप्तदिनानि चोर्ध्वं विवाहयात्रादिषु गर्हितानि । दिनानि शेषाणि वर्जयन्ति नूनं शुभानि रैभ्यप्रमुखा मुनीन्द्राः ॥’ इति । ननु कैश्चित्केतूदयदर्शनं यावन्मंगलकृत्यानि निषिद्धानि, अन्यैस्तु केतूदयानंतरं षोडशाष्टौ वा दिनानि निषिद्धानि, तत्कथमनयोर्वाक्ययोरेकवाक्यतेत्यत आह—तमिति । अपरे आचार्याः तंकेतुं यावदीक्षां यावद्दर्शनं यज्जहति तदुग्रे केतौ द्वित्रिचूडे तामसकीलकादावतिदुष्टफले द्रष्टव्यम् । तेन भिन्नविषयत्वाद्दोषाभावः । तेषां केतूनां स्वरूपं फलानि च गार्गोक्तानि—‘त्रिशिखाश्च त्रिताराश्च रक्ता लोहितरश्मयः । प्रायशस्तूत्तरामाशां सेवंते नित्यमेव ते ॥’ लोहितांगात्मजा ज्ञेया ग्रहाः षष्टिः समासतः । नामतः कौंकुमा ज्ञेया राज्ञां संग्रामकारकाः ॥ कृष्णाभाः कृष्णपर्यताः संकुलाः कृष्णरश्मयः । राहुपुत्रास्त्रयस्त्रिंशत्कीलकाश्चातिदारुणाः ॥’ इत्यादि । वयं तु ब्रूमः—यत् यावद्दर्शनं केतूदयो निषिद्ध इत्युक्तं तदुग्रे ब्रह्मपुत्राख्ये केतौ महादुष्टफले ज्ञेयम् । उक्तं च लोमशसंहितायाम्—‘चातुर्मास्येऽथ पौषे मधुभवति रवौ ब्रह्मपुत्रोद्गमे वा दंपत्योरेव नाशः प्रचुरमुनिगणैः कीर्तितो वै विवाहे’ इति । मधुभं=मीनः । ब्रह्मपुत्रः=केतुः । विवाहस्योपलक्षणत्वादन्यान्यपि शुभकर्माणि निषिद्धानि । ‘केतोरस्तदिनादूर्ध्वं सप्तरात्राणि वर्जयेत् । ब्रह्मपुत्रोद्गमे वर्ज्यं व्रतं यात्रा च मंगलम् ॥’ इति

ज्योतिर्निबन्धकृदुक्तेश्च । ब्रह्मपुत्रलक्षणं सकलं वसिष्ठेनोक्तम्—‘त्रिशिख-  
स्त्रिवर्णयुक्तो ब्रह्मसुतो ब्रह्मदंडनिभः । अनियतदिक्रमभवोऽसौ कांतकरो ब्रह्म-  
दंडालयः ॥’ को ब्रह्मा तस्याप्यंतं करोति तत्रान्येषां का कथेत्यर्थः । अत एवोक्तं  
चराहेण—‘ब्रह्मसुत एक एव त्रिशिखो वर्णैस्त्रिभिर्युगांतकरः । अनियतदिक्र-  
मप्रभवो विज्ञेयो ब्रह्मदंडालयः ॥’ इति ॥ २६ ॥

अथ गुरुशुक्रयोर्बाल्ये वार्धक्ये च शुभं कर्म त्याज्यमित्युक्तं, तत्रावसरप्राप्तं  
तदीयदिनसंख्यामनुष्टुभाह—

पुरः पश्चाद्भृगोर्बाल्यं त्रिदशाहं च वार्धकम् ।

पक्षं पंचदिनं ते द्वे गुरोः पक्षमुदाहृते ॥ २७ ॥

पुरः पश्चादिति ॥ भृगोः शुक्रस्य पुरः पूर्वस्यां दिश्युदितस्य पश्चाद्वा तत्र  
यथासंख्यं बाल्यं स्यात् । पूर्वस्यां त्रिदिनं पश्चाद्दशाहं बालत्वं शुक्रस्येत्यर्थः ।  
च पुनः भृगोर्बार्धकं बृद्धत्वं पूर्वस्यां पक्षं पंचदशदिनानि पश्चात्पंचदिनानि ।  
गुरोस्ते द्वे बाल्यवार्धके पक्षमुदाहृते कथिते । यदाह नारदः—‘पश्चात्प्रागुदितः  
शुक्रो दशत्रिदिवसं शिशुः । बृद्धः पंचदिनं पक्षं गुरुः पक्षं च सर्वतः ॥’ इति ॥ २७ ॥

अथ परमते बाल्यं वार्धक्यं चानुष्टुभाह—

ते दशाहं द्वयोः प्रोक्ते कैश्चित्सप्तदिनं परैः ।

त्र्यहं त्वात्ययिकेऽप्यन्यैरर्धाहं च त्र्यहं विधोः ॥ २८ ॥

ते दशाहमिति ॥ दिङ्मनियमं त्यक्त्वा द्वयोर्गुरुशुक्रयोस्ते बाल्यवार्धक्ये  
दशाहं दशदिनं प्रोक्ते कैश्चित् । परैस्तु सप्तदिनं बाल्यवार्धक्ये गुरुशुक्रयोः  
प्रोक्ते । तदाह महेश्वरः—‘बालः शुक्रो दिवसदशकं पंचकं चैव बृद्धः पश्चाद्दशां  
त्रितयमुदितः पक्षमैद्यां क्रमेण । जीवो बृद्धः शिशुरपि सदा पक्षमन्यैः शिशू  
तौ बृद्धौ प्रोक्तौ दिवसदशकं चापरैः सप्तरात्रम् ॥’ इति । केशवाकोऽपि—  
‘क्षिपति सप्तदिनान्युदयास्तयोः सुरगुरुर्भृगुजश्च गतैष्ययोः’ इति । अन्यैरपि  
पुनश्चयहं त्रिदिवसं बाल्यवार्धके प्रोक्ते । उक्तं च गर्गेण—‘शेषे तु देशे त्रिदिनं  
वदन्ति’ इति । अथैषां वाक्यानां गतिमाह—आत्ययिक इति । अत्ययः कार्या-  
वश्यंभावः, स प्रयोजनं यत्येति ‘प्रयोजनम्’ इति टञ् । लप्तांतराभावे समभ्य-  
ञ्ज्यभावे वा अतीतकालस्य वटोः अवश्यदेयायाः कन्याया गुणवद्वरोपलब्धौ वा  
यथासंभवं दशसप्तत्रिदिनानां त्याग उचितो नान्यथेत्यर्थः । वयं तु देशभेदेनैषां  
वाक्यानां व्यवस्थां ब्रूमः । तदाह गर्गः—‘शुक्रो गुरुः प्राक्परतश्च बालो विंशे  
द्वक्षावन्तिषु सप्तरात्रम् । वंगेषु हूणेषु च षट् च पंच शेषे तु देशे त्रिदिनं वदन्ति ॥’  
इति । चंद्रस्य विशेषमाह—अर्धाहमिति । विधोस्तु बाल्यवार्धके क्रमेणार्धाहं  
त्र्यहं च भवतः, बाल्यमर्धं दिनं वार्धकं त्रिदिनं चंद्रस्येत्यर्थः । उक्तं च वसिष्ठेन—

‘वृद्धत्वमिदोऽस्मिदिनं दिनार्धं बालत्वमस्तत्वमहर्द्रयं च । अस्ते विधौ मृत्युमुपैति कन्या बालेऽन्यसक्ता विधवा च वृद्धे ॥’ ननु त्रिविक्रमेण ‘चंद्रस्यैकदिनं बाल्यं प्रोक्तम्’ इति तस्य वाक्यस्य का गतिः ? न काचित्, किंतु निर्मूलत्वादुपेक्ष्यमेव तद्वाक्यम् । साक्षाद्वसिष्ठेनापीदमदूषि—‘येनोक्तमेकं दिवसं शिशुत्वमित्येतदिदोस्तदयुक्तमत्र । महत्त्वशीघ्रत्वसुधामयत्वादिनार्धमष्टौ दिननिष्ठितत्वात् ॥’ इति । कथ्यपेन तु बालोऽपींदुः शुभ एवोक्तः—‘वृद्धचंद्रः स्त्रियं हंति पतिं हंत्यस्तमागतः । यतस्त्वमृतरश्मित्वाद्बालोऽपि शुभदः शशी ॥’ इति । अत एव संपूर्णायामपि शुक्रप्रतिपदि द्वितीयादिने द्वितीयायां प्रातर्धृजोपवीतादीनि शुभकृत्यानि शिष्टाः समाचरन्ति ॥ २८ ॥

अथैवं निषिद्धकालमुक्त्वेदानीं चौलमुहूर्तं स्रग्धरारथोद्धतावृत्ताभ्यामाह—

चूडा वर्षातृतीयात्प्रभवति विषमेऽष्टार्करिक्ताद्यषष्ठी-

पर्वोनाहे विचैत्रोदगयनसमये ज्ञेदुशुक्रेज्यकानाम् ।

वारे लग्नांशयोश्चास्वभनिधनतनौ नैधने शुद्धियुक्ते

शाक्रोपेतैर्विमैत्रैर्मृदुचरलघुभैरायपदत्रिस्थपापैः ॥ २९ ॥

क्षीणचंद्रकुजसौरिभास्करीर्मृत्युशस्त्रमृतिपंगुताज्वराः ।

स्युः क्रमेण बुधजीवभार्गवैः केंद्रगैश्च शुभमिष्टतारया ॥ ३० ॥

चूडा वर्षादिति ॥ तृतीयाद्वर्षादिति ल्यबलोपे पंचमी । तेन गर्भाधानकाला-जन्मकालाद्वा तृतीये विषमे वर्षे पंचमे वा सप्तमे वा चूडाकरणं प्रभवति कृतं सच्छुभोदकं भवतीत्यर्थः । यदाह वसिष्ठः—‘तृतीये पंचमेऽब्दे वा स्वकुलाचारतो हितम् । चौलं शिशूनां यत्नेन स्वगृहोक्तविधानतः । आधानतो जन्मतो वा सप्तमाब्देऽपि कारयेत् ॥’ स्वकुलाचारत इत्यनेन येषां कुले पार्थ-क्येन चूडाकरणं तत्र मुहूर्तविचारः । येषां तूपनीत्या सहेष्यते इति पक्षस्तेषा-मुपनयनमुहूर्तेन सिद्धत्वात् पृथक्मुहूर्तविचारानुन्मेषः । अत एवोक्तं याज्ञ-वल्क्येन—‘चूडा कार्या यथाकूलम्’ इति । मनुना प्रथमवर्षेऽपि उक्तम्—‘चू-डाकर्म द्विजातीनां सर्वेषामेव धर्मतः । प्रथमेऽब्दे तृतीये वा कर्तव्यं श्रुतिचोद-नात् ॥’ एवं बहुकालोक्तौ यथागृह्यं व्यवस्था द्रष्टव्या । स्वगृह्ये विशेष-कालानुक्तौ तु समबलत्वात्सर्वेषां विकल्पः । विशेषमाह गुरुः—‘तृतीयेऽब्दे शिशोर्गर्भाज्जन्मतो वा विशेषतः । पंचमे सप्तमे वापि स्त्रियाः पुंसोऽथवा समम् ॥’ इति । अष्टेति । अष्टाष्टमी, अर्काः द्वादशी, रिक्ताः प्रसिद्धाः, आद्या प्रति-पत्, षष्ठी प्रसिद्धा, पर्वाणि अष्टमीचतुर्दशीपूर्णिमाभावास्यासंक्रांतयः; एतैरुने रहितेऽहनि । अत्र तत्पुरुषसमासे ‘राजाहःसखिभ्यष्टच्’ इति टच् । ‘नस्तद्विते’ इति टिलोपः । अष्टम्यादितिथीस्त्यक्त्वा शेषासु तिथिषु चूडा स्यादित्यर्थः । यदाह गुरुः—‘द्वादशीं चाष्टमीं रिक्तां षष्ठीं प्रतिपदं तथा । हित्वा शेषासु तिथिषु



क्षौरकर्म शुभावहम् ॥' कश्यपः—'पंचपर्वतिथीन् रिक्तास्त्यक्त्वान्यदिवसे शु-  
भम्' इति । अत एवाह वसिष्ठः—'पंचमी सप्तमी चैव दशम्येकादशी तथा ।  
त्रयोदशी तृतीया च क्षुरकर्मशुभावहा ॥' इति । चकाराद्वितीयापि । ननु  
सप्तमीत्रयोदशयोर्गलग्रहत्वात्कथं तयोर्ग्रहणम् ? यदाह गुरुः—'विद्यारंभो व्रतो-  
द्देशः क्षौरं चैव विशेषतः । गलग्रहे न कर्तव्यं यदीच्छेत्पुत्रजीवितम् ॥' इति  
चेत् । उच्यते,—वैदिकं मुंडनं चौलमित्युच्यते तद्विषयको विधिः । अवैदिक-  
मुंडनं सुखार्थं यत् क्षौरमुच्यते । क्षुरस्य कर्म क्षौरमिति सामान्यव्यु-  
त्पत्तेरतस्तद्विषयको निषेध इति वयं ब्रूमः । अन्ये देशाचारतो व्यवस्था-  
माहुस्तद्युक्तं, विरोधाभावात् । विचैत्रेति । चैत्ररहिते उत्तरायणे चूडा  
स्यात् । शुभाशुभप्रकरणाभिहितो जन्ममासनिषेधोऽत्रापि ध्येयः । तदाह  
राजमार्तंडः—'उत्तरवर्त्मनि सवितरि चूडाकरणं जगुर्बुधा यवनाः ।  
चैत्रं हिन्वा पापग्रहदिवसं जन्ममासं च ॥' इति । तथा जेदुशुक्रेज्यकानां  
वारे लग्नांशयोश्चेति सौम्यग्रहवारे सौम्यग्रहाणां लग्ने कर्कमिथुनवृषकन्या-  
तुलाधनुर्मीनानामन्यतमे लग्ने तेषामेव च नवांशे चूडा स्यात् । 'चंद्रज्ञगुरु-  
शुक्राणां वारलग्नांशकेषु च' इति कश्यपोक्तेः । विशेषमाह पराशरः—  
'सितेज्यसौम्यवारेषु क्षौरं पक्षद्वये हितम् । इंदुवारः सिते पक्षे वाराः शेषा  
न शोभनाः ॥' प्रयोगपारिजाते पापवाराणामप्यपवादः पठितः—'पाप-  
ग्रहाणां वारेऽपि विप्राणां तु शुभो रविः । क्षत्रियाणां तु भृसुनुर्विदशूराणां  
शनिः शुभः ॥' इति । तथा अस्वभनिधनतनौ भं लग्नं राशिश्च, स्वस्य भे  
स्वभे, स्वभाभ्यां निधनमष्टमलग्नं तत्र विद्यते यस्मिंस्तनौ स्वजन्मलग्नजन्म-  
राशिभ्यामष्टमलग्नरहिते लग्ने चूडा स्यादित्यर्थः । तथा नैधनेऽष्टमस्थाने शुद्धि-  
संयुक्ते शुद्धिः शुक्रव्यतिरिक्तसर्वग्रहराहित्यं तद्युक्ते सति चूडा स्यात् । उक्तं  
च कश्यपेन—'नैधने शुद्धिसंयुक्ते लग्नराशौ न नैधने' इति । पराशरः—  
'अष्टमस्था ग्रहाः सर्वे नेष्टाः शुक्रविवर्जिताः । शुक्रश्च निधने क्षौरे सर्वसंप-  
त्करः शिशोः ॥' इति । शाक्रेति । शाक्रोपेतैर्ज्येष्ठाद्युक्तैर्विमेत्रैरनुराधारहितै-  
र्मृदुचरलग्नुभिर्द्वादशनक्षत्रैरुपलक्षिते काले चूडा स्यात् । यदाह वसिष्ठः—  
'अदितिद्वितये पौष्णद्वितये श्रवणत्रये । हस्ताच्च त्रितये शाक्रे सैंदवे चौलमीरि-  
तम् ॥' कश्यपोऽपि—'दासैर्द्वदितिपुष्येन्द्रभेषु हस्तत्रयेऽपि च । विष्णुत्रये च  
पौष्णर्क्षे चौलकर्म शुभप्रदम् ॥' इति । अत्र विहितनक्षत्रेषु जन्मनक्षत्रं प्राशस्त-  
मित्याह कश्यपः—'नवान्नप्राशने चौले व्रतबंधेऽभिषेचने । शुभदं जन्मनक्षत्र-  
मशुभं त्वन्यकर्मणि ॥' इति । नारदादिवाक्यान्त्यत्रप्राशनेऽभिहितानि । अत्र  
केचिज्जन्मनक्षत्रपदं तारापरं ज्ञेयमित्याहुः । तथा चोक्तं लल्लुन—'हित्वैकं  
जन्मर्क्षं द्वे तारे जन्मसंज्ञिते शुभदे । उद्वाहे चोपनये यात्रायां भोजने  
क्षुरे कार्ये ॥' इति । तन्न, अवैदिकक्षुरविषयत्वान्नस्य । 'जन्मर्क्षं कर्मनक्षत्रे' इति  
गुरुवचनमपि तद्विषयमेव वैदिकक्षुरपरं चैतत्कश्यपादिवाक्यमिति समज-  
सम् । अथ लग्नवलमाह—आयेति । एकादशाष्टतृतीयस्थानस्थितैः पाप-

ग्रहैश्चोपलक्षिते काले चूडा स्यात् । 'अषष्टांत्यादिगे चंद्रे पापैरुयायारिसंस्थितैः । इति कश्यपोक्तेः । क्षीणेति । तथा क्षीणचंद्रः, कुजो मंगलः, सौरिः शनिः, भास्करः सूर्यः, एतैः केंद्रस्थैः क्रमेण यथासंख्यं मृत्युः मरणं, शस्त्रमृतिः शस्त्रान्मृतिः, पंगुता खंजता, ज्वरः प्रसिद्धः, एतानि फलानि स्युर्भवेयुः । बुधजीव-भार्गवैस्तु केंद्रस्थैः शुभं कल्याणकारि फलं चूडाकर्तुं स्यात् । तदुक्तं रत्न-मालायाम्—'क्षौरक्षेपु स्वकुलविधिना चौलमाहुर्मुनीन्द्राः केंद्रं यातैर्गुरुभृगु-बुधैस्तत्र सूर्ये ज्वरः स्यात् । शस्त्रान्नाशो धरणिनयने पंगुता चार्कपुत्रे शीतज्योति-प्यपचिततनौ निश्चितं नाशमेति ॥' केंद्रव्यतिरिक्तस्थानफलमपि तत्रैव 'धनव्यय-त्रिकोणगैरसद्ग्रहैर्मृतावपि । क्षुरक्रिया न शोभना शुभैस्तु पुष्टिकारिणी' इति । मृतौ तु शुक्र एव शस्तो नान्ये शुभग्रहाः प्रागुक्तपराशरवाक्यस्वरसात् । क्षुर-क्रिया=चौलम् । इष्टतारयेति । च पुनरिष्टतारया गोचरप्रकरणोक्तया शुभफल-दतारया चूडा स्यात् । उक्तं च राजमार्तडेन—'रविशुद्धौ गृहकरणं रविगुरुशुद्धौ व्रतोद्वाहौ । क्षौरं ताराशुद्धौ शेषं चंद्राश्रितं कर्म ॥' ज्योतिर्निबंधे—'विवाहे सविता शस्तो व्रतबंधे बृहस्पतिः । क्षौरे ताराविशुद्धिश्च शेषे चंद्रबलं बलम् ॥' इति । चौलप्रयोजनमाह वसिष्ठः—'सर्वेषामेव वर्णानां चूडाकर्मविधिः स्मृतः । केशमूलं पिता ज्ञेयः केशाग्रं जननी तथा ॥ चौलेनैवायुषो वृद्धिरचौलेनायुषः क्षयः । तस्माच्चौलं प्रयत्नेन कारयेद्बुद्धिमान्नरः ॥' इति । व्यवहारनिबंधे चौल-रंभे विशेषमाह श्रीपतिः—'केशवमानतं पुरं पाटलिपुत्रं पुरीमहिच्छत्राम् । दितिमदितिं च स्मरतां क्षौरविधौ भवति कल्याणम् ॥' इति । यत्तु कैश्चिदु-क्तम्—'चंद्रशुद्धिर्यदा नास्ति तारायाश्च विशेषतः । अक्षौरभेऽपि कर्तव्यं वारेण बुधसोमयोः ॥' इति तत्सामान्यक्षौरविषयम् ॥ २९ ॥ ३० ॥

अथ सगर्भायां स्वमातरि सत्यां शिशोश्चौलार्थं कालमनुष्ठुमाह—

पंचमासाधिके मातुर्गर्भे चौलं शिशोर्न सत् ।

पंचवर्षाधिकस्येष्टं गर्भिण्यामपि मातरि ॥ ३१ ॥

पंचेति ॥ चौलाधिकारिणः शिशोर्मातुर्गर्भे पंचमासेभ्योऽधिके सति चौलं न सत् शुभफलदातृ नैव स्यात् । अतः पंचमासेभ्यः पूर्वं चौलं कृतं सच्छुभ-फलमित्यर्थः । तदुक्तं गृह्यपरिशिष्टे—'चूडाकर्म न कर्तव्यं यस्य मातास्ति गर्भिणी । करोति यदि मंदात्मा तदा गर्भस्य नाशनम् ॥ पित्रोर्मृतिं वदत्येके चतुरब्दांतरे स्फुटम् ॥' इति । वसिष्ठः—'पुत्रचूडाकृतौ माता गर्भिणी यदि वा भवेत् । विपद्यते गुरुश्चैव दंपती शिशुरब्दतः ॥ गर्भे मातुः कुमारस्य न कुर्याच्चौलकर्म च । पंचमासादधः कुर्यादत ऊर्ध्वं न कारयेत् ॥' इति । अस्याप्यपवादमाह—पंचेति । पंचवर्षाधिकस्योऽलंघितपंचमवर्षस्य शिशोर्मातरि गर्भिण्यामपि सत्यां पंचमासादध ऊर्ध्वं वा विहितकाले चौलमिष्टं कल्याणकारि भवेत् । अतो बालो यावत्पंचवर्षो न भवति तावत्पर्यंतं निषेध इत्यर्थः । तदाह नारदः—'सूतोर्मातरि गर्भिण्यां चूडाकर्म न कारयेत् । पंचमाब्दात्प्रागथोर्ध्वं

गर्भिण्यामपि कारयेत् ॥' यदा तूपनयनेन सह चौलं चिकीर्षितं तदा विशेष-  
माह ज्योतिर्नारदः—'सहोपनीत्या कुर्याच्चित्तदा दोषो न विद्यते' इति । अत्र  
तु पंचवर्षाणां न्यूनाधिकभावो नापेक्षितः, सर्वापवादकत्वादस्य । एवं पार्थक्येन  
मौज्यपि सगर्भायां संस्कार्यमातरि सत्यां न भवति । तदुक्तम्—'सूनोर्मातरि  
गर्भिण्यां मौजीचूडे न कारयेत् । गते तु पंचमे मासे गर्भादीनां मृतिर्भवेत् ॥'  
इति ॥ ३१ ॥

अथ चौले ताराबलमावश्यकमित्युक्तं, तत्र दुष्टायां तारायां सत्यामपवादं  
शालिन्याह—

तारादौष्ट्येऽञ्जे त्रिकोणोच्चगे वा क्षौरं सत्स्यात्सौम्यमित्रस्ववर्गे ।  
सौम्ये भेऽञ्जे शोभने दुष्टतारा शस्ता ज्ञेया क्षौरयात्रादिकृत्ये ३२

तारादौष्ट्य इति ॥ ताराणां दुष्टत्वं गोचरप्रकरणेऽभिहितं तत्तत् एवाव-  
धार्यम् । तस्मात्तारादौष्ट्ये सत्यपि क्षौरं चौलं सत् शोभनं स्यात् । कस्मिन्सति ?  
अञ्जे चंद्रे त्रिकोणगे नवपंचमस्थानस्थिते अथबोच्चगे वृषराशिस्थे अथवा  
सौम्यानां बुधगुरुशुक्राणां वर्गे षड्वर्गे अथवा स्वस्यैव षड्वर्गे सति । उक्तं च  
ज्योतिस्तंत्रे—'सौम्यसुहृन्नजवर्गे चंद्रे तुंगत्रिकोणगे वापि । क्षौरादिकोपकरणे  
तारादोषो न दोषाय ॥' इति । आदिशब्देन यात्रा । 'विपत्तारा गुडं दद्यात्'  
इत्यादयोऽपि तारादौष्ट्यापवादाः प्रागुक्तास्तेऽप्यत्रोह्याः । अथाऽशुभतारायां  
गुणमाह—सौम्ये इति । सौम्ये भे शुभप्रहराशौ अञ्जं चंद्रे शोभने गोचरोक्तेऽष्ट-  
स्थानस्थे सति दुष्टताराऽसमीचीनतारापि चेत्स्यात्तदा क्षौरयात्रादिमंगलकृत्येषु  
शस्तातिप्रशस्ता निखिलदोषापवादिका स्यादित्यर्थः । तदप्युक्तं ज्योतिस्तंत्रे  
—'ऋक्षं दग्धं तिथी रिक्ता चंद्रश्चाष्टमगस्तथा । तत्सर्वं नाशयेत्तारा पद  
चतुर्नवमी तथा । जन्माख्या चाष्टमी तारा न शुभा नापि निदिता ॥' इति ।  
इति चौलप्रकरणम् ॥ ३२ ॥

अथ चौलादिकृत्ये कालविशेषनिषेधमनुष्ठुमाह—

ऋतुमत्याः सूतिकायाः सूनोश्चौलादि नाचरेत् ।

ज्येष्ठापत्यस्य न ज्येष्ठे कैश्चिन्मार्गेऽपि नेष्यते ॥ ३३ ॥

ऋतुमत्या इति ॥ ऋतुः स्त्रीधर्मः स यस्या अस्तीति ऋतुमती तस्यास्तथा  
सूतिकाया जातापत्यायाः सूनोः पुत्रस्योपलक्षणत्वात्कन्याया वा चौलोपनय-  
नविवाहाद्युक्तवक्ष्यमाणकृत्यं नाचरेत् न कारयेत् । उक्तं च प्रचेतसा—  
'यस्य मांगलिकं कृत्यं तस्य माता रजस्वला । वैधव्यं जायते तत्र नृनायोः  
पाणिपीडनं ॥' पाणिपीडने वैधव्यमन्यत्र मृत्युरित्यर्थः । सूतिकाया अपि  
कर्मानर्हकाल उक्तो विष्णुस्मृतौ—'सूतिकां पुत्रवतीं विसतिरात्रेण कर्माणि  
कारयेत् मासेन स्त्रीजननीम्' इति । अस्यार्थं केचिदाहुः—सर्ववर्णस्त्रीणां पुंस्मृ-

१ मूले ग्रन्थकृद्भिः शोभनचन्द्रस्य तारादौष्ट्यापवारकत्वं प्रतिपादितं, टीकाकृत-  
प्रमाणे त्विखिलदोषापहारकत्वं प्रामुख्येन ताराया एव प्रतिपादितं, तदत्र ताराप्रशस्ति-  
ग्रन्थास्य मूलनिर्णवादिप्रमाणस्य मूलेन युक्तियुक्तत्वमभियुक्तैरेव परिशीलनीयम् ।

तानां घालकजन्मदिनाद्दिशतिदिनं यावदशुचिता ततः शुद्धिः; एवं कन्या-  
प्रसूनां स्त्रीणां कन्याजन्मदिनाद्दिशतिदिनं यावदशुचिता ततः शुद्धिरित्यर्थः ।  
एतदन्ये नानुमन्यन्ते । यतः—‘शुध्येद्विप्रो दशाहेन द्वादशाहेन भूमिपः । वैश्यः  
पंचदशाहेन शूद्रो मासेन शुध्यति ॥’ इति दक्षेण वर्णपुरस्कारेण शुचिताहा-  
न्युक्तानि । एवं पुंजनयित्र्या ब्राह्मण्याः सूतकनिर्गमदिनाद्दशैवाशुचितादिनान्य-  
वशिष्यन्ते, कन्याजनयित्र्यास्तु तस्यास्तस्मादेव विंशतिदिनानि । क्षत्रियायास्तु  
पुंजन्याजनयित्र्याः क्रमादष्टादशदिनानि तस्मात्कालादवशिष्यन्ते । वैश्या-  
यास्तु पुंजन्याजनयित्र्याः पंचपंचदशदिनान्यवशिष्यन्ते । शूद्रायाः पुंजनयित्र्याः  
दशदिनानि सूतककाले न्यूनानि जायन्ते, कन्याजनयित्र्यास्तु दिनसाम्यमेवेति  
सर्ववर्णानामनुगतमतिप्रसक्तमव्यापकं च लक्षणमापतति । अस्त्विति  
चेन्न । यद्येषोऽर्थोऽभिप्रेतः स्यात्तदा महता वाक्येनेममर्थं स्पष्टं निर्दिशेत् ।  
अतोऽनुगतमर्थान्तरमाहुरन्ये । यथा—स्वस्ववर्णपुरस्कारेण य अशौचकालोऽभि-  
हितः, स सर्वेषां तत्कुलजानां तुल्य एव तदग्रे सर्वेऽपि शुचयः । पुंजनयि-  
त्र्यास्तु सूतिकायास्तदग्रे विंशतिदिनान्यशुचिता; कन्याजनयित्र्याः तदग्रे  
त्रिंशदिनान्यशुचितेत्यर्थः । अत एव सूतिकाया उक्तकालपर्यन्तं कर्मानर्हत्वात्त-  
दपत्यस्यापि मंगलकृत्ये निषेधः ॥ ज्येष्ठेति । ज्येष्ठापत्यस्याद्यगर्भस्य पुत्रस्य  
कन्याया वा व्रतबंधविवाहादिशुभकृत्यं ज्येष्ठमासे न भवति । उक्तं च रत्न-  
मालायाम्—‘आद्यगर्भदुहितुः सुतस्य वा ज्येष्ठमासि न च जातु मंगलम्’  
इति । कैश्चिदिति । मार्गेऽपि मार्गशीर्षमासेऽपि कैश्चिदाचार्यैराद्यगर्भसुत-  
कन्ययोर्मंगलकृत्यं नेष्यते । तदाह वात्स्यः—‘मार्गे मासि तथा ज्येष्ठे विवाहं  
चौलमेव च । ज्येष्ठपुत्रदुहितोश्च न कुर्वीत व्रतं तथा ॥’ भरद्वाजोऽपि—‘मार्ग-  
शीर्षे तथा ज्येष्ठे क्षौरं परिणयं व्रतम् । आद्यपुत्रदुहितोश्च यस्मत्तः परिवर्ज-  
येत् ॥’ अस्मादेव ज्ञापकाद् द्वितीयादिगर्भपुत्रदुहितोर्ज्येष्ठे मार्गशीर्षे च न  
मंगलकृत्यानां निषेधः किंतु विधिरिति प्रतिभाति । अत्र कश्चिद्विशेषो वक्त-  
व्योऽस्ति, स व्रतबंधप्रकरणे वक्ष्यते ॥ ३३ ॥

अथ प्रसंगतः सामान्यक्षौरादिमुहूर्तं तन्निषिद्धकालं च शार्दूलविक्रीडितेनाह—

दंतक्षौरनखक्रियात्र विहिता चौलोदिते वारभे

पातंग्याररवीन्विहाय नवमं घस्रं च संध्यां तथा ।

रिक्तां पर्व निशां निरासनरणग्रामप्रयाणोद्यत-

स्नाताभ्यक्तकृताशनैर्न हि पुनः कार्या हितप्रेप्सुभिः ॥३४॥

दंतेति ॥ चौलोदितेषु चौलप्रोक्तेषु वारेषु नक्षत्रेषु उपलक्षणत्वात्तदुक्ते लभेऽपि  
च दंतक्षौरनखक्रियात्र विहितोक्ता । उक्तं च—‘येषु येषु प्रशंसन्ति क्षुरकर्म मह-  
र्षयः । तेषु तेषु प्रशंसन्ति नखदंतविलेखनम् ॥’ इति । येषु येषु वारनक्षत्रलभा-

विष्वित्यर्थः । अथ क्षौरे निषिद्धकाल उच्यते । पातंगीति । 'पतंगः पक्षि-  
सूर्ययोः' इत्यभिधानात् पतंगः सूर्यस्तथापत्यं पातंगिः शनिः, आररवी प्रसिद्धौ,  
तेषां वारान् विहाय त्यक्त्वा उपलक्षणत्वादेषां लग्नानि मकरकुंभमेषवृश्चिक-  
सिंहाख्यानि अंशकांश्च विहायेत्यर्थः । उक्तं च वसिष्ठेन—'हस्तत्रये पुष्यपुन-  
र्वसौ च शशांकविष्णुत्रितयाश्विनीषु । पौष्णं ध्रुविष्ये क्षुरकर्म शस्तं व्यकारि-  
शन्यं शकवारलग्ने ॥' इति । अतः शुभग्रहाणां वारलग्नांशेषु क्षौरं कार्यमिति  
फलितोऽर्थः । वारफलानि गगोक्तानि—'भानुरायुः क्षपयति मासं सप्त शनै-  
श्चरः । भौमो मासाष्टकं हन्ति शो यच्छेत्पंचमासकम् ॥ सप्तमासान्ददातीदुः  
सुरेज्यो दशमासकम् । एकादश कविर्दधात्कृते तु क्षौरकर्मणि ॥' इति तुल्य-  
न्यायत्वाल्लग्नानामंशानां चैतानि फलान्युच्यन्ति । न केवलमायुर्हानिः किंतु  
शस्त्रघातोऽपि पापवारेषु । तदुक्तं वसिष्ठेन—'आदित्यभौमार्किदिनेषु धीमान्न  
दंतकाष्ठक्षुरकर्म कार्यम् । कुर्वन्नवाप्नोति फलं समग्रं शस्त्रेण सम्यक्स्वशरीर-  
घातम् ॥' तथा नवमं घस्रं च विहाय यद्दिने क्षौरं कृतं ततो नवमदिने पुनः  
क्षौरं न कार्यम् । 'उत्कटे भूषिते चैव यानी नो नवमे दिने' इति नारदोक्तेः ।  
यत्तु नवमे नवम्यामिति व्याकुर्वति तदयुक्तं, दिनपदानुपादानप्रसंगात् । दिन-  
पदं तिथिपरमिति चेन्न । रिक्ताया वक्ष्यमाणस्वतंत्रनिषेधानुपपत्तेः । ननु पृथ-  
गुपादानाच्चवर्ग्यां सर्वथा क्षौरं निषेधमेव, चतुर्थीचतुर्दश्योस्तु तथा नेति चेन्न ।  
'चतुर्थी चैव पृथी च अष्टमी च चतुर्दशीम् । तथा पंचदशीं चैव ब्रह्मचारी  
भवेत्सदा ॥ इमंश्रुकर्म शिरोभ्यंगदंतधावनमैथुनम् । जंतुश्चैतानि यः कुर्या-  
द्भक्ष्मीस्तत्र न तिष्ठति ॥' इति क्षौरे व्यासवचनेन चतुर्थीचतुर्दश्योः सर्वथा निषे-  
धाभिधानात् । अत एवासुमर्थं स्फुटमाह पराशरः—'क्षौराहान्नवमे त्वह्नि  
नेष्टमात्ययिकेष्ट्वपि' इति ॥ तथा संध्यां प्रातःसंध्यां सायं संध्यां च विहाय  
एवं रिक्तां ४ । ९ । १४ विहाय पर्वाण्यपि निशां रात्रिमपि विहायेत्यर्थः । अथा-  
धिकारिणो निरूप्यन्ते । हितप्रेप्सुभिः स्वशुभोदकर्मिच्छद्भिरेतादृशैः क्षौरक्रिया  
हि निश्चयेन न कार्या । कीदृशैः ? निरासनैः आसनं कंबलादि तद्रहितैः, रणः  
संग्रामः, ग्रामो जनपदविशेषः, प्रयाणमर्थयात्रा, एतदर्थमुद्यतैः कृतोद्योगैः,  
स्नातैरनुष्ठितनित्यनैमित्तिककाम्यस्नानैः । यत्तु क्षौरार्थमेव स्नानं विधीयते, प्राय-  
श्चित्तादौ च तत्र नायं निषेधस्तथैव तस्य विधानात् । अभ्यक्तैः कृततैला-  
भ्यंगैः कृताशनैः कृतभोजनैः । सुवर्णाद्यलंकारभूषितैरित्यपि ध्येयम् ।  
यदाह वराहः—'न स्नातमात्रगमनोत्कटभूषितानामभ्यक्तभुक्तरणकाल-  
निरासनानाम् । संध्यानिशाशनिकुजार्कदिने च रिक्ते क्षौरं हितं न नवमेऽह्नि न  
चापि विश्रामः ॥' इति । उत्कटानां=कुक्कुटासनवदवस्थितानाम् । संध्या-  
लक्षणमपि वराहेणोक्तम्—'अर्धास्तमितादुदितात्सूर्यादस्पष्टं नभो यावत्' ।  
बृद्धगर्गः—'शन्याररविवारेषु रात्रौ पाते व्रतेऽहनि । श्राद्धाहे प्रतिपद्विक्ता  
भद्रा क्षौरे विवर्जयेत् ॥ षष्ठ्यमा पूर्णिमा पातश्चतुर्दश्यष्टमी तथा । आशु-  
सन्निहितं पापं तैले मांसे क्षुरे भगे ॥' इति ॥ ३४ ॥

अथ केषांचिन्निमित्तविशेषे क्षौरस्य विधिनिषेधौ मंजुभाषिणीलंकासाह—  
 ऋतुपाणिपीडमृतिबंधमोक्षणे क्षुरकर्म च द्विजनृपाज्ञया चरेत् ।  
 शववाहतीर्थगमसिंधुमज्जनक्षुरमाचरेन्न खलु गर्भिणीपतिः॥३५॥

ऋतुपाणीति ॥ अत्र पूर्वार्धे सत्यपि निषिद्धवारादौ एषु कर्मसु क्षुरकर्म  
 क्षौरं सद्यः कार्यमिति वाक्यार्थः । क ? ऋतौ यज्ञे । विप्राज्ञया क्षौरं । तथा  
 पाणिपीडो विवाहः, लक्षणया ततः प्राग्भाविनि गोदानकर्मणि । केचित्तु विवाहे  
 इमश्चुर्कर्मप्राशस्त्यपरं क्षौरमित्याहुः । अपरे शाखाविशेषेण विवाहे क्षौरमुक्तमि-  
 त्युचुः । तथा च श्रुतिः—‘मुंडयितारः श्रविष्ठाया न वधूमृदाम्’ इत्यादि । मृतौ  
 मातापित्रोर्मरणे बंधमोक्षणे कारागृहे बद्धस्य यदा मोचनं भवेत्तदा द्विजा-  
 ज्ञया ब्राह्मणाज्ञया नृपो राजा तस्याज्ञया च चरेत् क्षौरं कार्यमेव । यदाह  
 नारदः—‘नृपविप्राज्ञया यज्ञे मरणे बंधमोक्षणे । उद्धाहेऽखिलवारक्षेतिथिषु  
 क्षौरमिष्टदम् ॥’ इति । धर्मशास्त्रे—‘गंगायां भास्करक्षेत्रे मातापित्रोर्मृते-  
 ऽहनि । आधाने सोमपाने च षट्सु क्षौरं विधीयते ॥’ इति । अन्यच्च तत्रैव—  
 ‘राजकार्यनियुक्तानां नटानां रूपजीविनाम् । इमश्चुलोमनखच्छेदे नास्ति काल-  
 विशोधनम् ।’ इति । शवेति । अथ गर्भिणी गर्भवती तस्याः पतिर्भर्ता शव-  
 ब्राह्मं मृतकवहनं, तीर्थगमं तीर्थयात्राम्, उपलक्षणत्वाद्विदेशगमनमपि; सिंधु-  
 मज्जनं समुद्रस्नानं, क्षुरं क्षुरकर्म; एतानि कर्माणि न आचरेन्न कुर्यात् । यदाह  
 वसिष्ठः—‘गृहनिर्माणमुदधिस्नानं चौलं सुतस्य तु । तीर्थयात्रां नखइमश्चु न  
 कुर्याद्गर्भिणीपतिः ॥ गालवः—‘दहनं वपनं चैव चौलं च गिरिशोहनम् । नावा-  
 मारोहणं चैव न कुर्याद्गर्भिणीपतिः’ इति । धर्मशास्त्रे तु विशेषः—‘सिंधुस्नानं  
 दुमच्छेदं वपनं प्रेतवाहनम् । विदेशगमनं चैव न कुर्याद्गर्भिणीपतिः ॥ राजा  
 योगी पुरंध्री च मातापित्रोस्तु जीवतोः । मुंडनं सर्वतीर्थेषु न कुर्याद्गर्भिणी-  
 पतिः ॥’ अयं च क्षौरादिनिषेधो गुर्विणीपतेः सप्तममासादूर्ध्वं न प्राक् । यदुक्तं  
 नारदीये—‘वपनं मैथुनं तीर्थं वर्जयेद्गर्भिणीपतिः । श्राद्धं च सप्तमान्मासा-  
 दूर्ध्वं नान्यत्र वेदवित् ॥’ श्राद्धं=श्राद्धभोजनम् । इदमुत्तरार्धं गर्भाधानप्रकरणे  
 वक्तव्यमपि प्रसंगादत्रैवोक्तं ग्रंथकृतेति ॥ ३५ ॥

अथ क्षौरे राज्ञां विशेषं सर्वथा वर्ज्यनक्षत्राणि च भुजंगप्रयातेनाह—

नृपाणां हितं क्षौरमे इमश्चुर्कर्म

दिने पंचमे पंचमेऽस्योदये वा ।

षडग्निसिद्धिमैत्रोऽष्टकः पंचपित्र्यो-

ऽब्दतोऽब्ध्ययमाक्षौरकृन्मृत्युमेति ॥ ३६ ॥

नृपाणां हितमिति ॥ क्षौरमे विहिते क्षौरनक्षत्रे सति पंचमे पंचमे एव  
 दिने इमश्चुर्कर्म मुखशोभाकारि क्षुरकर्म नृपाणां राज्ञां हितं प्रशस्तम् । यदाह  
 वसिष्ठः—‘महीभृतां पंचमपंचमेऽह्नि क्षौरं च कार्यं हितमुक्तमेषु’ । ननु ‘पंचमे

पंचमे' इति वीप्सोक्त्या नियमप्रतीतेर्विहितनक्षत्राभावे च सति इमश्रुकर्मा-  
करणमेव स्यादित्यत आह-अस्योदये वेति । वा अथवा अस्य क्षौरभस्योदये  
इमश्रुकर्म कार्यमिति । उक्तं च वसिष्ठेन-‘न लभ्यते चेच्च तदुक्तधिष्ण्यं  
तद्भोदये वा निखिलं विधेयम्’ इति । उदयशब्देन मुहूर्त इति ऋज्वो  
व्याकुर्वते । तदाह मार्गः-‘क्षौरकर्म महीशानां पंचमे पंचमेऽहनि । कर्तव्यं  
क्षौरनक्षत्रेऽप्यथ वा तन्मुहूर्तके ॥’ तेषां क्षौरनक्षत्राणां ये स्वामिनस्तेषां मुहूर्ते  
इत्यर्थः । तांश्च मुहूर्तान् विवाहप्रकरणे वक्ष्यति । अत्र क्षौरपदं इमश्रुकर्मपरम् ।  
‘रामा योगी पुरंधी च मातापित्रोस्तु जीवतोः । मुंडनं सर्वतीर्थेषु न कुर्या-  
द्भूमिणीपतिः ॥’ इति राज्ञो मुंडननिषेधात् । अत एवोक्तं श्रीपतिना-‘इमश्रु-  
कर्म पंचमे पंचमेऽह्नि भूभृतां क्षौरभेऽस्य बोदये निधतारका न चेत्’ इति ।  
निधतारकाः=जन्मत्रिपंचसप्तताराः । अन्ये त्वेवं व्याचक्षते-अस्योदये वेति ।  
अस्य क्षौरभस्योदये लभे । यथा-मेषलग्नं त्रिंशद्भागत्मा तत्राद्यास्त्रयोदशभागाः  
सर्विंशतिलिप्ता १३-२० यावता कालेन मेषलग्ने उदयं यांति तावदश्विनीनक्षत्र-  
मुदयं यातीत्यर्थः । तदनंतरं तावन्त एवांशा यावता कालेनोदयं यांति ताव-  
द्भरणीमुदय इत्यनेन न्यायेन सर्वेषां नक्षत्राणामुदया ज्ञेयाः । इयं च व्याख्या  
वराहपक्ष्याख्यावसरे भट्टोत्पलेनाभ्यधायि । पितृचरणास्त्येवं व्याकुर्वते-  
वक्षिन्काले वक्षिन्वा उदयक्षितिजसंबन्धः संपद्यते तं समयमारभ्य यावद्भरण्या  
उदयक्षितिजसंबन्धस्तदंतराले यावान्कालः सोऽश्विन्या उदय उच्यते । एवं  
सत्युदयलग्नद्वयोर्जांतरालाद्गणितमार्गेण यावानिष्टकाल आगच्छेत्स एव तच्चक्ष-  
त्रोदय इति निष्कृष्टोऽर्थः । नक्षत्रस्योपलक्षणत्वाच्छ्रुभवारसंभवेऽपि तद्भोरायं  
कार्यम् । उक्तं च नारदेन-‘यस्य खेदस्य यत्कर्म चारे प्रोक्तं विधीयते । ग्रहस्य  
क्षणवारेऽपि तस्य तत्कर्म सर्वदा ॥’ इति । क्षणवारः=कालहोरा । एवं सति  
निषिद्धनक्षत्रवारेष्वपि इमश्रुकर्म कार्यमिति युक्तमुत्पद्यामः । पडशिरिति ।  
अग्निः कृत्तिका, क्षौराकृत्या पङ्कजं कृत्तिका यस्य, एवं त्रीणि मैत्राण्यनुराधा यस्य,  
अष्टौ का रोहिण्यो यस्य, पंच पित्र्याणि मघा यस्य, अब्धयश्चत्वारोऽर्यमा उत्त-  
राफल्गुन्यो यस्य, स एतादृशः क्षौरकृदब्दतो वर्षानंतरं मृत्युं मरणमेति  
प्राप्नोति । यदाह वसिष्ठः-‘अष्टाक्षजक्षैः पितृपंचकश्च षड् वक्षिधिष्ण्यश्चनुर-  
र्यमर्क्षः । त्रिमैत्रभः पञ्चजसंनिभोऽपि क्षौरी नरोऽब्दाब्धिघ्नं गतः सः ॥’ इति ।  
पञ्चजो ब्रह्मा तत्संनिभस्तद्विंशस्तदुपादानं कैमुतिकन्यायसूचनार्थम् । ननु  
रत्नमालापद्ये-‘षट्कृत्तिकाः पंचमघस्त्रिमैत्रो ब्राह्माष्टको यश्चनुरुत्तरश्च ।  
क्षौरी स वर्षं चनुराननोऽपि न प्राणितीति प्रकटः प्रवादः ॥’ इत्यत्र सामान्यतः  
तिष्ठणामप्युत्तराणां ग्रहणाद्विरोध इति चेत् । मैवं वोचः । अत्राप्युत्तरापदेन  
प्रथमोपस्थितिकत्वाद्दृष्टिष्टवाक्येन सहैकवाक्यतानुरोधाच्चोत्तराफल्गुन्येव  
गृह्यते नाषाढाभाद्रपदे । यत्र तु वचनांतरविरोधो नास्ति ‘पौष्णमारुतमघोत्त-  
रान्वितैः’ इत्यादौ तत्र सामान्यतः सर्वासामुत्तराणां ग्रहणं भवति ॥ इति  
सामान्यक्षौरप्रकरणं समाप्तम् ॥ ३९ ॥

अथ प्रासकालत्वादक्षरारंभमुहूर्तं पंचचामरेणाह—

गणेशविष्णुवाग्रमाः प्रपूज्य पंचमाब्दके

तिथौ शिवार्कदिग्विषदशरत्रिके रवावुदक् ॥

लघुश्रवोऽनिलांत्यभादितीशतक्षमित्रमे

चरोनसत्तनौ शिशोर्लिपिग्रहः सतां दिने ॥ ३७ ॥

गणेशेति ॥ गणेशविष्णू प्रसिद्धौ, वाक् सरस्वती, रमा लक्ष्मीः; एता देव-  
ताः प्रपूज्य पंचमवर्षे सति शिव एकादशी, अर्को द्वादशी, दिक् दशमी, द्वौ  
द्वितीया, षट् षष्ठी, शराः पंचमी, त्रयस्वतीया; एतासामन्यतमतिथौ च सति  
रवावुदगुत्तरायणस्थिते सति तथा लघुनक्षत्राणि हस्ताश्विपुष्याः, श्रवः श्रवणः,  
अनिलांत्यभादितयः प्रसिद्धाः, ईश आर्द्रा, तक्षा चित्रा, मित्रमनुराधा, अत्र  
समाहारद्वंद्वः; एतेषामन्यतमनक्षत्रे सति तथा सतां सोमबुधगुरुशुक्राणां दिने  
दिवसे तथा चरराशयः मेषकर्कतुलामकरास्तद्वहिते शुभस्वामिके वृषमिथुन-  
कन्याधनुर्मीनानामन्यतमे लग्ने सति शिशोर्लिपिग्रहो नूतनाक्षरलेखनप्रा-  
रंभः कार्यः । उक्तं च वसिष्ठेन—‘उदगाते भास्वति पंचमेऽब्दे प्राप्तेऽक्षरस्वी-  
करणं शिशूनाम् । सरस्वतीं विघ्नविनायकं च गुडौदनाद्यैरभिपूज्य कुर्यात् ॥’  
मार्कण्डेयः—‘पूजयित्वा हरिं लक्ष्मीं देवीं चैव सरस्वतीम् । स्वविद्यासूत्रका-  
शंश्च स्वां विद्यां च विशेषतः ॥ प्राप्ते तु पंचमे वर्षे अग्रसुप्ते जनार्दने । षष्ठीं  
प्रतिपदं चैव वर्जयित्वा तथाष्टमीम् ॥ रिक्तां पंचदशीं चैव सौरिभौमदिनं  
तथा । एवं सुनिश्चिते काले विद्यारंभं तु कारयेत् ॥’ अत्र षष्ठी निषिद्धा ग्रंथे  
स्वीकृतेति तर्क्षितम् । प्रयोगपारिजाते श्रीधरः—‘हस्तादित्यसमीरमित्रपुर-  
जित्पौष्णाश्विचित्राच्युतेष्वारार्यशदिनोदयादिरहिते लग्ने स्थिरे चोभये । पक्षे  
पूर्णनिशाकरे प्रतिपदं रिक्तां विहायाष्टमीं षष्ठीमष्टमशुद्धिभाजि भवने प्रोक्ता-  
क्षरस्वीकृतिः ॥’ पुरजित्=आर्द्रा, उभये=द्विस्वभावराशौ । अत्र वचने पुष्या-  
नुपादानं ग्रंथे लघुपदेन कृतमिति तर्क्षितम् ॥ ३७ ॥

अथैवमक्षरग्रहणे दृढे संजाते सति विद्यारंभमुहूर्तं पंचचामरेणाह—

मृगात्कराच्छ्रुतेस्त्रयेऽश्विमूलपूर्विकात्रये

गुरुद्वयेऽर्कजीववित्सितेऽह्नि षट्शरत्रिके ।

शिवार्कदिग्विके तिथौ ध्रुवांत्यमित्रमे परैः

शुभैरधीतिरुत्तमा त्रिकोणकेंद्रगैः स्मृता ॥ ३८ ॥

मृगादिति ॥ मृगात्रये मृगाद्राप्तेनर्वसुषु करात्रये हस्ताचित्रास्वातीषु  
श्रुतेः श्रवणत्रये श्रवणधनिष्ठाशतभिषासु अश्विन्यां मूले पूर्विकात्रये पूर्वाफ-  
ल्गुनीपूर्वाषाढापूर्वाभाद्रपदासु गुरुद्वये पुष्याश्लेषयोस्तथा सूर्यगुरुशुक्रवाराणां

१ अत्र ‘सूर्यगुरुबुधशुक्रवाराणां’ इति पाठो युक्तः । मूले प्रमाणोक्तौ च निच्छब्ददर्शनात् ।



दिने च सति अधीतिर्विद्यानामध्ययनमुत्तमा स्मृता । यदाह श्रीपतिः—‘मृ-  
गादिपंचस्वपि मेपु मूलहस्तादिके च त्रितयेऽश्विनीषु । पूर्वात्रये च श्रवणे च  
तद्वद्विद्यासमारंभमुदांति सिद्ध्यै ॥’ इति । तद्वदिति श्रवणत्रये इत्यर्थः । तदे-  
तत्स्पष्टमुक्तं महेश्वरेण—‘हस्तादित्रितये तथा निष्कंतिमे पूर्वात्यभेष्वश्विनीमि-  
त्रक्षे च मृगादिपंचसु शुभः प्रारंभ आद्यैः स्मृतः । विद्यानां हरिभात्रये च  
दिवसे सुरेभृगोर्वा विदोऽनध्यायाख्यतदाद्यवर्जिततित्यौ केंद्रस्थितैः सद्ग्रहैः ॥’  
इति । अयमेव च ग्रंथकृदाशयः । अत एवाह विश्वप्रकाशपद्धतौ गुरुः—  
‘मृगादिपंचके हस्तत्रिके विष्णुत्रिकाश्विमे । मैत्रांत्यमूलपूर्वासु विद्यारंभः  
शुभे दिने ॥’ इति । वयं तु तद्वदिति पदं विद्यासमारंभपदेन संबद्धमस्तीति  
व्याकुर्मः । अत एवाह वसिष्ठः—‘पूर्वात्रये मूलमृगादिपंचके तथाश्विनीषु  
त्रितये च हस्तात् । सविष्णुषिष्येष्वथ सर्वविद्याप्रारंभ इष्टः शुभवासरेषु ॥’  
इति । यद्येषोऽभिप्रायो न स्यात्तदा ‘पूर्वात्रये च श्रवणत्रये च’ इति ब्रूयाच्छीप-  
तिः । अनयोर्वाक्ययोर्यथासंप्रदायं व्यवस्था । शुभवासरेष्वित्यत्र चंद्रव्यतिरिक्ताः  
शुभवासरा गृह्यन्ते । यदुक्तं रत्नमालायाम्—‘विद्यारंभः सुरगुरुसितश्लेष्वभी-  
ष्टार्थदायी कर्तुंश्चायुश्चिरमपि करोत्यंशुमान्मध्यमो वा । नीहारांशौ भवति  
जडता पंचता भूमिपुत्रे छायासूनावपि च मुनयः कीर्तयत्येवमाद्याः ॥’ नीहारः=  
हिमम् । पंचता=मरणं । यत्तु भोजेनोक्तम्—‘विद्यारंभे गुरुः शस्तो मध्यमौ  
भृगुभास्करो । मरणं शनिभौमाभ्यामविद्या बुधसोमयोः ॥’ इति । अत्रावि-  
द्याऽनवधारणमन्यथाज्ञानं वा तदेतद्धनुर्विद्याविषयम् । तद्वाक्यमधुनैव मया  
वक्ष्यते । षड्विंशति । षष्ठीपंचमीतृतीयैकादशीद्वितीयानामन्यतमतिथावधीतिः  
कार्या । ‘अनध्यायाख्यतदाद्यवर्जिततित्यौ’ इति महेश्वरोक्तेः । अनध्यायांस्तु  
अतबंधे वक्ष्यति । ध्रुवेति । अत्राऽपिशब्दाध्याहारेण ग्रंथो योज्यस्तथा सत्यन्यै-  
राचार्यैर्ध्रुवांत्यमित्रमे रोहिण्युत्तरात्रयरेवत्यनुराधास्वप्यधीतिरुत्तमा । एतदपि  
अनुर्विद्याविषयम् । तदुक्तं दीपिकायाम्—‘अदितिगुरुयमार्कस्वातिचित्राभि-  
पिष्यध्रुवहरिवसुमूलार्श्विदुभात्यांलमेपु । विशनिशशिबुधाहे विष्णुबोधेऽपि  
पौषे सुसमयतिथियोगे चापविद्याप्रदानम् ॥’ इति । ग्रंथेऽनुराधोक्तिस्तु महेश्वर-  
वाक्यालोचनेन । अथ लंग्रबलं । शुभैर्ग्रहैश्चिकोणकेंद्रगैः सन्निरधीतिरुत्तमा  
स्मृता ‘केंद्रस्थितैः सद्ग्रहैः’ इत्युक्तेः । केंद्रग्रहणं त्रिकोणोपलक्षणम् । विशेष-  
माह नृसिंहः—‘शुभाः पापाश्च रंधस्थाः सर्वे नेष्टाः सदा ग्रहाः । भ्रातृपुत्राय-  
कर्मस्थाः पापाः सर्वे शुभावहाः ॥ शुभाः केंद्रत्रिकोणस्था धनभ्रातृगताः शुभाः ।  
सर्वे लाभे प्रशस्ताः स्युरक्षरग्रहणे शिशोः ॥’ इति । अक्षरग्रहणं विद्योपलक्षणम् ।  
इति विद्यारंभः ॥ अथ समस्तशुभकर्मभ्यः प्राग्वहितोऽंकुरार्पणमुहूर्तो ग्रंथकृद-  
नुक्तोऽप्यस्माभिरुच्यते । तत्र मंगलात् प्राक् तृतीयपंचमसप्तमनवमदिवसे  
सौम्यवारेषु बीजवापोक्तनक्षत्रेष्वंकुरारोपणं कार्यम् । यदाह नारदः—‘कर्तव्यं  
मंगलस्यादौ मंगलायांकुरार्पणम् । नवमे सप्तमे वापि पंचमे दिवसेऽपि वा ।  
तृतीये बीजनक्षत्रे शुभवारे शुभोदये । सम्यग्गृहानलंकृत्य वितानध्वज-

तोरणैः ॥ आशिषो वाचनं कार्यं द्विजैः पुण्यांगनादिभिः । सहवादित्रनृत्याद्यै-  
र्गत्वा प्रागुत्तरां दिशम् ॥' प्रागुत्तराम्=ऐशानीम् । 'तत्र मृत्सिकतं श्लक्ष्णं गृहीत्वा  
पुनरागतः । मृन्मयेष्वथवा सम्यग्वेणुपात्रेषु पूरयेत् । अनेकबीजसंयुक्तं  
तोयपुष्पोपशोभितम् ॥' शौनकः—'आधानं गर्भसंस्कारं जातकर्म च  
नाम च ॥ हित्वान्यत्र विधातव्यं मंगलांकुरवापनम् ॥ प्रदोषकाले कुर्वीत  
पूर्वाह्णे वा न रात्रिषु । वास्तुकर्मणि काले च स्याद्विवैवांकुरार्पणम् ॥' गुरुः—  
'आलंतिकेषु कार्येषु कार्यं सद्योऽङ्कुरार्पणम्' । काश्यपेन कालविधाने तु  
विशेषोऽभिहितः—'हस्तस्वातीविरिञ्चासुरपितृसुरजिन्मित्रपौष्णार्यसार्पपाथोना-  
थोत्तरासु क्रिययुवतिधनुर्दृष्टिके कामरिक्ते । हित्वा पर्वासुरेज्यामरगुरुशशिबि-  
द्वारलभांशके स्यादुसर्क्षे बीजवापः शशिनि शुभयुते चाष्टमे शुद्धियुक्ते ॥'  
इति । असुरः=मूलम् ॥ पाथोनाथः=शततारका ॥ इति मुहूर्तचिंतामणिटीकायां  
अंकुरार्पणमुहूर्तः ॥ ३८ ॥

अथ व्रतबंध इति । विंशतिपद्यैः प्रोच्यत इति शेषः । तत्र व्रतबंधप्रयोजन-  
माह—'अथातः संप्रवक्ष्यामि चोपनायनमुत्तमम् । द्विजत्वकरणं श्रौतस्मार्तकर्म-  
प्रसाधनम् । आद्यं सर्वाश्रमाणां च देहसंस्कारकारणम् । अनेन कर्मणा  
सर्वे संस्कृताः सर्वदेहिनः ॥ तत्संस्कारं लग्नवशात्सप्ताह्यं प्रवक्षि तत् ॥'  
इति । तस्य कालस्त्रिविधः—नित्यः काम्यः गौणश्च । तत्र क्रमेण त्रिविधमपि  
कालं शार्दूलविक्रीडितेनाह—

विप्राणां व्रतबंधनं निगदितं गर्भाज्जनेर्वाष्टमे

वर्षे वाप्यथ पंचमे क्षितिभुजां षष्ठे तथैकादशे ।

वैश्यानां पुनरष्टमेऽप्यथ पुनः स्याद्वादशे वत्सरे

कालेऽथ द्विगुणे गते निगदिते गौणं तदाहुर्बुधाः ॥३९॥

विप्राणामिति ॥ अत्र नित्यं काम्यं च तावदुच्यते । विप्राणां ब्राह्मणानां  
गर्भाष्टमे गर्भदिनमारभ्याष्टमे सौरवर्षेऽथवा जनेरुत्पत्तिदिनात्सौरवर्षेऽष्टमे  
सति व्रतबंधनं निगदितम् । इदं नित्यम् । अथ काम्यं विप्राणामेव पंचमे गर्भा-  
ज्जनेर्वा वर्षे कार्यम् । एवं क्षितिभुजां क्षत्रियाणां गर्भाज्जनेर्वा षष्ठे वर्षे काम्य-  
मुपनयनम् । तथा गर्भाज्जनेर्वा एकादशे सौरवर्षे नित्यमुपनयनम् । वैश्यानां  
पुनस्तथैवाष्टमे वर्षे काम्यमथ तथैव द्वादशे वर्षे नित्यमुपनयनम् । यदाह  
नारदः—'आधानादष्टमे वर्षे जन्मतो वाग्जन्मनाम् । राज्ञामेकादशे मौज्जी-  
बंधनं द्वादशे विशाम् ॥' इति । अत्रावेष्ट्यधिकरणन्यायेन राजपदं क्षत्रियपरं ।  
अत्र फलाश्रवणाञ्जित्यमित्यवसीयते । तथा च काम्यकालमाह मनुः—'ब्रह्मवर्च-  
सकामस्य कार्यं विप्रस्य पंचमे । राज्ञो बलार्थिनः षष्ठे वैश्यस्यार्थार्थिनोऽष्टमे ॥'  
इति । अत्र फलश्रवणात्काम्यता । पैठीनसिना गर्भपंचमेऽपि व्रतबंधनमुक्तम्—  
'गर्भपंचमेऽद्दे ब्राह्मणमुपनयेत्' इति तुल्यन्यायत्वात्क्षत्रियविशोरपि गर्भषष्ठे

गर्भाष्टमे वेति द्रष्टव्यम् । यत्तु—‘गर्भाष्टमेषु ब्राह्मणमुपनयेद्गर्भैकादशेषु राज्ञ्यं गर्भैद्वादशेषु वैश्यम्’ इत्यापस्तंबगृह्यसूत्रे गर्भाष्टमेष्वित्युक्तं तत्र गर्भाष्टमेषु इति बहुत्वान्यथानुपपत्त्या गर्भषष्ठगर्भसप्तमगर्भाष्टमेषु सौरवर्षेष्विति वृत्ति-  
कृद्वाख्यानाग्नयाणामपि नित्यकालता । एवं गर्भैकादशेष्वित्यादावपि व्याख्यानं  
ध्येयं । तत्तु तच्छाखाध्यायिविषयम् । केचित्तु पंचमवर्षारंभात्षोडशवर्षपर्यंतं  
काम्यकाल इत्याहुः । यथाह विश्वप्रकाशपद्धतावापस्तंबः—‘पंचमे विद्या-  
पुत्रकामः षष्ठे तु धनकामः सप्तमे ब्रह्मवर्षसकामोऽष्टमे त्वायुष्कामो नवमे  
तेजस्कामो दशमेऽन्नाद्यकाम एकादश इन्द्रियकामो द्वादशे पशुकामस्त्रयोदशे  
जयकामश्चतुर्दशे पौरुषकामः पंचदशे पूर्णकामः षोडशे राजकामः’ इति ।  
तदप्यापस्तंबशाखाध्यायिविषयं द्रष्टव्यम् । अथ गौणकाल उच्यते—‘निगदिते  
प्रोक्ते ‘गर्भाज्जनेर्वाष्टमे’ इत्यादिके काले तस्मिन् द्विगुणिते गते गंतुं प्रवृत्ते ।  
आदिकर्मणि क्तः । तथा सति तद्व्रतबंधनं गौणकालमाहुः । यथा स्वस्वोक्तमित्य-  
कालाद्ब्राह्मणस्य षोडशवर्षपर्यंतं क्षत्रियस्य द्वाविंशतिवर्षपर्यंतं वैश्यस्य चतु-  
र्विंशतिवर्षपर्यंतं गौणमित्यर्थः । यदाह मनुः—‘अषोडशाद्ब्राह्मणस्य सावित्री  
नातिवर्तते । आद्वाविंशद्ब्रह्मबधोराचतुर्विंशतेर्विंशः ॥’ ब्रह्मबधोः=क्षत्रियस्य ।  
‘अत ऊर्ध्वं त्रयोऽप्येते यथाकालमसंस्कृताः । सावित्रीपतिता ब्राह्म्या भवंत्यार्य-  
विगर्हिताः ॥’ इति । गौणकालातिक्रमेऽपि याज्ञवल्क्येन विशेषोऽभिहितः—  
‘अत ऊर्ध्वं पतंत्येते सर्वधर्मबहिष्कृताः । सावित्रीपतिता ब्राह्म्या ब्राह्म्यस्तोमा-  
इते क्रतोः ॥’ इति । अत एव ‘न ब्राह्मणः पतनमृच्छति’ इति गौतमस्मरण-  
मपि संगच्छते । अत्र ब्राह्मणग्रहणं त्रैवर्णिकोपलक्षणमन्यथा सावित्रीपतिता  
ब्राह्म्या इति बहुवचनमनर्थकमापद्यते ॥ ३९ ॥

अथ व्रतबंधे नक्षत्रादिकं वसंततिलकयाह—

क्षिप्रभुवाहिचरमूलमृदुत्रिपूर्वा

रौद्रेऽर्कविद्वरुसितेंदुदिने व्रतं सत् ।

द्वित्रीपुरुद्वरविदिवप्रमिते तिथौ च

कृष्णादिमत्रिलवकेऽपि न चापराह्णे ॥ ४० ॥

क्षिप्रेति ॥ नन्विदमयुक्तं प्रतिभाति । त्रैवर्णिकस्य त्रिविधमपि कालमभि-  
धायेदानीमेषु मासेषु व्रतबंधः कार्य इति वक्तुमुचितं तद्विहायैव नक्षत्रांशु-  
कमिति चेत् । उच्यते—अहो देवानांप्रियस्य महदज्ञानविलसितं, यत् ‘गीर्वाण-  
शुप्रतिष्ठा’ इत्यादिपथं न बुद्ध्वा च जागर्तितरामिति । यतो द्विविधः कालः—  
उत्तरायणरूपो दक्षिणायनरूपश्चेति । तत्र दक्षिणायने व्रतबंधनिवेधादुत्तरायणं  
मासषट्कात्मकं प्रसस्तमित्यर्थाद्विन्यत एव । यथा ‘अमक्ष्यो ग्राम्यशूकरः’ इत्युक्ते  
आरण्यः शूकरो अक्ष्य इति गम्यते । शूकास्ते न कर्तव्यमित्युक्ते शूकोदये कर्त-  
व्यमिति भवद्वदनादेवावसीयते । अत एव व्रतबंधे नारवेनोक्तम्—‘इदमग्ने

गुरौ शुके शाखेशे चोत्तरायणे' इति । एवं सत्यपि किञ्चिद्विशेषावगत्यर्थं मासा ऋज्यन्तेऽस्माभिः । तत्र वसन्ते ब्राह्मणस्य ग्रीष्मे राजन्यस्य शरदि वैश्यस्य मुख्य-  
 कालमुपनयनं माघादिपंचमासेषु तु त्रैवर्णिकस्य साधारणकालमिति । यदाह  
 वसिष्ठः—'विप्राणामुपनयनं वसंतसमये धराधिनाथानाम् । ग्रीष्मतौ शरदि  
 विशां मासाः साधारणाश्च माघाद्याः ॥' इति । कश्यपोऽपि—'ऋतौ वसन्ते  
 विप्राणां ग्रीष्मे राज्ञां शरद्यथ । विशां मुख्यं च सर्वेषां द्विजानां चोपनाय-  
 नम् ॥ साधारणं च मासेषु माघादिषु च पंचसु ।' एषां मासानां फलान्याह  
 नारदः—'स्वकुलाचारधर्मज्ञो माघमासे तु फाल्गुने । विधिज्ञश्चाथर्वांश्चैत्रे  
 वेदवेदांगपारगः । वैशाखे धनवान्वेदशास्त्रविद्याविशारदः । उपनीतः कुलाढ्यः  
 स्याज्येष्ठे विधिविदां वरः ॥' इति । अत्र कैश्चिच्छंडेश्वराद्यैर्माघादिष्वप्यमासानां  
 फलान्यभिहितानि—'माघे द्रविणशीलाढ्यः फाल्गुने च दृढव्रतः । चैत्रे भवति  
 मेधावी वैशाखे कोविदो भवेत् ॥ ज्येष्ठे तु गृहनीतिज्ञ आषाढे ऋतुभागभवेत् ।  
 मार्गशीर्षे भवेद्भूटः शेषे दुःखमवामुयात् ॥' इति । अत्राषाढो हरिशयना-  
 त्यागेवांगीकार्यो न परस्तात् । तत्रापि मिथुनस्थिते सूर्ये न कर्कस्थे दक्षिणा-  
 यनांतःपातित्वात्तस्येति । तदेतदुपेक्ष्यं, प्रागुक्ताऽऽर्षवाक्यस्वरसात् । किं च  
 मिथुनस्थितेऽपि सूर्ये ततः सार्धषट्दिवसानंतरं व्रतबंधादिनिषेधात् 'आर्द्रादिके  
 स्वातिविरामकाले नक्षत्रवृंदे दशके रविश्चेत् । विवाहचौलव्रतबंधनाथं सुर-  
 प्रतिष्ठादि न कार्यमेव ॥' इति वसिष्ठादिवचनात् । उत्तरायण इति नारद-  
 वाक्यं तु दक्षिणायननिषेधपरमित्यास्तां प्रसक्तानुप्रसक्तम् । क्षिप्रेति । क्षिप्राणि  
 अश्विनीपुण्यहस्ताः, ध्रुवाणि प्रसिद्धानि, अहिराश्लेषा, चराणि श्रवणधनिष्ठाशत-  
 भपुनर्वसुस्वात्यः, मूलमृदूनि प्रसिद्धानि, तिष्ठः पूर्वाः, रौद्रमार्द्राः, एषु द्वाविंश-  
 तिभेषु व्रतबंधनं सत् शुभफलदातृ भवेत् । उक्तं च—'प्राजापत्यादिष्वृक्षे  
 भगक्षादिषु पंचसु । मूलाविदशके चैव समैत्रे व्रतबंधनम् ॥' इति । अर्था-  
 ऋणीकृत्तिकामघाविशाखाज्येष्ठासु न कार्यमित्यर्थः । एतानि सर्वशाखा-  
 नक्षत्रमेलकाभिप्रायेणोक्तानि । मुख्यानि त्वाह वसिष्ठः—'हस्तत्रये च श्रवण-  
 त्रये च धातृद्वये त्र्युत्तरमैत्रभेषु । पौष्णद्वये चादितिभद्वये च शस्तं द्विजानां  
 खलु मौजिकर्म ॥' इति । द्विजानां=ब्राह्मणक्षत्रियवैश्यानाम् । कश्यपोऽपि—  
 'मैत्रे विष्णुत्रये हस्तत्रयर्क्षे चोत्तरात्रये । धातृद्वयादितीज्यांत्यदक्षर्क्षेपूषनाथ-  
 नम् ॥' इति । अर्थादार्द्राश्लेषाभरणीकृत्तिकाज्येष्ठाविशाखामघापूर्वात्रय-  
 मूलानि निधानि ऋषिमते । तदाह गुरुः—'कृत्तिकाभरणीमूलज्येष्ठाद्रासु विशा-  
 खयोः । पूर्वात्रये च सार्पक्षे न कुर्यादोपनायनम् ॥' चकारान्मघायाम् । ब्राह्म-  
 णस्य पुनर्वसौ निषेधमाह राजमार्तंडः—'चंद्रतारानुकूलेषु ग्रहाब्देषु शुभे-  
 ष्वपि । पुनर्वसौ कृतो विप्रः पुनः संस्कारमर्हति ॥' इति । अन्यत्रापि स्मर्यते—  
 'त्र्यहःसृष्टि मले मासि शूद्रत्वमधिगच्छति' इति । तत्र विप्रः, कृतः, इति पद-  
 द्वयोपादानादितरयोः क्षत्रियविशोः पुनर्वसौ व्रतबंधो ब्राह्मणस्य मेखलामोक्षश्च  
 प्रशस्त इत्यर्थः । केचित्तु केनचिन्निमित्तेन कर्मनाशानदीतरणाद्यनेकदुष्टकृत्येन  
 पुनःसंस्कारप्रसक्तौ सत्यां विप्रः पुनर्वसौ पुनःसंस्कारमर्हतीति न व्रतबंध-

निषेध इत्येवं व्याचक्षते, तच्चित्तम् । यतः—‘जीवार्केन्दुशुद्धौ हरिशयनवहि-  
र्भास्करे चोत्तरस्थे स्वाध्याये वेदवर्णाधिप इह शुभदे क्षौरभे नाऽदितौ च ।  
शुक्रार्केज्यक्षलघ्ने रविमदनतिथिं प्रोह्य षष्ठाष्टमेंदुं नो जीवास्तातिचारेऽर्कसि-  
तगुरुदिने कालशुद्धौ व्रतं स्यात् ॥’ इति दीपिकायां पुनर्वसुनक्षत्रविषयक-  
व्रतबंधस्यैव सामान्यतो निषेधोक्तेः विशेषवचनात् ब्राह्मणे एव निषेधः पर्य-  
वसन्न एकवाक्यताबलात्, पुनर्वसुनिषेधः श्लोकद्वयेऽपि पूर्वार्धस्यानन्वयाच्च ।  
अयं चाचारः प्राच्यानाम् । दाक्षिणात्यास्त्वेतन्नांगीकुर्वते देशाचाराभावात् ।  
उक्तं च वराहेण—‘देशाचारस्तावदादौ विचिंत्यो देशे देशे या स्थितिः  
सैव कार्या । लोके दुष्टं पंडिता वर्जयन्ति दैवज्ञोऽतो लोकमार्गेण यायात् ॥’  
अत्र विहितनक्षत्रेषु वेधादिदोषास्त्याज्याः । तदुक्तं दीपिकायाम्—‘कर्ण-  
वेधे विवाहे च व्रते पुंसवने तथा । प्राशने चाद्यचूडायां विद्धमृक्षं परित्य-  
जेत् ॥’ इति । अत्र वेधः सप्तशलाकाचक्रस्थो द्रष्टव्यः । तदाह वसिष्ठः—  
‘पंचशलाकाचके पाणिग्रहणे भवेद्धि विधिरुक्तः । शस्तः शुभमित्रकृतः  
सप्तशलाकाज इतरत्र ॥’ इति । इतरत्र यज्ञोपवीतचौलान्नप्राशनसीमंतादि-  
ष्वित्यर्थः । चक्रन्यासः स्वरोदये—‘तिर्यगूर्ध्वगता रेखाः सप्तसंख्या लिखे-  
द्बुधः । कृत्तिकादीनि भान्यत्र साभिर्जिति क्रमेण च ॥’ इति । भुक्तं  
भोग्यं तथाक्रांतं विद्धं पापग्रहेण च । शुभाशुभेषु कार्येषु वर्जनीयं प्रयत्नतः ॥  
ग्रस्याभिधाननक्षत्रं विद्धं क्रूरग्रहेण तु । देशो ग्रामः पुरं सैन्यं नरो नारी विन-  
श्यति ॥’ इति । अशुभेषु=युद्धादिषु । दीपिकायाम्—‘कृत्तिकादिचतुः-  
सप्तरेखा राशौ परिभ्रमन् । ग्रहश्चंदेकरेखास्थो वेधः सप्तशलाकजः ॥’ इति ।  
ग्रंथकृता तु विवाहप्रकरणे सप्तशलाकाचक्रोक्तिं विनैव परस्परवेधकनक्षत्रवृद्धं  
सिद्धवत्कृत्याभिहितम् । नन्वत्रावसरप्रसंगात्कुतो नोक्तमिति चेत् । सत्यम्,—  
‘यस्याः शशी सप्तशलाकभिन्नः पापैरपापैरथवा विवाहे । रक्तांशुकैर्नैव च  
रोदमाना श्मशानभूमिं प्रमदा प्रयाति ॥’ इति दीपिकाकारवचनात् ।  
एवं सति विवाहनक्षत्राणामेव वेधज्ञानार्थं पंचशलाकाचक्रं विचार्यम् । सप्त-  
शलाकाचक्रं पुनर्विवाहादौ सकलकर्मविहितनक्षत्रवेधज्ञानार्थं ज्ञेयमित्यर्थं  
निष्कृष्टोऽर्थः । अयमेव च विवाहप्रकरणे चक्रोक्तौ ग्रंथकर्तुराशय इत्यलं प्रस-  
क्तानुप्रसक्तेन । वेध उपलक्षणम्, तेन युतिलत्तापातादयो विवाहोक्ता दोषा  
अपि त्याज्याः । तदुक्तं वसिष्ठेन—‘निहितं त्रिविधोत्पातैः क्रूराक्रांतं च  
विद्धं त्वखिलम् । त्याज्यं तच्छुभकर्मणि न पादतः पातधिष्यं च ॥’ इति ।  
नारदोऽपि—‘वीक्षिते वाथैकविंशतिमहादोषवर्जिते’ इति व्रतबंधप्रकरणे  
उक्तवान् । वीक्षित इति पूर्वण संबधः । ते च दोषा विवाहप्रकरणे वर्ह्यन्ते  
ग्रंथकृता । अर्केति । सूर्यबुधगुरुशुक्रचंद्रदिवसेषु व्रतं सत्स्यात् । अर्थाङ्गौस-  
शनी निषिद्धौ । तदाह नारदः—‘आचार्यकाव्यसौम्यानां वाराः शस्ताः  
शशीनयोः । वारौ तौ मध्यफलदौ निदितावितरौ व्रते ॥’ इति । आचार्यः=  
गुरुः । काव्यः=शुक्रः । जगन्मोहने गुरुस्तु—‘पापग्रहाणां वाराः स्युर्न शुभा-  
श्रद्भवासरः । सिते पक्षे प्रशस्तः स्यात्कृष्णे वारो विधोर्नहि ॥ शुभो बुधो

नास्तमितः पापग्रहयुतोऽपि वा' इति रविवारं निषेधति स्म । अत्र सूर्यस्य प्राब-  
ल्यदौर्बल्ययोर्व्रतबंधस्य विधिनिषेधाविति विषयविवेकः । भौमस्तु निषि-  
द्धोऽपि सामवेदिनामतिप्रशस्तः । यदाह नारदः—'शाखाधिपतिवारश्च शाखा-  
धिपबलं शिशोः । शाखाधिपतिलग्नं च त्रितयं दुर्लभं व्रते ॥' इति । ग्रंथ-  
कृदप्यग्रे वक्ष्यति । र्द्धाति । द्वितीयानृतीयापंचम्येकादशीद्वादशीदशमीसंज्ञि-  
तास्तु तिथिषु च व्रतं सत्स्यात् । यदाह नारदः—'शुक्लपक्षे द्वितीया च  
तृतीया पंचमी तथा । त्रयोदशी च दशमी सप्तमी व्रतबंधने ॥ श्रेष्ठास्त्वेका-  
दशीषष्ठीद्वादश्येतास्तु मध्यमाः । एकां चतुर्थीं संत्यज्य कृष्णपक्षेऽपि  
मध्यमाः ॥' इति । तिथिफलान्याह वादरायणः—'प्रतिपदि मदिरासक्तः  
श्रुतिधरमेधाधिको द्वितीयायाम् । नीतिज्ञो मेधावी जितसकलारिस्तृतीया-  
याम् ॥ मंदधिया हृतचित्तोऽधीर्तश्चपलश्चतुर्थ्यां स्यात् । पंचम्यां बहुवित्तः  
पूर्णयुर्धनपतिर्मतिमान् ॥ षष्ठ्यामशुचिः सततं सप्तम्यां व्याधिसंतप्तः ।  
अल्पायुरथाष्टम्यां नवमे धनवर्जितः सदा पुरुषः ॥ दशम्यामर्थसंपत्तिरेका-  
दश्यां गुणान्वितः । द्वादश्यां नीतिशास्त्रज्ञो निधनाय त्रयोदशी । चतुर्दश्यां  
भवेन्नाशः पंचदश्यां क्षयो भवेत् ॥' इति । अत्र वाक्ये मध्यमापि षष्ठी निषि-  
द्धैव । अत एव ग्रंथकृता नोक्ता । मध्यमे एकादशीद्वादश्यावतिप्रशस्ते । ननु  
'सप्तमीत्रयोदश्याोरनेन वाक्येनानिष्टफलोक्तेर्नारदवाक्ये कथं ग्रहणम् ? किंच-  
'कृष्णपक्षे चतुर्थीतिसप्तम्यादिदिनत्रयम् । चतुर्दशीचतुष्कं च अष्टावेते गल-  
ग्रहाः ॥' इति वसिष्ठेन गलग्रहत्वोक्तेश्च । उच्यते,—वसंतविषयत्वात्तयो-  
स्तिथ्योः । तदप्युक्तं नारदेनैव—'विनर्तुना वसंतेन कृष्णपक्षे गलग्रहे । अप-  
राह्णे चोपनीतः पुनःसंस्कारमर्हति ॥' इति । अथवा माघशुक्लसप्तमी  
मन्वादिस्तस्या अपि ग्रहणं यथा स्यात् । अत एव मन्वाद्याद्यपवादमाह वसि-  
ष्ठः—'या चैत्रवैशाखसिता तृतीया माघे च सप्तम्यथ फाल्गुनस्य । कृष्णे  
द्वितीयोपनये प्रशस्ता प्रोक्ता भरद्वाजमुनीन्द्रमुख्यैः ॥' इति । अत्र चैत्रशुक्ल-  
तृतीया युगादिः वैशाखशुक्लतृतीया युगादिः माघशुक्लसप्तमी मन्वादिः फाल्गु-  
नपूर्णिमोत्तरं द्वितीया चातुर्मास्यद्वितीया, आसामनध्यायत्वेऽपि व्रतबंधे प्राश-  
स्त्यसंज्ञाव इत्यर्थः । अनध्यायत्वं च सप्रयोजनं 'शुचिशुक्ल—'(५।५४) इत्यादिपद्य-  
व्याख्यानावसरेऽस्याभिर्वक्ष्यते । कृष्णादिमेति । विहितमासानां कृष्णपक्षस्या-  
दिने त्रिलवके पंचमीपर्यंतं सत्स्यात् । नारदवाक्ये शुक्लपक्षस्योक्तेः 'आपंच-  
म्यास्तियेः कृष्णः शुक्लवत्परिकीर्तितः' इति वचनेनापवादोक्तेः । 'एकां  
चतुर्थीं संत्यज्य कृष्णपक्षेऽपि मध्यमाः । आपंचम्यास्तु तिथयः पराः स्युरति-  
निदिताः ॥' इति नारदस्याप्युक्तेश्च । वसिष्ठोऽपि—'त्यक्त्वा चतुर्थीमपि  
कृष्णपक्षे त्वाद्यं त्रिभागं शुभदं व्रते च' इति । न चेति । त्रिधाविभक्तस्य दिवसस्य  
त्रयो भागाः क्रमेण पूर्वाह्णमध्याह्णपराह्णसंज्ञका भवन्ति । उक्तं च स्कंद-  
पुराणे—'ऊर्ध्वं सूर्योदयात्प्रोक्तं मुहूर्तानां तु पंचकम् । पूर्वाह्णः प्रथमः  
प्रोक्तो मध्याह्नस्तु ततः परम् । अपराह्णस्ततः प्रोक्तो मुहूर्तानां तु पंचकम् ॥'

इति । तत्रापराह्णभागे च व्रतं न सत्, 'अपराह्णे चोपनीतः पुनः संस्कार-  
मर्हति' इत्युक्तेः । युक्तं चैतत् । तस्मिन्समये हि श्राद्धं कर्तुमुचितं न तु इतरच्छुभ-  
कृत्यम् । यदाह नारदः—'त्रिधा विभज्य दिवसं तत्रादौ कर्म दैविकम् ।  
द्वितीये मानुषं कार्यं तृतीयेऽंशे तु पैतृकम् ॥' इति । एतस्य फलमुक्तं  
मनुना—'सर्वदेशेषु पूर्वाह्णे मुख्यं स्यादुपनायनम् । मध्याह्णे मध्यमं प्रोक्तम-  
पराह्णे च गर्हितम् ॥' इति । एवं सति पूर्वाह्णे कदाचिल्लग्नसंभवे मध्याह्नसम-  
येऽपि सति लग्नसंभवे कार्यमपराह्णे तु सर्वथा न कार्यमिति निष्कृष्टोऽर्थः ४०

अथ व्रतबंधे सामान्यतो लग्नभंगं प्रमाणिकया—

कवीज्यचंद्रलग्ना रिपौ मृतौ व्रतेऽधमाः ।

व्ययेऽन्नभार्गवौ तथा तनौ मृतौ सुते खलाः ॥ ४१ ॥

कवीज्येति ॥ अत्र लग्नार्थं राशयः सापवादा वसिष्ठेनोक्ताः—'लग्नार्थं  
सौम्यग्रहराशयो ये ग्राह्या न पापग्रहराशयो ये । ग्राह्याश्च तेऽपि प्रबलैश्च  
सौम्यैरधिष्ठिताश्चापि निरीक्षिता वा ॥' अत एवाह नारदः—'राशयः सकलाः  
श्रेष्ठाः शुभग्रहयुतेक्षिताः ॥' इति । एवं सति जगन्मोहने वसिष्ठेन प्रत्येकं  
लग्नफलान्युक्तानि—'मेघे भवति वाङ्कुटो वित्तविद्यायुतो वृषे । युग्मे वेदांतदर्शी  
स्यात्कुलीरे च षडंगवित् ॥ शिल्पकर्मकरः सिंहे षष्ठे भवति पंडितः ।  
तुलायां वणिजप्राप्तिः कांडपृष्ठश्च वृश्चिके ॥ कांडपृष्ठः=शस्त्रजीवी । सर्वत्र  
पूजितश्चापे शूद्रवृत्तिर्मृगे तथा । राजप्रेक्षो भवेत्कुंभे मीने वेदांतपत्न्यः ॥'  
इति । तानि लग्नानां शुभाशुभग्रहाणामुत्तमनिर्वाधाधिष्ठाननिरीक्षणाद्यभावे  
द्रष्टव्यानि । यदा तु संभवस्तदा 'यथा हि योगादमृतायते विषं विषायते  
मध्वपि सर्पिषा समम्' इति वचनाद्योगजमेव फलं भवति । तत्र रिपौ  
षष्ठस्थाने मृतावष्टमस्थाने चेच्छुक्रबृहस्पतिचंद्रलग्नस्वामिनो भवन्ति तदाऽधमा  
मरणकारकाः स्युः । अथान्नभार्गवौ चंद्रशुक्रौ व्यये चेन्नवतस्तदा मरण-  
करावित्यर्थः । खलाः पापग्रहा लग्नाष्टमपंचमस्थानेषु स्थिताश्चेत्तदा तथा  
मरणकरा इत्यर्थः ॥ ४१ ॥

अथ सामान्यतो लग्नशुद्धिमनुशुभाह—

व्रतबंधेऽष्टपदरिः फवर्जिताः शोभनाः शुभाः ।

त्रिषडाये खलाः पूर्णो गोकर्कस्थो विधुस्तनौ ॥ ४२ ॥

व्रतेति ॥ शुभाः शुभग्रहा अष्टमषष्ठद्वादशस्थानस्थिताश्चेन्न स्युस्तदा व्रत-  
बंधे शोभनाः शुभफलदायकाः । खलास्तृतीयषष्ठैकादशस्थानस्थिताः शोभ-  
नाः । यदाह नारदः—'त्रिषडायगतैः पापैः षडष्टांशविवर्जितैः । शुक्रैः  
षष्ठाष्टलंशवर्जितेन हिमांशुना ॥' दैवज्ञमनोहरे गुरुः—'लग्नस्थितेषु  
रंघ्रे च पापेषु मरणं षटोः । सौख्यं स्याद्विषडायेषु जडरत्नमिषरेषु च ॥ चंद्र-

कूरास्तनौ नेष्टाः सर्वे रंध्रे व्यये कविः । सितेंदुलम्पपाः षष्ठे मौजीविद्यादिकर्मसु ॥  
मौजीबंधे विशेषेण प्रागल्भ्यात्पंचमं तथा । क्रूरग्रहैर्विमुक्तं च भृगुराह तथा-  
ष्टमं ॥' दाक्षिणात्यास्त्वेवमाहुः—'चंद्रकूरास्तनौ नेष्टाः सर्वे रंध्रे व्यये कविः ।  
सितेंदुलम्पपाः षष्ठे बटोः प्राणापहारकाः ॥' अत्र शुक्रस्य मरणरूपफलमुक्तं,  
तदेतत्प्राच्या न सहते—'व्ययस्थानगताः सर्वे कुर्वन्ति व्ययशीलिनम् । खलं  
नीचं पापरतं बंधुहीनं विदेशगम् ॥' इति वसिष्ठादिमुनिविरोधात् । नन्वे-  
तादृशदुष्टफलध्वणाद्वादशशुक्रो निषिद्ध एवेति चेन्न । एवं सति द्वादशस्था-  
नानां सर्वेषामपि वर्जनीयत्वमापत्तेः । तच्च तत्रापि संमतं नास्ति । 'सर्वत्र  
शुभकृच्छुकः षष्ठसप्ताष्टमं विना' इति कश्यपोक्तेश्च । विशेषो वसिष्ठोक्तः—  
'द्वादशस्थं रविं भौमः पश्यन्नाचार्यनेत्रहा । बलिनं बलवान्नमचिरान्नात्र  
संशयः ॥ सर्वे ग्रहाश्चाष्टमगा निधनाधनशोकदाः । विना स्वतुंगस्वर्क्षाधिमित्रगान्  
शुभवर्गगान् ॥ आचार्यमशुभा भ्रंति शिष्यं ग्रंथशुभेतराः ॥' अस्यापवादस्तेनै-  
वोक्तः—'चंद्रात्सरारिरंध्रेषु यद्येकस्मिच्छुभग्रहः ॥ स्थितोऽधियोगसंज्ञः स्या-  
च्छुभयोगो द्विजन्मनाम् ॥ केंद्रत्रिकोणो जीवे भानुः शुक्रोऽथवा व्यये । द्वितीये  
ज्ञे शुभो योगो द्विजानामुपनायने ॥' इति । गुरुः—'मेषगोकर्कटान् याता भौम-  
शुक्रैर्दवः क्रमात् । यमोदये भवेद्योगो द्विजोपनयने शुभः ॥' इति । यमोदये=  
मिथुनलभोदये । कर्केति । पूर्णः शुक्रपक्षीयो विधुः कर्कस्थो वृषस्थश्च सन्  
तनौ लग्नस्थितो यदि भवेत् तदैव शुभो नान्यथा । यदाह वसिष्ठः—'प्रालेय-  
रश्मौ यदि लग्नसंस्थे बलक्षपक्षेऽपि भवेत्स रोगी' इति । गुरुश्च—'चंद्रोदयेऽभि-  
शस्तः स्यात्क्षयरोगी सितेतरे । शुक्रपक्षे भवेद्यज्वा स्वमे तुंगे विशेषतः ॥' इति ।  
चंद्रे उदये इति पदच्छेदः । मध्येंदुरिति वत्समाधिः । युक्तं चैतत् । उपनयनं  
हि द्वितीयं जन्म । तत्र हि राशिविशेषेण लग्नस्थचंद्रस्य आशस्त्यमभिहितम् ।  
तथा च लघुजातके वराहः—'कर्कटवृषाजोपगते लग्ने चंद्रे धनी सुरूपश्च ।  
विकलांगजडदरिद्रः शेषे तु विशेषतः कृष्णे ॥' इति । कश्यपस्तुल्यस्थं  
लग्नस्थं चन्द्रं सदैव न्यपेधीत् । यथा—'वर्धमानोऽपि वा चंद्रः पूर्णो वा यदि  
तुंगगः । निःस्वं करोति व्रतिनं लग्नगः क्षयरोगिणम् ॥' इति । नारदोऽपि—  
'स्वोच्चस्थितोऽपि शीतांशुव्रतिनो यदि लग्नगः ॥ तं करोति बटुं निःस्वं सततं  
क्षयरोगिणम् ॥' इति । तदेतयोरुच्चस्थितचंद्रसंबन्धिनोः पक्षयोर्देशाचारतो  
व्यवस्था । स्वगृहे चंद्रस्तूत्तम एव द्वयोर्मते ॥ ४२ ॥

अथ वर्णेशशाखेशयोः प्रयोजनस्य वक्ष्यमाणत्वाद्दर्णाधीशं शाखाधीशं च  
शालिन्याह—

विप्राधीशौ भार्गवेज्यौ कुजाकौ

राजन्यानामोषधीशो विशां च ।

शूद्राणां ब्रह्मांत्यजानां शनिः स्या-

च्छाखेशः स्युर्जीवशुक्रारसौम्याः ॥ ४३ ॥

१ 'प्रागल्भ्यं पंचमं तथा' इति पाठांतरम् । लग्नात्प्रथमस्थानात्प्राक् इति प्रागल्भ्यं ।  
प्रागल्भादिति वा अव्ययीभावः । लग्नपूर्वं स्थानं द्वादशमित्यर्थः ।



विप्रेति ॥ विप्राधोशाविति समासांतर्गतमपि अधीशपदं अन्यत्रानुप-  
ज्यते । तेन शुक्रवृहस्पती ब्राह्मणानां स्वामिनौ, भौमसूर्यौ क्षत्रियाणां स्वामिनौ,  
चंद्रो वैश्यानां स्वामी, बुधः शूद्राणां स्वामी, शनिर्गन्धर्वाणां चांडालादीनां  
प्रतिलोमजातीनां स्वामी । यदाह वराहः—‘विप्रादितः शुक्रगुरुः कुजाकौ  
शशी बुधश्चेत्यसितोऽत्यजानाम्’ इति । स्वामिनाविति पूर्वशेषः । ‘ऋग्वेदो-  
ऽथ यजुर्वेदः सामवेदो ह्यथर्वणः’ इति वेदक्रमात् जीवशुक्रभौमबुधाः क्रमात्  
शाखेशाः स्युः । ऋग्वेदस्य गुरुः, यजुषः शुक्रः, साम्नो भौमः, अथर्वणो बुधः  
स्वामीत्यर्थः । यदाह नारदः—‘वेदानामधिपा जीवशुक्रभौमबुधाः क्रमात्’ इति ।  
‘ऋग्यजुःसामशाखेशा गुरुशुक्रधरात्मजाः । अथर्वणस्य वेदस्य शाखेशश्चंद्र-  
नंदनः ॥’ इति वसिष्ठोक्तेश्च ॥ ४३ ॥

अथानयोर्वर्णेशशाखेशयोः प्रयोजनं वसंततिलक्याह—

शाखेशवारतनुवीर्यमतीव शस्तं

शाखेशसूर्यशशिजीवबले व्रतं सत् ।

जीवे भृगौ रिपुगृहे विजिते च नीचे

स्याद्वेदशास्त्रविधिना रहितो व्रतेन ॥ ४४ ॥

शाखेशेति ॥ यः स्वशाखाधिपस्तस्यैव वारस्तनुर्लभं च वीर्यं च गोचरोक्तप्रका-  
रेण स्वगृहाद्यवस्थितत्वेन वा बलवत्त्वं च तद्गतेऽतिशस्तम् । यथा—गुरुः ऋग्वेदि-  
नामीशोऽतो गुरुवारे गुरुलभे धनुर्मीनाख्ये गुरुबले च सत्युपनयनं शुभम् ।  
एवं सर्वत्रापि ध्येयम् । तदुक्तं नारदेन—‘शाखाधिपतिवारश्च शाखाधिपबलं  
शिशोः । शाखाधिपतिलभं च त्रितयं दुर्लभं व्रते ॥’ शाखेशेति । शाखा वेद-  
स्त्येशः स्वामी तुल्यन्यायत्वाद्गणेशोऽपि ब्राह्मः । सूर्यशशिजीवाः प्रसिद्धाः ।  
एषां बले सति व्रतं सत्स्यादन्यथा नेत्यर्थः । तदुक्तं च वसिष्ठेन—‘शाखेश-  
सूर्यवर्णेशगुरुणां बलपूर्वकम् । ततोऽन्येषां गुरुबलं मुख्यमाचार्यशिष्ययोः ॥’  
‘राजमार्तेडे विदोषः—‘पितुः सूर्यबलं श्रेष्ठं शाखावर्णेशयोर्बटोः । सर्वेषां  
गुरुचंद्रार्कबलं श्रेष्ठं व्रतादिषु ॥’ इति । रत्नमालायाम्—‘वर्णाधिपे बलोपेते  
उपनीतक्रिया हिता । सर्वेषां च गुरौ चंद्रं सूर्यं च बलशालिनि ॥’ इति ।  
भौमपराक्रमः—‘विप्राणां गुरुसितयो राज्ञां रविभौमयोर्बलं शस्तम् । इंदो-  
र्विंशां रवीन्दुविदोषज्यबलेऽग्निलानां तु ॥’ नारदेन तु प्रत्येकं शाखेशादीनां  
उच्चादिस्थितत्वेन फलमुक्तम्—‘स्वोच्चस्थे तदंशे वा स्वराशौ वा तदंशके ।  
शाखेशे वा गुरौ शुके वेदवेदांगपारगः ॥ परमोच्चगते जीवे शाखेशे वाथवा  
सिते । व्रती शिशुर्धनाढ्यः स्याद्वेदवेदांगपारगः ॥ मित्रराशिगते जीवे तदंशे  
वा स्वशाखपे । शुके वाचार्यसंयुक्ते तदा तत्र व्रती शिशुः ॥ स्वाधिभिन्न-  
गृहस्थे वा तस्योच्चस्थे तदंशके । गुरौ भृगौ वा शाखेशे विद्याधनसमन्वितः ॥’  
इति । शाखेश इत्युपलक्षणम् । तेन वर्णाधिपेऽप्येतदेव फलम् । अत्र प्रमाणं

रत्नमालावाक्यं प्रागुक्तम् । शाखेशादीनां निर्बलत्वे फलमाह—जीवेति । जीवे वा भृगौ वा चकाराच्छाखेशे वर्णेशे वा विजिते युद्धे पराजिते वा नीचे स्वनीचराशिस्थिते सति व्रतेनानुष्ठितेन सता वेदशास्त्रविधिना वेदो वेदाध्ययनं शास्त्रं शास्त्राध्ययनं विधिर्नित्यनैमित्तिकश्रौतस्मार्तकर्मानुष्ठानाख्यस्तेषां समाहारद्वंद्वस्तेन रहितो व्रती स्यात् । तदुक्तं वसिष्ठेन—‘नीचक्षेत्रीचांशकसंस्थिते वा शाखेश्वरे वास्फुजितौद्रपूज्ये । व्रती शिशुर्हीनकुलप्रसूतः शास्त्रोपजीवी स्वगृहं विन्यज्य ॥’ नारदेनापि—‘स्वनीचगो तदंशे वा म्वाग्निभ्ये वा तदंशके । गुरौ भृगौ वा शाखेशे कुलशीलविवर्जितः ॥ स्वाधिशत्रुगृहस्थे वा तदंशे वा तदा व्रती । शाखेशे वा गुरौ शुके महापातककृद्भवेत् । शाखेशे इत्युपलक्षणं वर्णाधिपस्यापि । तदुक्तं वसिष्ठेन—‘शाखेशगुरुशुक्राणां मौढ्ये बाल्ये च वार्धके । नैवोपनयनं कार्यं वर्णेशे दुर्बले सति ॥’ इति । ‘शाखेशगुरुशुक्राणामेकस्मिन् ऋतुनिर्जिते । विद्यावित्तार्थिभिस्तत्र न कार्यं चोपनायनम् ॥’ अत्र नीचाद्यवस्थितत्वेऽपि शाखेशादेः परिहारमाह वसिष्ठ एव—‘शत्रुनीचाधिशत्रुस्थे स्वांशे वा स्वोच्चभागगे । शाखेशे वा गुरौ शुके न नीचफलमश्नुते ॥’ इति । उच्चादिसंज्ञामाह चराहः—‘अजवृषभमृगांगनाकुलीराक्षपवर्णजौ च दिवाकरादितुंगाः । दश १० शिखि ३ मनुयुक् २८ तिथीं १५ द्वितीये ५ खनिवक २७ विंशति २० भिश्च तेऽस्तनीचाः ॥’ स्वगृहादिकं ग्रंथकृद्विवाहप्रकरणे वक्ष्यति । ननु शुके शत्रुगृहस्थे नीचगृहस्थे वा बटोरुपनयनं निषिद्धमित्युक्तं, तदयुक्तम् । शुक्रशत्रु रविचंद्रौ तद्गृहे सिंहकर्को तन्नीचं च कन्या, ततः कर्कसिंहकन्याराशिस्थे शुके बटोरुपनयनं न कार्यमिति तु वाक्यार्थः संपद्यते । यदा शुक्रस्य कर्कादिराशित्रयावस्थितिस्तदा सामान्यतः सूर्यस्यापि दक्षिणायनगतत्वादेवोपनयननिषेधे सिद्धे पुनर्निषेधो व्यर्थः । अत्रेयं समाधिसरणिः । यथा—यद्यपि सामान्यतः सूर्यस्य दक्षिणायनगतत्वं संभवति तथापि विशेषः कदाचिदसंभवोऽप्यापतति । स्पष्टीकृतिवशतो हि सूर्यात्प्राक् पश्चाद्वा एकराश्यंतरितो राशिद्वयांतरितो वा शुक्रः संभवति तदा कर्कादिराशिस्थे सूर्ये शुक्रस्य स्पष्टीकृत्या कर्कसिंहराश्यवस्थितिः संभवतीति उपनयनकालदूषिका व्यर्थैव । दक्षिणायनसद्भावात् । यदा तु वृषमिथुनस्थिते सूर्ये स्पष्टीकृत्या कर्कसिंहराश्यवस्थितिः शुक्रस्य संभवति विहितकालदूषिकेति सार्थक एव निषेधः । ननु शत्रुक्षेत्रावस्थितशुक्रनिषेधोऽभिहितरीत्या युक्त एव, परं नीचराश्यवस्थितशुक्रनिषेधो व्यर्थ एव । यतः स्पष्टीकृत्या जातोऽपि कन्यास्थितः शुक्रः कदाचिदपि दक्षिणायनं न व्यभिचरति । सत्यम् । ‘शरद्वीष्मवसंतेषु व्युत्क्रमात्तु द्विजन्मनाम् । मुख्यं साधारणं तेषां व्रतं माघादिपंचसु ॥’ इति नारदादिवाक्येभ्यः शरत्काले वैश्यानामुपनयनं विहितमित्यवगम्यते । तत्र कदाचिच्छुक्रस्य नीचराशिकन्यावस्थित्योपनयननिषेधेन वचनसार्थक्यात् । यदा तु—‘विप्रस्य क्षत्रियस्यापि मौंजी स्यादुत्तरायणे । दक्षिणे तु विशां कुर्याज्ज्ञानप्याये न संक्रमे ॥’ इति वृद्धवसिष्ठवाक्यादक्षिणायनेऽपि

वैश्यानां मौजी प्रशस्ता, तदा तु सुतरां शुक्रस्य शत्रुगृहनीचगृहस्थितत्वदो-  
षोक्तिः सार्थिकैवेति । ननु शत्रुगृहस्थे गुरावप्युपनयनं निषिद्धमित्युक्तम् । तत्र  
गुरोः शत्रु बुधशुक्रौ, तद्गृहाणि मिथुनकन्यावृषतुलाख्यानि, तस्थे गुरौ बटोरु-  
पनयननिषेधो नीचस्थितगुरुवच्छिष्टैः कुतो नांगीक्रियत इति । उच्यते,—तत्र  
शिष्टाशयो यथा—गुरोरस्ते सिंहस्थे मकरस्थे वा गुरौ समस्तशुभकर्मणां आरंभो  
निषिद्धो दोषप्रकरणे पाठात् । स्वनीचग इत्यादिवाक्यस्योपनयनप्रकरण एव  
पाठादनावश्यकता प्रतीयते । आवश्यकत्वे तु दोषप्रकरण एव निषेधो वक्तव्यः  
स्यात् । न च तत्रोक्तौ सकलशुभकर्मणां निषेधः स्यादिति वाच्यम् । स्वनीचग  
इत्यस्य वाक्यस्य शेषे ‘कुलशीलविवर्जितः’ इति चरणरूपे ‘मौजीबंधं न  
कारयेत्’ इति पठितव्यमिति तस्यैव निषेधः सेत्स्यति । ननु मौजीबंधनपद-  
मुपलक्षणत्वेन व्याख्यास्यते । यथा—‘उपनयनं गोदानं चोद्गाहगृहप्रवेशगम-  
नानि । अस्तमितेषु न कुर्यात्सुरगुरुभृगुपुत्रचंद्रेषु ॥’ इत्यादिषु उपनयनादि-  
पदानि । सत्यम् । सर्वत्रोपलक्षणत्वं वाक्यांतराणि विना व्याख्यातुं दुर्बलम् ।  
अत्र हि—‘वापीकूपतडागयागगमनम्’ इत्यादिकक्षोभ्यादिवाक्यैकवाक्यता-  
वशादुपनयनादिपदानि उपलक्षणत्वेन व्याक्रियन्ते न केवलानि । सदृशवाक्यां-  
तराभावात् । एवं सति दोषप्रकरण एव निषेधे वक्तव्ये यदुपनयनप्रकरणे  
दोषाभिधानं तद्वदोः कालांतरे संभवति वृषमिथुनकन्यातुलास्थे गुरावुप-  
नयनं न कार्यमित्येवंपरम् । तदसंभवे तु भवत्येव कालांतराभावात् । नीच-  
स्थितगुरौ तु सर्वथा न भवति दोषप्रकरणे पाठादुर्वाच्यस्तवत् । नीचराशि-  
गतत्वेन निषेधे सिद्धे तदंशकनिषेधो राश्यंतरगेऽपि गुरौ नीचांशकहान्यर्थ-  
मित्यलमतिप्रसंगेन ॥ ४४ ॥

अथ सामान्यतो निषिद्धस्य जन्ममासादेरत्र व्रतबंधेऽपवादमनुष्टुभाह—

जन्मर्क्षमासलप्रादौ व्रते विद्याधिको व्रती ।

आद्यगर्भेऽपि विप्राणां क्षत्रादीनामनादिमे ॥ ४५ ॥

जन्मर्क्षेति ॥ जन्मनक्षत्रे जन्ममासे जन्मलभे च आदिशब्देन जन्मतिथिः  
एतेषु सर्वत्रापि दोषेषु विप्राणामाद्यगर्भे अपिशब्दाद्वितीयगर्भादावपि व्रती  
बालो व्रते यज्ञोपवीते विद्याधिकः स्यात् । क्षत्रादीनां क्षत्रियवैश्यानां पुनर-  
नादिमे द्वितीयगर्भाद्ये बालके सति जन्मर्क्षमासलप्रादौ विद्याधिको व्रती  
स्यात् । आद्यगर्भे तु तेषां सर्वथा प्रतिषेध एवेति । अत्रायमाश्रयः ।  
श्रीपतिः—‘जन्ममासि न च जन्मभे तथा नैव जन्मदिवसेऽपि कारयेत् ।  
आद्यगर्भदुहितुः सुतस्य वा ज्येष्ठमासि न च जानु मंगलम् ॥’ इति ।  
अत्राद्यगर्भदुहितुः सुतस्य वेति देहलीदीपन्यायेनोभयत्रापि संबध्यते । तेन  
जन्ममासादावाद्यगर्भस्यैव निषेधः । तथा च ‘संभवत्येकवाक्यत्वे वाक्यभेदो  
हि दूषणम्’ इति वाक्यभेदानापत्तेः । अत एव महेश्वरः—‘न जन्ममासे  
न च जन्मदिन्ये न जन्मकालीनदिने विदुष्यात् । ज्येष्ठे न मासि प्रथमस्य

सूक्तोस्तथा सुताया अपि मंगलानि ॥' इति वाक्यान्ते प्रथमस्येत्याद्युक्त-  
वान् । अन्यच्च नारदोऽपि—'न जन्ममासे जन्मर्क्षे न जन्मदिवसेऽपि वा ।  
आद्यगर्भसुतस्याथ दुहितुर्वा करग्रहः ॥' इति विशेषाच्च । अस्यापवादमाह  
शौनकः—'जन्मोदये जन्मसु तारकासु मासे तथा जन्मनि जन्मराशौ ।  
व्रतेन विप्रो न बहुश्रुतोऽपि प्रजाविशेषैः ग्रथितः पृथिन्याम् ॥ गर्भाष्टमे  
गर्गपराशराद्यैः फलं यदुक्तं व्रतबंधने तु । ततोऽधिकं जन्मसु तारकासु  
मासे तथा जन्मनि वाडवानाम् ॥' वाडवानां=अश्विनाम । 'द्विजात्यप्रज-  
न्मभूदेवाहवाः' इत्यभिधानात् । प्रथमदशमैकोनविंशतिनक्षत्राणां ग्रहणार्थं  
जन्मतारकास्वित्युक्तम् । पटुबंधने इत्यादि नारदवाक्यं प्रागुक्तमेव । गर्भाष्ट-  
मोपनयनफलमाह राजमार्तंडः—'यज्वा वसंतसमये बहुवित्तभोगी गर्भा-  
ष्टमे विविधशास्त्रविशारदस्तु । वेदार्थपालनपरः खलु जन्ममासे ऋक्षेऽपि  
जन्मनि बहुकृतभाजनं स्यात् ॥' ननु 'विवाहे चोपनयने जन्ममासं च  
वर्जयेत् । विशेषाज्जन्मपक्षं तु वसिष्ठाद्यैरुदाहृतम् ॥' इति जगन्मोहने गर्ग-  
वचनं कथं संगच्छेतेति चेत्,—सत्यम्, क्षत्रियाणां विशां चाद्यगर्भनिषेधार्थं  
भविष्यति । तथा सति द्वितीयगर्भादावुपनयनादिमंगलकृत्यं सुखोदकं स्यात् ।  
विप्राणां तु वाडवानामिति विशेषोक्तेराद्यगर्भानाद्यगर्भसाधारणमुपनयनं जन्म-  
मासादौ कुत इति चेच्छृणु । यो जन्ममासादौ निषेधः स आद्यगर्भस्यैव,  
सोऽप्युपनयनवाक्येनापोह्यते । द्वितीयगर्भादौ तु निषेध एव नास्ति, किं  
तदपवादने ॥ ४५ ॥

अथ गुरुबलमनुष्टुभाह—

बटुकन्याजन्मराशेस्त्रिकोणायद्विसप्तगः ।

श्रेष्ठो गुरुः स्वषट्श्याद्ये पूजयान्यत्र निंदितः ॥ ४६ ॥

बटुकन्येति ॥ बटुरूपनयनाधिकारी । उपलक्षणत्वाद्वरोऽपि । तथा कन्या  
स्त्रीजात्यपत्यम् । तज्जन्मराशेः नवपंचमैकादशद्वितीयसप्तमस्थानस्थितो गुरुः  
श्रेष्ठ उत्तमः । यदाह श्रीपतिः—'स्वायधर्मतनयद्युनस्थितो नाकनायकपुरो-  
हितः शुभः' इति । खेति । दशमषट्तृतीयप्रथमस्थानस्थितो गुरुः पूजया धर्म-  
शास्त्रोक्तपूजाविधानेन खनुष्ठितेन श्रेष्ठः । अन्यत्र चतुर्थद्वादशाष्टमास्यर्निध-  
स्थानस्थितः सन् द्विगुणत्रिगुणादिपूजया खनुष्ठितयापि निर्धो निषिद्ध इत्यर्थः ।  
उक्तं च वराहेण—'दुश्चिक्वजन्मारिखमध्यमेषु जन्मर्क्षतो वांछति वज्र-  
पाणेः । पूजां पुरोधा न स एव कांक्षत्यष्टमप्रांत्यरसातलस्थः ॥' इति ।  
वसिष्ठेन तु विशेष उक्तः—'बंधौ तृतीये रिपुराशिसंस्थे वांछति पूजां दशमे  
सुरेज्ये । नेच्छति पूजां जनिगे व्ययस्थे पुरातना अष्टमगेऽपि सूरौ ॥' जनिगे=  
जन्मराशिस्थे । चतुर्थजन्मस्थगुरोः पूज्यत्वपूजानिरपेक्षत्वविषयिणी देशभेदेन  
व्यवस्था ध्येया । तत्र पूजानिरपेक्षेऽपि गुरौ गुणवद्गुरोपलब्धौ कन्यायाः कालाति-

क्रांताया विवाह उचितः । एतदप्युक्तं वराहेण—‘पूजाभिलापं प्रति निस्पृहं-  
ऽपि कुर्याद्गुरौ शुद्धिचिन्तितेऽपि । वराध्यलाभे शुभदं विवाहं वदन्ति गर्ग्यव-  
नादिमुत्थाः ॥’ इति । अत्र चतुर्थद्वादशाष्टमस्थानस्थितत्वेन गुरोर्द्विगुणत्रि-  
गुणादिकां पूजां विधाय विवाहः शुभ इति सांप्रदायिकोऽर्थः । विवाह इत्यु-  
पलक्षणं, तेन व्रतबंधोऽप्येवमेव ध्येयः । तदुक्तं नारदेन—‘बालस्य बलहीनो-  
ऽपि श्रान्ता जीवो बलप्रदः । यथोक्तवत्सरे कार्यमनुके नोपनायनम् ॥’ इति ।  
वासिष्ठेनापि—‘उक्तेऽपि वर्षे न बली गुरुश्चेच्छांत्या प्रशस्तं व्रतबंधकर्म । अनु-  
क्तवर्षे सुबलप्रदोऽपि नैवैतयोरब्दबलं बलीयः ॥’ इति । अत्र वामवेधेन  
ये गुरुशुद्धिमाहुस्तान्दूषयति गर्गः—‘मौजीबंधे विवाहे च प्रतिष्ठायां  
विशेषतः । गोचरेणैव कर्तव्यं वेधादिकमकारणम् ॥’ इति । प्राच्यान्तु—गोचर-  
बलाभावे अष्टवर्गबलेनैव व्रतबंधादिकमाहुः । यदाह राजमार्तंडः—‘अष्ट-  
वर्गविशुद्धेपु गुरुशीतांशुभानुषु । व्रतोद्वाहौ च कर्तव्यौ गोचरेण कदापि  
न ॥’ इति । उपलक्षणमेतत् । यत्र कर्मणि यस्य यस्य ग्रहस्य शुद्धिरपेक्षिता  
तस्य तस्याष्टवर्गशुद्धिर्विचार्या । एतदप्याह स एव—अष्टवर्गेण ये शुद्धास्ते  
शुद्धाः सर्वकर्मसु । सूक्ष्माष्टवर्गसंशुद्धिः स्थूला शुद्धिस्तु गोचरे ॥ अभावतो  
गोचरशोभनानां शुद्धिं वदेद्भागुरिरष्टवर्गात् । वैधव्यकन्याक्षयहेतुयोगे जीवा-  
ष्टवर्गस्य वदेत्तु शुद्धिम् ॥’ इति । तत्र गुरोरष्टवर्गो लिख्यते । बृहज्जातके  
चराहः—‘दिग्स्वाद्यष्टमदायबंधुषु कुजस्वात्सत्रिकेऽप्यंगिराः सूर्यात्सत्रिनवेषु-  
धीस्वनवदिग्ग्लामारिगे भार्गवात् । जायायार्थनवात्मजेषु हिमगोर्मदत्रिषट्-  
धीन्धये दिग्धीषट्स्वसुखाय पूर्ववनवगोज्ञासत्स्वरेषूदयात् ॥’ इति । एवं सत्या-  
मपेक्षायां सूर्यादीनामप्यष्टवर्गास्तत एव ध्येयाः । एवं जन्मकालीनग्रह-  
वशादुक्तस्थाने रेखा दत्त्वा सांप्रतं विरुद्धफलदानृग्रहाधिष्ठितराशौ रेखाधिक्ये  
शुभमन्यथा नेति निष्कृष्टोऽर्थः । उक्तं च लघुजातके—‘विफलं गोचरगणितं  
अष्टकवर्गेण निर्दिशेत्पुंसाम् । रेखाधिक्ये शुभदं बिंदुधिकेनैव शोभनं प्रायः ॥’  
अत्र प्रत्येकं रेखाफलमुक्तं यथनाचार्यैः—‘कष्टं स्यादेकरेखायां द्वाभ्या-  
मर्थक्षयो भवेत् । त्रिभिः क्लेशं विजानीयाच्चतुर्भिः समता मता ॥ पंचभिः  
क्षेममारोग्यं षड्भिरर्थागमो भवेत् । सप्तभिः परमानंदस्त्वष्टाभिः सर्व-  
संपदः ॥’ इत्यलमतिप्रसंगेन ॥ ४६ ॥

अथ ग्रंथकृत्स्वमतेन गुरुदौष्ट्यापवादमनुष्टुभाह—

खोच्चे स्वमे स्वमैत्रे वा स्वांशे वर्गोत्तमे गुरुः ।

रिःफाष्टतुर्यगोऽपीष्टो नीचारिस्थः शुभोऽप्यसन् ॥ ४७ ॥

खोच्चे इति ॥ गुरुद्वादशाष्टमचतुर्थस्थानस्थितोऽपि यदि खोच्चे-  
स्थाने कर्के स्वमे धनुर्मीनाख्ये स्वमैत्रे स्वमित्रगृहे मेषशुक्रिकाख्ये स्वांशे  
यसिन् कर्काश्रिद्राशौ धनुर्मीननवांशे वर्गोत्तमे वर्गोत्तमनवांशे यथा वृषराशौ

वृषनवांशे गुरुः वर्गोत्तम इति । वर्गोत्तमलक्षणमुक्तं वराहेण—‘वर्गोत्तमाश्चर-  
गृहादिषु पूर्वमध्यपर्यंतगाः शुभफला नवभागसंज्ञाः’ इति । उपलक्षणत्वा-  
त्स्वोच्चादिनवांशेऽपि वा स्थितः स्यात्तदेष्टः शुभफलदाता । कैमुतिकन्यायेनाप्य-  
न्येषु स्थानेष्वेतादृशो गुरुः शुभ एव । यदाह भुजवलः—‘वर्गोत्तमे स्वभवने  
भवनेऽथ मैत्रे मित्रांशके स्वभवनोच्चनवांशके वा । जन्माष्टरिः फरिपुत्रचिनु-  
र्थगोऽपि जीवः सुखार्थसुतवृद्धिकरो विवाहे ॥’ व्यासोऽपि—‘मित्रराशिगते  
जीवे स्वगृहे स्वोच्चेऽपि वा । उद्वाहिता यदा कन्या भवेत्पुत्रार्थसंयुता ॥’  
इति । तुल्यन्यायत्वाद्वतादावपि ज्ञेयम् । ननु गुरोः सूर्यचंद्रौ मित्रे । एवं  
सति सिंहकर्कावित्यपि कुतो न व्याख्यातमिति चेन्न । सिंहस्थस्य गुरोः स्वरू-  
पेणैव निषेध इत्युक्तं प्राक् । कर्कस्थो गुरुश्च स्थ एवेति पुनरुक्तिः । अतः  
साधीयः प्राग्व्याख्यातम् । नीचं मकरः, अरिस्थः मिथुनकन्यातुलावृषरा-  
शिस्थो गुरुः गोचरेण शुभोऽप्यसन् । अनिष्टफलदातेत्यर्थः । तदुक्तं ज्योति-  
र्निबंधे—‘उच्चस्थः स्वगृहे सुहृद्जनगो वाचस्पतिर्नित्यशः पूर्णायुर्विविधार्थ-  
सौख्यजनको जन्माष्टमस्थोऽपि चेन् । नीचस्थोऽरिगृहे दिवाकरकरच्छाया-  
नुगामी सदापीष्टोऽनिष्टफलं ददाति नियतं वैधव्यदुःखास्पदम् ॥’ इति ।  
अत्राष्टमस्थ इत्यनेन सर्वथानिष्टफले गुरौ ‘न चाष्टमं लक्षगुणं प्रपूजये’दिति  
वचनात्पूजामनीहमानेऽप्युपनयनादि शुभं स्यात् । द्वादशचतुर्थस्थानस्थस्य  
तु द्विगुणपूजामिच्छतस्तथा तृतीयादिस्थानस्थस्य पूजामात्रापेक्षस्य गुरोः शुभ-  
फलदानतास्तीति किं वक्तव्यमिति कैमुतिकन्यायसूचनार्थोऽपिशब्दः । ‘न  
चाष्टमम्’इति वाक्यं शत्रुगृहस्थितगुर्वभिप्रायम् । अस्यापवादो रत्नकोशे-  
ऽभिहितः—‘गोचराष्टकवर्गाभ्यां यदि शुद्धिर्न लभ्यते । तदोपनयनं कार्यं चैत्रे  
मीनगते रवौ ॥ हरौ सिंहांशके जीवे नीचर्क्षे नीचभागगे । मौजीबंधः शुभः  
प्रोक्तश्चैत्रे मीनगते रवौ ॥’ इति गुरुक्तेश्च ॥ ४७ ॥

अथ व्रतबंधे वर्ज्यपदार्थानुष्ठमाह—

कृष्णे प्रदोषेऽनध्याये शनौ निश्यपराह्नके ।

प्राक्संध्यागर्जिते नेष्टो व्रतबंधो गलग्रहे ॥ ४८ ॥

कृष्णे इति ॥ एषु दुष्टपदार्थेषु सत्सु व्रतबंधो नेष्ट इति वाक्यार्थः । तत्र  
कृष्णे प्रथमत्रिभागरहिते कृष्णपक्षे ‘आ पंचम्यास्तु तिथयः पराः स्युरति-  
निदिताः’ इति नारदोक्तेः । तथा प्रदोषे यस्मिन् दिने संध्याकाले प्रदोषो  
भवेत्तद्विषये व्रतबंधो नेष्टः । प्रदोषलक्षणं स्वयमेव वक्ष्यति । अनध्यायेऽपि  
नेष्टः, अनध्यायानग्रे वक्ष्यति । शनौ नेष्टः । अत्र संमतिरुक्ता । निशि रात्रौ  
नेष्टः, अपराह्नकेऽपि नेष्टः । अत्र संमतिवाक्यं प्रागलेखि । इयं पुनरुक्तिः स्मर-  
णाविच्छेदार्थम् । तथा प्राक्संध्या प्रातःसंध्या तस्यां गर्जिते मेघध्वनावन-  
ध्यायनिमित्ते सति नेष्टः । यदाह वसिष्ठः—‘व्रतेऽहि पूर्वसंध्यायां वारिदो

यदि गर्जति । तद्दिनं स्यादनध्यायो व्रतं तत्र विवर्जयेत् ॥' इति । संध्याक्षणं प्रागुक्तमस्माभिः । तथा गलग्रहे गलग्रहाख्ये दिवसे व्रतबंधो नेष्टः । गलग्रहानाह गुरुः—'त्रयोदश्यादिचवारि सप्तम्यादिदिनत्रयम् । चतुर्थी चैकतः प्रोक्ता अष्टावेने गलग्रहाः ॥' यत्तु वसिष्ठेन—'कृष्णपक्षे चतुर्थीति सप्तम्यादिदिनत्रयम् । त्रयोदशीचतुर्कं च अष्टावेते गलग्रहाः ॥' इत्यत्र कृष्णपक्षीयचतुर्थीग्रहणं कृतं तदोषाधिक्यप्रतिपत्त्यर्थम्, नतु शुक्लपक्षीयचतुर्थ्या अग्रहणार्थम् । कुतः ? गुरुवाक्यस्य वैयर्थ्यापत्तेः । अत्र दैवज्ञमनोहरे—'प्रदोषो निश्य-अध्याये मंदे कृष्णे गलग्रहे । मधुं विनोपनीतस्तु पुनःसंस्कारमर्हति ॥' इति । मधुं=चैत्रम् । ज्योतिर्मनुः—'अनध्यायोपनीतस्तु पुनःसंस्कारमर्हति । गलग्रहे प्रदोषे च खल्पायुरुपजायते ॥' इति । नन्वत्र रात्रिनिषेधो व्यर्थः । यतो दिवसे पूर्वाह्णादयस्त्रयः काला उपनयने श्रेष्ठमध्याधमा उक्ताः । यदाह मनुः—'सर्वदेशेषु पूर्वाह्णे मुख्यं स्यादुपनायनं । मध्याह्ने मध्यमे प्रोक्तमपराह्णे च गर्हितम् ॥' तत्र 'अपराह्णे उपनीतस्तु पुनःसंस्कारमर्हति' इत्यपराह्णकालस्यातिनिषिद्धत्वात् कैमुतिकन्यायेन रात्रिरपि निषिद्धेति वाचनिको रात्रिनिषेधो व्यर्थ इति चेत्,—सत्यम्; 'अंगवंगकलिंगेषु सौराष्ट्रमगधेषु च । तीर्थयात्रां विना गच्छन्पुनःसंस्कारमर्हति ॥' इति पुनःसंस्कारनिमित्तापत्तौ निमित्तांतरमेव नैमित्तिकमिति न्यायेन पुनरुपनयने प्राप्ते यदि रात्रिसद्भावस्तदोपनयनं मा भूदिति रात्रिपदोक्तिः । अनयैव रीत्या प्रदोषोक्तिरपि सार्थिका । यतः सायंकालीनसमयः प्रदोषशब्दवाच्यः, 'प्रदोषो रजनीमुखम्' इत्यमरोक्तेः । वयं तु—प्रदोषग्रहणाद्यदिने लक्षणविशिष्टः प्रदोषो भवेत्तद्दिनमुपनयने त्याज्यमिति ब्रूमः । यत्रापराह्णकालो निर्दिष्टस्तत्र प्रदोषस्तु सुतरां निश्चयः । इति प्रदोषग्रहणसामर्थ्यात् पुनरुपनयननिषेधार्थं प्रदोषग्रहणमिति चेन्न । रात्रिपदवत्सर्वथा वैयर्थ्ये सत्येवं गतिर्युक्ता । न च तदत्र पश्यामः । अत एव निबंधकर्तृभिरुपनयनप्रकरण एव प्रदोषलक्षणवाक्यानां लिखितत्वात् । यद्यपि तानि 'सर्वविधाविघातकृन्' इति, 'ब्रह्म नाधीयते नरैः' इत्यादीनि सामान्यतो विद्यारंभवेदारंभविषयकाणि, तथापि प्रथमातिक्रमे कारणाभावादक्षरस्वीकारस्य एव तल्लेखनस्य युक्तत्वादतः शिष्टाः सायं यद्दिने प्रदोषस्तद्दिने गलग्रहरहितेऽप्युपनयनं कुर्वति । उक्तं च शाङ्गधरीये—'स्वाध्याये पूर्वाह्णे प्रदोषरहिते तथा विरिक्ते च । हित्वा शनि-कुजवारौ स्वाध्याये पूर्वपरदिवसे च ॥' नन्वनध्यायेषु गलग्रहेषु च व्रतबंधो निषिद्ध इत्युक्तं, तदयुक्तम् । विहिततिथ्यभावादेव भविष्यति । विहिताश्च तिथय इमाः द्वितीयातृतीयापंचमीषष्ठीदशम्येकादशीद्वादश्यो द्वित्रीष्वित्यादि-प्रोक्ताः । उच्यते—द्विविधा अनध्यायाः—नित्या नैमित्तिकाश्च । नित्या अष्टम्यादयः, नैमित्तिका मन्वाद्यास्तत्र मन्वादिराषाढशुक्लदशमी स्वाध्याय एव । सोपपदा अपि स्वाध्याया एव । संक्रांतिः कदाचित्स्वाध्यायेष्वपि स्यादित्येतास्तु तिथिषु व्रतबंधो मा भूदिति आसामनध्यायोक्तिः । चैत्रशुद्धवैशाखशुद्धतृतीयनौमिन्वा-दियुगाद्योस्तु 'था चैत्रवैशाखसिता तृतीया' इत्यादिवसिष्ठवाक्येन वाचनिकं

व्रतबंधविषयत्वम् । अन्यासां मन्वादिस्वाध्यायतिथीनां दक्षिणायनगतानामन-  
ध्यायत्वं प्रथमवेदारंभो मा भूदिति प्रयोजनम् । 'ब्रह्म नाधीयते नरैः' इति  
वाक्यान्तेऽभिधानात् । वेदस्योपलक्षणात्सकलविद्यारंभोऽपि । एतच्च सामान्यतः  
सर्वासामप्यनध्यायतिथीनां प्रयोजनम् । मन्वादितिथिषु दानादिकमपि प्रयो-  
जनं स्मर्यते । मत्स्यपुराणे—'मन्वंतरादयश्चैते दत्तस्याक्षयकारकाः' इति ।  
अथ चतुर्दश्यादयो यद्यनध्याया नोच्येरंस्तदा विहितप्रतिषिद्धत्वाभावान्मध्य-  
मत्वावसायस्तिथीनां स्यात्तत्र यथा स्वशास्त्रीयनक्षत्रालाभे अनिषिद्धान्यन्या-  
न्यपि नक्षत्राणि गृह्यन्ते तथा कदाचिद्विहिततिथ्यलाभे मध्यमतिथिष्वप्यु-  
पनयनं स्यात्तन्मा भूदित्येतदर्थं चतुर्दश्यादीनामनध्यायत्वम् । एतदेव समा-  
धानं तुल्यन्यायत्वाद्वलग्रहेष्वपि ध्येयम् । किंच—'विद्यारंभो व्रतोद्देशः क्षौरं  
चैव विशेषतः । गलग्रहे न कर्तव्यं यदीच्छेत्पुत्रजीवितम् ॥' इति गुरुणा  
क्षौरादिनिषेधोक्तेश्च । कचिद्गृह्यपि कर्माणि गलग्रहे निषिद्धानि । उक्तं च—  
'चूडाव्रतं तथोद्वाहं कर्णयोरपि वेधनम् । गलग्रहे न कर्तव्यं यदीच्छेत्पुत्र-  
जीवितम् ॥' इत्यलमतिप्रसक्तानुप्रसक्तेन ॥ ४८ ॥

अथ व्रतबंधलभे रव्याद्यंशफलमनुष्टुभाह—

क्रूरो जडो भवेत्पापः पटुः षट्कर्मकृद्भटुः ।

यज्ञार्थभाक्तथा मूर्खो रव्याद्यंशे तनौ क्रमात् ॥ ४९ ॥

क्रूर इति ॥ षट्कर्माणि अध्ययनाध्यापनयजनयाजनदानप्रतिग्रहाः । उक्तं  
च व्यासेन—'यजनं याजनं चैव तथा दानप्रतिग्रहौ । अध्यापनं चाध्ययनं  
षट्कर्मा धर्मभागिद्वजः ॥' इति । अन्यत्स्पष्टार्थम् । तदुक्तं रत्नमालायाम्—  
'शन्यंशे बुदयति मूर्खतार्कभागे क्रूरत्वं भवति च पापधीः कुजांशे । चंद्रांशे  
त्वतिजडता बुधे पटुत्वं यज्वत्वं गुरुभृगुभागयोर्गृणति ॥' इति । भीमपराक्र-  
मोऽपि—'भवेत्क्रूरो जडः पापः पटुर्यज्वा मखान्वितः । मूर्खश्चाकादिकांशेषु क्रमे-  
णोदयवर्तिषु ॥' इति । एवं सति बुधगुरुशुक्रस्वामिकरादीनां नवांशा ग्राह्याः ।  
एतच्च स्पष्टमुक्तं नारदेन—'लग्नेऽथ राशयः श्रेष्ठाः शुभग्रहयुतेक्षिताः । शुभा  
नवांशा न तथा ग्राह्यास्ते शुभराशयः ॥ न कदाचित्कर्कटांशः शुभग्रहयुतोऽपि  
वा । तस्माद्रोमिथुनांत्याश्रुतुलाकन्यांशकाः शुभाः ॥' इति । अश्वः=धनुः । तथा  
सति वृषमिथुनकन्यातुलाधनुर्मीनांशा ग्राह्या इति निष्कृष्टोऽर्थः ॥ ४९ ॥

अथ चंद्रनवांशफलं स्वनवांशे सापवादं मोटनकछंदसाह—

विद्यानिरतः शुभराशिलवे पापांशगते हि दरिद्रतरः ।

चंद्रे खलवे बहुदुःखयुतः कर्णादितिभे धनवान्खलवे ॥ ५० ॥

विद्यानिरत इति ॥ यस्मिन् कस्मिंश्चिद्राशौ चंद्रो यदि शुभग्रहराशि-  
नवांशे स्यात्तदा व्रती विद्यानिरतो भवेत् । यदि पापग्रहराशिनवांशे चंद्र-



स्तदा दरिद्रतरो धनधान्यरहितः स्यात् । यदि खलवे कर्काशे स्यात्तदा बहु-  
 दुःखयुतो भवेत् । उक्तं च कश्यपेन—‘शुभग्रहांशगे चंद्रे विद्यावान्  
 धनवान् व्रती । तस्मिन्पांशसंस्थेऽतिनिर्धनोऽखिलदुःखभाक् ॥ स्वांशसंस्थे  
 निशानाथे दरिद्रः खलु दुर्जनः ॥’ इति । वसिष्ठेन प्रत्येकं फलमुक्तम्—  
 ‘सूर्याशकगते चंद्रे महापातककृद्भ्रती । पण्योपसेवी स्वांशस्थे नीचे निःस्वः  
 खलो भवेत् ॥ कुजांशकगते चंद्रे शस्त्रजीवी खलो व्रती । बुधांशकगते चंद्रे  
 वेदवेदी भवेत्पदुः ॥ जीवांशकगते यज्वा सांगवेदविशारदः । शुक्रांशगे  
 धनी दाता विद्यावित्तविशारदः ॥ श्मिप्रोद्वाही यज्ञकृत्यात्सत्रदो भोगवा-  
 न्भवेत् । सौरांशकगते चंद्रे सदा चांडालसेवकः ॥’ इति । अथ स्वांशस्थि-  
 तस्य चंद्रस्यापवादमाह—कर्णेति । यदि कर्णे ध्रुवणक्षत्रे अदितौ पुनर्वसुभे  
 चोपनयने सति स्वांशः चंद्रस्य नवांशश्चेत्यात्तदा व्रती धनवान् स्यात् ।  
 तदुक्तं नारदेन—‘ध्रुवणादितिनक्षत्रे कर्काशस्थे निशाकरे । तदा व्रती वेद-  
 शास्त्रधनधान्यसमृद्धिमान् ॥’ इति ॥ ५० ॥

अथ केंद्रस्थानां सूर्यादीनां फलमनुष्टुभाह—

राजसेवी वैश्यवृत्तिः शस्त्रवृत्तिश्च पाठकः ।

प्राज्ञोऽर्थवान्म्लेच्छसेवी केंद्रे सूर्यादिखेचरैः ॥ ५१ ॥

राजसेवीति ॥ केंद्रे सूर्यादिग्रहैः सद्भिः प्रत्येकं हि तत्क्रमादिदं फलं ज्ञेय-  
 मित्यर्थः । अन्यत्स्पष्टम् । यदाह श्रीपतिः—‘स्वानुष्ठाने रतः स्यात्प्रचुरमति-  
 युतः केंद्रसंस्थे सुरेज्ये विद्यासौख्यार्थयुक्तो ह्युशनसि शशिजेऽध्यापकश्च  
 प्रदिष्टः । सूर्ये राजोपसेवी भवति धरणिजे शस्त्रवृत्तिर्द्विजन्मा शीतांशौ वैश्य-  
 वृत्तिर्दिनकरतनये सेवकश्चात्यजानाम् ॥’ अत्यजानां=चांडालानाम् । अत्र  
 लग्नस्थं चंद्रं केंद्रस्थं च शनिं विना शुभाः पापाश्च शुभफला इत्यवगम्यते ।  
 मुनिभिस्तु केंद्रपापा निषिद्धा इत्युक्तम् । यदाह नारदः—‘स्फूर्जितं केंद्रगे  
 भानौ व्रतिनो वंशनाशनम् । कूजितं केंद्रगे भौमे शिष्याचार्यविनाशनम् ॥  
 करोति रुदितं केंद्रसंस्थे मंदे महागदम् । लग्ने केंद्रगते राहौ रंध्रे मारुवि-  
 नाशनम् । उग्रे केंद्रगते केतौ व्रतिवृत्तविनाशनम् ॥’ इति । तत्र सूर्यस्य  
 सर्वशाखाधिपत्वाकेंद्रसंस्थत्वमावश्यकविषयं द्रष्टव्यम् । उक्तं च दैवज्ञमनो-  
 हरे—‘सर्वशाखाधिपं भानुं केचिदुत्तुर्महर्षयः । तस्माद्दत्यंतराभावे लग्न-  
 स्थोऽर्कः प्रशस्यते ॥’ लग्नग्रहणं केंद्रोपलक्षणम् । तथा स्वगृहोच्चापवस्थिताः  
 पापग्रहाः केंद्रस्थाः शुभफलदातारोऽन्यथा नेत्यर्थः । इति विरुद्धार्थयोर्वचन-  
 योर्विषयविवेकः ॥ ५१ ॥

अथ चंद्रगुरुशुक्राणां ग्रहयुतौ फलमनुष्टुभाह—

शुके जीवे तथा चंद्रे सूर्यभौमार्किसंयुते ।

निर्गुणः क्रूरचेष्टः स्यान्निर्घृणः सद्युते पदुः ॥ ५२ ॥

शुके इति ॥ शुके तथा जीवे गुरौ तथा चंद्रे च प्रत्येकं सूर्यसंयुते व्रती निर्गुणः स्यात् । एवं भौमसंयुते सति क्रूरचेष्टः क्रूरा हिंसनशीला चेष्टा हस्तादिचापलं यस्य स तादृशः स्यात् । तथार्किः शनिस्तेन संयुते निर्घुणः निर्लज्जो निर्दयो वा स्यात् । तथा तस्मिन्नेव शुके जीवे चंद्रे वा प्रत्येकं सद्भिः चंद्रबुध-गुरुशुक्रैः युते पटुः सर्वविद्यानिपुणः स्यात् । उक्तं च रत्नमालायाम्—‘सार्कं जीवे निर्गुणोऽर्थेन ह्रीनः क्रूरः सःऽरे वाक्पटुः सत्यमेते । भानोः पुत्रेणालसो निर्घुणश्च स्याच्छुक्रेद् जीवन्नसंप्रकल्प्यौ ॥’ इति ॥ ५२ ॥

अथ चंद्रवशेन शुभाशुभयोगौ प्रमाणिकयाह—

विधौ सितांशगे सिते त्रिकोणगे तनौ गुरौ ।

समस्तवेदविद्व्रती यमांशगेऽतिनिर्घुणः ॥ ५३ ॥

विधाविति ॥ विधौ चंद्रे शुक्रांशगे सति शुके च नवमपंचमस्थानस्थिते गुरौ लग्नस्थे च सति व्रती बटुः समस्तांश्चतुरो वेदान्वेत्ति जानाति तादृशः स्यात् । एवं यमांशगे शनिवांशस्थिते चंद्रे सति लग्ने गुरौ च सति सिते त्रिकोणगे सत्यप्यतिनिर्घुणः स्यात् । यदाह भट्टेश्वरः—‘जीवे लग्नमधिष्ठिते भृगुसुते धर्मात्मजस्थे विधौ । शुक्रांशेऽखिलवेदविद्विस्तुतस्यांशे कृतघ्नोऽधमः ॥’ इति । अपरे तु गुरुशुक्रयुक्तेऽपि शन्यंशस्थे चंद्रे सत्यतिनिर्घुण इति व्याचक्षते । तदुक्तं रत्नमालायाम्—‘लग्ने जीवे भार्गवे च त्रिकोणे शुक्रांशस्थे स्याद्विधौ वेदवेदी । सौरांशस्थे सूरिलग्नौ सशुक्रं विद्याशीलप्रोज्झितः स्यात्कृतघ्नः ॥’ इति । सूरिलग्नौ=सूरिर्बृहस्पतिस्तद्युक्ते लग्ने । इति व्रतबंधे लग्नविचारः ॥ ननु व्रतबंधे बटुराशितोऽष्टमभवनादिशुद्धिरुक्ता । यदाह वसिष्ठः—‘न नैधनं नैधनशुद्धिलग्नं न नैधनर्क्षं न च तन्नवांशः । न नैधनेशो न तदंशको वा लग्ने प्रशस्तो न च रात्रिनाथः ॥’ इति । सा ग्रंथकृता कुतो नोक्तेति । अत्र ग्रंथकृदाशयं वयं ब्रूमः—‘वीक्षिते वाथैकविंशन्महादोषविवर्जिते’ इति नारदोक्तेस्तेषां दोषाणां च विवाहप्रकरणे वक्ष्यमाणत्वात्तत्रापि दंपत्योरष्टमं लग्नमित्यपि दोषः सलक्षणो वक्ष्यते । तत्र दंपत्योरिति संस्कार्यौपलक्षणम् ; तेन बटोरप्यष्टमभवने शुद्धिरुक्तैवेत्यत्र पुनर्नोक्ता । यत्र तु एकविंशतिदोषविचारो नास्ति सीमतादौ किंतु कतिपयदोषविचारस्तत्र तु साक्षादष्टमभवनशुद्धिरुक्ता, अग्रेऽपि यात्रादौ वक्ष्यते चेति । एवं चेन्नैधननवांशशुद्ध्यादि कुतो नोक्तम् ? सत्यम् । वक्तव्यमेवेति ब्रूमः । परंतु नारदाद्यनेकमुनिभिरप्रणीतत्वाद्नोक्तमिति ग्रंथकृदाशयः । एवंविधे व्रतबंधलग्ने व्रतं कुर्यात् । तदाह नारदः—‘शुभलग्ने शुभांशे वा नैधने शुद्धिसंयुते । लग्ने त्वन्यैः सौम्यखेटैः संयुते वा निरीक्षिते ॥ जीवार्कशुक्रचंद्राद्यैः पंचभिर्बलिभिर्ग्रहैः । स्थानादिबलसंपन्नैश्चतुर्भिर्वा बलान्वितैः ॥ वीक्षिते वाथैकविंशन्महादोषविवर्जिते ॥’ इति । अथ सर्वथा यदि निर्दूषणं लग्नं न लभ्यते तदा का गतिरिति । उच्यते,—येधादिमहादोषराहित्ये सत्यल्पदोषसर्वे

गुणाधिक्ये च लग्नं साधीयो भवति । तदुक्तं नारदेन—‘लग्नं सर्वगुणोपेतं लभ्यतेऽल्पैर्दिनेन तत् । दोषाल्पत्वं गुणाधिक्यं बहुसंमतमिष्यते ॥ दोषदुष्टो हि कालो यः सोऽपमार्तुं न शक्यते ॥’ इति । दोषदुष्टत्वं वसिष्ठेनोक्तम्—‘दोषोऽप्येको गुणान्हति तद्विरोधी गुणो न चेत् । पंचगव्यमयं पूर्णकुंभं मधुलवो यथा ॥’ इति । दोषः=पापग्रहवेधादिः । अन्येऽपि दोषा अत्र व्रतबंधे वसिष्ठादिभिरुक्ताः—‘ग्रहे रवीन्द्रोर्वनिप्रकंपे केतुद्रुमोल्कापतनादिदोषे । व्रते दशाहानि वदन्ति तज्ज्ञास्त्रयोदशाहानि वदन्ति केचित् ॥’ श्रीपतिनिबन्धे—‘पौषादिचतुरो मासान्प्राप्ता वृष्टिरकालजा । व्रतं यात्रां विवाहं च वर्जयेत्सप्तवासरान् ॥’ यत्तु गर्गवाक्यम्—‘बहुवर्षे त्रिरात्रं स्यादल्पवर्षे तु वासरम् । यदि वर्षेन्दनध्याये तेनैव सह गच्छति ॥’ इति । तद्गर्गं प्रकृत्याभिधानात् न केवलवृष्टौ दोषः अकालवृष्टौ तु दोष एवेति ॥ ५३ ॥

अथैवं व्रतबंधलग्नमभिधायेदानीं दोषवत्त्वप्रतिज्ञाताननध्यायाञ्जनपल्लार्ययाह—

**शुचिशुक्रपौषतपसां दिगश्चिरुद्रार्कसंख्यसिततिथयः ।**

**भूतादित्रितयाष्टमि संक्रमणं च व्रतेष्वनध्यायाः ॥ ५४ ॥**

शुचीति ॥ द्विविधा ह्यनध्यायाः—नित्या नैमित्तिकाश्च । तत्र आपादशुक्रदशमी ज्येष्ठशुक्रद्वितीया पौषशुक्रैकादशी मन्वादिः माघशुक्रद्वादशी एता अनध्यायाख्याः सोपपदात्वात् । तदुक्तं स्मृतौ—‘सिता ज्येष्ठे द्वितीया च आपादे दशमी सिता । चतुर्थी द्वादशी माघे एताः सोपपदाः स्मृताः ॥’ इति । भूतेति । भूतं चतुर्दशी, तदादित्रितयं चतुर्दशीपूर्णिमाप्रतिपदः । कृष्णपक्षे च अमावास्या च तन्मध्ये । तथाष्टमी भूतादित्रितयं चाष्टमी चानयोः समाहारद्वंद्वे नपुंसकत्वे ह्रस्वत्वं ज्ञेयम् । तथा संक्रमणं सूर्यस्य निरयनसंक्रांतिदिनं चकारान ‘मन्वाद्यास्त्रितिथी मयौ’ (१।५७) इति पद्योक्ता मन्वादयो युगादयश्चानध्याया ज्ञेयाः । व्रतेष्विति पदमावश्यकत्वद्योतनार्थम् । यदाह गौतमः—‘पक्षद्वये चतुर्दश्योरष्टमीद्वितये तथा । पक्षादावपि पक्षांते ब्रह्म नाधीयते नरैः ॥’ ब्रह्म=वेदः । हारीतेन विशेष उक्तः—‘प्रतिपत्सु चतुर्दश्यामष्टम्यां पर्वणोर्द्वयोः । श्रोऽनध्यायाद्यशर्वर्या नाधीयत कदाचन ॥’ इति । श्रोऽनध्यायाद्यशर्वर्यामिति मन्वाद्याद्यनध्यायविषयम् । चतुर्दश्यादिषु तु पूर्वदिने प्रदोषसद्भावादेवाध्ययनाभावः । फलं च ज्योतिःसारे—‘अष्टमी हंत्युपाध्यायं शिष्यं हन्ति चतुर्दशी । अमावास्याभयं हन्ति प्रतिपत् पाठनाशिनी ॥’ इति । वृद्धमनुः—‘चातुर्मास्यद्वितीयासु मन्वादिषु युगादिषु । अष्टकासु च संक्रांतौ, शयने बोधने हरेः ॥ अनध्यायं प्रकुर्वीत तथा सोपपदासु च ॥’ इति । चातुर्मास्यद्वितीया गर्गोक्ताः—‘आषाढफाल्गुनोर्जेषु वा द्वितीयां विधुष्ये । चातुर्मास्यद्वितीयास्ताः प्रवदन्ति महर्षयः ॥’ इति । विधुष्ये=कृष्णपक्षे । कृष्णादिमासगणनया चैत्रश्रावणमार्गशीर्षमंसकृष्णपक्षसंबन्धिन्वो

द्वितीयाश्चातुर्मास्यद्वितीया इत्यर्थः । अत एवोक्तं ज्योतिःसारसागरे—  
 'चातुर्मास्यसमाप्तौ तु या द्वितीया भवेत्तदा । सर्वास्वेतास्वनध्यायः  
 पुराणैः परिकीर्तितः ॥' इति । चत्वारो मासाश्चातुर्मास्यमिति यौगिक-  
 शब्दः । ब्राह्मणादिवात्स्वार्थे ष्यञ् । तथा च स्मृत्यर्थसारे—'आपाद्री  
 कार्तिकी फाल्गुनी पूर्णिमा प्रतिपद्वितीयासु च' इत्यनध्यायप्रकरणेऽभिहि-  
 तम् । मन्वाद्यो युगाद्यश्चाद्यप्रकरणेऽभिहिताः । अष्टकास्तृत्ताः स्मृतौ—  
 'पापादित्रिषु मन्वेषु कृष्णे चैवाष्टकात्रयम् । एका ज्येष्ठाश्विने मासि हायने  
 चतुरष्टकाः ॥ अष्टका च समुद्रिष्टा सप्तम्यादिदिनत्रयम् । नाधीयीत च शास्त्राणि  
 व्रतबंधं च वर्जयेत् ॥' इति । अनध्यायप्रयोजनमाह वसिष्ठः—'पापांशक-  
 गते चंद्रे स्वाधिनीचस्थितेऽपि वा । अनध्याये चोपनीतः पुनः संस्कारमर्हति ॥'  
 इति । अत्रानध्याये इत्येतद्विहितानध्यायव्यतिरिक्तानध्यायविषयम् । अन्यथा—  
 'नैमित्तिकमनध्यायं कृष्णे च प्रतिपदिनम् । मेखलाबंधने शस्तं चौले वेदव्रते-  
 प्वपि ॥' इति वसिष्ठवाक्यमनर्थकमापद्येत । नैमित्तिकानध्यायानां तर्हि  
 किं प्रयोजनमिति चेत् । वेदाद्यध्ययननिवृत्तिरित्यवगच्छ । एवं सति 'नार्तः  
 कालमपेक्षते' इति लौकिकन्यायादतीतकालस्य बटोः कालांतरप्रतीक्षामसह-  
 मानस्यावश्यकोपनयनविषयमिति निष्कृष्टोऽर्थः । अत एवोक्तं व्यासेन—'प्रशस्ता  
 प्रतिपत् कृष्णे कदाचिच्छुभगे विधौ । चंद्रे बलयुते लग्ने वर्षाणामतिलंघने ॥'  
 इति । प्रतिपद्ग्रहणं कैमुतिकन्यायसूचनार्थम् । नैमित्तिकानध्यायास्तु अस्माभिः  
 'मन्वाद्याः' (१।५७) इति पद्यविवरणावसरे निरूपिताः ॥ ५४ ॥

अथ दोषवत्त्वप्रतिज्ञातान्प्रदोषाननुष्ठुभाह—

अर्कतर्कत्रितिथिषु प्रदोषः स्यात्तदग्रिमैः ।

राज्यर्धसार्धप्रहरयाममध्यस्थितैः क्रमात् ॥ ५५ ॥

अर्केति ॥ अर्कतर्कत्रितिथिषु तदग्रिमैरर्कादितिथिभ्योऽग्रिमैस्त्रयोदशी-  
 सप्तमीचतुर्थीतिथिभिः राज्यर्धसार्धप्रहरयाममध्ये स्थितैरर्कत्रितिथिषु प्रदोषः  
 स्यात् । यथा द्वादश्यामर्धरात्रात्प्राक् त्रयोदशीप्रवृत्तौ प्रदोषः स्यात् ; षष्ठ्यां  
 सार्धप्रहरमध्ये सप्तमीप्रवृत्तिः तदा प्रदोषः स्यात् ; तथा तृतीयायां प्रहर-  
 मध्ये चतुर्थीप्रवेशे प्रदोष इत्यर्थः । उक्तं च—'चतुर्थी प्रथमे यामे सार्ध-  
 यामे च सप्तमी । यामद्वये त्रयोदश्यां प्रदोषः सर्वघातकः ॥' इति । इदं  
 निर्मूलत्वादुपेक्ष्यम् । दीपिकाटीकायां तपनयनपद्यव्याख्याने प्रदोषपरिज्ञानं  
 चाह गर्ग इत्युक्तवोक्तम्—'चतुर्थी याममेकं तु सार्धयामे च सप्तमी । अर्ध-  
 रात्रं त्रयोदश्यां प्रदोषो रजनीमुखम् ॥ अत्र नाध्यापयेद्देवं वेदांगानि च  
 सर्वथा । अत्राध्ययनशीलस्य प्रदोषः सर्वघातकः ॥' इति । गोमिलेन  
 ह्येवमुक्तम्—'षष्ठी च द्वादशी चैव अर्धरात्रेणनाडिका । प्रदोषमिह कुर्वीत  
 तृतीया नवनाडिका ॥' इति । स्मृत्यर्थसारेऽपि—'चतुर्थ्याः पूर्वरात्रे तु नव-

नाड्यां प्रदर्शने । नाध्येयं पूर्वरात्रे स्वात्ससमी च त्रयोदशी ॥ अर्धरात्रापुरा  
 चेत्स्यान्नाध्येयं पूर्वरात्रकं ॥' इति । तदेतयोः पक्षयोर्देशाचारतो व्यवस्थेति ।  
 ननु रात्र्यर्धमिति 'अर्धं सभेऽध्वके' इत्यभिधानात्समांशवाचिनोऽर्धशब्दस्य  
 नपुंसकलिंगत्वात् 'अर्धं नपुंसकम्' इति समासे 'प्रथमानिर्दिष्टं समास उप-  
 सर्जनम्' इत्यर्धशब्दस्योपसर्जनसंज्ञत्वात् 'उपसर्जनं पूर्वम्' इति पूर्वनिपाते न  
 'अहःसर्वकदेशसंख्यातपुण्याच्च रात्रेः' इत्यचप्रत्यये कृते 'यस्येति च' इतीकार-  
 लोपे च 'रात्राह्वाहाः पुंसि' इति पुंस्त्वे अर्धरात्र इति भवितव्यं, न पुनः  
 रात्र्यर्धमिति चेत् । उच्यते,—नात्र समांशवाच्यर्धशब्दः । यथा ग्रामार्धो नग-  
 रार्ध इत्यत्र । किं तर्हि ? 'भित्तं शकलखंडे वा पुंस्यर्धोऽर्धम्' इत्यभिधानात्केवल-  
 विभागवाची । कथं ? द्वितीयग्रहरस्य चरमघटिकातृतीयग्रहरस्य प्रथमघटिका  
 त्वेवं घटिकाद्वययुक्तः कालो निशीथशब्दवाच्यः । एतच्च जन्माष्टमीनिर्णये—  
 'अर्धरात्रादधश्चोर्ध्वमेकाधेघटिकान्विता । रोहिणी चाष्टमी ग्राह्या उपवास-  
 व्रतादिषु ॥' इति योगीश्वरपद्यव्याख्याने व्याख्यातं माधवेन । ततश्च समां-  
 शवाचित्वाभावादर्धशब्दस्य नैकदेशिसमासः । किं तर्हि ? षष्ठीत्यनेन षष्ठीसमासे  
 षष्ठ्यंतस्य पूर्वनिपातः । अत्रैव—'रात्रौ यामद्वयादवर्ग्यदि पश्येत्रयोदशीम् ।  
 प्रदोषः स तु विज्ञेयो गर्हितः सर्वकर्मसु' ॥ इति गोभिलवाक्यमप्यनुकूलम् ।  
 इदमेवाभिप्रेत्य 'रात्र्यर्धपूर्वापरगा जयंती कलयापि वा' इति वराह्मणापि  
 रात्र्यर्धपदं प्रयुक्तम् । यत्र तु समांशवाचित्वं विवक्षितं, 'सिद्धांतपञ्चस्तु  
 परं दिनार्धाग्निशा निशार्धात्परतो दिनश्री'रिति विवाहवृंदावनपद्यादौ, तत्र  
 तादृशाः प्रयोगाश्चिंत्याः ॥ ५५ ॥

अथ व्रतबंधानंतरं सायंकाले बह्वृचानां ब्रह्मौदनाख्यः संस्कारोऽभिहितस्तत्र  
 विशेषमार्ययाह—

प्राग्ब्रह्मौदनपाकाद्व्रतबंधानंतरं यदि चेत् ।

उत्पातानध्ययनोत्पत्तावपि शांतिपूर्वकं तत्स्यात् ॥५६॥

प्रागिति ॥ यदि व्रतबंधाप्रागकालिकाद्यनध्याय उत्पातो वा भवेत्तदा  
 न कार्यं एव व्रतबंधः । दैवान्निर्दुष्टे काले व्रतबंधो निर्वृत्तस्तदुत्तरं मार्यकालीन-  
 ब्रह्मौदनविधेः पूर्वमुत्पातप्रयुक्ता कालाशुद्धिरथवाऽनध्यायो वा स्यात्तदा-  
 निष्ठमुक्तम् । उक्तं च नृसिंहप्रसादे—'ब्रह्मौदनविधेः पूर्वं प्रदोषे गर्जितं  
 भवेत् । तदा विघ्नकरं हेयं वटोरध्ययनस्य तत् ॥' अतस्तद्ब्रह्मौदनं शांतिपूर्व-  
 कमादौ शांतिं विधाय पश्चात्स्यात् । शांतिप्रकारस्तु नृसिंहप्रसादे—  
 'तस्य शांतिप्रकारं तु वक्ष्ये शास्त्रानुसारतः । स्वस्तिवाचनपूर्वं तु हवनं  
 कारयेद्बुधः ॥ प्रधानं पायसं साज्यं द्रव्यं शांतियज्ञौ भवेत् । सूक्तं बृहस्पते-  
 र्विद्वात्पठेद्विद्यासमृद्धये ॥ गायत्रीं युजते मंत्रः प्रायश्चित्तं तु सर्पिषा । धेनुं  
 सवत्सकां दद्यादाचार्याय पयस्विनीम् ॥ शिलां होमविधेः पश्चात्स्थापयेत्तत्र

संसदि । ब्राह्मणान्भोजयेत्पश्चात्ततो ब्रह्मौदनं चरेत् ॥' इति । अत्रैतस्य विचारस्य मुहूर्तविचारेऽनुपयोगान्मूलपद्यनिबन्धो यद्यपि स्वयमवक्तव्यस्तथापि सकलजनप्रसिद्ध्यर्थमभिहितः ॥ ५६ ॥

अथ पूर्वं द्वाविंशतिनक्षत्राण्यभिहितानि सामान्यतस्तेषां वेदपरत्वेन विशेषं वसंततिलक्याह—

वेदक्रमाच्छशिशिवाहिकरत्रिमूल-

पूर्वासु पौष्णकरमैत्रमृगादितीज्ये ।

ध्रौवेषु, चाश्विनसुपुष्यकरोत्तरेष-

कर्णे मृगांत्यलघुमैत्रधनादितौ सत् ॥ ५७ ॥

वेदक्रमादिति ॥ मृगाद्राश्लेषाहस्तचित्रास्वातीमूलपूर्वात्रयेषु ऋग्वेदाध्यायिनां, रेवतीहस्तानुराधासृगपुनर्वसुपुष्यरोहिण्युत्तरात्रयेषु यजुर्वेदाध्यायिनां, अश्विनीधनिष्ठापुष्यहस्तोत्तरात्रयाद्राश्रवणेषु सामवेदाध्यायिनां, मृगरेवती-पुष्याश्विनीहस्तानुराधाधनिष्ठापुनर्वसुषु अथर्ववेदाध्यायिनां पूर्वश्लोकानुवृत्त-तत्पदपरामृष्टमुपनयनं सत् शुभमित्यर्थः । उक्तं च ज्योतिर्निबन्धे—'मूले हस्तत्रये सार्पे शैवे पूर्वात्रये तथा । ऋग्वेदाध्यायिनां कार्यं मेखलाबन्धनं बुधैः ॥ पुष्ये पुनर्वसौ पौष्णे हस्ते मैत्रे शशांकभे । ध्रुवेषु च प्रशस्तं स्याद्यजुषां मौजिबन्धनम् । पुष्यवासवहस्ताश्विशिवकर्णोत्तरात्रयम् । प्रशस्तं मेखलाबन्धे बहूनां सामगायिनाम् ॥ मृगमैत्राश्विनीहस्तेरेवत्यदितिवासवम् । अथर्वपाठिनः शस्तो भगणोऽयं व्रतार्पणे ॥' इति ॥ ५७ ॥

अथ धर्मशास्त्रीयं विशेषमनुष्ठुभाह—

नांदीश्राद्धोत्तरं मातुः पुष्पे लग्नांतरेऽसति ।

शांत्या चौलं व्रतं पाणिग्रहः कार्योऽन्यथा न सत् ॥५८॥

नांदीश्राद्धेति ॥ बहुघटीसाध्यानां शुभकर्मणां प्रारंभे सकलशुभाशुभ-कर्मसाधारणनांदीश्राद्धालयं कर्माभिहितं, तत्कृत्यान्तरं यदि संस्कार्यमातुः पुष्पे रजोदर्शने जाते सति लग्नांतरे विवक्षितलग्नादन्यस्मिन् लग्ने च असति तदा-वश्यकत्वाद्धर्मशास्त्रोक्तां शांतिं विधाय चौलं व्रतं यज्ञोपवीतं पाणिग्रहो विवा-हश्च कार्यः । अन्यथा समीचीनद्वितीयलग्नत्वे सति चौलादिशुभकर्म न सत्, दुष्टफलदमित्यर्थः । उक्तं च मेधातिथिना—'चौले च व्रतबन्धे च विवाहे यज्ञकर्मणि । भार्या रजस्वला यस्य प्रायस्तस्य न शोभनम् ॥ वधूवरान्यतर-योजननी चेद्रजस्वला । तस्याः शुद्धेः परं कार्यं मांगल्यं मनुरब्रवीत् ॥' वृद्ध-मनुरपि—'विवाहव्रतचूडासु यदि माता रजस्वला । तदा न तत्प्रकर्तव्य-मायुःक्षयकरं यतः ॥' बृहस्पतिः—'वैधव्यं च विवाहे स्याज्जडत्वं

व्रतबंधने । चूडायां च शिशोर्मृत्युर्विघ्नं यात्राप्रवेशयोः ॥' रजोविषयमेतज्ज्ञेयम् । प्रचेताः—'प्राप्य चाभ्युदयश्राद्धं पुत्रसंस्कारकर्मणि । पत्नी रजस्वला जाता न कुर्यात्तत्पिता तदा ॥' इति । पितेति नांदाश्राद्धकर्तृरूपलक्षणम् । तथा च वृद्धरागेण—'पिता पितामहो भ्राता ज्ञातयो गोत्रजागजाः । उपाश्रयेऽधिकारी स्यात्पूर्वाभावे परः परः ॥' इत्यादयोऽधिकारिण उपनयनेऽभिहिताः । तस्मात्संस्कार्यमातरि रजस्वलायां लग्नान्तरसद्भावे च न कार्यमेव चौलादि । लग्नान्तराभावे तु शांतिप्रकारो चाक्यसारे—'अलाभे सुमुहूर्तस्य रजोदोषे ह्युपस्थिते । श्रियं संपूज्य विधिवत्ततो मंगलमाचरेत् । हैमी माषमितां पद्मां श्रीसूक्तविधिना चयेत् । प्रत्यूचं पायसं हुत्वाभिपिच्य हितमाचरेत् ॥' इति । अस्याप्यपवादस्तत्रैव—'उपवासेन शुद्ध्यन्ति नार्यः सद्यो रजस्वलाः । एकाकिन्यो विवाहादौ देशभंगेषु चापि ॥' इति । एतच्च यद्यं वक्तुमनुचितं मुहूर्तविचारार्थं प्रवृत्तत्वात् ग्रंथकर्तुः, यतोऽत्र न कश्चिन्मुहूर्तविचारः प्रतिपाद्य इति । परंतु सकलजनप्रसिद्धः शास्त्रार्थो भवत्वित्युक्तम् ॥ इति सपरिकरो व्रतबंधः समाप्तः ॥ ५८ ॥

अथैवं त्रैवर्णिकानां व्रतबंधमुक्त्वेदानीं केशांतकर्मादि वक्ष्यति—

**विचैत्रव्रतमासादौ विभौमास्ते विभूमिजे ।**

**छूरिकाबंधनं शस्तं नृपाणां प्राग्विवाहतः ॥ ५९ ॥**

**विचैत्रेति ॥** चैत्ररहिते पूनयनमासेषु माघफाल्गुनवैशाखज्येष्ठेष्टिविषयः । आदिशब्देन व्रतबंधनोक्तपक्षतिथिनक्षत्रलग्नादीनां ग्रहणम् । तस्मिन्कीदृशे ? विभौमास्ते मंगलास्तरहिते । गुरुशुक्रयोस्त्वस्तवर्जनं सामान्यनिषेधेन सिद्धत्वात् पृथगुक्तम् । तथा विभूमिजे मंगलवाररहिते सूर्यादिवारे एतादृशे काले सति नृपाणां क्षत्रियाणां विवाहतः पूर्वं छूरिकाया अल्पशस्त्रविशेषस्य कठ्यां बंधनं कार्यमिति शेषः । तच्छस्तं हितकारि । उक्तं च नारदेन—'छूरिकाबंधनं वक्ष्ये नृपाणां प्रकरग्रहात् । विवाहोक्तेषु मासेषु शुक्लपक्षेऽप्यनस्तगे ॥ जीवे शुक्ले च भूपुत्रे चंद्रताराबलान्विते । मौजीबंधनरूपेषु भौमवर्जितवासरे ॥ व्रतलग्नोदये कर्तुरष्टमोदयवर्जिते । धनत्रिकोणगैः सौम्यैः पार्ष्णैर्भवतिपुत्रिणैः ॥ छूरिकाबंधनं कार्यमर्चयित्वा सुरान् पितॄन् । अर्चयेच्छूरिकां सम्यक् देवतानां च सन्निधौ । ततः सुलग्ने वक्ष्यात्कठ्यां लक्षणसंयुताम् ॥' इति लक्षणानि नारदवराहाभ्यामुक्तानि, ग्रंथभूयस्त्वभ्यास्तंप्रदायव्याख्यागम्यत्वाच्चास्माभिर्नोक्तानि । अत्र प्राग्विवाहत इत्युक्तेरवधिनिश्चयात् समावर्तनानंतरं छूरिकाबंधनं कार्यं विवाहभूषणत्वात्तस्य । यद्विग्रहोपवीतानंतरमेव चिकीर्षितं स्यात्तदोपनयनानंतरं कार्यमित्येव ब्रूयात् । ग्रंथकर्त्रा तु नारदोक्तक्रममंगीकृत्यैवमुक्तम् । तत्र पाठक्रमो बलीयान् इति समाधिः ॥ ५९ ॥

अथ केशांतसमावर्तनमुहूर्तमनुष्ठुभाह—

केशांतं षोडशे वर्षे चौलोक्तदिवसे शुभम् ।

व्रतोक्तदिवसादौ हि समावर्तनमिष्यते ॥ ६० ॥

केशांतमिति ॥ षोडशे वर्षे चौलोक्तदिवसे 'चूडावर्षात्तृतीयात्प्रभवति' (५।२२) इत्यादिना कथितशुभदिवसे गोदानापरपर्यायं केशांतसंज्ञं हि कर्म शुभं स्यात् । गान्धः केशा दीयन्ते खड्ग्यन्ते यस्मिन्निति व्युत्पत्तिः । यदाह—'केशांतं षोडशे वर्षे कुर्याच्चौलोक्तभादिके' इति । महेश्वरोऽपि—'कर्म केशांतसंज्ञं हि वर्षे स्मृतं षोडशे चौलकर्मोक्तधिण्यादिके' इति । षोडश इत्येतद्ब्राह्मणविषयं द्रष्टव्यम् । क्षत्रियविशोस्तु द्वाविंशतिचतुर्विंशतितमवर्षयोः केशांतमित्यर्थः । तदुक्तं मनुना—'केशांतः षोडशे वर्षे ब्राह्मणस्य विधीयते । राजन्यबंधोर्द्वाविंशे वैश्यस्य अधिके ततः ॥' इति । अत्र गोदानस्य महानाश्यादिव्रतपूर्वकत्वात्तानि प्रागनुष्ठाय ततो गोदानं विधेयमिति । यदाहाश्वलायनः—'प्रथमं स्यान्महानाश्रीं द्वितीयं च महाव्रतम् । तृतीयं स्यादुपनिषद्गोदानं च ततः परम् ॥' इति । अतो जन्मतस्त्रयोदशे वर्षे महानाश्रीं, चतुर्दशे महाव्रतं, पंचदशे उपनिषद्गतं, षोडशे गोदानमिति । तदुक्तम्—एवं क्षत्रियविशोरप्युक्तं गोदानात्प्राक् वर्षचतुष्टयं क्रमेण महानाश्यादि भवति । अत्रापि मुहूर्तविचारश्चौलवदेव । तदुक्तं श्रीधरीये—'तिथिनक्षत्रवाराश्च वर्गोदयनिरीक्षणम् । चौलवत्सर्वमाख्यातं सगोदानव्रतेषु च ॥' इति । यदा पुनर्देवादीनां कालानि महानाश्यादिव्रतानि स्युस्तदा समावर्तनेन सह कार्याणि । व्रतोक्तेति । हि निश्चयेन व्रतं यज्ञोपवीतं तत्र विहितदिवसे । आदिशब्देन वारनक्षत्रलग्नांशेषु सत्सु समावर्तनमिष्यते । यदाह—'गुरुशुद्धिं विना काले व्रतोक्ते व्रतमोक्षणम्' इति । महेश्वरोऽपि—'खेचरज्ञैर्व्रतानां विसर्गोदितं कर्म तद्ब्रह्मोक्ते च धिण्यादिके' इति । सुरेश्वरोऽपि—'विभौमभानुजे वारे नक्षत्रे च व्रतोदिते । चंद्रताराविशुद्धौ च स्यात्समावर्तनक्रिया ॥' इति । यत्तु—'क्षौरोदितर्क्षादिविलम्बयोगे मौंजीविमोक्षः शुभदो द्विजानाम् ॥' इति दीपिकाकारादिभिरुक्तं तत् स्वदेशविषयम् । विशेषो नारदोक्तः—'अथोत्तरायणे जीवशुक्रयोर्दृश्यमानयोः । द्विजातीनां गुरोर्गेहाग्निवृत्तानां यतात्मनाम् ॥ चित्रोत्तरादितीज्येन्दुहरिमित्रविधातृषु । भेष्वर्केन्दुशर्यशुक्रवारलग्नांशकेष्वपि ॥ अथवा वस्त्रनक्षत्रवारलग्नांशकेष्वपि । प्रतिपत्पर्वरिक्तामामष्टमीं च दिनक्षयम् । हित्वान्यदिवसे कार्यं समावर्तनमुंडनम् ॥' अत्र कथ्यपेन चैत्रो वर्जितः—'चैत्रमासविवर्ज्येषु माघादिषु च पंचसु ॥' इति तदुक्तेः । एतच्च गोदानानंतरं विवाहात्प्राक् कार्यमित्याह वसिष्ठः—'अधीत्य वेदांश्च तदर्थशास्त्राण्यभ्यस्य लब्ध्वा स्वगुरोरनुज्ञाम् । कुर्यात्समावर्तनकर्म पश्चाद्गोदानतः पाणिनिपीडनात्प्राक् ॥' तत्रापि सत्यावश्यकत्वे द्वितीयवर्षे न कार्यमेव । तदुक्तं ग्रंथांतरे—'वधूप्रवेशं व्रतमोचनं च पुंसः पुन-



दारपरिग्रहं च । नाब्दे द्वितीये विदधीत विद्वान्वदन्ति गगात्रिवसिष्ठमुखाः ॥’ इति । स्त्रीमरणानंतरं पुनर्विवाहो द्वितीयवर्षे न भवतीत्यर्थः । पूर्वविवाहानंतरं द्वितीयविवाहो द्वितीयवर्षे न भवतीति कस्यचिद्व्याख्यानं मयाकृतं भवति, ‘प्रमदासृतिवात्सरादितः पुनरुद्वाहविधिर्वरस्य च । विषमे परिवत्सरे भवेद्युगलं चैव सृतिप्रदं भवेत् ॥’ इति संग्रहकारवचनादिति शिवम् ॥६८॥

अथ संस्कारप्रकरणं गद्येनोपसंहरति—

इति श्रीदैवज्ञानंतमुतदैवज्ञरामज्योतिर्विद्विरचिते मुहूर्तचिंता-

मणौ पंचमं सपरिकरं संस्कारप्रकरणं समाप्तम् ॥ ५ ॥

परिकरोऽलंकार उत्सर्गापवादरूपः । शेषं स्पष्टार्थम् । ‘ज्योतिर्विद्विरनील-कंठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्तचिंतामणेः ॥ गोविंदेन विनिर्मिते नयनिधौ पीयूषधाराभिधे व्याख्याने द्विजसंस्कृतिप्रकरणं पूर्णं सदानंददम् ॥ १ ॥

इति श्रीमदैवज्ञमुकुटालंकारनीलकंठज्योतिर्विपुत्रगोविंदज्योतिर्विद्विर-  
चितायां मुहूर्तचिंतामणिटीकायां पीयूषधारायां सपरिकरं  
संस्कारप्रकरणं समाप्तम् ॥ ५ ॥

## अथ विवाहप्रकरणम् ६ ।

गौरीनंदनमिष्टसिद्धिसदनं विघ्नावलीभेदनं

नत्वा ज्यौतिषिकाग्र्यरामरचिते मौहूर्तचिंतामणौ ।

गोविन्दो बुधनीलकंठविधिविन्सूनुः सतामग्रणी-

र्बह्वर्थं करपीडनप्रकरणं व्याख्याति विद्वन्मुदे ॥ १ ॥

अथ विवाहप्रकरणं व्याख्यायते । तत्र विवाहशब्देन पाणिग्रहणाख्यः संस्कारविशेष उच्यते । ते च विवाहा अष्टौ । उक्तं च मनुना—‘चतुर्णामपि वर्णानां प्रेत्य चेद् हिताहितान् । अष्टाविमान्समासेन स्त्रीविवाहास्त्रिबोधतः ॥ ब्राह्मो १ दैव २ स्तथा चार्षः ३ प्राजापत्य ४ स्तथाऽऽसुरः ५ । गांधर्वो ६ राक्षस ७ श्रैव पैशाच ८ श्राष्टमोऽधमः ॥’ इति । एषां लक्षणान्याह याज्ञवल्क्यः—‘ब्राह्मो विवाह आहूय दीयते शक्यलंकृता । तजः पुनात्युभयतः पुरुषानेकविंशतिम् ॥ यज्ञस्थक्त्विजे दैव आदाथार्पस्तु गोद्वयम् । चतुर्दश प्रथमजः पुनात्युत्तरजश्च षट् । इत्युक्त्वा चरतां धर्मं सह या दीयते-ऽर्थिने । स कायः पावयेत्तजः षट्पदं वंश्यान् सहात्मना ॥ आसुरो द्रविणादानाद्गांधर्वः समयान्मिथः । राक्षसो युद्धहरणापैशाचः कन्यका-छलात् ॥’ इति । कायः=प्राजापत्यः । छलं=बंधना । एषां कालनियममाह नारदः—‘प्राजापत्यब्राह्मदैवविवाहा ऋषिसंज्ञकाः । उक्तकालेषु कर्तव्या-श्रत्वारः फलदायकाः ॥ गांधर्वासुरपैशाचराक्षसाख्याश्च सर्वदा ॥’ इति ।

अत एव 'सार्वकालमेके विवाहम्' इति गृह्यकारवचनं गांधर्वादिविवाह-  
विषयम् । स च विवाहः स्त्रीपुरुषद्वयायत्तः । तत्रापि बहुधा पुरुषायत्तः ।  
'अनाश्रमी न तिष्ठेत् क्षणमेकमपि द्विजः । आश्रमादाश्रमं गच्छेदेष धर्मः  
सनातनः ॥' इति च स्मरणात् इतराश्रमोपजीव्यतया प्राधान्याच्चेति  
समावर्तनानंतरं पुरुषेणावश्यं विवाहे यतितव्यम् । किंच अग्निहोत्रादीनां  
नित्यानां कर्मणां करणे पत्नीं विना नाधिकार इति स्मृतौ स्मरणात्—  
'नापुत्रस्य लोकोऽस्ति' इति श्रुत्या पुत्राभावे परलोके दुर्गतिवोधनाच्च । तत्र  
पुत्राद्युत्पत्तिस्तु दंपत्योरानुकूल्यं विना न स्यात् । उक्तं च याज्ञवल्क्येन  
'यत्रानुकूल्यं दंपत्योस्त्रिवर्गस्तत्र वर्धते' इति । त्रिवर्गो धर्मार्थकामात्मकः ।  
स च ज्योतिःशास्त्रैकदेशविवाहपटलाधीन इत्येतत्सर्वं मनस्यालोच्य सप्रयोजनं  
विवाहप्रकरणारंभं वसंततिलकया प्रतिजानीते—

भार्या त्रिवर्गकरणं शुभशीलयुक्ता

शीलं शुभं भवति लग्नवशेन तस्याः ।

तस्माद्विवाहसमयः परिचिंत्यते हि

तन्निम्नतामुपगताः सुतशीलधर्माः ॥ १ ॥

भार्येति ॥ शुभं भग्नदेरनुकूलं शीलं स्वभावस्तेन युक्ता भार्या त्रिवर्गस्य  
धर्मार्थकामरूपस्य करणं स्थानमस्ति । अत्र स्त्रीनपुंसकलिङ्गयोः सामानाधि-  
करण्यं वेदाः प्रमाणं स्मृतयः प्रमाणमिति वत्सायु । अजहल्लिङ्गत्वादस्य ।  
[ तस्याः सुलग्नवशेन शीलं शुभं भवति । यतः सुतशीलधर्माः ] तन्निम्नतां  
विवाहाधीनताम् । शेषं स्पष्टार्थम् । 'अधीनो निम्न आयत्तः' इति । त्रिवर्गो धर्म-  
कामार्थैश्चतुर्वर्गः समोक्षकैः' इति चामरः । [ उपगताः प्रासाः । अतो हीति निश्च-  
येन विवाहसमयः परिचिंत्यते विचार्यते इति । ] उक्तं च कश्यपेन—'अथातः  
संप्रवक्ष्यामि गृहस्थाश्रममुत्तमम् । य आधारेऽन्याश्रमाणां भूतानां प्राणिनां  
तथा ॥ ऋणत्रयच्छेदकारि धर्मकामार्थसिद्धिदम् । एतत्सर्वं स्थितं स्त्रीषु शील-  
वृत्तान्वितासु च ॥ तच्छीलवृत्तलब्धिस्तु सुलग्नवशतो भवेत् । तस्मात्सम्यग्लग्न-  
शुद्धिं प्रवक्ष्याम्यनुपूर्वशः ॥' इति । ऋणत्रयं देवऋणं पित्रर्णं ऋषिऋणं च ।  
वसिष्ठोऽपि—'कश्चिद्गृहाश्रमसमो न परोऽस्ति धर्मः सोऽपि स्थितः सुगुण-  
वृत्तयुतांगनासु । उद्वाहलग्नवशतो गुणवृत्तलब्धिस्तासां तथाविधसुलग्नमतः  
प्रवक्ष्मि ॥' ननु जन्मकालीनखेचरावेदितशुभाशुभं दुरतिक्रममिति विवाह-  
लग्नानर्थक्यमिति चेन्न । ज्यौतिषस्मृत्यावेदितशुभसमयारब्धविधिजन्यापूर्व-  
जनितशुभफलेन जन्मान्तरीयदुरदृष्टध्वंसो भवतीत्येवमर्थतया सार्थक्यात् ।  
अत एवाह सत्याचार्यः—'शुभक्षणक्रियारंभजनिताः पूर्वसंभवाः । संपदः सर्वै-  
लोकानां ज्योतिस्तत्र प्रयोजनम् ॥' इति । एवं व्रतबंधादावपि द्रष्टव्यम् ॥ १ ॥

अथ तावत्प्रश्नलम्बाद्विवाहयोगद्वयं स्वधरयाह—

आदौ संपूज्य रत्नादिभिरथ गणकं वेदयेत्स्वस्थचित्तं

कन्योद्गाहं दिगीशानलहयविशिखे प्रश्नलम्बाद्यदीदुः ।

दृष्टो जीवेन सद्यः परिणयनकरो गोतुलाकर्कटाख्यं

वा स्यात्प्रश्नस्य लग्नं शुभखचरयुतालोकितां तद्विदध्यात् ॥ २ ॥

आदाविति ॥ अथशब्दो मंगलार्थो ग्रंथमध्यस्थत्वात् । यथोक्तम्—  
‘अङ्कारश्चाथशब्दश्च द्वावेतौ ब्रह्मणः पुरा । कण्ठं भित्त्वा विनिर्यातौ तस्मान्मांगलिकाबुभौ ॥’ इति । आदौ गणकं ज्योतिर्विदं रत्नादिभी रत्नमणि-  
सुवर्णवस्त्रफलादिभिः संपूज्य ततः प्रष्टा जनः कन्याया उद्गाहं गणकं वेदयेन्  
ज्ञापयेन् । ‘गतिबुद्धि—’ इत्यादिना विदेर्बुद्धयर्थत्वादणौ कर्तुः कर्मत्वम् ।  
कीदृशं गणकम् ? स्वस्थचित्तमव्याकुलांतःकरणम्, ‘स्वस्थे चित्ते बुद्धयः  
संभवन्ति’ इति लोकोक्तेः । रत्नादिग्रहणमप्येतदर्थमेव । यदाह व-  
सिष्ठः—‘शुभे दिने दैवविदं त्वभिज्ञं तांबूलपुष्पाक्षतपूर्णपाणिः । प्रष्टा च  
गत्वा प्रणिपत्य पृच्छेन्नविद्येद्य तस्मै वरकन्ययोर्भम् ॥’ इति । उत्पलोऽपि—  
‘प्रष्टा मणिकनकयुतैः फलकुसुमै राशिचक्रमभ्यर्च्य । पृच्छेद्यथाभिलषितं  
भक्त्या विनयान्वितः प्रश्नम् ॥’ इति । तत्रैको विवाहयोग उच्यते ।  
दिगिति । यदि प्रश्नलम्बादशमैकादशतृतीयसप्तमपंचमानामन्यतमे स्थाने  
स्थितश्चंद्रो जीवेन गुरुणा दृष्टः सन् सद्यः शीघ्रं परिणयनकर्ता स्यात् । यदाह  
वसिष्ठः—‘लम्बाश्रिपंचास्तदशायगस्तु हिमद्युतिर्जीवनिरीक्षितश्च । तयोस्तु  
संबंधकरस्तदानीं नार्कांशुलुप्तो न च नीचगश्चेत् ॥’ तयोः=वरकन्ययोः ।  
कश्यपोऽपि—‘लम्बादुश्रिक्यपुत्रास्तकर्मलाभगतः शशी । गुरुदृष्टस्तयोरेव  
संबंधं कुरुते सदा ॥’ इति । संबंधं=विवाहम् । अथ द्वितीयो योग उच्यते—  
गोतुलेति । गौर्वृषः वृषतुलाकर्काणामन्यतमं प्रश्नलग्नं वा स्यात् तच्चेच्छुभ-  
ग्रहैर्युतमवलोकितं वा भवेत्तर्हि तत्परिणयनं विदध्यात् । विलम्बागोघट-  
कर्कटाश्च हिमांशुदैलेज्यसमन्वितास्ते । संवीक्षिता वा यदि कन्यकाया लाभो  
भवेत्तत्र च पृच्छकस्य ॥’ इति वसिष्ठोक्तेः । कश्यपोऽपि—‘लग्नस्थाश्रद्ग-  
शुक्राभ्यां वीक्षिताः संयुताश्च वा । कुर्वन्ति कन्यकालाभं यदि गोघटकर्कटाः ॥’  
इति । अत्र नारदादिभिः शुक्रचंद्रयोर्दृष्टियोगश्चाभिहितः । ग्रंथकर्त्रा  
तु शुभखचरत्वाद्बुधगुर्वोरपि दृष्टिरुक्ता । सा कन्याया भर्तृप्रश्ने सति  
तत्प्राप्तिस्त्विका ज्ञेया, तुल्यन्यायत्वात् । अथदा ‘लग्नं विधुभृगुजयुतालोकि-  
तम्’ इति पाठः कल्प्यः ॥ २ ॥

अथान्यद्विवाहयोगद्वयं द्रुतविलंबितेनाह—

विषमभांशगतौ शशिभार्गवौ तनुगृहं बलिनौ यदि पश्यतः ।

रचयतो वरलाभमिमौ यदा युगलभांशगतौ युवतिप्रदौ ॥ ३ ॥

विषमेति ॥ चरणद्वयं स्पष्टार्थम् । अत्रोत्तरार्धसंमतिवाक्योक्तकन्यालाभ-  
प्रदयोगाद्वैपरीत्यमिति युक्तितो निबद्धं ग्रंथकृता । अयमेको विवाहयोगो-  
ऽभिहितः । अथापरो विवाहयोगः । यदेमौ शशिभार्गवौ युगलभांशगतौ  
युग्मराशिगतौ युग्मांशकगतौ च बलिनौ संतौ तनुगृहं पश्यतस्तदा कन्या-  
प्रदौ स्याताम् । यदाह नारदः—‘शुक्लेद् युग्मराशिस्थौ युग्मांशकगतौ  
यदा । वीक्षिते बलिना लग्ने कन्यालाभो भवेत्तदा ॥’ इति ॥ ३ ॥

अथ प्रश्नलगाद्वैधव्ययोगत्रयं शालिन्याह—

षष्ठाष्टस्यः प्रश्नलगाद्यदीर्घलगे क्रूरः सप्तमे वा कुजः स्यात् ।

मूर्ताविंदुः सप्तमे तस्य भौमो रंडा सा स्यादष्टसंवत्सरेण ॥ ४ ॥

षष्ठेति ॥ यदि प्रश्नलगादिदुश्चंद्रः षष्ठाष्टमस्थस्तदा कन्या अष्टसंवत्सरेण  
विवाहवर्षादिति शेषः । रंडा भर्तृनाशिका स्यात् । ततः स्वयमपि म्रियेत ।  
सर्वथा द्वयोरपि मरणमष्टमाब्दानंतरं स्यादित्यर्थः । संमत्यनुरोधात् । यदाह  
वसिष्ठः—‘प्रष्टुर्विलग्नात्प्रवलः शशांकः शत्रुस्थितो मृत्युगृहस्थितो वा ।  
यद्यष्टमाब्दात्परतो विवाहं करोति मृत्युं वरकन्ययोश्च ॥’ इति । अधान्यः—  
वा अथवा लग्ने यः कश्चित्क्रूरग्रहः स्यात्ततः सप्तमे स्थाने कुजो भौमो भवे-  
त्तदाऽष्टवर्षमध्ये रंडा स्यात् । यदुक्तं नारदेन—‘यदि लग्नगतः क्रूरस्तस्मा-  
त्सप्तमगः कुजः । विज्ञेयं मरणं पुंसः सप्तमाब्दान्तरे यदि ॥’ केचित्सप्तमेऽपि  
क्रूरग्रहमेवंविधे प्रश्ने निषेधंति ॥ यदाह कश्यपः—‘एको लग्नगतः पापः  
पापोऽन्यः सप्तराशिगः । आसप्तमाब्दान्मरणं पुरुषस्य न संशयः ॥’ इति ।  
शौनकोऽपि—‘यद्युदयस्थः क्रूरस्तस्माद्यदि सप्तमो भवेत्पापः । सप्तमिरब्दैर्मरणं  
विज्ञेयं तस्य पुरुषस्य ॥’ इति । वसिष्ठोऽपि—‘एकोऽपि लग्नोपगतश्च पापः  
पापस्ततोऽन्यः खलु सप्तमस्थः । आसप्तमाब्दाग्निधनं वरस्य बलान्वितौ तौ  
कुरुतस्त्ववश्यम् ॥’ एषां मते ‘सप्तमे वा खलः स्यात्’ इति पाठः कल्प्यः ।  
अस्मिन्पाठे विशिष्य कुजग्रहणं न कर्तव्यं भवति, पापत्वादेव तल्लाभादिति  
युक्तमुत्पश्यामः । अथापरः—वा अथवा मूर्तौ लग्ने इंदुः तस्य सप्तमे स्थाने  
भौमो भवेत्ततोऽष्टवर्षानंतरं रंडा स्यात् । उक्तं च नारदेन—‘यदि लग्नगत-  
श्चंद्रस्तस्मात्सप्तमगः कुजः । विवाहानंतरं भर्ता त्वष्टवर्षं न जीवति ॥’  
इति ॥ ४ ॥

अथ प्रश्नलगात्कुलटामृतवत्सायोगविकल्पं दोषकवृत्तेनाह—

प्रश्नतनोर्यदि पापनभोगः पंचमगो रिपुदृष्टशरीरः ।

नीचगतश्च तदा खलु कन्या सा कुलटा त्वथवा मृतवत्सा ॥ ५ ॥

प्रश्नतनोरिति ॥ यदि प्रश्नलगात्पापग्रहः पंचमस्थानस्थः शत्रुग्रहावलोक-  
कितः सन् स्त्रीचगतश्च स्यात्तदा खलु निश्चितं सा कन्या कुलटा वेश्या भवे-

दधवा मृतवत्सा मृतापत्या वा भवेत् । तुः पादपूरणे । यदाह कश्यपः—  
‘स्वनीचगः शत्रुदष्टः पापः पंचमगो यदा । मृतपुत्रां करोत्येव कुलटां वा न  
संशयः ॥’ इति । नारदोऽपि—‘लभ्नातंचमगः पापः शत्रुदष्टः स्वनीचगः ।  
मृतपुत्रा तदा नारी कुलटा वा न संशयः ॥’ इति । शत्रुमित्रमध्यग्रहान्  
‘मित्राणि ह्युमणेः’ (६.२.७) इत्यादिना वक्ष्यत्यत्रैव ॥ ५ ॥

अथ विवाहभंगयोगं पुष्पिताग्र्याह—

यदि भवति सितातिरिक्तपक्षे तनुगृहतः समराशिगः शशांकः ।  
अशुभखचरवीक्षितोऽरिरंध्रे भवति विवाहविनाशकारकोऽयम् ६  
यदीति ॥ सितातिरिक्तपक्षे कृष्णपक्षे यदि शशांकश्चंद्रः समराशिषु  
वृषकर्कादिषु गतः सन् तनुगृहतः प्रश्नलग्नाशितोऽरिरंध्रे पष्ठेऽष्टमे वा स्थाने  
स्थितः अशुभखचरैः पापग्रहैरवलोकितो भवति तदायं योगो विवाहस्य विना-  
शकारको भवति । तदुक्तं नारदेन—‘कृष्णपक्षे शशी लग्नाष्टमराशिगतो  
यदि । पापदष्टो न संबंधं करोत्येवारिरंध्रगः ॥’ इति । विवाहविनाशकारक  
इत्यत्र प्रयोगे समासानुपपत्तिः, तत्समाधिश्च ग्रंथांते करिष्यते ॥ ६ ॥

अथैवं प्रश्नलग्नाद्व्यामृतापत्यादियोगानभिधायेदानीं जन्मकालीनबाल-  
वैधव्ययोगविचारमतिदिशंस्तत्परिहारान् शार्दूलविक्रीडितेनाह—

जन्मोत्थं च विलोक्य बालविधवायोगं विधाय्य व्रतं

सावित्र्या उत पैप्पलं हि सुतया दद्यादिमां वा रहः ।

सहस्रेऽच्युतमूर्तिपिप्पलघटैः कृत्वा विवाहं स्फुटं

दद्यात्तां चिरजीविनेऽत्र न भवेदोपः पुनर्भूभवः ॥ ७ ॥

जन्मोत्थमिति ॥ यथा प्रश्नलग्नाद्विधवायोगो विचारितस्तथा जन्मोत्थं  
जन्मकालीनं च बालविधवायोगं विलोक्य जातकशास्त्राजन्मकालीनलग्नव-  
शतो वैधव्ययोगं विचार्य वक्ष्यमाणं व्रतं कारयेदित्यन्वयः । तत्र बालविधवा-  
योगानाह होरामकरंदे गुणाकरः—‘त्यक्ता धवेनोष्णकरेऽस्तसंस्थे बाल्ये-  
ऽपि भौमे विधवा प्रदिष्टा । पापग्रहालोकनवर्गयाते कन्यैव वृद्धा भवतीन-  
सूनौ ॥ वैधव्यं क्रूरखेटैर्मदनगृहगतैर्मिश्रितैः स्यात्पुनर्भूः पापेऽस्ते वीर्ययुक्तै-  
र्भवति परिहृता प्रेयसा सौम्यदृष्टे । अन्योन्यांश्चस्थयोश्च क्षितिमुतसितयोर्व-  
धकी योषिदुक्ता चंद्रोर्वीसूनुशुक्रा यदि मदनगृहे प्रेयसोऽनुजया सा ॥’  
इति । अन्यमपि श्लोकं पठंति—‘लग्ने व्यये च पाताले जामित्रे चाष्टमे  
कुजे । कन्या भर्तुर्विनाशाय भर्ता कन्याविनाशदः ॥’ इति । अथ जातकीयो  
वैधव्ययोगपरिहार उच्यतेऽस्माभिः—‘धूनाद्वाच्ये पतिसुभगते रंध्रभाद्भृ-  
स्ययुर्नीहारांशोरुदयगृहतस्तद्वपुश्चितनीयम्’ इति गुणाकरेण सप्तमस्थानाः

१ पतिश्च सुभगता श्रीभाग्यं चेति द्वेदः । धूनात् सप्तमस्थानात् पतिसुभगते वाच्ये  
वक्तव्ये इत्यर्थः ।

द्गर्वसौभाग्ये विचार्ये इत्युक्तम् । तत्र—‘यो यो भावः स्वामिदृष्टो युतो वा सौम्यैर्वा स्यात्तस्य तस्यास्ति वृद्धिः । पापैरेवं तस्य भावस्य हानिर्निर्दोषव्यापृच्छतां जन्मतो वा ॥’ इति भट्टोत्पलोक्तेः । स्वस्वामिसौम्यैरीक्षितं चेत्सप्तमस्थानं भवति तदा तद्भावसुखं वाच्यम् । केचित्तु स्त्रीणां महत्परिष्टयोगे भर्तुश्च स्त्रलपरिष्टयोगे तत्परिहारमाहुः ॥ अथापरिहार्यं वैधव्ययोगे प्रतीकारमाह—विधाययेति । रह इति वक्ष्यमाणमिहापकृष्टव्यम् । पित्रादिः सुतया कन्यया कृत्वा रह एकांते हि निश्चयेन सावित्र्या व्रतं विधाय कारयित्वा उत अथवा पिप्पलं पिप्पलसंवंधि व्रतं एकांते विधाय पश्चादिमां कन्यां सुलभे चिरजीविने वराय दद्यात् । तदुक्तं व्रतखंडे—‘सावित्र्यादिव्रतादीनि भक्त्या कुर्वति याः स्त्रियः । सौभाग्यं च सुहृत्वं च भवेत्तासां सुसंततिः ॥’ इति । सावित्रीव्रतकरणप्रकारस्तत्रैव प्रसिद्धः । संहितासारे—‘अवैधव्यकरैर्योगैर्विवाहपटलोदितैः । वरायायुष्मते देया कन्या वैधव्ययोगजा ॥’ इति । पिप्पलव्रतमुक्तं ब्रानभास्करे—‘बलवद्विधवायोगे बाल्ये सति मृगीदृशाम् । पिता रहसि कुर्वीत तद्भगं शास्त्रसंमतम् ॥ सुदिने शुभनक्षत्रे चंद्रतारावलान्विते । अवैधव्यकरे योगे लभे ग्रहवलान्विते ॥ व्रतारंभं प्रकुर्वीत बालवैधव्यनाशनम् । सुखातां चित्रवस्त्राढ्यां कन्यां पितृगृहाद्बहिः ॥ नीत्वाश्चत्थशमीस्थाने यद्वा बदरिकाश्रये । आलवालं प्रकुर्वीत विपुलं मृदुकार्षितम् ॥ कुमार्याचार्यनिर्दिष्टं कृत्वा संकल्पमादरात् ॥ करकाङ्गप्रपूर्णेन सेचनं प्रतिवासरम् । चैत्रे वाश्विनमासे च तृतीयाऽसितपक्षतः । यावत्कृष्णतृतीयान्या मासमेकं यथाविधि ॥ ब्राह्मणानां तथा स्त्रीणां पूजनं च समाचरेत् । तदाशिषामुयात्कन्या सौभाग्यं च सुखान्वितम् । प्रतिमां पार्वतीशानीं वैणवे भाजनेऽर्चयेत् । चंदनाक्षतदूर्वाद्यैर्बिल्वपत्रैर्यथाविधि ॥ उपचारैर्यथाशक्त्या नैवेद्यैः प्रतिवासरम् । एवं व्रतप्रभावेण बालवैधव्यलिप्कृतिः । जायते कन्यकानां च ततः पाणिग्रहक्रिया ॥’ इत्यश्वत्थव्रतम् । अथान्यदपि अपरिहार्यबालवैधव्ययोगापहारकं प्रकारत्रयमाह—वा रह इत्यादि । वा अथवा रह एकांते अच्युतमूर्तिः विष्णुप्रतिमा, पिप्पलवटौ प्रसिद्धौ; एषां मध्ये अन्यतरेण मनोऽभीष्टेन साकं सलभे वक्ष्यमाणदूषणरहिते सौभाग्यगुणान्विते च विवाहलभे विवाहं कारयित्वा पश्चात्तां कन्यां स्फुटं लोकप्रसिद्धं यथा भवति तथा चिरजीविने आयुष्मते वराय दद्यात् पित्रादिरधिकारी । तदुक्तं मार्कण्डेयपुराणे—‘बालवैधव्ययोगेऽपि कुंभद्रुप्रतिमादिभिः । कृत्वा लग्नं रहः पश्चात्कन्योद्वाह्येति चापरे ॥’ इति । कुंभ इत्युपलक्षणम् । तेन मथन्यपि ग्राह्या । दुर्वृक्षः ‘पलाशी द्रुद्रुमागमाः’ इत्यमरः । स चाश्वत्थ एव नान्यः । प्रतिमा विष्णुप्रतिमा शिरोभुजाद्यवयवयुता सौवर्णी न शालग्रामशिला । सर्वत्रापि प्रमाणं वक्ष्यतेऽनुनैव ॥ कुंभविवाहः सूर्यारुणसंवादे—‘विवाहात्पूर्वकाले च चंद्रताराबले शुभे । विवाहोक्ते च मथन्या कुंभेन सह वोद्वहेत् ॥ पिता संकल्पवाह्यं च विवाहं

विधिपूर्वकम् । सूत्रेणावेष्टयेत्पश्चाद्दशतनुविधानतः ॥ कुंकुमालंकृतं देहं  
 तयोरेकांतमंदिरे । ततः कुंभं च तिसार्यं प्रभज्य सलिलाशये ॥ ततोऽभि-  
 वेचनं कुर्यात्पंचपल्लववारिभिः । तत्सर्वं वस्त्रपूजायं ब्राह्मणाय निवेद्य च ॥  
 कन्यालंकारवस्त्राद्यं ब्राह्मणाय निवेदयेत् ॥' इति कुंभविवाहः । कुंभप्रार्थना  
 च तत्रैव—'वरुणांगस्वरूपस्त्वं जीवनानां समाश्रय । पतिं जीवय कन्याया-  
 श्रिरं पुत्रान्सुखं वरम् । देहि विष्णुवरादेव कन्यां पालय दुःखतः ॥'  
 इति । अथाश्वत्थविवाहस्तत्रैव—'द्विजान् गुरुसुहृन्नारीमंगलोच्चारणैः समम् ।  
 आहूयोद्वाहकाले च रम्यभूमौ सुमंडपे ॥ गत्वा प्रणम्य गौरीं च गणनाथं च  
 भूरुहम् । भवानीं चैव मंधानीं पिता मंत्रमुदीरयेत् ॥ उद्वाहयित्वे विधिवद्-  
 श्वत्थेन मनोहराम् । कन्यां सौभाग्यसौख्यार्थहेतवेऽहं द्विजोत्तमाः । नमस्ते  
 विष्णुरूपाय जगदानंदहेतवे । पितृदेवमनुष्याणामाश्रयाय नमो नमः ॥  
 वनानां पतये तुभ्यं विष्णुरूपाय भूरुह । नमो निखिलपापौघनाशनाथ नमो  
 नमः । पूर्वजन्मभवं पापं दालवैधव्यकारकम् । नाशयाशु सुखं देहि  
 कन्याया मम भूरुह ॥' इत्यश्वत्थेन सह विवाहसंकल्पप्रार्थने । विवाहस्तु  
 कुंभविवाहवद्विधेयः । एवं विष्णुप्रतिमया सौवर्ण्या सह विवाहं विधाय प्रति-  
 मादानं विधेयम् ॥ अथ प्रतिमादानविधिस्तत्रैव—'शुभे मासि सिंहे  
 पक्षे सानुकूलग्रहे दिने । ब्राह्मणं साधुमामंथ्य संपूज्य विविधार्षणैः ॥ तस्मै  
 दद्याद्विधानेन विष्णोर्मूर्तिं चतुर्भुजाम् । शुद्धवर्णसुवर्णेन वित्तशक्त्याथवा पुनः ॥  
 निर्मितां रुचिरां शंखगदाचक्राब्जशोभिताम् । दधानां वाससी पीते कुमुदो-  
 त्पलमालिनीम् ॥ सद्गतिनां च तां दद्यान्मंत्रमेतमुदीरयेत् ॥ यन्मया पूर्वं-  
 जनुपि धृत्या पतिसमागमम् । विपोपविषशस्त्राद्यैर्हतो वातिविरक्तया ।  
 प्राप्यमाणं महाधोरं यशःसौख्यधनापहम् । वैधव्याद्यतिदुःखौघनाशाय सुख-  
 लब्धये । बहुसौभाग्यलब्धये च महाविष्णोरिमां तनुम् ॥ सौवर्णीं निर्मितां  
 शक्त्या तुभ्यं संप्रददे द्विज । अनघाद्याहमस्मीति त्रिवारं प्रवदेदिति ॥ एव-  
 मस्त्विति विप्राशीर्गृहीत्वा स्नग्दहं विशेष् । ततो वैवाहिकविधिं पिता  
 कुर्यान्मृगीदृशः ॥' इति प्रतिमादानविधिः । एवं घटेनाश्वत्थेन वा विष्णु-  
 रूपेण वा एकांते विवाहं विधाय पश्चाद्वादित्रघोषपुरःसरं पित्रादिः कन्यादाना-  
 धिकारी कन्यामायुष्मते वराय दद्यात् । कन्यादातृनाह याज्ञवल्क्यः—  
 'पिता पितामहो आता सकुल्यो जननी तथा । कन्याप्रदः पूर्वनाशे प्रकृतिस्थः  
 परः परः ॥' ननु 'पुनर्भूदिविपूरुढा द्विः' इत्यमरोक्तद्विःपरिणीतायाः  
 कन्यायाः पुनर्भूत्वेन महादोषः संभवतीत्यपेक्षायामाह—अत्र न भवेदिति ।  
 अत्रैवं विधेयं—कुंभादिविवाहानंतरं कन्यायाः पुनरायुष्मद्वारेण सह विवाह-  
 विषये पुनर्भूभवः पुनर्भूसंभूतो दोषो नास्ति । कुतो दोषो नास्तीत्युच्यते ।  
 विधानखंडे तथाभिधानात्—'स्वर्णांबुपिप्पलानां च प्रतिमा विष्णुरुपिणी ।  
 तथा सह विवाहे च पुनर्भूत्वं न जायते ॥' चकाराद्वटस्यापि—'लक्ष्मीरूपा  
 सदा कन्या हरिरूपं सदा जलम् । हरेर्दत्तं च यद्दानं दातुः पापहरं सदा ॥

लक्ष्मीनारायणप्रीत्यै या दत्ता कन्यका बुधैः । तारयेत्सकलं दातुः कुलं पूर्वा-  
परं सदा ॥ चंद्रगंधर्वबह्वयंबुशिवसोमस्मरा इमे । पतयः कन्यकानां च  
वाल्यात्संति सदैव ते ॥ तदुद्वाहविधिर्यत्नात्कृतो नो जनयेदवम् ॥ यथालि-  
भुक्तं कमलं देवानां पूजनाय वै । अहं भवति सर्वत्र तथा कन्या नृणां  
भवेत् ॥' इति । धर्मशास्त्रेऽपि—'यत्किंचित्कथितं शास्त्रे शांतिकं पतिरक्षणे ।  
तत्पापमपि नो पापं येन धर्मोऽभिरक्ष्यते ॥' इति । श्रुतावपि सौमादिभिः  
सहोद्वाहोऽभिहितः—'सोमः प्रथमो विविदे गंधर्वो द्विविद उत्तरः । तृतीयो  
अग्निष्टे पतिस्तुरीयस्ते मनुष्यजः ॥ सौमोऽददद्गंधर्वाय गंधर्वोऽददद्भ्रमे ।  
रयिं च पुत्रांश्चादादग्निर्मह्यमथो इमाम् ॥' इति । अतो देवभोग्यानां कन्यानां  
पुरुषविवाहे न दोषः पुनर्भूभवस्तथात्रापि । अत एव हि लोकेऽपि शिष्टा-  
चारो दृश्यते—'मथन्या भास्करो यत्नात्कृतवान्दुहितुर्विधिम् । रेणुकोऽपि  
स्वकन्यायास्तरुद्राहं चकार सः ॥' इति विधानखंडे विधानात् । अत एव—  
'पित्रा मात्रा तथा आत्रा दत्ता या तोयधारया । विप्रान्सुहृदां साक्ष्यं  
कृत्वा सोद्वाहिता भवेत् ॥' इति कात्यायनादिभिर्विवाहस्य परिभाषितत्वा-  
देकदा कन्यापुरुषविवाहं निर्वर्त्य पुनर्द्वितीयपुरुषविवाहे जाते सा पुनर्भू-  
रेवेत्यलमियता ॥ ७ ॥

अथास्याः कन्यायाः कीदृशमपत्यं प्रथमं भवितेति प्रश्ने स्रग्विणीछंदसो-  
त्तरमाह—

प्रश्नलग्नक्षणे यादृशापत्ययुक्

स्वेच्छया कामिनी तत्र चेदाव्रजेत् ।

कन्यका वा सुतो वा तदा पंडितै-

स्तादृशापत्यमस्या विनिर्दिश्यते ॥ ८ ॥

प्रश्नेति ॥ तत्र=ज्योतिर्वित्समीपे । यादृशापत्यत्वमेव विवृणुते—कन्यके-  
त्यादि । शेषं पद्यं स्पष्टार्थम् । यदाह शौनकः—'आलिङ्ग्य शिशुं कन्या  
पृच्छकमाश्रित्य तिष्ठति प्राक् चेत् । स्त्रीहस्ता स्त्रीजननी पुंहस्ता पुत्रजननी  
च ॥' इति । कन्या यस्यकस्यापीति शेषः ॥ ८ ॥

अथ सामान्यतो निमित्तवशेन शुभाशुभप्रश्नं स्रग्विण्याह—

शंखभेरीविपंचीरवैर्मगलं

जायते वैपरीत्यं तदा लक्षयेत् ।

वायसो वा खरः श्वा शृगालोऽपि वा

प्रश्नलग्नक्षणे रौति नादं यदि ॥ ९ ॥



शंखेति ॥ शंखः प्रसिद्धः, भेगं वाद्यविशेषस्ताम्रादिनिर्मितः, विपंची वीणा; एतेषां रवैः प्रश्नलक्षण्ये श्रुतेर्मंगलं जायते । उपलक्षणत्वान्मनोह्रादितुरगगज-च्छत्रादिसान्निध्येऽपि शुभं द्रष्टव्यम् । यदाह शौनकः—‘वादित्रत्यंघोपो वीणावेणुप्रगीतशब्दाश्च । शंखध्वनिः प्रशस्तः पृच्छाकाले कुमारीणाम् ॥ वृषभो रथो गजो वा शंखः पद्मं ध्वजोऽथवा छत्रम् । सर्पति पृच्छकदेशे सोत्त-मतां व्रजति सर्वलोकस्य ॥’ इति । सा=विवाह्या कन्या । अथाशुभयोग उच्यते—वैपरीत्यमिति । वायसः काकः, खरो गर्दभः, श्वा कुकुरः, शृगालः प्रसिद्धः । यदि प्रश्नलक्षण्ये वायसादिर्नादं शब्दं रौति तदा वैपरीत्यं अशुभं लक्षयेत् । उपलक्षणत्वादुल्लोकोद्गमहिपनादोऽप्यशुभः । उक्तं च शौनकेन—‘शृगालोल्लूकरवो महिषोद्गजाविकप्रणादो वा । तत्रोद्देगः कलहः प्रवास-मरणं विनिर्देश्यम् ॥’ इति । वृहस्पतिरपि शृगालादिसान्निध्यं निषिद्धमाह—‘शृगालमहिषोद्ग्राश्च शिवामेषाजुकुटाः । खरकौशिकमार्जारान् प्रशस्ताः समी-पगाः ॥’ इति । अत्र प्रसंगादस्माभिः शौनकोक्ताऽशुभयोगा लिख्यन्ते—‘कृक-लासवानरोरगगर्दभसंश्लेषणं मिथोऽपि भवेत् । देवजपृच्छकानां कन्या एकत्र संरमते ॥’ कन्या एकत्रेत्यत्र संहिताया अविवक्षणाद्वृत्त्यभावः । ‘भिद्यति यद्युद-कुम्भः शय्यासनपादुकादिभंगो वा । प्रश्नसमयेऽपि यस्यास्तस्या वैधव्यमादे-इयम् ॥ उदयात्सप्तमसंस्थे रविभृगुतनये शशांके वा । वैधव्यं क्षितितनये सप्तमगे कन्यका त्रियते ॥ सप्तमगोऽर्कः कन्यां मृतप्रजां पुंश्रुलीं करोत्युद-यात् । कथितं तु यथोद्गाहे योज्यं तत्प्रश्नसमयेऽपि ॥’ इति । अथ शुभा अपि—‘पृच्छकवर्णत्रितयं समीपमाश्रित्य तिष्ठति च्छागः । तस्यादेश्यं विदुषा यदा तदा यागभागित्वम् । यदि पृच्छालग्नस्थौ गुरुसौम्यौ दीर्घजीविनं कुरुतः । पंचमसंस्थौ पुत्राङ्गामित्रगतौ धनं विपुलम् ॥ सर्पति यदि कुमारः समी-पगाः पृच्छकस्य विगतभयाः । सा कन्या पुत्रवती कथनीया मंगलवती च ॥ प्रमदात्मकद्रेष्काणे वनितांशो यदि विलग्नमायातः । दृष्टः शुकेन्दुभ्यां कन्या-लाभं समादिशति ॥ प्रमदा भवननिविष्टाः प्रेक्ष्यन्ते यदि विलग्नमायातम् । योषिद्वह्नैः सुबलिभिः कन्यालाभं तदा ब्रूयात् ॥ एवं कुमारिकाणां पृच्छा-लभे वरोपलब्धिः स्यात् । द्रेष्काणे भवने वा नवांशके नृग्रहैर्बलिभिः ॥’ एवं शुभाशुभं ग्रहसूचितं निमित्तसंभूतं च ज्ञात्वा वक्तुर्ज्योतिर्विदो माहात्म्यमाह स एव—‘एवं कुमारिकाणामखिलं गुणदोषतश्च कथनीयम् । दौःशील्यं तिर्ध-नता वैधव्यं वान्यथान्वं वा ॥ दृष्ट्वा निमित्तवर्गं नीचोच्चविधिं च जामि-त्रम् । कथयति फलमुद्गाहे तस्य न मिथ्या भवेद्वाणी ॥’ इति । एवमन्यानि शुभाशुभनिमित्तानि क्षुतादिकानि च ग्रंथांतरेभ्यो ज्ञेयानि । केचन विवाहे उपश्रुतिमपि विचारयन्ति । तदुक्तं विवाहवृंदावने—‘आरोप्याक्षतपूरिते गणपतिं प्रस्थादिपात्रे शनैः संमार्जन्यधिवेष्टिते युवतयस्त्रिः सकन्या निशि । निर्याता रजकादिवेस्मसु करे कृत्वा तमभ्यर्चितं यां वाचं शृणुयुस्तदर्थ-सदृशी लोके किञ्चोपश्रुतिः ॥’ इति । तत्रोपश्रुतिमंत्रः—‘उपश्रुति महादेवि

चंडालगृहवासिनि । यथार्थं ब्रूहि देवि त्वं शक्रराज्यप्रवर्धिनि ॥ इत्यलमति-  
प्रसंगेन ॥ ९ ॥

अथ कन्यावरणमुहूर्तं मत्तमयूरछंदसाह—

विश्वस्वातीवैष्णवपूर्वात्रयमैत्रै-

र्वस्वाग्नेयैर्वा करपीडोचितकक्षैः ।

वस्त्रालंकारादिसमेतैः फलपुष्पैः

संतोष्यादौ स्यादनु कन्यावरणं हि ॥ १० ॥

विश्वेति ॥ उत्तराषाढास्वातीश्रवणपूर्वात्रयानुराधाधनिष्ठाकृत्तिकानक्षत्रैः  
अथवा विवाहनक्षत्रैरुपलक्षिते काले वस्त्रालंकारादिभिरादिशब्देन खाद्यमधुर-  
वस्तुभिः समेतैः फलपुष्पैरादौ कन्यां संतोष्य अनु पश्चात्कन्यावरणं हि  
निश्चयेन स्यात् । उचितऋक्षैरित्यत्र 'ऋत्यकः' इति प्रकृतिभावः । यदाह  
वराहः—'पूर्वात्रयश्रवणमित्रभवैश्वदेवहौताशवासवसमीरणदैवतेषु । द्वाक्षा-  
फलेक्षुकुसुमाक्षतपूर्णपाणिरश्रांतशांतहृदयो वरयेत्कुमारीम् ॥' इति ।  
फलानि=पूगीफलादीनि । कक्ष्यपः—'पंचांगशुद्धिदिवसे चंद्रताराबलान्विते ।  
विवाहोक्तेषु ऋक्षेषु कुजवर्जितवासरे ॥ मासाद्यदिवसं रिक्तामष्टमीं नवमीं  
तिथिम् । त्यक्त्वान्यदिवसे गंधस्वक्तांवूलफलान्वितैः । सहवृद्धद्विजगणैर्वरये-  
त्कन्यकां सतीम् ॥' अत्र लग्नशुद्धिर्महेश्वरेणोक्ता—'अशुभैस्त्रिपडायसंस्थितैः  
शुभखेटैः सुतधर्मकैर्द्वगैः । यदि वोपचये गुरौ सिते हरिजस्थे वरयेत्कुमारि-  
काम् ॥' हरिजं=लग्नं । वरणं=प्रार्थना । 'वाचा दत्ता त्वया कन्या पुत्रार्थं  
स्वीकृता मया । वरावलोकनविधौ निश्चितस्त्वं सुखी भव ॥' इत्येवंरूपा  
वागदानाख्येति यावत् । तत्र विवाह्यकन्यालक्षणमाह मनुः—'अव्यंगांगीं  
सौम्यनाम्नीं हंसवारणगामिनीम् । तनुलोमकेशदशनां मृद्वंगीमुद्वहेत्स्त्रियम् ॥  
नोद्वहेत्कपिलां कन्यां नाधिकांगीं न रोगिणीम् । नालोमिकां नातिलोमां  
न वाचाटां न पिंगलाम् ॥ ऋक्षवृक्षनदीनाम्नीं नात्यपर्वतनामिकाम् । न  
पक्ष्यहिप्रेष्यनाम्नीं न विभीषणनामिकाम् ॥' इति । अंत्यः=चंडालः । शाता-  
तपः—'ह्रस्वस्वरां मेघवर्णां मधुपिंगललोचनाम् । तादृशीं वरयेत्कन्यां  
गृहस्थः सुखमेधते ॥' विष्णुपुराणेऽपि—'न श्मश्रुव्यंजनवतीं नचैव  
पुरुषाकृतिम् । नातिबद्धेक्षणां तद्वत्कृशांगीं नोद्वहेत्स्त्रियम् ॥ यस्याश्च रोमशो  
जंघे गुल्फौ यस्यास्तथोन्नतौ । गंडयोः कूपकौ यस्या हसंत्याश्चैव जायते (?) ॥  
नोद्वहेत्तादृशीं कन्यां प्राज्ञः कार्यविचक्षणः ॥' इति । अतिबद्धेक्षणां निमी-  
लितप्रायनेत्रामित्यादिसामुद्रिकशुभाशुभलक्षणलक्षितां परीक्ष्य कन्यां वरये-  
दिति । सामुद्रिकलक्षणानि काशीखंडे वराहसंहितायामप्युक्तानि तत एव  
ज्ञेयानि ॥ १० ॥

अथ वरवरणसुहूर्तमाह—

धरणिदेवोऽथवा कन्यकासौदरः

शुभदिने गीतवाद्यादिभिः संयुतः ।

वरवृत्तिं वस्त्रयज्ञोपवीतादिना

ध्रुवयुतैर्वह्निपूर्वात्रयैराचरेत् ॥ ११ ॥

धरणिदेव इति ॥ धरणिदेवो ब्राह्मणः पुरोहितादिः । शेषं स्पष्टार्थं पद्यम् । उक्तं च व्यवहारचंडेश्वरेण—‘पूर्वात्रितयमाग्नेयमुत्तरात्रितयं तथा । रोहिणी तत्र वरणे भगणः शस्यते सदा ॥ उपवीतं फलं पुष्पं वासांति विविधानि च । देयं वराय वरणे कन्याभ्रात्रा द्विजेन वा ॥’ इति । कीदृशाय वराय कन्या देयेत्याह वसिष्ठः—‘कुलं च शीलं च सनाथतां च विद्यां च वित्तं च वपुर्वयश्च । वरे गुणान्सह परीक्ष्य देया कन्या बुधैः शेषमचित्तनीयम् ॥’ कीदृशाय वराय न देयेत्याह चंडेश्वरः—‘सितकुण्डिन्यपसारं ब्रह्मणे राजयक्षिणि । अंधं च परिवित्तौ च बधिरं दूरदेशगे । व्यसनासक्तचित्ते च न देया कन्यका बुधैः ॥’ इति । परिवित्तिलक्षणममरासिंहे—‘परिवेत्तानुजोऽनूढे ज्येष्ठे दारपरिग्रहात् । परिवित्तिस्तु तज्जयायान्’ इति । व्यसनं=द्यूतादि । वसिष्ठोऽपि—‘अत्यासन्नेनातिदूरेऽप्यत्याख्येऽप्यतिदुर्बले । वृत्तिहीने च मूर्खे च षट्सु कन्या न दीयते ॥ दूरस्थानामविद्यानां मोक्षधर्मानुवर्तिनाम् । शूराणां निर्धनानां च न देया कन्यका बुधैः ॥’ इति । अत एव मनुः—‘काममाभरणान्तिष्ठेद्ब्रूहे कन्यर्तुमत्यपि । नत्वेवैनां प्रयच्छेत् गुणहीनाय कर्हिचित् ॥’ अत्र हीनगुणाय कन्या न देया, किंतु गुणवते देयेत्यत्र तात्पर्यम् । न पुनरसंस्कृतायास्तस्या रजोदर्शनानंतरमवस्थानं युक्तं, दोषस्मरणात् । यदाह वात्स्यः—‘माता चैव पिता चैव ज्येष्ठो भ्राता तथैव च । त्रयस्ते नरकं यांति दृष्ट्वा कन्यां रजस्वलाम् ॥ यस्तां विवाहयेत्कन्यां ब्राह्मणो मदमोहितः । असंभाष्यो ह्यपांक्तैः स भवेद्दृषलीपतिः ॥’ इति । दृषली=रजस्वला । याज्ञवल्क्यः—‘अप्रयच्छन्नवाप्नोति भ्रूणहत्यामृतावृत्तौ’ । भ्रूणः=बालकः । ऋतुः=रजोदर्शनम् । नारदोऽपि—‘थावंत ऋतवस्तस्याः समतीयुः पतिं विना । तावंत्यो भ्रूणहत्याः स्युस्तस्य यो न ददाति ताम् ॥’ इति । अत एवाह वसिष्ठः—‘रजो हि दृष्टं यदि कन्यकायाः कुलद्वयं दुर्गतिमेति तस्याः । तस्मान्नितांतं च तदुक्तकालं नोल्लंघ्य पाणिग्रहणं विधेयम् ॥’ इति ॥ ११ ॥

अथ कन्याविवाहकालं ग्रहशुद्धिं च वसंतमालिकाण्डदसाह—

गुरुशुद्धिवशेन कन्यकानां समवर्षेषु षडब्दकोपरिष्ठात् ।

रविशुद्धिवशाच्छुभो वराणामुभयोश्चंद्रविशुद्धितो विवाहः ॥ १२ ॥

गुर्विति ॥ कन्यकानां विवाहः षडब्दकोपरिष्ठात् षड्वर्षातिक्रमानंतरं सम-

वर्षेषु युग्मवर्षेषु सत्सु गुरुशुद्धौ सत्यां शुभः । अर्थापुरुषाणां विषमवर्षेषु रविशुद्धौ विवाहः शुभः । तदाह च्यवनः—‘षडब्दमध्ये नोद्वाह्या कन्या वर्षद्वयं यतः । सोमो भुंक्तेऽथ गंधर्वस्ततः पश्चाद्भुताशनः ॥’ इति । इदमस्य व्याख्यानम्—जन्मानन्तरं वर्षद्वयं सोमः कन्यां भुंक्ते, तदनन्तरं द्वे वर्षे गंधर्वः, तदनन्तरमग्निः, ततोऽनुष्मन्धिकार इति षडब्दतः प्राग्विवाहो न कार्यः । तत्र षड्वर्षानन्तरं समवर्षे विवाहः शुभः । यदाह नारदः—‘युग्मेऽब्दे जन्मतः स्त्रीणां शुभदं पाणिपीडनम् । एतत्पुंसामयुग्मेऽब्दे व्यत्यये नाशनं तयोः ॥’ इति । कश्यपोऽपि—‘विवाहो जन्मतः स्त्रीणां युग्मेऽब्दे पुत्रपौत्रदः । अयुग्मे श्रीप्रदः पुंसां विपरीते तु मृत्युदः ॥’ इति । एवं च सति स्त्रीणां विवाहोऽष्टमदशमवर्षयोर्भवतीत्यर्थः । अत एवाह व्यासः—‘अष्टवर्षा भवेद्गौरी नववर्षा च रोहिणी । दशवर्षा भवेत्कन्या द्वादशे वृषली स्मृता ॥’ इति । अस्य फलश्रुतिमाह मानस्यः—‘गौरीं ददद्ब्रह्मलोकं सावित्रं रोहिणीं ददत् । कन्यां ददत्स्वर्गलोकमतः परमत्पुत्रितम् ॥’ प्राप्नोतीति शेषः । ‘गौरी विवाहिता सौख्यसंपन्ना स्यात्पुत्रिभक्ता । रोहिणी धनधान्यादिपुत्राढ्या सुभगा भवेत् ॥ कन्या विवाहिता संपन्नमृद्धा स्वामिपूजिता ॥’ इति । ननु नववर्षाया रोहिण्यां अयुग्मवर्षत्वाद्विवाहनिषेधः संभवति । गर्भतो नवमवर्षग्रहणे अयुग्मवर्षत्वाऽपरिहाणात्स दोषस्तदवस्थ एव । ये तु—‘अयुग्मे दुर्भगा नारी युग्मे च विधवा भवेत्’ इति चण्डेश्वरवाक्यमभ्यस्यन्ति तन्मते सुतरां विवाहाभावः । उच्यते—‘युग्मेऽब्दे संपदः सौख्यविद्याधर्मायुषः सदा । भर्तुर्दुष्टा भवत्योजे निषेकान्नात्र संशयः ॥’ इति पराशरवाक्याद्गर्भवर्षग्रहणमध्यवसीयते । नारदादिवाक्यात्तु जन्मत इत्यपि । तत्र षष्टवर्षानन्तरं जन्मतो विषमवर्षीयमासत्रयानन्तरं नवमासाः शुभाः समवर्षीयमासत्रयं च । इदमेव च मासत्रयं नारदादिमते गृह्यते इति युक्ता व्यवस्थेत्युत्पश्यामः । एतदेवाभिप्रेत्योक्तं श्रीपतिनिबन्धे—‘मासत्रयादूर्ध्वमयुग्मवर्षे युग्मे तु मासत्रयमेव यावत् । विवाहशुद्धिं प्रवदन्ति संतो वात्स्यादयो गर्गवराहमुख्याः ॥’ इति । ‘अयुग्मे दुर्भगा नारी युग्मे तु विधवा भवेत् । तस्माद्गर्भान्विते युग्मे विवाहे सा पतिव्रता ॥’ इति चण्डेश्वरोक्तिश्च सार्थिका । एवं नवमवर्षस्यायुग्मत्वप्रयुक्तनिषेधोऽष्टमवर्षानन्तरं मासत्रयमेव । तस्मादनन्तरं तु सुखेन विवाह इति व्यासवाक्ये न विरोधः । एवं विहितवर्षे यस्मिन्काले गुरुशुद्धिर्भवेत्तद्देशेन विवाहः कार्यः । गुरुशुद्धिस्तु—‘बहुकन्याजन्मराशेऽस्त्रिकोणायद्विसप्तगः । श्रेष्ठो गुरुः स्वषट्त्रयाद्ये पूजयान्यत्र निदितः ॥’ इत्युपनयनप्रकरणेऽभिहिता । यदाह गुरुः—‘स्त्रीणां गुरुबलेनैव विवाहः शोभनः स्मृतः । वरस्यार्कबलं ग्राह्यमैदवं तूभयोरपि ॥’ इति । ‘सुरगुरुबलमबलानां पुरुषाणां तीक्ष्णरश्मिबलमेव । चंद्रबलं दंपत्योरवलोक्य विशोधयेत्लग्नम् ॥’ इति वराहोक्तेश्च । एतच्चावश्यकत्वार्थमभिहितम् । यदा द्वयोरपि गुरुबलमिष्टं भवेत्तदा पाणिग्रहः शुभदः । द्वयोः रन्यतरस्य गुर्वशुद्धौ विवाहकालान्तरासंभवे च तत्पित्रादिना पूजां कारयेत् ।

‘रविशुद्धौ गृहकरणं रविगृहशुद्धौ व्रतोद्वाहौ : शौरं ताराशुद्धौ शेषं चंद्राश्रितं कर्मे ॥’ इति राजमार्तिडोक्तसामान्यवक्तृदालोचनात् । वराणां विवाह्यानां पुंसां रविशुद्धिवशेन विवाहः शुभः । उभयोः स्त्रीपुंसयोश्चंद्रविशुद्धितो विवाहः शुभः स्मृतः । अत्र संमतिः प्रागुक्ता । यदा तु कन्या कालातिकांता भवति तदा गुरुबलमनावश्यकमिव्याह व्यासः—‘दशवर्षव्यतिकांता कन्या शुद्धि-विवाजिता । तस्याभारेंदुलभानां शुद्धौ पाणिग्रहो मतः ॥’ इति । प्राप्तकाले हि गुरुशुद्ध्यादिविचार इति तत्त्वम् । सा च गुरुविचंद्रशुद्धिगोचरप्रकरणेऽभिहिता, गोचरबलाभावेऽष्टकवर्गादिवलं ब्राह्ममित्याह नारदः—‘गोचरं वेधजं चाष्टवर्गं रूपजं बलम् । यथोत्तरं बलाधिक्यं स्कूलं गोचरमार्गजम् ॥’ इति ॥ १२ ॥

अथैवं गुरुशुद्धिमुक्त्वेदानीं विहितमासान्द्रुतविलंबितेनाह—

मिथुनकुंभमृगालिवृषाजगे मिथुनगेऽपि रवौ त्रिलवे शुचेः ।

अलिमृगाजगते करपीडनं भवति कार्तिकपौषमधुष्वपि ॥ १३ ॥

मिथुनेति ॥ मिथुनकुंभौ प्रसिद्धौ, मृगो मकरः, अलिर्वृश्चिकः, वृषः प्रसिद्धः, अजो मेषः; एतद्राशिगते रवौ सति तत्रापि मिथुनस्थिते सूर्येऽपि शुचेरापा-दस्य त्रिलवे तृतीयांशे आषाढशुद्धप्रतिपदमारभ्य दशमीपर्यंतं करपीडनं विवाहो भवति । अर्थादितरराशिगते सूर्ये सति आषाढशुद्धदशम्यनंतरं हरिशयने च सति विवाहो न स्यात् । यदाह कश्यपः—‘उत्तरायणगे सूर्ये शीनं चैत्रं च वर्जयेत् । अजगोद्वंद्वकुंभालिमृगराशिगते रवौ ॥ मुख्यं करग्रहं त्वन्यराशिगे न कदाचन ॥’ इति । वसिष्ठः—‘दिनाधिपे मेषवृषालिङ्ग-नृयुग्मनकाख्यधटक्षसंस्थे । माघद्वये माघवशुकयोश्च मुख्योऽथवा कार्तिक-सौम्ययोश्च ॥’ इति । धटस्तुला, शुक्रो ज्येष्ठः, सौम्यो मार्गशीर्षः, मुख्यो विवाह इति शेषः । ‘आर्द्रादियादूर्ध्वमिनस्य कार्यं नक्षत्रबुंदे दशके कदाचित् । मासोक्तकर्मेतरमंगलाख्यं कुर्यान्न सुप्तेऽपि तथा मुरारौ ॥’ एतेन हरिशयनत्प्राक्कालः साधयानित्यभिहितं भवति । अत्र सामान्यतो मासशब्देन चांद्र एव मासो गृह्यते; ‘इंद्राग्नी यत्र हूयेते’ इत्याद्युक्तेः । अत्र तु सौरचांद्रमसद्वयोपादानादुभयोरैक्ये विवाहफलमविकलं भवति । तदुक्तं केशवाकर्णेण—‘प्रायः सौरं मानमिष्टं विवाहे तत्किं चांद्रं मानमाहुः फलेन । तस्मात्सम्यक् तत्फलसिस्तदैक्ये सौरो मासः केवलः किंचिदूनः ॥’ इति । अस्यार्थः—कश्यपादिभिः सौरा एव मासा उक्ताः; तेषां च प्राशस्त्यम्—‘विवाहादौ स्मृतः सौरो यज्ञादौ सावनो मतः’ इति वृद्धगर्ग-स्मरणात् । नारदादिभिस्तु—‘माघफालगुनवैशाखज्येष्ठमासाः शुभप्रदाः । मध्यमः कार्तिको मार्गशीर्षो वै निंदिताः परे ॥’ इति चांद्रा एवोक्ताः । एतत्प्राशस्त्यं च वसिष्ठेनोक्तम्—‘उद्वाहयज्ञोपनयप्रतिष्ठातिथिव्रतं क्षौरमहो-त्सवाचम् । पर्वक्रिया वास्तुगृहप्रवेशः सर्वं हि चांद्रेण विगृह्यते तत् ॥

इति । अतो द्वयोः सौरचांद्रमासयोरैक्ये विवाहादिशुभमेकतरपक्षाश्रयेण मध्यममिति निष्कृष्टोऽर्थः । एवं च मकरसंक्रांतौ माघः, कुंभे फाल्गुनः, मेषे वैशाखः, वृषे ज्येष्ठः, मिथुने आषाढतृतीयांशः, तुलायां कार्तिकः, देवोत्थानादुत्तरः, वृश्चिके मार्गशीर्षः शुभ इत्यर्थः । केचित्तु चांद्रमासं मुख्यमाहुस्तेनायमर्थः—फाल्गुनोऽपि विहित इति मीनसंक्रमणसद्भावेऽपि शुभः । चैत्रो निषिद्ध इति मेषसंक्रांतिसद्भावेऽप्यशुभः । तदुक्तं विवाहवृंदावने—‘क्षयो न निंद्यो यदि फाल्गुने स्यादजस्तु वैशाखगतो न निंद्यः । मध्वाश्रितौ द्वादपि वर्जनीयावित्यादिवाचाभियमेव युक्तिः ॥’ इति । ‘अजस्तु वैशाखगतो न निंद्यः’ इति तु निर्मूलमेव । न हि मेषसंक्रमः कचित्रिषिद्धोऽस्ति, तदेतद्विचारितरमणीयम् । कुतः ? यतो यन्मते सौरमासस्यैव मुख्यत्वं तन्मते मेषः प्रशस्त इति चैत्रेऽपि विवाहप्रसंग इति विपरीतस्यापि वक्तुमशक्यत्वात् । उक्तं च चूडारत्ने—‘पौषेऽपि मकरस्थेऽर्के चैत्रे मेषगते रवौ । आषाढे मिथुनादित्ये केऽप्याहुः करपीडनम् ॥’ इति । किंच वसिष्ठवाक्ये—‘दिनाधिपे मेषवृष—’ इत्यादौ सौरचांद्रमासयोरुपादानस्य वैयर्थ्यापातात् । तस्माद्वयोरैक्ये विवाहः प्रशस्तः । तत्र माघफाल्गुनवैशाखज्येष्ठा शुब्धाः । यत्र तु निषेधानंतरं प्रतिप्रसन्नो यथा दक्षिणायने विवाहं निषिध्य कार्तिकमार्गशीर्षौ विहितौ तत्र मध्यमत्वम् । अत एव ‘अथवा कार्तिकसौम्ययोश्च’ इति वसिष्ठेन पृथगुक्तं नारदवाक्ये स्पष्टमेव मध्यमत्वम् । अतो विवाहपटले गर्गः—“पुत्रोपेता तु कार्तिके । धनधान्यसुतोपेता सौम्ये भर्तृपरायणा” इत्युक्तवान् । तदपि धनुःसंक्रांतिव्यतिरिक्तविषयं द्रष्टव्यम् । हरिशयनात्प्रागाषाढतृतीयांशश्च मध्यमः । हरिस्वापांतर्गताः आषाढश्रावणभाद्रपदश्विनकार्तिकाः पौषश्चैते निषिद्धाः । धनुषि पौषस्त्वत्यंतं निषिद्धः । ‘मीने धनुषि सिंहं च स्थिते सप्ततुरंगमे । क्षौरमग्नं न कुर्वीत विवाहं गृहकर्म च ॥’ इति गर्गोक्तेः । अन्नम्=अन्नप्राशनं, विहितकालातिक्रांतं क्षौरं चौलं च स्वतंत्रम् । यत्तपनयनागं क्षौरं तस्य न निषेधः, ‘चैत्रे मीनगते रवौ’ इति विहितोपनयनस्य विषयाभावात् ॥ अथोत्तरार्धं व्याख्यायते—अलीति । अलिमृगाजाः प्राग्व्याख्याताः, एतद्वाशिगते सूर्ये सति कार्तिकपौषमधुष्वपि करपीडनं भवति । यथा—वृश्चिके कार्तिकः, मकरे पौषः, मेषे चैत्रोऽपीत्यर्थः । इदं तु सौरमासप्रहिलानां मतम् । अत एवाधुनोक्तचूडारत्नस्थवाक्ये ‘केऽप्याहुः करपीडनम्’ इत्युक्तेः । श्रीधरोऽपि—‘पौषे च कुर्यान्मकरस्थितेऽर्के चैत्रे भवन्मेषगतो यदा स्यात् । प्रशस्तमाषाढकृते विवाहं वदंति गर्गा मिथुनस्थितेऽर्के ॥’ इति । तदेतत्प्रागभिहितन्यायादुपेक्ष्यम् । अथवा केवलमतांगीकारेण मध्यमत्वमंगीकृत्य कालांतरानपेक्षिण्यवश्यदेयकन्याविषयम् । अत्र ‘ग्रीवाणां-बुप्रतिष्ठा’ ( ५।२६ ) इत्यादिना मासनिर्णयः सामान्यतः कृतोऽप्येतादृशविशेषाभिधानार्थं पुनर्ग्रथकृतोक्तः ॥ १३ ॥

अथ मासप्रसंगाज्जन्ममासादिप्रयुक्तनिषेधविधीन् रथोद्धतावृत्तेनाह—  
आद्यगर्भसुतकन्ययोर्द्वयोर्जन्ममासभित्तिथौ करग्रहः ।

नोचितोऽथ विबुधैः प्रशस्यते चेद्वितीयजनुषोः सुतप्रदः ॥१४॥

आद्येति ॥ यस्मिन् चांद्रे मासे जन्म स जन्ममासः, जन्मतिथिमारभ्य त्रिंशत्तिथ्यात्मको मासो जन्ममासो वेत्युच्यते । द्वयमप्याद्यप्रकरणे 'जन्मर्क्षमासतिथयः' (१३४) इति पद्यव्याख्यावसरे विविच्य व्याकृतमस्माभिः । यस्मिन्नक्षत्रे जन्म तज्जन्मभम् । यस्यां तिथौ जन्म सा जन्मतिथिः । समाहारद्वंद्वः । आगम-  
शासनस्यानित्यत्वानुमभावः । उपलक्षणत्वात्तन्मुहूर्तोऽपि । तत्राद्यगर्भयोः सुत-  
कन्ययोः द्वयोः करग्रहो विवाहो नोचितो निषिद्ध इत्यर्थः । यदाह वसिष्ठः—  
'स्त्रजन्ममासर्क्षतिथिक्षणेषु वैनाशिकाद्यृक्षणेषु चैवम् । नोद्वाहमात्माभ्युदया-  
भिकांक्षी नैवाद्यगर्भद्वितयं कदाचित् ॥' क्षणः=मुहूर्तः । नारदोऽपि—'न जन्म-  
मासे जन्मर्क्षे न जन्मदिवसेऽपि वा । आद्यगर्भसुतस्याथ दुहितुर्वा करग्रहः ॥'  
इति । जन्मदिवसे=जन्मतिथौ । आवश्यकत्वेऽपवादो जगन्मोहने—'जातं  
दिनं दूषयते वसिष्ठः पंचैव गर्गस्त्रिदिनं तथात्रिः । तज्जन्मपक्षं किल भागुरिश्च  
व्रते विवाहे गमने क्षुरे च ॥' इति । अथेति । द्वितीयजनुषोरनाद्यगर्भयोश्चेद्वि-  
वाहः तर्हि सुतप्रदो विबुधैः पंडितैः प्रशस्यते । एतच्च तृतीयगर्भादावपि द्रष्ट-  
व्यम् । सर्वथाद्यगर्भराहित्यं विवक्षितम् । केचित् 'चेदनाद्यजनुषोः' इति पठन्ति ।  
यदाह च्यवनः—'जन्मर्क्षे जन्ममासे वा तारायामथ जन्मनि । जन्मलघ्ने  
भवेदूढा पुत्राढ्या पतिवल्लभा ॥' इति । चंडेश्वरः—'जन्ममासे तु पुत्राढ्या  
धनाढ्या जन्मभोदये । जन्मलघ्ने भवेदूढा वृद्धा संततिसौख्यभाक् ॥' इति ।  
एतच्चानाद्यगर्भविषयम् । आद्यगर्भे साक्षाद्विषेधाभिधानात् ॥ १४ ॥

अथ प्रसंगाज्येष्ठमासप्रयुक्तं विशेषं शालिन्याह—

ज्येष्ठद्वंद्वं मध्यमं संप्रदिष्टं त्रिज्येष्ठं चेन्नैव युक्तं कदापि ।

केचित्सूर्य वह्निगं ग्राह्यं चाहुर्नैवान्योन्यं ज्येष्ठयोः स्याद्विवाहः १५

ज्येष्ठद्वंद्वमिति ॥ पुत्रो ज्येष्ठः कन्या च ज्येष्ठा मासोऽपि ज्येष्ठः इत्येतन्नि-  
ज्येष्ठं, इदं ज्येष्ठत्रयमुच्यते; तत्कदापि नैव युक्तं नैव प्रशस्तम् । ज्येष्ठे मासे  
ज्येष्ठयोर्वधूवरयोर्नैव विवाहः कार्य इत्यर्थः । यदात्वेकतरज्येष्ठत्वे ज्येष्ठे मास्यपि  
भवति । यदाह गुरुः—'ज्येष्ठे न ज्येष्ठयोः कार्यं नृनार्योः पाणिपीडनम् ।  
तयोरन्यतरे ज्येष्ठे ज्येष्ठमासेऽपि कारयेत् ॥' इति । एतच्चान्यतरेण ज्येष्ठत्वं  
द्विविधं ज्येष्ठमासो ज्येष्ठो वरश्च ज्येष्ठो मासः, कन्या च ज्येष्ठा एतज्ज्येष्ठद्वंद्वं  
मध्यमं संप्रदिष्टम् । अगतिविषयकमित्यर्थः । एको ज्येष्ठोऽन्यद्वयमज्येष्ठमुत्तम-  
मेव । यदाह वराहः—'द्वौ ज्येष्ठौ मध्यमौ प्रोक्तावेकज्येष्ठः शुभावहः ।  
ज्येष्ठत्रयं न कुर्वीत विवाहे सर्वसंमतम् ॥' इति । पराशरोऽपि—'अज्येष्ठा  
कन्यका यत्र ज्येष्ठः पुत्रो वरो यदि । व्यत्ययो वा तयोस्तत्र ज्येष्ठमासः क्षुभ-  
प्रदः ॥' इति । केचित्तु ज्येष्ठमासाभावेऽपि वरकन्ययोर्येष्ठत्वमपि मध्यम-  
माहुस्तदसत् । वधूवरान्यतरज्येष्ठराहित्यविवक्षातः । तद्वाक्यं प्राशुक्तम् ।

किंतु जन्ममासज्येष्ठमासयोरभावेऽपि द्वयोज्येष्ठयोर्वधूवरयोः सर्वथा निषिद्धो विवाहः । यदाह गर्गः—‘ज्येष्ठायाः कन्यकायाश्च ज्येष्ठपुत्रस्य वै मिथः । विवाहो नैव कर्तव्यो यदि स्यान्निधनं तयोः ॥’ इति । तदेतदुक्तं ग्रंथकृता—‘नैवान्योन्यं ज्येष्ठयोः स्याद्विवाहः’ इति । ज्येष्ठत्रयनिषेधस्त्वतिदोषाधिक्यसूचनार्थः । त्रिज्येष्ठमिति । कथमस्य साधुत्वं यावता ज्येष्ठो मासः ज्येष्ठो वरः ज्येष्ठा च कन्येति त्रीणि पदानि तेषां ज्यैष्ठश्च ज्येष्ठश्च ज्येष्ठा चेति द्वेष्टापवादः ‘सरूपाणा-  
मेकशेष एकविभक्तौ’ इत्येकशेषो न प्राप्नोति, सरूपत्वाभावात् । अथोच्यते—ज्यैष्ठो मासः ज्येष्ठश्च वरः ज्येष्ठा च कन्येति विग्रहे अथपि ‘सरूपाणाम्’ इत्ये-  
कशेषो वैरूप्यान्न प्राप्नोति तथापि ‘सरूपाणाम्’ इत्यनुवृत्तौ ‘पुमान्स्त्रिया’ इत्येकशेषे यः शिष्यते स निवर्त्यमानार्थमाचष्टे इति ज्येष्ठाविति पदं सिद्धं कृत्वा ज्येष्ठौ च ज्येष्ठो मासश्चेति विग्रहे सेत्स्यति । तन्न । असारूप्यादेवात्राप्येकशे-  
पाभावस्य सिद्धत्वात् । अथ मतं मासवाची ज्येष्ठशब्दोऽस्ति । वैशाखे माघवो राधो ज्येष्ठे शुक्रः शुचिस्त्वयम्’ इत्यमरोक्तेः । आदिवृद्धिरहितेन ज्येष्ठमास-  
शब्देन साकमेकशेषो भविष्यति । तदपि न । अमरोक्तावेव ‘ज्यैष्ठे शुक्रः शुचि-  
स्त्वयम्’ इत्यादिवृद्धिसहितस्य पाठदनुशासनबलाच्च । तथा हि—ज्येष्ठानक्षत्रेण युक्ता पौर्णमासीत्यत्र ‘नक्षत्रेण युक्तः कालः’ इत्यणि सति ‘तद्वितेष्वचामादेः’ इत्यादिवृद्धौ ‘यस्येति च’ इत्याकारलोपे ज्यैष्ठ इति सिद्धम् । ततः स्त्रियाम् ‘द्विष्ठाणञ्’ इति ङीपि पुनः ‘यस्येति’ लोपे सिद्धं ज्यैष्ठीति । तस्माज्यैष्ठी विद्यतेऽस्मिन्नित्यर्थे ‘सास्मिन्पौर्णमासीति संज्ञायाम्’ इत्यणि ‘यस्येति च’ इतीकारलोपे सिद्धं ज्यैष्ठ इति । अत एवामरसिंहोऽपि—‘पुण्ययुक्ता पौर्ण-  
मासी पौपी मासे तु यत्र सा । नाम्ना स पौषो माघाद्याश्चैवमेकादशापरे ॥’ इत्यादिवृद्धिसहितानेव पौषादीनूचे । क्वचित्तु ज्येष्ठ इति पाठः स प्रामादिकः । तस्मादेकशेषः सर्वथानुपपन्नः । एवमशुद्धैकशेषांगीकारे सत्यपि त्रिशब्देन साकं त्रयाणां ज्येष्ठानां समाहार इति ‘तद्वितार्थोत्तरपदसमाहारे च’ इति तत्पुरुषे समासे ‘संख्यापूर्वो द्विगुः’ इति द्विगुसंज्ञायाम् ‘द्विगोः’ इति ङीपि त्रिज्यैष्ठीति भाव्यं, न पुनस्त्रिज्येष्ठमिति दूषणद्वयमस्ति । अत्र क्रमेण समाधिः—  
‘ओर्गुणः’ इत्यत्र ‘ओरोत्’ इति वक्तव्ये गुणग्रहणम् ‘संज्ञापूर्वको त्रिधिर-  
नित्यः’ इति परिभाषाज्ञापनार्थम् । तेन ‘तद्वितेष्वचामादेः’ इत्यादिवृद्धेर-  
नित्यतामंगीकृत्य ज्येष्ठमासप्रयोगोपपत्तिः । अतो ज्येष्ठौ च ज्येष्ठश्चेति सरूप-  
त्वादेकशेषः सिद्धः । ततस्त्रिशब्देन समासे ‘पात्राद्यंतस्य न’ इति स्त्रीत्वनि-  
षेधात्पात्रादेरित्याकृतिगणत्वान्नपुंसकत्वमंगीकार्यमिति सिद्धं त्रिज्येष्ठमिति ।  
अथास्यापवाद उच्यते—केचिदिति । सत्यावश्यकत्वे सूर्यं वह्निं कृत्तिकास्थं प्रोह्य त्यक्त्वा ज्येष्ठमासेऽपि ज्येष्ठस्य वरस्य कन्याया वा विवाहः शुभ इति केचिदूचुः । एतच्च तुल्यन्यायत्वाज्ज्येष्ठापत्यस्य न ज्येष्ठे इति सामान्यदो-  
मंगलकृत्यनिषेधेऽपि द्रष्टव्यम् । यदाह भरद्वाजः—‘ज्येष्ठे ज्येष्ठस्य कुर्वीत भास्करे चानलस्थिते । नोत्सवादीनि कार्याणि दिग्दिनानि च वर्जयेत् ॥’



विशेषमाह स एव—‘दशाहं चैव गर्गस्तु त्रिदशाहं बृहस्पतिः । अर्कभोग्या-  
 स्त्रिभं यावन्मुनिः प्राह परादारः ॥’ इति । तंत्रांतरेऽपि—‘कृतिकान्तं रावि  
 त्यक्त्वा ज्येष्ठे ज्येष्ठस्य कारयेत् । उत्सवादीनि कार्याणि दिनानि दश वर्जयेत् ॥  
 व्रतबंधं विवाहं च चूडां कर्णस्य वेधनम् । ज्येष्ठमासे न कुर्वीत कल्याणं ज्येष्ठ-  
 पुत्रगम् ॥’ इति । अत्र ज्येष्ठपुत्रदुहित्रोर्ज्येष्ठमासवन्मार्गशीर्षेऽपि मंगलकृत्य-  
 निषेधमाह वात्स्यः—‘मार्गशीर्षे तथा ज्येष्ठे विवाहं चौलमेव च । ज्येष्ठपुत्र-  
 दुहित्रोश्च न कुर्वीत व्रतं तथा ॥’ भरद्वाजोऽपि—‘मार्गशीर्षे तथा ज्येष्ठे क्षौरं  
 परिणयं व्रतम् । आद्यपुत्रदुहित्रोश्च यत्नतः परिवर्जयेत् ॥’ इति । अत एव  
 स्वयं च ग्रंथकर्त्रा—‘ज्येष्ठापत्यस्य न ज्येष्ठे कैश्चिन्मार्गेऽपि नेष्यते’ इत्युक्तं  
 प्राक् । कैश्चिद्ग्रहणं शिष्टाचाराभावं सूचयितुं कृतम् ॥ १५ ॥

अथ निजकुलोत्पन्नानां तथैकोदराणामपि पुत्रकन्यानां विवाहादिमंगलकृत्यं  
 कालनियमपुरःसरं पूर्वापरीभावनिषेधं विशेषांतरं च हरिणीछंदसाह—

सुतपरिणयात्पण्मासांतः सुताकरपीडनं

न च निजकुले तद्वद्वा मंडनादपि मुंडनम् ।

न च सहजयोर्द्वे भ्रात्रोः सहोदरकन्यके

न सहजसुतोद्वाहोऽब्दाथं शुभे न पितृक्रिया ॥१६॥

सुतपरिणयादिति ॥ देहलीदीपन्यायेनात्रापि निजकुल इति संबध्यते ।  
 निजकुले स्ववंशे सुतस्य पुत्रस्य परिणयाद्विवाहात्परतः पण्मासांतः सौरमासष-  
 द्दकमध्ये सुतायाः कन्यायाः विवाहो न स्यात् । उक्तं च वसिष्ठेन—‘पुत्रोद्वाहा-  
 न्नैव पुत्र्याः कदाचिदापण्मासात्कार्यमुद्वाहकर्म’ इति । नारदोऽपि—‘पुत्रो-  
 द्वाहात्परं पुत्रीविवाहो न क्रतुत्रये । कुर्यान्न व्रतमुद्वाहान्मंगले नाप्यमंगलम् ॥’  
 इति । अयं च निषेधः कुलपरो द्रष्टव्यः । यदाह वात्स्यः—‘स्त्रीविवाहः कुले  
 निर्गमः कथ्यते पुंविवाहः प्रवेशो वसिष्ठादिभिः । निर्गमादादितो न प्रवेशो  
 हितस्तत्र संवत्सरांतोऽवधिः कीर्तितः ॥’ इति । अब्दभेदे तु नायं कालनियम  
 इति ‘चूडा व्रतं च’ (६।१८) इत्यत्र ग्रंथकृद्वक्ष्यति । निजकुल इति । स्ववंशे  
 पुत्रस्य कन्याया वा मंडनाद्विवाहान्मुंडनं चौलमुपनयनं महानाड्यादिव्रतचतु-  
 ष्थं समावर्तनं वा तद्वत्पण्मासांतर्न कार्यम् । यदाहात्रिः—‘कुले क्रतुत्रयाद्वा-  
 ङ्मंडनान्न तु मुंडनम्’ इति । तस्मान्मुंडनान्मंडनं कार्यम् । तथा कन्याविवा-  
 हादनंतरं पुत्रस्य विवाहः कार्य इत्यर्थः । यदाह नारदः—‘मुंडनान्मंडनं कार्यं  
 मंडनान्नैव मुंडनम्’ इति । वसिष्ठः—‘पुत्रीविवाहात्परतः सदैव शुभप्रदं  
 पुत्रविवाहकर्म’ इति । न चेति । सहजयोः सोदरयोर्भ्रात्रोः सहोदरकन्यके न  
 द्वे नोद्वाहो । उक्तं च नारदेन—‘न चैकजन्मनोः पुंसोरेकजन्ये तु कन्यके ।  
 भूतं कदाचिदुद्वाहो नैकदा मुंडनद्वयम् ॥’ इति । ‘एकजन्ये तु कन्ये द्वे पुत्र-  
 योनैकजन्ययोः’ इति वसिष्ठोक्तंश्च । अत्र चकारोऽनुक्तसमुच्चयार्थः । तेनै-

कस्यै वराय सहोदरकन्याद्वयमपि न देयमित्यर्थः । 'न पुत्रीद्वयमेकस्यै प्रदद्यात् कदाचन' इति वसिष्ठोक्तेः । नारदोऽपि—'प्रत्युद्वाहो नैव कार्यो नैकस्यै दुहितृद्वयम्' इति । प्रत्युद्वाहः=विनिमयविवाहः । मत्पुत्राय "चेत्त्वया कन्या दीयते तदा मयापि त्वत्पुत्राय कन्या देया" इत्येवं पणबंधरूपः । कान्यकु-  
जभाषया 'गुरावद्' इत्याहुः । एतादृशः पणबंधो भगिन्यादिदानेऽपि द्रष्टव्यः । न सहजस्तुतोद्वाहोऽव्यर्थ इति । सुतश्च सुतश्च सुतौ, 'सरूपाणाम्' इत्येक-  
शेषः । सुता च सुता च सुते, पूर्ववदेकशेषः । सुता च सुतश्च सुतौ, 'पुमान् स्त्रिया' इत्येकशेषः । सुतौ च सुते च सुतौ च सुता च इति कृतैकशेषाणां द्वंद्वः । अत्रापि 'पुमान् स्त्रिया' इत्येकशेषः । सहजाश्च ते सुताश्चेति कर्मधारयः । तेषां सोदरभ्रातृणां विवाहः अब्दार्धे वर्षार्धे सौरषण्मासमध्ये न कार्यः । यदाह नारदः—'विवाहस्त्वेकजन्यानां षण्मासाभ्यंतरे यदि । असंशयं त्रिभिर्वर्षे-  
न्मैत्रैका विधवा भवेत् ॥' विवाह इत्युपलक्षणम् । तेन समानसंस्कार एक-  
नातृजयोः पुत्रयोः कन्ययोर्वा पुत्रकन्ययोर्वा न कार्य इत्यर्थः । तथा च बृद्धमनुः—'एकमानातृजयोरेकवत्सरे पुरुषस्त्रियोः । न समानक्रियां कुर्यान्मा-  
तृभेदे विधीयते ॥' इति । समानक्रिया चूडाकरणादिका एकवर्षमप्येव तु निषिद्धे-  
त्यर्थः । एकवत्सर इति कालसावकाशद्योतनाय । षण्मासमध्ये तु सर्वथैव न  
कार्या । 'विवाहस्त्वेकजन्यानां षण्मासाभ्यंतरे यदि' इति नारदवाक्यस्वर-  
सात् । यमलजातयोस्त्वपत्ययोनियतकालानां जातकर्मादिकर्मणामेकक्रियानि-  
षेधाभावो वर्षभेदेन तदसंभवात् । नन्वत्र पुरुषस्त्रियोरित्युक्ते पुरुषकन्ययोरेव  
समानक्रियानिषेधोऽवगम्यते, न द्वयोः कन्ययोः पुत्रयोर्वेति । न च पुरुषौ च  
स्त्रियौ चेति द्वंद्वे कृते द्वयोः पुत्रयोः कन्ययोर्वा निषेधः सेत्स्यतीति वाच्यम् ।  
यतः—'सकृदुच्चारितः शब्दः सकृदर्थप्रत्यायकः' इति न्यायात्पुत्रकन्ययोरनि-  
षेधः स्यात् । आवृत्त्या विवक्षितार्थसिद्धिश्चेन्न । आवृत्तौ प्रमाणाभावात् । किंच  
पुरुषौ च स्त्रियौ चेति कृतैकशेषयोः पुरुषयोः स्त्रियोश्चेति 'चार्थे द्वंद्वः' इति द्वंद्वे  
चतुष्पापत्तौ द्विवचनानुपपत्तेः । ननु 'युगपदधिकरणवचनो द्वंद्वः' इति वार्तिक-  
कारवचनान् धर्वा च खदिरौ च धवखदिरावित्यादावन्योन्यसाहित्यप्रतिपत्तये  
द्विवचनबहुवचनानेनैव द्वंद्वान्तःपातिना सर्वेण पदेन विगृहीतव्यमिति । अत  
एव द्वंद्वापवादके एकशेषसूत्रे महाभाष्यकृतान्युक्तम् । सहविवक्षायामेकशेष  
इत्येकः पक्षः पक्ष उपन्यस्तस्तत्र तेनैवाशंक्य समाहितं 'न तर्हीदानीमिदं भवति ।  
वृक्षश्च वृक्षश्च वृक्षौ । वृक्षश्च वृक्षश्च वृक्षश्च वृक्षाः इति । नैतत्सहविवक्षायां  
भवति तथापि निदर्शयितुं बुद्धिरेव निदर्शयितव्या वृक्षौ च वृक्षौ च वृक्षौ, वृक्षाश्च  
वृक्षाश्च वृक्षाश्च वृक्षाः इति ।' अतः कृतसाहित्यप्रतिपादनयोः पुरुषयोः स्त्रि-  
योश्च द्विवचनांतयोर्द्वेनैव बहुवचनोपपत्तिः । एवं सति पुत्रकन्ययोः सोदरयोः  
समानक्रियानिषेधो ननु पुत्रयोर्द्वयोः स्त्रियोश्चेति ।' वस्तुतस्तु तत्रैकवचनांत-  
पदविग्रह एव । साहित्यप्रतिपत्तिस्तु द्वंद्वतात्पर्यादुपपत्तेति नानेकपदलक्षणादि-

केशः सोढव्यः । इत्येतद्व्यपंचितं तत्ररत्ने महतायासेन । महाभाष्यकृदुक्तिस्तु  
 आदीनामेव परस्परसाहित्येन द्विवचनाद्यर्थसंपत्तौ वचनांतरानवसरप्रतिपादिके-  
 त्यभियुक्ताः । तथा च प्रागुक्तश्चतुष्टुपत्तिरूपो दोषः स्यादेवेति । अस्त्विति चेन्न ।  
 एकमातृजयोरिति द्विवचनानुपपत्तिः स्यात् । तत्रापि बहुवचनमस्तु । एकमातृ-  
 जातानां एकवत्सरे पुरुषाणामिति चेन्न । उभयथापि छंदोभंगदोषोपपत्तेः ।  
 किंच यद्ययमर्थो विवक्षितः स्यात्तदा छंदोभंगदूषणमपहाय स्पष्टैरेव पदा-  
 न्तरैर्नारदादिवाक्यवन्निषेधं कुर्यात् । अत्र ब्रूमः—एकमातृजयोः सोदर्ययो-  
 र्ययोः कयोश्चित्समानक्रियानिषेध इत्येतावानस्य वचसोऽर्थः । द्विवचनोपादानं  
 तु द्वयोरपि निषेधो यथा स्यात्तत्र कैमुतिकन्यायेन त्रयाणां सोदराणामर्थाक्षिप्त  
 एव निषेधः । पुरुषस्त्रियोरिति तु पदं दृष्टांतार्थम् । नारदादिवाक्ये तु  
 बहुवचनोपादानं बहूनामपि सोदराणां संग्रहार्थं, ननु बहुत्वविवक्षायां  
 बहूनामेव सोदराणां निषेधार्थम् । तेन द्वयोर्बहूनां वा सोदराणां निषेधः  
 सिध्यति । अत एव पराशरोऽपि—‘एकोदरप्रसूतानामेकस्मिन्वत्सरे यदि ।  
 पाणिग्रहो भवेन्न तत्रैका विधवा भवेत् ॥’ इति । तुल्यन्यायत्वाद्य-  
 शोपवीते संस्कार्यत्वाद्द्वयोरन्यतरस्य नाश इत्यर्थः । ‘नैकदा मुंडनद्वयम्’  
 इति वसिष्ठोक्तेः । एकदा एकस्मिन्वर्षे मुंडनं चोलमुपनयनं वा । ननु  
 कन्याविवाहकाल एव उपनयनं निर्णीयते । यदाह हारीतः—‘द्विधा स्त्रियो  
 ब्रह्मवादिन्यः सद्योवध्वश्च । तत्र ब्रह्मवादिनीनामुपनयनं वेदाध्ययनं भिक्षा-  
 चर्या च । सद्योवधूनां तु उपस्थिते विवाहे यथाकथंचिदुपनयनमात्रं विधाय  
 विवाहः कार्यः । एवं सति सोदरकन्याविवाहस्य सोदरपुत्रोपनयनस्य च  
 समानसंस्कारत्वात्तयोरैकवर्षं निषेधः स्यात् । उच्यते—‘गर्भाष्टमेपु ब्राह्मणमुप-  
 नयेत् गर्भैकादशेषु राजन्यं गर्भद्वादशेषु वैश्यम्’ इति । अन्यच्च—‘वसंते  
 ब्राह्मणमुपनयेत् ग्रीष्मे राजन्यं शरदि वैश्यम्’ इति आपस्तंबादिमूत्रेषु ।  
 ‘स्वकुलाचारधर्मज्ञो माघमासे तु फाल्गुने । विधिज्ञश्चाथेवांश्चैत्रे वेदवेदांग-  
 पारगः ॥ वैशाखे धनवान् वेदशास्त्रविद्याविशारदः । उपनीतः कुलाग्रः  
 स्याज्ज्येष्ठे विधिविदांवरः ॥’ इति नारदादिसंहितास्यपि ब्राह्मणादिवर्ण-  
 त्रयग्रहणात्पुंलिङ्गस्य विवक्षितत्वाच्च स्त्रीशूद्राणां व्रतबंधनिषेधावगमान् ।  
 यानि तु—‘विप्राणामुपनयनं वसंतसमये धराधिनाथानाम् । ग्रीष्मर्तौ शरदि  
 विशां मासाः साधारणाश्च माघाद्याः ॥’ इति वसिष्ठादिवाक्यानि पुंस्त्री-  
 साधारणानि प्रतीयन्ते, तानि नारदवाक्यैक्यवाक्यताबलात्पुंविषयकाण्येव ।  
 विप्राश्च ब्राह्मण्यः विप्राश्च ब्राह्मणा इति ‘पुमान् स्त्रिया’ इत्येकशेषेऽपि प्रमाणा-  
 भावः । अत एव याज्ञवल्क्यः—‘गर्भाधानमृतौ पुंसः सवनं स्यंदनात्पुरा ।  
 षष्ठेऽष्टमे वा सीमंतो मास्येते जातकर्म च ॥ अहन्येकादशे नाम चतुर्थे  
 मासि निष्कमः । षष्ठेऽन्नप्राशनं मासि चूडा कार्या यथाकुलम् ॥ वृषभैः  
 शभं याति बीजगर्भसमुद्भवम् ।’ इत्युक्त्वा मध्ये चोपनयनं विहाय ‘तृष्णी-  
 मेताः क्रियाः स्त्रीणां विवाहस्तु समंत्रकः ॥’ इत्याह स । तसौ ‘गर्भाष्टमेऽष्टमे

वाब्दे ब्राह्मणस्योपनायनम् । राज्ञामेकादशे सैके विशामेके यथाकुलम् ॥’ इत्युपनयनमुवाच । यद्येपोऽभिप्रायोऽनभिमतः स्यात्तदा ‘चूडा कार्या यथा-कुलम्’ इत्यस्याग्रे ‘गर्भाष्टमे’ इत्येकं पद्यमुक्त्वा ‘एवमेनः शमं याति बीज-गर्भसमुद्भवम् । तूष्णीमेताः क्रियाः स्त्रीणां विवाहस्तु समन्त्रकः ॥’ इत्यव-दयत् । अतः स्त्रीणामुपनयनं नास्त्येव । यत्तु प्रागुक्तं हारीतवाक्यं तत् कल्पा-तरविषयम् । यदाह यमः—‘पुराकल्पे हि नारीणां मौजीबंधनमिष्यते । अध्यापनं च वेदानां सावित्रीग्रहणं तथा ॥ पिता पितृव्यो आता वा नैना-मध्यापयेत्परः । खगृहे चैव कन्याया भैक्षचर्या विधीयते ॥’ इति । ननु यद्यपि मुख्यमुपनयनं स्त्रीणां नास्ति तथापि आतिदेशिकमस्ति । यदाह मनुः—‘वैवाहिको विधिः स्त्रीणामौपनायनिकः परः । पतिसेवा गुरौ वासो गृहार्थोऽभिपरिक्रिया ॥’ इति । तेन समानक्रियानिषेधः सेत्स्यतीति । सत्यम् । अतिदेशोऽयमुपनयनधर्मप्राप्त्यर्थः । यथा ब्राह्मणादीनामुपनयनात्प्राक् कामचार-कामवादकामभक्ष्याद्याचाराणामदोषतास्ति, तथा स्त्रीणामपि विवाहात्प्राक् कामचारादिधर्मा न दोषं कुर्वति । तदनंतरं तूपनयनधर्माणां संध्यास्नाना-दीनां प्राग्धर्मनिरसनपूर्वकमनुष्ठानं यथास्ति तथा स्त्रीणामपि विवाहस्य द्विज-त्वसिद्धिकरत्वादनुष्ठिते विवाहे कामचारादिधर्मनिरासपूर्वकम् ‘पतिसेवा गुरौ वासः’ इत्यादिकमनुष्ठानं भवेदिति । नन्वतिदेशेन स्त्रीणामुपनयनधर्मप्राप-नस्तु समानसंस्कारत्वमपि । उच्यते,—नात्र समानशब्दः सदृशार्थकः । तेन तद्विन्नत्वे सति तद्वतभूयोधर्मवत्त्वं सादृश्यमिति सादृश्यलक्षणाद्यथाकथंचि-त्सर्वत्र सादृश्यसंभवेन विजातीयसंस्काराणामपि चौलान्नप्राशनादीनां सोदर-पुत्रभ्रातृसंबंधिनां निषेधप्रसंगात् शिष्टाचारविरोधाच्च । किंत्वेकशब्दपर्यायः सदृ-शशब्दस्तेनैकजातीयक्रियानिषेधः । उपनयनत्वेन वा विवाहत्वेन वैकजातीय-त्वम् । एवं सर्वेष्वपि कर्मसु एकजातीयत्वं द्रष्टव्यम् । तस्मात् सोदरपुत्रकन्या-संबंधिनोर्विवाहोपनयनयोः समानसंस्कारत्वाभाव इत्येव सिद्धांतः फलितः । अतः पाणमासिको निषेधस्तयोर्नास्ति तेनात्र प्रथमं पुत्रोपनयनं विधाय यथाव-काशं कन्याविवाहः सुखेन कार्यः । तस्मादेकमातृजयोः पुत्रयोः कन्ययोः पुत्र-कन्ययोर्वा विवाहादिरूपः समानक्रियानिषेधः पाणमासमध्येऽस्त्येव । केचित्तु कन्याविवाहादनंतरं द्वितीयकन्याविवाहः समनंतरमेव दोषाभावात्सुखेन कार्ये इत्याहुः । यदुक्तं गर्गोण—‘पुत्रीपरिणयाद्भूयं यावद्दिनचतुष्टयम् । पुत्र्यंतरस्य कुर्वीत नोद्वाहमिति सूरयः ॥’ इति । तन्न । भिन्नमातृविषयत्वाद्गर्गवाक्यस्य । पूर्वोक्तपराशरवाक्यस्वरसात् । ‘समानापि क्रिया कार्या मातृभेदे तथैव च । विवाहे दुहितुः कार्या न विवाहश्चतुर्दिनम् ॥’ इति नारदोक्तेश्च । वसिष्ठेन तु विशेषोऽभिहितः—‘एकोदरप्रसूतानां नात्र कार्यत्रयं भवेत् । भिन्नोदरप्रसूतानां नेति शातातपोऽग्रवीत् ॥’ इति । चौलोपनयनविवाहरूपं कार्यत्रयम् । तदुक्तं च्यवनेन—‘आदौ चौलं ततो मौजी विवाहश्च शुभप्रदः । मातृभेदे शुधैरुक्तो मातुरैक्ये न कर्हिचित् ॥’ इति । एवंस्थिते भिन्नोदरमंगलं सत्यावश्यकत्वे

एकस्मिन्मंडपे न कार्यमेव । किंतु गृहभेदादाचार्यभेदाद्वा कार्यम् । यदाह वसिष्ठः—‘द्विशोभनं त्वेकगृहेऽपि नेष्टं शुभं तु पश्चान्नवमिदिनैश्च । आवश्यकं शोभनमुत्सुकस्य द्वारेऽथ वाचार्यविभेदतोऽपि ॥’ इति । द्वारे=द्वारभेदे । यमलजातयोस्त्वयमपि निषेधो नास्ति । ‘एकस्मिन्वत्सरे प्राप्ते कुर्याद्यमलजातयोः । क्षौरं चैव विवाहं च मौजीबंधनमेव च ॥’ इति पराशरोक्तेः । क्षौरं=चौलम् । भट्टकारिकायां च—‘एकस्मिन्वत्सरे चैव वासरे मण्डपे तथा । कर्तव्यं मंगलं स्वलोभ्रात्रोर्यमलजातयोः ॥’ इति । तत्रापि ज्येष्ठानुक्रमेण । ‘जन्मज्यैष्ठेन चाह्वानं सुब्राह्मण्यास्त्रपि स्मृतम् । यमयोश्चैव गर्भेषु जन्मतो ज्येष्ठता मता ॥’ इति मनूक्तेराद्योत्पन्नस्य ज्येष्ठत्वम् । देवलोऽपि—‘यस्य जातस्य यमयोः पश्यति प्रथमं मुखम् । संतानः प्रथमश्चैव तस्मिन्ज्यैष्ठ्यं प्रतिष्ठितम् ॥’ इति । संतानः=वंशः । शुभे इति । शुभे विवाहादिमंगलकृत्ये पितृक्रिया श्राद्धक्रिया न कार्या । विशेषेणाभिधानात्कुलेऽयं निषेधः, ‘मंगले नाप्यमंगलम्’ इति नारदोक्तः । अमंगलं श्राद्धं तु समाप्ते एव मंगले कार्यमित्यर्थः । अथवा श्राद्धदिने समीपस्थिते तदनंतरं लग्नं निधाय विवाहादिमंगलकृत्यं कार्यमित्यर्थः ॥ १६ ॥

अथ प्रतिकूलदोषमाह—

वध्वा वरस्यापि कुले त्रिपूरुपे नाशं व्रजेत्कश्चन निश्चयोत्तरम् ।  
मासोत्तरं तत्र विवाह इष्यते शांत्याथवा सूतकनिर्गमे परैः ॥ १७ ॥

वध्वा इति ॥ निश्चयोत्तरं वाग्दानानंतरं यदि वध्वाः कन्यायाम् तथा वरस्यापि कुले वंशे तत्रापि त्रिपुरुषमध्ये कश्चन सर्पिणो नाशं व्रजेत्प्राप्त्यात्तत्र मासोत्तरं मरणदिनादारभ्य त्रिंशदिनं प्रतिकूलम् । ततः शांत्यां स्वनुष्ठितया विवाहः सुखेनेष्यते । उक्तं च स्मृतिचंद्रिकायाम्—‘कृते वाङ्मिश्रये पश्चान्मृत्युर्भवति गोत्रिणः । तदा न मंगलं कार्यं नारीवैधव्यदं ध्रुवम् ॥’ इति । विशेषमाह मेधातिथिः—‘पुरुषत्रयपर्यंतं प्रतिकूलं सगोत्रिणाम् । प्रवेशनिर्गमौ तद्वत्तथा मुंडनमंडने ॥’ इदं तु पित्रादिभिन्नविषयं द्रष्टव्यम् । उक्तं च मांडव्येन—‘अन्येषां तु सर्पिणानामाशौचं माससंमितम् । तदंते शांतिकं कृत्वा ततो लग्नं विधीयते ॥’ इति । पित्रादिमरणे तु विशेषमाह शौनकः—‘वरवध्वोः पिता माता पितृव्यश्च सहोदरः । एतेषां प्रतिकूलं च महाविघ्नप्रदं भवेत् ॥’ इति ॥ ‘पिता पितामहश्चैव माता वापि पितामही । पितृव्यः स्त्री सुतो आता भगिनी वाऽविवाहिता ॥ पुत्रिरेव विपन्नैश्च प्रतिकूलं बुधैः स्मृतम् ॥’ इति । ‘अन्यैरपि विपन्नैश्च केचिदुचुर्न तद्भवेत्’ । उक्तेभ्योऽन्यैः । प्रतिकूलस्य नियतं कालमाह मांडव्यः—‘वाग्दानानंतरं यत्र कुलयोः कस्यचिन्मृतिः । तदा संवत्सरावूर्ध्वं विवाहः शुभदो भवेत् ॥ पितुराशौचमवदं स्यात्तदूर्ध्वं मातुरेव हि । मासत्रयं च भार्यायास्तदूर्ध्वं भ्रातृपुत्रयोः ॥’ देवक्षमनोहरे विशेषः—‘प्रतिकूले सर्पिणस्य मासमेकं विवर्जयेत् । विवाहस्तु ततः पश्चात्तयोरेव विधीयते ॥ दुर्भिक्षे

राष्ट्रभंगे च पित्रोर्वा प्राणसंशये । प्रौढायामपि कन्यायां प्रतिकूलं न दुष्यति ॥” इति । मेधातिथिः—‘दीर्घरोगाभिभूतस्य दूरदेशस्थितस्य च । उदासवर्तिन-  
श्चैव प्रतिकूलं न विद्यते ॥ संकटे समनुप्राप्ते याज्ञवल्क्येन योगिना । शांतिरुक्ता  
गणेशस्य कृत्वा तां शुभमाचरेत् । अकृत्वा शांतिकं यस्तु निषेधे सति दारुणे ।  
यः करोति शुभं तावद्विघ्नं तस्य पदे पदे ॥’ इति । अथावश्यकत्वेऽपवाद-  
माह—अथवेति । स्वस्ववर्णपुरस्कारेणाशौचनिर्गमे मरणाशौचनिर्गमे सति  
शांत्या च स्वनुष्ठितया विवाहः कार्य इति परैराचार्यैरिष्यते । यदाह मेधा-  
तिथिः—‘प्रेतकार्याण्यनिर्वर्त्य चरेन्नाभ्युदयक्रियाम्’ इति । ज्योतिःप्रकाशेऽपि  
‘प्रतिकूलेऽपि कर्तव्यो विवाहो मासमंतरा । शांतिं विधाय गां दत्त्वा वाग्दा-  
नादि चरेद्बुधः ॥’ इति । सत्यावश्यकत्वे स्वस्वाशौचादनंतरं मासमध्येऽपि  
शांतिं विधाय विवाहः कार्य इत्यर्थः । पूरुष इत्यत्र ‘अन्येषामपि दृश्यते’  
इति दीर्घः । ‘पुरुषाः पूरुषा नराः’ इत्यमरश्च ॥ १७ ॥

अथ ‘प्रवेशनिर्गमौ तद्वत्तथा मुंडनमंडने’ इति प्रागुक्तमेधातिथिश्लोकोत्त-  
रार्धपदार्थं सापवादमुपजातिकयाह—

चूडा व्रतं चापि विवाहतो व्रताचूडा च नेष्टा पुरुषत्रयांतरे ।  
वधूप्रवेशाच्च सुताविनिर्गमः षण्मासतो वाब्दविभेदतः शुभः १८

चूडेति ॥ चूडा चौलं, व्रतमुपनयनं च; अपिशब्दान्महानाङ्ग्यादिसमाव-  
र्तनांतं च विवाहात्परतः पुरुषत्रयांतर एव नेष्टम् । तथा व्रतादुपनयनाच्चूडा  
पुरुषत्रयपर्यंतं नेष्टा । तथा वध्वाः सुषायाः प्रवेशादनंतरं कन्यायाः विनि-  
र्गमोऽपि पुरुषत्रयपर्यंतं नेष्टः । एतन्मूलवाक्यं ‘पुरुषत्रयपर्यन्तम्’ इत्यादि  
(५०२४२) ‘आदौ चौलं ततो मौंजी’ इत्यादि च (५०२४१) प्राग्लिखितम् । तस्मा-  
न्मूलपुरुषस्य चतुर्थत्वादौ नायं दोषः, स चायं दोषः पुरुषत्रये षण्मासपर्यंत-  
मेव । अतः षण्मासत इति मासषट्कानंतरमयं व्यत्यस्तोऽपि विवाहादिः सर्वो  
विधिः शुभः । एतन्मूलवाक्यमपि ‘कुले ऋतुत्रयादर्वाक्’ इत्यादि (५०२३८)  
प्रागुक्तम् । अत्रापवाद उच्यते—वेति । वा अथवाऽब्दभेदात् वर्षभेदात्  
षण्मासमध्येऽपि शुभः । यथा माघे मासि विवाहो वैशाखे चौलं यज्ञोप-  
वीतं वा भवत्येवेत्यर्थः । तदुक्तं संहितासारावल्याम्—‘फाल्गुने चैत्रमासे  
तु पुत्रोद्वाहोपनायने । भेदादब्दस्य कुर्वीत नर्तुत्रयविलंघनम् ॥’ इति ।  
अत्र फाल्गुनपदं प्रागब्दगतमासांतरस्याप्युपलक्षणम् । चैत्रपदं चोत्तरवर्षगत-  
वैशाखाद्युपलक्षणम् । तत्र कैमुतिकन्यायेन यत्र स्वल्पं कालांतरं तत्रापि चेत्  
निषेधाभावस्ततोऽधिकव्यवधाने किं वाच्यमब्दभेदस्यैव प्रयोजकत्वात् ॥ १८ ॥

अथ प्रसंगान्मूलादिदुष्टनक्षत्रोत्पन्नयोर्वधूवरयोः श्वशुरादिपीडकत्वं वसंत-  
तिलकयाह—

श्वश्रूविनाशमहिजौ सुतरां विधत्तः  
कन्यासुतौ निर्ऋतिजौ श्वशुरं हतश्च ।

ज्येष्ठाभजाततनया स्वधवाग्रजं च

शक्राग्निजा भवति देवरनाशकर्त्री ॥ १९ ॥

श्वश्रूविनाशमिति ॥ अहिजावाश्लेषोत्पन्नौ कन्यासुतौ श्वश्रवाः साक्षा-  
ज्जर्तुमातुर्विनाशं विधत्तः कुरुतः । तथा निर्ऋतिजौ मूलोत्पन्नौ कन्यासुतौ  
श्वशुरं हतो मारयतः । उक्तं च वसिष्ठेन—‘नैर्ऋत्यभोद्धतसुतः सुता वा  
क्षिप्रादवश्यं श्वशुरं निहंति । तदंशपादे जनितो निहंति नैवोत्क्रमेणाहिभवः  
कलत्रम् ॥’ इति । अहिभव इति पुंस्त्वमविवक्षितम् । सुतः सुता वेति पूर्वोक्तेः ।  
‘मूलजा श्वशुरं हंति व्यालजा च तदंगनाम्’ इति नारदोक्तेश्च । तस्य श्वशुरस्यां-  
गनां पत्नीम् । वरस्य कन्याया वा साक्षान्मातरं न तु सापत्नमातरं हंतीत्यर्थः । तदेव  
स्पष्टमुक्तं वसिष्ठेन—‘जनकं जननीं हंति भर्तुर्मूलाहिधिष्यजा’ इति । गुल्य-  
न्यायत्वात्कन्याया अपि साक्षान्मातरम् । ज्येष्ठेति । ज्येष्ठानक्षत्रोत्पन्ना  
कन्या स्वधवाग्रजं भर्तुर्ज्येष्ठभ्रातरं हंति । शक्राग्निजा विशाखानक्षत्रोत्पन्ना  
कन्या देवरस्य भर्तुः कनिष्ठबंधोर्नाशकर्त्री भवति । यदाह वसिष्ठः—‘सुरेश-  
ताराजनिता धवाग्रजं द्विदैवताराजनिता तु देवरम्’ इति । हंतीत्यनुवर्तते ।  
नारदोऽपि—‘पुंद्री पत्यग्रजं हंति देवरं तु द्विदैवजा’ इति ॥ १९ ॥

अथ विशाखामूलश्लेषोत्पन्नप्रोक्तदोषापवादमनुष्टुभाह—

द्वीशाद्यपादत्रयजा कन्या देवरसौख्यदा ।

मूलांत्यपादसार्पाद्यपादजौ तौ तयोः शुभौ ॥ २० ॥

द्वीशेति ॥ द्वीशं=विशाखा । अन्यत्पूर्वाधे स्पष्टमेव । यदाह च्यवनः—  
‘विशाखातुल्या युक्ता देवरस्य शुभावहा । विशाखावृश्चिकोद्धृता देवरं हंस-  
संशयम् ॥’ इति । वृद्धनारदोऽपि—‘न हंति देवरं कन्या तुलामिश्रद्विदै-  
वजा । चतुर्थपादजा त्याज्या दुष्टा वृश्चिकपुच्छवत् ॥’ तस्माद्विशाखाचतुर्थपादे  
निषेधः फलित इत्यर्थः । मूलेति । तयोः=श्वशुरश्वश्रवोः । मूलचतुर्थचरणोत्पन्नौ  
तौ कन्यासुतौ श्वशुरसौख्यदौ आश्लेषाद्यचरणोत्पन्नौ कन्यासुतौ श्वश्रवोः सौ-  
ख्यदौ । तदुक्तं नारदेन—‘सुतः सुता वा नियतं श्वशुरं हंति मूलजः । तदं-  
त्यपादजो नैव तथाश्लेषाद्यपादजः ॥’ अत्र पुंस्त्वमविवक्षितम् । हेतुः स एव ।  
इति वधूवरयोः सामान्यतो गुणदोषविचारः ॥ २० ॥

अथैवं वधूवरयोः सामान्यतो गुणदोषविचारं निरूप्य मेलकसंबन्धी वि-  
चारः प्रस्तूयते । तत्र केचिद्दशकूटान्याहुः । तदाह नारदः—‘दिनं गणं च  
माहेंद्रं स्त्रीदीर्घं योनिरिव च । राशिराश्यधिपौ रज्जुर्बन्धं वेधो दश स्मृताः ॥ पुनश्च  
वर्णकूटं च माहेन्द्रं च ततः परम् । एते द्वादशयोगाश्च प्रीतिभेदाः प्रकीर्तिताः ॥’  
इति । अन्येऽष्टादशकूटान्याहुः । यदाह गर्गः—‘माहेंद्रं गणकूटं च दिनकूटं  
च योनिकम् । स्त्रीदीर्घं रज्जुकूटं च वश्यं वर्णाख्यकूटकम् ॥ राशिराश्यधि-  
पाल्ये च वेधो नाख्याख्यकूटकम् । भूतलिंगाख्यकूटं च जात्याख्यं पक्षिकूट-

कम् । योगिनीगोत्रकूटं च कूटान्यष्टादशैव तु । दंपत्योर्वृद्धिकारीणि यत्ताच्चि-  
त्यानि शास्त्रतः ॥' इति । तत्र दशकूटानां तत्तद्देशविशेषप्रसिद्धत्वात्तानि  
विहाय सर्वदेशप्रसिद्धान्यष्टकूटानि सलक्षणानि विवक्षुरादौ तान्यनुष्टुप्-  
छंदसाह—

वर्णो वश्यं तथा तारा योनिश्च ग्रहमैत्रकम् ।

गणमैत्रं भकूटं च नाडी चैते गुणाधिकाः ॥ २१ ॥

वर्ण इति ॥ एते राशिकूटभेदा वर्णादिमैत्र्यां सत्यां गुणाधिका एकादि-  
गुणाधिकाः स्युः । यथा—वर्णमैत्र्यामेको गुणः, वश्ये द्वौ गुणौ, तारायां त्रयो  
गुणाः, योनिमैत्र्यां चत्वारः, ग्रहमैत्र्यां पंच, गणमैत्र्यां षट्, सन्नकूटे सप्त,  
नाडीभेदेऽष्टौ इत्यर्थः । तदुक्तम्—'वर्णो वश्यं तारा योनिग्रहगणभकूटनाड्यश्च ।  
ज्ञेया यथोत्तरं ते बलिनः स्त्रीपुंसयोर्घटने ॥' इति । स्त्रीपुंसयोरिति 'अचतुर-'  
इत्यादिना निपातितः । दैवज्ञमनोहरेऽपि—'नाडीभेदे गुणा अष्टौ सप्त सद्वा-  
शिकूटकं । षट् गुणा गणमैत्र्यां च सौहार्दे पंच खेटयोः ॥ योनिमैत्र्यां च  
चत्वारस्त्रयस्तारावले गुणाः । वश्यत्वे द्वौ गुणौ प्रोक्तौ वर्ण एकः प्रकीर्तितः ॥'  
इति ॥ २१ ॥

अथ प्रतिज्ञाक्रमेण वर्णकूटं तावत्प्रमाणिकयाह—

✕ द्विजा क्षपालिकर्कटास्ततो नृपा विशोऽद्विजाः ।

वरस्य वर्णतोऽधिका वधूर्न शस्यते बुधैः ॥ २२ ॥

द्विजा इति ॥ मीनवृश्चिककर्कराशयो द्विजाः ब्राह्मणाः । ततोऽन्तरमन्ये  
मेघसिंहधनुराशयो नृपाः क्षत्रियाः । वृषकन्यामकरा विशो वैश्याः । मिथुन-  
तुलाकुंभा अद्विजाः शूद्राः । ततश्च वधूवरराशयोर्वर्णौ ज्ञात्वा वरस्य वर्णतः  
ब्राह्मणादिकाद्वधूरधिका ज्येष्ठवर्णा बुधैर्न शस्यते । किंतु समा हीना वा  
शस्यत इत्यर्थः । यदाह नारदः—'क्षपालिकर्कटा विप्रास्तदूर्ध्वाः क्षत्रिया-  
दयः । पुंवर्णराशेः स्त्रीराशौ समे हीने तथा शुभम् ॥ वर्णज्येष्ठा तु या नारी  
वर्णहीनस्तु यः पुमान् । विवाहं यदि कुर्वीत तस्या भर्ता विनश्यति ॥' अत्रैको  
गुणो वर्णाधिके वरे वर्णसमे वा । वर्णहीने तु गुणाभावः । तदुक्तं दैवज्ञ-  
मनोहरे—'एको गुणः सद्वर्णे तथा वर्णोत्तमे वरे । हीनवर्णे वरे शून्यं  
केऽप्याहुः सदृशे दलम् ॥' इति । दलम्=अर्धम् ॥ २२ ॥

अथ वश्यकूटमिद्वज्रयाह—

हित्वा मृगेंद्रं नरराशिवश्याः सर्वे तथैषां जलजास्तु भक्ष्याः ।

सर्वेऽपि सिंहस्य वशे विनालिं ज्ञेयं नराणां व्यवहारतोऽन्यत् २३

हित्वेति ॥ नरराशयो मिथुनकन्यातुलाः, एषां सर्वेऽपि मेघादयः सिंह  
त्यक्त्वा वश्याः । ननु मनुष्याणां जलचराः कथं वश्याः ? यत उभयोः



सहावस्थानाभाव इत्यत आह—तथेति । एषां नरराशीनां जलजाः कर्मकर-  
कुंभमीनास्तु भक्ष्याः, किं पुनर्वश्या इति सूचयितुं तुशब्दः । सिंहस्य वशोऽलिं  
वृश्चिकं विना सर्वे राशयो वश्याः । अन्यदनुक्तं चतुष्पदानां जलचराणां  
चतुष्पादजलचराणां वा परस्परं वश्यावश्यं नराणां मनुष्याणां व्यवहारतो  
ज्ञेयम् । यदाह वसिष्ठः—‘वश्यास्त्यक्त्वा राशयोऽन्ये नृभानां सिंहं तस्या-  
प्येकमन्ये विधेयाः । कीटं त्यक्त्वा लोकतोऽन्यत्प्रसिद्धं वश्यावश्यं नैव तोया-  
लयाश्च ॥’ तोयाः तोयालया जलचराः अलिश्च ते परस्परं वश्या नैव स्थुरि-  
त्यर्थः । अत्र गुणविभागो दैवज्ञमनोहरेऽभिहितः—‘सख्यं वैरं च भक्ष्यं च  
वश्यमाहुस्त्रिधा बुधाः । वैरे भक्ष्ये गुणाभावो द्वयोः सख्ये गुणद्वयम् ॥ वश्य-  
वैरे गुणस्त्वेको वश्यभक्ष्ये गुणोऽधिकः ।’ इति । यद्यपीदं वधूवरयोः परस्परं  
तुल्यमेवोक्तं तथापि सत्यावश्यकत्वे वरं प्रति भक्ष्यत्वं वश्यत्वं वा स्त्रियो-  
ऽपेक्ष्यं, नतु विपरीतम् । ‘वर्णज्येष्ठा तु या नारी’ इत्यनेन समानन्यायत्वात् ।  
अन्योन्यवश्यत्वे तूत्तममेव ॥ २३ ॥

अथ ताराकूटमनुष्टुभाह—

कन्यर्क्षाद्वरभं यावत्कन्याभं वरभादपि ।

गणयेन्नवहृच्छेषे त्रीण्वद्रिभमसत्स्मृतम् ॥ २४ ॥

कन्यर्क्षादिति ॥ कन्याजन्मनक्षत्राद्वरनक्षत्रं यावद्गणयेत्, तथा वरनक्ष-  
त्रादपि कन्यानक्षत्रं गणयेत् ; ततोऽवशिष्टेऽङ्के नवभिर्भक्ते यदवशिष्टं तच्च  
त्रिपंचसप्तमितं भवेत्तदा असत् अशुभं स्मृतम् । अन्यथा द्विचतुःषडष्टनवमितं  
चेत्स्यात्तदा शुभमित्यर्थादुक्तं भवति । यदाह नारदः—‘स्त्रीभमारभ्य गणने  
नवपर्यायतः क्रमात् । जन्मत्रिपंचसप्तस्थं पुंभं स्याद्वरनाशनम् ॥ पुंभमारभ्य  
गणने स्त्रीभं जन्मादिके स्थले । स्त्रीविनाशो भवेत्तस्माद्दिनकूटं विवर्जयेत् ॥’  
दिनकूटं=ताराकूटं । शार्ङ्गयिऽपि—‘नरर्क्षाद्वरणयेद्यावत्कन्यर्क्षं कन्यभादपि ।  
वरभं नवहृच्छेषास्ताराः संति परस्परम् । त्यक्त्वा त्रिपंचसप्ताख्याः शेषोद्वाहे  
मिथः शुभाः ॥’ इति । यत्तु कश्यपेन—‘गणयेत्कन्यकाधिण्यादावृष्या वर-  
जन्मभम् । जन्मत्रिपंचसप्तर्क्षं हित्वान्यर्क्षं शुभप्रदम् ॥’ इति कन्यानक्षत्रादेव  
गणनोक्ता । अत एव—‘भीरुभादचलपंचतृतीयाः शोकवैरविपदे वरताराः’ इति  
केशवार्केणाप्युक्ता, साऽत्यावश्यकत्वद्योतनार्था । तथा हि—द्वयोरपि परस्पर-  
नक्षत्रगणने शुभं चेच्छुभमेवाशुभं चेदशुभमेव । तत्रैकस्मादन्यतरनक्षत्रगण-  
नयाऽशुभत्वेऽपि स्त्रीनक्षत्राद्वरनक्षत्रं त्वशुभं नापेक्षितमेवेति भावः । अत्र गुण-  
विभागो दैवज्ञमनोहरे—‘एकतो लभ्यते तारा शुभा चैवाशुभान्यतः । तदा  
सार्धं गुणश्चैव ताराशुद्धा मिथश्चयः । उभयोर्न शुभा तारा तदा शुभं  
समादिशेत् ॥’ इति । अत्र यद्यपि नारदादिभिर्जन्मताराऽपि निषिद्धेऽप्युक्तम् ।  
तद्व्यतिरिक्ता एकनक्षत्रे तावत् ‘राश्यैक्ये चेद्भिन्नमृशं द्वयोः स्थात्रक्षत्रैक्ये

राशियुग्मं तथैव' इति (६।२६) वक्ष्यमाणत्वाशोक्तम् । दशमैकोनविंशतार-  
योस्तु निषेधो दुष्टभकृटे ज्ञेयः । सन्नकृटे तु दोषाभाव इत्यर्थः ॥ २४ ॥

अथ योनिकूटं शार्दूलविक्रीडिताभ्यामाह—

अश्विन्यंबुपयोर्हयो निगदितः स्वात्यर्कयोः कासरः

सिंहो वस्त्रजपाद्भयोः समुदितो याम्यांत्ययोः कुंजरः ।

मेघो देवपुरोहितानलभयोः कर्णाबुनोर्वानरः

स्याद्वैश्वाभिजितोस्तथैव नकुलश्चांद्राब्जयोन्योरहिः ॥ २५ ॥

ज्येष्ठामैत्रभयोः कुरंग उदितो मूलार्द्रयोः श्वा तथा

मार्जारोऽदितिसार्पयोरथ मघायोन्योस्तथैवोदुरुः ।

व्याघ्रो द्वीशभच्चित्रयोरपि च गौरार्यम्णवुध्यक्षयो-

र्योनिः पादगयोः परस्परमहावैरं भयोन्योर्भवेत् ॥ २६ ॥

अश्विनीति ॥ ज्येष्ठेति च । अश्विनीशततारकयोर्हयः अश्वो योनिरुक्तः ।  
स्वातीहस्तयोः कासरो महिषः, 'लुलायो महिषो वाहद्विषकासरसैरिभाः'  
इत्यमरः । वस्त्रजपाद्भयोर्धनिष्ठापूर्वाभाद्रपदयोः सिंहः, याम्यांत्ययोर्भरणी-  
रेवत्योः कुंजरो हस्ती, पुष्यकृत्तिकयोः मेघोऽजः, कर्णाबुनोः श्रवणपूर्वाषाढयो-  
र्वानरः स्यात् । उत्तराषाढाभिजितोर्नकुलः । चांद्रं मृगः, अब्जयोनिर्ब्रह्मा, तद्रं  
रोहिणी तयोरहिः सर्पो योनिः । ज्येष्ठानुराधयोः कुरंगो हरिण उदितः । मूला-  
र्द्रयोः श्वा कुकुरः । तथा पुनर्वस्वाश्लेषयोर्मार्जारः । अथ मघापूर्वाफलगुन्योर्दु-  
र्मूषकः । 'उंदुरुर्मूषकोऽप्याखु' रित्यमरः । द्वीशभं विशाखा चित्रा च, तयोर्व्याघ्रः ।  
आर्यम्णमुत्तराफलगुनी, बुध्यक्षमुत्तराभाद्रपदा, तयोर्गौर्योनिः । तथा तथैव  
अपि चेत्यादयः शब्दाः पादपूरणार्थाः । फलमाह—पादगयोरिति । एकस्मिन्  
पादे चरणे उक्तनक्षत्रयोन्योः परस्परं महावैरं भवेत्, अन्यथा नेत्यर्थः । यथा—  
'अश्विन्यंबुपयोर्हयो निगदितः स्वात्यर्कयोः कासरः' इति पादस्तत्रोक्तयोर्भयो-  
न्योरश्वमहिषयोर्महावैरं भवेत् । एवं सिंहहस्तिनोरित्यादिष्वपि द्रष्ट-  
व्यम् । यदाह वसिष्ठः—'अश्वेभमेष्टभुजगद्वयकुकुरौतुमेष्टौतुमूषकमथोदुरु-  
गोलुलायाः । शार्दूलमाहिषगवारिमृगद्वयं श्वा कीशोऽथ बभ्रुयुगकीश-  
गवाश्वसिंहाः । गौः कुंजराविति यथाक्रममाश्विनादिभानां भवन्ति खलु  
कल्पितयोनिरूपाः ॥' लुलायः महिषः । गवारिर्च्याघ्रः । 'अवडूस्फोटाचनस्य'  
इत्यवडादेशः । कीशो वानरः, बभ्रुर्नकुलः, 'बभ्रुरंगं श्वेणमिभेद्रसिंहमोत्वाखुसंजं  
त्वजवानरौ च । गोव्याघ्रमश्वोत्तरमाहिषं च वैरं नृनार्योर्नृपभृत्ययोश्च ॥' इति ।  
बभ्रुरगमित्यादौ च 'येषां च विरोधः शाश्वतिकः' इत्येकवद्भावः । एतत्फलं  
सापवादमाहात्रिः—'एकयोनिषु संपत्यै दंपत्योः संगमः सदा । भिन्न-

योनिषु मध्या स्यादरिभावो न चेत्तयोः । योनैरभावे नोद्वाहः स तु कार्यो वियोगदः । राशिर्वश्यं च यद्यस्ति कारयेन्नतु दोषभाक् ॥' दोषो वियोगरूपः । अत्र गुणविभागो दैवज्ञमनोहरे—'अष्टाविंशतिताराणां योनयस्तु चतुर्दश । तत्र ज्ञेयं महावैरं वैरं चैव स्वभावितं ॥' स्वभावितं=वैरमैत्रशून्यम् । 'मैत्रं चैवातिमैत्रं च विवाहे नरयोपितोः ॥ महावैरे च वैरे च स्वभावे च यथाक्रमं । मैत्रे चैवातिमैत्रे च खेदुद्विचित्रचतुर्गुणाः ॥' इति ॥ २५ ॥ २६ ॥

अथ क्रमप्राप्तां ग्रहमैत्रीं शार्दूलविक्रीडिताभ्यामाह—

मित्राणि ध्रुमणेः कुजेज्यशशिनः शुक्रार्कजौ वैरिणौ

सौम्यश्चास्य समो विधोर्बुधरवी मित्रे न चास्य द्विपन् ।

शेषाश्चास्य समाः कुजस्य सुहृदश्चंद्रेज्यसूर्या बुधः

शत्रुः शुक्रशनी समौ च शशभृत्सूनोः सिताहस्करो ॥२७॥

मित्रे चास्य रिपुः शशी गुरुशनिक्षमाजाः समा गीष्पते-

मित्राण्यर्ककुजेदवो बुधसितौ शत्रू समः सूर्यजः ।

मित्रे सौम्यशनी कवेः शशिरवी शत्रू कुजेज्यौ समौ

मित्रे शुक्रबुधौ शनेः शशिरविक्षमाजाः परेऽन्यः समः ॥ २८ ॥

मित्राणीति ॥ मित्रे इति च ॥ ध्रुमणेः सूर्यस्य भौमगुरुचंद्रा मित्राणि, शुक्रशनी वैरिणौ, अस्य सूर्यस्य सौम्यो बुधः समः, न शत्रुर्न मित्रम् । एवं सर्वत्र व्याख्येयम् । अथ विधोश्चंद्रस्य बुधरवी मित्रे, च पुनरस्य विधोर्द्विपन् शत्रुर्नास्ति । किंतु मंगलगुरुशुक्रशनयः शेषाः समा एव । अथ भौमस्य चंद्रगुरुसूर्याः सुहृदः, बुधस्तु शत्रुः, शुक्रशनेश्चरौ समौ । अथ शशभृत्सूनोर्बुधस्य सिताहस्करो शुक्रसूर्यौ मित्रे । अथ बुधस्य शशी चंद्रः शत्रुः, गुरुशनिभौमाः समाः । अथ गीष्पतेर्गुरोः सूर्यभौमचंद्रा मित्राणि, बुधसितौ शत्रू, सूर्यजः शनिः समः । अथ कवेः शुक्रस्य बुधशनी मित्रे, चंद्रसूर्यौ शत्रू, कुजगुरु समौ । अथ शनेः शुक्रबुधौ मित्रे, रविचंद्रभौमाः परे, शत्रव इत्यर्थः । अन्योऽवशिष्टो बृहस्पतिः समः । यदाह कश्यपः—'रवेः समो ज्ञो मित्राणि चंद्रारेज्याः परावरी । इंदोर्न शत्रवो मित्रे रविज्ञावितरे समाः । समौ कुजस्य शुक्रार्कौ बुधोऽरिः सुहृदः परे । जस्य चंद्रो रिपुर्मित्रे शुक्रार्कवितरे समाः ॥ गुरोरारोद्धिना मित्राण्यर्कर्मध्यः परावरी । भृगोः समाविज्यकुजौ मित्रे शार्कौ परौ रिपू ॥ शनेर्गुरुः समो मित्रे शुक्रज्ञौ शत्रवः परे ॥' इति । एतत्फलं सापवादमाह जगन्मोहने वसिष्ठः—'अन्योन्यमित्रं शस्त्रं स्यात्सममित्रं तु मध्यमम् । उदासीनं कनिष्ठं स्यान्मृतिदं शात्रवं स्मृतम् ॥ शत्रुमित्रं च विज्ञेयं दंपत्योः कलहप्रदम् । अन्योन्यसमशत्रुत्वं दंपत्योर्विरहप्रदम् ॥' विरहः=वियोगः । अस्यापवादस्तत्रैव—'राशिनाथे विरुद्धेऽपि सब-

लावंशकाधिपौ । तन्मैत्रेऽपि च कर्तव्यं दंपत्योः शुभमिच्छता ॥' अत्र गुणवि-  
भागो दैवज्ञमनोहरे—'ग्रहमैत्रं सप्तविधं गुणाः पंच प्रकीर्तिताः । तत्रै-  
काधिपतित्वे च मित्रत्वे गुणपंचकम् ॥ चत्वारः सममित्रत्वे द्वयोः साम्ये  
त्रयो गुणाः । मित्रवैरे गुणश्चैकः समवैरे गुणार्धकम् ॥ परस्परं खेटवैरे गुण-  
शून्यं विनिदिशेत् । असङ्गे सममित्रादौ व्येका ग्राह्या यथोदिताः ॥' व्येका  
यथोदिताश्चत्वार इत्यर्थः । अत्र शुक्रार्कजौ बुधरवी इत्यादिषु 'अजाद्यदंतम्'  
इति 'द्वंद्वे चि' इत्यर्कजरविशब्दयोः पूर्वनिपातः पूर्वनिपातप्रकरणस्यानित्यत्वान्न  
भवति । एवमपि 'देवताद्वंद्वे च' इत्यानङ्गं प्राप्नोति । सत्यम् । एकहवि-  
र्भाक्त्वेन प्रसिद्धसाहचर्ययोरेव द्वंद्वे आनङ्गं विधीयते । अत्र तु तदभावाच्चा-  
नङ्गं । परे इति । 'परं दूरान्यमुख्येषु परोऽरिपरमात्मनोः' इति यादवोक्तेः  
परशब्दो नानार्थः । अत्र परशब्दस्य 'पूर्वपरावर' इत्यादिना व्यवस्थार्थवाचित्वे  
जसि वैकल्पिकसर्वनामसंज्ञोक्तेः । व्यवस्था नाम स्वाभिधेयापेक्षाऽवधि-  
नियमः । स्वाभिधेयं च दिग्देशकालाः । अत्र तु शत्रुवाचके परशब्दे  
व्यवस्थार्थाभावाद्द्वैकल्पिकी सर्वनामसंज्ञा न प्राप्नोति, ततश्च 'जसः शी' इति  
सर्वनामकार्याभावोऽतोऽनुपपन्नः परे इति प्रयोगः । यद्येवं 'वितेनुरिंगालमि-  
वायशः परे' इति नैपथ्यः । 'तथा परेषां युधि चेति पार्थिवः' इति कालि-  
दासः । इत्यादिषु हि शत्रुवाचकपरशब्दस्य भवदुक्तिप्रकारेण सर्वनामसंज्ञाया  
अप्रवृत्तेः कथं सर्वनामकार्यप्रसंगः ? उच्यते—गणरत्नमहोदधिकारादयस्तच्चित्य  
एवैव प्रयोग इत्याहुः । अन्ये त्वेवमाहुः—परे इति शिष्टप्रयोगदर्शनात् पर-  
शब्दस्य नानार्थत्वाद्वंद्वविधे विषये व्यवस्थावाची परशब्दः । कथं स्वस्मात्परः  
परदेशावस्थित इति देशवाचित्वात् । तच्च परदेशावस्थितत्वं यद्यपि पुत्रमा-  
रभ्य शत्रुपर्यंतं साधारणं तथापि 'वितेनुरिंगालमिवायशः परे' इत्यादिषु  
युद्धप्रस्तावात् शत्रुपरः परशब्दः । एवमत्रापि पद्ये मित्रसमानां पार्थक्येना-  
भिधानात् परशब्दस्य शत्रुपु वृत्तिरिति ग्रंथकृदाशयः । अथवा व्यक्तमेवं पठि-  
तव्यम् । 'रविशशिक्षमाजा द्विपोऽन्यः समः' इत्यलं विस्तरेण ॥ २७ ॥ २८ ॥

अथ गणकूटं वसंततिलकामालिनीभ्यामाह—

रक्षोनरामरगणाः क्रमतो मवाहि-

वस्विंद्रमूलवरुणानलतक्षराधाः ।

पूर्वोत्तरात्रयविधातृयमेशभानि

मैत्रादितींदुहरिपौष्णमरुल्लघूनि ॥ २९ ॥

निजनिजगणमध्ये प्रीतिरत्युत्तमा स्या-

दमरमनुजयोः सा मध्यमा संप्रदिष्टा ।

१ 'राशिनाथे विरुद्धेऽपि मित्रत्वे चांशनाथयोः ।

विवाहं कारयेद्दामान् दंपत्योः सौख्यवर्धनम् ॥' इति पाठांतरम् ॥

## अमुरमनुजयोश्चेन्मृत्युरेव प्रदिष्टो

दनुजविबुधयोः स्याद्वैरमेकांततोऽत्र ॥ ३० ॥

रक्ष इति ॥ निजेति ॥ क्रमतः रक्षोनरामरगणाः वाक्यत्रयेणोच्यन्ते : मघा प्रसिद्धा, अहिराश्लेषा, वसुधनिष्ठा, इंद्रो ज्येष्ठा, मूलं प्रसिद्धं, वरुणः शत-  
तारका, अनलः कृत्तिका, तक्षा चित्रा, राधा विशाखा; एतानि भानि रक्षोगणः ।  
पूर्वात्रयं उत्तरात्रयं चेत्येवं षड्भानि, विधाता रोहिणी, यमो भरणी, ईश आर्द्रा;  
एतानि भानि नरगणो मनुष्यगणः । मैत्रमनुराधा, अदितिः पुनर्वसुः, इंद्रुर्मृगः,  
हरिः श्रवणः, पौष्णं रेवती, मरुत्स्वाती, लघूनि अश्विनीहस्तपुण्याः; एतानि  
भान्यमरगणो देवगण इति । यदाह नारदः—‘रक्षोगणः पितृत्वाद्द्विदैवत्ये-  
द्रतारकाः । वसुवारीशमूलाहिकृत्तिकाभिर्बुतास्ततः ॥ तिस्रः पूर्वोत्तराधानृत्य-  
ममाहेशतारकाः । इति मर्त्यगणा ज्ञेयाः स्यादमर्त्यगणाः परे ॥ हयादित्यार्कवा-  
च्यं त्यमित्राश्विज्येन्दुतारकाः ।’ इति । एतत्फलमाह—निजनिजगणमध्ये इति ।  
स्वस्वगणविद्यमानस्त्रीपुरुषनक्षत्रयोः सतोरत्युत्कटोत्तमा प्रीतिः स्यात् । यथा  
राक्षसगणयोः स्त्रीपुंसयोस्तथा मनुष्यगणयोस्तथा देवगणयोर्वा परस्परम-  
त्युत्कृष्टा प्रीतिः स्यादित्यर्थः । अमरा देवाः, मनुजा मनुष्याः, देवमनुष्यगणयोः  
स्त्रीपुंसयोः परस्परं प्रीतिर्मध्यमा नोत्कृष्टा नाधमा संप्रदिष्टा । अमुरमनुजयोः  
राक्षसमनुष्यगणयोः स्त्रीपुंसयोः मृत्युरेव प्रदिष्ट उक्तः । द्वयोर्वान्यतरस्य  
वेत्याकांक्षायाम् । ‘प्रबलेन दुर्बलं बाध्यते’ इति न्यायेन मनुष्यगणस्यैव नाशः ।  
दनुजविबुधयो राक्षसदेवगणयोः स्त्रीपुंसयोरेकांततो निश्चयेन परस्परं वैरं  
स्यात् । अत्र=गणकूटे । यदाह नारदः—‘दंपत्योर्जन्मभे चैकगणे प्रीति-  
रनेकधा । मध्यमा देवमर्त्यानां राक्षसानां तयोर्मृतिः ॥ कश्यपस्त्वैव-  
माह—‘स्वगणे चोत्तमा प्रीतिर्मध्यमामरमर्त्ययोः । मर्त्यराक्षसयोर्वैरममरासुर-  
योरपि ॥’ इति । अयमर्थः—पुरुषो रक्षोगणः स्त्री मनुष्यगणा तदा वैरं ।  
यदि वैपरीत्यं तदा मृत्युः । तथा पुरुषो रक्षोगणः स्त्री देवगणा तदा  
वैरं वैपरीत्यं मृत्युः । उक्तं च—‘राक्षसी यदि वा नारी नरो भवति  
मानुषः । मृत्युस्तत्र न संदेहो विपरीतः शुभावहः ॥’ शार्ङ्गार्ये—‘रक्षोगणः  
पुमान् स्याच्चेत्कन्या भवति मानवी । केऽपीच्छन्ति तदोद्वाहं व्यस्तं कोऽपीह  
नेच्छति ॥’ इति । एतत्तुल्यन्यायत्वाद्देवराक्षसयोरपि द्रष्टव्यम् । अत्र गुणवि-  
भागो दैवज्ञमनोहरे—‘षड् गुणा गुणसाहस्ये पंच स्युः सुरमानुषे । नार्या  
देवो नरः पुंसश्चत्वारो वा गुणान्नयः । देवराक्षसयोः शून्यं तथैव नररक्षसोः ।  
पुंसो रक्षोगणो यत्र नार्या देवोऽथवा नरः ॥ गुणो द्वौ क्रमतश्चैको गुणो ब्राह्मो-  
ऽन्यथा नहि’ इति । अस्यापवादमाह गर्गः—‘ग्रहमैत्री च राशिश्च विद्यते  
नियतं यदि । न गणाभावजनितं दूषणं स्याद्विरोधदम् ॥’ अत्रिरपि—  
‘राशीशयोः सुहृद्भावे मित्रत्वे वांशनाथयोः । गणादिदौष्ट्येऽप्युद्वाहः पुत्र-  
पौत्रप्रवर्धनः ॥’ अमुं परिहारं ग्रंथकृदप्यग्रे वक्ष्यति । मनुरपि—‘ग्रहमैत्री च

रज्जुश्च यदि नाडी पृथक् तयोः । विवाहः शुभदः कन्या राक्षसी वा नरो नरः ॥' इति । रज्जुकूटं तु ग्रंथकर्त्रा नोक्तम् ॥ २९ ॥ ३० ॥

अथ राशिकूटमनुष्टुभाह—

मृत्युः षट्काष्टके ज्ञेयोऽपत्यहानिर्नवात्मजे ।

द्विर्द्वादशे निर्धनत्वं द्वयोरन्यत्र सौख्यकृत् ॥ ३१ ॥

मृत्युः षट्काष्टके इति ॥ स्त्रीपुंसराशयोः परस्परं षष्ठाष्टमराशित्वे सति मृत्युर्ज्ञेयः । यथा मेषकन्ययोः । एवं नवात्मजे नवपंचमेऽपत्यानां बालानां हानिर्नाशः स्यात्, यथा सिंहधनुषोः । एवं द्विर्द्वादशे सति निर्धनत्वं दारिद्र्यं स्यात्, यथा मेषवृषयोः । अन्यत्र तृतीयैकादशे चतुर्थदशमे समसप्तमे वा सति सौख्यकृत्पाणिपीडनं स्यात् । यदाह नारदः—षट्काष्टके मृतिः पंचनवमे नवनपत्यता । नैःस्वं द्विर्द्वादशेऽन्येषु दंपत्योः प्रीतिरुत्तमा ॥' इति । अत्र विशेषो ज्योतिःप्रकाशे—'पुंसो गृहात्सुतगृहे सुतहा च कन्या धर्मे स्थिता सुतवती पतिवल्लभा च । द्विर्द्वादशे धनगृहे धनहा च कन्या रिःफे स्थिता धनवती पतिवल्लभा च ॥' इति । अन्यच्च—'मृगः कुलीरेण घटेन सिंहो वैरप्रदः स्यात्समसप्तकोऽयम् । तुलामृगेणाथ वृषेण सिंहो मेषेण कीटो मिथुनेन मीनः ॥ चापेन कन्या घटभेन चालिदौर्भाग्यदैर्न्ये दशतुर्यकेऽस्मिन्' इति ॥ ३१ ॥

अथास्य दुष्टभकूटस्य परिहारं शार्दूलविक्रीडितेनाह—

श्रोक्ते दुष्टभकूटके परिणयस्त्वैकाधिपत्ये शुभो-

ऽथो राशीश्वरसौहृदेऽपि गदितो नाड्यृक्षशुद्धिर्यदि ।

अन्येऽक्षपयोर्वलित्वसखिते नाड्यृक्षशुद्धौ तथा

ताराशुद्धिवशेन राशिवशताभावे निरुक्तो बुधैः ॥ ३२ ॥

श्रोक्ते इति ॥ श्रोक्ते दुष्टराशिकूटे सत्यपि चेद्वयोः स्त्रीपुरुषराशयोरैकाधिपत्ये एकस्वामित्वे परिणयो विवाहः शुभो गदितः । यथा षट्काष्टके मेषवृश्चिकयोस्तुलावृषयोर्वा नवमपंचमे त्वेकाधिपत्याभावः, द्विर्द्वादशे मकरकुंभयोः; अथवा राशीश्वरयोः राशिस्वामिनोः सौहृदे मैत्रे परिणयः शुभो गदितः, तथा षट्काष्टके मीनसिंहयोरित्यादौ नवपंचमे मेषधनुषोरित्यादौ द्विर्द्वादशे मीनमेषयोरित्यादौ । यदाह वसिष्ठः—'द्विर्द्वादशे वा नवपंचमे वा षट्काष्टके राक्षसयोषितो वा । एकाधिपत्ये भवनेशमैत्रे शुभाय पाणिग्रहणं विधेयम् ॥' इति । राजमार्तंडः—'भवेन्निकोणे बहुपुत्रवित्ताद्विर्द्वादशे चार्थमुपैति कन्या । षट्काष्टके सौख्यफलं विधत्ते स्त्रीणां विवाहो ग्रहमैत्रभावे ॥' इति । एकाधिपत्येऽपीति शेषः । अत एव ग्रहमैत्रैकाधिपत्याभावे वैरषट्काष्टकमित्यादि वदन्ति । यदाह नारदः—'वैरषट्काष्टकं मेषकन्ययोर्वटमीनयोः । चापोक्षयोर्नृयुक्कीट-

भयोः कुंभकुलीरयोः ॥ पंचास्यमृगयोजनमराशेः प्रोक्तोऽशुभप्रदः ॥' इति ।  
 उक्षाः=वृषः । चापोक्षयोरित्यकारांतनिर्देशश्छांदसः । एतद्विभ्रं मित्रपट्टाष्टक-  
 मित्याहुः । तदुक्तं जगन्मोहने—'मित्रपट्टाष्टकं कीटमेपयोर्वृषजूकयोः ।  
 कर्किचापभयोमीनसिंहयोर्मृगयुग्मयोः ॥ कन्यकाकुंभयोरन्यत्प्रयत्नाद्वि विवर्ज-  
 येत् ॥' इति । एवं च ग्रहमैत्र्यभावे वैरं नवमपंचममित्याहुः । तथा च  
 शार्ङ्गधरीये शुक्रः—'मीनालिभ्यां युते कीटे कुंभे मिथुनसंयुते । मकरे  
 कन्यकायुक्ते न कुर्यान्नवपंचमे ॥' इति । कीटः=कर्कटः । एतादृशस्य नवपंचमस्य  
 फलांतरमुक्तं कैश्चित् । तथा ज्योतिर्निबंधे शार्ङ्गधरः—'वरवध्वोर्मातृपि-  
 त्रोर्जीवतोस्तद्विनाशकृत् । त्रिकोणे मीनकीटाद्यं न स्यादन्यत्र दोषदम् ॥'  
 एतत्फलमनार्थत्वादुपेक्ष्यम् । इतोऽन्यच्च मेघसिंहादिकं नवपंचमं ग्रहमैत्रीसत्त्वा-  
 न्मित्रनवपंचममिति । ननु मीनकर्कादिकमपि त्रिकोणं ग्रहमैत्रीसत्त्वान्मित्रन-  
 वमपंचममिव । कथं ? गुरोश्चंद्रो मित्रमेव, चंद्रस्य तु गुरुः समोऽपि मित्रमिव ।  
 'अपदोपतैव विगुणस्य गुणः' इति न्यायात् । तथासति त्रिकोणदोषोच्छेदापत्तिः  
 स्यादिति चेत् । उच्यते,—यत्र ह्येकस्य मित्रत्वमपरस्य समत्वं तत्र दुष्टनवपंचम-  
 मिति व्यवहारः । तादृशं मीनकर्कादिकं त्रिकोणचतुष्टयमेव संभवति । यत्र  
 तूभयतोऽपि ग्रहमैत्री तत्रैव मेघसिंहादिकं मित्रनवपंचममिति व्यवहतिः ।  
 अयं च परिहारो वरवध्वोर्मातृपित्रोरित्यस्यापि दोषांतरस्य सत्यसति वा  
 समूलत्वे नाशको भवति तुल्यन्यायत्वात् । मृतमातापितृकयोस्तु वरवध्वोर्नायं  
 दोषोन्मेषः । एवं द्विर्द्वादशेऽपि । तथा जगन्मोहने वसिष्ठकश्यपौ—'द्विर्द्वा-  
 दशं शुभं प्रोक्तं मीनादौ युग्मराशिषु । मेपादौ युग्मराशौ तु निर्धनत्वं न संशयः ॥  
 आयुष्यसंपत्सुतभोगसंपत्पुत्रार्थसंपत्पतिसौख्यसंपत् । सौभाग्यसंपद्जनधान्य-  
 संपद्गजादिशुग्मे क्रमतः फलानि ॥ अजादियुग्मे क्रमतः फलानि वैधव्य-  
 मृत्युर्वधबंधनाति । वियोगसंतापमर्ताव दुःखं वसिष्ठगर्गप्रमुखैः स्मृतानि ॥'  
 इति । अथैवंविधेऽपि प्रीतिषट्काष्टकादिविषये नाडीदोषः सर्वथा त्याज्य एवे-  
 त्याह—नाड्यृक्षशुद्धिर्यदीति । 'ज्येष्ठार्यग्नेशनीराध्रिपभयुगयुग्म' (३।३४)  
 इत्यादिना वक्ष्यमाणानां त्रिविधनाडीनक्षत्राणां शुद्धिः स्त्रीपुरुषनक्षत्रस्थिति-  
 रेकस्यां कस्यामपि नाड्यां यदि न भवति तदा प्रीतिषट्काष्टकादि विधेयम् ।  
 यद्येकस्यां नाड्यां स्त्रीपुरुषनक्षत्रस्थितिस्तदा तु नैव विवाहः । उक्तं च रत्न-  
 मालायाम्—'भवनपतिमुहूर्त्वं स्यात्तथैकाधिपत्यं यदि भवनवशित्वं चैव  
 षट्काष्टकेऽपि । शुभकृदिह विवाहोऽन्योन्यताराविशुद्धौ यदि ग्वत्तु फणिचक्रं  
 स्यान्न नाडीप्रमाजः ॥' इति । अपिशब्दानवमपंचमद्विर्द्वादशयोरपि । अत्र  
 केचित्—पट्टाष्टकस्यैव मरणरूपानिष्टफलभ्रवणात् तस्यापवादकः षट्काष्टके-  
 ऽपीति परिहारः । किंतु निंदां प्रतिपादयतोऽपिशब्दांतस्य वाक्यस्याधिपतिमै-  
 त्र्यादिगुणप्रशंसाद्वारा नवपंचमद्विर्द्वादशयोरेव दुष्टभकृतयोर्विधानपर्यवसा-  
 नात्तयोरेवापवादक इति । यथा—'ब्रह्मापि नरः पूज्यो यदि स्याद्विपुलं  
 धनम्' इति । अत्र वाक्ये धनस्तुतिर्धनवस्त्रपूजापरा ननु धनवद्विप्रन्नरपूजा-

परापीति । मैवं वोचः । ‘द्विर्द्वादशे वा नवपंचमे वा षड्भाष्टके वा’ इत्यादि-  
 व्रत्तिष्ठादिवाक्यानि दुष्टभकृटापवादभूतान्यधिपतिमैत्र्यादिविशिष्टषडष्टकादि  
 विदधते, ‘षड्भाष्टके मृत्युः’ इत्यादीनि निंदार्थवादवाक्यानि तु ग्रहवैरग्रस्तषड-  
 ष्टकादिविषयाणि । अन्यथा दुष्टफलषडष्टकनिराकरणस्य नवमपंचमस्य द्विर्द्वा-  
 दशयोरपि तुल्यत्वेनापवादकवाक्यानां विषयालाभात् । दृष्टान्ते तु ब्रह्मघ्नप्राय-  
 श्चित्तविधानस्य वैयर्थ्यापात्तात् ‘वनस्तुतिर्धनवत्प्रशंसापरैवेति युक्तमुत्पद्यामः ।  
 अथ नाडीसमाजपदस्यायमर्थः—अश्विन्यादित्रिकगणनया त्रिविधानां नाडी-  
 नक्षत्राणां वंशो नाडीसमाजः । यदाह श्रीपतिः—‘नाड्यस्तिस्रो न्यस्तनिःशे-  
 षधिण्यास्त्रिभ्यश्चाश्वादिभ्य एव प्रसूताः । सर्पाकारस्तत्र नाडीसमाजो नक्षत्रा-  
 णामेकनाडीस्पृशां स्यात् ॥’ इति । एवं च यत्र भकृटादयः सप्त भेदाः शुभा  
 भवंति तत्र नाडीदोषश्चेत्तदा विवाहो न विधेयः । उक्तं च सप्तर्षिमतं विवा-  
 हपटले—‘सदा नाशयत्येकनाडीसमाजो भकृटादिकान्सप्तभेदान्प्रशस्तान्’  
 इति । अत्र केचित् नाडीसमाजशब्दोपादानात्समाजशब्दस्य समुदायवाचि-  
 त्वात् त्रिचतुष्पंचपर्वनाडीत्रयसमुदाये स्त्रीपुरुषनक्षत्रयोरेकनाड्यां पातस्तदा  
 समस्तवश्यादिगुणसत्त्वे विवाहो नैव भवेत् । यदा त्रिचतुष्पंचपर्वनाडीष्वेकैव  
 नाडी स्त्रीपुरुषयोः स्यात्तदा भवत्येव विवाहः । अत एव ‘भकृटादिकान्सप्त-  
 भेदांश्च ते ताम्’ इति विपरीतं वचनमनुकूलम् । अस्यायमाशयः—ते इति  
 बहुत्वात्सप्त भकृटादयः शुभास्तामित्येकवचनानुरोधादेकामेव नाडीं परिहरेयुः,  
 नतु नाडीसमाजमित्याहुः । तच्चिंत्यम् । यतः ‘चतुस्त्रिद्विभोत्थायाः’ इति  
 वाक्याच्चतुश्चरणनक्षत्रोत्पन्नायाः कन्यायास्त्रिपर्वैव, त्रिचरणनक्षत्रोत्पन्नायाः  
 कन्यायाः द्विपर्वैव द्विचरणनक्षत्रोत्पन्नायाः कन्यायाः पंचपर्वैव नाडीगणनेति  
 नियमाद्युपपन्नाडीत्रयविचारासंभव एव । किंच रत्नमालादिवाक्येषु पार्थक्येन  
 नाडीत्रयानभिधानम् । तत्रत्यसमाजपदं नाडीसंस्थनक्षत्रसमुदायपरं । तथा हि—  
 अश्वादिभ्यस्त्रिभ्य एव नक्षत्रेभ्यः प्रसूताः न्यस्तनिःशेषधिण्याः सर्पाकारा-  
 स्तिस्रो नाड्यः स्युः । तत्रैकनाडीस्पृशां नक्षत्राणां समाजो नाडी स्यात् इति ।  
 ननु—‘यस्मादनर्थकलहागममृत्यवः स्युः पाणिग्रहादनु तयोः खलु नाड्योगे ।  
 तस्माच्चतुस्त्रियमलांग्रिपु भेषु नूनं नाडीसमाज इति चिंत्यमनुक्रमेण ॥’ इति  
 वृद्धगर्गवचनान्नाडीसमाज एव स्थिते दोषः, नैकस्यां नाड्यामिति चेत् ।  
 उच्यते—स्वयमेव ‘चतुस्त्रियमलांग्रिपु भेषु’ इति परिगणितविषयत्वेनाभिधा-  
 नात्समाजपदं नाडीसंस्थनक्षत्रसमुदायविषयकमिति । किंच पञ्चपर्वचतुष्पर्व-  
 नाड्योद्देशविशेषविषयत्वेनाभिधानात् त्रिनाड्यास्तु सर्वदेशविषयत्वादेतस्या  
 एव निषेधो युक्तः । तानि च देशविशेषवाक्यान्यग्रेऽभिधास्यन्ते । अतः—  
 ‘भकृटादिकान्सप्तभेदांश्च ते ताम्’ इत्यत्र पाठे प्रशस्तानिति पठन्ति अभियुक्ताः  
 शाङ्गधरीयज्योतिर्निबंधकारादयः । तस्मान्नाडीसमाजपदस्य प्राग्वदेव व्या-  
 ख्यानं न्याय्यम् । ननु यत्र नाडीनक्षत्रशुद्धिरस्ति यथा भरणीहस्तयोः षड्भा-  
 ष्टकं च वर्तते ग्रहमैत्र्यपि नास्ति तत्र किं कार्यमत आह—अन्यर्क्षेऽशपयो-  
 रिति । अन्यर्क्षे प्रीतिषट्कादिभ्योऽन्यराशौ । कोऽर्थः ? राक्षिस्वामिनोः परत्परं



शत्रुत्वे वा समत्वे वा पट्टाष्टकादौ च सति अंशपयोस्तद्राशिनवांशस्वामिनो-  
 बलित्वसखिते स्यातां, बलित्वं च सखिता च प्रथमाद्विवचनांतं पदं बलित्वं  
 सबलत्वमुच्चादिस्थितत्वेन सखिता परस्परमैत्री ते उभे चेद्भवतः । सखिताया  
 उपलक्षणत्वादौकाधिपत्यमपि । तदा विवाहः शुभो निरुक्तः । उक्तं च जग-  
 न्मोहने वसिष्ठेन-‘राशिनाथे विरुद्धेऽपि सबलावंशकाधिपौ । तन्मैत्रेऽपि च  
 कर्तव्यं दंपत्योः सुखमिच्छता ॥’ इति । नन्वयं परिहारो ‘राशिनाथे विरुद्धे-  
 ऽपी’त्यनुवादात्केवलग्रहदौष्ट्यापवादको ननु दुष्टभकूटग्रस्तग्रहवैरस्य । उच्यते-  
 ‘खेटारित्वं नाशयेत्सन्नद्धम्’ इति अग्रे ग्रंथकृद्वक्ष्यति । तत्र ‘नभोगारिभावं  
 हरेत्सन्नद्धम्’ इति सप्तर्षिमतविवाहपट्टलीयवाक्यं संमतित्वेनास्माभिरव्य-  
 स्यते । तदेव केवलग्रहवैरापवादकमस्ति न त्विदमपि । ननु द्वयोर्वाक्ययोर्यथा-  
 श्रुतशब्दस्वरसेनार्थे जिज्ञासिते एकस्मिन्नेव ग्रहदौष्ट्यरूपे परिहारद्वयं दृश्यते ।  
 यथैकस्मिन्नेव दुष्टभकूटके भवनपतिसुहृत्त्वमित्यादिनानेकपरिहाराभिधानमि-  
 त्यतोऽत्रवचने न किञ्चित्तादृशं विषयं पश्यामः । सत्यम् । ‘नभोगारिभावं  
 हरेत्सन्नद्धम्’ इति तु निःसंदेहं ग्रहवैरस्यैवापवादकम् । परंतु ‘राशिनाथे  
 विरुद्धेऽपि मैत्रत्वे चांशनाथयोः । विवाहं कारयेद्धीमान्दंपत्योः सौख्यवर्ध-  
 नम् ॥’ इति जगन्मोहनस्थवसिष्ठवाक्येन प्रागुक्तवसिष्ठवचःसमानार्थकं  
 सत् दुष्टभकूटग्रस्तग्रहवैरापवादकम् । तथा हि-न्यूनार्थकं एकस्मिन्वाक्ये  
 राशिनाथयोः परस्परविरोधे सति तद्राशिनवांशस्वामिनोः परस्परमैत्री चेच्छुभो  
 विवाह इत्यर्थः । अत्रांशनाथयोः सबलत्वविचारो नास्ति । यत्र त्वंशनाथयो-  
 रुच्चादिस्थितत्वेन सबलत्वं परस्परमैत्री चेति द्वयमस्ति तदुष्टभकूटग्रस्तग्रहवैरा-  
 पवादकमित्यधिकार्थवचनस्यार्थः । नन्वनयोर्वाक्ययोः सामान्यविशेषभावा-  
 द्यूनार्थकवाक्यार्थानुवादेनाऽपरवाक्यस्य सबलत्वविधानपुरःसरकवाक्यत्वा-  
 दुपसंहारन्यायेन विशेष एव पर्यवसानं कस्यान्न भवति ? । यथा पुरोडाशं  
 चतुर्धा करोत्याग्नेयं चतुर्धा करोतीति वाक्यद्वये । अत्र हि सामान्यतो यत्किं-  
 चिद्देवताकस्य पुरोडाशस्य चतुर्धाकरणं प्राप्तमग्निदेवताक एव पुरोडाशो चतु-  
 र्धाकरणं पर्यवस्यतीति चेत् । उच्यते-वेदे हि कर्तुरस्मरणात्तादृशवैदिकवाक्येषु,  
 तथा भिन्नकर्तृकेषु स्मृतिवाक्येष्वप्येवंविधा गतिरुचिता, नत्वेककर्तृकेषु  
 स्मृतिवाक्येषु । अन्यतरवाक्यानर्थक्यापत्तेः । तत्र किमनर्थकमित्याकांक्षाया-  
 मधिकार्थकेन न्यूनार्थकमित्यत्रानयोर्वाक्ययोरेककर्तृकयोरेकप्रकरणपठितयो-  
 श्चावश्यं भिन्नार्थकत्वं वाच्यम् । तत्र कस्य कोऽर्थ इति संदेहे न्यूनार्थकं केवलं  
 ग्रहवैरापवादकमेव । नन्वपिशब्दस्यानुक्तसमुच्चयार्थत्वादिष्टविषयो लप्स्यत  
 इति चेन्न । तदर्थकवचनांतरस्य स्पष्टस्याभावे अपिशब्दस्य समुच्चयार्थतया  
 दुर्लभत्वात् । एवं च ‘नभोगारिभावं हरेत्सन्नद्धम्’ इत्यपि वाक्यं ग्रहवैरा-  
 पवादकं तुल्यबलत्वाद्भीहियववत् । अंशनाथसबलत्वाभिधायकं तु ‘राशि-  
 नाथे विरुद्धेऽपी’त्येतद्वाक्यमुभयविधविरोधपरिहारार्थकं । तथा हि-राशी च

नाथौ च एतेषां समाहारो राशिनाथं तस्मिन् राशिनाथ इत्येवं समाहारद्वंद्वं आश्रीयते । तथा सत्यमर्थः—राशी विरुद्धौ षट्काष्टकादिना नाथौ विरुद्धौ, कयोर्नाथावित्याकांक्षायां ययोः षट्काष्टकादिविचारस्तयोरेव संनिहितत्वाद्ग्रहणमिति । तयोः राशयोर्नाथौ विरुद्धौ, 'मित्राणि धुमणेः' (६।२७) इत्यादिना परस्परं शत्रू स्यातां, तद्वाशिनवांशस्वामिनोः सबलत्वे मित्रत्वे च समुच्चिते सति विवाहः शुभदः । नन्वतिक्रिष्टे समाहारद्वंद्वे किं प्रमाणम् ? उच्यते—अंशनाथ-सबलत्वस्याधिकरणमेव । तच्च युगपदुत्पन्नस्य दोषद्वैविध्यस्य राशिविरोध-ग्रहविरोधरूपस्य परिहारकमित्यवगम्यते । अत एव ज्योतिःशास्त्राभियुक्ताः एवंविधे उभयविरोधे एवंविधं समाधिमाश्रित्य विवाहं कारयंतीत्यास्तां प्रसक्तानुप्रसक्तम् । अस्मिन्नपि पक्षे नाडीशुद्धिरपेक्षितैवेत्याह—नाड्यृक्षशुद्धौ तथेति । प्रागुक्तप्रकारेण नाडीनक्षत्रेषु स्त्रीपुरुषनक्षत्रयोरेकस्यां नाड्यामवस्थित्यभावश्चेत्तदा विवाहः शुभः । यथा भरणीहस्तयोः सत्यप्युभयविरोधे राशिनवांशयोः क्रमेण पंचमचतुर्थयोयौ स्वामिनौ सूर्यभौमौ तयोर्मैत्र्यप्यस्ति स्वनवांशस्थितत्वारसबलत्वमपि तत्र विवाहः शुभफलदो निगदितः । यतोऽत्र स्त्रीपुंसनक्षत्रयोरेकनाड्यामवस्थित्यभावः । यदा त्वश्विनीहस्ताख्ये इव द्वयोर्नक्षत्रे स्यातां तदा नाडीनक्षत्रशुद्ध्यभावात्मकलगुणवत्त्वेऽपि विवाहो न भवति । किं पुनरेवंविधे विषये इति । 'सदा नाशयत्येकनाडीसमाजो भकृटादिकान् सप्तभेदान्प्रशस्तान्' इत्युक्तेः । अथैतत्परिहारासंभवे परिहारांतरमाह—ताराशुद्धिवशे इति । अत्रान्यर्क्ष इत्यनुवर्तते । प्राग्वदेव व्याख्येयमिदम् । एवंविधे विषये षट्काष्टकादौ च सति यदि स्त्रीपुंसनक्षत्रयोः परस्परं ताराशुद्धिवशे 'कन्यर्क्षाद्वरं यावत्' (६।२४) इत्यादिना ताराशुद्धिरूपे वशे वश्यत्वे द्वितीयचतुर्थषष्ठाष्टमनवमतारासंज्ञके सति बुधैर्विवाहः शुभो निगदितः । अत्रोदाहरणान्यनेकानि बुधैर्येयानि । अत्र संमतिः—'अन्योन्यताराविशुद्धौ' इत्युक्ता । राजमार्तंडेनायमर्थः स्पष्टमभिहितः—मैत्रीक्षेत्रपयोर्द्वयोरपि तयोर्नैकाधिपत्येऽपि चेत्तारामित्र ८ सुमित्र ९ जन्म १ शुभदा क्षेमा च संपत्करी । षष्ठाष्टे नवपंचमे व्ययधने योगेषु पुंयोषितोः प्रीत्यायुःसुतवृद्धिवित्तजनकः कार्यो विवाहस्तदा ॥' इति । चकारात्षष्ठी च । जन्मतारा यद्युत्पत्तितारा तदा राशिभेदे चरणभेदे वा शुभा ज्ञेया । दशमैकोनविंशतितारे शुभे एव । अत्रापि पक्षे नाडीशुद्धिरपेक्षितैव । नाडीशुद्ध्यभावे विवाहो नैव भवेत् । उक्तैवात्र संमतिः । अथैतस्यापि परिहारस्यासंभवे परिहारांतरमाह—अथ राशिवशताभाव इति । अत्रापि द्वयोः स्त्रीपुंसयोः राशिनाथविरोधादिके विषये षट्काष्टकादौ च सति 'हित्वा मृगेंद्रं नरराशिवश्याः' (६।२३) इत्यादिना पुरुषराशेः स्त्रीराशिवशताया भावे सत्त्वे सति विवाहः शुभो निगदितः । 'यदि भवनवशित्वम्' इति श्रीपत्युक्तेः । अस्मिन्नपि पक्षे नाडीशुद्धिरपेक्षितैवोक्तादेव हेतोः । तदयमत्र निष्कृष्टोऽर्थः—षट्काष्टकनवमपंचमद्विर्द्वादशा-

ख्येषु दुष्टभकूटेषु सत्सु परस्परं ग्रहमैत्री एकः परिहारः । एकाधिपत्यं द्वितीयः । ग्रहवैरेऽप्यंशपयोः सबलत्वं मैत्री च तृतीयः । ताराशुद्धिश्चतुर्थः । राशिवश्यत्वं पंचमः । सर्वेष्वपि परिहारेषु नाडीशुद्धिरपेक्षितैव । नाडीविरोध-सत्त्वे तु विवाहो नैव स्यादिति । एवं च ग्रंथकर्त्रा 'भवनपतिसुहृत्त्वम्' इत्यस्य श्रीपतिश्लोकस्य वाक्यचतुष्टयमंगीकृत्य तावत्परिहाराभिधानं कृतम् । तटीकाकृन्महादेवोऽप्येवमेव व्याख्यत् । यत्र हि प्रत्येकं परिहारकत्वं तत्र गुण-समुदायः परिहारकः स्यादिति किं वाच्यम् ? वस्तुतस्तु 'मैत्रीक्षेत्रपयोर्द्वयोरपि तयोरैकाधिपत्येऽपि चेतारामित्रसुमित्रजन्मशुभदा क्षेमा च संपत्करी' इत्यादि-प्राग्लिखितेन राजमार्तदवाक्येन दुष्टे भकूटे ग्रहमैत्र्या सह तथैकाधिपत्येन सह ताराशुद्धिरव परिहारिका समुचिता । अर्थादेकस्य मित्रत्वेऽपरस्य समत्वे वश्यत्वापेक्षा । अत एतद्वाक्यं ज्योतिःसारसागरकर्त्रा पितृचरणैश्चैवं विवृतम्—'अत्रान्योन्यमित्रत्वे तुल्याधिपत्ये वा ताराशुद्धिरेव चिंत्या । एकां-तरमित्रतायां तु वशित्वादिगुणांतरापेक्षा, शत्रुत्वे तु सर्वथा त्यागः' इति । अत एवैतस्मिन्पद्ये चेतपदाभिधानादेकवाक्यतावसायः । एवं श्रीपतिवाक्य-मपि व्याकर्तव्यमेकवाक्यताबलात् । तत्र षट्पाष्टके पुनर्भवनपतिसुहृत्त्वमिति सकलगुणसत्त्वमेव परिहारकम् । अन्ययोर्दुष्टभकूटयोर्द्वयमेव । यदाह ज्योति-र्निबंधे गर्गः—'ग्रहमैत्रं शुभा तारा राशिवश्यं त्रिभिः शुभम् ॥ षडष्टकं बुधाः प्राहुर्द्वाभ्यां व्यक्तं त्रिकोणकम् ॥' इति । व्यक्तं=द्विर्द्वादशं । 'द्विर्द्वादशे वा नवपंचमे वा' इत्यादीनि वसिष्ठादिवाक्यानि तूपलक्षणपरतया व्याख्येयानि । अत्र यथासंप्रदायं व्यवस्था ध्येयेत्यलमियता । सौहृद इति । सुष्ठु हृदयं यस्यासौ सुहृन्मित्रम् । 'सुहृदुर्हृदौ मित्रमित्रयोः' इति साधुः । सुहृदो भावः सौहृदम् । 'हायनांतयुवादिभ्योऽण्' इत्यण्, 'तद्वितेज्वचामादेः' इत्यादिवृद्धिः । केचित्तु सुष्ठु हृदयं यस्यासौ सुहृदयः, तस्य भावः सौहृदमिति युवादित्वादणि 'हृदयस्य हृल्लेखयदण्लासेषु' इति हृदादेश इत्याहुः । अपरे तु 'स्वांतं हन्मा-नसं मनः' इत्यभिधानान्मनोवाची हृच्छब्दः सुष्ठु हन्मनो यस्येति सुहृ-त्तस्य भावः, प्राग्वदणि रूपं सिद्धमित्यभिदधुः । तदुभयमपि चिंत्यम् । यतो 'हृद्गगसिध्वंते पूर्वपदस्य च' इत्युभयपदवृद्धौ सत्यां सौहार्दमित्येव स्यात्, ननु सौहृदमिति । ननु प्रथमपक्षेऽप्यनेनैव सूत्रेणोभयपदवृद्धिः कस्मान्न भवति ? नहि तत्र कश्चिद्विशेष उपादीयते । उच्यते—'ओर्गुणः' इत्यत्र ओरोदिति वक्तव्ये गुणग्रहणम् 'संज्ञापूर्वको विधिरनित्यो यथा स्यात्' इति ज्ञापकात् 'हृद्गग—' इत्यस्यानित्यत्वेनाप्रवर्तमानत्वादादिवृद्धिरेवात्रेति ऋजवः समादधते । परे तु प्रतिपदोक्तहृदयपर्यायस्य हृच्छब्दस्य 'हृद्गग—' इत्यत्र ग्रहणात् 'हृदयस्य हृल्लेखयदण्लासेषु' इति हृदादेशस्यादिवृद्धौ साधयंति तत् 'हृदयस्य हृल्लेख' इत्यादिग्रंथविरुद्धम् । तथा हि—'वा शोकप्यग्रोनेषु' इत्यत्र सौहार्दं सौहृदयम् । ब्राह्मणादित्वात् प्यञ् । हृदादेशपक्षे 'हृद्गगसि-

ध्वंते पूर्वपदस्य च' इत्युभयपदवृद्धिरिति काशिकाकारो व्याख्यत् । वयं तु श्रूमः । 'हृद्भग-' इत्यत्र 'अर्थवद्ग्रहणेनानर्थकस्य' इति परिभाषया हृदयवाचिनो हृदयादेशस्य वा हृच्छब्दस्यैव ग्रहणम् । तेनात्र 'सुहृदुर्हृदौ मित्रमित्रयोः' इति निपातितस्य सुहृच्छब्दस्य मित्रवाचित्वेनार्थवत्त्वात्तदवयवो हृच्छब्दस्तदंतस्योत्तरपदस्य वृद्धिर्न भवत्यवयवस्यानर्थत्वादित्यादिवृद्धिरेवात्र भवति । अमुमेवाशयं मनसि निधाय 'विनयं विशेषयति सौहृदेन सः' इति भावः । 'सौहृदं हि मनसोर्दं गेहयोः' इति केशवाक्षोऽपि सौहृदशब्दं प्रायुक्तेति निरवयमिति ॥ ३२ ॥

अथ दुष्टानां गणकूट-भकूट-ग्रहकूटानां परिहारं शालिन्याह—

मैत्र्यां राशिस्वामिनोरंशनाथद्वंद्वस्यापि स्याद्गणानां न दोषः ।

खेटारित्वं नाशयेत्सद्भकूटं खेटप्रीतिश्चापि दुष्टं भकूटम् ॥ ३३ ॥

मैत्र्यामिति ॥ स्त्रीपुंसराशिस्वामिनोर्मैत्र्यां सत्यां तथा राशिनवांशयोर्द्वंद्वं युग्मं तस्यापि मैत्र्यां सत्यां गणानां दुष्टगणानां दोषो न स्यात् । स्त्री रक्षो-गणा पुमान्मनुष्यगणो देवगणो वा तदा गणदोषो न स्यादित्यर्थः । यदा-हात्रिः—'राशीशयोः सुहृद्भावे मित्रत्वे वांशनाथयोः । गणादिदौष्ट्येऽप्युद्वाहः पुत्रपौत्रप्रवर्धनः ॥' इति । अथ सद्भकूटं शुभफलदं भकूटं राशिकूटं तृतीयैकादशादिकं खेटारित्वं ग्रहयोः शत्रुतासंबन्धिनं दोषं नाशयेत् । एवमेव खेटप्रीतिर्ग्रहमैत्री चापि दुष्टं भकूटं षडष्टकादिकसंबन्धिनं दोषं नाशयेदित्यर्थः । तदुक्तं सप्तर्षिंमते विवाहपटले—'नभोगारिभावं हरेत्सद्भकूटं विरुद्धं भकूटं हरेत्खेटमैत्री । सदा नाशयत्येकनाडीसमाजो भकूटादिकान्सप्तभेदांश्च तेषाम् ॥' अत्र चतुर्थचरणः 'प्रोक्ते दुष्टभकूटके' (६।३२) इत्यादिना पुनरुक्तोऽपि स्मरणा-विच्छेदार्थं पठितः । यत्पूर्वं नारदेन—'एकाधीशे मित्रभावे शुभदं पाणिपीड-नम् । द्विर्द्वादशे त्रिकोणे च न कदाचित्षडष्टके ॥' इति । एतन्नाडीदोषे सत्येव द्रष्टव्यम् । अधुनोदितवाक्यस्वरसात् । 'भवनपतिसुहृत्वं स्यात्तथैकाधिपत्यं यदि भवनवशित्वं चैव पष्टाष्टकेऽपि । शुभकूदिह विवाहोऽन्योन्यताराविशुद्धौ यदि खलु फणिचके स्यान्न नाडीसमाजः ॥' इति श्रीपत्युक्तेश्च । अन्यथा प्रागभिहितवसिष्ठादिवाक्यान्यनर्थकान्यापधेरन्निति ॥ ३३ ॥

अथ क्रमप्राप्तसकलकूटप्रधानं नाडीकूटं स्रग्धरयाह—

ज्येष्ठार्यम्णेऽशनीराधिपभयुगयुगं दास्रभं चैकनाडी

पुण्येदुत्वाष्ट्रमित्रांतकवसुजलभं योनिबुध्ने च मध्या ।

वाय्वग्निव्यालविश्वोड्युगयुगमथो पौष्णभं चापरा स्या-

इंपत्योरेकनाड्यां परिणयनमसन्मध्यनाड्यां हि मृत्युः ॥३४॥

ज्येष्ठेति ॥ ज्येष्ठा प्रसिद्धा, आर्यम्णमुत्तराफाल्गुनी, ईश आर्द्रा, नीराधिपो वरुणस्तर्जं शततारका; एभ्यो नक्षत्रेभ्यो युगयुगं द्वयं द्वयं ज्येष्ठामूलं उत्तरा-फाल्गुनीहस्तश्च आर्द्रापुनर्वसुश्च शततारकापूर्वाभाद्रपदा चेत्यर्थः । दास्रभ-

मश्विनी च एतन्नक्षत्रनवकं परस्परमेकनाडीत्युच्यते । अथ पुण्यः प्रसिद्धः, इन्दु-  
 मृगः, त्वाष्ट्रं चित्रा, मित्रोऽनुराधा, अंतकं भरणी, वसुधनिष्ठा, जलभं पूर्वाषाढा,  
 योनिः पूर्वाफलगुनी, बुधयोऽहिर्बुध्न्यः उत्तराभाद्रपदा; एतन्नक्षत्रनवकं परस्परं  
 मध्यनाडीत्युच्यते । अथ वायुः स्वाती, अग्निः कृत्तिका, व्याल आश्लेषा, विश्वो-  
 इत्तराषाढा; पृथ्वी युगयुगं स्वाती विशाखा च कृत्तिका रोहिणी च आश्लेषा  
 मघा च उत्तराषाढा श्रवणश्चेत्यर्थः । अथो पौष्णभं रेवती च एतन्नक्षत्रनवक-  
 मपरा तृतीयनाडीत्युच्यते । एतत्फलमाह-दंपत्योः स्त्रीपुंसयोरेकनाड्यां परि-  
 णयनमसदुष्टफलं स्यात् । मध्यनाड्यां हि निश्चयेन मृत्युर्द्वयोरपि स्यात् ।  
 [ 'मूलैर्द्राकंभपाश्यजैकचरणादित्यार्यमेशाश्विभैर्याम्यैर्द्विज्यभमित्रभाग्यवसुभ-  
 त्वाष्ट्रांस्वहिर्बुध्न्यभैः । अन्यैर्नाड्य इहैकनाडिनवके स्यातां द्विभे चेन्मृतिर्गोदा-  
 दक्षिणतः कच्चिन्नपमुखे पार्श्वेकनाडी हिता ॥' गोदादक्षिणतः सर्ववर्णेषु पार्श्वे-  
 कनाडी हिता । क्षत्रियादौ कच्चिन् अन्यकन्याया अलाभे पार्श्वेकनाडी हिते-  
 त्यर्थः । ] यदाह गर्गः—'नाडीकूटं तु संग्राहं कूटानां तु शिरोमणिः । ब्रह्मणा  
 कन्यकाकण्ठसूत्रत्वेन विनिर्मितम् ॥' इति । वराहः—'आद्यैकनाडी कुरुते  
 वियोगं मध्याख्यनाड्यामुभयोर्विनाशः । अस्या च वैधव्यमतीव दुःखं  
 तस्माच्च तिस्रः परिवर्जनीयाः ॥' इति । अत्र चक्रन्यासो वसिष्ठेनोक्तः—  
 'आवृत्तिभिर्भस्त्रिभिरश्विभाद्यं क्रमोत्क्रमात्संगणयेदुद्धुनि । यदेकपर्वण्युभयोश्च  
 धिष्ण्ये नेष्टा नृनार्योर्भृशमेकनाडी ॥' फलेऽपि विशेषमाह वसिष्ठः—'सा  
 मध्यनाडी पुरुषं निहति तत्पार्श्वेनाडी खलु कन्यकां तु । आसन्नपर्यायसमागता  
 चेद्वर्षेण साम्यंतरिता त्रिवर्षैः ॥' इति । उत्तरार्धेऽप्ययमर्थः—आसन्ने समीप-  
 स्थिते पर्याये आवृत्तौ चेदेकनाडी समागता यथाऽश्विन्यार्द्रयोर्भरणीमृगयोः  
 रोहिण्याश्लेषयोर्वा सा नाडी वर्षेणैकेन स्त्रीपुंसयोरेकनाड्युभयफलदात्री स्यात् ।  
 यदा त्वश्विन्युत्तराफलगुन्योरितरकृतव्यवधाना सा नाडी त्रिभिर्वर्षैरेकनाड्युभ-  
 यफलदात्री स्यात् । अत्र सफले नाडीनक्षत्रक्रमे असदुक्तं पद्यद्वयम् 'दक्षेसादि-  
 त्यर्थमार्केंद्रमूलतोयाधीशाजांघ्रिभान्येकनाडी । मध्या याम्यैर्द्विज्ययोन्युक्ष-  
 चित्रामित्रक्षांभोवस्वहिर्बुध्न्यभानि ॥ वह्निब्राह्मक्षांहिपिष्यातिलक्ष्मीशविश्वे  
 क्षिण्युपौष्णे परा च । दंपत्योर्भे सन्निकृष्टे हि दुःखं वर्षेण स्यात्सांतराले  
 त्रिवर्षैः ॥' इति । ग्रंथकर्त्रा तु नाडीदोषस्य तावदवस्थाक्रममनंगीकृत्य नाडी-  
 नक्षत्राण्येवोक्तानि ॥ अश्विनीमृगयोरिव नाडीभेदे तु दोषाभाव एव तेनाष्टौ  
 गुणा इत्यर्थः । इयं चाश्विन्यादित्रिकगणना कन्यायाश्चतुश्चरणे जन्मनक्षत्रे  
 सति । यदा तु त्रिचरणं नक्षत्रं तदा कृत्तिकामारभ्य चतुष्पर्वगणना साभि-  
 जित् । द्विचरणत्वे तु कन्यानक्षत्रस्य मृगशीर्षतः पंचपर्वगणना । यदाह ना-  
 रदः—'चतुस्त्रिद्व्यंघ्रिभोत्थायाः कन्यायाः क्रमशोऽश्विभात् । वह्निभार्दिदुभा-  
 न्नाडी त्रिचतुष्पंचपर्वसु ॥ गणयेत्संख्यया चैकनाड्यां मृत्युर्न संशयः ॥ अमु-

१ एतच्छिद्धान्तगतः मुहूर्तमार्तंडस्यः श्लोकः तदर्थश्च टिप्पण्यादिरूपेण कचिच्छिखितः  
 केनापि भ्रमेण टीकायां प्रक्षिप्त इति भाति । 'अत्रार्थे आर्पं मूलं मृगम्' इति प्लच्छो-  
 टीकांतिमग्रंथविरोधात् ।

मर्थं स्पष्टमाह गर्गः—‘चतुष्पात्कन्यकाक्षं गणयेदधिभादिकम् । त्रिभं सव्यापसव्येन भिन्नं पर्वं सुखावहम् ॥ कन्यकक्षं त्रिपाच्चेत्स्याद्गणयेत्कृत्तिका-  
दिकम् । चतुर्भिः पर्वभिस्तद्द्विभिजित्तरकान्वितम् ॥ कन्यकक्षं द्विपाच्चेत्स्या-  
द्गणयेत्सौम्यभादिकम् । पंचभिस्त्ववरोहे तु पंचमांगुलिवर्जिते ॥’ एतत्फलमप्याह  
गर्गः—‘संक्षिप्ता मध्यनाडी तु पुरुषं हन्ति वेगतः । संक्षिप्ता पार्श्वनाडी तु कन्यकां  
हन्त्यसंशयम् ॥’ इति । ‘आलम्बा त्वेकनाडी स्यादासन्नमृतिदायिनी । दूरस्था  
चेकनाडी स्यादूरस्थानिष्टकारिणी ॥’ इति । दूर=बहुकालम् । जगन्मोहने  
नारदः—‘एकनाडीविवाहश्च गुणैः सर्वैः समन्वितः । वर्जनीयः प्रयत्नेन दंपत्यो-  
र्निधनं यतः ॥’ इति । आसां नाडीनां देशभेदेन व्यवस्थामाह जगन्मोहने  
नारदः—‘चतुर्नाडी त्वहल्यायां पांचाले पंचनाडिका । त्रिनाडी सर्वदेशेषु  
वर्जनीया प्रयत्नतः ॥’ इति । अहल्यापांचालौ देशविशेषौ । [ सर्वदेशशब्दः  
अहल्यापांचालव्यतिरिक्तदेशेषु वर्तते । ‘विशेषसन्निधाने आभ्रातं सामान्यं  
तदतिरिक्ते सामान्ये वर्तते’ इति न्यायात् । ब्राह्मणा आयाता वसिष्ठो-  
प्यायात इतिवत् । ] ननु—‘चतुस्त्रिद्व्यं त्रिभोल्यायाः’ इति ‘चतुर्नाडी त्वह-  
ल्यायाम्’ इत्यनयोर्वाक्ययोः सामान्यविशेषभावयोः समापन्नयोरयमर्थः  
संपन्नः । कन्यक्षं च चतुष्पादे सत्यश्विन्यादित्रिनाडी अहल्यापांचालव्यतिरिक्त-  
सर्वदेशेषु स्यात् । तथा कन्यक्षं त्रिपादे कृत्तिकादिचतुष्पर्वनाडी अहल्यायामेव  
स्यात् । तथा कन्यक्षं द्विपादे मृगादिपंचपर्वनाडी पांचाल एव स्यात् ।  
एवं देशभेदेन नाडीनैयत्ये सति तद्देशेषु प्रोक्तभिन्नेषूपपन्नायां कन्यकायां  
नाडीविचारो न स्यादेव । तथा त्रिपादे द्विपादे वा कन्यक्षं सति सर्वेष्वपि  
देशेषु त्रिनाडीविचारो न स्यात् । एवं सति पुनर्वसुकृत्तिकाप्रभृतीनां व्यंग्री-  
णामुभयपार्श्वधिष्ण्यानां तत्तन्नाडीस्थैः सर्वनक्षत्रैः सह नाडीविचाराभावः  
प्रसज्येत । तथा मृगचित्राधनिष्ठाद्वयंग्रीणां मध्यनाडीधिष्ण्यानां मध्यनाडी-  
संस्थैः सर्वैर्भरण्यादिभैः सह च तथा चतुष्पादे भे तु देशविशेषे नाड्यभाव  
एव प्रसज्येत । न चेष्टापत्तिरिति वाच्यम् । आर्यावर्तनिवासिसकलशिष्टाचार-  
विरोधप्रसंगात् । न च ‘त्रिनाडी सर्वदेशेषु वर्जनीया प्रयत्नतः’ इत्युक्तेरह-  
ल्यापांचालयोरपि देशयोस्त्रिनाड्यस्त्येवेति वाच्यम् । ‘चतुर्नाडी त्वहल्यायां  
पांचाले पंचनाडिका’ इत्येतद्देशेषसाहचर्यात् । अत्रेमां समाधिसरणिं  
पश्यामः—‘चतुस्त्रिद्व्यं त्रिभोल्यायाः कन्यायाः क्रमशोऽधिभात् । वह्निभादिदु-  
भान्नाडी त्रिचतुष्पंचपर्वभिः ॥’ इति पद्येन कश्यपो नाडीप्रयविचारमभिधा-  
यानुपदमेव ‘रेखास्तिष्ठो विरच्याशु दक्षभाषानि विन्यसेत् । एकरेषास्थयो-  
र्मृत्युर्दंपत्योर्जन्मधिष्ण्ययोः ॥’ इति पुनरपि त्रिनाडीमुपन्यस्तवान् । सा च  
त्रिनाडी सर्वेष्वपि कन्यानक्षत्रेषु सर्वेष्वप्यहल्यापांचालसहितेषु देशेषु अवश्यं  
विचार्या यथा स्यादित्येतदर्थमुक्ता । न चेदं त्रिनाड्या लक्षणावाक्यमिदमिति  
वाच्यम् । एवं चतुर्नाडीपंचनाड्योरपि लक्षणाभिधानं कर्तव्यं स्यात् ।

१ [ ] एतच्चिह्नान्गती ग्रंथोऽपि मध्ये केनचित्प्रक्षिप्त इव भाति । लिखितपुस्तकेष्व-  
ऽप्यनुपलभात् । पूर्वपत्रस्थग्रन्थवत् ।

किंच यदि लक्षणवाक्यमंगीक्रियेत तदा वसिष्ठवाक्यवदनुलोमविलोमगणना वक्तव्या स्यात्, सा च नोक्तेति विधिवाक्यमेवैतत् । तस्माद्वसिष्ठादिभिर्देशनक्षत्रभेदेनानित्यप्रवृत्तिके चतुष्पंचनाड्यानुपेक्ष्य सकलदेशन्यापित्वात्सकलनक्षत्रव्यापित्वाच्च त्रिनाड्येवोक्ता । न चैतावता चतुष्पंचनाड्यौ स्वस्वदेशन्यतिरिक्तान्यदेशेषु नैवावलोक्ये, किंतु सर्वेष्वपि देशेषु विचार्ये । तत्र स्वदेशे दोषमहत्त्वमन्यदेशेषु दोषान्पता, त्रिनाडी तु सर्वत्रैव समानदोषा । यदाह मनुः—‘अहल्यायां चतुर्नाडीसंयोगः कालमृत्युदः । एष योगोऽन्यदेशेषु ह्यपमृत्युफलप्रदः ॥ पंचनाडीसमायोगः पांचाले कालदंडदः । इतरत्र समायोगो दुःखदारिद्र्यदोषकृत् ॥ त्रिनाड्यां तु समायोगः सर्वत्रानिष्टकारकः’ इति । यत्तु ज्योतिर्निबंधे ज्योतिःप्रकाशे अधिन्यादित्रिनाडीं प्रकृत्याभिहितम्—‘निधनं मध्यमनाड्यां दंपत्योर्नैव पार्श्वयोर्नाड्योः’ इति । अत्र पार्श्वनाड्यां मृत्युरूपमहादोषाभावं मत्वा विवाहादिकरणं शुभमित्यर्थः । तत् क्षत्रियादिविषयं गोदावरीतो दक्षिणदेशवासिविषयं वा । तदप्युक्तं तत्रैव—‘करग्रहे पृष्ठनाड्यौ न निधे इति यद्वचः । तत्क्षत्रियादिविषयं गौतम्या याम्यतस्तथा ॥’ इति । गौतमी=गोदावरी । अत्रार्थे आर्षमूलं मृग्यम् । इयं चाधिन्यादित्रिनाडी गुर्वादिष्वप्यनिष्ठा, प्रभुपण्यांगनादौ तु शुभैव । उक्तं च स्वरोदये—‘एकनाडी स्थिता यत्र गुरुमंत्राश्च देवताः । तत्र द्वेपं रुजं मृत्युं क्रमेण फलमादिशेत् ॥ प्रभुः पण्यांगना मित्रं देशं ग्रामं पुरं गृहम् । एकनाडीस्थितं भव्यं विरुद्धं वेधवर्जितम् ॥’ इति । अत्र नाडीवेधे चरणवेध आवश्यकविषयस्त्याज्यः । एतदप्युक्तं तत्रैव—‘आद्यांशेन चतुर्थांशं चतुर्थांशेन चादिमम् । द्वितीयेन तृतीयं तु तृतीयेन द्वितीयकम् ॥ एवं भांशव्यधो येषां जायते वरकन्ययोः । तेषां मृत्युर्न संदेहः शेषांशाः स्वल्पदोषदाः ॥’ इति । तत्राप्यावश्यकत्वे गुरुः—‘दोषापनुत्तये नाड्या मृत्युंजयजपादिकम् । विधाय आह्वानांश्चैव तर्पयेत्कांचनादिना ॥ हिरण्मयीं दक्षिणां च दद्याद्गर्णादिकूटके । गावोऽन्नं वसनं हेम सर्वदोषापहारकम् ॥’ इति । एवं सर्वसंमतत्वादष्टौ कूटभेदा अभिहिता नान्ये—‘माहेंद्रं गौडदेशे च मालवे रज्जुसंज्ञकम्’ इत्यादिषादरायणवाक्येन कूटानां तत्तद्देशविषयतापादनात् । ते च कूटभेदा वसिष्ठसंहितायामस्मत्पितृचरणकृते तोडरानंदे च सामान्यविशेषभावसहिता द्रष्टव्याः ॥ ३४ ॥

अथ प्राच्यसंमतं वर्गकूटमार्ययाह—

अकचटतपयशवर्गाः खगेशमार्जारसिंहशुनाम् ।

सर्पासुमृगावीनां निजपंचमवैरिणामष्टौ ॥ ३५ ॥

अकचटेति ॥ नामकर्मप्रकरणे चूचेचोलापदेष्वाद्य इत्यञ्जलरूपाः सर्वे वर्णा अस्माभिरभिहितास्तत्राचरूपोऽवर्गः, कुचुदतुपुवर्गा इति पंचवर्गाः, एको यवर्गः, अन्यः शवर्गः, एवमष्टौ वर्गाः । तत्र अवर्गः खगेशस्य गरुडस्य, कवर्गो मार्जारस्य, चवर्गः सिंहस्य, टवर्गः शुनः कुकुरस्य, तवर्गः सर्पस्य, पवर्गः आसो-

मूषकस्य, यवर्गो मृगस्य, शवर्गो मेघस्य । अत्र निजात्स्वस्मात् पंचमा वैरिणो येषां ते तथोक्ताः । गरुडसर्पयोः मार्जारमूषकयोः, सिंहमृगयोः श्रमेषयोः परस्परं महावैरमित्यर्थः । अत्र स्त्रीपुंसयोर्नक्षत्रद्वयं भक्ष्यभक्षकवर्गे चेत् भवेत्तदाऽशुभम् । यदा त्वेकवर्गे उदासीनवर्गे वा स्यात्तदा शुभमेव । एतच्च स्वामित्वकयोरपि विचार्यम् । उक्तं च ज्योतिर्निबंधे—‘वर्गेशास्ताक्ष्यमार्जार-सिंहश्वन्यालमूषकाः । मृगश्च शशकस्तत्र स्ववर्गात्पंचमो रिपुः ॥’ ॥ ३५ ॥

अथैवं कृतान्यभिधायेदानीं नक्षत्रराश्यैक्ये विशेषं शालिन्याह—

राश्यैक्ये चेद्भिन्नमृक्षं द्वयोः स्यान्नक्षत्रैक्ये राशियुग्मं तथैव ।

नाडीदोषो नो गणानां च दोषो नक्षत्रैक्ये पादभेदे शुभं स्यात् ३६

राश्यैक्ये इति ॥ द्वयोः स्त्रीपुंसयोरेकराशित्वे सति यदि भिन्नमृक्षं स्यात्तदा नाडीदोषो गणानां च राक्षसमनुष्यगणानां च दोषो नास्ति । यथा—एकस्मिन्नेव कुंभराशौ शततारकापूर्वाभाद्रपदापादत्रयं च इत्येवंरूपो नक्षत्रभेदः, तथैव नक्षत्रैक्ये राशियुग्मं राशिद्वयं चेत्स्यात्तदापि प्रागुक्तो दोषो न स्यात् । उपलक्षणत्वात्तारादोषोऽपि न भवेत् । यथा एकस्मिन्नेव नक्षत्रे पूर्वाभाद्रपदाख्ये पूर्वाभाद्रपदायाः प्रथमपादत्रयं कुंभे चतुर्थचरणश्च मीने इत्येवंरूपो राशिभेदः । यदाह नारदः—‘एकराशौ पृथग्निष्ण्ये दंपत्योः पाणिपीडनम् । उत्तमं मध्यमं भिन्नराश्येकक्षगयोस्तयोः ॥ एकक्षे चैकराशौ च विवाहः प्राणहानिदः ॥’ वसिष्ठः—‘दंपत्योर्जन्मभे चैक्ये राशौ च निधनं तयोः । एकस्य च तथोद्वाहे किञ्चिद्भेदोऽपि वा न वा ॥’ इति । किञ्चिद्भेदे नक्षत्रभेदे राशिभेदे च । गर्गः—‘एकराशिं विना नाडीयोगमादौ विवर्जयेत् । न दोषस्त्वेकराशिस्थे भकूटेऽन्येषु मृत्युदः ॥’ इति ॥ भृगुरपि—‘दंपत्योरेकराशिश्चेत् पृथगृक्षं यदा भवेत् । विशिष्टोक्तो विवाहः स्याद्गणनाडीं न योजयेत् ॥’ इति । अत एवाह केशवार्कः—‘अभिन्नराश्योर्यदि भिन्नमृक्षमभिन्नमृक्षं यदि भिन्नराश्योः । प्रीतिस्तदानीं निबिडा नृनार्योश्चेत्कृत्तिकारोहिणिवन्न नाडी ॥’ इति । चतुर्थचरणस्यायमर्थः—चेद्यदि कृत्तिकारोहिणिवत्स्यात्तदापि नाडीदोषो न स्यात् । उपलक्षणत्वाद्गणदोषोऽपि । यथा—कृत्तिकारोहिण्योरेकनाडीत्वेऽपि गणदौष्ट्येऽपि तत्सूचिताशुभफलं नैव स्यात् । अत्रापि प्रथमतः पुंतारापेक्षिता, द्वितीया स्त्रीतारेत्यपि विशेषो ध्येयः । यदाह गर्गः—‘एकराशौ पृथग्निष्ण्ये पुंतारा प्रथमा भवेत् । अतीव शोभना प्रोक्ता स्त्रीतारा चेत्त्वशोभना ॥’ इति । तदैवं कैमुतिकन्यायेन यत्र नाडीगणदोषाद्यभावो यथा रोहिणीमृगयोर्हस्तचित्रयोर्वा तत्र पाणिपीडनं शुभं स्यादिति किं वाच्यमित्यर्थः । अथैकराशिनक्षत्रत्वेऽपवादमाह—नक्षत्रैक्ये इति । स्त्रीपुंसयो राश्यैक्ये नक्षत्रैक्ये च यदि चरणभेदो यथा भरण्याः प्रथमपादे पुंसो जन्म, द्वितीयपादे स्त्रियास्तदापि शुभं कल्याणं स्यात् । तदुक्तं केशवार्केण—‘पराशरः प्राह नवांशभेदादेकक्षराश्याोरपि सौमनस्यं’ इति । सौमनस्यं=प्रीतिः । वसिष्ठेनाऽपि—‘एकगृहसंभवानां भवति विवाहः



सुतार्थसंपत्तयै । यद्युभयोरेकक्षं भवति तदा चांशको भिन्नः ॥' इति । एतच्च संकोचविषयं वेदितव्यम् । तथा च जगन्मोहने—'एकक्षं चैकराशौ च विवाहस्त्वशुभः स्मृतः । संकोचे तु तदा कार्यो भिन्नः पादो यदा तयोः ॥' इति । अत्रापि विशेषो ज्योतिर्निर्वन्धे विधिरत्ने—'रोहिण्यार्द्रमिघेंद्राग्नी तिष्यश्रवणपौष्णभम् । उत्तरा प्रोष्ठपाच्चैव नक्षत्रैक्येऽपि शोभनाः ॥' इति । इंद्राग्नी=विशाखा । तदेतत्स्पष्टमुक्तं तत्रैव कालनिर्णये—'विशाखिकार्द्रश्रवण-प्रजेशतिथ्यांत्यतत्पूर्वमवाः प्रशस्ताः । स्त्रीपुंसतारैक्यपरिग्रहे तु शेषा विवर्ज्या इति संगिरंते ॥' इति । शेषास्तारा इत्यर्थः । अत्र द्वयोरन्यतरस्य वा जन्म-राशिनक्षत्राध्यक्षाने उपायमाह वसिष्ठः—'अज्ञातजन्मनां नृणां नामभे परि-कल्पना । तेनैव चिंतयेत्सर्वं राशिकूटादि जन्मवत् ॥ जन्मभं जन्मधिष्ण्येन नामधिष्ण्येन नामभम् । व्यत्ययेन यदा योज्यं दंपत्योर्विधनप्रदम् ॥' इति । 'कुर्यात्षोडशकर्माणि जन्मराशौ बलान्विते । सर्वाण्यन्यानि कर्माणि नामराशौ बलान्विते ॥' इति । गृहस्पतिरपि—'व्यवहारराजसेवासंग्रामग्राममैत्रेषु । ज्ञातेऽपि जन्मराशौ फलमुक्तं नामराशिवशात् ॥' इति । नाम्नः सकाशाज्जन्म-नक्षत्रज्ञानं स्वरोदयाभिहिततशतपदचक्रांतर्गतस्त्रीयनामादिवर्णवशाज्ज्ञेयमिति । यस्तु ऋकारादिवर्णो नास्ति ऋषभादिनामसु च दृश्यते तत्र यथासंप्रदायं व्यवस्था ॥ ३६ ॥

अथ विवाहे एवं मासशुद्धिं दंपत्योरानुकूल्यशुद्धिं चोक्त्वेदानीं सूक्ष्मं निर्दोषं दिनलग्नविचारं वक्ष्यति । तत्रैकविंशतिः सर्वसंमता दोषा नारदेन परिगणिताः—'एकविंशतिदोषाणां नामरूपफलानि च । पितामहोक्तं संवीक्ष्य तानि वक्ष्ये समासतः । पंचांगशुद्धिरहितो दोषस्त्वाद्यः प्रकीर्तितः । उदया-स्तशुद्धिहीनो द्वितीयः सूर्यसंक्रमः ॥ तृतीयः पापपङ्कवर्गो भृगुः षष्ठः कुजो-ऽष्टमः । गंडांतं कर्तरीरिः फण्डष्टेन्दुश्च संग्रहः । दंपत्योरष्टमं लग्नं राशिर्विपवटी तथा । दुर्मुहूर्तो वारदोषः खार्जूरिकसमाग्निभम् ॥ ग्रहणोत्पातभं क्रूरविद्धक्षं क्रूरसंयुतम् । कुनवांशो महापातो वैद्यतिश्चैकविंशतिः ॥' इति । अन्यैस्तु दश दोषा उक्ताः—'वैधश्च लप्ता च तथा च पातः खार्जूरयोगो दशयोगचक्रम् । युतिश्च जामित्रमुपग्रहाश्च बाणाल्यवज्रो दश चैव दोषाः ॥' इति व्यवहारो-च्चयेऽभिधानात् । दुर्मुहूर्तो 'रवावर्यमा—' ( ६।१२ ) इत्यादिः । वारदोषः कुलिकादिः । क्रूरसंयुतमित्यश्लोपलक्षणत्वादकालवृष्टिनामकोऽपि दोषो गृह्यते । यदाह वसिष्ठः—'पंचांगशुद्धिरहिताश्चोत्पाताऽकालवृष्टिजाः' इति । एषां दोषाणां कर्मविशेषे फलमाह वसिष्ठ एव—'एकविंशन्महादोषास्त्वेते ब्रह्मसु-खोदिताः । कदाचिन्नैव सीदंति गुणानां कोटिकोटिभिः ॥ तस्मादेतेषु दोषेषु कदाचिन्नाचरेच्छुभम् । विवाहे विधवा नारी मरणं व्रतबंधने ॥ ग्रामनाशः प्रतिष्ठायां सीमंते गर्भनाशनम् । नवान्नभोजने मृत्युः कृषौ तत्फलनाशनम् ॥ कर्तुर्नाशो गृहभंसे प्रवेशे पतिनाशनम् । यात्रायां कर्तृनाशः स्थायुद्धवाने विशेषतः । लभ्यते सुमहत्पुण्यमेषु श्राद्धादिकर्मभिः' इति । ग्रंथकर्त्रा तु दोष-

लक्षणस्य वक्तव्यत्वात्पृथग्दोषनामानि नोक्तानि । तत्र पंचांगदोषदुर्मुहूर्तवार-  
दोषग्रहणोत्पातनक्षत्रदोषा आद्ये शुभाशुभप्रकरणे निरूपिता एवेति पुनर्नो-  
व्यंते । दुर्मुहूर्तवारदोषयोः पुनरभिधाने प्रयोजनं तत्रैव वयं वक्ष्यामः ।  
अतोऽन्यान्दीपान्सलक्षणांनिवधुरादौ व्याख्यातिरपेक्षत्वेन सुगमं षड्वर्ग-  
दोषमाह कुजशुक्रौर्म्यशशिसूर्यचंद्रजाः कविभौमजीवशनिशौरयो गुरुः ।  
इह राशिपाः क्रियमृगास्यतौलिकेंदुभतो नवांशविधिरुच्यते बुधैः॥

कुजेति ॥ अत्र लग्नादीनां लक्षणं नारदेनोक्तम्—‘त्रिंशद्भागात्मकं लग्नं  
होरा तस्यार्धमुच्यते । लग्नत्रिभागो द्रेष्काणो नवमांशो नवांशकः । द्वादशांशो  
द्वादशांशस्त्रिंशंशस्त्रिंशदंशकः । षड्वर्गाः कथिता ह्येते तेषामीशा इमे स्मृताः’  
इति । तत्रैते भौमशुक्रबुधचंद्रसूर्यबुधशुक्रभौमगुरुशनिशनिगुरुवः क्रमेणेह  
षड्वर्गे राशिपा मेषादिराशीनां स्वामिनः । क्रियेति । क्रियो मेषः, मृगास्यं  
मकरः, तौलिकं तुला, इंदुर्भं कर्कः, पुण्यो राशिभ्यो द्वादशस्वपि राशिषु नवांश-  
विधिर्बुधैरुच्यते । मेषे मेषादेव, वृषे मकरादेव, मिथुने तुलातः, कर्के कर्कादेव,  
एवं सिंहोऽपि मेषादेव; एवं कन्यादिष्वपि राशिषु मकरादित एव । एवमेव  
धनुरादिष्वपीत्यर्थः । यदाह नारदः—सिंहस्याधिपतिर्भानुश्चंद्रः कर्कटकेश्वरः ।  
मेषवृश्चिकयोर्भौमः कन्यामिथुनयोर्बुधः ॥ धनुर्मीनयोर्देवज्यः शुक्रो वृषतुले-  
श्वरः । शनिर्मकरकुंभेश इत्येते राशिनायकाः ॥’ इति । नवमांशा मेषसिंह-  
चापे मेषादयः क्रमात् । क्रमाद्गोमृगकन्यासु ज्ञेयाः स्युर्मकरादयः ॥ तुला-  
मिथुनकुंभेषु स्युः क्रमेण तुलादयः । अलिकर्कटमीनेषु क्रमात्स्युः कर्कटा-  
दयः ॥’ इति ॥ ३७ ॥

अथ होराविधिं गायत्रीछंदोभेदेन शशिवदनावृत्तेनाह—

समगृहमध्ये शशिरविहोरा ।

विषमभमध्ये रविशशिनोः सा ॥ ३८ ॥

समगृहेति ॥ पंचदशभागात्मकैका होरा समराशिमध्ये प्रथमा चंद्रस्या-  
परा सूर्यस्य । विषमराशिमध्ये प्रथमा रवेरपरा चंद्रस्येत्यर्थः । ‘होराकैद्वो-  
रोजराशौ समभे चंद्रसूर्ययोः’ इति नारदोक्तेः ॥ ३८ ॥

अथ त्रिंशंशद्रेष्काणान्वसंततिलकयाह—

शुक्रज्ञजीवशनिभूतनयस्य बाण-

शैलाष्टपंचविशिखाः समराशिमध्ये ।

त्रिंशंशको विषमभे विपरीतमसा-

द्रेष्काणकाः प्रथमपंचनवाधिपानाम् ॥ ३९ ॥

शुक्रज्ञेति ॥ समराशिमध्ये क्रमेण प्रथमतः पंचानामंशानां शुक्रः स्वामी, ततः शैलानां सप्तानां ज्ञो बुधः, ततोऽष्टानां जीवो गुरुः, ततः पंचानां शनिः, ततो विशिखा बाणाः पंच तेषां भूतनयो भौमः । शुक्रज्ञेत्यादिसमाहारद्वंद्वः । विषमभे तु अस्मात्समराशेर्विपरीतं ज्ञेयम् । यथा-प्रथमतः पंचानां भौमः, ततः पंचानां शनिः, ततोऽष्टानां गुरुः, ततः सप्तानां बुधः, ततः पंचानां शुक्र इत्यर्थः । अयमेव त्रिंशांशकसंज्ञ इति । यदाह नारदः—‘कुजाकीज्यज्ञशुक्राणां बाणेष्वष्टाद्रिमार्गणाः । भागाः स्युर्विषमे ते तु समराशौ विपर्ययात् ॥’ इति । अत्र केचिदाहुः—तुर्विशेषे, तेशब्दो हि प्रथमावबुधचनान्तः, ततः प्रथमान्तसामानाधिकरण्यानुरोधादानंतर्याच्च बाणादिका भागा एव परामृश्यंत न स्वामिनः, अनानंतर्याद्विषयविभक्तिकत्वाच्च । तथा सत्यमर्थः—समराशौ तु विशेषः ते बाणादिका भागा विपर्ययादत्यस्तस्थिताः यथास्थितानामेव कुजादीनां ज्ञेयाः । यथा-प्रथमतः पंचानामंशानां स्वामी भौमः, ततः सप्तानां शनिः, ततोऽष्टानां गुरुः, ततः पंचानां बुधः, ततः पंचानां शुक्र इति । मूलेऽप्येवमेव वक्तुमुचितं तत्कस्य हेतोर्द्वयोरपि वैपरीत्यम् ? उच्यते—अव्ययानामनेकार्थत्वाद्धेतोः समुच्चयार्थत्वांगीकरणात्कुजादयोऽपि समुच्चीयन्ते । तथा सति बाणादिका भागाः कुजादिकाः स्वामिनोऽपि विपर्यस्ता ज्ञेया इत्यर्थः । अत्रार्थे प्रमाणं श्रुतकीर्तिवचनम् । यथा—‘पंचाथ पंच चाष्टौ सप्त च पंचैव चोत्रभवनेषु । धरणिषु तमंदसुरगुरुबुधशुक्राणां क्रमेणांशाः ॥ पंचैव सप्त चाष्टौ पंचपंचाथ युग्मभवनेषु । भागा भार्गवशशिसुतसुरेज्यशनिभूमिपुत्राणाम् ॥’ इति । अत एव वराहेणापि—‘युजि तु ते विपर्यस्ता’ इत्यत्र तुशब्दः प्रयुक्तः । यदि नायमर्थोऽभिप्रेतः स्यात्तदा न केऽपि तुशब्दं प्रयुंजीरन्निति सर्वं निरवयम् । द्रेष्काणका इति । अत्र प्रमाणदशांशाः द्वादशसु राशिषु प्रथमो द्रेष्काणः, प्रथमस्य स्वराश्यधीशस्य द्वितीयो द्रेष्काणः, स्वराशितः पंचमराशीश्वरस्य तृतीयः स्वराशितो नवमराशीश्वरस्य । यथा-वृषे प्रथमो द्रेष्काणः, वृषाधीश-शुक्रस्य द्वितीयः, कन्याधीशबुधस्य तृतीयो मकराधीशशनेरित्यर्थः । ‘स्युर्द्रेष्काणा लभपंचनवराशीश्वराः क्रमात्’ इति नारदोक्तेः ॥ ३९ ॥

अथ द्वादशांशं पञ्चगोपसंहारं सफलं वसंततिलकथाह—

स्याद्द्वादशांश इह राशित एव गेहं

होराथ द्धकनवमांशकसूर्यभागाः ।

त्रिंशांशकश्च पडिमे कथितास्तु वर्गाः

सौम्यैः शुभं भवति चाशुभमेव पापैः ॥ ४० ॥

स्यादिति ॥ इह पञ्चगोपं द्वादशांशः सार्धमंशद्वयं तत्स्वराशित एवेष्टांशांतं गणितं सद्यस्तद्वाशिस्वामी स द्वादशांशेश्वरः ‘आरभ्य लग्नराशेस्तु द्वादशांशेश्वराः क्रमात्’ इति नारदोक्तेः । अन्यच्चरणत्रयं स्पष्टतरम् । तदुक्तं वसि-

ष्टेन—‘लघं तदर्धं च ततस्त्रिभागो नवांशकश्च द्विदशांशकश्च । त्रिंशांशकश्चेति हि वर्गषट्कं शुभं शुभव्योमचराधिपत्यम् ॥ यः पापषड्वर्गभवो हि दोषः पंचांगसौम्यग्रहलग्नजातम् । गुणौघमंभोधिममोघबाणः शुष्यत्यशेषं खलु राघवस्य ॥’ इति । तस्मात्सौम्यपापग्रहषड्वर्गसांकर्ये सति सौम्यषड्वर्गस्त्रिभ्योऽधिकश्चेच्छुभः, त्रिभ्यो हीनश्चेदशुभ इत्यर्थः इति दैवज्ञसंप्रदायः ॥ ४० ॥

[ अथेद्वेवज्जया पूर्वमध्यापरभागयोगीनि भान्याह—

पौष्णेयशक्राद्रससूर्यनंदापूर्वार्धमध्यापरभागयुग्मम् ।

भर्ता प्रियः प्राग्युजिमे स्त्रियाः स्यान्मध्ये द्वयोः प्रेम परे प्रिया स्त्री ॥

पौष्णेति ॥ पौष्णाद्रेवत्याः षट्मं भानि जात्यभिप्रायमेकवचनं पूर्वार्धयोगीनि ज्ञेयानि । आर्द्रादिद्वादश मध्यभागयोगीनि ज्ञेयानि । ज्येष्ठादीनि नव अपरभागयोगीनि ज्ञेयानि । फलमाह—भर्ता प्रिय इति । अयं भावः—राज्ञामंतःपुरस्थस्त्रीसमागमे गणिकादिसमागमे वा पूर्वार्धयुजि नक्षत्रे सति स्त्रीणां भर्ता प्रियः । मध्यभागयुजिमे परस्परं प्रीतिर्भवेत् । परे परभागयुजि मे स्त्री नृणां प्रिया भवेदिति । एवं बधूवरयोर्नवसमागमेऽपि ज्ञेयसिति रत्नमालाटीकायां महादेवेनोक्तम् ॥

सेवकादिभ्यस्व स्वाभ्यादिभात्पूर्वत्वे विशेषं वसंततिलकयाह—

सेव्याधमर्णयुवतीनगरादिभं चे-

त्पूर्वं हि भृत्यधनिभर्तृपुरादिसद्भात् ।

सेवाविनाशधननाशनभर्तृनाश-

ग्रामादिसौख्यहृदिदं क्रमशः प्रदिष्टम् ॥

सेव्याधमर्णेति ॥ स्पष्टार्थम् । तथा चोक्तं डामरसंग्रहे—‘भामिनीजन्मनक्षत्राद्वितीयं पतिजन्मभम् । न शुभं भर्तृनाशाय कथितं ब्रह्मयामले ॥ प्रथमं सेव्यजन्मर्क्षं द्वितीयं सेवकस्य च । न सेवा सुस्थिरा तस्य जलबुहुद्वत्प्रिये ॥’ इति । ‘ऋणग्राहकजन्मर्क्षं प्रथमं ऋणदस्य भात् । द्वितीयं ऋणसंबन्धो न कर्तव्यः कदाचन ॥ कदाचिद्व्यलोभेन क्रियते नैव लभ्यते । पार्श्वतीप्राणनाशेन प्रोक्तं डामरसंग्रहे ॥ ग्रामभं प्रथमं यस्य द्वितीयं जन्मभं भवेत् । न ग्राह्यः सर्वथा ग्रामो यतः प्राप्यार्थनाशदः ॥’ इति ॥ ]

अथ गंडांतदोषं शार्दूलविक्रीडितेनाह—

ज्येष्ठापौष्णभसार्पभांत्यघटिकायुग्मं च मूलाश्विनी-

पित्र्यादौ घटिकाद्वयं निगदितं तद्भस्य गंडांतकम् ।

कर्काल्यंडजभांततोऽर्धघटिका सिंहाश्वमेपादिगा-

पूर्णांते घटिकात्मकं त्वशुभदं नंदातिथेश्चादिगम् ॥ ४१ ॥

१ [ ] पतञ्जिहृतगतं सटीकं श्लोकद्वयं लिखितपुस्तकेषु नोपलभ्यते, पूर्वापरसंबन्धरहितत्वात् श्लोकार्कलितत्वाच्च प्रक्षिप्तमिवाभाति ।

ज्येष्ठेति । गंडांतं नाम संधिविशेषः, स चानेकविधः नक्षत्रसंधिस्तिथिसंधिर्लग्नसंधिश्च तथा योगसंधिः करणसंधिर्वर्षसंधिरयनसंधिर्ऋतुसंधिर्माससंधिः पक्षसंधिर्दिनसंधी रात्रिसंधिर्मध्याह्नसंधिः प्रातःसंधिः सायंसंधिर्निशीथसंधिश्च । तत्र तिथिनक्षत्रलग्नविशेषाणां यः संधिनियतकालः स गंडांतसंज्ञः । अन्येषां तु संधिनियतकालः संधिशब्दवाच्य एव । तत्रादौ नक्षत्रगंडांतमुच्यते-ज्येष्ठा प्रसिद्धा, पौष्णभं रेवती, सार्पभमाश्लेषा, एषामंते घटिकाद्वयं, तथा मूलश्विनयोः प्रसिद्धे, पित्र्यं पितरो देवतास्येति पित्र्यं मघा, 'वायव्यतुषितुपसो यत्' इति यत् । एषामादौ घटिकाद्वयं च गंडांतं नाम । यथा रेवत्यश्विनयोराश्लेषामघयोर्ज्येष्ठामूलयोरंतरालवर्तिघटीचतुष्टयं नक्षत्रगंडांतमशुभदमित्युत्तरार्धेनान्वयः । तदुक्तं रत्नमालायाम्—'पौष्णाश्विनयोः सार्पपित्र्यक्षयोश्च यच्च ज्येष्ठामूलयोरंतरालम् । तद्वगंडांतं स्याच्चतुर्नाडिकं हि यात्राजन्मोद्वाहकालेष्वनिष्ठम् ॥' इति । यत्तु वसिष्ठेनोक्तम्—'यदंतरालं पितृसार्पयोश्च मूलेंद्रयोराश्विनपौष्णयोश्च । भसंधिगंडांतमिति त्रयं तद्यामप्रमाणं शुभकर्महंतम् ॥' इति । यामः प्रहरो नक्षत्रभोगस्येति शेषः । नारदोऽपि—'सार्पेन्द्रपौष्णधिष्ण्यांते षोडशांशा भसंधयः । तदग्रभेष्वाद्यजाताः पापा गंडांतसंज्ञकाः ॥ उग्रं भसंधित्रितयं गंडांतत्रितयं महत् । मृत्युदं जन्मयानादिविवाहस्थापनादिषु ॥' षोडशांशो नक्षत्रभोगस्यार्धप्रहर इति यावत् । आद्यजाताः षोडशांशाः तदेतद्दोषमहत्त्वालपत्त्वसूचनार्थम् । तथा हि-चतुर्घटिके नक्षत्रगंडांते महान् दोषः । तदधिके त्वष्टघटिकात्मके मध्यमदोषः । ततोऽप्यधिके चरणावधिके त्वल्पो दोषः । अत एवोक्तं सूर्यसिद्धांते—'सार्पेन्द्रपौष्णधिष्ण्यानामंत्याः पादा भसंधयः । तदग्रभेषु सार्धांशो गंडांतं नाम कीर्यते ॥ व्यतीपातत्रयं घोरं गंडांतत्रितयं तथा । एतद्भसंधित्रितयं सर्वकर्मसु वर्जयेत् ॥' इति । अर्धांशश्चरणार्धं प्रहर इत्यर्थः । दीपिकायां च—'आद्ये मघाचतुर्भागे मूलपादाद्य एव च । रेवत्यंते चतुर्भागे विवाहः प्राणनाशकः ॥' इति । अथ लग्नगंडांतमुच्यते—कर्केति । कर्कः प्रसिद्धः, अलिर्बृश्चिकः, अङ्गजो मीनः, 'मीनो वैसारिणोऽण्डजः' इत्यभिधानात् । एषां भानां लग्नानामंततः सप्तम्यंतात्तसिः । अंतेऽर्धघटिका, तथा सिंहमेषौ प्रसिद्धौ, अश्वो धनुः, एषां लग्नानामादिभूतार्धघटिका गंडांतं नाम । तथा कर्कसिंहयोर्बृश्चिकधनुषोर्मीनमेषयोर्वा लग्नयोरंतरवर्तिन्येका घटिका लग्नगंडांतमशुभमित्यर्थः । यदाह कश्यपः—'सिंहकर्कटयोश्चापकीटयोर्मीनमेषयोः । गंडांतमंतरालं तत्राडिका निधनप्रदा ॥' इति । यत्तु नारदेनोक्तम्—'कुलीरसिंहयोः कीटचापयोर्मीनमेषयोः । गंडांतमंतरालं स्याद्वटिकार्धं मृतिप्रदम् ॥' इति । वसिष्ठेनापि—'लग्नांतरालं घटिकार्धमेतत्कुलीरहयोरलिचापयोश्च । मीनाजयोः सर्वगुणान्निहन्ति लोभो यथा सर्वगुणाग्रस्य ॥' इति, तद्दोषाधिक्यसूचनार्थम् । अथ तिथिगंडांतमुच्यते—पूर्णांत इति । पूर्णाः पंचमीदशमीपंचदश्यस्तासामंते घटिकैका, तथा नंदा प्रतिपत्षष्ठ्येकादश्यस्तासामादिभूतैका

घटिका तिथिगंडांतं नाम । यथा पंचमीषष्ठोर्दशम्येकादश्योः पंचदशीप्रतिप-  
 दोर्वा तिथ्योरंतरालवर्तिघटीद्वयं तिथिगंडांतमशुभमित्यर्थः । यदाह नारदः—  
 ‘पूर्णानंदाख्ययोस्तिथ्योः संधिर्नाडीद्वयं सदा । गंडांतं मृत्युदं जन्मयात्रोद्वाह-  
 व्रतादिषु ॥’ इति । यत्तु कश्यपेनोक्तम्—‘पूर्णानंदाख्ययोस्तिथ्योः संधिर्नाडी-  
 चतुष्टयम् । उद्वाहजन्मयानेषु गंडांतं निधनप्रदम् ॥’ इति, तद्दोषतार-  
 तम्यसूचनार्थम् । एवं गंडांतसंज्ञः संधिरुक्तः । तत्र तिथिलग्नगंडांतपरिहारः  
 शाकल्यसंहितायाम्—‘तथैव तिथिगंडांतं नाम्नीदौ बलशालिनि । तथैव  
 लग्नगंडांतं नास्ति जीवे बलान्विते ॥’ इति । अथात्र प्रसंगादन्येषामपि  
 संधिरुच्यतेऽस्माभिः । यदाह गुरुः—‘घटिकाद्वयमृक्षांते मासांते तु दिन-  
 त्रयम् । वर्षांते वर्जयेत्पक्षं ग्रहणाद्दिनसप्तकम् ॥’ इति । तिथ्यादिसंधिमप्याह  
 वसिष्ठः—‘पक्षोऽब्दसंधिस्त्रिदिनं च माससंधिस्त्रिमास्यः खलु संध्ययोश्च ।  
 नाड्यश्चतस्रस्तिथिरक्षययोगसंधिस्तदर्थं करणस्य संधिः ॥’ वर्षेषु विशेषमाह  
 स एव—‘सौराब्दांते त्यजेत्पक्षं चांद्रे तु नवमं त्यजेत् । सावनान्तेऽष्टमं त्याज्यं  
 नाक्षत्रे वैष्णवाभ्यहम् ॥’ इति । अत्रापि विशेषमाह स एव—‘अब्दाः स्युस्त्रि-  
 विधा जीवसौराब्दाह्वयाः सदा । तेषामादौ तथा चांते त्रिदिनं वर्जयेच्छुभे ॥’  
 इति । अयं च सर्वकार्यसाधारणो निषेधः । अन्यथा मीनादित्ये विवाहप्रसं-  
 गाभावादेव वर्षांतनिषेधस्य वैयर्थ्यापातात् । गुरुः—‘ऋक्षांते पुत्रनाशः  
 स्यान्मासांते तु धनक्षयः । वर्षांते वर्गनाशः स्याद्ग्रहणात्सर्वनाशनम् ॥’ इति ।  
 आवश्यकत्वे तु—‘नक्षत्रयोगतिथिसंधिषु नाडिकैका तिथ्य(१५)ऽष्ट(८)विंशति-  
 (२०)पलैः सहितोभयत्र । कर्कालिमीनतनुसंधिषु दिक्पलानि त्याज्यानि शेष-  
 विवरेषु च पंच पंच ॥’ इति वासनासिद्धं केशवार्कवाक्यमनुसर्तव्यम् । वासना  
 च सिद्धांतशिरोमणावभिहिता—‘शशितनुविकलाभ्यश्चंद्रभुक्त्येदुभान्वो-  
 र्गतिविवरकलाभिर्भूय एताभिरेव । पृथगथ गतियुत्या नाडिकाः संधिरासां  
 भतिथिकरणयोगानां फलं तत्र मिश्रम् ॥’ इति । संधिफलमप्याह केशवार्कः—  
 ‘संवौ पुरंश्री शुचमेति बंध्या मृतप्रजा वा यदि संधिसंधिः । वदंति वात्स्या ऋतुना  
 विमूढां निशीथमध्यंदिनसंधिपूढाम् ॥’ इति । अर्धरात्रमध्यंदिनसंधिः ‘अर्थे  
 निशाहोर्धटीन्यंशम्’ (१।३२) इत्याद्यप्रकरणेऽभिहितः । संधिसंधिस्तु केशवार्क-  
 णोक्तः—‘रवेर्भवेदेकगृहाधिकस्य यदंशवृद्धं खलु सायनस्य । तदत्र राशिद्वय-  
 भागतष्टं स्पष्टं वसंताहतवो भवंति ॥ तत्संधयोऽङ्गांगघटीसमाः स्युर्विसंगुणाश्चे-  
 द्विषुवायनीयाः । स संधिसंधिः खलु यत्र शेषं शून्यं भवेदेष विशेषपुण्यः ॥’  
 इति । मीनसंक्रांतिमारभ्य वसंताद्यृतुगणनेति पक्षमंगीकृत्यैकगृहाधिकस्येत्यु-  
 क्तम् । ग्रंथकृदप्येतत् ‘विषुवायनेषु’ (६।७७) इति पद्येन संक्रांतिदोषे वक्ष्यतीत्य-  
 लभतिप्रसंगेन । गंडांतदोषपरिहारमाह वसिष्ठः—‘गंडांतदोषमखिलं मुहूर्तो-  
 ऽभिजिदाह्वयः । हंति यद्वन्मृगव्याधः पक्षिसंधमिवाखिलम् ॥’ तदेतद्दोषा-  
 यवादाख्यस्य प्रकरणस्य नियामकत्वाद्विवाहविषयं न जातकादौ ॥ ४१ ॥

अथ कर्तरीदोषमनुष्टुभाह—

लग्नात्पापावृज्वनृजू व्ययार्थस्थौ यदा तदा ।

कर्तरी नाम सा ज्ञेया मृत्युदारिद्र्यशोकदा ॥ ४२ ॥

लग्नादिति ॥ यदा पापग्रहौ लग्नाद्वयार्थस्थावृज्वनृजू द्वादशस्थः पापग्रहो मार्गी द्वितीयस्थः पापग्रहो वक्री स्यात्तदा कर्तरीनामदोषः । कुंतति स्त्रीपुंसयोः प्राणांश्छेदयतीति 'कृती छेदने' इति धान्वर्थानुसारादन्वर्था संमुखकर्तरीयं मृत्युदारिद्र्यशोकदा भवेत् । यदाह नारदः—'लग्नाभिमुखयोः पापग्रहयोर्ऋजुवक्रयोः । सा कर्तरीति विज्ञेया दंपत्योर्गलकर्तरी ॥ कर्तरीदोषसंयुक्तं यल्लभं तत्परित्यजेत् । अपि सौम्यग्रहैर्युक्तं गुणैः सर्वैः समन्वितम् ॥' इति । मार्गोऽपि—'व्यये मार्गगतिः क्रूरो वक्री क्रूरो धने यदि । तौ च लग्नांशतुल्यौ च तदा घोराख्यकर्तरी ॥' यदा तु द्वितीये मार्गी द्वादशे च वक्री अथवा द्वावपि क्रूरौ व्ययार्थस्थौ संतौ शीघ्रिणौ वक्रिणौ वा स्यातां तदा कर्तरी नास्त्येव । यदाह वसिष्ठः—'लग्नस्य पृष्ठाग्रगयोरसाध्वोः सा कर्तरी स्यादृजुवक्रगयोः । तावेव शीघ्रौ यदि वक्रचारौ न कर्तरी चेति पितामहोक्तिः ॥' इति । इयं च कर्तरी चंद्रस्यापि द्रष्टव्या । यदाह कश्यपः—'चंद्रस्य कर्तरी तद्वच्छुभदृष्टा न दोषदा' इति । परंतु लग्नस्य चंद्रस्य वा क्रूरग्रहमध्यगतत्वदोषोऽस्त्येव कर्तरीतोऽल्पफलः कन्यानाशकरत्वात् । यदाह वसिष्ठः—'क्रूरग्रहमध्यगते लग्ने चंद्रेऽथवा क्रूरग्रहणम् । ते यमसदनाभिमुखं गमनं चेच्छंति कन्यायाः ॥' इति । कर्तरीदोषे त्वन्यदप्यपवादांतरम्—'पापौ कर्तरिकारकौ' (६।८६) इत्यादिना स्वयं वक्ष्यति । अत्र लग्नादित्युपलक्षणत्वेपामपि भावानां कर्तरीदोषो ध्येयः । 'यो यो भावः स्वामिदृष्टो युतो वा' इत्यादिना तुल्यन्यायत्वात् । तत्र लग्नकर्तरी महादोषकरी लग्नमंगाधायकत्वात्तस्या अन्यत्र तादृशदोषाभाव इति तत्त्वम् । अत्र केचित्—द्वादशे यः कश्चित्पापग्रहो भवतु मार्गी द्वितीयस्थाने यदि राहुः केतुर्वा स्यात्तदा कर्तर्येव नास्तीत्याहुः, ते प्रष्टव्याः—किं राहुकेत्वोर्ग्रहत्वाभावात्क्रूरग्रहत्वाभावाद्वा दृश्यग्रहत्वाभावाद्वा कर्तरी नास्ति? नाद्यः । राहोर्ग्रहत्वं श्रुतिस्मृतिप्रामाण्यसिद्धम् । तथा हि—'स्वर्भानुर्ह वा आसुरिः सूर्यं तमसा विन्याध' इति माध्यंदिनी श्रुतिः । कश्यपश्च—'छिन्नोऽपि विष्णुचक्रेण सुधामयशिरास्त्रमः । केशवस्य वरेणासौ तथापि ग्रहतां गतः ॥' इति । नारदोऽपि—'अमृतास्वादनाद्राहुः शिरश्छिन्नोऽपि सोऽमृतः । विष्णुना तेन चक्रेण तथापि ग्रहतां गतः ॥' इति । यद्यपि—'अदृश्यरूपाः कालस्य मूर्तयो भगणाश्रिताः । शीघ्रमंदोच्चपाताख्या ग्रहाणां गतिहेतवः ॥' इति सूर्यसिद्धांते पातानामदृश्यतोक्ता तथापि चंद्रपातस्य हि ग्रहत्वं वाचनिकमेव । 'स्वध्रुवे कुमुदिनीपतिपातो राजमाहुरिह केऽपि तमेव' इति भास्कराचार्योक्तेश्च । अत एव राहोर्नर्ऋण्यदिक्स्वामित्वं दानं च संहिताकर्तृभिरुक्तं, राहोरधः शरीरभागः केतुसंज्ञ इति पुराणप्रसिद्धम् । न द्वितीयः । ननु केन वचनेन राहुकेत्वोः क्रूरत्वमुच्यते?

नच 'क्षीणेर्द्वर्क्यमाराः पापास्तैः संयुतः सौम्यः' इति वराहेणोक्तमिति वाच्यम् । तदुपादानाभावादेव । किंच पापग्रहत्वानभिधानाच्छुभग्रहत्वमेवावसीयते । नच 'गुरुबुधशुक्राः सौम्याः सौरिकुजार्का निसर्गतः पापाः । शशिजोऽशुभसंयुक्तः क्षीणोऽपि निशाकरः पापः ॥' इति कल्याणवर्मवाक्ये शुभग्रहमध्ये गणनाभावात्कूरत्वमिति वाच्यम् । पापग्रहमध्येऽपि गणना नास्तीति शुभग्रहत्वस्यापि सुवचत्वात् । उभयग्रहत्वेन वा नरसिंहवज्रात्वंतरस्यापि वक्तुं शक्यत्वादिति चेत् । सत्यम् । 'सूर्यभौमशनिराहुकेतवः पापसंज्ञस्वचराः क्षयिचंद्रः । पूर्णचंद्रगुरुशुक्रसौमजाः सर्वकर्मसु हि सौम्यस्वेचराः ॥' इति चरित्रेण कंठतः कूरत्वाभिधानादस्ति कूरत्वम् । स्वरोदयेऽपि—'बुधशुक्रेन्दुजीवाश्च सदा सौम्यग्रहा मताः । शन्यकैराहुमाहेयाः केतुः कूरग्रहा मताः ॥' इति । न तृतीयः । ननु—'स्वयमशक्तः कथं परान्साधयिष्यति' इति न्यायात्सदा चाक्षुषदर्शनाभावमितस्य राहोः केतोर्वा फलदातृत्वासामर्थ्यादिति चेन्न । अभावात्वायां प्रतिपदि कोत्पन्नस्य लग्नादिदृष्टस्थानस्थितचंद्रस्यारिष्टत्वमशुभफलजनकत्वं भवन्मते निरर्थकमापद्येत । ननु—'पद्येऽष्टमे च चंद्रः सद्यो मरणाय पापसंदष्टः । अष्टाभिः शुभदृष्टो मिथैर्वैषैस्तदर्थेन ॥' इति वराहोक्तमभिव्यंतीति चेत् । इहापि—'स्वच्छंदत्वं कदशनरतिर्वल्लभत्वं विद्वील्यं व्याधिः सुश्रीर्मतिरथ सुखं गर्भपातप्रवृत्तिः । द्यूतासक्तिर्भवति रविजे वैभवं वक्रयोगं स्वर्भानौ वाप्यथ शिखिनि वा लग्नभावादिसंख्ये ॥' इति वसिष्ठपद्ये शनिवद्राहुकेत्वोः शुभाशुभफलदातृत्ववचनं किं वायसैर्भक्षितम् ? सारावल्यां च—'राहुश्चतुष्टयस्थो निधनाय निरीक्षितो भवति पापैः । वरैर्वदन्ति दशभिः षोडशभिः केचिदाचार्याः ॥ अजवृषकर्कटलग्ने रक्षति राहुः समस्तपीडाभयः । पृथ्वीपतिः प्रसन्नः कृतापरार्थं यथा पुरुषम् ॥' इति राहोरशुभशुभफलभिधानमस्ति । ननु वराहेण राहोः फलं कुत्रापि नोक्तमिति चेन्न । 'सोपप्लवे शशाके सकूरे लग्ने कुजेऽष्टमगे । मात्रा सार्धं त्रियते चंद्रवदकै स शखेण ॥' इति वराहपद्येऽपि राहुकेत्वोरन्यतराभिधानमस्ति । तथा हि—किमिदं चंद्रग्रहणं राहुसाहित्यकृतमुत केतुसाहित्यकृतमिति ? तत्र ग्रहणीयचंद्रे लग्ने सकूरे इत्यत्र कूरसाहित्यमभिहितम् । कूरास्तु सूर्यभौमशनय एव विवक्षिताः । इति चेत्सूर्यस्य तावद्योगाभावश्चंद्रग्रहणे हि सप्तमराशिस्थत्वात् । भौमस्यापि योगः कुजेऽष्टमगे इत्युक्तेर्नास्ति । पारिशेष्याच्छनेरेव योगो वाच्यः । तत्र स्पष्टत्वार्थं शनिग्रहणमेव कस्मान्नाकारि ? अतः सामान्यवाचिनः कूरशब्दस्य प्रयोगाद्राहुकेत्वोरन्यतरयोगोऽपि विवक्षितोऽपरस्य सप्तमराशिस्थत्वात् । योगोऽपि एकराशिस्थत्वे स्यान्नतु भिन्नराशिस्थत्वे इति । एवं च ग्रहणसंबन्धिलग्नस्थसूर्यारिष्टेऽपि राहुकेत्वोरन्यतरयोगो व्याख्येयः । अत एव राहुस्तमोऽगुरसुरश्च 'शिखी इति केतुः' इति पर्यायाभिधानं कृतम् । विवाहपटलेऽपि—'मरणं लत्ता राहोः कार्यविनाशं भृगोर्वदति' इति कंठतो राहुलत्ताप्युक्ता । तस्माद्वराहमतेऽपि राहुकेतुयोगो विवक्षित एव । एवं सति जातके यथा राहोः शुभाशुभ-



फलदातृत्वं वचनाद्बोध्यते, तथा विवाहेऽपि प्रागुक्तवसिष्ठवाक्यादपि तत्र तुल्य-  
न्यायत्वात्कर्तरीदोषे सत्यप्यदृश्यत्वे फलदातृता त्वयापि वक्तव्यम् । ननु—  
'पापयोः कर्तरीकर्त्रोः शत्रुनीचगृहस्थयोः । यदा चाम्नागयोर्वापि कर्तरी नैव  
दोषदा ॥' इति कश्यपाद्युक्तेस्तंगतत्वेन राहुकेत्वोः कर्तरीदोषो नास्तीति  
चेत्—अन्तोऽसि, शृणु—'संभवे व्यभिचारे च स्याद्विशेषणमर्थवत्' इति न्या-  
यादस्तगत्वविशेषणं भौमस्य क्रूरयुक्तबुधस्य शनेर्वैति त्रयाणामेव संभवति  
न संभवति च । सूर्यस्तु नित्योदित एव, राहुकेतू नित्यास्तमिताविनि व्यभि-  
चाराभावाद्त्रयाणां नैव विशेषणम् । यथा—'एत्येधत्पूटसु' इत्यत्रानुवर्तमान-  
मेजग्रहणं संभवव्यभिचाराभ्यामेतेरेव विशेषणम् । यथा उपैति उपेत इति ।  
नत्वेधत्तेरेजादित्वादेव नाप्यूठोऽनेजादित्वादेवेति । तस्मादीदृशे विषयेऽयं  
परिहारो न प्रवर्तते । किंच किमस्तगत्वं क्षितिजसन्निधिकृतमुत सूर्यसान्नि-  
ध्यकृतं वेति ? तत्र क्षितिजसन्निधिकृतं यत्तत्सूर्यादिसकलग्रहसाधारणम् ।  
तथा सत्यस्तगतत्त्वविशेषणवैयर्थ्यम् । प्रागुक्तन्यायात् । राहोस्तु नारदादि-  
वाक्याच्छिरोरूपमण्डलावगतेः 'इंद्रकर्मण्डलाकृतिरसितत्वात्किंल न दृश्यते  
गगने' इति वराहोक्तेस्तमोरूपत्वात्तादृक्स्वरूपानुपलब्धेरगोचरत्वम् । परं  
स्थानमप्यस्य चंद्रशरमण्डलाक्रांतिमण्डलस्वस्तिके । यदाह केशवार्कः—'वेश्म  
चास्य शशभृद्विमण्डलक्रांतिमण्डलमिलच्चतुष्पथे' इति । अत एव न विधत्ते गावः  
किरणा यस्येत्तगुरित्यन्वर्थताप्यवसीयते । अथ यदि सूर्यसन्निधिकृतमित्यु-  
च्येतेति चेन्न । इतरग्रहवद्राहोरप्युदयास्तप्रसिद्धभावात् । किंच कालांशान-  
भिधानान्कदोदितः कदास्तमितश्चेति निर्णेतुमशक्यत्वात् । एवं केतोरप्येत-  
द्द्रष्टव्यम् । ननु केतूदयो ह्युत्पातादौ प्रत्यक्षतो दृश्यत इति चेन्न । तस्यानिय-  
तादिकप्रभवत्वात् अनियतनक्षत्रप्रमेयत्वाच्च । किंच केतूत्पातो हि लोके दूर-  
दृष्टसूचकः अनियतेन बहुना स्वल्पेनापि वा कालेन भवेत् । सूर्यसान्निध्यकृतो-  
दयास्तौ तु नियतकालावेवेति तयोः केत्वोर्भेदः स्वीकर्तव्यस्तस्माद्राहुकेतू  
सदा दृश्यावेवेति प्रागुक्तदोषानवसरः । तस्मात्स्थितं राहुकेत्वोर्द्वितीयस्थान-  
स्थितत्वेन वक्रित्वात्कर्तरीदोषोऽस्त्येवेति सिद्धांतः । ननु ग्रहाणां कथं शुभा-  
शुभफलदातृत्वमरिष्टपरिहारकर्तृत्वं च ? यतः—'यदुपचितमन्यजन्मनि शुभा-  
शुभं तस्य कर्मणः पक्तिम् । व्यञ्जयति शास्त्रमेतत्तमसि द्रव्याणि दीप इव ॥'  
इति स्वसिद्धांतव्याघातः । सत्यम् । उपरिष्ठाच्चिन्तयिष्यतेऽस्माभिरेतदित्यल-  
मतिप्रसंगेन ॥ ४२ ॥

अथ सप्तहोषमनुष्टुभाह—

चंद्रे सूर्यादिसंयुक्ते दारिद्र्यं मरणं शुभम् ।

सौख्यं सापत्न्यं वैराग्यं पापद्वययुते मृतिः ॥ ४३ ॥

चंद्रे इति ॥ सूर्ययुक्ते चंद्रे दारिद्र्यं स्यात् । भौमादियोगे मरणादिकलं

क्रमेण स्यादित्यर्थः । पापग्रहसाहित्येऽशुभफलं राहुकेत्वोरपि द्रष्टव्यम् । यदाह नारदः—‘शशाके ग्रहसंयुक्ते दोषः सग्रहसंज्ञकः । सूर्येण संयुक्ते चंद्रे दारिद्र्यं भवति ध्रुवम् ॥ कुजेन मरणं व्याधिः सौम्येन त्वनपत्यता । दौर्भाग्यं गुरुणा युक्ते सापत्न्यं भार्गवेण तु ॥ प्रवज्या सूर्यपुत्रेण राहुणा कलहः सदा । केतुना संयुक्ते चंद्रे नित्यं कष्टं दरिद्रता ॥ तस्मिन्सग्रहदोषे तु विवाहं नैव कारयेत्’ इति । सापत्न्यं=सपत्नीभावः । सापत्न्यं भर्तुः रुयंतरं स्यात् । अत्र गुरुबुध-साहित्यफलमशुभमुक्तं, ग्रंथकर्त्रा तु वसिष्ठवाक्ये केचिन्मताभिप्रायेण शुभफल-मुक्तम् । तदुक्तं वसिष्ठेन—‘दारिद्र्यं रविणा कुजेन मरणं सौम्येन न स्युः प्रजा दौर्भाग्यं गुरुणा सितेन सहिते चंद्रे ससापत्नकम् । प्रवज्यार्कसुतेन सेंटुजगुरौ वाञ्छन्ति केचिच्छुभं द्याधैर्मृत्युरसद्ग्रहैः शशियुतैर्दार्ढ्यः प्रवासः शुभैः ॥’ इति । अत एव श्रीपतिनोक्तम्—‘शुभं च दंभोऽलिभृदिज्यविच्चाम्’ इति । दंभोलि-वैज्रस्तं विभर्ति स दंभोलिभृदिद्रस्तस्येज्यः पूज्यो बृहस्पतिरित्यर्थः । पापेति । पापद्वयेन युते उपलक्षणत्वात्पापत्रयादिभिर्युते मृतिरेव स्यात् । ‘पापद्वययुते चंद्रे दंपत्योर्मरणं ध्रुवम्’ इति नारदोक्तेः । बहुसौम्यग्रहयोगे तु बहुकालं पत्युर्देशांतरेऽवस्थानं स्यात् । तद्वाक्यमधुनैवाभिहितम् । अथास्य परिहारो नारदोक्तः—‘स्वक्षेत्रगः स्वोच्चगो वा मित्रक्षेत्रगतो विधुः । युतिदोषाय न भवेदंपत्योः श्रेयसे तदा ॥’ इति । क्वचिद्गोतम इति पठ्यते । कश्यपेनापि—‘तुंगमित्रस्वराशिस्थः शुभयुक्तः शुभप्रदः । एवंविधः क्रूरयुतः संपूर्णफलदः शशी ॥’ इति ॥ ४३ ॥

अथाष्टमलग्नदोषं सापवादमनुष्ठुभाह—

जन्मलग्नभयोर्मृत्युराशौ नेष्टः करग्रहः ।

एकाधिपत्ये राशीशे मैत्रे वा नैव दोषकृत् ॥ ४४ ॥

जन्मलग्नेति ॥ जन्मलग्नजन्मराश्योः संबंधिनि मृत्युराशावष्टमलग्ने कर-ग्रहो नेष्टः । यदाह नारदः—‘दंपत्योरष्टमं लग्नं त्वष्टमो राशिरेव च । यदि लग्नगतः सोऽपि दंपत्योर्निधनप्रदः ॥ स राशिः शुभयुक्तोऽपि लग्नं वा शुभ-संयुतम् । लग्नं विवर्जयेद्यत्तात्तदंशांश्च तदीश्वरान् ॥’ इति । निधनं मरणम् । अत्र जन्मलग्ने जन्मराशौ च विशेषमाह कश्यपः—‘इष्टं स्वजन्मलग्नं तज्ज-न्मराशिरनिष्टदः । लग्नगस्तु तयोः स्थानाच्छुभान्युपचयानि वै ॥’ इति । नारदोऽपि—‘जन्मराश्युद्धमो नैव जन्मलग्नोदयः शुभः । तयोरुपचयस्थानं यदि लग्नगतं शुभम् ॥’ इति । अथाष्टमलग्नदोषपरिहारमाह—एकेति । जन्म-राशिजन्मलग्नयोरन्यतरस्य विवाहलग्नस्य च स्वाभ्यैक्ये सति यथा मेषवृश्चि-कयोः तथा तयो राशीश्वरयोः मैत्रे यथा सिंहमीनयोः । अत्र हि सूर्यगुर्वो-रन्योन्यप्रीतिरस्ति, एतादृशविषये लग्नाष्टमदोषकृद्विवाहो न स्यात् । यदाह

कश्यपः—‘जन्मेशाष्टमलभेसौ मिथो मित्रे व्यवस्थितौ । जन्मराश्यष्टमक्षौ-  
त्यदोषो नश्यति भावतः ॥’ इति ॥ ४३ ॥

अथोत्तरार्धोक्तमेवार्थं स्पष्टमुपजातिकयाह—

मीनोक्षकर्कालिमृगस्त्रियोऽष्टमं लग्नं यदा नाष्टमगेहदोषकृत् ।

अन्योन्यमित्रत्ववशेन सा वधूर्भवेत्सुतायुर्गृहसौख्यभागिनी ४५

मीनेति ॥ उक्षा वृषः, स्त्री कन्या, अन्ये प्रसिद्धाः; एते राशयो यद्यष्टम-  
लग्नं स्युः; यथा—सिंहान्मीनः तुलातो वृषः, धनुषः कर्कः मेघादृश्चिकः मिथुना-  
न्मकरः कुंभात्कन्याष्टमलग्नं तदाष्टमगेहदोषकृत् भवेत् । कुत इत्यत आह—  
अन्योन्येति । प्रागुक्तपरस्परप्रीतिवशेनदं चोपलक्षणं मेघवृश्चिकयोस्तुलामक-  
रयोरैकाधिपत्यात् । एवं सति सा वधूः परिणीता कन्या सुतायुर्गृहसौख्यभा-  
गिनी स्यात् । उक्तं च—‘क्षपकुलीरवृषालिमृगांगनाजननराशिविलग्नगृहाष्टमाः ।  
शुभफला भृगुणा कथितास्तयोरधिपती सुहृदौ हि परस्परम् ॥’ इति ।  
परिहारांतरमप्याह गुरुः—‘लग्नादष्टमराशीशः केंद्रगः शुभवीक्षितः । यद्य-  
ष्टमगतस्तोक्तदोषमाशु व्यपोहति । रंभेशः स्वशुभांशस्थस्तुंगस्वक्षेत्रमित्रगः ।  
अष्टमस्थानदोषो हि विनश्यति न संशयः ॥’ इति ॥ ४५ ॥

अथाष्टमलग्नदोषप्रसंगाज्जन्मराशिजन्मलग्नाभ्यामष्टमेशस्य तदंशस्य च  
लग्नस्थितत्वदोषं तथा द्वादशभवनदोषं कुसुमविचित्राळंदसाह—

मृतिभवनांशो यदि च विलम्बे तदधिपतिर्वा न शुभकरः स्यात् ।

व्ययभवनं वा भवति तदंशस्तदधिपतिर्वा कलहकरः स्यात् ४६

मृतीति ॥ अष्टमभवननवांशो यदि विलम्बे स्यादथवाष्टमभवनस्वामी  
विलम्बे स्यात्तदा शुभकरो न स्यात् । यदाह कश्यपः—‘दंपत्योरष्टमे लग्ने  
राशौ वापि तदंशके । तदीशे वा लग्नगते तयोर्मृत्युर्न संशयः ॥’ इति । अथ  
व्ययभवनं जन्मलग्नजन्मराशिभ्यां द्वादशं भवनं; अथवा व्ययांशोऽथ वा  
व्ययस्वामी यदि लग्ने स्यात्तदा कलहकृत् स्यात् । उक्तं च कश्यपेन—‘तथैव  
द्वादशे लग्ने तदंशे वा तदीश्वरे । विवाहलग्नगे नैःस्व्यं नित्यं स्यात्कलहो  
द्वयोः ॥’ इति । नारदेनापि—‘दंपत्योर्द्वादशं लग्नं राशिर्वा यदि लग्नगः ।  
अर्थहानिस्तयोस्तस्मात्तदंशस्वामिर्न त्यजेत् ॥’ इति ॥ ४६ ॥

अथ विषवटीदोषं वंशस्थाभ्यामिद्वयज्ञया चाह—

खरामर्तो ३० ऽत्यादितिबह्निपिच्यमे

खवेदतः ४० के रदत ३२ अ सार्पभे ।

खवाणतो ५० अथे धृतितो १८ ऽर्यमांबुपे

कृते २० भगत्वाष्ट्रमविश्वजीवभे ॥ ४७ ॥

मनो १४ द्विदैवानिलसौम्यशाक्रमे

कुपक्षतः २१ शैवकरेऽष्टितो १६ऽजमे ।

गुगाश्वितो २४ बुध्यमतोययाम्यमे

खचंद्रतो १० मित्रभवासवश्रुतौ ॥ ४८ ॥

मूलेऽङ्गनाणा ५६ द्विपनाडिकाः कृता

वज्याः शुभेऽथो विपनाडिका ध्रुवाः ।

निघ्ना भभोगेन खतर्क ६० भाजिताः

स्फुटा भवेयुर्विपनाडिकास्तथा ॥ ४९ ॥

खरामेति ॥ मनोरिति ॥ मूले इति ॥ रेवतीपुनर्वसुकृत्तिकाभघा-  
नक्षत्रेषु खरामतः त्रिंशद्द्विटिकोत्तरं कृताश्चतस्रो घटिका विषनाडिकाः शुभे कार्ये  
वज्याः स्युरिति तृतीयश्लोकेनान्वयः । एवं सर्वत्र व्याख्येयम् । के रोहिण्यां,  
कृतेविंशतेः, अजमे पूर्वाभाद्रपदायाम् । अन्यानि पदानि स्पष्टानि । तदेवं  
षष्टिघटीरूपे नक्षत्रभोगे ध्रुवकाश्चतस्रो विपनाडिकाश्च प्रोक्ताः । न्यूनाधिकत्वे  
तु स्पष्टीकरणमुच्यते । अथो इति । विपनाडीनां ध्रुवाः खरामत इत्येवमादयो  
नक्षत्रभोगेनेष्टेन निघ्नाः खतर्कैः षष्ठ्या भाजितास्ततो विपनाडिकाध्रुवाः स्पष्टा  
भवेयुः । तथा विपनाडिका अपि भभोगेन निघ्नाः षष्ठ्या भाज्याः लब्धाः  
स्पष्टा भवेयुरित्यर्थः । अत्रोपपत्तिः—त्रैराशिकेन यदि घटीषष्ठ्यात्मकभभोगेनेमे  
ध्रुवका इमाश्चतस्रो विषनाडिकाश्च लभ्यन्ते तदेष्टभभोगेन किमिति ? तत्र  
ध्रुवा विपनाडिकाश्चेष्टभभोगेन गुण्याः षष्ठ्या भाज्या इति फलितम् । यदाह  
कश्यपः—‘वियद्वाणा वेददत्ताः खरामा व्योमसागराः । वेदचंद्राश्चंद्रदत्ताः  
खरामा व्योमबाहवः ॥ नेत्राग्नयो व्योमगुणाः शून्यदत्ता गर्जदवः । क्षमाबा-  
हवो वियदत्ताः शक्राश्चंद्राः खभूमयः ॥ वेदचंद्रास्तर्कबाणा वेददत्ताः खबा-  
हवः । व्योमेदवो व्योमचंद्रा वृतयस्तर्कभूमयः ॥ वेदाश्विनः खरामाः स्युर्द-  
त्तर्क्षाद्वटिकाः क्रमात् । आभ्यः परस्तात्क्रमशश्चतस्रो विपनाडिकाः । ऋक्षाद्यं  
तद्वटिनिघ्नाः षष्टिभक्ताः स्फुटाः स्मृताः ॥ विपनाडीदोषदुष्टं लग्नं सर्वगुणान्वि-  
तम् । शुभैः सर्वैश्च संयुक्तमपि पंचेष्टकं त्यजेत् ॥’ इति । वसिष्ठः—‘कुर्व-  
त्युद्वाहितां कन्यां विधवां वत्सरत्रयात् । अन्यस्मिन्मंगले ताश्च निधनं चाथ  
निर्धनम् ॥’ इति । ताः विषनाडिकाः । अथ प्रसंगात् ग्रंथांतरोक्तास्तिथिवार-  
विषनाडिकाः प्रोच्यन्तेऽस्माभिः । दैवज्ञमनोहरे—‘तिथी १५ पु ५ नागा ८  
द्रि ७ गिरी ७ पु ५ वारिधि ४ गर्जा ८ द्रि ७ दिक् १० पावक ३ विश्व १३ वासवाः  
१४। मुनी ७ भ ८ संख्या प्रथमातिथेः क्रमात्परं विषं स्याद्वटिकाचतुष्टयम् ॥  
नखा २० द्वयं २ द्वादश १२ दिक् १० च शैला ७ बाणाश्च ५ तत्त्वानि २५  
यथाक्रमेण । सूर्यादिवारेषु परं चतस्रो नाड्यो विषं स्यात्खलु वर्जनीयम् ॥’

ज्योतिःसागरे—‘विवाहव्रतचूडासु गृहारंभप्रवेशयोः । यात्रादिशुभकार्येषु विघ्नदा विषनाडिकाः ॥’ इति । अस्य परिहारमाह दैवक्षमनोहरे गुरुः—  
‘चंद्रो विषघटीदोषं हन्ति केंद्रत्रिकोणगः । लग्नं विना शुभैर्दृष्टः केंद्रे वा लग्नप-  
स्तथा ॥’ इति । फलप्रदीपे—‘विषनाड्युत्थितं दोषं हन्ति सौम्यक्षगः शशी ।  
मित्रदृष्टोऽथ वा स्त्रीयवर्गस्थो लग्नपोऽपि च’ इति ॥ ४७-४९ ॥

अथ दुर्मुहूर्तदोषं विवक्षुरादौ दिवामुहूर्तान्मालिनीछंदसाह—

गिरिशभुजगमित्राः पितृवस्वंबुविश्वे-

ऽभिजिदथ च विधातापींद्र इंद्रानलौ च ।

निर्ऋतिरुदकनाथोऽप्यर्यमाथो भगः स्युः

क्रमश इह मुहूर्ता वासरे बाणचंद्राः ॥ ५० ॥

गिरिशेति ॥ अत्र बाणचंद्रा इत्युक्तेः मुहूर्तस्य पार्थक्येन लक्षणं नोक्तम् ।  
गिरिशो महादेवः, भुजगः सर्पः, मित्रः सूर्यविशेषः, पितृवस्वंबुविश्वे प्रसिद्धाः,  
पितरश्चतुर्थमुहूर्तस्वामिनः इत्यपेक्षितम् छंदोऽनुरोधात्तथोक्तिः । पितृवमिति  
नक्षत्राभिधानमयुक्तं प्रतिभाति । अथवा नक्षत्रतदीशयोरभेदोपचारात्स्वामिनि-  
वृत्तिः । अष्टमोऽभिजित्, ततो विधाता ब्रह्मा, इंद्रः इंद्रानलौ, अत्र समुदितयो-  
र्व्यासज्यवृत्तिदेवतात्वं । इंद्रस्य अल्पाचतरत्वात्पूर्वनिपातः । निर्ऋती राक्षसः,  
उदकनाथो वरुणः, अर्यमा भगश्चेमौ सूर्यविशेषौ, इत्येते बाणचंद्राः पंचदश  
वासरे दिवसे मुहूर्ताः स्युः । यदाह नारदः—‘दिवामुहूर्ता रुद्राहिमित्राः  
पितृवसूदकम् । विश्वेविधातृब्रह्मो इंद्राभ्यसुरतोयपाः ॥ अर्यमा भगसंज्ञश्च  
विज्ञेया दशपंच च ॥’ इति ॥ ५० ॥

अथ रात्रिमुहूर्ताननुष्ठुभाह—

शिवोऽजपादादष्टौ स्युर्भेशा अदितिजीवकौ ।

विष्ण्वर्कत्वष्टमरुतो मुहूर्ता निशि कीर्तिताः ॥ ५१ ॥

शिव इति ॥ प्रथममुहूर्तस्वामी शिवः, ततोऽजपादादष्टौ भेशा नक्षत्रस्वामिनो  
मुहूर्तेशाः । यथा—अजपादः अहिर्बुध्न्यः पूषा अश्विनौ यमः अग्निर्ब्रह्मा सोम  
इत्यष्टौ, ततो दशमेशोऽदितिः, जीवको गुरुः । स्वार्थे कः । विष्ण्वर्कत्वष्टमरुतः  
प्रसिद्धाः । एते निशि मुहूर्ताः प्रकीर्तिताः । मुनिभिरिति शेषः । यदाह  
नारदः—‘ईशाजपादाहिर्बुध्न्यपूषाश्वियमवह्नयः । धातृचंद्रादितीज्याख्यविष्ण्व-  
र्कत्वष्टवायवः ॥’ इति । मुहूर्तलक्षणं कश्यपेनोक्तम्—‘अह्नः पंचदशो भागो  
मुहूर्तोऽथ तथा निशि’ इति । प्रयोजनमाह नारदः—‘यस्मिन्नुक्षे हि यत्कर्म  
कथितं निखिलं च यत् । तद्देवत्ये तन्मुहूर्ते कार्यं यात्रादिकं सदा ॥’ इति ॥  
यात्रेत्युपलक्षणं देवस्थापनाय कार्यम् । ‘विष्णवे प्रोक्तं स्वामितिर्ध्वंशकेऽस्य’  
इति ग्रंथकृताप्युक्तम् ॥ ५१ ॥

अथावसरप्राप्तान्दुर्मुहूर्तान् भुजंगप्रयातेनाह—

रवावर्यमा ब्रह्मरक्षश्च सोमे कुजे वह्निपित्र्ये बुधे चाभिजित्स्यात् ।  
गुरौ तोयरक्षौ भृगौ ब्राह्मपित्र्ये श्नावीशसार्पौ मुहूर्ता निषिद्धाः ॥

रवाविति ॥ रवेर्वार्यमा लक्षणया अर्थमस्वामिकश्चतुर्दशसंख्याको मुहूर्तो निषिद्धः । एवं सोमवारौ ब्रह्मरक्षः । द्वंद्वैकवद्भावः । ब्रह्मरक्षःस्वामिकौ मुहूर्तौ निषिद्धौ । एवं सर्वत्र व्याख्येयम् । पदानि स्पष्टार्थानि । ईशो महादेवः, यदाह नारदः—‘अर्यमा राक्षसब्राह्मौ पित्र्याभेद्यौ तथाभिजित् । राक्षसाप्यौ ब्राह्मपित्र्यौ भोजगेशाविनादिषु ॥ वारेषु वर्जनीयास्ते मुहूर्ताः शुभकर्मणि ॥’ ननु दुर्मुहूर्तोपलक्षितास्तिथ्यंशाः ‘सूर्ये षट्स्वरनाग’ (१।३८) इत्यादिनोक्ता इति पुनरत्राभिधानमयुक्तमिति चेत् । सत्यम् । अग्रे कुलिका अपि वक्तव्याः संति तत्पुनरुक्तिपरिहारावसरे समाधास्ये ॥ ५२ ॥

अथ वेधदोषं विवधुर्विहितनक्षत्रादिकमभिजिन्मानं च प्रहर्षिष्याह—

निर्वेधैः शशिकरमूलमैत्र्यपित्र्य-

ब्राह्मांत्योत्तरपवनैः शुभो विवाहः ।

रिक्तामारहिततिथौ शुभेऽह्नि वैश्व-

प्रांत्याग्निश्रुतितिथिभागतोऽभिजित्स्यात् ॥ ५३ ॥

निर्वेधैरिति ॥ मृगशिरोहस्तमूलानुराधामघारोहिणीरेवत्युत्तराफलगुन्युत्तराषाढोत्तराभाद्रपदास्वातीनक्षत्रैः निर्वेधैः वेधाख्यदोषरहितैः विवाहः शुभः शुभफलप्रदः । यदाह वसिष्ठः—स्वातीमघायां निर्ऋतौ ध्रुवांत्यमित्रेदुहस्तेषु च कन्यकानाम् । पाणिग्रहस्त्विष्टफलप्रदः स्यादविद्धभेष्वेव गुणान्वितानाम् ॥’ इति । नारदोऽपि—‘पौष्णधायुत्तरामैत्रमरुहंद्रार्कपित्र्यभैः । समूलभैरविद्धैस्तैः स्त्रीकरग्रह इष्यते ॥’ इति । स्त्रीग्रहणं मुख्यत्वसूचनार्थम् । गृहस्थाश्रमस्य तदायत्तत्वात् । रिक्तेति । रिक्तामाः प्रसिद्धाः, आभिर्वर्जिततिथिषु शुभेऽह्नि शुभग्रहवासरेऽपि विवाहः शुभः । यदाह वसिष्ठः—‘शुक्लद्वितीयादित एव कृष्णे पक्षे दशम्यंतगताः प्रशस्ताः । तास्वष्टमी स्कंदगणेशदुर्गाश्चतुर्दशी चापि तिथिर्विवर्ज्या ॥ वाराः प्रशस्ताः शुभखेचराणां सूर्याकिंवारी खलु मध्यमा तौ । त्याज्यः सदा भूमिसुतस्य वारः कामार्कंतिथ्योरपि तौ प्रदोषौ ॥’ इति । तौ सूर्याकिंवारी त्रयोदशीद्वादश्योः प्रदोषौ प्रकृष्टदोषावित्यर्थः । गणेशश्चतुर्थी । अत्र यदि विचारितविवाहदिनमारभ्य चतुर्थीकर्मपर्यंतं पित्र्याद्यावश्यकश्राद्धदिनममावास्या वा भवति तदा विवाहो न कार्यः । उक्तं च—‘विवाहमारभ्य चतुर्थिमध्ये श्राद्धं दिनं दर्शदिनं यदि स्यात् । वैधव्यमाप्नोति तदाशु कन्या जीवेत्पतिश्चेदनपत्यता स्यात् ॥’ इति । अन्यच्च—‘विवाहमध्ये यदि तत्क्षयाहं श्रुत्वाऽश्रुमुख्याः पितरो न यांति । वृत्ते विवाहे परतस्तु कुर्याच्छ्राद्धं स्वधाभिर्न तु दूषयेत्तम् ॥’ इति । अथ वैश्वेति । वैश्वमुत्तराषाढा, तस्यांत्याग्नि-

श्रुतुर्थचरणः श्रुतेः श्रवणस्य पंचदशांशो मिलित्वाऽभिजिज्ञोगः स्यात् । यदाह वसिष्ठः—‘अभिजिज्ञभोगमेतद्वैश्वदेवांत्यपादमखिलं तत् । आद्याश्रनम्रौ नाड्यो हरिभस्येतच्च रोहिणोविद्वम् ॥’ प्रयोजनमप्यभुनैव वक्ष्यति ॥ ५३ ॥

अथ वेधदोषं पंचशलाकाचक्रोद्धारनिरपेक्षं स्पष्टार्थं शार्दूलविक्रीडितेनाह—

वेधोऽन्योन्यमसौ विरिंच्यभिजितोर्याम्यानुराधक्षयो-

विंशेद्वोर्हरिपिच्ययोर्ग्रहकृतो हस्तोत्तराभाद्रयोः ।

स्वातीवारुणयोर्भवेन्निकृतिभादित्योस्तथोपांत्ययोः

खेटे तत्र गते तुरीयचरणाद्योर्वा तृतीयद्वयोः ॥ ५४ ॥

वेध इति ॥ विरिंचिः रोहिणी, रोहिण्यभिजितोर्ग्रहैः कूराकूरैः कृतो वेधोऽन्योन्यं परस्परं भवेत् । रोहिणीस्थे ग्रहे अभिजिद्विद्धः अभिजिस्थे रोहिणी विद्वेत्यर्थः । एवं सर्वत्र व्याख्येयम् । पदानि स्पष्टार्थानि । यदाह नारदः—‘तिथ्येकपंचोर्ध्वगाः पंच रेखे द्वे द्वे च कोणयोः । द्वितीयशंभुकोणेऽभिधिष्यं चक्रेऽत्र विन्यसेत् । भान्यतः साभिजिन्येके रेखाखेटेन विद्वभम् ॥’ इति । चक्रोद्धारो यथा—‘चक्रे तस्मिन्नेकरेखास्थितेन तद्विद्धं खेचरेण प्रदिष्टम् । क्रूरैर्विद्धं सर्वधिष्यं विवर्ज्य सौम्यैर्विद्धं नाखिलं पाद एव ॥’ इति । नन्वष्टाविंशतिनक्षत्राणि चक्रे तत्र द्वयोः परस्परवेधे चतुर्दशयुग्मानि वक्तव्यानि स्युः, कथमष्टावेवाभिहितानि ? उच्यते—विवाहे षोडादश नक्षत्राणामेव प्राशस्त्याभिधानात्तद्वेधोपयोगीन्येतावन्त्येव युग्मानि संभवंतीति तावतामेवाभिधानम् । अत एव दैवज्ञमनोहरे—‘रोहिण्यभिजितोर्मृलादित्ययोर्मृगवैश्वयोः । रेवत्युत्तरफाल्गुन्योर्मघाश्रवणयोर्भवेत् ॥ हस्तोत्तराभाद्रयोश्च स्वातीवारुणयोर्मिथः । अनुराधाभरणयोश्च वेधोऽयं पंचरेखजः ॥’ इति । वराहीयविवाहपटले प्रत्येकवेधफलानि—‘रविवेधे वैधन्यं पुत्रविनाशं करोति कुजवेधः । वंध्या पंडितवेधे दीक्षाकरणं करोति गुरुवेधः । भृगुसुतवेधे पुत्री दासी रविजेंदुराहुसंभूते ॥’ इति । पंडितो बुधः । दीक्षाकरणं प्रमाजिकात्वम् । चरणवेधमाह—खेट इति । तत्र तस्मिन्नक्षत्रे गते विद्यमाने खेटे ग्रहे सति यदि स चतुर्थपादेऽस्ति तदा परनक्षत्रस्य प्रथमपादे वेधः । यदि तृतीयपादे तदा द्वितीयचरणस्य वेधः । एवं यदि द्वितीयपादे तदा तृतीयपादस्य वेधः । यदि प्रथमपादे तदा चतुर्थपादस्य वेध इत्यर्थः । यदाह वसिष्ठः—‘अतोऽन्यपादमादिगो द्वितीयगस्तृतीयकम् । तृतीयगो द्वितीयकं चतुर्थगस्तु चादिमम् । भिनत्ति वेधकृद्ग्रहो न चान्यपादमादरात् ॥’ एतद्यद्यपि शुभाशुभग्रहसाधारणं प्रतीयते तथापि सौम्यग्रहपरं द्रष्टव्यम् । यतो वसिष्ठेनैव खार्ज्ज्वदोषाभिधानावसरे—‘विषप्रदिग्धेन हतस्य पत्रिणा मृगस्य मांसं शुभं क्षताहते । तथैव पादो न शुभोऽवशिष्टाः पादाः शुभाश्चेति पितामहेन ॥’ इत्या-

शंक्य समाहितम्—‘पाद एव न शुभः शुभग्रहैर्विद्ध इत्यखिलशास्त्रसंमतम् । कूरविद्धभयुतं न शोभनं शोभनेषु गदितं न पादतः ॥’ इति । नारदः—‘पादमेव शुभैर्विद्धमशुभैर्नैव कृत्स्नतः ।’ इति । कश्यपोऽपि—‘कूरविद्धं युतं धिष्यं कूराक्रांतं च कृत्स्नभम् । मणिहेममयं हर्म्यं भूताक्रांतमिव त्यजेत् ॥’ इति । कृत्स्नमं=सकलनक्षत्रम् । तस्मात्कूरग्रहविद्धे संपूर्णनक्षत्रत्यागः शुभविद्धे चरणत्याग इति सिद्धांतः । तत्र विवाहे पंचशलाकावेध एव । यदाह वसिष्ठः—‘पंचशलाकाचके पाणिग्रहणे भवेधविधिरुक्तः । शस्तः शुभमित्रकृतः सप्तशलाकाज इतरत्र ॥’ इति । श्रीपतिः—‘वधूप्रवेशने दाने वरणे पाणिपीडने । वेधः पंचशलाकाख्योऽन्यत्र सप्तशलाककः ॥’ इति ॥ ५४ ॥

अथ केचित् सप्तशलाकाचकेऽपि वेधमाहुः । तदर्थं चक्रन्यासं विनैव वेधदोषं शार्दूलविक्रीडितेनाह—

शाक्रेज्ये शतभानिले जलशिवे पौष्णार्यमर्क्षे वसु-

द्रीशे वैश्वसुधांशुभे हयभगे सार्षानुराधे तथा ।

हस्तोपांतिमभे विधातृविधिभे मूलादिती त्वष्ट्रभा-

जांग्री याम्यमघे कृशानुहरिभे विद्धेऽद्रिरेखे मिथः ॥५५॥

शाक्रेति ॥ अद्रिरेखे सप्तशलाकाख्ये चक्रे शाक्रेज्ये ज्येष्ठापुष्यनक्षत्रे मिथः परस्परं ग्रहाधिष्ठितत्वेन विद्धे ज्ञेये । एवं जलशिवे पूर्वाषाढाद्रे विद्धे ज्ञेये । मृदं सर्वत्र व्याख्येयम् । वैश्वसुधांशुभे=उत्तराषाढामृगशिरसी । हयभगे=अश्विनीपूर्वाफल्गुन्यौ । उपांतिमभं=अंत्यस्य समीपमुपांतिमम् उत्तराभाद्रपदा । अन्यत्स्पष्टम् । अत्र मूलवाक्यं स्वरोदयस्थयज्ञोपवीतप्रकरणेऽभिहितम् । चक्रोद्धारो व्यवहारसमुच्चयेऽपि—‘सप्त सप्त विनिपात्य रेखिकास्तिर्यग्ध्वमथ कृत्तिकादिकम् । लेखयेदभिजिता समन्वितं चैकरेखखगमेन विध्यते ॥’ इति । दीपिकायाम्—‘यस्याः शशी सप्तशलाकभिन्नः पापैरपापैरथवा विवाहे । उद्वाहवस्त्रेण तु संवृतांगी श्मशानभूमिं रुदती प्रयाति ॥’ तथा च भोजः—‘विद्धे सप्तशलाकाख्ये विधवा लग्नवाससा । पुनर्यात्यचिराज्जारी मुखाम्नौ मुखचंद्रिकाम् ॥’ वैधव्यं च नक्षत्रसंख्यातुल्याद्वैर्भवति । तदुक्तं वराहेण—‘नक्षत्रजमुद्वाहे फलमद्वैस्तारकामितैः सदसत्’ इति । अत्रापि तुल्यन्यायत्वात्कूरवेधे संपूर्णं नक्षत्रं त्याज्यम् । शुभग्रहवेधे पादस्याज्य इति ध्येयम् । नन्वत्र प्रागुक्तहेतोरष्टावेव नक्षत्रयुग्मानि वाच्यानि, किमर्थं चतुर्दशयुग्मानामभिधानम् ? उच्यते,—‘सप्तशलाकाज इतरत्र’ इति वचनात्सकलशुभकर्मसु विचार्यमाणत्वादेतावतामुक्तिः । ‘भुक्तं भोग्यं तथाक्रांतं विद्धं पापग्रहेण च । शुभाशुभेषु कार्येषु वर्जनीयं प्रयत्नतः ॥’ इति स्वरोदयेऽपि सामान्यतोऽभिधानात् ॥ ५५ ॥



अथ कूराकांतादिनक्षत्रदोषं सापवादमनुष्टुभाह—

ऋक्षाणि कूरविद्वानि कूरमुक्तादिकानि च ।

भुक्त्वा चंद्रेण मुक्तानि शुभार्हाणि प्रचक्षते ॥ ५६ ॥

ऋक्षाणीति ॥ कूरग्रहैर्विद्वानि ऋक्षाणि तथा कूरैर्मुक्तानि त्यक्तानि आदि-  
शब्दात्कूरैराकांतानि कूरगंतव्यानि च चकारस्यानुक्तममुक्त्यर्थत्वात् त्रिवि-  
धोत्पातैः दूषितानि ऋक्षाणि दूषितानि ज्ञेयानि । तानि यदि चंद्रेण भुक्त्वा  
मुक्तानि तथा शुभार्हाणि प्रचक्षते वदन्ति । मुनय इति शेषः । यदाह  
वात्स्यः—‘भुक्तं भोग्यं तथाकांतं विद्धं पापग्रहेण भम् । मंगलेषु च कार्येषु  
यत्नतः परिवर्जयेत् ॥’ इति । वसिष्ठोऽपि—‘उत्पातभं ग्रहणं कूरविद्व-  
स्थितं च यत् । दहत्येव शुभं कर्म यथा रामशरैर्ऋषिभ्यः ॥’ इति । शा-  
ङ्गीये—‘कूराश्रितं कूरविमुक्तविद्धं गंतव्यधिष्ण्येषु कुमारिकाणाम् । वदन्ति  
पाणिग्रहणे मुनीन्द्रा वैधव्यमवदंस्त्रिभिरेवमाहुः ॥’ इति । अस्यापवादमाह  
केशचार्कः—‘उत्पातपापग्रहदूषितं भं यदीदुराक्रम्य पुनर्भुनक्ति । तदा  
तदर्हं किल मंगलेषु त्यजेत्समाकांततनू रवीन्द्रोः ॥’ इति । अयमवधिराकांत-  
नक्षत्रभिन्नविषयो वेदितव्यः । तत्र हि चांडालघृतहस्तस्नानवच्चंद्रभोगस्यानिर्ण-  
जकत्वात् । तदुक्तं शाङ्गीये—‘यद्विष्ण्यं दोषसंयुक्तं न्यात्तथापीदुसंयुतम् ।  
शुभकार्येषु तत्त्याज्यमन्यकर्मसु सिद्धिदम् ॥ यथा हि चांडालघृतकहस्तो मज्ज-  
न्नगाधेऽपि सरिष्रवाहे । भवेन्न पूतः शशिनोगतोऽपि तथा न शुष्येदुडु पाप-  
युक्तम् ॥ स्पृष्ट्वा गते तु चांडाले शुद्धिराश्रयनाद्यथा । तथा भुक्त्वा गते कूरे  
चंद्रभोगादिशोधनम् ॥’ इति । अत एवोक्तं वसिष्ठेन—‘गंतव्यधिष्ण्यं खलु  
भुक्तं यत्कूरैर्महोत्पातविदूषितं च । चंद्रोपभोगादनन्तरं तदानीं शुभेषु कार्येषु  
शुभप्रदं च ॥’ इति । एतच्च समानन्यायत्वात्कूरविद्वे भे चंद्रभोगादपि  
शुद्धिर्नास्तीत्यत्रापि ध्येयम् । यत्तु नारदेनोक्तम्—‘ग्रहणोत्पातभं त्याज्यं  
मंगलेषु क्रतुत्रयम् । यावच्च रविणा भुक्त्वा न मुक्तं दक्षकाष्टवत् ॥’ इति, तद्  
‘यावद्भवनं वाचनिकम्’ इति न्यायेन ग्रहणोत्पातभयोः पण्मासपर्यंतं निषेधस्त-  
तोऽपि यावद्रविणा भुक्त्वा न त्यक्तं तावत्त्यजेत् । तत्रापि चंद्रग्रहण एव सूर्य-  
ग्रहणीयनक्षत्रस्य तु षण्मासानंतरं सूर्यभोगासंभव एव । अतो न कूरमुक्तादौ  
रविभोगापेक्षा । उत्पातभस्य तु चंद्रोपभोगोऽप्यवश्यको वसिष्ठवाक्यालोच-  
नात् । अत्र कूरवेधे निष्विलं भं त्याज्यं न चरण एव । तदुक्तं कश्यपेन—  
‘कूरविद्वयुतं धिष्ण्यं निष्विलं नैव पादतः । अन्यैरपि गुणैर्युक्तं सर्वदोषविव-  
र्जितम् ॥ त्यजेदनर्घमाणि क्यं कलंकोपहतं यथा’ इति । अयं च कूराधिष्-  
तत्वदोषः कूरग्रहचंद्रयोरेकराशिस्थित्ये वेदितव्यः । यदा तु चंद्रः प्रथमपादे  
कूरग्रहश्च तृतीयपादे एवं सति राशिभेदोऽप्युपजायते तदा कूरग्रहाधिष्ठितत्व-  
दोषो नास्तीति ध्येयम् । यथा मृगशिरसि प्रथमे पादे चंद्रः तृतीये कूरग्रहः

तत्र सत्यन्येकनक्षत्रत्वे राशिभेदो द्वयोरिति । उक्तं च ज्योतिर्निबन्धे—‘एक-  
स्मिन्नधिपे धिष्ये भिन्ने राशौ खलग्रहे शशिनि । तच्चंद्रक्षे कुर्याद्विवाहयात्रा-  
दिकं सर्वम् ॥’ इति ॥ ५६ ॥

अथ लत्तादोषमुपजातिकयाह—

ज्जरादुर्णन्दुसिताः स्वपृष्ठे भं सप्तगोजातिशैर्मितं हि ।

संलत्तयतेऽर्कशनीज्यभौमाः सूर्याष्टतर्काग्निमितं पुरस्तात् ॥ ५७ ॥

ज्ञेति ॥ सप्त प्रसिद्धाः, गावो नव, जातयो द्वाविंशतिः, शराः पंच; पृतैर्मितं  
भं स्वाक्रांतनक्षत्राज्जरादुर्णन्दुसिताः स्वपृष्ठे संलत्तयन्ते । यथा—बुधः सप्तमं,  
राहुर्नवमं, पूर्णेन्दुः पूर्णिमांतचंद्रो द्वाविंशम्; तच्च गतकृष्णपक्षे पंचमीपष्टी-  
सप्तमीनामन्यतमस्यां संभवति । शुक्रः पंचमं स्वपृष्ठे लत्तयतीत्यर्थः । अर्कश-  
नीज्यभौमाः क्रमेण पुरस्तादग्रे सूर्याष्टतर्काग्निमितं संलत्तयन्ते । यथा—सूर्यः  
स्वाक्रांतनक्षत्राद्वादशं, शनिरष्टमं, गुरुः षष्ठं, भौमस्तृतीयं, अग्रतो लत्तयती-  
त्यर्थः । यदाह नारदः—‘पुरतः पृष्ठतोऽर्काद्या दिनक्षं लत्तितं च यत् ।  
अर्काकृतिगुणांगर्तुयाणाष्टनवसंख्यभम् ॥’ इति । सूर्यः पुरतः, चंद्रः पृष्ठतः; एवं  
क्रमेण भौमादयोऽपि पुरतः पृष्ठतश्च लत्तयतीत्यर्थः । वराहोऽपि—‘सूर्यो द्वाद-  
शमृक्षं षष्ठं गुरुवनिजस्तृतीयं तु । संलत्तयति दिवाकरपुत्रोऽष्टममग्रतः  
पादैः ॥ पश्चाद्द्वाविंशतिभं पौर्णिमचंद्रस्तु पंचमं शुक्रः । स्वभानुरपि नवमं  
सप्तममृक्षं शशांकसुतः ॥’ इति । प्रत्येकं वेधफलमाह स एव—‘रविलत्ता  
वित्तहरी नित्यं कौंजी विनिर्दिशेन्मरणम् । चांद्री नाशं कुर्याद्वौधी नाशं  
वदत्येव ॥ सौरी मरणं कथयति बंधुविनाशं बृहस्पतेर्लत्ता । मरणं लत्ता राहोः  
कार्यविनाशं भृगोर्बदती’ति ॥ नन्वग्रलत्ता वा पृष्ठलत्ता वा वक्तव्या किमिति  
द्वैरूप्यकथनम् ? अत्र समाधत्ते केशवार्कः—‘इति सति शुसदामभिलत्तने  
यदनुलत्तनमुक्तमृषिचजैः । तदुडुपश्चिमपूर्वविभागयोरनधिकाधिकदोषविवक्ष-  
या ॥’ इति । अनधिकः=स्वल्पः । अत्र राहोः सदा वक्रित्वान्नवमं गणनाक्रमेणैव  
ग्राह्यम् । यथाश्विन्यां राहुराश्लेषां लत्तयति । संमुखलत्तावादिमतेऽपि वक्रगा-  
मिना राहुणा संमुखमश्विनीरेवतीत्यादिगणनया विंशतितमं भं आश्लेषैव न  
त्वन्यथा भ्रमितव्यमिति सांप्रदायिकाः ॥ ५७ ॥

अथ पातदोषं सुबोधं पथार्ययाह—

हर्षणवैधृतिसाध्यव्यतिपातकगंडशूलयोगानाम् ।

अंते यन्नक्षत्रं पातेन निपातितं तत्स्यात् ॥ ५८ ॥

हर्षणवैधृतीति ॥ व्यतिपातकः इति स्वार्थे कः । हर्षणेत्यादिषट्योगानां  
अंते यच्चंद्रनक्षत्रं भवेत्तत्पातेन चंडीशचंडायुधाख्येन निपातितं स्यात् । यदाह

१ संमुखलत्तावादिमते राहुविंशतितमं नक्षत्रं लत्तयति । तदुक्तं विवाहवृंदावने  
केशवार्केण—‘रविनक्षत्रमितमर्कविधुंतुदौ’ इति ।

**त्रिविक्रमः**—‘साध्यहर्षणशूलानि वैधृतिव्यतिपातयोः । यद्गं गेडस्य चान्ते स्यात्तत्पातेन निपातितम् ॥’ इति । नारदेन प्रकारांतरेणैतत्प्रकारसंवादकः पातोऽभिहितः—‘सूर्यभात्सार्पपिण्यांलत्वाष्टमित्रोदुविष्णुभे । संख्यया दिनभे तावदाश्विभात्पातदुष्टम् ॥’ वसिष्ठेनापि—‘रविभादहिपितृमित्रत्वाष्टमहरिपौष्णभेषु गणितेषु । आश्विनभादिंदुयुतौ तावति वै पतति गणनया पातः ॥ अयमपि पातो दोषश्रंडीशचंडायुधाह्वयो ज्ञेयः । अखिलेषु मंगलेष्वपि वज्र्यो यस्माद्विनाशदः कर्तुः ॥’ इति पद्ये यद्यपि हर्षणादीनामुपादानं नास्ति तथाप्यभिहिताश्लेषादिनक्षत्रसाहित्येन पाताभिधानात्तत्तुल्यसंख्याकेष्वेव योगेषु पातसंभवो जायते इति मत्वा हर्षणादीनामुक्तिः । यद्येवं व्यतीपातवैधृतिभ्यां स्त्रीयभोगघटिकात्मकाभ्यां तिथिनक्षत्रादिकं सर्वमेव सामान्यतोऽनिवृत्तमुक्तं तत्किमत्रानयोर्योगयोः पुनर्ग्रहणेन ? उच्यते—यदा नक्षत्रयोगयोस्तुल्यकाले एव वृत्तिनिवृत्तिः तदाऽनयोर्योगयोरुपादानवैयर्थ्यमेव । यदा तु सूर्योदयादिरभ्य क्रियद्धटिकत्वं दुष्टयोगयोर्नक्षत्रभोगस्तु सूर्योदयादेव बहुकालव्यापी तदा पातासंभवे तावत्कालस्यैव निषेधः सामान्यवाक्यात् । पातसंभवे हि संपूर्णस्य नक्षत्रस्य निषेधो यथा स्यादिति तयोर्दुष्टयोगयोः पुनरुपादानं कृतम् । एवमन्येष्वपि योगेषु पातसंभवे संपूर्णनक्षत्रस्य निषेधो यथा स्यादित्यनयोर्दुष्टयोगयोः पुनरुपादानं त्यागे इत्यर्थः । अयं च सर्वोऽपि विचार एकागलदोषेऽपि द्रष्टव्यः । यदा तु पातैकार्गलौ न स्तस्तदा दुष्टयोगानामुक्तादिमघटीत्यागः कर्तव्य इति ॥५८॥

अथ सूर्यचंद्रक्रांतिसाम्यापरपर्यायं महापातदोषं शालिन्याह—

पंचास्याजौ गोमृगौ तौलिकुंभौ कन्यामीनौ कर्कशली चापयुग्मे ।  
तत्रान्योन्यं चंद्रभान्वोर्निरुक्तं क्रांतेः साम्यं नो शुभं मंगलेषु ५९

पंचेति ॥ पंचास्याजौ=सिंहमेषौ, अन्ये प्रसिद्धाः; एषु राशियुग्मेषु चंद्रभान्वोः पाठक्रमेण व्युत्क्रमेण वा स्थितयोः क्रांतिसाम्यं निरुक्तं, तन्मंगलेषु नो शुभं स्यात् । अत्र पंचास्याजात्रित्येवमादीनां ग्रहणमुदाहरणदिकप्रदर्शनार्थत्वात् । सर्वथा सूर्याचंद्रमसोः सायनयोर्योगः षड्राशिमितो द्वादशराशिमितो वा विवक्षितस्तदैव क्रांतिसाम्यस्य संभवात् । अतः संमतिवाक्यस्यानवसरः । नन्वेतावन्त एव षड्राशियोगा द्वादशराशियोगा वा संभवन्तीति चेन्न । राश्यन्तावच्छेदस्थित्याऽधिका अपि योगा जायन्ते । तथा हि— $\frac{9}{1} \frac{2}{2} \frac{3}{3} \frac{0}{0} \frac{9}{9} \frac{2}{9} \frac{3}{9} \frac{8}{9} \frac{13}{9}$   
 $\frac{8}{8} \frac{9}{9} \frac{10}{10} \frac{11}{11} \frac{12}{12} \frac{13}{13}$  प्रत्यंशकलाविकलांतस्थितत्वेनानन्तभेदसंभवाच्च । अतः प्रागुक्तं व्याख्यानं ज्यायः । क्रांतिसाम्यस्य च महापात इति नाम । एतस्य निश्चयतामाह वसिष्ठः—‘दोषो महापात इति प्रसिद्धः स वैधृतो हति वधूं वरं च । तं रक्षितुं लग्नगुणास्त्वशक्ताः स्वबाधवास्तेऽशनितोपघातम् ॥’ अशनिर्वज्रम् । नारदोऽपि—‘यस्मिन्दिने महापातस्तद्दिनं वर्जयेच्छुभे ॥’ इति । अत एव पतनात्पातः सकलशुभकर्मणामित्यन्वयतापि । सा च स्पष्टा सोमसिद्धांते—‘यच्छुभानां विनाशाय नदन्निव पतत्ययम् । व्यतीपातः प्रसिद्धोऽत्र संज्ञाभेदेन वैधृतिः ॥’ इति । महापातशब्दस्य रूढिस्तु रवींदुक्रांतिसाम्य एव, नत्वन्येषां

ग्रहाणां क्रांतिसाम्ये । यथा 'जलज'शब्दस्य रुढिः कमले, नतु भेकादौ । क्रांति-  
नाम ग्रहाणां दक्षिणोत्तरवृत्ते गमनम् । या च सूर्यस्य क्रांतिः सा यदा चंद्र-  
क्रांत्या तुल्या स्यात्स पातमध्यकालः । तत्रोत्सर्गतो रवीन्दुक्रांत्योः समानत्वं  
भुजसाम्ये सति भवति । भुजो नाम—'न्यूनं भुजः स्याद्व्यधिकेन हीनं भार्ध  
च भार्धादधिकं विभार्धम् । नत्राधिकेनोनितमर्कभं च' इति लक्षणलक्षितः ।  
तत्साम्यं तु सूर्याचंद्रमसोर्योगे षड्राशितुल्ये द्वादशराशितुल्ये वा सति  
भवति । अत एव ग्रंथकृता तादृशा योगा एव प्रदिताः । यदा तु भुजस्य  
न्यूनधिकत्वं तदा 'दिवौकसोर्न्तरल्लिखिकोद्याद्वयोर्वियोगेन हतान्' इत्यादिना  
प्रकारेण ग्रहयुतिवत् भुजसाम्यमानेयम् । ननु भुजसाम्यमेव क्रांतिसाम्यसा-  
धकं चेत्किं गणितग्रंथोक्तेन बह्वायाससाध्येन पाताध्यायेन ? उच्यते—'विज्ञे-  
पाय क्रमैकत्वे क्रांतिविक्षेपसंयुता । दिग्भेदे वियुता स्पष्टा भास्करस्य यथा-  
गता ॥' इति सूर्यसिद्धांतवाक्यात्सूर्यव्यतिरिक्तानां ग्रहाणां शरसंस्कृता  
क्रांतिः स्पष्टेत्युच्यते तादृशी चंद्रक्रांतिश्चेत्सूर्यक्रांत्या समा यस्मिन्काले स्यात्स  
स्पष्टः पातमध्यकालः, तत्र तादृशक्रांतिसाम्यानयनस्यातिकष्टसाध्यत्वात्तदध्या-  
योक्तिः सार्थिकैव । एवं ग्रंथकर्त्रा सूर्याचंद्रमसोः क्रांतिसाम्यमेव दोषोऽभि-  
हितः—'पंचास्याजौ' इत्यादिकथनं विमर्थमिति चेदुच्यते—'विना सपातंदुमि-  
हायनांशकैर्युतो रविः शीतकरश्च गृह्यते । समापमत्वे व्यतिपातवैष्टताह्वया-  
स्तदैक्ये रसभेऽर्कभे क्रमात् ॥' इति भास्कराचार्योक्तिमंगीकृत्य सामान्यतः  
क्रांतिसाम्यदिवसस्य शीघ्रोपस्थित्यर्थं भुजसाम्यप्रतिपादकत्वात् । नन्वेवं भुज-  
साम्यमेव चेत् क्रांतिसाम्योत्पादकं भवेत्तर्हि यत्र सूर्यचंद्रयोः षड्राशिमितमं-  
तरं द्वादशराशिमितमंतरं वा यथा मेघतुलयोर्मेषयोर्वा तत्रापि भुजसाम्यस्य  
तादवस्थ्यात् क्रांतिसाम्यं भवत्येवेति मासमध्ये महापातचतुष्टयं वक्तव्यं  
स्यात्तत्कुतो हेतोर्नोक्तं ग्रंथकृता ? इति चेत्, अत्रोच्यते—योगोत्पन्ने हि पाते  
मुनिभिः ज्ञानदानादिकं फलमुक्तमतः स एव महापातो गृह्यते नतु वियोगो-  
त्पन्ने उक्तमतः स न गृह्यते । तदुक्तं वसिष्ठेन स्वसिद्धांते—'चक्रे चकार्ध-  
तुल्ये वा कियद्वागाधिकोनके । सायनाकैन्दुर्योगे चेत्तदा पातस्य संभवः ॥  
शुभमंगलकर्माणि लोकानां च विनाशयेत् । ज्ञानदानादिकास्तत्र जपश्राद्धा-  
दिकाः क्रियाः ॥ कदापि कुरुते मर्त्यः सुमहत्फलमभुते । सूर्यग्रहे गुरुक्षेत्रे  
कोटिस्वर्णार्पणे फलम् ॥ तत्फलं लभते पाते ज्ञानश्राद्धजपादिना । उत्पत्तौ  
लक्षगुणितं भ्रमणे कोटिसंगुणम् । पातेऽथार्बुदसंगुण्यं पतिते कृतमक्षयम् ॥'  
इति । तथा सूर्यसिद्धांतेऽपि—'एकायनगतौ स्यातां सूर्याचंद्रमसौ यदा ।  
तद्युतौ मंडले क्रांत्योस्तुल्यत्वे वैष्टताभिधः ॥ विपरीतायनगतौ चंद्राकौ क्रांति-  
लिखिकाः । समास्तदा व्यतीपातो भगणार्धं तयोर्युतौ ॥ तुल्यांशजालसंपर्का-  
त्तयोस्तु प्रवहाहतः । तादृक्क्रोधोद्भवो बह्विलोकाभावाय जायते ॥' इति ।  
अत एवांतरोत्पन्नक्रांतिसाम्ये महापातदोषो नास्त्येव । तदुक्तं गणेशादैवज्ञैः—  
'पूर्वं तत्स्यात्पातमध्यं द्वितीयं पूर्वैर्नोक्तं तद्यतो नातिदुष्टम्' इति । अनेनैवाश-

येन वसिष्ठेन स्वसंहितायामुक्तम्—‘शास्त्रात्समानीतमहानिपातः सर्वैष्टतो हंति वधूं वरं च । त्रिःसप्तवारानिव जामदग्न्यक्रोधोऽचिरात्क्षेत्रकुलं समस्तम् ॥’ इति । शास्त्राद्विहितशास्त्रोक्तान्महापाताधिकारादित्यर्थः । तत्र हि योगादेव महापातस्याऽऽनीतत्वात्तत्तैव दोषत्वं नान्यस्येत्यर्थादुक्तं भवति । किंच पंचांगी-योऽपि योगः सूर्याचंद्रमसोर्योगादेव साधितः स्पष्टाधिकारे । अतस्तस्मादेव महापातोऽपि साधयितुमुचित एव । अथात्र ज्ञाते क्रांतिसान्ये कस्मिन्काले मंगलकृत्यं निषिद्धमित्येव विशेषविचारो ‘न्यूनाधमासकुलिकप्रहरार्धपात’ (१३४) इत्यत्रास्माभिरभिहितोऽस्ति स तत एवावगंतव्य इत्यलमतिप्रसंगेन ॥ ५९ ॥

अथ खार्जूरदोषं सुबोधमिद्वज्रयाह—

व्याघातगंडव्यतिपातपूर्वशूलांत्यवज्रे परिधातिगंडे ।

एकार्गलाख्यो ह्यभिजिन्ममेतो दोषः शशी चेद्विषमर्क्षगोऽर्कात् ६०

व्याघातेति ॥ अंत्यो वैष्टतिः, अन्ये प्रसिद्धाः । यस्मिन्दिने व्याघातादिके विरुद्धे दुष्टयोगे सति अर्कादिकं नक्षत्राच्छशी चंद्रोऽभिजित्समेतो विषमे विषम-संख्याके ऋक्षे नक्षत्रे गतश्चेत् स्यात्तदा खार्जूरचक्रोत्पन्न एकार्गलाख्यो दोषः स्यात् । यदा समे स्यात्तदा न दोष इत्यर्थः । यदाह त्रिविक्रमः—‘विरुद्धनाम-योगेषु साभिजिद्विषमर्क्षगः । अर्कादिदुस्तदा योगो निघ एकार्गलाभिधः ॥’ इति । केशवार्कणापि—‘न्यस्ते सहाभिजिति’ इत्यादिनाऽभिजिद्विषमोक्ता । वसिष्ठेन त्वत्र चक्रमभिहितम्—‘अंत्यातिगंडपरिघव्यतिपातपूर्वव्याघातगंड-वरशूलमहाशनीषु । चित्रानुराधपितृपन्नगदस्रभेषु सादित्यमूलशशिसूरिषु मूर्धभेषु ॥ रेखासंख्यामूर्धगां षट् च सप्त तिर्यक् कृत्वाप्यत्र खार्जूरचक्रे । तिर्यग्रेखासंस्थयोश्चंद्रभान्वोर्दृक्संपातो दोष एकार्गलाख्यः ॥’ चक्रोद्धारो यथा—‘खरकरतुहिनांश्चोर्दृष्टिसंपातजन्मा अनलमयशरीरस्तृद्विरन्नमिसंधान् । भुवि पतति जनानां मंगलध्वंसनाय गुणगणशतसंघैरप्यवार्योऽग्निर्कोपः ॥’ इति । अत्र वसिष्ठवाक्येऽभिजित्साहित्यमस्ति न वेति संदेहः । नारदस्त्वभि-जिद्वर्जितं वक्रमाह—‘व्याघातशूलपरिघपातपूर्वेषु सत्स्वपि । गंडातिगंडकुलिक-वैष्टत्या सहितेषु च ॥ अदितीन्दुमघाद्याद्यमूलमैत्रेज्यभानि च । ज्ञेयानि सह चित्राभिर्मूर्ध्नि भानि यथाक्रमम् ॥ लिखेदूर्ध्वगतामेकां तिर्यग्रेखास्त्रयो-दश । तत्र खार्जूरिके चक्रे कथितं मूर्ध्नि भं न्यसेत् ॥ भान्येकरेखागतयोः सूर्याचंद्रमसोर्मिथः । एकार्गलो दृष्टिपाताद्याभिजिद्वर्जितानि वै ॥ लांगले कमटे चक्रे फणिचक्रे त्रिनाडिके । अभिजिद्विषमना नास्ति चक्रे खार्जूरिके तथा ॥’ इति । कश्यपेनापि—‘एकार्गलो दृष्टिपातश्चाभिजिद्वर्हितानि वै’ इति । तत्र त्रिविक्रमकेशवार्कवाक्ययोः समूलत्वस्य शिष्टसंमतत्वाच्चादौ-वाक्यैः सह विकल्पः । ततोऽनयोः पक्षयोर्वैधादेशाचारं व्यवस्थेति शुक्तं प्रतीमः ॥ ६० ॥

अथोपग्रहदोषमुपेन्द्रवज्रयाह—

शराष्टदिवश्चक्रनगातिधृत्यस्तिथिर्धृतिश्च प्रकृतेश्च पंच ।

उपग्रहाः सूर्यभतोऽब्जताराः शुभा न देशे कुरुवाहिकानाम् ६१

शरेति ॥ सूर्यभतः सूर्याक्रांतनक्षत्रादब्जताराः चंद्रनक्षत्राणि पंचाष्ट-  
दशचतुर्दशसप्तैकोनविंशतिपंचदशाष्टादशैकविंशतिद्वाविंशतित्रयोविंशतिचतुर्विं-  
शतिपंचविंशतिसंख्याकाश्चेत्युक्तोपग्रहनामका दोषाः स्युः । प्रकृतिः—एकविं-  
शतिः । यदाह नारदः—‘भूकंपः सूर्यभास्सप्तमर्धे विद्युच्च पंचमे । शूलोऽष्टमे  
च दशमेऽशनिरष्टादशे ततः ॥ केतुः पंचदशे दंडश्रोल्ला एकोनविंशतिः । निर्धा-  
तपातसंज्ञश्च ज्ञेयः स नवपंचमे ॥ मोघनिर्घातकंपाश्च कुलिशं परिवेषकम् ।  
विशेषाश्चैकविंशाख्यादारभ्य च यथाक्रमम् ॥ चंद्रयुक्तेषु भेष्वेषु शुभकर्म न  
कारयेत् ॥’ इति । वराहः—‘उपग्रहक्षेपु विवाहिता स्त्री सूर्यक्षतो दुर्भग-  
तामुपैति ।’ अन्यत्रापि—‘गृहप्रवेशे दारिद्र्यं विवाहे मरणं भवेत् । ग्रस्थाने  
विपदः प्रोक्ता उपग्रहदिने यदि ॥’ इति । एवं सामान्यतो निषेधमभिधाय  
देशभेदेन परिहारमाह—शुभा इति । स्पष्टार्थम् । ‘वाह्निके गुरुदेशे च वर्ज-  
येद्भुपग्रहम्’ इति कश्यपोक्तेः ॥ ६१ ॥

अथोपग्रहापवादप्रसंगात्पातोपग्रहलत्तास्वपवादं वारदोषभेदमर्धयामं चा-  
नुष्टुपछंदसाह—

पातोपग्रहलत्तासु नेष्टोऽग्निः खेटपत्समः ।

वारस्त्रिभोऽष्टभिस्तष्टः सैकः स्यादर्धयामकः ॥ ६२ ॥

पात इति ॥ पातश्चंडीशचंडायुधाख्यो दोषः । उपग्रहः प्रागुक्त एव । लत्ता  
‘शराहुपूर्णेन्दु’ (६।५७) इत्यादिनोक्ता । तत्र खेटपत्समः ग्रहचरणतुल्यो नक्षत्र-  
चरणोऽनिष्टः । अस्यार्थः—पाते उपग्रहे च रविर्यस्मिन्नग्नौ स्यात्तत्संख्यचरणस्तस्य  
नक्षत्रस्य वर्ज्यो नान्यः । लत्तायां तु ये लत्ताकारिणो ग्रहा यच्चरणे स्युस्तत्संख्य  
एव चरणो वर्ज्यो नान्यः । उक्तं च मुहूर्तदीपिकायाम्—‘उपग्रहेषु लत्तायां  
तथा चंडायुधाह्वये ॥ ग्रहोऽस्ति यत्प्रमाणांशे विद्वांशस्तत्प्रमाणतः ॥’ इति  
उपग्रहचंडायुधयोः सूर्यकृतोऽग्निर्ग्राह्यस्तस्यैव संभवात् । अयं च परिहारस्तुल्य-  
न्यायत्वात् खार्जूरकेऽपि दृष्टव्यः । सूर्यो यस्मिन् पादे भवेत्तत्समसंख्यचरण  
एकरेखावस्थितचंद्रनक्षत्रस्य वर्ज्य इत्यर्थः । ‘खार्जूरिकसमाग्निभम्’ इति  
नारदोक्तेः । ज्योतिर्निर्वंधे गर्गः—‘पूर्वाह्णे दंडदोषः स्यादपराह्णे तु  
मोघकः । उल्का स्यादर्धरात्रे तु कंपोऽहोरात्रदूषकः ॥ कंपोल्कादंडमोघानां  
स्वरमासदशतैवः ७।१२।१०।६। आदितो घटिकास्तेषु वर्जनीयाः पराः शुभाः’  
इति । वार इति । इष्टो वारस्त्रिभः सैकोऽष्टभिस्तष्टः शेषितो योऽकः सोऽर्ध-

यामाख्यो दोषः स्यात् । स्वार्थे कः । यदाह श्रीपतिः—‘मनीषिणोऽर्धप्रहरा-  
द्वितीयादारभ्य सर्वेष्वपि मंगलेषु । भौमोशनःसूर्यबुधार्किचंद्रसुरेज्यवारेषु  
चिवर्जयेति ॥’ इति । अत्र कथं समानार्थतेति चेत् प्रथमार्धप्रहरः कस्यापि  
वर्ज्यो नास्ति । तत्र सूर्यस्य वारे तावद्वितीयादर्धप्रहरादारभ्य तृतीयोऽर्धप्रहर  
(अर्थाच्चतुर्थः) उक्तोऽतः त्रिगुणसैक इत्युपपन्नस्तत्तृतीयश्चंद्रस्य वारे सूर्योद-  
यात्सप्तम इति वारस्त्रिगुणः सैक इत्यत्रापि सिद्धम् । ततस्तृतीयो भौमस्य वारे  
सूर्योदयादशमः । रात्रौ चार्धयामानुक्तेरिति दिवसस्याष्टावर्धयामा इत्यष्टाभिः  
शेषित इत्युपपन्नम् । एवं बुधवारादिष्वपि द्रष्टव्यम् । अत्र पुनरुक्तिपरिहारमधु-  
नैव वक्ष्यामः । कथयपः—‘शैलाक्षश्रुतयः सूर्ये चंद्रे पद्मेदपर्वताः । भौमे  
बाणाग्निनेत्राणि सौम्ये वेदाक्षिवायवः ॥ गुरुवारेऽग्निचंद्रेभाः शुके नेत्रादि-  
वह्नयः । शनौ चंद्रेभतर्काः स्युः कुलिको यमघंटकः ॥ अर्धप्रहरसंज्ञास्तान् मंग-  
लेषु चिवर्जयेत् । वारदोषेण दुष्टं तल्लभं सर्वगुणान्वितम् । त्यजेद्यथा पुरोडाशं  
वायस्योपहतं तथा ॥’ इति । फलमाह वसिष्ठः—‘निधने प्रहरार्धे तु निःस्वत्वं  
यमघंटके । कुलिके सर्वनाशः स्याद्रात्रावेते न दोषदाः ॥’ इति ॥ ६२ ॥

अथ वारदोषभेदं कुलिकमनुष्टुभाह—

शक्रार्कदिग्वसुरमाब्ध्यश्विनः कुलिका रवेः ।

रात्रौ निरेकास्तिथ्यंशाः शनौ चांत्योऽपि निदिताः ॥ ६३ ॥

शक्नेति ॥ रवेरिति ल्यब्लोपे पंचमी । रविमारभ्य सर्ववारेषु क्रमादुक्त-  
मंश्यास्तिथ्यंशा मुहूर्ताः कुलिकाः स्युः । यथा—दिवसे रवौ १४ सोमे १२ भौमे  
१० बुधे ८ गुरौ ६ शुके ४ शनौ २ । रात्रावेते निरेकाः कार्याः । यथा—रवौ १३  
सोमे ११ भौमे ९ बुधे ७ गुरौ ५ शुके ३ शनौ १ शनौ त्वंत्योऽपि रात्रेः  
पंचदशोऽपि मुहूर्तः कुलिकः । एते कुलिका निदिताः । यदाह श्रीपतिः—  
‘मन्वर्कदिग्वस्वतुवेदपक्षैरर्कान्मुहूर्तैः कुलिका भवन्ति । दिवा निरेकैरथ  
यामिनीषु ते गर्हिताः कर्मसु शोभनेषु ॥’ रत्नकोशे—‘दिवा द्वितीयः कुलि-  
कोऽर्कजाते रात्रौ प्रदिष्टः प्रथमः स एव । रात्रेस्ततः पंचदशे विभागे एवं  
विवर्ज्य कुलिकत्रयं च ॥’ इति । ननु सामान्यतः ‘सूर्ये षट्स्वरनाग’ इत्यादिना  
दुर्मुहूर्तार्धयामकुलिका उक्ता इदानीं किं पुनरुच्यते इति । सत्यम् । आव-  
श्यकत्वद्योतनार्थम् । तथा हि—विवाहे एषां दोषाणां सर्वथैव त्यागः ‘विवाहे  
विधवा नारी’ इत्यभिहितफलस्य दुःसहत्वात् । भर्तृमरणे हि यावज्जीवं  
पत्न्याः सर्वप्रकारकदुःखानुभवत्वात् । यज्ञोपवीतादिशुभकर्मणि तु संस्कार्य-  
मरणे संबन्धिनां तात्कालिकं दुःखम् । पित्रोस्तु पुत्रांतराभावे कियत्कालमेव,  
तत्सत्त्वे पुनः कियद्दिनमात्रम् । सर्वथा विधवासदृशं दुःखं कस्यापि नास्ति ।  
किंच वारप्रकरणे सामान्यतो मुनिभिर्दिनरात्रिसाधारण्येन कुलिकाद्युक्त्वा  
‘रात्रावेते न दोषदा’ इत्युक्तम् । तस्यापि बाधो यथा स्यात् । अत एव कथयपो

वारप्रकरणे कुलिककंटकार्थयामानभिधाय विवाहप्रकरणे पुनरप्यभिधाति स्म । ग्रंथकर्त्रा मुहूर्तत्वं कुलिकादीनामभिसंधाय दुर्मुहूर्तानामप्यभिधानं कृतम् । किंच कुलिका अत्रावश्यं वक्तव्याः, रात्रौ कुलिकज्ञानं यथा स्यात्तत्र साधारण्येन दिनरात्रिविभागेन शीघ्रोपस्थित्यर्थं पद्येनाभिधानम्—‘सूर्ये षट् स्मरनाग’ इत्यादिना मुहूर्तत्वान्ते के कुलिककंटकार्थप्रहराः इति पुनः संदेहे ‘कुलिकः कालवेला च’ इति पद्यस्मरणसपेक्षितमिति गौरवापत्तेश्च । अत एव सिद्धा अप्यन्येषां दोषाणां यथासंभवत्वानपूर्वकं कुलिकार्थवासदुर्मुहूर्तानामवश्यं त्वानं विदधते, अतो ग्रंथकर्त्रापि पुनरुक्ता इति युक्तं प्रतीम इत्यलमतिप्रसंगेन ॥ ६३ ॥

अथ पंचांगदोषविशेषं दग्धतिथ्याख्यमिन्द्रवज्रयाह—

चापांत्यगे गोघटगे पतंगे कर्काजगे स्त्रीमिथुनस्थिते च ।

सिंहालिगे नक्रधटे समाः स्युस्तिथ्यो द्वितीयाप्रमुखाश्च दग्धाः ६४

चापेति ॥ तत्तद्वाशियुग्मस्थिते पतंगे सूर्ये द्वितीयाप्रमुखाः शुक्लकृष्णपक्षसाधारणाः समास्तिथ्यो दग्धाः स्युरिति वाक्यार्थः । यथा—चापांत्यगे धनुर्मानगते सूर्ये द्वितीया दग्धा, गोघटगे सूर्ये चतुर्थी, कर्काजगे कर्कमेपगे सूर्ये षष्ठी, स्त्रीमिथुनस्थिते कन्यामिथुनस्थिते सूर्येऽष्टमी, सिंहालिगे सूर्ये दशमी, नक्रधटे मकरतुलागते सूर्ये द्वादशी दग्धेत्यर्थः । यदाह वसिष्ठः—‘एकांतरा दिनपतौ दिवसा द्वितीयापूर्वांत्यचापधरयोर्घटभौक्षयोश्च । कर्काजयोर्मिथुनकन्यकयोश्च कीटहयोस्तुलामकरयोः खलु मासदग्धाः ॥ मासदग्धासु तिथिषु कृतं यन्मंगलादिकम् । तत्सर्वं नाशमायाति ग्रीष्मे कुसरितो यथा ॥’ इति । पूर्वान्त्येतन्न पूर्वा अंत्येत्याद्यपेक्षितं तत्र ‘नमुने’ इत्यत्र नेति योगविभागादसिद्धत्वाभावे संधिः । औक्षयोरिति । उक्षा वृषस्तस्यायं राशिरौक्षः ‘औक्षमनपत्ये’ इत्यकारांतो निपातितः । अस्यापवादमाह कश्यपः—‘मासदग्धाश्च तिथ्यो मध्यदेशे विवर्जिताः’ इति ॥ ६४ ॥

अथ जामित्रदोषं भ्रमरविलसितेनाह—

लग्नाच्चंद्रान्मदनभवनगे खेटे न स्यादिह परिणयनम् ।

किंवा बाणाशुगमितलवगे जामित्रं स्यादशुभकरमिदम् ॥ ६५ ॥

लग्नादिति ॥ विवाहलग्नाच्चंद्राद्वा सप्तमं भवनं गृहं तत्र गते खेटे परिणयनं न स्यात् । उक्तं च—‘जामित्रं द्विविधं प्रोक्तं गर्गगालवगौतमैः । तस्माल्लग्नञ्च चंद्राच्च जामित्रं परिवर्जयेत् ॥’ इति । तत्स्वरूपमाह महेश्वरः—‘लग्नाच्छीतकराद्गृहा द्युगनता नेष्टा विवाहे स्मृताः’ इति । वसिष्ठो लग्नप्रकरणे—‘सर्वे जामित्रसंस्था विदधति मरणम्’ इत्याह स्म । लल्लुः—‘पापात्सप्तमगः शशी यदि भवेत्पापेन युक्तोऽथवा यत्नेनापि विवर्जयेन्मुनिमते दोषोऽपि संकथ्यते । उद्वाहे विधवा व्रते तु मरणं शूलं च पुंस्कर्मेणा यात्रायां



विपदो गृहेषु दहनः क्षौरेऽपि रोगो महान् ॥' भुजवलः—'चंद्रात्सप्तमराशिगे दिनकरे त्यक्ता धनैः कन्यका भौमे च प्रमदा प्रयाति विलयं सौरेण बंध्या सरूक् ; जीवः शुक्रशशांकजौ शुभकराः केचिद्वदन्ति क्रमाद्भर्तृप्रेम्पितदीक्षिताऽस्तभत्रने नित्यं प्रवासान्विता ॥' इति । अस्यापवादमाह—किंवेति । किंवा-शब्दो विकल्पे । पूर्वं प्रहाधिष्ठितराशेः सप्तमराशिस्थितः त्रिंशद्भागान्तरात्कं लङ् चंद्रश्च निषिद्ध इत्युक्तम्, इदानीं तदधिष्ठितराशिनवांशमारभ्य बाणाशुगाः पंच-पंचाशत् तन्मिमतनवांशगे लभ्ये चंद्रे च सति जामित्रं सूक्ष्मं स्यात् । यथा मेपराशौ पंचमनवांशे भौमोऽस्ति तस्मात्तुलायां पंचमनवांशस्थं लङ् चंद्रोऽपि निषिद्धोऽन्येष्टौ नवांशाः शुभाः । एवंविधं सूक्ष्मं जामित्रमिदमशुभकरं स्यात् । यदाह महेश्वरः—'कैश्चित्त्वाद्यनवांशकादिषु ५५ शरैस्तुल्ये नवांशे स्थिता ॥' इति । केशवार्कस्तु चंद्रनवांशादेवाह—'हिमरश्मिनवांशकात्तुलो यदि खेटः शरसायकांशके । अयमन्यगुणैर्न हन्यते निषिद्धैरप्युपसर्गडंबरः ॥' इति । अपवादांतरमाह राजमार्तंडः—'तुंगत्रिकोणभवने भवने निजे वा सौम्या-धिमित्रगृहगोऽपि तदीक्षितो वा । जामित्रवेधजनितानपहृत्य दोषान्दोषाकरः सुखमनेकविधं विधत्ते ॥' इति । व्यवहारसमुच्चयेऽपि—'स्वोच्चोऽथवा स्वभवने स्फुरदंशुजालः सौम्यालये हितगृहे शुभवर्गगो वा । जामित्रकादि-परिसंधितदोषराशिं हत्वा ददाति बहुशः सुखमेव चंद्रः ॥' इति । कालखंडे वात्स्यायनः—'गुरुश्चंद्रश्च जामित्रे तिष्ठेद्यदि बलान्वितः । धनसौभाग्य-पुत्राश्च लभते नात्र संशयः । मणिमुक्ताप्रवालैश्च सुवर्णाभरणैः शुभैः । शोभिता तु सदा तिष्ठेद्गुरुणापि निरीक्षिते ॥ सा तु भर्तुः प्रिया नित्यं बुधे चंद्रस्य सप्तमे ॥' इति ॥ ६५ ॥

अथैकार्गलादिमहादोषाणामुक्तानां लङ्गान्तराभावे नत्यपवादभूतमिद्वज्रा-लक्षणाकांतं साक्षाद्वसिष्ठवचनमेवाह—

**एकार्गलोपग्रहपातलत्ताजामित्रकर्तर्युदयास्तदोषाः ।**

**नश्यति चंद्रार्कबलोपपन्ने लभ्ये यथार्कभ्युदये तु दोषा ॥ ६६ ॥**

एकार्गलेति ॥ एकार्गलः खार्जूरचक्रे । उपग्रहः 'शराष्ट' (६।६१) इत्यादि-नोक्तः । पातश्चंडीशचंडायुधं, लत्ता 'जराहु' (६।५०) इत्यादिनोक्ता । जामित्र-मधुनोक्तं । कर्तरी 'लग्नात्पापात्' (३।४०) इत्याद्युक्ता, उदयास्तदोषा वक्ष्यन्ते । एवंविधा दोषा नश्यन्ति । कदा ? विवाहलभ्ये चंद्रार्कयोर्वलं स्वोच्चमित्रादिराशि-स्थितत्वरूपं विहितस्थानस्थितत्वं च तेनोपपन्ने सहिते सति । अत्र दृष्टांतमाह—यथेति । अर्कस्य सूर्यस्याभ्युदये दोषा रात्रिर्यथा नश्यतीत्यर्थः । गाढांधकार-युक्तापि रात्रिरेकाकिना सूर्यस्योदयेन स्वयमेव नश्यति । अत एव दोषापदं प्रयुक्तम् । निशादिप्रयोगे तु साधारण्येन शुक्लपक्षीयाया अपि रात्रेः संभवा-च्चंद्रैष्व कियत्तमसोनिरस्तत्वादवशिष्टांधकारवाशे सूर्यस्यापुरुषार्थत्वापत्तेरिति

कैमुतिकन्यायमपि सूचयति दोषापदम् । वसिष्ठवाक्यस्य मन्वादिवाक्यव-  
त्प्रामाण्यान्न संमत्यंतरापेक्षा ॥ ६६ ॥

अथ केषांचिद्दोषाणां देशभेदेन परिहारभूतमुपजातिलक्षणाक्रांतं वसिष्ठ-  
पद्यमेवाह—

उपग्रहर्क्षं कुरुवाहिकेषु कलिगवंगेषु च पातितं भम् ।

सौराष्ट्रशाल्वेषु च ललितं भं त्यजेत् विद्वं किल सर्वदेशे ॥ ६७ ॥

उपग्रहर्क्षमिति ॥ कुरवो वाहिकाश्च पश्चिमदेशान्तेषूपग्रहदोषाक्रांतं भं  
त्यजेन्न तदतिरिक्तसर्वदेशेषु । अन्यत्र शुभमेवेत्यर्थः । कलिगा वंगाश्च प्राग्देशौ ।  
बहुवचनान्मगधांगादयोपि तेषु चंडीशचंडाद्युधापरपर्यायं पातं त्यजेत् । ननु  
क्रांतिसाम्यरूपं पातम् । तस्य महापात इति व्यवहारात् । सौराष्ट्रः 'सोरठ' इति-  
भाषायां शाल्वदेशः पश्चिमदेशविशेषः । बहुवचनं ग्रामबाहुल्यात्तेषु ललितं  
लत्ता संजातास्य तन्नं परित्यजेत् विद्वं कूरेण शुभेन वा पंचशलाकादिचक्रद्वारा  
भिन्नं भं भूतलवर्तिसर्वदेशेषु त्यजेत् । किल निश्चयेन । नत्वस्य देशभेदेन परि-  
हारः । एतदपि वाक्यं संमत्यंतरं नार्हति । विवाहपटलेऽपि—'लत्ता माल-  
वके देशे पातः कोशलके तथा । एकार्गलं तु काश्मीरे वेधं सर्वत्र वर्जयेत् ॥'  
इति । चराहः—'युतिदोषो भवेद्गौडे जामित्रस्य च यामुने । वेधदोषस्तु  
विध्याख्ये देशे नान्येषु केषु च ॥' इति । एषां वाक्यानां यथादेशाचारं  
व्यवस्था ॥ ६७ ॥

अथ दशयोगदोषमुपजातिकयाह—

शशांकसूर्यक्षयुतेर्भशेषे खभूयुगांगानि दशेशतिथयः ।

नागेंदवोंकेंदुमिता नखाश्चेद्भवन्ति चैते दशयोगसंज्ञाः ॥ ६८ ॥

शशांकेति ॥ चेद्यदि चंद्रसूर्यनक्षत्रयोर्युतेर्योगाङ्गैः सप्तविंशत्या भक्ताद्य-  
च्छेषस्तस्मिन् शून्यैकचतुःषट्दशैकादशपंचदशाष्टादशैकोनविंशतिविंशतिसं-  
ख्याके सति एते अंकाः दशयोगसंज्ञा भवन्ति । नान्ये इत्यर्थः । शिष्टानां  
दशानामंकानामभिहितत्वादशयोग इत्यन्वर्थसंज्ञा । तदुक्तं दीपिकायाम्—  
'तिथ्यंगवेदैकदिगूनविंशमेकादशाष्टादशविंशसंख्याः । इष्टोदुना सूर्ययुतो-  
दुना वा योगादमी चेद्दशयोगदोषाः ॥' लल्लोऽपि—'यस्मिन्नक्षेत्रे रविमिष्टेय-  
स्मिन्नक्षेत्रे शशी तथा । द्वयोर्योगहते धिष्ण्यैः शेषः स्यात्त्वादितो दश ॥ शून्य-  
वेदुर्तुरुपाणि दिग्मुद्रतिथयो धृतिः । ऊनविंश नखाश्चेति दशयोगाः प्रकी-  
र्तिताः ॥' इति ॥ ६८ ॥

अथ दशयोगानां फलं तदपवादं च शार्दूलविक्रीडितेनाह—

वाताभ्राग्निमहीपचोरमरणं रुग्णज्जवादाः क्षति-

र्योगांके दलिते समे मनुयुतेऽथौजे तु सैकेऽर्धिते ।

भं दासादथ संमितास्तु मनुभी रेखाः क्रमात्संलिखे-

द्वेधोऽस्मिन्ग्रहचंद्रयोर्न शुभदः स्यादेकरेखास्थयोः ॥ ६९ ॥

वातेति ॥ शून्ये शेषे वातात् दोषः स्यात्, एके शेषेऽभ्रान्मेघात्, चतुर्ष्वं-  
शिष्टेष्वग्नेः, षट्सु महीपादाद्, दशसु चोराद्, एकादशसु मरणं द्रयोरन्यत-  
रस्य वा, पंचदशसु रुक्, अष्टादशसु वज्रं, एकोनविंशेषु वादः कलिः । स्रक्क  
इति यावत् ; विंशतिशेषे क्षतिर्द्रव्यनाशः स्यात् । यदाह लल्लः—‘मरुत्मे-  
घाग्निभूपालचौरमृत्युरुजोऽशनिः । कलिर्हानिर्दशोद्वाहे दोषास्त्याज्याः सदा  
बुधैः ॥ विवाहादां प्रतिष्ठायां व्रते पुंसवने तथा । कर्णवेधे च चूडायां दश-  
योगं विवर्जयेत् ॥’ इति । अथापचाद् उच्यते—योगां क इति । खभूयुगां-  
गादिरूपे योगांके समे युग्मसंख्याके सति दलिते अर्धोक्ते ततो मनुभिश्च-  
तुर्दशभिर्युते योऽकस्तद् दास्वादश्चिनीतो भं नक्षत्रं स्यात् । यथा—समांशके  
दशयोगः १० अर्धितः ५ मनुयुतः १९ मूलनक्षत्रं जातम् । अथ योगांके  
ओजे अयुग्मसंख्याके सति सैक एकयुक्ते ततोऽधिने अश्चिनीतो भं स्यात् । यथा—  
विषमांशः पंचदशयोगः १५ सैकः १६ अर्धितः ८ पुण्यनक्षत्रं जातम् ॥ अथे-  
त्यनंतरं । मनुभिः संमिताश्चतुर्दशरेखास्तिर्यक्क्रमात्संलिखेत् । तद्यथा—अनेन  
प्रकारेण यन्नक्षत्रमागतं तत् आरभ्य साभिजिन्नक्षत्रवृंदमस्मिन्नक्षत्रे लेख्यं, तत्र  
ग्रहः स्वाक्रांतनक्षत्रे स्थाप्यः दिननक्षत्रे च चंद्रः । एवं सति यदि ग्रहचंद्रादेक-  
रेखास्थौ स्यातां तयोस्तादृशयोः परस्परावलोकनरूपो वेधो न शुभः । उक्तं  
च ज्योतिःसारसागरे—‘योगांके विषमे सैके समे सवसुलोचने । दलीकृतेऽ-  
श्चिनीपूर्वं दशयोगमुदाहृतम् ॥ दशयोगे महाचक्रे प्रमादाद्यदि विध्यते । क्रूरः  
सौम्यग्रहेर्वापि दंपत्योरेकनाशनम् ॥’ इति । दशयोगापवादांतरमाह भर-  
द्वाजः—‘गुरौ लग्नाधिपे शुके सवीर्ये लग्नेकेन्द्रगे । दशदोषा विनश्यन्ति यथाशौ  
तूलराशयः ॥’ तूलं=कार्पासः । व्यासोऽपि—‘शुकेण गुरुणा वापि मंथुनं  
दृष्टमेव च । दशयोगसमायुक्तमपि लग्नं शुभावहम् ॥’ इति ॥ ६९ ॥

अथ बाणदोषं शालिन्याह—

लग्नेनाढ्या याततिथ्योऽकतष्टाः शेषे नागव्यन्धितर्केदुसंख्ये ।

रोगो वह्नी राजचौरौ च मृत्युर्बाणश्चायं दाक्षिणात्यप्रसिद्धः ७०

लग्नेनेति ॥ शुक्लपक्षप्रतिपदमारभ्य गततिथ्यो लग्नेनाढ्याः युक्ताः कृत्वां-  
कैर्नवभिस्तष्टाः शेषे नागसंख्ये रोगाख्यो बाणः, एवं द्विसंख्ये शेषे वह्नीराख्यः,  
चतुःसंख्ये शेषे राजाख्यः, तर्काः षट् तत्संख्ये शेषे चौराख्यः, एकसंख्ये शेषे मृत्यु-  
संज्ञो बाणः । अयं च दाक्षिणात्येषु महाराष्ट्रदेशीयेषु प्रसिद्धः, तेन देशाचार-  
व्यवस्थया बाणस्य त्यागः, नतु प्राच्योर्दाक्ष्यपाश्चात्यानाम् । तदुक्तं सप्तर्षि-  
मते विवाहपटले—‘गततिथियुतलग्नं पंचधा स्थापनीयं तिथि १५ रवि १२  
दश १० नागै ८ वैद ४ युक्तं क्रमेण । नव ९ हतशर ५ शेषे बाणसंज्ञाः क्रमेण  
रुगनलनृपचौराः पंचमो मृत्युसंज्ञः ॥’ इति ॥ ७० ॥

अथ प्राच्यमतेन बाणं सापवादं मालिनीछंदसाह—

रसगुणशशिनागाढ्याढ्यसंक्रांतियातां-

शकमिति रथतर्षाकैर्यदा पंच शेपाः ।

## रुगनलनृपचौरा मृत्युसंज्ञश्च बाणो

नवहतशरशेषे शेषकैक्ये सशल्यः ॥ ७१ ॥

रसेति । अथशब्दः पादपूरणे । रसगुणशशिनागादिभिर्नाद्या चासौ संक्रांतियातांशकमितिश्चेति कर्मधारयसमासः । स्पष्टनिरयनांशसूर्यसंक्रांति-मुक्तांशानां मितिः संख्या पंचधा स्थाप्या, कलादिकमुपेक्ष्यं; सा क्रमेण षट्-त्र्येकाष्टचतुर्भिर्नाद्या संयोज्याकैर्नवभिस्तथा सती यदा पंचशेषा यस्मिन्स्थले पंचावशिष्यन्ते तत्र क्रमेण रुगादिबाणो ज्ञेयः । यथा—आदौ पंचशेषे रोगबाणः, द्वितीये पंचशेषेऽग्निबाणः, तृतीये पंचशेषे राजबाणः, चतुर्थे पंचशेषे चौर-बाणः, पंचमे पंचशेषे मृत्युबाणः, तस्मात्तस्मान्नयं भवतीत्यर्थः । यदाह कश्यपः—‘संक्रांतियातांशकनंदशेषस्तर्काग्निरूपाष्टयुगैः समेताः । तद्यो ग्रहे रोगहुताशभूपस्तेना मृतिश्चेति च पंच बाणाः ॥’ इति । पंचेति पृथक् पदम् । पंच चेत् शिष्यन्ते तदा बाणाः स्युरित्यर्थः । तत्र बाणो द्विविधः—एकः काष्ठशल्यः, अपरो लोहशल्यः; तत्राभिहितो बाणः काष्ठशल्य उच्यते—अस्य नाम प्राच्याख्यो ‘थोधा’ बाण इत्याहुः । तेन तादृशे बाणे लभे तथा पीडा न भवे-त्तदर्थं तदपवादभूतो लोहशल्यसहितो बाण उच्यते—नवेति । यानि प्रागा-गतानि शेषाणि तेषामैक्ये नवहते पश्चाच्छरशेषे पंचशेषे सति सशल्यः लोह-शल्यसहितो बाणः स्यात् । पंचव्यतिरिक्ते शेषे शल्यरहितो ‘थोधा’ बाणः ॥ अयं च तुल्यन्यायत्वात्प्राक्पद्योक्तेऽपि बाणे सशल्यो बाणो ज्ञेयः । ज्योति-श्चितामणावन्वथा बाणोऽभिहितः—‘तिथिवारभलघ्नांको रसाभ्यं व्यवष्टवेदयुक् । ६।१।१।८।४॥ नंदाक्षः पंचशेषे रुग्णद्विरादचौरमृत्युकृत् ॥’ इति ॥ ७१ ॥

अथ समयभेदेन वारभेदेन वा कार्यभेदेन वा त्रिविधं बाणपरिहारं शार्दूल-विक्रीडितेनाह—

रात्रौ चौररुजौ दिवाऽग्निनृपती त्याज्यौ सदा संध्ययो-

मृत्युश्चाथ शनौ नृपो विदि मृतिभौमेऽग्निचौरौ रवौ ।

रोगोऽथ व्रतगेहगोपनृपसेवायानपाणिग्रहे

वर्ज्याश्च क्रमतो बुधै रुगनलक्ष्मापालचौरा मृतिः ॥ ७२ ॥

रात्राविति ॥ तत्र तावत्कालभेदेन परिहारः । रात्रौ चौररुजौ बाणौ त्याज्यौ । दिवा दिवसेऽग्निनृपती वह्निराजबाणौ त्याज्यौ । संध्ययोः प्रातःसायं-संध्ययोः सदा मृत्युबाणस्त्याज्यः । अर्थवशाद्विभक्तिविपरिणामः । तदुक्तं ज्योतिःप्रकाशे—‘रोगं चौरं त्यजेद्रात्रौ दिवा राजाग्निपंचकम् । उभयोः संध्ययोर्मृत्युमन्यकाले न निंदितम् ॥’ इति । अथ वारभेदेन परिहारः—अथेति । अथ शनौ शनिवारे नृपबाणः, विदि बुधवारे मृतिबाणः, भौमेऽग्निचौर-

१ कश्चित् ‘दिवा नरपतिर्वह्निः सदा’ इति पाठः । प्रमिताक्षरायामपि ‘दिवा नरप-तिर्वह्निः सदा’ इति पाठः । तट्टीका चेत्थम्—दिवा नरपतिः राजबाणस्त्याज्यः, वह्निबाणः सदा दिवारात्रौ इति । तत्संमतिवाक्येऽपि पाठान्तरम् ‘दिवाराजान्यपंचकम् ॥ संध्ययो-र्मृत्युदं त्याज्यं सर्वदा वह्निपंचकम् ॥’ इति ।

बाणौ रवौ रोगबाणः स्वाज्यस्त्वाज्याविति यथायोग्यं संबंधः । उक्तं च दैवज्ञ-  
मनोहरे—‘रवौ रोगं कुजे वह्निं शनौ च नृपपंचकम् । वर्ज्यं पुनः कुजे चौरं  
बुधवारे च मृत्युदम् ॥’ इति । अथ कार्यभेदेन परिहार उच्यते—अथेति ।  
क्रमतः एतेषु शुभकर्मसु एते बाणा वर्ज्याः । यथा—व्रते यज्ञोपवीते स्क्  
गेहं गृहं तस्य गोप आच्छादनं तत्राऽनलोऽग्निः नृपसेवायां क्षमापालो राजा  
याने यात्रायां चौरः पाणिग्रहे मृतिर्बाणो वर्ज्य इत्यर्थः । तदुक्तं ज्योतिः-  
प्रकाशे—‘नृपाख्यं राजसेवायां गृहगोपेऽग्निपंचकम् । याने चौरं व्रते रोगं  
त्यजेन्मृत्युं करग्रहे ॥’ इति । केचिदेवं पाठमाहुः—‘व्रते विवर्जयेद्गोपं गृह-  
गोपेऽग्निपंचकम् । यात्रायां राजचौराख्यौ विवाहे मृतिपंचकम् ॥’ इति ॥७२॥

अथोदयास्तशुद्धिं विवक्षुस्तदुपयोगिनीं ग्रहदृष्टिमुपजातिकयाह—

त्र्याशं त्रिकोणं चतुरस्रमस्तं पश्यन्ति खेदाश्ररणाभिवृद्ध्या ।

मंदो गुरुभूमिसुतः परे च क्रमेण संपूर्णदृशो भवन्ति ॥ ७३ ॥

त्र्याशमिति ॥ खेदा ग्रहा यस्मिन्स्थाने तिष्ठन्ति तस्मात्कथ्यमानानि स्था-  
नानि चरणाभिवृद्ध्या पादवृद्ध्या पश्यन्ति । तद्यथा—त्र्याशं तृतीयं दशमं चैक-  
चरणदृष्ट्या पश्यन्ति । त्रिकोणं नवपंचमं द्विचरणदृष्ट्या पश्यन्ति । चतुरस्रं चतुर्थं  
अष्टमं त्रिचरणदृष्ट्या पश्यन्ति । अस्तं सप्तमस्थानं चतुश्चरणदृष्ट्या पश्यन्ति ।  
अनेन तत्तद्ग्रहोद्भवशुभफलं चरणाभिवृद्धैव भवतीत्यसूचि । तदुक्तं वरा-  
हेण—‘दशमतृतीये नवमपंचमे चतुर्थाष्टमे कलत्रं च । पश्यन्ति पादवृद्ध्या  
फलानि चैवं प्रयच्छन्ति ॥’ इति । मंद इति । मंदः शनैश्चरः स्वस्थानात्र्याशं  
संपूर्णदृक् चतुश्चरणदृष्टिः । एवं गुरुखिकोणं भूमिसुतः चतुरस्रं परे चंद्रबुध-  
सूर्यशुक्राः अस्ते संपूर्णदृश इत्यर्थः । यदाह गार्गिः—‘दुश्चिक्वदशमान्सौरि-  
खिकोणस्थान् बृहस्पतिः । चतुर्थाष्टमगान्भौमः शेषाः सप्तमसंस्थितान् । भवन्ति  
वीक्षणे नित्यमेवाधिकफला ग्रहाः ॥’ इति । वराहोऽपि—‘पूर्णं पश्यति रवि-  
जस्तृतीयदशमे त्रिकोणमपि जीवः । चतुरस्रं भूमिसुतः सितार्कबुधहिमकराः  
कलत्रं च ॥’ इति ॥ ७३ ॥

अथावसरप्राप्तामुदयास्तशुद्धिं शिखरिणीभुजंगप्रयातमालिनीछंदोभिस्त्रिभि-  
राह—

यदा लग्नांशेशो लवमथ तनुं पश्यति युतो

भवेद्वायं वोढुः शुभफलमनल्पं रचयति ।

लवधूनस्वामी लवमदनं लग्नमदनं

प्रपश्येद्वा वध्वाः शुभमितरथा ज्ञेयमशुभम् ॥ ७४ ॥

यदेति ॥ प्रथमपद्यस्यायमर्थः—यदा लग्नेऽंशो लग्नांशस्तस्येशः स्वामी लवं  
नवांशं पश्यति; वा अथवा नवांशेन सह युतो वा भवेत्तदा वोढुर्वरस्थानल्पं  
बहु शुभफलं रचयति । यथा—मेषलग्ने मिथुनांशस्तदीशो बुधः तुलायां मिथुनं

पश्यति तत्र तिष्ठति वा अयमुदयशुद्धेः प्रथमः कल्पः । 'तनुफलं हि लवान-  
वलंबते' इति केशवार्कौक्तन्यायात् । तदलाभे तु लग्नांशेशस्तनुं लग्नं पश्यति  
लग्नेन सह युतो वा भवेत्तत्र तिष्ठति वा तदापि बोद्धुः शुभफलमनल्पं स्यात् ।  
यथा—मेघलग्न एव मिथुननवांशस्वामी बुधो मकरे स्वनवांशं न पश्यति किंतु  
लग्नं पश्यति अथवा मेष एव तिष्ठति; अयं उदयशुद्धेः द्वितीयः प्रकारः ।  
नन्वेति । लवघ्नस्वामी लवान्नवांशात् घ्नं सप्तमनवांशस्तस्वामी लवमदनभं  
लवान्मदनभं सप्तमनवांशं पश्यति तेन सह युतो वा भवेत्तदा बध्वा अनल्पं  
शुभं रचयति । यथा—मिथुननवांशात् सप्तमो धनुरंशस्तदधीशो गुरुर्मेषे धनुः  
पश्यति तत्र तिष्ठति वा अयमस्तशुद्धेः प्रथमः प्रकारः । तदलाभे तु लवघ्न-  
स्वामी लग्नमदनं सप्तमभवनं पश्यति युतः सप्तमभवनेन सह युतो वा भवे-  
त्तदा बध्वाः शुभम् । यथा—गुरुः कर्के स्वनवांशं न पश्यति किंतु सप्तमभवनं  
तुलां पश्यति अथवा तुलायामेवास्ति; अयमस्तशुद्धेर्द्वितीयः प्रकारः । इतर-  
थेति । इतरथा यदा लग्नांशेशो लवं तनुं वा न पश्यति तत्र युतो वा न  
स्यात्तदा कन्याया अशुभं मृत्युः स्यात् । यदा त्वस्तांशोऽस्तांशमस्तभवनं वा  
न पश्यति तत्र युतो वा न स्यात्तदा कन्याया अशुभं मृत्युरित्यर्थः । यदाह  
कश्यपः—'स्वस्वशेनोदयास्तांशौ वीक्षितौ वाऽथ संयुतौ । लग्नं वाऽस्तगृहं  
तत्तदंशेशेनेक्षितं युतम्' इति । वसिष्ठः—'इष्टोदयांशे निजपत्यदृष्टे वरस्य  
मृत्युस्तदसंयुते च । अस्तांशकेऽप्येवमदृष्टयुक्ते स्वस्वामिना नाशमुपैति कन्या ॥'  
इति । तुल्यन्यायत्वात्लग्नेऽप्यस्तलग्नेऽपि उदयनवांशास्तांशस्वामिनोर्दृष्ट्यभावे-  
ऽप्येतदेव फलं ध्येयम् ॥ ७४ ॥

लवेशो लवं लग्नपो लग्नगेहं

प्रपश्येन्मिथो वा शुभं स्याद्वरस्य ।

लवघ्ननपोऽशघ्नं घ्ननपोऽस्तं

मिथोऽवेक्षते स्याच्छुभं कन्यकायाः ॥ ७५ ॥

लवेश इति ॥ द्वितीयपद्यस्यायमर्थः—नवांशस्वामी नवांशं प्रपश्येल्लग्न-  
स्वामी लग्नं प्रपश्येत्तदा वरस्य शुभं स्यात् । अथवा मिथः परस्परं लवस्वामी  
लग्नं लग्नेशो लवं च पश्येत्तदापि वरस्य शुभं स्यात् । एवं लवघ्ननपो नवांशा-  
त्सप्तमनवांशस्वामी अंशघ्ननमंशसप्तमराशिमीक्षते, घ्ननपो लग्नसप्तमस्वामी  
अस्तं लग्नात्सप्तमभवनमीक्षते तदा कन्यकायाः शुभं स्यात् । वा अथवा मिथः  
अंशसप्तमाधीशो लग्नसप्तमं वीक्षते लग्नात्सप्तमाधीशश्चांशसप्तममीक्षते तदापि  
कन्यायाः शुभं स्यात् । अत्रोदाहरणं स्पष्टत्वान्नोक्तमस्माभिः । अत्रान्यथात्वे  
दंपत्योरशुभमित्यर्थः । यदाह नारदः—'लग्नलग्नांशकौ स्वस्वपतिना वीक्षितौ  
युतौ । न चेद्द्वान्योन्यपतिना शुभमित्रेण वा तथा ॥ वरस्य मृत्युः स्यात्तान्यां  
सप्तमोदयांशकौ । एवं तौ वीक्षितयुतौ मृत्युर्वध्वाः करग्रहे ॥' वसिष्ठोऽपि—

‘उदयांशः स्वनाथेन मित्रसौम्येन वा युतः । प्रेक्षितो वा तथास्तांशो दंपत्योः पुत्रपौत्रदः ॥’ इति परस्परवीक्षणेऽप्येतदेव फलं ध्येयम् । नारदवाक्य-स्वरसात् ॥ ७५ ॥

अथ पूर्वोक्तप्रकारेणोदयास्तशुद्धेरभावेऽपि तृतीयप्रकार उच्यते—

लवपतिशुभमित्रं वीक्षतेऽंशं तनुं वा

परिणयनकरस्य स्याच्छुभं शास्त्रदृष्टम् ।

मदनलवपमित्रं सौम्यमंशद्युनं वा

तनुमदनगृहं चेद्वीक्षते शर्म वध्वाः ॥ ७६ ॥

लवपतीति ॥ शुभमित्रं शुभं च तन्मित्रं चेति कर्मधारयः । लवपतेर्लव-नवांशेशस्य शुभग्रहः सोमबुधगुरुशुक्राणामन्यतमश्चेन्मित्रं स्यात्स चेदंशं स्व-नवांशं तनुं लभं वा वीक्षते तदा परिणयनकरस्य वरस्य शास्त्रदृष्टं वसिष्ठोक्तं पुत्रपौत्रादिप्राप्तिरूपं शुभं फलं स्यात् । एवं मदनलवस्यास्तांशेशस्य मित्रं सौम्यं चेत्स्यात्तच्चांशद्युनमंशाल्लभनवांशाद् युनं सप्तमनवांशं चेद्वीक्षते वा अथवा तनुमदनगृहं लग्नात्सप्तमभवनं चेद्वीक्षते तदा वध्वाः शास्त्रदृष्टं शर्म स्यात् । यद्युभयत्रापि नवांशस्वामिनो मित्रं पापग्रहश्चेत्तस्य दृष्टिरशुभैवेति फलितोऽर्थः । यदाह वराहः—‘शुद्धस्त्विह स्यान्न यदोदयांशो लग्नेन चास्तांशमुपैति शुद्धिम् । तदा सुहृत्सौम्यनिरीक्षितो यः शुभाय स स्यात्प्रवर्तते संतः ॥’ इति । नन्वत्र वाक्ये ‘सुहृत्सौम्यनिरीक्षित’ इति पदे सुहृत्सासौ सौम्यश्चेति कर्मधारयांगीकारे भवदुक्तं व्याख्यानं सत् । यदा तु सुहृच्च सौम्यश्चेति द्वंद्वः तदा सुहृत्पापग्रहोऽपि स्यादिति चेन्न । प्रागुक्तवसिष्ठवाक्ये ‘मित्रसौम्येन वा युतः’ इति तृतीयक-वचनांतस्यापार्थक्योपादानात् । मित्रं चासौ सौम्यश्च मित्रसौम्यस्तेन मित्रशब्दस्य विशेषणत्वात्पूर्वनिपातः । द्वंद्वांगीकारे तु मित्रसौम्याभ्यामिति भवितव्यं, तथा सति छंदोभंगोऽपि स्यात् । समाहारद्वंद्वो भविष्यतीति चेन्नात्र किंचित्प्रमाण-मस्ति । अतः कथ्येनान्येवमेवोक्तम्—‘राश्यंशौ मित्रसौम्येन वीक्षितौ बाध संयुतौ । उदयास्तांशयोः शुद्धिस्त्रिविधा मंगलप्रदा ॥’ इति । अतो वराह-वाक्येऽपि कर्मधारय एवेति युक्तं प्रतीतः । वसिष्ठः—‘लग्नास्तशुद्ध्या रहितः सदोषः करोति मृत्युं वरकन्ययोश्च । शत्रुं यथा लग्नगुणास्त्वशक्तास्तं बंधु-वर्गा इव सर्पदष्टम् ॥’ इति । केचित्तु विवाहादौ वज्रयोगं निषिद्धमाहुस्तल्ल-क्षणम्—‘तिथिवारं च नक्षत्रं नवभिश्च समन्वितम् । सप्तभिस्तु हरेन्नागं शेषां फलमादिशेत् ॥ त्रिशये तु जलं विद्यात्पंचशये प्रभंजनः । सप्तशये वज्रपातो ज्ञेयं वज्रस्य लक्षणम् ॥’ इति टोडरानंदे ॥ ७६ ॥

अथ सूर्यसंक्रमणालयं दोषं मंजुभाषिण्याह—

त्रिषुवायनेषु परपूर्वमध्यमान्दिवसांस्त्यजेदितरसंक्रमेषु हि ।

घटिकास्तु षोडश शुभक्रियाविधौ परतोऽपि पूर्वमपि संत्यजेदुधः ॥

विषुवेति ॥ विषुवं=तुलामेषसंक्रांती, अयनं=कर्कमकरसंक्रांती; एवं चत-  
सृषु विषुवायनाख्यासु संक्रातिषु परपूर्वमध्यमान् गतागामिवर्तमानान् दिव-  
सान् बुधः शुभक्रियाविधौ विवाहयज्ञोपवीतादिशुभकार्येषु त्यजेत् । इतरे-  
ष्वष्टसंक्रमेषु संक्रमकालापरतोऽपि पूर्वं प्रागपि षोडशघटिकाः मिलित्वा  
द्वात्रिंशद्घटिकास्त्यजेत् । यदाह वसिष्ठः—‘विषुवतोरयनयोर्दिनत्रयं हरिपदे  
षडशीतिमुखेषु च । पूर्वतोऽपि परतोऽपि संक्रमाद्भाडिकाश्च खलु षोडश  
त्यजेत् ॥ संक्रांतिदोषे त्वचिरात्कृतं यदुद्वाहपूर्वाखिलभंगलाघम् । लाक्षा-  
समूहो ज्वलितान्निमध्ये विलीयते तद्वद्दोषमेतत् ॥’ इति । उद्वाहादिग्रहणा-  
त्स्नानदानादावनिषेधः । तद्वाक्यानि संक्रांतिप्रकरणेऽस्माभिरुक्तानि । किं तद्दि-  
नत्रयं त्याज्यं—किं संक्रातिकालात् प्राग्दिनत्रयम्, उत तदनन्तरम्, उत मध्यमं  
वेति पक्षत्रयसंभवे निर्णयमाह गुरुः—‘अयने विषुवे पूर्वं परं मध्यं दिनं  
त्यजेत् । अन्यसंक्रमणे पूर्वापरः षोडश नाडिकाः ॥’ इति । अयं च निषेधः  
सायनसंक्रांतिष्वपि ध्येयः । यदाह वसिष्ठः—‘यदायनप्रवेशः स्यात्तदा  
तद्वाशिसंक्रमः । तस्मिन्नपि दिने त्याज्या नाड्यः षोडश षोडश ॥’ इति ।  
शौनकः—‘अयनद्वये समूहा भर्तारं नाभिनन्दते नारी । विषुवद्वयेऽपि  
विधवा षडशीतिमुखेषु सा म्रियते ॥ विष्णुपदेषु विगीता कन्या विकलेंद्रिया  
व्यतीपाते ॥ वैष्टतिविष्टयोर्भ्रष्टा सुभगा शेषेषु करणेषु ॥’ इति । विगीता=  
पुंश्चलीत्याद्यभिशापेन प्रसिद्धा ॥ ७७ ॥

अथ संक्रांतिप्रसंगात्सकलग्रहाणां संक्रांतिवटीरनुष्ठुभाह—

देवत्र्यं कर्तव्योऽष्टाष्टौ नाड्योऽकाः खनृपाः क्रमात् ।

वज्र्याः संक्रमणेऽर्कादेः प्रायोऽर्कस्यातिनिदिताः ॥ ७८ ॥

देवेति ॥ अर्कादेः सूर्यादिग्रहसमूहस्यैता घटिकास्त्याज्याः । यथा—सूर्यस्य  
संक्रमणकालात् प्राक् पश्चात्कालौ मिलित्वा त्रयस्त्रिंशद्घटिकास्त्याज्याः । एवं  
चंद्रस्य द्वे घटिके, भौमस्य नव, बुधस्य षट्, गुरोरष्टाष्टौ, अष्टाशीतिः शुक्रस्यांकाः,  
नव शनेः खनृपाः षष्ठ्यधिकशतं घटिका वज्र्याः । तत्रार्कस्य घटिकाः प्रायो  
बाहुल्येनातिनिदिताः । अत्र संमतिवाक्यं वासनासहितं सविवरणं संक्रांति-  
प्रकरणेऽभिहितमस्माभिस्तत एवावधार्यम् ॥ ७८ ॥

अथ पंग्वंधकाणवधिराख्यान् लग्नदोषानुपजातिकयाह—

घस्त्रे तुलाली बधिरौ मृगाश्चौ रात्रौ च सिंहाजवृषा दिवांधाः ।

कन्यानृयुक्कर्कटा निशांधा दिने घटोऽत्यो निशि पंगुसंज्ञः ॥ ७९ ॥

घस्त्रे इति ॥ घस्त्रे दिवसे तुलाली तुलावृश्चिकौ बधिरौ स्मृतौ । मृगाश्चौ  
मकरधनुषी रात्रौ बधिरौ नतु दिवसे । सिंहाजवृषा दिवांधा दिवसेऽधा  
उक्ता नतु रात्रौ । कन्यानृयुक्कर्कटा निशांधा रात्र्यंधा नतु दिवांधाः । घटः  
कुंभो दिने पंगुसंज्ञो नतु रात्रौ । अत्यो मीनो निशि पंगुसंज्ञो नतु दिने ।



यदाह वसिष्ठः—‘मेपादे रंधकं पङ्कं चत्वारो वधिराः स्मृताः । द्वौ पंगू चेति विज्ञेयावितेतद्राशिलक्षणम् ॥ मेपो वृषो मृगेंद्रश्च दिवसेऽधाः प्रकीर्तिताः । नृयुक्कटकन्याश्च रात्रावंधाः प्रकीर्तिताः ॥ तुला च वृश्चिकश्चैव दिवसे वधिरौ तथा । धनुश्च मकरश्चैव वधिरौ निशि कीर्तितौ ॥ कुंभमीनौ च पंगू द्वौ दिवा रात्रौ यथाक्रमम् ॥’ इति । कुंभो दिवा पंगुर्मीनौ रात्रौ पंगुः । अनेन यस्मिन्काले लग्नस्य योऽधपंग्वादिदोष उक्तस्तस्मिन्नेव काले तल्लग्नं दोषावहं न कालान्तरे इत्युक्तं भवति ॥ ७९ ॥

अथ परमते पंग्वंधादींल्लग्नदोषानाह—

वधिरा धन्वितुलालयोऽपराह्णे मिथुनं कर्कटकोऽगना निशांधाः ।  
दिवसांधा हरिगोक्रियास्तु कुब्जा मृगकुंभातिमभानि संध्ययोर्हि ॥

वधिरेति ॥ धन्वितुलालयो धनुस्तुलावृश्चिका अपराह्णे दिवसस्यांतिमे तृतीयविभागे वधिराः स्मृताः; मिथुनकर्कटकन्या निशांधाः स्मृताः; हरिगोक्रियाः सिंहवृषमेपास्तु दिवसांधाः स्मृताः; मृगकुंभातिमभानि मकरकुंभमीनाः संध्ययोः प्रातःसायंसंध्ययोर्हि निश्चयेन कुब्जाः पंगवः स्मृताः । अत्र मूलवाक्यं नोपलभ्यते ॥ ८० ॥

अथैषां प्रयोजनं सापवादं प्रहर्षिण्याह—

दारिद्र्यं वधिरतनौ दिवांधलगे वैधव्यं शिशुमरणं निशांधलगे ।  
पंग्वंगे निखिलधनानि नाशमीयुः सर्वत्राधिपगुरुदृष्टिभिर्न दोषः ॥

दारिद्र्यमिति ॥ स्पष्टार्थं पद्यम् । पंग्वंगे पंगुलगे । यदाह वसिष्ठः—‘अंधे वैधव्यमाप्नोति दारिद्र्यं वधिरे तथा । अर्थनाशो भवेत्पंगाविति धात्रा विनिश्चितम् ॥’ इति । सर्वत्रेत्यस्य संमतिः । बादरायणः—‘मासशून्याह्वयास्तारा राशयो वधिरादयः । स्वामिजीवबुधैर्दृष्टा युक्ता वा नैव दोषदाः’ इति । एषां परिहारो देशभेदेनाप्यभिहितः कश्यपेन—‘काणपंग्वंधवधिरमासशून्याश्च राशयः । गौडमालवयोस्त्याज्यास्त्वन्यदेशे न गर्हिताः ॥’ इति । नारदवाक्यं तु ग्रंथकृतैव प्रागुक्तम् ॥ ८१ ॥

अथोदयास्तशुद्धिः प्रागुक्ता तत्रावसरप्राप्तान्वितहिनवांशांश्चित्रपदाब्जं दसाह—

कार्मुकतौलिककन्यायुग्मलवे झपगे वा ।

यर्हि भवेदुपयामस्तर्हि सती खलु कन्या ॥ ८२ ॥

कार्मुकेति ॥ कार्मुकं धनुः, तौलिकं तुला, कन्या प्रसिद्धा, युग्मं मिथुनं; एषामंशे नवांशे झपगे वा मीननवांशे वा विकल्पेन । वाशब्दः स्वकीयमतसूचनार्थः । धनुरादिनवांशाः सर्वमुनिसंमता इत्यर्थः । तेष्वंशेषु यर्हि यदा उपयामो विवाहो भवेत्तर्हि कन्या विवाहोत्तरं सती पतिव्रता खलु निश्चयेन स्यात् । यदाह वसिष्ठः—‘लगे हि सर्वे शुभराशयश्च शुभेक्षिता वाथ युताः शुभाः स्युः । नवांशकास्तौलिनृयुग्युवत्यश्चापाद्यभागाः शुभदो न चान्ये ॥ द्विभर्तृका मेषनवांशके स्यादृषांशके सा पशुशीलयुक्ता । धनान्विता पुत्रवती

तृतीये कुलीरकांशे कुलटाप्यजस्रम् ॥ सिंहांशके सा पितृमंदिरस्था कन्यांशके वित्तयुता सुशीला । तुलांशके सर्वगुणास्पदा सा क्रीटांशके निःस्वतरा विशीला ॥ चापांशकाद्ये धनिनी द्वितीये भागेऽन्यसक्ता मलिना गदाढ्या । निःस्वा मृगांशे विगुणा घटांशे विभर्तुका योगरता विशीर्णा ॥ मीनांशके भर्तृयुतार्थहीना शुभप्रहैर्युक्तनिरीक्षिते वा । तस्मात्सदैवोक्तनवांशकेषु कुर्याद्विवाहं गुणसंप्रवृद्धैः ॥ नवांशदोषः सकलं गुणैवं लघोत्थसौम्यग्रहसंभवं च । ध्रुवं निहंतीव वृश्चोऽजसंयं षड्गुर्गजं सौम्यवियच्चराणाम् ॥' इति । पशुशीलयुक्ता पशुवज्रभिचारपरा गदो रोगः स्वं धनं । एते एव च नवांशाः सकलमुनिभिरुक्ताः—'तुलामिथुनकन्यांशा धनुराद्यार्धसंयुताः । एते नवांशाः शुभदा यदि नांत्यांशकः खलु ॥' इति नारदोक्तेः । शौनकस्तु मीनांशकमपि शुभमाह—'सुदती सौभाग्यवती ग्रहसितवदना च मीनांशे' इति । तत्र निषेधविधयोस्तुल्यबलत्वात्षोडशग्रहणाऽग्रहणवद्विकल्प इत्याहुः । तत्र 'एकवाधेनोपपत्तावनेकबाधो न न्याय्यः' इति बहुमुनिवचनप्रामाण्यान्मीनांशत्याग एवोचितो नत्वेकतरमुनिवचनानुरोधात्पाक्षिको बाधः पाक्षिको विधिश्च । विकल्पस्याष्टदोषग्रस्तत्वात् । का तर्हि शौनकाव्यगतिरिति चेत् । गुणवद्वरोपलब्धौ लग्नांतरासंभवे च विचारितस्थले विहितनवांशानां दोषवत्त्वसद्भावाच्च गल्यंतराभावे मीनांशको निषिद्धोऽपि प्रशस्त इत्येवं युक्ता गतिः । यर्हन्ति । 'अनद्यतने हिंलन्यतरस्याम्' इति कियत्तच्चोऽनद्यतने काले हिंलप्रत्ययः । उपयामः 'यमः समुपनिविषु च' इति भावे घञ् । 'विवाहोपयमौ समौ । तथा परिणयोद्वाहोपयामाः पाणिपीडनम्' इत्यमरसिंहः ॥ ८२ ॥

अथ विहितनवांशे कचिन्निषेधं श्रीछंदसाह—

अंत्यनवांशे न च परिणेया काचन वर्गोत्तममिह हित्वा ।

नो चरलग्ने चरलवयोगं तौलिमृगस्थे शशभृति कुर्यात् ॥ ८३ ॥

अंत्येति ॥ विहितनवांशेष्वपि यथा मेषलग्ने धनुर्नवांशोऽन्तिम इत्येवंविधे विषये लग्नांतिमनवांशे काचन कन्या न परिणेया न विवाह्या, परंतु वर्गोत्तममंतिममपि नवांशं हित्वा । तत्र विवाह उचित एव । यथा मिथुनलग्ने मिथुनांशोऽन्तिमोऽपि वर्गोत्तमः । यदाह कश्यपः—'अंत्यांशका अपि श्रेष्ठा यदि वर्गोत्तमाह्वयाः । अनुक्तांशास्तु न ग्राह्या यतस्ते कुनवांशकाः ॥' इति । वसिष्ठोऽपि—'वर्गोत्तमं विनांत्यांशो विवाहे न शुभप्रदः । वर्गोत्तमश्चेदंत्यांशः पुत्रपौत्रादिवृद्धिदः ॥' इति । अन्यच्च । नो चरलग्ने इति । तौलिमृगस्थे तुलामकरस्थे शशभृति चंद्रे सति चरलग्ने विहितचरलवयोगं नो कुर्यात् । यथा—मेषलग्ने तुलांशः । उक्तं च केशवार्केण—'चरलवं चरवेश्मगमुत्सृजेन्मृगतुलाधरगे मृगलक्ष्मणि । युवतिरत्र भवेत्कृतकौतुका मदनवत्यनवत्यजनोन्मुखी ॥' इति । न नवः अनवो जीर्णो भर्ता तस्य त्यजने त्यागे उन्मुखी परपुरुषरता स्यादित्यर्थः ॥ ८३ ॥

अथ सर्वथा लग्नभंगयोगमुपजात्याह—

व्यये शनिः खेऽवनिजस्तृतीये भृगुस्तनौ चंद्रखला न शस्ताः ।

लग्नेट्कविग्लौश्च रिपौ मृतौ ग्लौलंघेद्रशुभाराश्च मदे च सर्वे ८४

व्यये इति ॥ व्यये द्वादशस्थाने स्थितः शनिः न शस्तः, 'सोमकुलेऽपि हि जातां द्वादशगो मद्यपां कुरुते' इति शौनकोक्तेः । अत्र रविसुत इत्यनुवर्तते । खे दशमेऽवनिजो मंगलो न शस्तः, 'शाकिनीं व्योम्नि वक्रः' इति केशवाकोक्तेः । तृतीयो भृगुः शुक्रः न शस्तः, 'धन्या धनगो शुके कृपणत्वं प्राप्नुयान्नारी । दुश्चिक्वगते कन्या व्यब्दाद्भर्तुः कनीयसं भजते ॥' इति शौनकोक्तेः । तनौ लग्ने चंद्रः खलाः पापग्रहाश्च न शस्ताः, 'लग्नस्थेऽर्के कन्या विधवा संवत्सरेऽष्टमे भवति । लग्नस्थो हिमरश्मिर्मृत्युं कुर्यान्नयोदशे मासे ॥ भौमः सद्यो विधवां लग्नस्थोऽब्दात् सौम्यदृग्योगात् । कामयति नीचवर्णा-लग्नस्थे रविमुने बहून्पुरुषान् ॥ शनिवद्विधुंतुदस्य तु विज्ञेयं सदसदिति विज्ञैः' इति शौनकोक्तेः । लग्नेद्र लग्नस्वामी कविः शुक्रः ग्लौश्चंद्रश्च रिपौ षष्ठ्याने न शस्तः, 'रंध्रे कुजे सौम्यस्वगो च मृत्युः पष्ठाष्टगो लग्नपतौ च मृत्युः' इति ज्योतिर्निबंधकृदुक्तेः । 'भृगुषट्काह्वयो दोषो लग्नात्षष्ठ्यगते सिते । उच्चगो शुभसंयुक्ते तल्लग्नं सर्वदा त्यजेत् ॥' इति नारदोक्तेः । 'अब्दचतुष्कान्मृत्युर्दंपत्योः पष्ठगो चंद्रे' इति शौनकोक्तेः । ग्लौश्चंद्रः, लग्नेद्र शुभाश्चंद्रबुधगुरुशुक्राः, आरो भौमश्चैते मृतावष्टमस्थाने न शस्ताः, 'मासत्रयेण विधवां निधनस्थश्चंद्रमाः कुरुते । मासत्रयेण कन्या निधनस्थे याति पंचत्वम् ॥' बुध इत्यनुवर्तते । पंचत्वं मरणम् । दंपत्योर्निधनस्थः सप्तदशाब्दाद्वियोगदो जीवः । पंचत्वं नयति भृगुर्निधनस्थः सप्तभिर्वर्षैः ॥' इति शौनकोक्तेः । नारदः—'कुजाष्टमो महादोषो लग्नादष्टमगो कुजे । शुभत्रययुतं लग्नं त्यजेत्तत्तुंगगे यदि ॥' अत्र संमतिः प्रागुक्ता । लग्नेद्र च पुनः सर्वे सूर्यादयो ग्रहा मदे सप्तमस्थाने न शस्ताः निषिद्धाः, 'सर्वे जामित्रसंस्था विदधति मरणम्' इति वसिष्ठोक्तेः । कश्यपोऽपि—'सप्तमस्थानगाः सर्वे ग्रहाः कुर्वन्ति शीघ्रतः । दंपत्योर्मरणं यद्वा ह्यादेकस्य न संशयः ॥' इति । अर्थादन्येषु स्थानेषु ग्रहाः समीचीनास्तत्र केषुचित्स्थानेषु शुभा एव, केषुचिन्मध्यमा एवेत्येतदपि वक्ष्यति । अतोऽमुमर्थमतिशिक्षिष्य त्रिविक्रमेण निषिद्धस्थानान्येवोक्तानि—'त्याज्या लग्नेऽब्धयो मंदात्षष्ठे शुकेदुल्लग्नपाः । रंध्रे चंद्रादयः पंच सर्वेऽस्तेऽब्जगुरु समौ ॥' इति । अब्जगुर्वोः समत्वं शौनकमतेन तादृशविरुद्धफलाभावात् । यदाह—'कन्यास्तिस्रो जनयति सापह्यं चैव सप्तमे शशिनि । शीलचरित्रोपेतां करोति पत्युः कलत्रगो द्वेप्याम् ॥' इति । गुरुरित्यनुवर्तते । अत्र वचनद्वयप्रामाण्याद्विकल्पः । यस्वत्रिणोक्तम्—'जामित्रगो यदि भवेदुशना बुधो वा गीर्वाणनाथसचिवः सितचंद्रपक्षे । कन्याविवाहसमये परिहृत्य दोषान्सौभाग्यपुत्रसहितां वनितां करोति ॥' इति, तच्चंद्रजामित्रविषयम् । तथा च

**भुजबलः**—‘स्त्रीणां विवाहे तु बलैरुपेताः पत्युः प्रणार्शं विहगा विदध्युः ।  
त्यक्त्वा बुधं दैत्यगुरुं गुरुं च निशाकरादस्तगृहप्रपन्नाः ॥’ इति । दैत्यगुरुं  
शुक्रम् । अत एव दीपिका—‘रविमंदकुजाक्रांतं मृगांकात्सप्तमं त्यजेत् ।  
विवाहयात्राचूडासु गृहकर्मप्रवेशने ॥’ इति ॥ ८४ ॥

अथैवं निषिद्धस्थानान्यभिधायेदानीं रेखादातृन् ग्रहान्वसंततिलकयाह—

**त्र्यायाष्टपदसु रविकेतुतमोर्कपुत्रा-**

**रूयायारिगः क्षितिसुतो द्विगुणायगोऽञ्जः ।**

**सप्तव्ययाष्टरहितौ जगुरु सितोऽष्ट-**

**त्रिवूनषद्व्ययगृहान्परिहृत्य शस्तः ॥ ८५ ॥**

**त्रीति ॥** तृतीयैकादशाष्टमषष्ठस्थानेषु रविकेतुतमोर्कपुत्राः शस्ताः शुभफल-  
दातारः । यदाह शौनकः—‘बंधुजनेभ्यः पूजां त्रिंशद्वर्षाणि सहजगे त्वर्के ।  
प्राप्नोति धनं षष्ठे व्यव्दादूर्ध्वं सुतांश्चैव ॥ दंपत्योः सह मरणं निधनस्थेऽर्केऽष्ट-  
सप्तत्या । कारयति धनविबुद्धिं व्यव्दादूर्ध्वं तथायगः सविता ॥’ इति रवेः ।  
‘धनधान्यपुत्रयुक्तां पंचमसंवत्सरात्तृतीयस्थः । षष्ठः षडभिर्मासैरस पत्नीं कन्यकां  
कुरुते ॥ निधनगतोऽर्किः कुर्यादामरणादामयवियुक्तम् । आयगतोऽर्किः कन्यां  
त्रिवर्गयोग्यां करोति षण्मासात् ॥’ इति शनेः । अर्कस्यापत्यं अर्किः ‘अत  
इञ्’ इति इञ्, संज्ञापूर्वकस्य विधेरनित्यत्वाद्वृद्धभावाः । सत्यां वा वृद्धौ  
‘नमुने’ इति नेतियोगविभागादसिद्धत्वाभावात्संधिर्दीर्घः ‘आयगतार्किः’ इति  
पाठः । अथवा आयगतश्चासौ आर्किश्चायगतार्किः इत्येकं पदं, एवं निधनगतार्किः  
इत्यत्रापि । अत्र राहुकेत्वोश्च फलं शनिवदेवेति ‘स्वर्भानौ वाप्यथ शिखिनि वा  
लग्नभावादिसंस्थे’ इति वसिष्ठोक्तेः । त्र्यायारिगः तृतीयैकादशषष्ठस्थानस्थितः  
क्षितिसुतो भौमः शस्तः, ‘सहजस्थो भूमिसुतः सौभाग्यकरस्तु यावदायुष्यम् ।  
संवत्सरेण विपुलं धनागमं शत्रुसंस्थस्तु ॥ मणिकांचनरत्नाढ्यामेकादशगः  
कुजोऽब्दषट्केन ॥’ इति शौनकोक्तेः । अजश्वंद्रो द्विगुणायगो द्वितीयतृतीयै-  
कादशस्थः शस्तः, ‘अब्दाद्दनसंयुक्तां करोति चंद्रो धने नार्याः । चंद्रस्तृतीय-  
राशौ सौभाग्यकरस्तु यावदायुष्यम् ॥ लग्नादेकादशगः कन्यामिदुर्धनान्वितां  
कुरुते ॥’ इति शौनकोक्तेः । जगुरु बुधवृहस्पती सप्तमद्वादशाष्टमातिरिक्त-  
स्थानस्थितौ शस्तौ । उक्तस्थानानां अशुभत्वादनुक्तस्थानानां च शुभदातृ-  
त्वात् । यदाह वसिष्ठः—‘प्रीतिवृद्धिः सुगुणनिरतिर्बंधुपूजा सुतासिः सदै-  
पक्ष्यं तनयरहितत्वं तथा भर्तृनाशः । धर्मे बुद्धिर्भवति धरणीलब्धिधरत्यंतबुद्धि-  
हानिः स्त्रीणां हिमकरसुते लग्नभावादिसंस्थे ॥’ इति । ‘लक्ष्मीप्राप्तिर्भवति  
सुयशः प्रीतिरन्योन्यवृद्धिरिष्टप्राप्तिर्बहुविधमयं चाश्रमाणां विरक्तिः । पापा-  
सक्तिः सुकृतनिरतिर्भूरिलाभः सुरेज्ये स्त्रीणां सौख्यं रिपुकृतभयं लग्नभावादि-  
संस्थे ॥’ इति । अयं=शुभं दैवम् । ‘अयः शुभावहो विधिः’ इत्यमरः । ह्रीवत्वं  
त्वार्षम् । केचित्—‘बहुविधमयम्’ इत्यत्र ‘बहुविधभयम्’ इति पठन्ति, तत्

मकारे भशब्दभ्रांतेः । 'उभयकुलानंदकरीं करोति न चिराद्गुरुः पष्टे' इति पष्ट-  
स्थानस्थितगुरोः शौनकेनापि सम्यक्फलाभिधानाच्च । सित इति । अष्टमवृत्ती-  
यस्यसमपष्टद्वादशस्थानानि परिहृत्य त्यक्त्वान्येषु स्थानेषु सितः शुक्रः शस्तः ।  
तदुक्तं वसिष्ठेन—'भोगप्राप्तिर्विविधविभवं स्वैरवृत्तिर्महत्त्वं युष्माधिक्यं भवति  
निधनं सर्वनाशो वसुत्वम् । तथ्यप्रीतिर्वहुविधगुणाः सर्वसंपत्समृद्धिरस्वं  
स्त्रीणामुशनसि तथा लग्नभावादिसंस्थे ॥' इति । युष्मन्=द्रविणम् । 'हिरण्यं  
द्रविणं युष्मन्' इत्यभिधानात् । मूले गृहशब्दः पुल्लिंगः, 'गृहाः पुंसि च भूयैव'  
इत्यमरः । अतो बुधगुरुशुक्राणां शुभाशुभस्थानोक्तेः शुभाशुभफलत्वमेव, न  
कदाचिन्मध्यमत्वम् । अन्येषां तु शुभाशुभस्थानातिरिक्तस्थानसद्भावान्मध्यम-  
त्वमप्यस्ति । उत्कृष्टशुभाशुभफलानभिधानात् । किंतु किञ्चिन्मध्यमफलाभि-  
धानम् ; तदुक्तं वसिष्ठेन—'मृत्युर्नैःस्वं बहुविधधनं भ्रातृहानिः प्रजानां व्याधिः  
सौख्यं बहुविधमतो भर्तृहानिश्चिरायुः । श्रेयोहानिर्भवति हृदयव्याधिरर्थागमश्च  
भानौ स्त्रीणामतिशयसृजा लग्नभावादिसंस्थे ॥ नाशः संपद्बहुविधयशो बंधुवृद्धिः  
प्रजासिः शस्त्रान्मृत्युर्भवति न चिराद्दीर्घसापह्यवाधा । प्रव्रज्यात्वं दुहितृजननं  
वर्धनं भोगभाक्त्वं दास्यं स्त्रीणां तुहिनकिरणे लग्नभावादिसंस्थे ॥' इति । अत्र  
चतुर्थचंद्रस्य प्रजासिः फलमभिहितम् । तथैव श्रीपतिनापि । तथापि तद्वाक्ये  
'सुखे तु कथितो बंधुक्षयः कैश्चन' इत्येकीयमतमनुसृत्य ग्रंथकृता चतुर्थस्था-  
नस्य मध्यमत्वमंगीकृतम् । 'बंधुश्चशुरवियुक्तां चतुर्थसंस्थः शशी त्वष्टात्' इति  
शौनकोक्तेश्च । विरुद्धार्थयोः शौनक-वसिष्ठवाक्ययोः का गतिरिति चेत् ।  
बालचंद्रविषयमशुभफलम् । तद्विषयचंद्रविषयं शुभफलम् । उक्तं च केशवा-  
कैण—'वालोऽब्जः प्रियविरहं शनिः स्तनांभःशून्यत्वं सृजति सुखे सुवा-  
सिनीनाम्' इति । पुनर्वसिष्ठः—'मृत्युः शोको बहुविधधनं भ्रातृवैरं कुडुद्धि-  
लक्ष्मीप्राप्तिर्भवति मरणं चोभयोर्वशनाशः । स्त्रीणां द्वेषो व्यसननिरतिः  
पुत्रपौत्रादिसिद्धिर्भातिभूमेर्बलानि तनये लग्नभावादिसंस्थे ॥ स्वच्छंदत्वं कद-  
शनरतिर्बलभत्वं विशीलं व्याधिः सुश्रीर्मृतिरथ सुखं गर्भपाकप्रवृत्तिः । द्यूता-  
सक्तिर्भवति रविजे वैभवं वक्ररोगं स्वर्भानौ वाप्यय शिखिनि वा लग्न-  
भावादिसंस्थे ॥' इति ॥ ८५ ॥

अथ लग्नभंगिकर्तर्यादिमहादोषाणामपवादां शार्दूलविक्रीडितेनाह—

पापौ कर्तरिकारकौ रिपुगृहे नीचेऽस्तगौ कर्तरी-

दोषो नैव सितेऽरिनीचगृहे तत्पष्टदोषोऽपि न ।

भौमेऽस्ते रिपुनीचगे न हि भवेद्भौमोऽष्टमो दोषक-

नीचे नीचनवांशके शशिनि रिःफाष्टारिदोषोऽपि न ॥ ८६ ॥

पापाविति ॥ तत्र कर्तर्यपवाद उच्यते । कर्तरीयोगलक्षणम् 'लग्नात्पापौ'  
(६।४२) इत्यादिनोक्तम् । यौ ग्रहौ क्रूरौ कर्तरिकारकौ रिपुगृहे शत्रुगेहे स्थितौ  
नीचेऽस्तगौ स्वनीचराशिस्थितौ अस्तगतौ वा तदा कर्तरीदोषो नैव स्यात् । यदाहुः

कश्यपनारदवसिष्ठाः—‘पापयोः कर्तरीकर्त्रोः शत्रुनीचगृहस्थयोः । यदा चास्तगयोर्वापि कर्तरी नैव दोषदा ॥’ इति । इदं विशेषणं शत्रुगृहस्थत्वादिकं समुच्चितं व्यस्तं समस्तं वा ध्येयम् । ननु ‘कर्तरिकारकौ’ इत्यत्र कथं ह्रस्वत्वम् ? यावता कर्तरीशब्दः ‘उणादयो बहुलम्’ इति बहुलोक्तेः ‘कृती छेदने’ इत्यस्माद्धातोर्निष्पन्नस्तत्र यदीकारांतस्तदा ड्यंतत्वाभावात् ‘ड्यपोः संज्ञाछंदसोर्बहुलम्’ इति ह्रस्वत्वं न प्राप्नोति । यदापि—‘कृदिकारादक्तिनः’ इति ड्यंतत्वं तदा संज्ञाछंदसोरेवाभावाद्ब्रह्मो न स्यात् । उच्यते—बहुलवचनादसंज्ञायामप्येवंविधे प्रयोगे ह्रस्व इति दुर्बटवृत्तिकृत् । अत एव ‘वैदेहिं धोर्हृदयं विद्’ इति कालिदासः । ‘स्यादेतदेव प्रमदवनमंतःपुरोचितम्’ इत्यमरसिंहोऽपि प्रयुक्तवान् । अपवादांतरमुक्तं दैवज्ञमनोहरे गर्गः—‘कूरकर्तरिसंयुक्तं लग्नं चंद्रं च न त्यजेत् । केंद्रत्रिकोणसंस्थेषु गुरुभार्गववित्सु च’ ॥ इति । अन्यत्रापि पठ्यते । ‘विधौ धनोपगे शुभग्रहेऽथवात्यगे गुरौ । न कर्तरी भवत्यहो जगाद् व्यादरायणः ॥’ इति । कूरद्वयस्यांतरगं विलग्नं मृतिप्रदं चंद्रमसं च रोगदम् । शुभैर्धनस्थैरथवात्यगे गुरौ न कर्तरी स्यादिह भार्गवा विदुः ॥’ इति । अथ षष्ठशुक्रापवाद उच्यते—सिते शुकेऽरिनीचगृहगे शत्रुगृहे स्वनीचगृहगे वा सति तत्षष्ठदोषो भृगुषष्ठदोषोऽपि न स्यात् । यदाह कश्यपः—‘नीचराशिगते शुके शत्रुक्षेत्रगतेऽपि वा । भृगुषष्ठोत्थितो दोषो नास्ति तत्र न संशयः ॥’ इति । अथाष्टमभौमदोषापवाद उच्यते—भौमेऽस्ते अस्तंगते रिपुनीचगे शत्रुगृहे वा स्वनीचगृहगे वा सति अष्टमो भौमो न दोषकृत्यात् । उक्तं च कश्यपेन—‘अस्तगे नीचगे भौमे शत्रुक्षेत्रगतेऽपि वा । कुजाष्टमोद्भवो दोषो न किंचिदपि विद्यते ॥’ इति । अथ षडष्टद्वादशस्थानचंद्रापवाद उच्यते—शशिनि चंद्रे नीचे वा नीचनवांशके वा सति रिःफाष्टारिदोषोऽपि द्वादशाष्टमशत्रुस्थानस्थितचंद्रदोषोऽपि न स्यात् । ‘नीचराशिगते चंद्रे नीचांशकगतेऽपि वा । चंद्रे षष्टारिःफस्थे दोषो नास्ति न संशयः ॥’ इति कश्यपोक्तेः ॥ ८६ ॥

अथ विवाहे अवददोषाद्यनेकदोषाणामपवादं व्रसंततिलकयाह—

अब्दायनर्तुतिथिमासभपक्षदग्ध-

तिथ्यंधकाणवधिरांगमुखाश्च दोषाः ।

नश्यन्ति विद्वरुसितेष्विह केंद्रकोणे

तद्वच्च पापविधुयुक्तनवांशदोषः ॥ ८७ ॥

अब्देति ॥ अवददोषः लुप्ताब्दादिः । १ अयनदोषः दक्षिणायनादिः । २ ऋतुदोषः वर्षर्त्वादिः । ३ तिथिदोषो रिक्तादिः । ४ मासदोषः । ५ भं नक्षत्रदोषः क्रूरसाहित्यादिः । ६ पक्षदोषस्त्रयोदशदिनात्मकादिः । ७ दग्धातिथिः प्रसिद्धा; चापांत्यगे इत्यादिना अंधकाणवधिराख्यान्यंगानि लग्नानि तन्मुखा-

स्तदादयोऽन्ये अकालवृष्ट्याद्या दोषा विद्वरुसितेषु केंद्रकोणे केन्द्रं सप्तमस्थानरहितं विवक्षितं, जामित्रदोषस्य सत्त्वात् । अत एवोक्तमग्रे ‘त्रिकोणे केंद्रे वा मदनरहिते’ (६।८०) इति । कोणे नवपंचमे सत्सु नश्यति । उक्तं च कश्यपेन—‘अब्दायनर्तुमासोत्थाः पक्षतिथ्यृक्षसंभवाः । ते सर्वे नाशमायांति केंद्रसंस्थे शुभग्रहे । काणां धवधिरोद्भूता दग्धलग्नतिथेर्भवाः । ते दोषा नाशमायांति केंद्रसंस्थे शुभग्रहे ॥’ इति । ‘अकालजाश्च नीहारविद्युत्पांस्वभ्रसंभवाः । परिवेषप्रतिसूर्यशक्रचापध्वजादयः ॥ दोषप्रदा मंगलेषु कालजाश्चेन्न दोषदाः । गुरुरेकोऽपि केंद्रस्थः शुक्रो वा यदि वा बुधः ॥ हरेः स्मृतिर्यथा हंति तद्दोषानकालजान् । लक्ष्मिपग्रहचंडीशचंद्रजामित्रसंभवान् ॥ तत्केंद्रगो गुरुर्हति सुपर्णः पन्नगानिव ॥’ इति । अकालजत्वनिर्णयं यात्राप्रकरणे—‘यदि मास्सु चतुर्षु’ (११।९५) इत्यादिना वक्ष्यति । तद्वच्चेति । तथा यदि पापः क्रूरो विधुयुक्त-राशेर्नवांशे स्यात् ; यथा—चंद्रो मेषे सूर्यनवांशस्तद्दोषाभिधानं यज्ञोपवीतप्रकरणे तदा तत्कृतदोषोऽपि नश्यति । उक्तं च संहिताप्रदीपे—‘सचंद्रराशेरशुभो नवांशः प्रोक्तः सपापोऽपि विलग्नसंस्थः । त्रिकोणकेंद्रेषु गुरुः सितो वा यदा तदासावशुभोऽपि शस्तः ॥’ इति ॥ ८७ ॥

अथोक्तानुक्तदोषाणां बहून्परिहारान् शालिन्याह—

केंद्रे कोणे जीव आये रवौ वा लग्ने चंद्रे वापि वर्गोत्तमे वा ।

सर्वे दोषा नाशमायांति चंद्रे लाभे तद्गुह्यमुहूर्तांशदोषाः ॥ ८८ ॥

केंद्रे इति ॥ केंद्रे कोणे, केंद्रं प्रसिद्धं; कोणं नवपंचमं; तत्र च जीवो गुरुः स्यात्तदा सर्वे दोषा नाशमायांति । उपलक्षणत्वाद्बुधशुक्रावपि । यदाह नारदः—‘उक्तानुक्ताश्च ये दोषास्तान्निहंति बली गुरुः । केंद्रसंस्थः सितो वापि पन्नगान्गरुडो यथा ॥’ इति । सितो बुधस्याप्युपलक्षणम् । उक्तं च कश्यपेन—‘काव्ये गुरौ वा सौम्ये वा यदा केंद्रत्रिकोणगे । नाशं यांस्खिला दोषाः पापानीव हरौ स्मृते ॥’ इति । तत्रापि लग्नाख्यकेंद्रस्यातिबलवत्त्वात्तत्र स्थितो जीवः सर्वारिष्टहरः । तदुक्तं वसिष्ठेन—‘ये लग्नदोषाः कुनवांशदोषाः पापैः कृता दृष्टिनिपातदोषाः । लग्ने गुरुस्तान्विमलीकरोति फलं यथांभः कतकद्रुमस्य ॥’ इति । अथवा, आये एकादशे रवौ मति दोषनाशः । ‘यत्रैकादशगे सूर्यं दोषा नाशं ययुस्तदा । स्मरणादेव रुद्रस्य पापं जन्मशतोद्भवम् ॥’ इति । अथवा, लग्ने वर्गोत्तमे स्वनवांशयुक्ते यथा मिथुने मिथुनांशश्च तदा दोषनाशः । अथवा, चंद्रे वर्गोत्तमे स्वनवांशस्थिते वा सति दोषनाशः । द्वितीयत्राशब्दस्यानुक्तसमुच्चयार्थत्वाच्चंद्रो लग्नादुपचयस्थाने चेत्स्यात्तदापि सर्वदोषनाशः । एवं क्रमेण परिहारत्रयमुक्तम् । यदाह कश्यपः—‘वर्गोत्तमगते लग्ने वर्गदोषा लयं ययुः । चंद्रे चोपचये वापि मीमे कुसरितो यथा ॥’ इति । चंद्रे इति तद्वत्तेनैव प्रकारेण दुर्मुहूर्ता

रवावर्यमेत्यादयः अंशदोषाः पापग्रहनवांशाख्यास्ते सर्वे चन्द्रे लाभे एकादश-  
स्थानस्थिते सति नाशमायांति । कश्यपोक्तं च 'सुहूर्तलभषड्वर्षकुनवांशग्रहो-  
द्भवाः । ये दोषास्तान्निहंत्सेव यत्रैकादशगः शशी ॥' इति । अन्यदप्याह  
कश्यपः—'लभाहुःस्थानगव्योमचरोत्थं दोषसंचयम् । शुभः केंद्रगतो हंति  
दावाग्निर्विपिनं यथा ॥' इति ॥ ८८ ॥

अथैवं विशिष्यदोषाभिधानपूर्वकं विशेषपरिहारानभिधायेदानीं सामान्यतो  
दोषसमुदायस्यैकं परिहारं शिखरिण्याह—

त्रिकोणे केंद्रे वा मदनरहिते दोषशतकं

हरेत्सौम्यः शुक्रो द्विगुणमपि लक्षं गुरुरगुरुः ।

भवेदाये केंद्रेऽङ्गप उत लवेशो यदि तदा

समूहं दोषाणां दहन इव तूलं शमयति ॥ ८९ ॥

त्रिकोण इति ॥ त्रिकोणे १।५ केंद्रे सप्तमरहिते १।४।१० यदि सौम्यो  
बुधस्तिष्ठेत्तदा दोषशतकं हरेत् । उक्तस्थानस्थितः शुक्रोऽपि द्विगुणं दोषशतकं  
दोषद्विशतं हरेत् । तथोक्तस्थानस्थितो गुरुरपि लक्षं दोषान् हरेत् । यदाह  
नारदः—'दोषाणां हि शतं हंति बलवान्केंद्रगो बुधः । अपहाय द्युनं, शुक्रो  
द्विगुणं लक्षमंगिराः ॥' अत्र शतशब्देनानेकसंख्यात्वं विवक्षितम् । अत एवाह  
कश्यपः—'बलवान्केंद्रगः सौम्यो हंति दोषशतत्रयम् । द्युनं विहाय  
दैत्येभ्यः सहस्रं लक्षमंगिराः ॥' इति । भवेदिति । अङ्गपः=लभस्वामी । उत-  
शब्दो वार्थः । लवेशो लग्नगतांशनाथो वा आये ११ केंद्रे १।४।१० यदि  
भवेत्तदा सः दोषाणां समूहं शमयति । तत्र दृष्टांतः—दहनोऽग्निस्तूलं कार्पा-  
समिव शमयति । तदुक्तं नारदेन—'लग्नेद् लग्नांशनाथो वा चायगः  
केंद्रगोऽपि वा । राशिं निहंति दोषाणामिन्धनानीव पावकः ॥' इति । जात-  
केऽपि—'लग्नाधिपो यदा केंद्रे लग्नादेकादशालये । सर्वग्रहकृतं रिष्टमेकोऽपि  
विलयं नयेत् ॥' इति ॥ ८९ ॥

अथ लग्नविंशोपकानुष्टुभाह—

द्वौ द्वौ ज्ञमृग्वोः पंचेदौ रवौ सार्धत्रयो गुरौ ।

रामा मंदागुकेत्वारे सार्धैकैकं विशोपकाः ॥ ९० ॥

द्वाविति ॥ ज्ञमृग्वो रेखाप्रदयोः सतोद्वौ द्वौ विशोपकौ । यथा—बुधस्य २,  
शुक्रस्य २, एवंविधे चन्द्रे पंच ५, तादृशे सूर्ये सार्धत्रयः ३।३०, गुरौ रामा-  
ख्यः ३, एकमेकमेकैकं च सार्धैकैकम् । एकशब्दस्य 'नित्यबीप्सयोः' इति  
द्विवचने 'एकं बहुव्रीहिवत्' इति बहुव्रीहिवद्भावात् 'सुपो धातु-' इति  
विभक्त्यलुकि सार्धशब्देन कर्मधारयस्तथा सति प्रत्येकं सार्धैकैकमित्यर्थः ।  
यथा—मंदे शनौ सार्धैकम् १।३०, अगौ राहौ १।३०, केतौ १।३०, आरे



भौमे १।३०; एते विंशोपका रेखादानृग्रहाणां ज्ञेयाः, न मध्यमानां । निषिद्धानां च न । यदाह वराहः—‘रवौ सार्धास्त्रयो भागाश्चंद्रे पंच गुरौ त्रयः । द्वौ शुके द्वौ बुधे चैव प्रोक्ता ज्ञेते विंशोपकाः ॥ मंदे भौमे तथा राहौ सार्धं प्रत्येकमुच्यते । बलान्नलवशादेवं विज्ञातव्या विंशोपकाः ॥’ इति । अत्र पद्ये राहोरुपलक्षणत्वात्केतोरपि सार्धैकमेव बलं ग्राह्यमत एव मूले केत्वभिधानम् । नन्विदमयुक्तं; यतो नवग्रहप्राबल्ये सार्धैकविंशति २१।३० विंशोपकात्मको योगो भवेत्, स चासंभवादनुपपन्नः; अत्युत्कृष्टे हि लग्ने विंशतिविंशोपकात्मकमेव बलं स्यान्न ततोऽधिकमिति । उच्यते,—विवाहादिलग्नौ द्वयोरपि राहुकेत्वो-युगपत्समीचीनत्वस्य गगनकुसुमायमानत्वाद्यदैकस्य शुभत्वमपरस्याशुभत्वमिति तदैव विंशतिविंशोपका लग्ने संभवन्ति । द्वयोरप्यनिष्टत्वे सार्धाष्टादश । एवं यस्य यस्य ग्रहस्य रेखादानृग्रहानिस्तस्य तस्य तद्विंशोपकहानिरित्यर्थः । तत्र पंचभ्यो विंशोपकेभ्यो हीनं लग्नं त्याज्यमेव । पंचभ्योऽधिकं दशभ्यो हीनं निष्कृष्टफलं लग्नांतराभावे हितं । दशभ्योऽधिकं पंचदशभ्यो हीनं मध्यं ततोऽधिकं तूत्तममेवेति निष्कृष्टोऽर्थः ॥ ९० ॥

अथ ग्रहवशेन श्वशुरादिविभागज्ञानं सप्रयोजनमुपजात्याह—

**श्वश्रूः सितोऽर्कः श्वशुरस्तनुस्तनुर्जामित्रपः स्यादयितो मनः शशी ।  
एतद्बलं संप्रतिभाव्य तांत्रिकस्तेषां सुखं संप्रवदेद्विवाहनः ॥९१॥**

श्वश्रूरिति ॥ शुक्रः श्वश्रूः, सूर्यः श्वशुरः । अत्र कन्यानिमित्तशुभाशुभस्य विचारास्पदत्वात्तस्याः कन्यायाः श्वश्रूर्वरमाता श्वशुरो वरपिता तनुर्लग्नं तनुः स्वशरीरं जामित्रपः सप्तमाधीशो दयितो भर्ता ज्ञेयः शशी मनो ज्ञेयः; एतद्बलं एतेषां शुक्रादीनां बलं विचार्य तांत्रिकः तंत्रं सिद्धान्तः ‘तंत्रं प्रधाने सिद्धान्ते सूत्रवाये परिच्छदे’ इत्यमरः । तं वेत्ति तांत्रिकः सिद्धान्तचेत्ता ज्योतिर्वित् विवाहतो विवाहादनन्तरं तेषां श्वश्वादीनां सुखं स्यादिति प्रवदेत् । यदाह शौनकः—‘श्वशुरः सहस्रकिरणः श्वश्रूर्भृगुनंदनो विनिर्दिष्टः । होरागमार्थकुशलैर्जामित्रपतिः पतिः स्त्रीणाम् ॥ शारीरं लग्नवशात्सुखदुःखं मानसं शशांकवशात् ॥’ इति । शार्ङ्गर्ष्येऽपि—‘श्वशुरोऽर्कः सितः श्वश्रूः स्त्रीणामस्तपतिः पतिः । एभिरुच्चोपगैरेषां शुभं नीचादिगैरसत् ॥’ इति । विशेषांतरमप्युक्तं शार्ङ्गर्ष्ये एव—‘सूर्यात्पतिः स्त्री च विद्योन्मथाराद्रिन्नं सुतो ज्ञाच्छ्वशुरं गुरोश्च । धर्मः सितादर्कसुनाच्च वेश्म नृयात्समुद्राहविधौ युवत्याः ॥’ ‘एतैर्नीचस्थितैः शत्रुगतैर्वैवाहिकं न सत् । स्वगृहोच्चत्रिकोणस्थैः शुभमेषां यथोदितम् ॥’ इति ॥ ९१ ॥

अथ संकीर्णजातीनां विवाहे नियतं कालविशेषं मत्तमयूरछंदसाह—

**कृष्णे पक्षे सौरिकुर्जार्केऽपि च वारे  
वर्ज्ये नक्षत्रे यदि वा स्यात्करपीडा ।**

संकीर्णानां तर्हि सुतायुर्धनलाभ-

प्रीतिप्राप्त्यै सा भवतीह स्थितिरेषा ॥ ९२ ॥

कृष्णेति ॥ कृष्णे पक्षे शनिभौमार्कवारे विवाहोक्तनक्षत्रादिभिन्ननक्षत्रेषु चकारात् 'व्याघातशूले' इत्यादिदुष्टयोगेष्वपि यदि संकीर्णानां अनुलोम-प्रतिलोमजानां करपीडा विवाहः स्यात् तर्हि सा करपीडा सुतायुर्धनलाभ-प्रीतिप्राप्त्यै भवति । एषा स्थितिरेवाचरोऽस्ति । अनुलोमजा मूर्धावसिक्तादयः । प्रतिलोमजाश्चाण्डालादयः । तल्लक्षणानि धर्मशास्त्रे तत एवावधार्याणि । वाग्रहणमेतदभावे विवाहाद्यावश्यकत्वे च प्रागुक्तदिनेऽपि कार्यमिति सूचना-र्थम् । तदुक्तं शाङ्गीये—'कृष्णे पक्षे भानुभौमार्कजानां वारे योगे चापि त्रिण्ये निषिद्धे । संकीर्णानां दारकर्म प्रशस्तं प्रीत्यर्थायुःप्राप्तये शौनकाद्याः ॥' इति । केशवाकोऽपि—'प्रायेण संकरभुवामशुभर्क्षपक्षकूरक्षणे शुभकृत्करपीडनं स्यात्' इति ॥ ९२ ॥

अथ गांधर्वादिदुष्टविवाहे त्रिपदीचके नक्षत्रशोधनमनुष्ठुभाह—

गांधर्वादिविवाहेऽर्काद्विद४नेत्र२गुणै३दवः १ ।

कु१युगां४गा६गि३भू१रामा३स्त्रिपद्यामशुभाः शुभाः ॥ ९३ ॥

गांधर्वादीति ॥ गांधर्वादिविवाहाः सलक्षणाः प्रागस्माभिरभिहिताः, तेऽपि अर्कात् सूर्याक्रांतनक्षत्रमारभ्य चत्वार्यशुभानि, ततो द्वे शुभे, ततस्त्रीण्यशु-भानि, तत एकं शुभं, तत एकमशुभं, ततश्चत्वारि शुभानि, ततः षडशुभानि, ततस्त्रीणि शुभानि, तत एकमशुभं, ततस्त्रीणि शुभानि; एतान्यष्टाविंशतिभानि त्रिपद्यामशुभशुभान्येव ज्ञेयानि । त्रयाणां पदानां समाहारस्त्रिपदी तत्र, ब्रह्म-विष्णुरुद्रपदाभिधचक्रत्रये इत्यर्थः । अत्र संमतिग्रंथानुपलंभः ॥ ९३ ॥

अथैवं महता ग्रंथसंदर्भेण विवाहे सकलदोषमहादोषरहितां दिनशुद्धिमभि-धायेदानीं ततः प्राकृतव्यानामावश्यककर्मणां दिनशुद्धिं पृथ्वीछंदसाह—

विधोर्वलमवीक्ष्य वा दलनकंडनं वारकं

गृहांगणविभूषणान्यथ च वेदिकामंडपान् ।

विवाहविहितोडुभिर्विरचयेत्तथोद्वाहतो

न पूर्वमिदमाचरेन्ननवषण्मते वासरे ॥ ९४ ॥

विधोरिति ॥ अत्र विधोश्चंद्रस्य बलमवीक्ष्यागृहीत्वा वाग्रहणात् सत्यव-काशे चंद्रबलं ग्राह्यं । दलनं गोधूमादेः पिष्टीकरणं, कंडनं तंडुलादेः मुसला-द्याघातादिना शोधनं, एतयोः द्वंद्वैकवद्भावः । वारको मंगलकलशः, गृहांग-णविभूषणानि गृहभूषणानि चूर्णगैरिकचित्रादिलेखादीनि, अंगणभूषणं संमार्ज-नगोमयाद्यालेपः । अथानंतरं वेदिका चत्वरं वधूवरयोरुपवेशनार्थं स्थल-

विशेषः, मंडपो गृहाच्छादनं कदादिना वितानादिना वा । बहुवचनात्कदाहा-  
द्यारोहणहरिद्राचंदनकांजिकाधारणादिसकलशुभप्रारंभान् एतानुद्वाहतः पूर्वं  
विवाहोक्तैरुडुभिर्नक्षत्रैः पंचांगशुद्धिसहिते दिने रचयेत् । उपलक्षणत्वाद्यज्ञोप-  
वीतादावपि । ततः पूर्वं तत्रक्षत्रैरेतानभिहितशुभकर्मप्रारंभान् विरचयेत् ।  
तथा इदमुक्तं कार्यजातं त्रिनवपण्मते तृतीय-नवम-पष्ठमिते वासरे दिने पूर्वं  
नाचरेत् । तदुक्तं शाङ्गीये—‘दलनकंडनमंडपवेदिकागृहसुमार्जनवारकमंडपाः ।  
करतलप्रहमध्यगतागतं तदखिलं विदधीत विवाहभे ॥ विवाहकृत्यं निखिलं  
विवाहभे त्रिलोक्येनात्र बलं हिमद्युतेः । नवत्रिपष्टेऽह्नि विवाहपूर्वतो न  
वर्णको मंडपतैलमंगलम् ॥’ इति । दैवज्ञमनोहरे निषिद्धभान्युक्तानि—‘चित्रा-  
विशाखाशततारकाश्विनी ज्येष्ठाभरण्यौ शिवभाच्चतुष्टयम् । हित्वा प्रशस्तं फल-  
तैलवेदिकाप्रदानकं कंडनमंडपादिकम् ॥’ इति । कांजिकाधारणमुहूर्तोऽपि  
तत्रैव—‘मूलेंदुरुद्रश्रवणार्कपौष्णविश्वेशचित्रानलरेचर्तापु । संस्थापनं कांजिक-  
कुंडिकाया वारे रवेर्भूमिसुतस्य शस्तम् ॥’ इति । वेदिकायां विशेषमाह  
केशवार्कः—‘वेदिकां विरचयेद्यथा तथा स्यादियं प्रविशतः प्रदक्षिणा ।  
स्युर्जनाश्रययवोसिवर्णकाः षण्णवत्रिदिवसेषु नाग्रतः ॥’ इति । यवोसिः=  
अंकुरार्पणाख्यं कर्म । जनाश्रयः=मंडपः । ‘मंडपोऽस्त्री जनाश्रयः’ इत्य-  
मरोक्तेः ॥ ९४ ॥

अथावसरप्राप्तवेदिकालक्षणं मंडपोद्वासनमुहूर्तं च शालिन्याह—

हस्तोच्छ्राया वेदहस्तैः समंतात्तुल्या वेदी सन्नो वामभागे ।

युग्मे घस्ते पृष्ठीने च पंच सप्ताहे स्यान्मंडपोद्वासनं सत् ॥ ९५ ॥

हस्तेति ॥ सन्नो गृहस्य वामभागे हस्तोच्छ्राया एकहस्तमिनोचा समंता-  
त्सर्वतः चतुर्भिर्हस्तैस्तुल्या समाना तादृशी वेदी विवाहादिमंगलकृत्यं स्यात् ।  
‘शोभाकारिस्तंभसोपानादियुक्ता च’ इत्यनुक्तमपि ध्येयम् । तदुक्तं नार-  
देन—‘हस्तोच्छ्रितां चतुर्हस्तैश्चतुरस्तां समंततः । स्तंभैश्चतुर्भिः सुश्लक्ष्णैर्वामभागे  
स्वसन्नः ॥ समंडपां चतुर्दिक्षु सोपानैरुपशोभिताम् । प्रागुदक्प्रवणारंभां  
स्तंभैर्हस्तशुकादिभिः ॥ विचित्रितां चित्रकुंभैर्विचित्रैस्तोरणांकुरैः । एवंविधां  
समारोहेन्मिथुनं साप्ति वेदिकाम् ॥’ इति । साप्तीति भिन्नं पदं मिथुनस्य  
विशेषणम् । वसिष्ठः—‘षोडशारलिकं कुर्याच्चतुर्द्वारोपशोभितम् । मंडपं  
तोरणैर्युक्तं तत्र वेदिं प्रकल्पयेत् ॥ अष्टहस्तं च रचयेन्मंडपं वा द्विषदकरम् ।’  
इति । द्विगुणिताः षट्करा यस्य तं द्वादशहस्तम् ; उत्तमः षोडशहस्तः, मध्यमो  
द्वादशहस्तः, अधमोऽष्टहस्तः । अयं वैकल्पिको मंडपो गृहमानत एव कार्यो ननु  
स्वेच्छया । तदुक्तं सप्तर्षिमते विवाहपटले—‘मंगलेषु च सर्वेषु मंडपो  
गृहमानतः । कार्यः षोडशहस्तो वा द्विषद्वस्तो दशावधि ॥ स्तंभैश्चतुर्भि-  
रेवात्र वेदी मध्ये प्रतिष्ठिता । शोभिता चित्रिता कुंभैरासमंताच्चतुर्दिशम् ॥  
द्वारविद्धा बलीविद्धा कूपवृक्षव्यधा तथा । न कार्या वेदिका तज्जैः शुभा  
मंगलकर्मसु ॥’ बली=काष्ठपाषाणादिनिर्मितस्तंभः । त्रतबंधे संस्कारैस्त्वाक्

बहुहस्तेन वेदीनिर्मितिः । विवाहे तु कन्यागृहे एव वरपूजनस्योक्तत्वादृहस्था-  
श्रमस्य तदाद्यत्तत्वाच्च कन्याहस्तेनैव वेदीनिर्माणम् । युग्मे इति । विवाहो-  
त्तरं युग्मे समे द्वितीयचतुर्थादिके घट्टे दिने षष्ठदिवसहीने, तथा विषमे तु  
पंचमे सप्तमे चाहनि दिवसे मंडपोद्घासनं देवकोत्थापनं सच्छुभफलदातृ  
स्यात् । यदाह नारदः—‘समे तु दिवसे कुर्याद्देवकोत्थापनं बुधः । षष्ठं च  
विषमं नेष्टं भुक्त्वा पंचमसप्तमौ ॥’ इति । समेषु षष्ठं विषमेषु च पंचमसप्तम-  
व्यतिरिक्तं दिनं नेष्टमित्यर्थः ॥ ९५ ॥

अथ प्राच्यशिष्टसमतं मंडपादौ स्तंभनिवेशनमिन्द्रचक्रयाह—

सूर्येऽगनासिंहघटेषु शैवे स्तंभोऽलिकोदंडमृगेषु वायौ ।  
मीनाजकुंभे निर्ऋतौ विवाहे स्थाप्योऽग्निकोणे वृषयुग्मकर्के ॥ ९६ ॥

सूर्य इति ॥ कन्यासिंहतुलास्थिते सूर्ये शैवे ईशानकोणे, वृश्चिकधनुर्मकर-  
स्थिते सूर्ये वायौ वायुकोणे, मीनमेषकुंभस्थिते सूर्ये निर्ऋतिकोणे, वृषमिथुन-  
कर्कस्थिते सूर्येऽग्निकोणे स्तंभः स्थाप्य इत्यर्थः । यदाह शिल्पशास्त्रे विश्व-  
कर्मा—‘कन्यासिंहे तुलायां भुजगपतिमुखं शंभुकोणेऽग्निखातं वायव्ये स्वात्त-  
दास्यं मकरधनुरलावीशखातं वदंति । कुंभे मीने च मेषे निर्ऋतिदिशि मुखं  
वायुकोणे हि खातं बह्वेः कोणे मुखं वै वृषमिथुनगते कर्कटे रक्षखातम् ॥’  
इति । एतद्यद्यपि गृहविषयमुक्तं तथापि वेदिनिर्माणाश्रयेण स्तंभनिवेशनं  
वृषादित्रिचिराशिगतसूर्यवशेनाग्निकोणे सर्पास्यं शिवकोणे खातम्, एवमन्यत्र  
राशिगते सूर्येऽन्यकोणेषु स्तंभनिवेशनमूह्यम् । यदाह विश्वकर्मा—‘वेद्यां  
वृषाद्गृहे सिंहाद्विकं मीनात्सुरालये । ईशानतो व्यस्तगत्या षष्ठं तस्य शुभावहम् ॥’  
इति । तस्य=भुजगपतेः ॥ ९६ ॥

अथैवं लग्ननिर्णयमभिधायेदानीं घटिकालग्नसाधनं बहुगणितसाध्यं गोधू-  
लिकथनं च गणितप्रथासरहितं वक्तुमवशिष्यते, तत्र सूचीकटाहन्यायेन  
गोधूलिप्रशंसां मंदाक्रांतयाह—

नास्यामृक्षं न तिथिकरणं नैव लग्नस्य चिंता  
नो वा वारो न च लवविधिर्नो मुहूर्तस्य चर्चा ।  
नो वा योगो न मृतिभवनं नैव जामित्रदोषो  
गोधूलिः सा मुनिभिरुदिता सर्वकार्येषु शस्ता ॥ ९७ ॥

नेति ॥ स्पष्टार्थमिदं पद्यम् । यदाह भागुरिः—‘गोपैर्यथ्याहतानां खुर-  
पुटदलिता याति धूली दिनांते सोद्वाहे सुंदरीणां विविधधनसुतारोग्यसौ-  
भाग्यदात्री । तस्मिन् काले न ऋक्षं न च तिथिकरणं नैव लग्नं न योगाः  
ख्याताः पुंसां सुखार्थं शमयति दुरितान्युच्छ्रितं गोरजस्तु ॥’ ननु सकलदोष-  
निराकरणेनातिप्रशंसनाद्गोधूल्याः घटिकालग्नानां महादोषनिराकरणपूर्वकम-

भिहितानां वैयर्थ्यप्रसंगः । न च गोधूल्यभावे घटीलघ्नमवकाशवदिति वाच्यम् । गोधूल्यभावो हि दोषसत्त्वे सति स्यात्, 'न ऋक्षं न च तिथिकरणम्' इत्यादिना स्थूलसूक्ष्मसकलदोषापवादार्थत्वात्तस्या दोषलेशो नास्ति । उच्यते,—यद्यं न ऋक्षमित्यादिः स्तुत्यर्थवादः । तेन गोधूल्याः प्रशंसायां तात्पर्यं नतु त्रिभिः, अन्यथा निषिद्धेषु अमावास्याभद्राभरणीत्यादिष्वपि गोधूलिलघ्नं भवितुं युक्तं स्यात् । सामान्यवैयर्थ्यापत्तेरिष्टापत्तिरपि वक्तुमशक्या । तस्मादभिहित-  
तिथ्यादिष्वेव आवच्छक्याखिलदोषपरिहारपूर्वकं घटीलघ्नं कार्यं, तदभावे गोधूलिलघ्नं कार्यम् । यदाह ललुः—'लघ्नं यदा नास्ति विशुद्धमन्यद्वेधूलिकं साधु तदा वदंति । लघ्ने विशुद्धे सति वीर्ययुक्ते गोधूलिकं नैव फलं विधत्ते ॥ शुभाशुभयुतं सर्वं राशेर्दोषं त्वनिन्दितम् । विवाहलक्षवच्छेषं गोधूलीं प्राह भागुरिः ॥' इति । किंच—'कुलिकं क्रांतिसाम्यं च मूर्तौ पष्टाष्टमः शशी । पंच गोधूलिके त्याज्या अन्ये दोषाः शुभावहाः ॥' इति दैवज्ञमनो-  
हरीयवाक्यस्यापि वैयर्थ्यापत्तेः । गोधूल्यधिकारिण आह नारदः—  
'प्राच्यानां च कर्लिंगानां मुख्यं गोधूलिकं स्मृतम् । गांधर्वादिविवाहेषु वैश्यो-  
द्वाहे च योजयेत् ॥ चतुर्थमभिजिह्वमुदयर्क्षात्तु सप्तमम् । गोधूलिकं हि भवति संपरपुत्रादिसौख्यदम् ॥' इति । दैवज्ञमनोहरे—'घटीलघ्नं यदा नास्ति तदा गोधूलिकं शुभम् । शूद्रादीनां बुधाः प्राहुर्न द्विजानां कदाचन ॥ महादोषान्परित्यज्य प्रोक्तधिण्यादिकेषु च । कारयेद्गोरजो यावत्तावद्वल्लं शुभावहम् ॥' इति । 'लघ्नशुद्धिर्यदा नास्ति कन्या यौवनशालिनी । तदा वै सर्ववर्णानां लघ्नं गोधूलिकं शुभम् ॥' इति । अत एव भूपालवल्लभे—  
'विप्रेषु घटिकाऽलाभे दातव्यं गोरजो बुधैः । संकीर्णं गोरजः शस्त्रं परेषु द्वितयं शुभम् ॥' इति । तत्र गोधूलिसूक्ष्मकालस्तु केशवार्कणोक्तः—'अत्रो-  
भयत्र घटिकादलमिष्टमाहुर्ग्राह्यं तदंबरमणेरपि चार्धविंशत्' इति । केचित्तु—  
'यावदिनांते दिशि पश्चिमायां पश्येत्तृतीयं रविबिम्बभागम् । तस्मात्परं नाडिकयुग्ममेके गोधूलिकाळं मुनयो वदंति ॥' इति; तदेतयोः पक्षयोर्यथा-  
देशाचारं व्यवस्था ॥ ९७ ॥

अथ शीतकालादिभेदेन गोधूलीभेदं जलधरमालालं दसाह—

पिंडीभूते दिनकृति हेमंतर्तौ स्यादर्धास्ते तपसमये गोधूलिः ।  
संपूर्णास्ते जलधरमालाकाले त्रेधा योज्या सकलशुभाख्ये कार्ये ॥

पिंडीभूत इति ॥ हेमंताख्ये ऋतौ हेमंतशब्देन शीतकाल उपलक्ष्यते । मार्गशीर्षादिमासचतुष्टये इत्यर्थः । तत्र दिनकृति सूर्ये पिंडीभूते ओदनगोलक-  
सदृशे संध्यायां नीहाराद्यावृत्तत्वेन निष्पन्ने इत्यर्थः । तस्मिन् समये गोधूलि-  
र्ज्ञेया । तथा तपसमये उष्णकाले चैत्रादिमासचतुष्टये सूर्येऽर्धास्ते अर्धविंशत्य-  
दृश्यत्वे अदृश्यत्वे च सति गोधूलिः । जलधरा मेघास्तेषां माला समूहस्तस्यो-  
त्पादके काले वर्षाकाले श्रावणादिमासचतुष्टये सूर्ये संपूर्णोऽस्तोऽदर्शनं यस्य

तादृशे सति गोधूलिः । जलधरमालाशब्देन छंदोऽपि सूचितम् । न केवलमियं विवाहे एव किंतु सकलशुभाख्ये समस्ते शुभनामके कार्येऽपि ज्ञेया । यदाह वराहः—‘गोधूलिं त्रिविधां वदन्ति मुनयो नारीविवाहादिके हेमन्ते शिशिरे प्रयाति मृदुतां पिंडीकृते भास्करे । ग्रीष्मेऽर्धास्तमिते वसंतसमये भानौ गतेऽदृश्यतां सूर्ये चास्तमुपागते भगवति प्रावृद्धशरत्कालयोः ॥’ इति ॥ ९८ ॥

अथ गोधूलिसमयेऽवश्यवर्ज्यदोषान् वैश्वदेवीछंदसाह—

अस्तं याते गुरुदिवसे सौरे सार्के

लग्नान्मृत्यौ रिपुभवने लग्ने वैदौ ।

कन्यानाशस्तनुमदमृत्युस्थे भौमे

बोदुर्लभे धनसहजे चंद्रे सौख्यम् ॥ ९९ ॥

अस्तं याते इति ॥ गोधूलिरित्यनुवर्तते । गुरुदिवसे बृहस्पतिवारे सूर्ये-  
ऽस्तं याते सूर्यास्तादनंतरं गोधूलिः शुभा स्यात् । नतु सूर्यास्तापूर्वमर्धघटिकं  
गोधूलिलग्नं कार्यम्, अर्धयामसन्धावात् । तथा सौरे शनिवारे सार्के सूर्यदर्शना  
सहिते गोधूलिः शुभा । नतु सूर्यास्तादनंतरं, कुलिकसन्धावात् । उपलक्षणत्वात्  
क्रांतिसाम्यमपि त्याज्यम् । तथा लग्नात्सायंकालीनलग्नान्मृत्यावष्टमे रिपुभवने  
पष्टे वा लग्न एव वा चंद्रे सति कन्यानाशः स्यात् । तदुक्तं दैवज्ञमनोहरे—  
‘कुलिकं क्रांतिसाम्यं च मूर्तौ पष्टाष्टमः शशी । पंच गोधूलिके त्याज्य-  
अन्ये दोषाः शुभावहाः ॥’ अत्र कुलिकशब्देन तत्कालसंभाव्यधर्माभा-  
ख्योऽपि चारदोषो गृह्यते, अन्येषां त्वसंभव एव । केचित्चाद्यपादे—‘सार्कं  
शनौ विरवि चित्रशिखंडिसूनौ तत्केवलं कुलिकयामदलोपलंभात्’ इति  
केशवाकर्कोक्तं वाक्यं संमतिः कस्मान्न भवतीत्युच्यते । तच्चित्यम् । पूर्वापर-  
ग्रंथालोचनया तस्य पूर्वपक्षग्रंथोऽयम्, अन्यथा पंचम्यंतहेतूपादानवाक्यमनर्थकं  
स्यात् । एतच्चाधुनैव निर्णय्यते । लग्ने इति । लग्नस्थे मदनस्थे वा मृत्युस्थे  
वा भौमे सति बोदुर्वरस्य नाशो भवति । तदुक्तं ज्योतिःसंहितासारे—  
‘पष्टेऽष्टमे मूर्तिगते शशांके गोधूलिके मृत्युमुपैति कन्या । कुजेऽष्टमे मूर्ति-  
गतेऽथवाऽस्ते वरस्य नाशं प्रवदन्ति गर्गाः ॥’ इति । अन्योऽपि विशेषस्तत्रैव—  
‘षष्ठाष्टमे चंद्रजचंद्रजीवे क्षोणीसुते वा भृगुनंदने वा । मूर्तौ च चंद्रे नियमेन  
मृत्युर्गोधूलिकं स्यादिह वर्जनीयम् ॥’ इति । ‘धिष्यं कूरयुतं त्याज्यं मूर्तौ षष्ठा-  
ष्टमः शशी । गोरजस्तत्प्रशंसन्ति संतः शनिदिनं विना ॥’ इति । नन्विदं  
न वक्तव्यं, सप्तमसूर्यस्य ‘अवीरामस्तोऽर्के’ इति फलमभिहितम्; ‘अवीरा  
निष्पतिसुता’ इति कोशः । एवं सति तादृशदोषदूषितस्य गोधूलिलग्नस्य  
चेदिहादरः तदा चंद्रशुद्धेरप्यादरः किमर्थम् ? किंच लग्नस्था अपि  
सूर्यभौमशनिराहुकेतवः पूज्याः स्युः । उक्तं च केशवाकर्केण—‘गोधूलिकेऽपि  
विधुमष्टमपष्टमूर्तौ यन्मोचयन्ति तदयं स्वरुचिप्रपंचः । पंचांगशुद्धिमयमेव

१ विरवि रविरहितं । २ चित्रशिखंडिसूनौ गुरुवासरे । ‘वाचस्पतिश्चित्रशिखंडिजः’  
इत्यमरः ।

स्त्रिवाहविष्ण्वैर्यस्यादिदं सततमस्तगते पतंगे ॥ नांशो न लग्नमिह दृष्टयुतं  
स्वभर्त्रा नार्कारसौरितमसामपि संगभंगः । किं चंद्रचारभयमेकमिहास्तु किंच  
नात्र प्रमाणवचनं किमपि श्रुतं नः ॥ सार्कं शनौ त्रिरत्रि चित्रशिखंडिसूनौ  
तत्केवलं कुलिकयामदलोपलंभात् ॥' इति । उच्यते,—विशेषविधेः सामान्य-  
शास्त्रबाधकता न्यायसिद्धा । तत्र सामान्यतः पंचघटिकात्मकस्य सायंकालीन-  
लग्नस्य सप्तमसूर्याख्यो महान्दोषस्तत्रापि पुनर्गोभूलिकाले सूर्यार्धबिंदुरूपे सूक्ष्मे  
न सप्तमसूर्यदोषो विशेषवचनात् । तत्राप्ययं विशेषो यद्गोभूल्यां यथाशक्ति  
दोषहीनं विधेयम् । घटिकालग्रे त्वखिलदोषहीनमत एव गोभूलिलग्रे न ऋक्ष-  
मित्यर्थवादोपपत्तिः । तस्याप्ययं 'षष्ठेऽष्टमे मूर्तिगते' (पृ० ३००) इत्यत्र वाक्ये  
विशेषवचनात् । 'नात्र प्रमाणवचनं किमपि श्रुतं नः' इति तु प्रौढिवादमात्रम् ।  
पुतादृशानां मूलभूतवाक्यानामुपलंभात् । 'सार्कं शनौ' इत्यादि तु 'कुलिकं  
क्रांतिसाम्यं च' (पृ० ३०६) इति वाक्यात्कुलिकादित्यागे स्वयंहेत्वभिधानपरम् ।  
नन्वत्र तात्पर्यम् । सप्तमसूर्यातिरिक्तसकलदोषनिराकरणप्रवृत्तत्वात्तस्य । किंच  
यदि गोभूल्यां कोऽपि लग्नदोषो नास्तीत्यभिमतं स्यात्तदैकविंशतिमहादोषनिरु-  
पणात्प्राक् नारदो गोभूलिलग्नमभिदध्यात् । न च व्यतीपातादिष्वपि गोभूलि-  
लग्नं स्यादिति वाच्यम् । सामान्यवाक्यैरपि निषेधसत्त्वान् । किंचैवं ब्रुवतस्मा  
वेष्टापत्तिरेव स्यादित्यास्तां प्रसक्तानुप्रसक्तम् । लाभ इति । चंद्रे लाभस्थे धने  
द्वितीयस्थे सहजे तृतीयस्थे वा सति स्त्रीपुरुषयोः सौख्यं स्यात् । तदुक्तं संहि-  
तासारे—'यत्रैकादशगश्चंद्रो द्वितीयो वा तृतीयगः । गोभूलिका तु विज्ञेय-  
शेषा भूलिरिति स्मृता ॥' इति ॥ ९९ ॥

अथावसरप्राप्तां घटिकालग्नसिद्ध्यर्थं प्रक्रियां नृत्तपंचकेन वक्तुकामस्ताव-  
त्सूर्यस्पष्टगतिर्मिद्वज्रयाह—

मेपादिगेऽर्केऽष्टशरा ५८ नगाक्षाः ५७

सप्तषवः ५७ सप्तशरा ५७ गजाक्षाः ५८ ।

गोक्षाः ५९ खतर्काः ६० कुरसाः ६१ कुतर्काः ६१

कंगानि ६१ षष्टि ६० नैवपंच ५९ भुक्तिः ॥ १०० ॥

मेपादीति ॥ स्पष्टार्थमिदं पद्यम् । मेपादिद्वादशसु राशिषु सूर्याक्रांतासु  
स्थूलकलात्मिका स्पष्टगतिरित्यर्थः । उक्तं च—'नागेषवो नगशरास्तुरगेषवो-  
ऽद्विवाणा भुजंगविषयाः क्रियतो नवाक्षाः । व्योमतैवः शशिरसाः कुरसाः  
कुतर्काः षष्टिर्नवेषव इनस्य गतेः कलाः स्युः ॥' इति । इयं स्थूला गतिर्वास-  
नासिद्धेति नार्थवचनापेक्षा । वासना च गणितस्पष्टा ॥ १०० ॥

अथ सूर्यस्य तात्कालिकीकरणमनुष्ठुभाह—

संक्रांतियातघसाद्यैर्गतिर्निष्ठी खषट् ६० हता ।

लब्धेनांशादिना योज्यं यातर्क्षं स्पष्टभास्करः ॥ १०१ ॥

संक्रांतीति ॥ संक्रांतयो मेषाद्याः पंचांगदृष्टाः यद्दिने यस्यां घट्यां च स्युस्तत आरभ्य स्वाभीष्टस्थूलकालपर्यंतं यावद्दिनानि यावंत्यो घटिकाश्च भवंति तैर्मेषादीष्टराशिस्थे सवितरि सति तत्सूर्यस्थूलस्पष्टगतिगुण्या खष-  
डभिः पृथ्या ६० भक्ता यल्लब्धं तेंऽशा अवशिष्टं कलादि येंऽशावयवास्ते  
आदिशब्दवाच्याः; तेन यातर्क्षं ऋक्षं राशिः सूर्यभुक्तमेषादिराशिर्युक्तः सन्  
तात्कालिकस्थूलस्पष्टभास्करः स्यात् ॥ १०१ ॥

अथेष्टकालिकलम्भानयनमनुष्टुभाह—

तनोरिष्टांशकात्पूर्वं नवांशा दशसंगुणाः ।

रामाप्ता लब्धमंशाद्यं तनोर्वर्गादिसाधने ॥ १०२ ॥

तनोरिति ॥ ग्रहबलसहितस्य लग्नस्य यो विहितो नवांशो दोषरहितो  
विचारितः सः 'क्रियमृगास्यतौलिकेंद्रुभतो नवांशविधिरुच्यते बुधैः' इति  
गणनया यान्नत्संख्य आगच्छेत् तत् पूर्वनवांशा यावंतः स्युस्ते दशभिः संगुणाः  
संगुण्याः रामैस्त्रिभिराप्ता यल्लब्धमंशाद्यमंशकलाविकलात्मकं तत्तनोरिष्टकालिकं  
भुक्तं स्यात्तेन कृत्वा प्रागुक्त-‘कुजशुक्रसौम्य-’ (६।३७) इत्यादिप्रकारेण पञ्चग-  
साधनं स्यात् । अत्रोपपत्तिः—यदि नवभिर्नवमांशैस्त्रिदशदंशा लभ्यन्ते तदेष्ट-  
नवांशेन क्रियंत इति अत्र ‘प्रमाणमिच्छा च’ इत्यादिना इष्टनवांशानां  
त्रिंशद्गुणको भाजको नव संपन्नः, तत्र द्वयोरपि त्रिभिरपवर्ते दश गुणकः  
त्रयो भाजकः इत्युपपन्नं फलमिष्टांशाः स्युः । उक्तं च महेश्वरेण—‘इष्टा-  
त्पूर्वनवांशका दशहता रामैर्हताः स्युर्लंबाः’ इति ॥ १०२ ॥

अथैवं साधिताभ्यां स्पष्टार्कलग्नाभ्यामिष्टघटिकानयनं शालिन्याह—

अर्काह्मन्नात्सायनाद्भोग्यभुक्तैर्भगैर्निघ्नात्स्वोदयात्खाग्नभक्तात् ।

भोग्यं भुक्तं चांतरालोदयाद्यं पृथ्या भक्तं स्वेष्टनाड्यो भवेयुः ॥

अर्कादिति ॥ सायनादयनांशसहितात्सूर्याद्राशिभोग्यांशैः सायनांशसू-  
यांक्रांतराशेः स्वदेशीय उदयो मेषादिराशीनां पलात्मकं प्रमाणं गुण्यं खाग्नि-  
भिस्त्रिंशता भक्तं लब्धानि पलानि स्युः; एवं लग्नात्सायनांशाद्भुक्तांशैराक्रांत-  
स्वदेशीयराश्युदयो गुण्यः खाग्निभक्तो लब्धानि भुक्तपलानि; एवं जातानां  
भोग्यभुक्तपलानामैक्यं कार्यं तत्सायनांशलग्नार्कयोरंतरालोदयपलैर्युक्तं कार्यं  
पृथ्या भक्तं सूर्योदयादिष्टघटिका भवेयुः । अत्रोदयज्ञानं भास्कराचार्येणोक्तम्—  
‘लंकोदया नागतुरंगदस्ता २७८ गोंऽकाश्विनो २९९ रामरदा ३२३ विनाड्यः ।  
क्रमोत्क्रमस्थाश्चरखंडकैः स्वैः क्रमोत्क्रमस्थैश्च विहीनयुक्ताः ॥ मेषादिषण्णामु-  
दयाः स्वदेशे तुलादितोऽमी च षडुत्क्रमस्थाः ॥’ इति । स्वैः=स्वदेशीयैः । अत्र  
चरखंडानयनमपि तेनोक्तम्—‘अयनलवदिनैः प्राङ्मेषसंक्रांतिकालाद्भवति  
दिवसमध्ये या प्रभाऽक्षप्रभा सा । दशगजदशनिघ्नी साऽक्षभांऽस्या त्रिभक्ता



प्रतिगृहचरश्रृङ्गानि' इति; 'अर्कस्य भोग्यस्तनुमुक्तयुक्तो मध्योदयाख्यः समयो विलम्बात्' इति च ॥ १०३ ॥

अथ घटिकानयने विशेषं शालिन्याह—

चेल्लमाकौ सायनावेकराशौ तद्विश्लेषघ्नोदयः खाग्निभक्तः ।

स्वेष्टः कालो लग्नमूनं यदार्काद्रात्रेः शेषोऽर्कात्सपड्भाग्निशायाम् ॥

चेदिति ॥ लग्नाकौ सायनौ अयनांशसहितौ संतौ यद्येकराशौ स्यातां तदा तयोर्लग्नाकयोर्विश्लेषोत्तरांशास्तैर्गुणितः स्वदेशीय उदयः कार्यः । खाग्निभिर्निश्चिता भाज्यो लब्धमिष्टकालः सूर्योदयात्स्यात् । तत्र यदार्कात्सायनसूर्यादेकराशिस्थितं लग्नमूनं स्यात्तदा यः 'चेल्लमाकौ सायनौ' इत्युक्तदिशा स्वेष्टकाल आगतः सः सूयादयात्प्राक् रात्रिशेषो भवेत् । अयमर्थः—आनीत इष्टकालः पृथ्वा पात्यः प्राग्दिनीयसूर्योदयानंतरमेतावानिष्टकालः अथवा रात्रिमानात्पात्यः प्राग्दिनीयसूर्यास्तादनंतरमेतावानिष्टकालः । एवमिष्टकाले सामान्यतो निर्णीते रात्रौ विशेष उच्यते । निशायां रात्रावर्कात्सपड्भाद्वाग्निषड्युक्तात्प्रागुक्तप्रकारेण 'अर्कालम्बात्' (३।१०३) इत्यादिनेष्टकालः साध्यः । स सूर्यास्तानंतरं भवेत् । यदाह भास्करः—'यदैकमे लग्नरवी तदा तद्भागांतरघ्नोदयखाग्निभक्तम् । स्यादिष्टकालो यदि लग्नमूनं शोधो हुरान्नादथवा रजन्याः ॥ रात्रीष्टकाले तु सपड्भसूर्यालग्नं ततोऽप्युक्तवदिष्टकालः ॥' इति । अत्रांशप्रवृत्तेः पंच पलानि पात्यंते विहितनवांशप्रवेशसूचनार्थमिति दैवज्ञसंप्रदायः । एवमानीत इष्टकाले दंपत्योरन्योन्यवीक्षणं कार्यमित्याह कश्यपः—'अन्योन्यवीक्षणं सम्यक्सुलभे कारयेत्सदा' इति । नारदोऽपि—'एवं सुलभे दंपत्योः कारयेत्सम्यग्वीक्षणम्' इति । एतेन परस्परवलीकनं सुलभे कार्यमितरत्तु समयांतरेऽपि विधेयमित्युक्तं भवति । तुल्यन्यायत्वादुपनयनादावपि साधितेष्टकाले संस्कार्याचार्ययोरप्यन्योन्यवीक्षणं कारणीयम् । 'शास्त्रोक्तमार्गेण सुलग्नकालं स्फुटं समानीय जलादियंत्रैः । संलग्नं तं मंगलसूक्ष्मकालं संलोकयेत्तत्र मिथोर्ध्वदृष्टिः ॥' इति सामान्यतो वसिष्ठोऽभिहितवान् । कश्यपोऽपि तथैवाह—'अन्योन्यवीक्षणं सम्यक् सुलभे कारयेत्सदा' इति । अनेन सुलग्नकाले अन्योन्यवीक्षणमेव मुख्यम् । पाणिग्रहणादिगायत्र्युपदेशादिकं तु तदुत्तरकालकर्तव्यतया गौणमिति प्रतिभाति । स चेष्टकालः कथं साधनीय इत्यत आह कश्यपः—'एवं गुणगणान् वीक्ष्य लग्नं निश्चित्य यत्नतः । सिद्धांतोक्तेन मार्गेण लग्नकालं प्रसाधयेत् ॥ जलयंत्रेण तल्लग्नं दद्यात्तेनार्चितो द्विजः । मुखं वृत्तं द्वादशभिर्गुलैश्च पटुन्नतम् ॥ घटाध्वजताम्रपात्रं कुर्यात्तदशभिः पलैः । पटिर्भजेदहोरात्रे घटिकापात्रमुत्तमम् ॥ माषत्रयन्यं शयुतस्वर्णवृत्तशलाकया । चतुर्भिर्गुलैरायतया विद्धं स्फुटं न्यसेत् । रवेरर्धोदयं दृष्ट्वा वाप्यधर्मात्मयं तथा । पूवाक्तलक्षणं यंत्रं मंत्रेणानेन निक्षिपेत् ॥'

निक्षिपेज्जलपूर्णपात्र इत्यर्थः । यदाह नारदः—‘ताम्रपात्रे जलैः पूर्णं गंधपुष्पै-  
रलंकृते । तंडुलस्थे रत्नयुते शुचिभूमावहर्षते ॥ मंडलार्धोदयं वीक्ष्य जलपात्रे  
विनिक्षिपेत् ।’ इति । मंत्रमप्याह स एव—‘यंत्राणां मुख्ययंत्रं त्वमिति  
धात्रा पुरा कृतम् । दंपत्योरायुरारोग्यसुपुत्रधनहेतवे ॥ जलयंत्रक मे  
तस्मादिष्टसिद्धिप्रदो भव ।’ इति । ताम्रघटिकाद्यभावे द्वादशांगुलशंकुना कालः  
साध्यः । तदुक्तं कश्यपेन—‘अथवा साधयेत्कालं द्वादशांगुलशंकुना’ इति ।  
शंकुलक्षणमाह नारदः—‘न्यग्रोधखदिराश्वत्थरक्तचंदनवृक्षजम् । श्रीखंडागरु-  
दंतोत्थमृजुशंकुमकलमषम् । द्वादशांगुलमुत्सेधं परिणाहं पङ्गुलम् ।  
एवंलक्षणसंयुक्तं कल्पयेत्कालसाधने ॥’ इति । शंकुना घटीज्ञानं तु करण-  
कुतूहले भास्करेणाभिहितम् । यथा—‘चरपलयुतहीना नाडिकाः पंचचंद्रा  
१५ द्युदलमथ निशार्धं याम्यगोले विलोमम् । द्युदलगतघटीनामंतरं तन्नतं  
स्यान्नतरहितदिनार्धं चोन्नतं जायतेऽत्र ॥ दिनदलं विशरं खहरो भवेन्नतकृतिः  
पृथगञ्जशराहता । खखनवाख्यपृथक्स्थितया हृता खहरतः पतितोऽभिहितो  
हरः ॥ अथ नतं यदि पंचदशाधिकं दिनदलात्पतितं खहरस्तदा । प्रथमखंडहतं  
दलितं चरं स्वगुणितं स्वपडंशविवर्जितम् ॥ दशयुतं पलकर्णहतं हतिर्हरहता  
श्रवणोऽंगुलपूर्वकः । रवियुतो नितकर्णहतेः पदं द्युतिरिजद्युतिवर्गयुतेः श्रुतिः ॥  
श्रुतिविभक्तहतिस्तु हरो भवेत्स पतितः खहरादवशेषकम् । पृथगिदं  
खखनदहतं हरात्स्वविषयैरवशेषविवर्जितैः ॥ फलपदं हि नतं यदि शेषकं  
दिगधिकं हर एव तदुन्नतम् ॥’ इति ॥ १०४ ॥

अथ विवाहादिशुभकार्येष्ववश्यकान्वर्ज्यदोषानविसरणार्थं शार्दूलविक्री-  
डितत्रयेणाह—

उत्पातान्सहपातदग्धतिथिभिर्दुष्टांश्च योगांस्तथा

चंद्रेज्योशनसामथास्तमयनं तिथ्याः क्षयर्द्धी तथा ।

गंडांतं च सविष्टिसंक्रमदिनं तन्वंशपास्तं तथा

तन्वंशेशविधूनथाष्टरिपुगान्पापस्य वर्गास्तथा ॥ १०५ ॥

सैंदुकूरखगोदयांशमुदयास्ताशुद्धिचंडाशुधा-

न्खार्जूरं दशयोगयोगसहितं जामित्रलत्ताव्यधम् ।

बाणोपग्रहपापकर्तरि तथा तिथ्यृक्षवारोत्थितं

दुष्टं योगमथार्धयामकुलिकाद्यान्वारदोषानपि ॥ १०६ ॥

क्रूराक्रांतविमुक्तभं ग्रहणभं यत्क्रूरगंतव्यभं

त्रेधोत्पातहतं च केतुहतभं संध्योदितं भं तथा ।

तद्वच्च ग्रहभिन्नयुद्धगतं सर्वानिमान्संत्यजे-

दुद्वाहे शुभकर्मसु ग्रहकृतल्लग्नस्य दोषानपि ॥ १०७ ॥

उत्पातानिति ॥ सेंदुकूरेति ॥ कूराक्रांतेति ॥ उत्पातादीन्दोषानुद्वाहे

त्रिवाहे यज्ञोपवीतादिशुभकर्मसु च संत्यजेदिति तृतीयश्लोकगतेनान्वयः उद्वाह-  
ग्रहणं गोबलीवर्दन्यायेन मुख्यत्वसूचनार्थम् । उत्पातान् त्रिविधान् दिव्यां-  
तरिक्षभौमान् लक्षणया तत्संबधिसप्तवर्ज्यदिवसांसत्यजेत् । यदाह गुरुः—

‘दिग्दाहे वा महादारूपतने चांबुवर्धणे । उल्कापाते महावाते महाशनिनिपा-  
तने ॥ अनभ्राशनिपाते च भूकंपपरिवेपयोः । ग्रामोत्पाते शिवाशब्दे दुर्निमित्ते  
न शोभनम् ॥ केतवो यत्र दृश्यन्ते सधूमा वा पृथग्विधाः । चंद्रसूर्यग्रहे चैव  
वर्जयेद्दिनसप्तकम् ॥’ इति । पातः=महापातः, क्रांतिसाम्यमिति यावत् । तद्ग-

णितप्रसिद्धम् । दग्धतिथयः ‘चापांत्यगे गोघटगे’ ( ६।६४ ) इत्यादिनोक्ताः ।  
एतैः सह संत्यजेदिति संबंधः । तथा दुष्टान् योगान् व्यतीपातवैधृतिपरिवर्धा-  
दीन् । अथ चंद्रेज्योशनसां चंद्रगुरुशुक्राणां अस्तमयनमस्तं च तिथ्योः क्षयद्वीं

तिथिवृद्धिं तिथिक्षयं च पुनर्गंडांतं नक्षत्रतिथिलग्नैः त्रिविधं विधिर्भद्रा संक्रम-  
दिनम् ‘देवद्वयक-’ ( ६।७८ ) इत्यादिना संक्रमकालादुभयतो वर्ज्या घटिकाः  
अयनेषु विषुवेषु च पूर्वापरं त्रिदिनमिति विशेषो ध्येयः । ताभ्यां सहितमिति

पूर्वेण संबंधः । तन्वंशपास्तं तनुर्लभं अंशो लग्नगतविहितनवांशः तौ पात इति  
तन्वंशपौ तयोरस्तं लग्नाधीशललग्ननवांशाधीशास्तं चेत्यर्थः । तथा तन्वंशेशविधून्  
लग्नेशननवांशेशचन्द्रान् अष्टरिपुगान् अष्टपष्टस्थानगान् तथा पापस्येत्येकत्वमवि-

वक्षितम् । पापग्रहाणां वर्गान् सेन्दुकूरखगोदयांशं इन्दुश्च कूरखगश्चन्दुकूरखगौ  
उदयो लग्नं अंशो नवांशश्च उदयांशमिति समाहारद्वंद्वैकवचनम् । इन्दुकूरख-  
गाभ्यां सहितमुदयांशं इंदुसहितं लग्नं लग्नांशं च कूरग्रहेण सहितं लग्नं लग्नांशं

चेत्यर्थः । उदयास्ताशुद्धिचंडायुधान् उदयाशुद्धिरस्ताशुद्धिश्च ‘दृष्टोदयांशे निजप-  
त्यदृष्टे वरस्य मृत्युस्तदसंयुते वा । अस्तांशकेऽप्येवमदृष्टयुक्ते स्वस्वामिना नाशमु-  
पैति कन्या ॥’ इति वसिष्ठाद्युक्तं । इतरथा ज्ञेयमशुभमिति ग्रंथकर्त्राप्युक्तं प्राक् ।

चंडायुधं ‘हर्षणवैधृतिसाध्य-’ ( ६।५८ ) इत्यादिनोक्तं, खार्जूरम् ‘व्याघातगंड-’  
( ६।६० ) इत्यादिनोक्तं, दशयोगः ‘सूर्यर्क्षचंद्रर्क्षयुतेः’ ( ६।६८ ) इत्यादिनोक्तः,  
योगो ग्रहयुतिश्च तत् सहितं जामित्रलत्ताव्यधं समाहारद्वंद्वैकवचनम् । जामित्रं

द्विविधं-लग्नजामित्रं चंद्रजामित्रं च; ‘लग्नाब्जद्रात्’ ( ६।६५ ) इत्यादिनोक्तं, लत्ता  
‘जराहुपूर्णदुसिताः’ ( ६।५७ ) इत्युक्ता । व्यधं वेधं सप्तशलाकोक्तं पंचशलाकोक्तं  
च । बाणाः पंचर्कं । उपग्रहः प्रसिद्धः ‘शराष्टदिकशक-’ ( ६।६१ ) इत्यादिः ।  
पापकर्तरी कूरग्रहकर्तरी समाहारद्वंद्वैकवचनम् । तिथ्युक्षवारोत्थितं दुष्टं योगं

तिथिनक्षत्रवारैः कृतवोत्थितमुत्पन्नं दुष्टयोगं तथा तिथिनक्षत्रोद्भवम् । ‘वैश्वमा-

दिमे’ ( १।२१ ) इत्यादि तिथिवारोद्भवम् । ‘सूर्यशपंच-’ ( १।८ ) इत्यादि  
नक्षत्रवारोद्भवम् । ‘याम्यं त्वाष्ट्रम्’ ( १।५ ) इत्यादि तिथिनक्षत्रवारोद्भवम् ।  
‘हस्ताकं पंचमी-’ ( १।२० ) इत्यादि अनेकं दुष्टयोगम् । अथार्धयाम-

१ मूले तु ‘शशांकसूर्यक्षयुतेः’ इति ( ५०२८७ ) पाठो लभ्यते, तदनुगुणमेव तत्र टीका-

कृदयाख्यानामपि दरीदृश्यते; परमत्र ‘सूर्यर्क्षचंद्रर्क्षयुतेः’ इति पठने हेतुस्तु चिन्त्य एव ।

कुलिकाद्यान् वारदोषानपि स्पष्टार्थं आदिशब्देन दुर्मुहूर्तादिकान् क्रूराक्रांतवि-  
मुक्तं क्रूराक्रांतं क्रूरविमुक्तं च भं ग्रहणं यस्मिन् भे सूर्यचंद्रोपरागो जात-  
स्तद्धं यत् क्रूरगंतव्यं क्रूरेण जिगमिषितं यद्धं नक्षत्रं त्रेधोत्पातहतं च त्रिधि-  
वोत्पातैर्दिव्यभौमांतरिक्षैरुत्पातैर्हतं तन्मासषट्कं त्याज्यमेव केतुहतं केतुना  
हतं भं च । ननु केतोर्दिव्योत्पातत्वात्त्रेधोत्पातहतमित्यनेनैव निषिद्धमिति किं  
पुनर्विशेषनिषेधेन ? उच्यते,—अशुभफलदकेतोरधूमनैः स्पशैः स्थानैश्च नक्षत्रां-  
तरेऽपि दोषवत्तास्ति । यदाह वराहः—‘यद्येको यदि बहवः किमनेन फलं तु  
सर्वथा वाच्यम् । उदयास्तमनैर्वर्णैः स्पशैराधूमनैः स्थानैः ॥’ इति । तथा  
संध्योदितं भं । अत्र संध्याशब्देन सायंसंध्या गृह्यते । तत्रोदितं तत्काले यन्नक्षत्रं  
प्राक् क्षितिजे उदितं तत्संध्योदितं सूर्यक्षिप्ततुर्दशं नक्षत्रमित्यर्थः । [ नतु प्रातः-  
संध्यायाम् । तत्र हि सूर्येणाक्रांतभुक्ताग्र्यान्यतमसत्त्वात् । ] यदुक्तं कैश-  
वार्केण—‘तरणितारकोऽपि चतुर्दशं तदखिलेऽपि खिलं शुभकर्मणि’ इति ।  
तारकशब्दः क्लीबेऽपि, ‘कनीनिकायां नक्षत्रे तारकं तारकेति च’ इति विश्वः ।  
ननूपग्रहत्वादेव निषेधे सिद्धे पुनर्दोषाभिधानं किमर्थम् ? उच्यते,—उपग्रहक्ष-  
दोषस्य सत्यावश्यकत्वे कुरुवाह्लीकविषयत्वाच्चतुर्दशस्य तु भस्य दोषाधिक्यसू-  
चनादावश्यकतेऽपि सर्वदेशविषयत्वेन निषेधो यथा स्यादिति । तद्वच्च ग्रहभिन्न-  
युद्धगतं ग्रहेण भिन्नं ग्रहयुद्धगतं च भं षण्मासं निषिद्धम् । तथा ग्रहकृतान्  
लग्नस्य दोषान् ‘व्यये शनिः खेऽवनिजः’ (३१८४) इत्यादिकान् लग्नसंबन्धिदोषान्  
संलजेत् । अत्र मूलवाक्यानि सर्वाण्यस्मिन्नेव प्रकरणेऽभिहितानि, कानिचिदाद्य-  
प्रकरणे इति पुनरत्र नोक्तानीति शिवम् ॥ १०५-७ ॥

कैश्चित्तैलैदिलापने संख्यानियम उक्तस्तमाह—

मेधादिराशिजवधूवरयोर्बटोश्च

तैलादिलापनविधौ कथितात्र संख्या ।

शैलादिशःशैरदिगंक्षेनंगाद्रिवाणा-

वाणाक्षवाणगिरयो विबुधैस्तु कैश्चित् ॥ १०८ ॥

मेधादिराशिजेति ॥ स्पष्टम् । देशविशेषे औदीच्यादौ प्रसिद्धम् ॥

अथ विवाहप्रकरणं गद्येनोपसंहरति—

इति श्रीदैवज्ञानंतसुतदैवज्ञरामज्योतिर्विद्विरचिते मुहूर्तचिंतामणौ  
षष्ठं विवाहप्रकरणं समाप्तम् ॥ ६ ॥

स्पष्टार्थम् ॥

१ [ ] एतच्चिह्नांतर्गतो ग्रंथो लिखितपुस्तकेषु नास्ति । २ अयं सटीकः श्लोको  
लिखितपुस्तकेष्वनुपलंभात् अंकगत्ववसानाच्च शङ्कास्पदो भवति ।

ज्योतिर्विद्वरनीलकण्ठविदुषः श्रीचन्द्रिकायास्तथा पुत्रेणाहिगवीप्रसारितधिया  
मौहूर्तचिंतामणेः ॥ गोविंदेन विनिर्मिते नयविधौ पीयूषधाराभिधे व्याख्याने  
कस्पीडनप्रकरणं संपूर्णतामध्यगात् ॥ १ ॥

इति श्रीमदैवजमुकुटालंकारनीलकण्ठज्योतिर्विदुषः पुत्रगोविंदज्योतिर्विद्वि-  
चितायां मुहूर्तचिंतामणिटीकायां पीयूषधाराभिधायां  
विवाहप्रकरणं समाप्तम् ॥ ६ ॥

## अथ वधूप्रवेशप्रकरणम् ७ ।

गणनायकमाराध्य विघ्नसंघनिवारकम् ।

वधूप्रवेशप्रकरणं व्याख्यानि विद्वेषां मुदे ॥ १ ॥

अथ वधूप्रवेशप्रकरणं व्याख्यायते । तत्र वध्वाः नूतनपरिणीतायाः  
कन्यायाः प्रथमतः करिष्यमाणो भर्तृगृहप्रवेशो 'वधूप्रवेश'शब्दवाच्यः इति  
अधुनावसरप्राप्तत्वात्तन्मुहूर्तमुपेद्वज्रयाह—

समाद्रिपंचांकदिने विवाहाद्वधूप्रवेशोऽष्टिदिनांतराले ।

शुभः परस्ताद्विषमाब्दमासदिनेऽक्षवर्षात्परतो यथेष्टम् ॥ १ ॥

समाद्रीति ॥ विवाहाद्विवाहदिवसादारभ्याष्टिदिनानि षोडशदिनानि तेषा-  
मंतराले समाद्रिपंचांकदिने समदिनानि द्वितीयचतुर्थषष्ठाष्टमद्वादशचतु-  
र्दशषोडशसंख्यानि विषममध्ये सप्तमपंचमनवमदिनानि तेषु वधूप्रवेशः वध्वा  
नूतनपरिणीतायाः कन्याया भर्तृगृहप्रवेशः शुभः शुभफलप्रदः । यदाह ना-  
रदः—'आरभ्योद्वाहदिवसात्षष्ठे चाप्यष्टमे दिने । वधूप्रवेशः संप्रत्यै दशमेऽथ  
समे दिने ॥' षष्ठादीनां समत्वादेव ग्रहणात् पुनस्तदुक्तिरतिप्राशस्त्यसूचनार्थम् ।  
ज्योतिर्निबंधे तु विशेषः—'वधूप्रवेशनं कार्यं पंचमे सप्तमे दिने । नवमे  
च शुभे वारे सुलभे शशिनो बले ॥' इति । परस्तात्प्रतिबंधवशात् षोडश-  
दिनाभ्यंतरे वधूप्रवेशो न जातस्तदा तदनंतरं विषमाब्दमासदिने विषमवर्षे  
प्रथमतृतीयपंचमवर्षे विषममासे विवाहमासात्प्रथमतृतीयपंचमसप्तमनवमै-  
कादशमासेषु विषमदिनानि सप्तदशादीनि तेषु वधूप्रवेशः शुभः । तत्रापि यदि  
प्रतिबंधवशात्कालातिक्रमः पंचवर्षात्मको जातस्तदा पंचवर्षादनंतरं यथेष्टं  
वर्षादिनियमो नास्ति किंतु दोषरहिते काले वधूप्रवेशो विधेयः । तदुक्तं च  
संग्रहे—'विवाहमारभ्य वधूप्रवेशो युग्मे दिने षोडशवासरांतः । ऊर्ध्वं ततो-  
ऽब्देऽयुजि पंचमांतं पुनः परस्तान्नियमो न चास्ति ॥' अत्राब्दे अयुजीति पद-  
च्छेदो द्रष्टव्यः । यदुक्तं जयतुंगे विवाहपटले—'वधूप्रवेशः प्रथमेऽत्र वर्षे तथा  
तृतीयेऽप्यथ पंचमे वा । सूर्यदुर्देवेज्यबलेन कुर्यात्पुंसो मुनिर्गातम आह  
सत्यम् ॥' इति । समवर्षे दोषस्तरणाच्च । यदाह धर्मशास्त्रे नारदः—'समे  
वर्षे समे मासे यदि नारी गृहं व्रजेत् । आयुष्यं हरते भर्तुः सा नारी मरणं

ब्रजेत् ॥' इति । अयुग्मवत्सरनिषेधः पंचवर्षात्प्राक् ज्ञेयो न पश्चात्तद्वाक्यस्य प्रागभिधानात् ॥ १ ॥

अथ वधूप्रवेशे नक्षत्रादिशुद्धिमनुष्ठमाह—

**ध्रुवक्षिप्रमृदुश्रोत्रवसुमूलमघानिले ।**

**वधूप्रवेशः सन्नेष्टो रिक्तारार्के बुधे परैः ॥ २ ॥**

ध्रुवेति ॥ ध्रुवाणि रोहिण्युत्तरात्रयं च, क्षिप्राणि अश्विनीपुष्यहस्ताः, मृदूनि चित्रानुराधारेवतीमृगाः, श्रोत्रं श्रवणः, वसुर्धनिष्ठा, मूलं प्रसिद्धं, अनिलः स्वाती; एषु भेषु वधूप्रवेशः सन् शुभफलदः । रिक्ताः प्रसिद्धाः ४।१।१४ तिथयः, तथा आराकौ भौमरविवारौ; तत्र नेष्टो न शुभः । रिक्तारार्के इति समाहारद्वंद्वः । अर्थादन्यासु तिथिषु अर्काराभ्यामन्यवारेषु च वधूप्रवेशः प्रशस्त इत्यर्थः । उक्तं च व्यवहारतत्त्वे—'पौष्णात्कभाच्च श्रवणाच्च युग्मे हस्तत्रये मूलमघोत्तरासु । पुष्ये च मैत्रे च वधूप्रवेशो रिक्तरे व्यर्ककुजे च शस्तः ॥' इति । कभं=रोहिणी । बुधे परैरिति । अन्यैः शिष्टैर्बुधवारे वधूप्रवेशो नेष्यते । कस्मिंश्चिद्देशे शिष्टाचारो बहुध्वारे वधूप्रवेशो न विधीयते । केचिदत्र हेतुमपि वर्णयन्ति यद्बुधो नपुंसक इति । तच्चिन्त्यम् । शनरपि नपुंसकत्वात्तस्यापि निषेधो वाच्यः स्यात् । एवं निर्णीतो वधूप्रवेशो रात्रावेव कार्यो न दिवेत्युक्तं स्मृत्यर्थतत्त्वे—'वधूप्रवेशो न दिवा प्रशस्तो राजप्रवेशो न निशि प्रशस्तः । दिवा च रात्रौ च गृहप्रवेशः सत्कीर्तिदः स्याद्विविधः प्रवेशः ॥' इति ॥ २ ॥

अथ विवाहानंतरं प्रथमेषु केषुचिन्मासेषु वध्वाः पित्रादिगृहनिवासे फलमिद्वंशाखंडसाह—

**ज्येष्ठे पतिज्येष्ठमथाधिके पतिं हंत्यादिमे भर्तृगृहे वधूः शुचौ ।**

**श्वश्रूं सहस्ये श्वशुरं क्षये तनुं तातं मधौ तातगृहे विवाहतः ॥ ३ ॥**

ज्येष्ठे इति ॥ विवाहतो विवाहादनंतरं भर्तृगृहे स्थिता यदि आदिमे प्रथमे ज्येष्ठे मासि तिष्ठती वधूः पतिज्येष्ठं भर्तृज्येष्ठभ्रातरं हन्ति । एवमादिमेऽधिके मासि स्थिता वधूः पतिं भर्तारं हन्ति । आदिमे शुचावापादे श्वश्रूं भर्तृ-जर्जनीं हन्ति । आदिमे पौषे श्वशुरं भर्तुः पितरं हन्ति । आदिमे क्षये क्षयमासे भर्तृगृहे तिष्ठती तनुं निजशरीरं हन्ति, म्रियत इत्यर्थः । तथादिमे मधौ चैत्रे तातगृहे पितृगृहे तिष्ठति तातं पितरं हन्तीत्यर्थः । यदि कन्यायाः पित्राद्यभावस्तदा तत्तन्मासे तत्तद्देहावस्थितौ सत्यामपि न कोऽपि दोष इत्यर्थः । उक्तं च मुहूर्त-मार्तंडे—'उद्वाहात्प्रथमे शुचौ यदि वसेद्भर्तृगृहे कन्यका हन्यात्तज्जननीं क्षये निजतनुं ज्येष्ठे पतिज्येष्ठकम् । पौषे च श्वशुरं पतिं च मलिने चैत्रे स्वपित्रालये तिष्ठती पितरं निहन्ति न भयं तेषामभावे भवेत् ॥' इति । मलिनेऽधिकमासे । क्षयमासाधिकमासयोर्लक्षणं संक्रांतिप्रकरणेऽभिहितम् । तस्मान्नवध्वा विवाहानंतरं ज्येष्ठाषाढपौषाधिकमासक्षयमासेषु भर्तृगृहे न स्थातव्यं किंतु पितृगृहे एव स्थातव्यम् । एवं चैत्रे मासि पितृगृहे न स्थातव्यं किंतु भर्तृगृहे एव स्थात-

व्यमिति फलितोऽर्थः । तदुक्तं ज्योतिर्निबंधे—‘विवाहाप्रथमे पौषे आपादे चाधिमासके । न सा भर्तृगृहे तिष्ठेच्चैत्रे पितृगृहे तथा ॥’ आपादो ज्येष्ठोपलक्षकः । अधिमासः क्षयमासोपलक्षकः । अत्र प्रमाणं (ए. १३८) प्रागुक्तमिति ॥ ३ ॥

अथोपसंहरति—

इति श्रीदैवज्ञानंतमुतदैवज्ञरामज्योतिर्विद्विरचिते मुहूर्त-  
चिंतामणौ वधूप्रवेशप्रकरणं समाप्तम् ॥ ७ ॥

ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहिगवीप्रसारितधिया  
मोहूर्तचिंतामणेः ॥ गोविंदेन विनिर्मिते नयनिधौ पीयूषधाराभिधे व्याख्याने  
हि वधूप्रवेशसमयाध्यायः समाप्तिं गतः ॥ १ ॥

इति श्रीमदैवज्ञमुकुटालंकारनीलकंठज्योतिर्विद्वत्पुत्रगोविंदविर-  
चितायां मुहूर्तचिंतामणिटीकायां पीयूषधाराभिध्यां  
वधूप्रवेशप्रकरणं समाप्तम् ॥ ७ ॥

## अथ द्विरागमनप्रकरणम् ८ ।

गणनायकमाराध्य नीलकंठं गुरुं तथा ।

द्विरागमप्रकरणं व्याख्याति विदुषां मुदे ॥ १ ॥

अथ द्विरागमप्रकरणं व्याख्यायते । तत्र पूर्वं नववधूप्रवेशे जाते तदनंतरं  
परावृत्य पितृगृहं प्राप्ताया वध्वा यथेष्टवर्षाणि स्थितायाः पुनर्भर्तृगृहप्रवेशो  
द्विरागमशब्दवाच्यः; अयमाचारः प्राच्योदीच्यपाश्चात्यानामेवेति । अधुनावस-  
रप्राप्तत्वात्तन्मुहूर्तं पंचचामरछंदसाह—

चरेदथौजहायने घटालिमेपगे रवौ

रवीज्यशुद्धियोगतः शुभग्रहस्य वासरे ।

नृयुग्ममीनकन्यकातुलावृषे विलग्नके

द्विरागमं लघुध्रुवे चरेऽस्रपे मृदूनि ॥ १ ॥

चरेदिति ॥ अथ वधूप्रवेशकथनानंतरं पुनर्बधूप्रवेशः द्विरागमनं वक्ष्यमा-  
णनक्षत्रादिषु चरेत्कुर्यात् । कदा ? ओजहायने विषमवर्षे प्रथमे तृतीये पंचमे वा  
वर्षे सति, तथा घटालिमेपगे कुंभवृश्चिकमेपस्थिते रवौ, तथा वरस्य रवीज्य-  
शुद्धिः रवेः सूर्यस्य हज्यस्य गुरोः शुद्धियोगतः, शुभग्रहस्य सोमबुधगुरुशुक्रा-  
णामन्यतमस्य वासरे सति, मिथुनमीनकन्यातुलावृषाणामन्यतमे लघ्वे शुभ-  
ग्रहावलोकिते शुभयुक्ते वा सति; लघूनि अश्विनीपुष्यहस्ताः, ध्रुवाणि प्रसिद्धानि,  
चराणि श्रवणादित्रयपुनर्बसुस्वालयः, अक्षपो राक्षसस्तर्जं मूलं; मृदूनि प्रसिद्धानि  
एषु भेषु च द्विरागमः प्रशस्त इत्यर्थः । यदाह ऋक्षोच्चयः—‘तिष्यादि-

१ प्रथमे वर्षे पौषाषादेऽधिमासके इति पाठः ।

त्यसमीरणादितिवसुव्रीण्युत्तराण्यश्विनीरोहिण्यः शुभदाश्च वर्षमसमं मेषा-  
लिकुंभे रविः । कन्यामन्मथमीनभे नववधूयानं वृषे तौलिके देवाचार्यसितेंदु-  
सौम्यदिवसे शुद्धे गुरौ भास्करे ॥' इति । ग्रंथकर्त्रात्र कानिचिद्भान्यधिकानि  
उक्तानि तानि राजमार्तण्डेनोक्तानि—'नीहारांशुधनोत्तरादितिगुरुब्रह्मानु-  
राधाश्विनीमूलाहस्करवारुणानिलहरित्वाष्ट्रेषु शस्ते तिथौ । कुंभाजालिगते रवौ  
शुभकरे प्राप्नोदये भार्गवे सूर्ये कीटघटाजगे शुभदिने पक्षे च कृष्णोत्तरे ॥  
हित्या दिक्प्रतिलोमगौ बुधसितौ लालाटिकं दिक्पतिं चानीता गुणशालिनी  
नववधूर्नित्योत्सवैर्मोदते ॥' लालाटिकान्योगान् यात्रायां (५०३६६) वक्ष्यति ।  
शुक्रास्तनिषेधस्तु सामान्यतो 'वाप्याराम—' ( १।४६ ) इत्यादिनोक्त एवेति  
न पुनरुक्तः । यद्यपि प्राक् सामान्येन कालशुद्धिरुक्ता तथाप्यावश्यकत्वे—'चैत्रे  
पौषे हरिस्वमे गुरोरस्ते मल्लिम्बुचे । नवोढागमनं नैव कृते पञ्चत्वमामुयात् ॥'  
इति वादरायणवाक्यान्नेव वधूप्रवेशः कार्यः ॥ १ ॥

अथ द्विरागमने संमुखशुकदोषं ग्रहर्षिणीछन्दसाह—

दैत्येज्यो ह्यभिमुखदक्षिणे यदि स्या-  
द्रच्छेयुर्न हि शिशुगर्भिणीनवोढाः ।  
बालश्चेद्भ्रजति विपद्यते नवोढा

चेद्वंध्या भवति च गर्भिणी त्वगर्भा ॥ २ ॥

दैत्येज्य इति ॥ यदि दैत्येज्यः शुक्रोऽभिमुखदक्षिणे गंतव्यदिगभिमुखे  
गंतुर्दक्षिणभागे वा स्थितः स्यात्तदा शिशुर्बालः गर्भिणी गर्भवती नवोढा  
नूतनपरिणीता चेत् व्रजेत्तदा बालश्चेत् विपद्यते त्रियते नूतनपरिणीता नवोढा  
चेत् बंध्या अपत्यसंभवरहिता स्यात् । गर्भिणी त्वगर्भा गर्भरहिता स्यात् । गर्भ-  
स्त्राववती भवेत् । यदाह वादरायणः—'अस्तं गते भृगोः पुत्रे तथा संमुख-  
मागते । नष्टे जीवे निरंशे च नैव संचालयेद्बधूम् ॥ गर्भिण्या बालकेनापि  
नववध्वा द्विरागमे । पदमेकं न गंतव्यं शुके संमुखदक्षिणे ॥ गुर्विणी खवते  
गर्भं बालो वा मरणं व्रजेत् । नवा वधूर्भवेद्वंध्या शुके संमुखदक्षिणे ॥' यदि  
शुकः पूर्वस्यामुदितः—पूर्वदिशं गंतुः संमुखः, एवमुदीचीं गंतुर्दक्षिणः, पश्चिमां  
गंतुः पृष्ठे, दक्षिणां गंतुर्वामे स्यात् तदा पूर्वोत्तरे दिशौ न गच्छेत्, किंतु पश्चिम-  
दक्षिणे दिशौ गच्छेत् । यदि पश्चिमायामुदितः शुक्रः—पश्चिमां गंतुः संमुखः, एवं  
दक्षिणां गंतुः दक्षिणः, पूर्वां गंतुः पृष्ठे, उत्तरां गंतुर्वामः, तदा पश्चिमदक्षिणे दिशौ  
न यायात्, किंतु पूर्वोत्तरे दिशौ गच्छेत् । 'पृष्ठे भृगौ पुत्रवतीं प्रयाणे कांतां  
कुलीनां सुभगां करोति । अग्रे सुदुःखं विदधाति शुक्रो वैधव्यशोकौ खलु  
नैस्ति शुके ॥' इति । केचिद्दीपोत्सवप्रतिपदि नक्षत्रादिनियमं विनैव वधूप्रवेशं  
वाञ्छन्ति । उक्तं च—'अस्तं गते गुरौ शुके सिंहस्थे वा बृहस्पतौ । दीपोत्सव-  
बलेनैव कन्या भर्तृगृहं विशेषत् ॥' इति, तदेतच्छिष्टाचारतो ज्ञेयम् । अत्र

१ मन्मथः=मिथुनम् । २ नास्ति शुके, शुक्रास्ते इत्यर्थः । नास्ति शुक्रः इति पाठे  
यदि शुक्रो नास्ति नाम अस्तंगतस्तादा वैधव्यशोकौ इत्यर्थः ।



लभ्यशुद्धिमाह वादरायणः—‘उपचयगते जीवे भृगौ केंद्रमुपागते । शुद्धे लभ्ये शुभाकृते गंतव्यं भर्तृमंदिरम् ॥’ इति ॥ २ ॥

अथ प्रतिशुक्रापवादं संजुनापिष्याह—

नगरप्रवेशविषयाद्युपद्रवे करपीडने विबुधतीर्थयात्रयोः ।

नृपपीडने नववधूप्रवेशने प्रतिभार्गवो भवति दोषकृन्न हि ॥३॥

नगरेति । नगरप्रवेशे विषयो देशः आदिशब्देन ग्रामः तस्योपद्रवे अन्य-  
राजकृतोपद्रवे सति दुर्भिक्षादिना वोपद्रवे सति गंतव्यदिशि प्रतिशुक्रदोषो  
नास्ति । करपीडने विवाहोद्देशेन यात्रायां सत्यां वा विबुधा देवास्येषां यात्रा, यथा  
नगरकोटयात्रा देवयात्रा तीर्थयात्रा प्रयागादिका तयोः । नृपपीडने नृपाद्राज्ञः  
सकाशात्पीडने पीडायां दंडादिकृतायां सत्यां, नववधूप्रवेशने नूतनपरिणीतायाः  
कन्यायाः भर्तृगृहप्रवेशे; एतेषामन्यतमसद्भावे प्रतिभार्गवः संमुखशुक्रो दोष-  
कृन्न हि भवति । यदाह वादरायणः—‘स्वभवनपुरप्रवेशे देशानां विभ्रमे  
तथोद्वाहे । नूतनवध्वागमने प्रतिशुक्रो नैव दूषयति ॥’ ‘एकग्रामे पुरे वापि  
दुर्भिक्षे दुष्टविप्लवे । विवाहे तीर्थयात्रायां प्रतिशुक्रं न दुष्यति ॥’ इति । नूतन-  
वधूप्रहणादभिगमनं (अन्य ?) स्त्रीणां प्रतिशुक्रं यात्रायां महान्दोषः । तद्वाक्यं  
प्रागुक्तम् ॥ ३ ॥

अथ प्रौढस्त्रीणां द्विरागमने तथा गोत्रपरत्वेन च प्रतिशुक्रापवादांतरामेद-  
वंशाखंडसाह—

पित्र्ये गृहे चेतुकुचगुण्यसंभवः स्त्रीणां न दोषः प्रतिशुक्रसंभवः ।

भृग्वंगिरोवत्सवसिष्ठकश्यपात्रीणां भरद्वाजमुनेः कुले तथा ॥ ४ ॥

पित्र्ये इति ॥ चेन्पित्र्ये पितुरिदं पित्र्यम्, ‘वायव्यपितृपसो यत्र’ इति यत्प्र-  
त्ययः । तस्मिन्पित्र्ये गृहे कुचौ स्तनौ गुण्यमृतुः तत्संभवः स्यात्तदा स्त्रीणां प्रति-  
शुक्रसंभवो दोषो नास्ति । उपलक्षणत्वाद्भर्तुः सूर्यगुरुशुद्धिराहित्यसंभवोऽपि दोषो  
नास्तीत्यर्थः । तदुक्तं चंडेश्वरेण—‘पित्र्यागारे कुचकुसुमयोः संभवो वा यदि  
स्यात्पत्युः शुद्धिर्न भवति रवेः संमुखो वाथ शुक्रः । शस्ते लभ्ये गुणवति तिथौ  
चंद्रताराविशुद्धौ स्त्रीणां यात्रा भवति सफला सेवितुं स्वामिसद्य ॥’ इति ।  
वाशब्दाद्गुरुशुद्धिरपि चेन्न भवतीत्यर्थः । अथ भृगुरंगिरा वत्सो वसिष्ठः कश्यपो-  
ऽत्रिश्चैते ऋषयः तेषां कुले वंशे तथा भरद्वाजमुनेः कुले । कोऽर्थः ? भृग्वंगिरो-  
वत्सवसिष्ठकश्यपात्रिवंशोत्पन्नानां तथा भरद्वाजवंशोत्पन्नानामपि प्रतिशुक्रसं-  
भवो दोषो नास्ति । यदाह वादरायणः—‘कश्यपेषु वसिष्ठेषु भृग्व्यांगिरस्सेषु  
च । भारद्वाजेषु वात्स्येषु प्रतिशुक्रं न दुष्यति ॥’ इति । अयं चापवादो  
यात्रामात्रसाधारणः न द्विरागमने एव, संमतिवाक्ये विशेषालुक्तेः । एवं  
प्राक्पद्योक्तेऽप्यपवादो ध्येयः । केचिच्छुभमाहुः । यदाह महेश्वरः—‘एतेषां  
प्रतिशुक्रयानमशुभं ये वत्सभृग्वंगिरोभारद्वाजवसिष्ठकश्यपकुलोत्पन्नास्तथाऽग्रेः  
कुले । दुर्भिक्षे विषयप्लवे च नियतं न स्याद्विवाहे तथा तीर्थानां गमने तथैकनगरे

ग्रामे च सौम्यं तथा ॥' इति । सोमस्यापत्यं सौम्यो बुधः 'सोमाद्यच्' इति यच् । बुधसांमुख्येऽपि भृग्वादिगोत्रोत्पन्नानामपि तथा यानमशुभं नास्ति । चकाराद् दुर्भिक्षाद्युपद्रवसद्भावेऽन्येषामपि यानमशुभं नास्तीत्यर्थः । तच्चिन्त्यम् । मूलवाक्यस्यापवादरूपस्यानुपलंभात् । किंच यथा साधारण्येन यस्यां कस्यांचिद्दिशि यात्रायां प्राप्तायां शुकाधिष्ठिता दिङ्निषिद्धा सा च बादरायणादिवाक्यैरपोह्यते तथा बुधसांमुख्ये गमननिषेधानुक्तेरेतदपवादस्यायुक्तत्वदर्शनात् । ननु—'प्रतिशुकं प्रतिबुधं प्रतिभौमं गतो नृपः । बलेन शक्रतुल्योऽपि हतसैन्यो निवर्तते ॥' इति वसिष्ठोक्तिरेव सा बुधसांमुख्यदोषनिषेधबोधिकास्ति । किंच—'कुजाय वृषभं दद्यात्स्वर्णं दद्याद्बुधाय च । तत्तत्संमुखजो दोषस्तक्षणादेव नश्यति ॥' इति बुधसांमुख्यदोषनिराकरणार्थापि तदुक्तिरेवास्ति प्रमाणमिति चेत् । सत्यम् । 'प्रतिशुकं प्रतिबुधम्' इत्यादिवाक्यैर्बुधसांमुख्यमपि दोषावहमेवेति प्रतीयते । अत्रार्थवादोऽप्यभाणि श्रीपतिना—'प्रतीदुजं भूमिपतेर्गतस्य नान्ये ग्रहास्त्राणविधौ समर्थाः' इति । त्राणं रक्षणम् । नारदेनापि—'प्रतीदुज्जुतं दोषं हंतुं शक्ता ग्रहा न हि' इति । तत्र गोत्रादिविषयत्वेन परिहारो योऽभिहितः स शुक्रसांमुख्ये एव न तु बुधसांमुख्ये । यतो गोत्रपरिहारवाक्यान्ते 'प्रतिशुकं न विद्यते' इत्युक्तम् । ननु—'प्रतिशुकम्' इत्यादिवाक्योपात्तस्य प्रतिबुधदोषस्याप्ययं परिहारोऽस्तु दोषकथनानंतरमेव तस्याभिधानात् । प्रतिशुकपदं तु मुख्यतां सूचयितुमुपात्तं तदभिप्रायेण 'सौम्यं तथेति' महेश्वरोक्तिः साधीयसीति चेन्न । यद्येपोऽभिप्रायोऽभिमतः स्यात्सौम्यं तथेतिवद्भौमं तथेति वक्तव्यं स्यात् । तच्च नोक्तम् । किंच प्रतिशुकपदं मुख्यतां सूचयितुमुपात्तमित्युक्तं तदप्ययुक्तम् । कुतः ? शुक्रास्तदोषस्य महत्त्वोक्तेः न तद्विषयकोऽयं गोत्रादिपरिहारः । 'कामं वजेद्वा प्रतिशुकमस्तंगते च यायान्न जिगीषुरत्र' इति श्रीपत्युक्तेः । शुक्रास्तदोषस्यापवादो बुधानुकूल्यमपि तेनैव—'अस्तंगतेऽप्यास्फुजिति प्रयायाद्बुधो यदि स्यादनुकूलवर्ती' इति । अनुकूलवर्ती=यातव्यदिकृष्टवर्ती । बुधप्रातिकूल्यं तु महादोषावहमेव । तद्वाक्यं प्रागभिहितम् । परंतु बुधास्तः समीचीनोऽसमीचीनो वेति कैरपि वचनं युक्तिर्वा न काचिदभ्यधायि । तस्माद्वाचनिकेऽर्थे न युक्तिः प्रभवेदिति बुधसांमुख्ये गोत्रादिपरिहारो न शिरोमणिपदवीमारोहति । आदिशब्दात् 'स्वभवनपुरप्रवेशे देशानां विभ्रमे तथोद्वाहे । नूतनवध्वागमने प्रतिशुकविचारणा नास्ति ॥ एकग्रामे पुरे वापि दुर्भिक्षे राष्ट्रविष्टवे । विवाहे तीर्थयात्रायां प्रतिशुकं न दुष्यति ॥' इत्यादि । तुल्यन्यायत्वाद्भौमसांमुख्येऽपि न वसिष्ठाद्यृषिवचनाऽभावात् । किंतु शुक्रसांमुख्य एव स परिहारः सोऽपि सर्वेषां यात्रामात्रसाधारणः परंतु शिशुगर्भिणीनववधूनां 'अस्तं गते भृगोः पुत्रे' इत्यादि बादरायणवाक्यात्तु विशेषफलावगतिमात्रं तत्रैषां शिशवादीनां बुधसांमुख्यविचारस्तु दूरापास्त एवेत्यलमतिप्रसंगेनेति शिवम् ॥ ४ ॥

द्विरागमनप्रकरणं गद्यनोपसंहरति—

इति श्रीदैवज्ञानंतमुनदैवज्ञरामज्योतिर्विद्विरचिते मुहूर्तचिंतामणौ  
द्विरागमनप्रकरणं समाप्तम् ॥ ८ ॥

स्पष्टार्थम् ॥ ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगयी-  
प्रसारितधिया मौहूर्तचिंतामणेः ॥ गोविंदेन विनिर्मिते नयसिधौ पीयूषधारा-  
भिधे व्याख्याने पुनरागमनप्रकरणं संपूर्णतामध्यगात् ॥ १ ॥

इति श्रीमदैवज्ञमुकुटालंकारनीलकण्ठज्योतिर्विद्विपुत्रगोविंदज्योतिर्विद्विर-  
चितायां मुहूर्तचिंतामणिटीकायां पीयूषधाराभिधायी  
द्विरागमनप्रकरणं समाप्तम् ॥ ८ ॥

## अथाश्याधानप्रकरणम् १ ।

गणनायकमाराध्य नीलकण्ठं गुरुं तथा ।

अग्निहोत्रप्रकरणं व्याख्याति विदुषां मुदे ॥ १ ॥

अथाश्याधानप्रकरणं व्याख्यायते । तत्राग्निर्धीयते श्रौतेन स्मार्तेन वा कर्म-  
विशेषेणेत्यश्याधानम् । तत्र विप्रवदन्ते । केचित्पाणिग्रहणसमये एव अश्या-  
धानमाहुः । अपरे पित्रा भ्रातृभिः सह वा विभागकाल एवेत्याहुः । उक्तं च  
श्रुतौ—‘आवसथ्याधानं दारकाले दायाद्यकाले एकैषाम्’ इति पारस्करः ।  
दायाद्यकाले=विभागकाले । एतदेवाभिप्रेत्योक्तं महेश्वरेण—‘अश्याधानं  
दारकाले विधेयं कैश्चित्प्रोक्तं तच्च दायाद्यकाले’ इति । अन्ये वसंताद्यनु-  
पुरस्कारेण वर्णविशेषे आहुः । तदुक्तं श्रुतौ—‘वसंते ब्राह्मणोऽग्नीनादधीत  
ग्रीष्मे राजन्यः शरदि वैश्यो वर्षासु रथकार आदधीत’ इति । इतरे तु  
श्रद्धोदये एवाहुः । एतदप्युक्तं श्रुतौ—‘यदहरेर्वैनं श्रद्धोपरमेत्तदहरेवा-  
ध्यात्’ इति । एतच्च सोमाश्याधानविषयम् । यदाह आपस्तम्बः—‘सोमेन  
यक्ष्यमाणो नर्तुं प्रतीच्छेन्नक्षत्रम्’ इति । तत्र पाणिग्रहणकालस्य प्रागुक्त-  
त्वात्तरक्षणारभ्यमाणाश्याधानार्थं न मुहूर्तगवेषणा, एवं पित्रादिभिः सह  
यस्मिन्काले विभागो जातः तस्मिन्काले यथाकथंचिद्यतीपातभद्रादिदोषरहिते  
आधानं कार्यमेव तदापि उत्तरायणादिकालशुद्धेर्नापेक्षा । तत्रापि यदि प्रति-  
बंधवशादाधानाभावो जातस्तदा कालशुद्धिर्वैक्ष्यमाणविधया विचार्यैव । अथ  
येषां वर्णानां वसंताद्युत्तरायाः सोमयागाद्यर्थं नियता एवोक्तस्तेषां यद्यप्युत्तराय-  
णविचारो नास्ति संभवव्यभिचाराभावात्, तथापि शुक्रास्तादिदोषनिवारणार्थं  
मुहूर्तो गवेष्य एव । येषां तु श्रद्धोदये एवाधानमिति पक्षस्तेषां सोमा-  
श्यानमेव श्रद्धोदये इति यथाकथंचित्पंचांगशुद्धिर्विचार्या नर्तुनक्षत्रादिप्रतीक्षा ।  
‘शरदि वाजपेयेन यजेत’ इति वाजपेयादीनां यागविशेषाणां शरदाद्युत्तुविशेष-  
विहितानामपि सौम्यायनप्रतीक्षामकृत्वा शुक्रास्तादिदोषराहित्यं विचार्यम् ।

१ अथाग्निहोत्रप्रकरणम् इत्यपि कचित्पाठः ।

तद्यमत्र निर्णयः संपन्नः । यत्र तु कालनियमेनाधानादि विहितं तदा न मुहूर्तविचारः । यदा तु कालनियमाभावस्तदा मुहूर्तो विचार्य एवेत्यभिसंधा-  
याग्न्याधानसोमयागादिमुहूर्तं वसंततिलकावृत्तेनाह—

स्यादग्निहोत्रविधिरुत्तरगे दिनेशे

मिश्रध्रुवांत्यशशिशक्रसुरेज्यधिष्ये ।

रिक्तासु नो शशिकुजेज्यभृगौ न नीचे

नास्तंगते न विजिते न च शत्रुगेहे ॥ १ ॥

स्यादिति ॥ उत्तरगे उत्तरायणगते दिनेशे सूर्येऽग्निहोत्रविधिः स्यात् । यदाह नारदः—‘गृहप्रवेशवैवाहप्रतिष्ठामौजिबन्धनम् । मखादिमंगलं कर्म विधेयं चोत्तरायणे ॥’ इति । मखस्याग्निहोत्रपूर्वकत्वात्तदारंभोऽपि । विवाह एव वैवाहः । स्वार्थे अण् । प्रतिष्ठा देवतादिप्रतिष्ठा । मिश्रेति । मिश्रे कृत्तिकाविशाखे, ध्रुवाणि प्रसिद्धानि, श्रंत्यं रेवती, शशी मृगः, शक्रो ज्येष्ठा, सुरेज्यः पुष्यः, एतेषामन्यतमेषु ऋक्षेष्वग्निहोत्रविधिः स्यात् । यदाह श्रीपतिः—‘प्राजापत्ये पूषभे सद्भिदेवे पुष्ये ज्येष्ठास्वैन्दवे कृत्तिकासु । अध्याधानं ह्युत्तराणां त्रयेऽपि श्रेष्ठं प्रोक्तं प्राक्तनैर्विप्रमुख्यैः ॥’ इति । रिक्तास्विति । रिक्ताः चतुर्थीनवमीचतु-  
र्दश्यः, आसु अध्याधानं नो कार्यम् । तदुक्तं दीपिकायाम्—‘पुष्योत्तराविशाखासु ज्येष्ठांत्याग्निकचंद्रभे । अध्याधानमरिक्तासु कार्यं वाऽर्ककुजेऽहनि ॥’ इति । को रोहिणी । शशीति । चंद्रमंगलगुरुशुक्रेषु नीचगतेषु तथाऽस्तंगतेषु तथा ग्रहांतरेर्विजितेषु तथा शत्रुगृहस्थितेषु अध्याधानं नो कार्यम् । उक्तं च रत्नमालायाम्—‘कुजेंदुजीवै रिपुराशिसंस्थैः पराजितैर्नीचगृहोपगैर्वा । अस्त-  
गतैर्वाग्निपरिग्रहं यः करोति हास्यं विदुषां स याति ॥’ इति । कश्यपस्तु शुक्रदोषमप्याह । अत एव मूलपद्ये चतुर्णामभिधानम् ॥ १ ॥

अथाध्याधाने लग्नशुद्धिं वसंततिलकयाह—

नो कर्कनक्रक्षपकुंभनवांशलग्रे

नोऽञ्जे तनौ रविशशीज्यकुजे त्रिकोणे ।

केंद्रक्षपद्विभवे च परैस्त्रिलोभ-

षट्स्थितैर्निधनशुद्धियुते विलग्रे ॥ २ ॥

नो कर्केति ॥ कर्कः प्रसिद्धः, नक्रो मकरः, क्षपो मीनः, कुंभः प्रसिद्धः, एतेषामन्यतमे लग्ने नवांशे वा अध्याधानं नो कार्यम् । तथा अञ्जे चंद्रे तनौ लग्नस्थे सति चाध्याधानं न कार्यम् । तथा चोक्तं श्रीपतिना—‘नके विलग्रेऽबु-  
चरे घटे वा तदंशके वाप्यथवा शशांके । आधानकाले द्विजपुंगवानां जातोऽपि निर्वाणमुपैति बद्धिः ॥’ इति । निर्वाणं=नाशम् । नक्रौघस्य चांबुचरत्वाभावा-

तृथग्रहणम् । वराहस्तु नैतन्मन्यते । 'मकरस्य पश्चिमाधौ कुंभो मीनश्च जलचराः ख्याताः ॥' इति । अत एवैतद्वपणभयात् स्पष्टमुक्तं महेश्वरेण—'कर्कनकघट-मीनविलम्बे वांशगे तनुगतेऽथ तदीये । लग्नगे कुमुदिनीदयिते वा नाशमेति जनितोऽपि हुताशः ॥' इति । लग्नगचंद्रस्योपलक्षणत्वाच्चक्रोऽपि लग्ने निपिद्धः । यदाह कश्यपः—'यस्यैवाधानलग्नस्थे चंद्रे वा भृगुनंदने । उपैति तस्य जातोऽग्निनिर्वाणं सततं ज्वलन् ॥' इति । रवीति । सूर्यचंद्रगुरुभौमेषु त्रिकोणकेंद्रक्ष-षट्त्रिभवगेषु भवमेकादशमेषु स्थानेषु स्थितेषु सत्सु परैर्बुधशुक्रशनिराहुकेतु-भिर्बिलाभपदस्थितैस्तृतीयैकादशषष्ठदशमस्थानस्थितैः सद्भिराधानं हितं स्यात् । यदाह श्रीपतिः—'त्रिकोणकेंद्रोपचयेषु सूर्ये बृहस्पतौ शीतकरे कुजे वा । शेषग्रहेषूपचयस्थितेषु धूमध्वजोत्पादनमामनन्ति ॥' इति । धूमध्वजोऽग्निः । निधनेति । केचिदाहुः—अध्याधानं विलम्बे निधनशुद्धियुते अष्टमस्थाने सकल-ग्रहराहित्यं निधनशुद्धिः तथा युते सत्याधानं शुभं तस्मादष्टमस्थाने यः कश्चिद्ब्रह्मः स्यात्तदाऽशुभमेव । उक्तं च श्रीपतिना—'चंद्रे पत्नी मृत्युगे मृत्युमेति क्षिप्रं बह्मयाधायको याजमानः' धाधातोः 'ण्वुलृचौ' इति ण्वुल् 'आतो युक्चिण-कृतोः' इति युगागमः । अन्ये त्वेवमाहुः—निधनमष्टमं लग्नं, कस्मान्निधनमि-त्याकांक्षायामाधानकर्तुर्जन्मराशिजन्मलग्नाभ्यामष्टमं लग्नमित्यर्थः । तस्य शुद्धि-राहित्यं तदभाव इति यावत् । तेन युते लग्ने इति भावः । यदाह कश्यपः—'पंचांगशुद्धिदिवसे चंद्रताराबलान्विते । चंद्रशुद्धियुते लग्ने चाष्टमोदयवर्जिते ॥' इति ॥ अत्र व्याख्याद्वये प्रमाणसद्भावाद्ब्रह्ममपि युक्तमिति वयमुत्पदिष्यामः । तत्र निधनशुद्धिश्च निधनशुद्धिश्च ताभ्यां युते लग्ने इति मूलस्थस्य निधनशुद्धिपदस्य 'सरूपाणामेकशेष एकविभक्तौ' इत्येकशेषः । यथा 'भ्वर्था वा वादयः स्मृताः' इति तृतीयपक्षव्याख्यानान्वसरे वादयश्चेति तंत्रावृत्त्येकशेषाणामन्यतमाश्रयणेन पदमंजरीकारादिभिर्भाषिणो धातुत्वमुक्तम् ॥ २ ॥

अथाग्निहोत्रिण आधानलग्नवशाद्यागकर्तृत्वयोगाननुष्टुभाह—

चापे जीवे तनुस्थे वा मेपे भौमेऽम्बरे धुने ।

षट्त्रयायेऽब्जे रवौ वा स्याज्जाताग्रिर्यजति ध्रुवम् ॥ ३ ॥

चापे इति ॥ जीवे गुरौ चापस्थे धनुःसंस्थे सति तनुस्थे आधानलग्ने धनुराख्ये गुर्वधिष्ठिते सतीत्यर्थः; अयमेको योगः । वा अथवा भौमे मेपलग्ने सति; अयं द्वितीयो योगः । अथवा आधानलग्नादशमस्थानस्थे सप्तमस्थानस्थे वा भौमे सति; योगद्वयमेतत् । अथवा अब्जे चंद्रे पृष्ठे तृतीयैकादशस्थानान्य-तमस्थानस्थे; योगत्रयमेतत् । अथवा सूर्ये षष्ठतृतीयैकादशस्थानस्थे सति; योगत्रयमप्येतत् । एवंविधे लग्ने जाताग्निः अग्निहोत्रकर्ता स्यात् भवेत् ध्रुवं निश्चयेन यजति ज्योतिष्टोमादियागं करोतीत्यर्थः । उक्तं च श्रीपतिना—'लग्नस्थे धनुषि गुरावथ क्रिये वा भूसूनौ दशमगतेऽथ सप्तमे वा । तिर्यगांशौ

१ अत्र यद्यपि 'कुंभ' इति पाठो लिखितादशेष्वपि दृश्यते तथापि वराहग्रंथे 'मकरस्य पश्चिमाधौ ज्यो मीनश्च' इत्येवोपलंभात् चिन्तोऽयं टीकाग्रंथः ।

सहजपडायगे विधौ वा जाताग्निर्यजति न संशयं द्विजेंद्रः ॥' इति । केचिदे-  
वमाहुः—ध्रुवं निश्चितं निरंतरमिति यावत्, यजति देवतोद्देशेनावदानत्यागो  
यागस्तं करोति । निरंतरमग्निहोत्रकर्मकर इत्यर्थः । यदाह कश्यपः—  
'लग्नस्थे चापगे जीवे मेषे वा सप्तकर्मगे । कुजेऽर्के त्रिषडायस्थे चंद्रे चाग्नि-  
ज्वलत्यलम् ॥' इति शिवम् ॥ ३ ॥

अथाग्निहोत्रप्रकरणं गद्येनोपसंहरति—

इति श्रीदैवज्ञानंतसुतदैवज्ञरामज्योतिर्विद्विरचिते मुहूर्तचिंतामणौ  
नवममध्याधानप्रकरणं समाप्तम् ॥ ९ ॥

स्पष्टार्थम् ॥

ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगवीप्रसारितधिया  
मौहूर्तचिंतामणेः ॥ गोविंदेन विनिर्मिते नयनिधौ पीयूषधाराभिधे व्याख्याने-  
ऽग्निपरिग्रहप्रकरणं संपूर्णतामध्यगात् ॥ १ ॥

इति श्रीमदैवज्ञमुकुटालंकारनीलकण्ठज्योतिर्विद्वत्पुत्रगोविंदज्योतिर्विद्विर-  
चितायां मुहूर्तचिंतामणिटीकायां पीयूषधाराभिधायामध्या-  
धानप्रकरणं समाप्तम् ॥ ९ ॥

## अथ राजाभिषेकप्रकरणम् १० ।



गौरीतनयमाराध्य गोविंदेन सतां मुदे ।

राजाभिषेचनाध्यायः सम्यग्व्याख्यायतेऽधुना ॥ १ ॥

अथ राजाभिषेकप्रकरणं व्याख्यायते । तत्र वैदिकेनाभिषेकाख्येन विशिष्ट-  
कर्मणा राजशब्दवाच्यपुरुषसंस्कारविशेषो राजाभिषेकशब्देनोच्यते । तत्र  
तन्मुहूर्तं वक्तुकामः कालशुद्धिं तावदिदं वंशयाह—

राजाभिषेकः शुभ उत्तरायणे गुर्विदुशुक्रैरुदितैर्वलान्वितैः ।

मौमार्कलग्नेशदशेशजन्मपैर्नो चैत्ररिक्तारनिशामलिम्लुचे ॥ १ ॥

राजाभिषेक इति ॥ उत्तरायणगते सूर्ये सति तथा गुर्विदुशुक्रैरुदितैर्बला-  
न्वितैः बृहस्पतिचंद्रशुक्रैरुदितैः सद्भिः मौमसूर्यलग्नेशदशेशजन्मलग्नस्वामिभिः  
वलान्वितैः सद्भिः राज्ञोऽभिषेकः शुभः शुभफलप्रदः स्यात् । यदाह कश्यपः—  
'अथातः संप्रवक्ष्यामि भूपानामभिषेचनम् । सौम्यायने सिंते जीवे नास्तगे न  
च बृद्धगे ॥' इति । ननु 'गीर्वाणांबुप्रतिष्ठा—' (५।२६) इत्यादिना प्राक् दक्षिणायन-  
निषेधादेवोक्तत्वात् शस्तानां प्रयोज्यादिना च गुरुशुक्रादिदोषरहिते काले भूपा-  
भिषेको ज्ञास्यत एव किमनेन पुनरुक्तग्रन्थेन ? न च कश्यपादिभिरुक्तमिति कृत्वो-

कमिति वाच्यम् । तैस्तु सामान्यप्रकरणस्याकृतत्वात् किंतु तत्तत्कृत्ये विशेषाभिधानमेव कृतम् । उच्यते—‘गीर्वाणानुप्रतिष्ठा’ (५।२६) इत्यादिना ‘वाप्यारामतडाग’ (१।४६) इत्यादिना च सामान्यत एव कृत्येषु दोषराहित्यमुक्तम् । तत्र कस्यचिदेवं आतिः स्यात्—यदि दक्षिणायने शुक्रास्तादिदोषरहिते शुभं कर्म वाप्यारामादिकार्यं शुक्रास्तादिदोषसहिते उत्तरायणेऽपि कार्यमिति, तन्निरासार्थमाह—‘राजाभिषेकः शुभ उत्तरायणे गुर्विदुःशुकैरुदितैर्बलान्वितैः’ इति । ‘सिंहस्थं मकरस्थं च गुरुं यत्नेन वर्जयेत्’ इत्यादिदोषाणां ‘मगधे गौडदेशे’ इत्यादिना देशभेदकृतपरिहारस्य सुवचत्वादिति न तेषां पुनरुक्तिः । ननु—‘सदा कृतयुगं चात्र सदा चैवोत्तरायणम् । न ग्रहास्तोदयकृतो दोषो विश्वेश्वरालये ॥’ इत्यादिभिः व्यासवाक्यैः शुक्रास्तादिदोषसहिते उत्तरायणेऽपि कार्यमिति, तन्निरासार्थमाह—‘राजाभिषेकः शुभ उत्तरायणे गुर्विदुःशुकैरुदितैर्बलान्वितैः’ इति, ‘सिंहस्थं मकरस्थं च गुरुं यत्नेन वर्जयेत्’ इत्यादिदोषाणामपि वाराणस्यादिदेशभेदेन परिहारसत्त्वात् किमियमुक्तिरिति चेन्न । काशीखंडे तीर्थयात्राप्रस्तावात्तद्विषय एवापवादः, तेन वाराणस्यादावल्पदिनस्थान्नोः पुंसः कोटिहोमदेवप्रतिष्ठादिशुभकर्माणि सुखेन स्युः । बहुदिनस्थान्नोः पुनरखिलदोषराहित्ये एव स्युः । न तु मकरस्थगुर्वादौ मगधदेशहानार्थमेव कर्तव्यावश्यं पुनरुक्तिः । सत्यं न कृतेत्येव । वस्तुतस्तु दोषाविस्मरणार्थमेतावत्येव पुनरुक्तिः । न चेतावदोषहानमेवावश्यकं, निवाहप्रकरणोक्तानां वेधादिदोषाणामपि निरागम्यावश्यकत्वात् । उक्तं च वसिष्ठेन—‘तस्मादेतेषु दोषेषु कदाचिन्नाचरेच्छुभम् ॥’ इत्यलमिति प्रसंगेन । बलान्वितैः बलं सद्गुहाधिष्ठितत्वं तेनान्वितैः गुर्विदुःशुकैः सद्गौ राजाभिषेकः शुभः । उक्तं च वसिष्ठेन—‘मूलत्रिकोणस्वगृहोच्चमित्रगृहस्थितैर्वापितदंशसंस्थैः । शुभे विलम्बे सततं ग्रहं द्वा दिशंति लक्ष्मीं विपुलां च क्रीर्तिम् ॥’ इति । अर्थाच्चैर्बलैर्ग्रहाणामशुभं स्यात्तदप्युक्तं तेनैव—‘स्वनीचगैः शत्रुगृहोपगैर्वा तदंशसंस्थैः स्वगृहोपगैर्वा । पापोदये शोकभयं त्वकीर्तिं दिशंति राज्ञां भृशमंतरायम् ॥’ इति । भौमेति । भौमाकां प्रसिद्धौ । लग्नेशो जन्मलग्नस्वामी, दशेशौ वर्तमानजातकीयमहादशांतर्दशास्वामिनौ, जन्मपौ जन्मराशिस्वामी, एतैरपि बलान्वितैः सद्गौ राजाभिषेकः शुभः । बलान्वितत्वमधुना व्याकृतमेव । यदाह वसिष्ठः—‘आधानजन्मेशदशाधिनाथरवीन्दुभौमेज्यसिनैर्बलिष्ठैः । उन्पातदोषादिविवर्जितेषु पदं स्थिरं स्याच्च नराधिपानाम् ॥’ इति । आधानं च जन्म जन्मलग्नजन्मराशी, अनथोरीशावाधानजन्मेशः । यदाह श्रीपतिः—‘विलग्नजन्मेशदशाधिनाथमार्तडवात्रीतनयैर्बलिष्ठैः । गुर्विदुःशुकैः स्फुरदंशुजालैर्महीपतीनामभिषेक इष्टः ॥’ इति । नो चेन्निति । चेन्नाख्यो मासः, रिक्ताः १।१।१३ तिथयः प्रसिद्धाः, आरो भौमवारः, निशा रात्रिः, मलिन्नुचोऽधिकमासः, एषु राजाभिषेको न शुभः । यदाह चण्डेश्वरः—‘नाभिषेकः शुभो वाच्यो नृपे चैत्रेऽधिमासके । न भूसुते प्रसुते च विष्णौ रिक्तासु रात्रिषु ॥’ वसिष्ठेन बुधवारस्यामावास्यायाश्च निषेध उक्तः । स यथा—‘रिक्तास्वमायां

बुधभौमवारवर्ज्येषु वारेषु दिनेषु चैव । खलं दिने ऋक्षनिशे तथैव न नैधने  
मे त्वभिषेक इष्टः ॥' इति । यत्तु भीमपराक्रमेणोक्तम्—'राजाभिषेकाहव-  
दुष्टदंतिसेतुच्छिदानां कृषिकर्मणां च । वादस्य च क्षमातनयस्य वारे प्रारंभ-  
सिद्धिं मुनयो वदन्ति ॥' इति । अत्र भौमवारे राजाभिषेकविधानं सेनापत्य-  
भिषेकविषयं द्रष्टव्यम् । भौमस्य सेनापतित्वात्, 'राजानौ रविशीतगू क्षिति-  
सुतो नेता' इति वराहोक्तत्वात् । अन्यथा वसिष्ठचंडेश्वरोक्तो भौमनिषेधो  
निर्विषयः स्यात् । यत्तु रत्नमालायाम्—'मंत्रौपधानि शकुनौ च सपौष्टिकानि  
शोचिप्रराज्यपितृकर्मचतुष्पदे तु' इति । अत्र हि चतुष्पदाख्ये करणे राज्यं  
कर्तव्यमित्युक्तं तच्चाभावास्यायामवश्यं भवत्येवेत्युक्तं श्रीपतिवाक्यं प्रति-  
भाति । उच्यते,—जीर्णराजमरणे संजाते पुत्रादेः शीघ्रमेवाखिलदोषनिरास-  
पूर्वकशुभमुहूर्तालब्धौ कालांतरप्रतीक्षायां च द्विषदादिकृतसर्वनाशः स्यादि-  
त्येवंविषयेऽपि चतुष्पदकरणे पुत्रादिरभिषेक्तव्य एवेत्येवंपरं व्याख्येयमिति  
युक्तं प्रतीतम् । उक्तं च दैवज्ञमनोहरे—'मृते राज्ञि न कालस्य नियमोऽत्र  
विधीयते । नृपाभिषेकः कर्तव्यो दैवज्ञेन पुरोधसा ॥' इति ॥ १ ॥

अथ राजाभिषेकनक्षत्राणि लग्नशुद्धिं च इन्द्रवंशयाह—

शाक्रश्रवःक्षिप्रमृदुध्रुवोडुभिः शीर्षोदये वोपचये शुभे तनौ ।

पापैस्त्रिपष्टायगतैः शुभग्रहैः केंद्रत्रिकोणायधनत्रिसंस्थितैः ॥ २ ॥

शाक्रेति ॥ शाक्रं ज्येष्ठा, श्रवः श्रवणः, क्षिप्राणि अश्विनीपुष्यहस्ताः, मृदूनि  
मृगशिरानुराधारेवत्याः, ध्रुवाणि रोहिण्युत्तराश्रयं च; एतैः उडुभिः सद्मी  
राजाभिषेकः शुभः । यदाह कश्यपः—'उत्तराश्रयमैत्रैद्रधातृचंद्रकरोडुषु ।  
सश्रुत्यश्वीज्यपौष्णेषु कुर्याद्राजाभिषेचनम् ॥' इति । ऐंद्रं—ज्येष्ठा । अत्र वाक्ये  
द्वादशभानि, ग्रंथकृद्वाक्ये त्रयोदश, चित्रैकाधिका; सा च महेश्वरवाक्या-  
लोचनेन । यथा—'तथा श्रवःक्षिप्रमृदुध्रुवेषु सौम्यग्रहस्याह्नि तिथावरिते' इति ।  
नात्र प्रमाणं पश्यामः । रत्नमालावाक्यं भविष्यतीति चेन्न । 'मैत्रशाक्रकर-  
पुष्यरोहिणीवैष्णवेषु तिसृषूत्तरासु च । रेवती मृगशिरोऽश्विनीषु च क्षमाभृतां  
समभिषेक इष्यते ॥' इति । चंडेश्वरोऽपि—'मैत्रं शाक्रं श्रवणः पुष्यं त्रीण्युत्तराणि  
चाश्विकरैः । पौष्णं प्राजापत्यं मृगशिर इति शोभनो भगणः' इति तस्मा-  
च्चित्राग्रहणं निर्मूलम् । शीर्षोदय इति । शीर्षोदयाः=मिथुनसिंहकन्यातुला-  
वृश्चिककुंभाख्याः । यदाह वराहः—'गोऽजाश्विकर्कमिथुनाः समृगा निशाख्याः  
वृष्टोदया विमिथुनाः कथितास्त एव । शीर्षोदया दिनबलाश्च भवन्ति शेषा लग्ने  
समेत्युभयतः पृथुरोमयुग्मम् ॥' इति । एषु शीर्षोदयराशिषु अभिषेकलग्नेषु  
वा अथवा उपचये विशेषानुक्तेः स्वजन्मलग्नात्स्वजन्मराशितो वोपचयभवने  
त्रिपटंकादशदशानामन्यतमे तनौ लग्ने वा सति शुभे शुभग्रहाकाले शुभ-  
ग्रहेक्षिते वा राजाभिषेकः शुभः । यदाह वसिष्ठः—'शीर्षोदये चोपचये ग्रहे  
वा स्वजन्मलग्नादथ लग्नेऽपि । शुभग्रहैर्युक्तनिरीक्षिते वा स्थिरं पदं स्यात्सततं



हि राज्ञाम् ॥' इति । अपिशब्दात् स्वजन्मराशेरप्युपचयभवनं ग्राह्यम् । यदाह कश्यपः—'जन्मराशेरुपचये लग्ने शीर्षोदये स्थिरे । शुभग्रहेक्षितयुते नयुते नेक्षिते परैः ॥' इति । परैः=पापग्रहैः । पापैस्तृतीयषष्ठैकादशस्थानस्थितैः शुभग्रहैः प्रथमचतुर्थसप्तमदशमनवपंचमैकादशद्वितीयतृतीयस्थानस्थितैः राजाभिषेकः शुभदः । यदाह वसिष्ठः—'त्रिकोणकेंद्रत्रिधनेषु सौम्यैस्त्रिषष्टलाभक्षंगतैश्च पापैः । पष्ठाष्टलग्नव्ययवर्जितेन चंद्रेण राज्ञां शुभदोऽभिषेकः ॥' इति ॥ २ ॥

अथ स्थानविशेषे पापग्रहैरशुभं फलं सापवादं इन्द्रवंशयाह—

पापैस्तनौ रुद्ध निधने मृतिः सुते पुत्रार्तिरर्थव्ययगैर्दरिद्रता ।

स्यात्खेऽलसो भ्रष्टपदो द्युनांबुगैः सर्वं शुभं केंद्रगतैः शुभग्रहैः ॥३॥

पापैरिति ॥ तनौ लग्ने स्थितैः पापग्रहैः रुक् रोगः स्यात् ; राज्ञो नाश इति शेषः । निधने भ्रष्टमस्थाने पापग्रहैः मृतिः मृत्युः स्यात् । सुते पंचमस्थाने पापग्रहैः पुत्रार्तिः पुत्रजनितपीडा स्यात् । अर्थव्ययगैः द्वितीयद्वादशस्थानस्थितैः पापैः दरिद्रता दारिद्र्यं स्यात् । खे दशमे पापग्रहैः अलसो निरुद्योगः । द्युनांबुगैः सप्तमचतुर्थस्थानस्थितैः पापग्रहैर्भ्रष्टपदो भ्रष्टैश्वर्यः स्यात् । उपलक्षणत्वात् पष्ठाष्टमद्वादशस्थानस्थितश्रंदोऽपि मृत्युदः । यदाह वसिष्ठः—'पापग्रहैः स्वां-त्यगतैश्च निःस्वो रोगी विलशोपगतैर्भवेत्सः । पदच्युतः सप्तचतुर्थगंस्तु पुत्र-स्थितैः सर्वसुतैर्विहीनः ॥' इति । 'नूनं व्ययाष्टारिगतः शशांकः क्षीतिश्वरं हंति तदा बलिष्ठः' इति बलिष्ठशब्दोपादानाच्चिर्वलचंद्रो व्ययाष्टमषष्ठगतो न दुष्टफलद इति तात्पर्यम् ॥ अथापवादमाह—सर्वमिति । केंद्रगतैः शुभग्रहैः सर्वं प्रागुक्तं दुष्टफलं शुभं शुभोदकं स्यात् । उक्तं च..... ॥ ३ ॥

अथाभिषेके राज्ञः संपत्स्थैर्यकर्तृ योगद्वयं शुजंगप्रयातेनाह—

गुरुर्लग्नकोणे कुजोऽरौ सितः खे स राजा सदा मोदते राजलक्ष्म्या ।

तृतीयायगौ सौरिसूर्यौ खबंधोर्गुरुश्चेद्भरित्री स्थिरा स्यान्नृपस्य ॥४॥

गुरुरिति ॥ लग्ने गुरुश्चेत्स्यात्, अथवा कोणे नवमे पंचमे वा गुरुः स्यात्, कुजो मंगलोऽरौ शत्रुगृहे पष्ठे स्यात्, सितः शुक्रः कर्मगो दशमगः स्यात् ; एता-दृशे अभिषेकयोगे यो राजा अभिषिच्यते स राजा सर्वदा सार्वकालं राजलक्ष्म्या मोदते । अयमेको योगः । यदाह वसिष्ठः—'यस्याभिषेके गुरुहृतमंत्री लग्ने त्रिकोणे यदि वा भवेत्सः ॥ पष्ठः कुजः कर्मगतश्च शुक्रः स मोदते विक्रमराज-लक्ष्म्या ॥' इति । अथापरो योगः । सौरिसूर्यौ तृतीयायगौ स्यातां यथा-संख्यं शनिस्तृतीये सूर्यः रविः एकादशे स्यात्, गुरुः खबंधोः खे दशमे बंधौ चतुर्थे वा चेद्गुरुः स्यात्, एवंविधे योगेऽभिषिक्तस्य नृपस्य राज्ञः धरित्री पृथ्वी स्थिरा सदा हस्तगता स्यात् । यदाह कश्यपः—'त्रिलाभस्थः क्षनिः सूर्यश्चतुर्थे चांबरे गुरुः । यस्याभिषेकः क्रियते तत्र तस्य मही स्थिरा ॥' इति । श्रीपतिरपि—

‘त्रिलाभसंस्थौ शनितिग्मरश्मी मेपूरणे बंधुगृहे गुरुश्च । यस्यात्र योगे क्रियते-  
ऽभिषेकः संपत्स्थिरा तस्य चिरायुषः स्यात् ॥’ इति । मेपूरणं=दशमम् ।  
केचित्रिलाभारिगौ सौरिसूर्यावित्याहुः । अन्यत्समानम् । तृतीयैकादशषष्ठाना-  
मन्यतमस्थानद्वये स्थितौ सौरिसूर्यौ स्यातामित्यर्थः । एतदपि युक्तमेव । यदाह  
वसिष्ठः—‘दुश्चिक्क्यलाभारिगताविनार्की खस्थोऽमरेज्यो यदि बंधुगृहे ।  
यस्यात्र योगे क्रियतेऽभिषेकः संपत्स्थिरा तस्य चिरायुषः स्यात् ॥’ इति ।  
अत्र वचनद्वयप्रामाण्याद्विकल्प इति शिवम् ॥ ४ ॥

अथ राजाभिषेकप्रकरणं गद्येनोपसंहरति—

इति श्रीदैवज्ञानंतनुतदैवज्ञरामज्योतिर्विद्विरचिते मुहूर्तचिंतामणौ  
राजाभिषेकप्रकरणं समाप्तम् ॥ १० ॥

स्पष्टार्थमेतत् ॥

ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहिगवीप्रसारितधिया  
मौहूर्तचिंतामणेः । गोविंदेन विनिर्मिते नयनिधौ पीयूषधाराभिधे व्याख्याने  
ह्यभिषेचनप्रकरणं राज्ञोऽगमत्पूर्णताम् ॥ १ ॥

इति श्रीमदैवज्ञमुकुटालंकारनीलकंठज्योतिर्विद्वत्पुत्रगोविंदज्योतिर्विद्विर-  
चितायां मुहूर्तचिंतामणिटीकायां पीयूषधाराभिधयां  
राजाभिषेकप्रकरणं समाप्तम् ॥ १० ॥

## अथ यात्राप्रकरणम् ११ ।

पार्ष्वनीहृदयपद्मभास्करं वक्रतुण्डमघसंघवारणम् ।

संप्रणम्य कुरुते नयान्वितां यात्रिकप्रकरणस्य दीपिकाम् ॥ १ ॥

अथ यात्राप्रकरणं व्याख्यायते । तत्र किंचित्कार्यमुद्दिश्य देशान्तरगमनं  
यात्रा । सा च संक्षेपतो द्विविधा—एका समरविजययात्रा, अपरा सामान्य-  
यात्रा । तत्र शत्रुनगरजयार्थं वक्ष्यमाणयोगलभजजातकोत्तराजयोगलभेपु प्राधा-  
न्येन या यात्रा सा समरविजयाख्या । यद्यपि कानिचिन्नगराणि विनैव युद्धं  
कटकबाहुल्यादेव वशं याति तथापि युद्धसंभावनास्त्येव । या द्रव्याजैनार्थं  
वाराणस्यादितीर्थदर्शनार्थं वा तिथ्यादिशुद्धिमंगीकृत्य यात्रा सा सामान्ययात्रा ।  
तदुक्तं वसिष्ठेन—‘परविषये विजयार्थं गंतुं यात्रा तु समरविजयाख्या ।  
निखिलाऽपरयात्रा या सामान्या सा भवेद्विविधा ॥ कथिततिथिवासरर्क्षेण-  
भिमतफलदा भवेच्च सामान्या । समराह्वया च यात्रा योगविलभक्षितीश-  
योगेषु ॥’ इति । तत्र यात्राप्रकरणं प्रारिप्सुग्रंथकृद्यात्राधिकारिणस्तावत्  
प्रहर्षिणीछंदसाह—

यात्रायां प्रविदितजन्मनां नृपाणां

दातव्यं दिवसमबुद्धजन्मनां च ।

प्रश्नाद्यैरुदयनिमित्तमूलभूतै-

र्विज्ञाते ह्यशुभशुभे बुधः प्रदद्यात् ॥ १ ॥

यात्रायामिति ॥ वैरिव्यतिरिक्तसकललोकहितकारित्वान्नृपस्य वक्ष्यमाण-  
शुभाशुभसमुदायविचारस्य सकलशिष्टसंमतत्वेन तदधीनत्वाच्च नृपग्रहणम् ।  
न च नृपग्रहणाद्राज्ञामेवैष विचारो युक्त इति वाच्यम् । वक्ष्यमाणयोगलभेषु  
प्रतिश्लोकं राजपदानुपादानप्रसंगात् । प्रकरणादेव तल्लाभात् । अधिस्सरणार्थ-  
मिति चेन्न । दिक्शूलादावप्यविस्सरणार्थं नृपग्रहणं कर्तव्यं स्यात् । तस्माद्यथा-  
संभवं राजव्यतिरिक्तस्य ब्राह्मणादेरप्येव विचार उपयोज्यः । एवमेव च वसि-  
ष्ठाद्यृषिवाक्येष्वपि समाधेयम् । प्रविदितं छायाघटिकादिना ज्ञातं जन्म जन्म-  
समयो लक्षणया तत्कालीनलग्नकुण्डलीस्थशुभाशुभग्रहसूचितशुभाशुभफलो-  
दर्कज्ञानं येषां तेषां नृपाणां यात्रायां दिवसं दातव्यं, यात्रादिनं देयमित्यर्थः ।  
'वा तु क्लीबे दिवसवासरौ' इति दिवसशब्दो नपुंसकलिङ्गः । तच्च ज्ञानं जातक-  
शास्त्राधीनम् । शुभफलदग्रहस्य दशायामंतर्दशायां च राज्ञा यात्रा विधेया ।  
अशुभफलदग्रहस्य दशायामंतर्दशायां च यात्रा नैव विधेया । यदाह चराहः-  
'विदिते होराराशौ स्थानादिबले ग्रहाणां च । आयुषि च परिज्ञाते शुभमशुभं  
यातुरिह वाच्यम् ॥' इति । वसिष्ठोऽपि—'निखिलगुणयुजां राज्ञां कथयामि  
विधानमत्र यात्रायाम् । जातकमवलोक्य वदेत्फलसिद्धिस्त्वन्यथा सृषा भव-  
ति ॥' इति । ननु यस्य दैवाजन्मकालो न विदितस्तस्य कथं यात्रा स्यादित्यत  
आह—अनुद्धेति । अबुद्धमज्ञातं जन्म जन्मकालो येषां तेषामपि प्रश्नाद्यैः पृच्छोप-  
श्रुत्यादिभिरशुभे शुभे विज्ञाते निज्ञाते सति बुधो यात्रादिवसं प्रदद्यात् । कीदृशैः ?  
उदयो दिने दिने राज्याभिवृद्धिः, अथवा लग्नं निमित्तं शकुनादि, एतदा-  
दीनि वस्तूनि मूलभूतानि निदानकारणानि येषां तैः । यदाह नारदः—'अज्ञात-  
जन्मनां नृपाणां फलासिर्गुणवर्णवत् । प्रभोदयनिमित्ताद्यैस्तेषामपि फलोदयः ॥'  
इति । नन्वत्र नारदवाक्ये अज्ञातजन्मनः पुंसो यात्राफलं धुणाक्षरतुल्यमिति  
पूर्वार्धे उक्तम् । प्रश्नादिना तु शुभफलसज्जावे तादृशस्यापि फलासिरिति पूर्वा-  
परविरोधः । उच्यते,—प्रश्नादिना हि शुभाशुभनिर्णयेऽकृते निष्पन्नमपि यात्राफलं  
धुणाक्षरतुल्यम् । धुणः=कीटविशेषः । स यथाशक्ति काष्ठं भिदन् तत्र दैवादेकः  
ककारादिको वर्णो जायते तद्वदिदम् । यदा तु प्रश्नादिना शुभनिर्णयसज्जावे  
क्रियमाणा यात्रावदयफलदेति न कोऽपि विरोधः । विशेषमाह बृहद्यात्रायां  
चराहः—'तस्मान्नृपः कुसुमपुष्पफलाग्रहस्तः प्रातः प्रणम्य रवये हरिदिक्षु-  
खस्थः । होरांगशास्त्रकुशलान्दितकारिणश्च संगृह्य दैवगणकान्सकृदेव पृच्छेत् ॥  
अथ नृपतिसमीपे दैववित् पृष्टमात्रः फलमुदयनिमित्तैस्तर्कयेच्छास्त्रदृष्ट्या ।

सदसि सदिति वाच्यं यद्यपि स्यादनिष्टं स्फुटमपि कथनीयं मंत्रिणे भूभुजे वा ॥' इति ॥ १ ॥

अथ ज्ञाताज्ञातजन्मनां पुंसां साधारण्येन यात्रा वक्ष्यते । तत्र ज्ञात-जन्मनां जातकाद्यवगतशुभफलानां यात्राविचारोऽल्पायाससाध्यः । अज्ञात-जन्मनां तु जातकशास्त्रे प्रश्नाद्यनुक्तेः कथं तद्यात्रानिर्वाह इत्याशंक्य शुभफल-यात्रावेदकं प्रश्नं द्रुतविलंबितेनह—

जननराशितनू यदि लग्नगे तदधिपौ यदि वा तत एव वा ।

त्रिरिपुखायगृहं यदि वोदयो विजय एव भवेद्वसुधापतेः ॥ २ ॥

जननेति ॥ नन्वत्र कथमज्ञातजन्मत्वं यावता जन्मराशिलग्नज्ञानं विना समयज्ञानं नैव भवेत् ? सत्यम् । यद्यपि राशिलग्नज्ञानं जातं तथापि विशिष्यजात-कावगतशुभफलदग्रहदशानवगमादज्ञातजन्मत्वं ज्ञेयम् । अत एव राशिलग्न-ज्ञानाभावे यदि पृच्छति प्रश्नं वक्ष्यति । जननं जन्म तत्संबन्धिनी राशिलग्न-ते यदि प्रश्ने स्यातां जन्मराशिजन्मलग्नं वा यदि प्रश्नलग्नं स्यात्तदा वसुधापते राज्ञो विजय एव । अथवा तदधिपौ जन्मलग्नजन्मराश्योः स्वामिनौ लग्नगतौ स्यातां तदापि वसुधापतेर्विजयः । अथवा तत एव ताभ्यामेव जन्मलग्नजन्म-राशिभ्यामेव त्रिरिपुखायगृहं तृतीयषष्ठदशमैकादशानामन्यतमं गृहं यद्युदयो लग्नं स्यात्तदापि वसुधापतेर्विजय एव । शत्रुक्षय एव स्यादित्यर्थः । यदाह नारदः—‘जन्मोदये जन्मराशौ तयोरीशस्थभेऽपि वा । ताभ्यां व्यापारि-दशने यातुः शत्रुक्षयो भवेत् ॥' इति । अत्र तदीशः शुभग्रहश्चेल्लग्नगोऽपेक्षित इत्यपि विशेषो ध्येयः । यदाह वसिष्ठः—‘जन्मराशौ लग्नगते तदीशे वापि लग्नगे । अभीष्टफलदा यात्रा राशीशश्चेच्छुभग्रहः ॥ जन्मलग्ने लग्नगते तदीशे वापि लग्नगे । अर्थलाभप्रदा यात्रा लग्नेशश्चेच्छुभग्रहः ॥' इति । केचित् ताभ्यामित्यनेन जन्मलग्नजन्मराश्यधिपाभ्यामित्याहुः । तन्न; ‘जन्मराशिविल-ग्राभ्यां लग्ने वोपचये गृहे । संपूर्णफलदा यात्रा तथैव विजयप्रदा ॥' इति वसिष्ठेन कंठत एव जन्मराशिलग्नग्राभ्यामित्युक्तत्वात् ॥ २ ॥

अथान्यं प्रश्नं मंजुभाषिणीछंदसाह—

रिपुजन्मलग्नभमथाधिपौ तयोस्तत एव वोपचयसन्न चेद्भवेत् ।

हिबुके द्युनेऽथ शुभवर्गकस्तनौ यदि मस्तकोदयगृहं तदा जयः ॥

रिपुजन्मलग्नभमिति ॥ रिपोः शत्रोर्जन्मलग्नं यजन्मलग्नं जन्मराशिश्च तच्चेप्रश्नलग्नाद् हिबुके चतुर्थे द्युने सप्तमे वा स्यात्तदा राज्ञो जयो भवेत् । अथवा तयोः शत्रुजन्मलग्नराश्योरधिपौ स्वामिनौ प्रश्नलग्नाद्धिबुके द्युने वा स्यातां तदापि जय एव । ( अथवा तत एव ताभ्यां शत्रोर्जन्मलग्नजन्मराशिभ्यामेव वोपचयगृहं त्रिपण्डेकादशदशमानामन्यतमगृहं प्रश्नलग्नाद्धिबुके द्युने वा चेत्

तदापि जय एव । ) अथवा तनौ प्रश्नलक्ष्मे शुभवर्गकः शुभग्रहाणां पङ्क्तिश्चे-  
त्स्यात्तदापि जय एव । अथवा यदि मस्तकोदयाः शीर्षोदयराशयः प्रश्नगताश्च-  
त्स्युस्तदापि जय एव । शीर्षोदयराशीनाह वराहः—‘गोऽजाश्विकर्मिथुनाः  
समृगा निशाख्याः पृष्ठोदया विमिथुनाः कथितास्त एव । शीर्षोदया दिन-  
बलाश्च भवंति शेया लग्नं समेत्युभयतः पृथुरोमयुग्मम् ॥’ इति । पृथुरोमा-  
मीनः । श्रीपतिः—‘इदमप्यरिसंभवं यदाऽस्ते हिवुके वा विजयस्तदापि  
यातुः । शिरसोदयमेति यश्च राशिर्जयकृत्सोऽप्युदये तथेष्टवर्गः ॥’ इति । यदा  
अस्ते इति पदच्छेदः । अस्ते=सप्तमस्थाने । इदंशब्देन प्रागुक्तपद्योक्तार्थः परा-  
मृश्यते । ‘जन्मराशिरुत जन्मविलग्नं तत्पती उदयगौ यदि वा स्तः । व्यायकर्म-  
रिपुभान्युत ताभ्यां शत्रुसंक्षयमवेहि तदानीम् ॥’ जन्मराशिरित्यादिकं सर्वं  
शत्रुसमुद्भवं चेदस्ते सप्तमस्थाने स्यादथवा हिवुके स्यात्तदापि यातुर्नृपस्य  
विजय इत्यर्थः । वराहोऽपि—‘उदयमुदयपं वा जन्मभं जन्मपं वा तदुप-  
चयगृहं वा वीक्ष्य लग्ने यियासोः । विनिहतमरिपक्षं विद्धि शत्रोरिदं वा हिवुक-  
गृहसमेतं पृच्छतोऽस्तस्थितं वा ॥’ इति ॥ ३ ॥

अथाज्ञातजन्मनां शुभफलदं प्रश्नं तोटकलंदसाह—

यदि पृच्छितनौ वसुधा रुचिरा शुभवस्तु यदि श्रुतिदर्शनगम् ।  
यदि पृच्छति चादरतश्च शुभग्रहदृष्टयुतं चरलग्रमपि ॥ ४ ॥

यदीति ॥ अत्र वसुधापतेर्जय इत्यनुवर्तते । यदि पृच्छितनौ प्रश्नलक्ष्मे  
वसुधा भूमी रुचिरा स्यात्, अथवा यदि शुभवस्तु मांगल्यवस्तु वस्त्राभर-  
णादि श्रुतिदर्शनगं श्रवणगोचरं दर्शनगोचरं वा; दर्शनमत्र चाक्षुषम्, अथवा  
प्रष्टा आदरतो दैवज्ञं पृच्छति, तदा वसुधापतेर्जयः स्यादिति सर्वत्र व्याख्ये-  
यम् । यदाह श्रीपतिः—‘मनोरमा भूर्यदि पृच्छतः स्यान्मांगल्यवस्तुश्रुति-  
दर्शने स्तः । यद्यादरात्पृच्छति वा ग्रहज्ञं तदादिशेदस्ति जयस्तवेति ॥’ इति ।  
अथवा चरलग्नं मेषकर्कतुलामकराणामन्यतमं यदि प्रश्नलग्नं शुभग्रहैः दृष्टं युतं  
वा तदापि राज्ञो जयः । ‘करोति राशिर्गमनं फलं च चरो विलग्नं शुभदृष्ट-  
युक्तः’ इति श्रीपत्युक्तेः ॥ ४ ॥

अथ ज्ञाताज्ञातजन्मनां पुंसां साधारण्येनाशुभफलदं प्रश्नं मालिनीलंदसाह—

विधुकुजयुतलग्ने सौरिदृष्टेऽथ चंद्रे

मृतिभमदनसंस्थे लग्ने भास्करेऽपि ।

हिवुकनिधनहोराधूनगे वापि पापे

सपदि भवति भंगः प्रश्नकर्तुस्तदानीम् ॥ ५ ॥

विधिविति ॥ विधुकुजयुते चंद्रमंगलयुक्ते लग्ने सौरिणा शस्त्रिणा दृष्टे तदा

प्रश्नकर्तुर्नृपादेर्भंगः शत्रुतः पराजयो नाशो वा स्यात् । अथ चंद्रे मृतिभमदन-  
संस्थेऽष्टमसप्तमसंस्थे लग्नगे च भास्करे सत्येवंविधे विशिष्टे योगे प्रष्टुर्भंगः  
स्यात् । तथा अपिशब्दोऽव्ययानामनेकार्थत्वाद्विपर्ययार्थः । तथा हि—अपि-  
विपर्यये वा, सति भास्करे मृतिभमदनसंस्थे चंद्रे लग्नगे च सति एवंविधे योगे  
प्रष्टुर्भंगः स्यात् । उक्तं च वराहेण—‘सचंद्रे रुधिरे लग्ने भंगः सूर्यात्मजेक्षिते ।  
द्यूननैधनगे चंद्रे लग्नं याते दिवाकरे । विपर्यये वा यातस्य त्रासभंगवधागमाः ॥’  
इति । वा अथवा पापग्रहे चतुर्थाष्टमलग्नसप्तमस्थानानामन्यतमस्थे सति  
प्रष्टुर्भंगः स्यात् । उक्तं च वराहेण—‘निधनहिबुकहोरासप्तमर्क्षेषु पापा न  
शुभफलकराः स्युः पृच्छतां मानवानाम् । दशमभवनयुक्तेष्वेपु सौम्याः  
समस्ताः सदसदिदमशेषं यानकालेऽपि चिंत्यम् ॥’ इति ॥ ५ ॥

अथ याता कस्यां दिशि गमिष्यतीति प्रश्ने निर्णयं भुजंगप्रयातेनाह—

त्रिकोणे कुजात्सौरिशुक्रज्जीवा

यदैकोऽपि वा नो गमोऽर्काच्छशी वा ।

बलीयांस्तु मध्ये तयोर्यो ग्रहः स्यात्

स्वकीयां दिशं प्रत्युतासौ नयेच ॥ ६ ॥

त्रिकोणे इति ॥ कुजान्मंगलात् त्रिकोणे नवमपंचमे सौरिशुक्रज्जीवाः  
शनैश्चरशुक्रबुधगुरुचक्षेत्रस्युरथवा एकोऽपि वा सौरिशुक्रज्जीवानामन्यतमश्चे-  
त्रिकोणे स्यात्तदा याता यां दिशमुद्दिश्य जिगमिषति तत्र दिशि गमो  
गमनं न स्यात् । वा अथवाऽर्काच्छशी त्रिकोणे चेत्स्यात्तदाप्युद्दिष्टदिग्गमनं  
न स्यादेव । तर्हि कस्यां दिशि गमनं स्यादित्यत आह—बलीयानिति ।  
तयोर्मध्येऽधुनोक्तोद्दिष्टदिक्प्रतिबंधकारकयोर्मध्ये यो ग्रहो बलवान्स्यात्स्व-  
कीयां दिशं प्रत्युत सांप्रतं नयेत् । चः पादपूरणे । यदाह वराहः—‘एकोऽपि  
जीवज्ञप्तितासितानां कुजात्रिकोणे रवितोऽथर्वंदुः । यत्रोद्यतस्तत्र न याति  
याता तयोर्बलीयान्नयति स्वकाष्ठाम् ॥’ इति । काष्ठां=दिशम् । ग्रहदिशस्तु  
‘सूर्यः सितो भूमिसुतः’ (११।४६) इत्यादिना वक्ष्यति ॥ ६ ॥

अथैतादृशं द्वितीयं योगं मदलेखाछंदसाह—

प्रश्ने गम्यदिगीशात्खेटः पंचमगो यः ।

बोभूयाद्वलयुक्तः स्वामाशां नयतेऽसौ ॥ ७ ॥

प्रश्न इति ॥ गम्यदिगीशात् गंतुमिष्टा या दिक् तस्या ईशः स्वामी प्रश्ने  
प्रश्नलग्ने यस्मिन्स्थाने स्यात्ततः पंचमे स्थाने यो ग्रहो बलयुक्तो बोभूयाद्वल-  
युक्तो भवेत्तदासौ ग्रहः स्वां स्वीयामाशां दिशं नयते प्रापयति । उक्तं च  
वराहेण—‘यात्रादिगीशाद्यदि पंचमेऽन्यो गृहे ग्रहो वीर्ययुतस्तु तिष्ठेत् ।

समुद्यताऽऽशाकयितानि भङ्क्वा फलानि वीर्यान्नयति स्वकाष्ठाम् ॥' इति ।  
अन्यदपि योगांतरं तेनैवोक्तम्—'परस्परं सौरिकुजौ रवीन्दू त्रिकोणगौ भागव-  
लोहितौ वा । फलं यदुक्तं तदशेषमेव विनाश्य पश्चान्नयति स्वकाष्ठाम्' इति ॥ ७ ॥

अथैवं प्रश्नलगात्प्रष्टुः शुभाशुभं निर्णाय यात्राकालादि भुजंगप्रयत्नेनाह—

धनुर्मपसिंहेषु यात्रा प्रशस्ता

शनिज्ञोशनोराशिगे चैव मध्या ।

रवौ कर्कमीनालिसंस्थेऽतिदीर्घा

जनुः सप्त पंच त्रितागश्च नेष्टाः ॥ ८ ॥

धनुरिति ॥ रवौ धनुर्मपसिंहस्थिते सति यात्रा प्रशस्ता शुक्लफलदा ।  
शनिज्ञोशनोराशिगे मकरकुम्भकन्यामिथुनवृषतुलागते रवौ यात्रा मध्या मध्य-  
मफलदा, न शुभदा नाप्यशुभफलदेत्यर्थः । कर्कमीनालिसंस्थे रवावतिदीर्घा  
बहुकालसाध्या यात्रा, हीनफलेत्यर्थः । यदाह लल्लुः—'यात्राजसिंहतुरगोप-  
गते वरिष्ठा मध्या शनैश्चरबुधोशनसां गृहेषु । भानौ कुलीरवृषवृश्चिकगेऽति-  
दीर्घा शस्तस्तु देवलमतेऽध्वनि पृष्ठगोऽर्कः ॥' शस्त इति; देवलान्चार्यमते-  
ऽध्वनि मार्गेऽर्कः सूर्यः पृष्ठगः शस्तः । पृष्ठगत्वं तु भ्रमणवशेन सूर्यो ह्यहोरात्र-  
मध्ये उदयकालादारभ्य प्रहराष्टकेन प्रदक्षिणं प्राच्याद्यष्टौ दिशो भ्रमतीति ।  
यदाह वसंतराजः—'दग्धा दिगैशी ज्वलिता दिगैद्री प्रधूमिता चानल-  
दिक् प्रभाते । इत्येवमेव प्रहराष्टकेन भुंक्ते दिशोऽष्टौ सविता क्रमेण ॥ दग्धा  
दिगुक्ता दिननाथमुक्ता चिवम्बदाप्ता भवति प्रदीप्ता । संधूमितायां सविता  
प्रयाता शेषा दिगन्ताः खलु पंच शान्ताः ॥' इति । एतेन भ्रमणप्रकारेण यस्यां  
दिशि यस्मिन् ग्रहरे भ्रमणसंभवः सा दिक् सूर्यसंमुखेत्युच्यते । तत्पंचमी  
दिक् सूर्यपृष्ठगतेत्युच्यते इति पितृचरणा व्याचक्षुः । वयं त्वेवं व्याकुर्मः—  
शस्त इति; द्वादशराशिचक्रभ्रमणवशेन यस्यां दिग्दर्कः स्थितस्तौ पृष्ठतः कृत्वा  
यायादित्यर्थः । यथा—लग्नस्थेऽर्के पश्चिमां दिशं गच्छेत्, चतुर्थस्थे सूर्ये दक्षिणां  
दिशं गच्छेत्, सप्तमे सूर्ये पूर्वां गच्छेत्, दशमस्थे सूर्ये उत्तरां दिशं गच्छेत् ;  
यदाह देवलः—'लग्नस्थे वरुणाशां हिवुकस्थे दक्षिणां रवौ यावान् । सप्त-  
मगे पूर्वाशां मेघूरणसंस्थिते सौम्याम् ॥' इति । एवं विदिक्ष्वपि तुल्यन्याय-  
त्वाज्ज्ञेयम् । यथा—द्वितीयस्थे तृतीयस्थे वा सूर्ये नैर्ऋतीं गच्छेत्, पंचमस्थे  
षष्ठस्थे वा सूर्ये आग्नेयीं गच्छेत्, अष्टमस्थे नवमस्थे वा सूर्ये ऐशानीं गच्छेत्,  
एकादशस्थे द्वादशस्थे वा सूर्ये वायव्यां गच्छेदिति । अथ तारानिवेध  
उच्यते—जनुरिति ॥ स्वजन्मनश्चत्वारिंशत्तमं यत्संख्यं स्यात्तत्तत्र भक्तप्रस-  
शिष्टाः प्रथमसप्तमपंचमतृतीयाख्यास्ताराश्चेत्युक्तदा नेष्टा निषिद्धाः । यदुक्तं  
रत्नमालायां श्रीपतिना—'त्यक्त्वा त्रिपंचादिसप्तताराः' इति । नारदो-

ऽपि—‘विपंचसप्तम्याद्येषु यात्राभीष्टफलप्रदा’ इति । जनुरित्यादिनक्षत्रोक्ति-  
समीपे वक्तव्यमप्यत्रोक्तं पादपूरणार्थम् ॥ ८ ॥

अथ तिथिनक्षत्रशुद्धी भुजंगप्रयातेनाह—

न षष्ठी न च द्वादशी नाष्टमी नो

सिताद्या तिथिः पूर्णिमाऽमा न रिक्ता ।

हयादित्यमित्रेन्दुजीवांत्यहस्त-

श्रवोवासवैरेव यात्रा प्रशस्ता ॥ ९ ॥

नेति ॥ सिताद्या तिथिः शुक्लपक्षप्रतिपत्, अर्थात् कृष्णपक्षप्रतिपदुत्तमा;  
अमा अमावास्या, अन्यास्तिथयो नामतः प्रसिद्धा ज्ञेयाः; आसु तिथिषु यात्रानां  
प्रशस्तेति वाक्यार्थः । पदार्थस्त्वयम्—षष्ठी न यात्रायां प्रशस्तेत्यर्थः । एवं सर्वत्र,  
बहुनकारकरणं कवित्वे पदानां पुनरुक्त्या गौरवलाघवविचारो नास्तीति द्योत-  
यितुम् । ‘न खरो न च भूयसा मृदुः’ इतिवत् । यदाह नारदः—‘षष्ठ्यष्टमी-  
द्वादशिकारिक्तामावर्जितासु च । यात्रा शुक्लप्रतिपदि निघ्ननायाऽधनाय वा ॥’  
इति । अर्थात्षष्ठ्यादिनिषिद्धतिथिव्यतिरिक्तास्तिथयो यात्रायां प्रशस्ता इत्यर्थः ।  
अत्र प्रत्येकं तिथिफलान्याह वसिष्ठः—‘वलक्षपक्षे प्रतिपत्प्रयाणे भंगप्रदा वा  
निधनप्रदा वा । यशस्करी भूरिधनप्रदा च या पंचमी मृत्युकरी च षष्ठी ॥  
सप्तमी त्रिजयदा ह्यथाष्टमी शोकदुःखभयदामयप्रदा । सर्वदुःखशमनी यश-  
स्करी लाभदा च दशमी निरंतरम् ॥ पशुप्रदा मानकरी सुगंधरक्तांबरानेक-  
शुभप्रदा स्यात् । एकादशी चित्रमृगप्रभूतधान्याकरा ह्युत्तमवस्तुदा स्यात् ॥  
भूरिभूतिनाशिनी भूरिशर्महारिणी भूरिभीतिदायिनी द्वादशी प्रभंगदा ।  
त्रयोदशी सुभोगदा विपक्षपक्षनाशिनी विनाशदाथ पूर्णिमा यशःक्षयं करो-  
त्यमा ॥’ वलक्षपक्षः=शुक्लपक्षः । यस्यां प्रतिपदि सत्यपि उदये चंद्रस्याति-  
क्षीणत्वाद्भंगप्रदत्वं, यदा तु चंद्रोदयाभाव एव तदा निधनप्रदत्वं मरणदातृत्वं,  
अर्थात् कृष्णपक्षप्रतिपदुत्तमा; आहुश्च—‘प्रतिपत्सु प्रयातानां सिद्धिरेव न  
संशयः’ इति, तत्कृष्णप्रतिपद्विषयम् । हयेति । ननु तिथयः प्रोक्ताः, मध्ये  
वाराश्विहाय नक्षत्रोक्तिर्न संगच्छते । किंच वसिष्ठेनोक्तत्वाद्वा वक्तव्या एव;  
‘सुरेज्यदैत्येज्यशर्षादुजानां वाराश्च वर्गाः शुभदाः प्रयाणे । आदित्यभूसूनु-  
शनैश्चराणां वाराश्च वर्गा न शुभप्रदाः स्युः ॥’ इति । फलान्यप्याह राज-  
मार्तंडः—‘सूर्यदिनेऽध्वनि नाशश्चंद्रे शक्तिक्षयोऽर्थनाशश्च । ज्वलनासृक्-  
पित्तरुजः क्रौंचे बौधे सुहृत्प्राप्तिः । जैवे जयधनलब्धिः शुके स्त्रीवस्त्रांगधन-  
लाभः । दैन्यवधबन्धरोगान्प्राप्नोति दिनेऽर्कपुत्रस्य ॥’ इति । तस्माद्वा  
वक्तव्या एवेति चेत् । उच्यते,—न वक्तव्या एव वारा इति वयं ब्रूमः । कुतः ?  
नारदकश्यपावृषिभिरनुक्तत्वात् । किंच ‘न मंदेंदुदिने प्राचीं न गच्छेदक्षिणां  
गुरौ । सिताक्योर्न प्रतीचीं नोदीचीं जारयोरपि ॥’ इति नारदवाक्यबोधि-



तम्, 'तुहिनकरमंदवारे शक्रदिशं न व्रजेद् गुरौ च याम्यायाम् । रविसित-  
दिने प्रतीच्यां सौम्यदिशं जारयोश्च वारशूलं स्यात् ॥' इति वसिष्ठवाक्य-  
बोधितमपि पापग्रहवारशूलं सर्वमते निरर्थकमापद्येत, सामान्यत एव निषेध-  
सत्त्वात् । दोषाधिक्यसूचनार्थमिति चेन्न । भिन्नकर्तृकेषु मुनिग्रंथेषु मुनिवच-  
नानां वैयर्थ्यानर्हत्वादेयं विधा गतिरुचिता; न त्वेककर्तृके ग्रंथे । तत्र हि पूर्वा-  
परविरोधे अर्थांतरं वा कार्यं, ग्रंथांतरेण सहैकवाक्यता वा कार्या । तत्रायं  
वसिष्ठवाक्यस्वरसः—'तुहिनकरमंदवारे' इति वाक्यात्पापवारनिषेधो गौण  
इत्यनुमीयते । तत्र तस्य गतिस्त्वेवम्—यदा स्वजन्मराशेरुपचयस्थानस्थो  
यो ग्रहः स्यात्स शुभः पापो वा भवतु सर्वदिक्षु हितः परंतु शूलदिशो  
विहाय, यदा त्वनुपचयस्थानस्थः स्यात्स कुत्रापि न हितः । यदाह राजमा-  
र्तण्डः—'उपचयकरग्रहदिने शुद्धिः क्रूरेऽपि पापिनां भवति । सौम्येऽप्यनुपच-  
यस्थे न भवति यात्रा शुभा यातुः ॥' इति । एवं ग्रंथभेदेन चंद्रशुभाशुभो-  
क्तिरपि परिहृतव्या । केचित् पुष्टक्षीणचंद्रविषयेत्याहुः । तस्मान्नार्थो वारोक्त्या ।  
अतो ग्रंथकृतापि नोक्ता वारा इत्यलमतिप्रसंगेनेति प्रस्तुतमनुसरामः । ह्येति ।  
हयोऽश्विनी, आदित्यं पुनर्वसुः, मित्रोऽनुराधा, इंद्रमृगः, जीवः पुष्यः, अर्त्यं  
रेवती, हस्तादयः प्रसिद्धाः; एतैर्नवनक्षत्रैरेव यात्रा प्रशस्तोत्तमा । यदाह  
वसिष्ठः—'पौष्णद्वयादित्यकरेज्यमित्रविष्ण्वदुवस्वाह्वयभानि यानि । श्रेष्ठानि  
यात्रासु नवैव तानि मुक्त्वा त्रिपंचादिसप्तमानि ॥' इति । 'श्रेष्ठानि' इत्युक्तेः  
क्रियतां नक्षत्राणां मध्यमत्वं क्रियतां निकृष्टत्वं चानुमीयते । तदपि तेनैवोक्तम्—  
'तिस्रोत्तरावारुणनैर्ऋतेन्द्रपूर्वात्रयं ब्राह्मभयुग्दशैव । मध्यानि नेष्टान्यनलानि-  
लेशद्विदैवचित्राहिमघांतकानि ॥' इति । तिस्र उत्तरा इति वक्तव्ये तिस्रो-  
त्तरा इत्यर्थः संधिः । गुरुस्तु बहूनि भानि निषिद्धान्याह—'पूर्वासु त्रिषु  
याम्यर्क्षे ज्येष्ठायां रौद्रभौरगे । सर्वांशासु गते यात्रां प्राणहानिर्भविष्यति ॥'  
इति । केचित्तु—'पूर्वात्रयं सानलमग्रजानां राज्ञां तु पुष्येण सहोत्तराणि ।  
सपौष्णमैत्रं पितृदैवतं च प्रजापतेर्भू च कृषीवलानाम् ॥ आदित्यहस्ताभिजि-  
दाश्विनानि वणिग्जनानां प्रभवन्ति भानि । मूलत्रिनेत्रानलवारुणानि भान्यु-  
ग्रजातेः प्रभविष्णुतायाः ॥ सौम्येन्द्रचित्रावसुदैवतानि सेवाजनस्वाम्यमुपा-  
गतानि । सापं विशाखा श्रवणो भरण्याश्चांडालजातेरभिनिर्दिशन्ति ॥' इति  
वराहोक्तेर्जातिविशेषेण यात्रानक्षत्राण्याहुः; तच्छिल्पम् । यतो वराहमंहितायां  
नक्षत्रव्यूहाध्याये पंचदशसंख्याके एतानि पद्यान्युक्तानि, तत्र देशजातिवस्त्वा-  
द्युक्तेरशुभोपघाते तेषां देशानां जातीनां च गोधूमादिवस्तूनां च पीडा;  
अन्यथा हि शुभमिति तस्यार्थः । उक्तं च तत्रैव वराहेण—'रविरविसुतभोग-  
मागतं क्षितिमुतभेदनवक्रदूषितम् । ग्रहणगतमथोल्कयाहतं लियतमुपाकरपी-  
डितं च यत् ॥ तदुपहतमिति प्रचक्षते प्रकृतिविपर्यययातमेव वा । निगदित-  
परिवर्गदूषणं कथितविपर्ययं समृद्धये ॥' इति । परिवर्गः=स्ववर्गः ॥ ९ ॥

अथ वारशूल-नक्षत्रशूले पृथ्वीछंदसाह—

न पूर्वदिशि शक्रभे न विधुसौरिवारे तथा

न चाजपदभे गुरौ यमदिशीनदैत्येज्ययोः ।

न पाशिदिशि धातुभे कुजबुधेऽर्यमर्क्षे तथा

न सौम्यककुभि व्रजेत्स्वजयजीवितार्थी बुधः ॥ १० ॥

न पूर्वदिशीति ॥ शक्रभे ज्येष्ठानक्षत्रे पूर्वदिशि न व्रजेत् । तथा विधु-  
सौरिवारे सोमशनिवारोऽपि पूर्वदिशि न व्रजेत् । तथा अजपदभे पूर्वाभाद्रपदा-  
नक्षत्रे तथा गुरौ गुरुवारोऽपि यमदिशि न व्रजेत् । इन्द्रदैत्येज्ययोः रविशुक्र-  
वारयोस्तथा धातुभे रोहिण्यां पाशिदिशि पाशी वरुणस्तस्य दिशि पश्चिमदिशि  
न व्रजेत् । कुजबुधे मंगलबुधवारो तथार्यमर्क्षे उत्तराफल्गुन्यां सौम्यककुभ्यु-  
त्तरदिशि न व्रजेत् । कः ? बुधः पंडितो ज्ञाता वा राजादिः । कीदृशो बुधः ?  
स्वजयजीवितार्थी । स्वं धनं, जयः शत्रुपराजयपूर्वकः स्वोत्कर्षः, जीवितमायुष्यं,  
एतानि अर्थयतेऽसौ । गच्छतश्च पुंसो द्रव्यनाशो जयनाशो मरणं वा स्यादिति  
निष्कृष्टोऽर्थः । यदाह नारदः—‘न संदुदुदिने प्राचीं न व्रजेदक्षिणां गुरौ ।  
सितार्कयोर्न प्रतीचीं नोदीचीं ज्ञारयोरपि ॥’ इति । राजमार्तंडेन विशेष  
उक्तः—‘तोयेशवह्निधनदांतकराक्षसानां यातोऽथवानिलशतक्रतुशंकराणाम् ।  
दिग्भागमुष्णकिरणादिदिनेषु देवैः संरक्षितोऽपि निधनं न चिरादुपैति ॥ सूर्ये  
शुके कुजे राहौ मंदे चंद्रे बुधे गुरौ । अग्रतः शोभना यात्रा पृष्ठतो मरणं  
ध्रुवम् ॥ प्रतीचीं रविवारेण प्राचीं च रविनंदने । उदीचीं भूमिपुत्रेण न  
यायादक्षिणां गुरौ ॥’ इति, तदेतदार्पवाक्यमूलाभावादुपेक्ष्यम् । वसिष्ठः—  
‘पुरुहूतदिशं पुरंदरक्षं नेयाद्याम्यदिशं त्वजांघ्रिधिष्ये । जलनाथदिशं पिता-  
महर्क्षं शूलाख्यान्यथ सौम्यमर्यमर्क्षं ॥’ इति । पितामहः—रोहिणी । सौम्यं सोम-  
देवतार्कं दिशम्, उत्तरदिशमित्यर्थः । एतत्फलमप्याह वसिष्ठः—‘शूलसंज्ञानि  
धिष्ययानि शूलसंज्ञाश्च वासराः । यायिनां मृत्युदाः शीघ्रमथवा चार्थहा-  
निदाः ॥’ इति । वारशूलपरिहारमाह गुरुः—‘सूर्यवारे नृतं प्राश्य सोमवारे  
पयस्तथा । गुडमंगारके वारे बुधवारे तिलानपि ॥ गुरुवारे दधि प्राश्य शुक्रवारे  
यवानपि । माषान्भुक्त्वा शनेवारे गच्छशूले न दोषभाक् ॥ तांबूलं चंदनं मृच्च  
पुष्पं दधि घृतं तिलाः । वारशूलहराण्यर्काहानाद्धारणतोऽदनात् ॥’ इति । ननु  
‘हयादित्य-’ (११५) इत्यादिना नवैव भानि यात्रायां प्रशस्तान्युक्तानि, तत्रै-  
तासां ज्येष्ठापूर्वाभाद्रपदारोहिण्युत्तराफल्गुनीनां यात्रायां प्राप्त्यभावः । किंच  
अग्रे (पृ० ३५३) द्विरद्वारभानि सपरिधानि वक्ष्यंते । तत्र ज्येष्ठा पश्चिमास्थत्वात्प्रा-  
गुदीच्योः परिधः । पूर्वाभाद्रपदोत्तरास्थत्वादक्षिणापश्चिमयोः परिधः । रोहिणी  
प्राक्स्थत्वादक्षिणपश्चिमयोः परिधः । उत्तराफल्गुनी दक्षिणास्थत्वात्प्रागुदीच्योः  
परिधः । तत्र ‘प्राप्तिपूर्वकत्वात्प्रतिषेधस्य’ इति न्यायाज्ञक्षत्रशूलाभिधानं व्यर्थ-  
मिति चेत् । उच्यते,—‘योगात्सिद्धिर्धरणिपतीनाम्’ (११५४) इति वक्ष्यति—तत्र

योगयात्रायाः आत्ययिककार्यविषयत्वान् पंचाङ्गशुद्धिमनादयः केवललभ्यशुद्धौ राज्ञां यात्रायाः प्रशस्ततरत्वोक्तेः । यदाह पराशरः—‘आत्ययिककार्ययाते दैवेन निपीडिते च यातव्ये । केवलविलम्बयोगादपि याता सिद्धिमाप्नोति ॥’ इति । तत्र यदि नक्षत्रशुद्धौ दैवाद्विहितनक्षत्रादन्यनक्षत्रेष्वपि यात्राप्रसक्तौ सत्यां कदाचित्पूर्वस्यां दिशि गंतुर्ज्येष्ठानक्षत्रेऽपि यात्रा स्यात् । एवं दक्षिणादिदिग्गमने पूर्वाभाद्रपदादिनक्षत्रेष्वपि यात्रा स्यात्, सा मा भूदित्येतदर्थं नक्षत्रशूलोक्तिः । किंच ‘तिस्रोत्तरा-’ इत्यादीनां दशनक्षत्राणां निंद्यानिंद्यतिरिक्तफलत्वेन मध्यमत्वोक्तेर्विहितनक्षत्रालाभसंभवे मध्यमनक्षत्रेषु यात्रायां प्राप्तायां ज्येष्ठादिषु दिक्शूलनक्षत्रेषु सर्वथा यात्रा न कार्येति वा समाधिः । अत एव दक्षिणदिशि त्रयाणामपि प्राशस्त्यावगतेः ‘ऋक्षगुणैरपि भूदेवानाम्’ (११।५४) इति वचनाद्ब्राह्मणानां नक्षत्रप्राशस्त्यस्यावश्यकत्वाच्च मध्यमनक्षत्रेषु सर्वथा यात्रा न कार्या इति वा समाधिः । अत एव दक्षिणदिशि धनिष्ठादिपंचकनिषेधोपपत्तिः । शततारकापूर्वाभाद्रपदोत्तराभाद्रपदानां मध्यमत्वात् । नन्वेवं सनि दक्षिणदिशि धनिष्ठादिपंचकनिषेधादेव पूर्वाभाद्रपदानिषेधः सिद्धः, किं पुननिषेधेन ? उच्यते,—दोषाधिक्यसूचनार्थमेवेति ऋजवः । वयं तु—यदा एकस्मिन्नेवाहनि प्रयाणं नगरप्रवेशश्च संभवेत्तदा प्रावेशिक एव मुहूर्तो विचार्य इत्युक्तम् । यदाह गर्गः—‘प्रवेशनिर्गमौ स्यातामेकस्मिन्नेव वासरे । तदा प्रावेशिकं चित्यं बुधैर्नैव तु यात्रिकम् ॥’ इति । भृगुरपि—‘एकस्मिन्नपि दिवसे यदि चेद्गमनं प्रवेशश्च । प्रतिशुक्रवारशूलं न चिंतयेद्योगिनीपूर्वम् ॥’ इति । तत्र यथा प्रतिशुक्रमद्रादिको दोषो नास्ति, तथेह दक्षिणदेशगमने पंचकदोषोऽपि नास्ति, तादृशेऽपि गमने पूर्वाभाद्रपदानिषेधो यथा स्यादित्यजपाद्ग्रहणं कृतमिति वृमः । एतच्च ‘योगान्तिद्विर्धरणिपतीनाम्’ (११।५५) इत्यत्र ‘कुलमापांस्तिलतंडुलान्’ (११।८१) इत्यत्रापि च सम्यक् विचारयिष्यत इत्यलं पट्टविनेन ॥ १० ॥

अथ ध्रुवादिनक्षत्रैः पूर्वाह्णादिकालविशेषे कालशूले यात्रानिषेधं शार्दूल-  
विक्रीडितेनाह—

पूर्वाह्णे ध्रुवमिश्रभैर्न नृपतेर्यात्रा न मध्याह्नके

तीक्ष्णाख्यैरपराह्णके न लघुभैर्नो पूर्वरात्रे तथा ।

मैत्राख्यैर्न च मध्यरात्रिसमये चोग्रैस्तथा नो चरै

रात्र्यंते हरिहस्तपुष्यशशिभिः स्यात्सर्वकाले शुभा ॥ ११ ॥

पूर्वाह्णे इति ॥ नृपतेरिति सर्वत्र संबध्यते । ध्रुवाख्यैर्मिश्राख्यैश्च भैरनक्षत्रैः पूर्वाह्णे यात्रा न स्यात् । तीक्ष्णाख्यैर्भैर्मध्याह्नके यात्रा न स्यात् । मध्याह्नक इति स्वार्थे कः । अपराह्णके लघुभैर्यात्रा न स्यात् । तथा पूर्वरात्रे मैत्राख्यैर्यात्रा न स्यात् । मध्यरात्रिसमये उग्रनक्षत्रैर्यात्रा न स्यात् । तथा रात्र्यंते रात्रितृतीय-  
भागे चरनक्षत्रैर्यात्रा न स्यात् । अत्र विशेषः—हरिहस्तपुष्यशशिभिः श्रवण-

हस्तपुष्यमृगैः सर्वकाले पष्टिवटिकात्मकेऽहोरात्ररूपे यस्मिन्कस्मिंश्चित्काले शुभा स्यात् । यदाह वसिष्ठः—‘स्थिरसाधारणधिप्यैः पूर्वाह्णे नैव गमनं सत् । गमनं न दारुणक्षौर्दिनदलसमये न कार्यमशुभं स्यात् ॥ क्षिप्रैर्नापरवासरसमये मृदुभिर्न रात्रिमुखे । उग्रक्षैर्निशि समये चरधिप्यैरुषसि न श्रेष्ठम् ॥’ निशिसमये=अर्धरात्रे । तथा चाह श्रीपतिः—‘पूर्वाह्णे ध्रुवमिश्रभैर्न गमनं तीक्ष्णैर्न मध्यंदिने श्रेष्ठं नापरवासरे च लघुभिर्मैत्रैर्न रात्रेर्मुखे । उग्राख्यैर्न च मध्यरात्रिसमये नेष्टं निशांते चरैः सर्वेष्वेव करैर्दवेज्यहरिभिः कालेषु यात्रा शुभा ॥’ इति । अत्र दिनस्य रात्रेश्च त्रेधा विभागं कृत्वा पूर्वाह्णादिव्यवहारः प्रसिद्धः । तदेतदुक्तं स्पष्टं महेश्वरेण—‘भायेऽह्णस्त्रिलवे ध्रुवक्षेपसहितैर्मिश्रैर्न यात्रा शुभा नो तीक्ष्णैरपराशके न लघुभैरह्णस्त्रिभागेऽन्तिमे । ग्रंथे त्वादिमके निशो न मृदुभैरुग्रैर्न मध्यंशके नात्यांशे चरभैः कश्चुतिमृगेज्यक्षैः शुभा सर्वदा ॥’ इति । ननु ‘प्राप्तिपूर्वकत्वात्प्रतिषेधस्य’ इति न्यायात् ध्रुवक्षेपे यात्रा-प्राप्तिरेव नास्ति, किं पुनः पूर्वाह्णादिकालविशेषनिषेधेनेति चेत् । उक्तोऽत्र समाधिः । ननु ब्राह्मणे ‘तिस्रोत्तरा’ इत्यादिध्रुवादीनां मध्यमत्वमंगीकृत्य समाहितम् । मिश्रादीनां तु विशिष्य निषेधात्कथं प्रागुक्तः समाधिरत्र संगच्छेतेति चेत् । सत्यम् । तुल्यन्यायत्वादावश्यकयात्रायां यथा भद्राव्यतीपा-तादिषु दुष्टेषु केवलां लग्नशुद्धिमाश्रित्यैव यात्रा राज्ञां प्रशस्ता तथा निषिद्ध-नक्षत्रेष्वपि । अस्मिन्नेवार्थे इदमेव वाक्यं ज्ञापकमिति वयं ब्रूमः । एवं सति कालविशेषनिषेधोपपत्तिरपि संगता भवति । पूर्वरात्र इति । रात्रेः पूर्वः पूर्व-रात्र इति ‘पूर्वापराधरोत्तरमेकदेशिनैकाधिकरणे’ इत्येकदेशिसमासस्तत्पुरुषः । तत्र समासशास्त्रान्तर्गतस्य प्रथमांतपूर्वापरादिवाक्यस्थस्य पूर्वशब्दस्य ‘प्रथमा-निर्दिष्टं समास उपसर्जनम्’ इत्युपसर्जनसंज्ञकत्वात् ‘उपसर्जनं पूर्वम्’ इति पूर्वनिपातः । ततः ‘अहःसर्वैकदेशसंख्यातपुण्याच्च रात्रेः’ इत्यचप्रत्ययः समा-सांतः । ‘यत्येति च’ इतीकारलोपः । अमुमेवाशयं मनसि निधाय ‘उग्राख्यैर्न च मध्यरात्रिसमये’ इत्यत्र कृतसमासांतमध्यरात्रशब्दं केचित् पठन्ति; तच्चि-त्यम् । यतो रात्रेर्मध्यं मध्यरात्र इति विगृह्यते तदैकदेशिसमासविधायकसूत्रे मध्यशब्दस्याभावादेकदेशिसमासोऽनुपपन्नः । अत एव पूर्वनिपातोऽपि न । समासांतस्य त्वनुमेष एव । तस्माद्वाग्रिमध्यसमये इत्येव पाठ्यं स्यादिति कथ-मयं प्रयोगः ? उच्यते,—मध्या चासौ रात्रिश्च मध्यरात्रिरिति ‘विशेषणं विशेषे-ष्येण बहुलम्’ इति समानाधिकरणस्तत्पुरुषः । ‘पुंवत्कर्मधारयजातीयदेशीयेषु’ इति पूर्वपदस्य पुंवद्भावः । ‘पूर्वा दिक् पश्चिमं नभः’ इत्यादिवदेकदेशपर्यवसान-मर्धरात्र इत्यर्थः । समासांतस्त्वत्र नैव भवति, ‘अहःसर्वैकदेश-’ इत्यत्र ‘कृत्रि-माकृत्रिमयोः कृत्रिमे कार्ये संप्रत्ययः’ इति न्यायादेकदेशिशब्देन पूर्वापरादि-सूत्रस्थः प्रतिपदोक्त एकदेशिसमासो गृह्यते, तत एव च समासांतविधानादिति ग्रंटापथकारादयः । ये त्वेवंविधेष्वपि समासेष्वेकदेशिसमासमाश्रित्य समासां-तमाहुस्ते समासविधायकसूत्राभावात्समासांतविषये न्यायविरुद्धत्वाच्च चिंत्यो-

क्तयो ध्येयाः । अतः 'उग्राख्यैर्न च मध्यरात्रिसमये' इति श्रीपतिवाक्येऽपि मध्यरात्रिरितीकारांतः पाठः पाठ्यः । एवं मूलेऽपीत्यलमतिविस्तरेण ॥ ११ ॥

अथ तत्रापि कालविशेषे मध्यमानां निषिद्धानां च कियतां भानां वर्ज्य-  
घटिका इंद्रवज्राछंदसाह—

**पूर्वाग्निपित्र्यांतकतारकाणां भूप्रकृत्युग्रतुरंगमाः स्युः ।**

**स्वातीविशाखेंद्रभुजंगमानां नाड्यो निषिद्धा मनुसंमिताश्च ॥१२॥**

पूर्वेति ॥ पूर्वात्रये प्रथमातिक्रमे कारणाभावादादिमाः षोडश नाड्यो निषिद्धाः । एचमग्नेः कृत्तिकाया एकविंशतिघटिकाः, पित्र्यस्य मघाया एकादश घटिकाः, अंतकस्य भरण्याः सप्तघटिकास्त्याज्या इत्यर्थः । स्वातीविशाखाज्येष्ठा-  
श्लेषाणां चतसृणां तारकाणां च चतुर्दश घटिकास्त्याज्याः । यदाह भर-  
द्वाजः—'भरण्यां सप्त घटिका वह्निभे चैकविंशतिः । एकादश घटीः पित्र्ये  
त्रिपूर्वासु च षोडश ॥ स्वानीसार्पविशाखासु ज्येष्ठायां च चतुर्दश ॥ वर्जये-  
च्छेषघटिका यातुः शुभफलप्रदाः ॥' इति; एतदप्यावश्यकगमनविषयम् ।  
तथा च तेनैवोक्तम्—'निषिद्धेष्वपि क्रक्षेणु त्यक्त्वा दुष्टघटीः क्रमात् । तदन्या  
घटिका ग्राह्या अवश्यगमने सति ॥' इति । अपिशब्दान्मध्यमेपु क्रक्षेणु ॥ १२ ॥

अथ मतांतरेण वर्ज्यघटीत्वमिंद्रवज्रयाह—

**पूर्वार्धमाग्नेयमघानिलानां त्यजेद्धि चित्राहियमोत्तरार्धम् ।**

**नृपः समस्तां गमने जयार्थी स्वार्ती मघां चोशनसो मतेन ॥१३॥**

पूर्वार्धमिति ॥ स्पष्टार्थमिदं पद्यम् । यदाह बृहद्यात्रायां चराहः—'विव-  
र्जयेत्त्वाष्टयमोरगाणामर्धं द्वितीयं गमने जयेत्सुः । पूर्वार्धमाग्नेयमघानिलानां  
'स्वार्तीं मघां चोशनसः समस्तम् ॥' इति । उशनसो मतेनेति शेषः ॥ १३ ॥

अथ भानां जीवपक्षादिकाः संज्ञा भुजंगप्रयातेनाह—

**तमोभुक्तताराः स्मृता विश्वसंख्याः**

**शुभो जीवपक्षो मृतश्चापि भोग्याः ।**

**नदाक्रांतं कर्तरीसंज्ञमुक्तं**

**ततोऽर्धदुसंख्यं भवेद्भस्तनाम् ॥ १४ ॥**

तमोभुक्ततारा इति ॥ तमो राहुनामा ग्रहो विपरीतगतिरस्ति, आगम-  
प्रामाण्यात्; तेन भुक्ता भुक्ता एवंविधा विश्वसंख्यास्त्रयोदशसंख्यास्तारा नक्ष-  
त्राणि जीवपक्षो जीवपक्षसंज्ञानि शुभः शुभकार्यकराणि । भोग्याः राहुणाक्रां-  
तनक्षत्राज्जोग्यानि भोक्तुं योग्यानि गम्यानि त्रयोदश नक्षत्राणि मृतो मृत-  
पक्षसंज्ञानि । तदाक्रांतं तेन राहुणाक्रांतं कर्तरी इत्येवं नामकम् । ततो

राह्वाक्रांतनक्षत्रादक्षेदुसंख्यं पंचदशसंख्याकं भं ग्रस्तनामकं स्यात् । यथा—  
राहुर्हस्तेऽस्ति, तेन भुक्तानि चित्रास्वातीविशाखानुराधाज्येष्ठाभूलपूर्वाषाढोत्त-  
राषाढाभिजिच्छ्रवणधनिष्ठाशततारकापूर्वाभाद्रपदाख्यानि भानि जीवपक्षः ।  
तदाक्रांतभात् हस्तात्पंचदशमुत्तराभाद्रपदाभं ग्रस्तसंज्ञं तेन राहुणा भोग्यानि  
उत्तराफलगुनीमघाश्लेषापुष्यपुनर्वस्राद्रामृगरोहिणीकृत्तिकाभरणश्विनीरेवत्या-  
ख्यानि मृतपक्षः हस्तस्तु कर्तरीसंज्ञमिति । यदाह वसिष्ठः—‘राहुस्थितक्षं  
तस्यास्य पुच्छं पंचदशं ततः । तदेव केतुर्विज्ञेयः सदा राहुः प्रतीपगः ॥  
त्रयोदश च देयानि धिष्यन्त्यनुभयपार्श्वयोः । मुखभागो मृतः पक्षो जीव-  
पक्षस्तु पृष्ठगः ॥’ इति । स्वरोदयेऽपि—‘राहुभुक्तानि ऋक्षाणि जीवपक्षस्त्रयो-  
दश । त्रयोदशैव भोग्यानि मृतपक्षः प्रकीर्तितः ॥ यत्र ऋक्षे स्थितो राहु-  
र्वदनं तद्विनिर्दिशेत् । मुखपंचदशे ऋक्षे तस्य पुच्छं व्यवस्थितम् ॥’ इति ।  
ग्रंथकृता कर्तरीग्रस्तसंज्ञाः समरसारोक्तत्वात्कृताः । स्वरोदये षडंगराह्वाभिधाने  
च कृताः । अत्र जीवपक्षमृतपक्षयोरन्वर्थसंज्ञाविज्ञानाजीवपक्षे यात्रा कार्या ।  
मृतपक्षे यात्रा न कार्येति व्यंग्योऽर्थः । कर्तरीग्रस्तयोस्तु फलं स्वयमेव वक्ष्यति  
‘ग्रस्तक्षं मृतपक्षतः शुभकरं ग्रस्तात्तथा कर्तरी’ (१११५) इत्यादिना ॥ १४ ॥

अथ जीवपक्षादीनां विशेषफलं शार्दूलविक्रीडितेनाह—

मार्तण्डे मृतपक्षगे हिमकरश्चेजीवपक्षे शुभा

यात्रा स्याद्विपरीतगे क्षयकरी द्वौ जीवपक्षे शुभा ।

ग्रस्तक्षं मृतपक्षतः शुभकरं ग्रस्तात्तथा कर्तरी

यार्यादुः स्थितिमान् रविर्जयकरौ तौ द्वौ तयोर्जीवगौ १५

मार्तण्ड इति ॥ मृतपक्षगते मार्तण्डे सूर्ये सति चंद्रश्चेजीवपक्षे स्यात्तदा यात्रा  
शुभा स्यात् । विपरीतगे मार्तण्डे जीवपक्षगे सति चंद्रश्चेन्मृतिपक्षगस्तदा क्रिय-  
माणा यात्रा यातुः क्षयकरी स्यात् । उक्तं च स्वरोदये—‘जीवपक्षे क्षपानाथे  
मृतपक्षे रवौ तथा । तस्मिन्काले शुभा यात्रा विपरीता तु हानिदा ॥’ इति । द्वौ  
सूर्याचंद्रमसौ चेजीवपक्षे स्यातां तदा शुभा शुभतरेत्यर्थः । अर्थात् द्वावपि  
सूर्याचंद्रमसौ मृतपक्षे स्यातां तदा यात्राऽतिक्षयकरी स्यात् । एतदप्युक्तं तत्रैव—  
‘चंद्रादित्यौ यदा युक्तौ जीवपक्षे व्यवस्थितौ । तत्र क्षेमं जयो लाभो यात्राकाले  
न संशयः ॥ मृतपक्षे यथाकाले संस्थितौ चंद्रभास्करौ । तदा हानिर्भयं भंगं  
मृत्युर्यात्राफलं मतम् ॥’ इति । अस्यापवादमाह—ग्रस्तक्षमिति । मृतपक्षतः  
मृतपक्षसंज्ञकनक्षत्रगणात् ग्रस्तक्षं राह्वाक्रांतनक्षत्रात्पंचदशसंख्याकं भं शुभकरं  
स्यात् । यथा शवान्मरिष्यमाणो देही प्रबलः, तथा ग्रस्ताद् ग्रस्तनक्षत्रात् कर्तरी  
राह्वाक्रांतं भं शुभकरं स्यात् । तदुक्तं समरसारे—‘प्रेताज्जघं किमपि तु वरं  
कर्तरी जग्धतश्च’ इति । एवं सामान्यतः सर्वेषां यात्राफलविचारमभिधाय राज्ञां

विशेषमाह—यायीति । द्विविधो राजा स्थायी यायी चेति । यो राजा स्वदेशे दुर्गं कृत्वा तिष्ठति स स्थायी । यो वैरिणमुद्दिश्य जिगमिषुः स यायी । तत्रेदुश्चंद्रो यायी यायिनो राज्ञः स्वामी, रविः स्थितिमान् स्थायिनो राज्ञः स्वामी, तौ द्वौ सूर्याचंद्रमसौ जीवगौ जीवपक्षगनौ संतौ तयो राज्ञोः स्थायि-यायिनोर्ययकरौ संधिकरौ स्याताम् । रविश्चेज्जीवपक्षगः तदा स्थायिनो जयः, चंद्रश्चेज्जीवपक्षगस्तदा यायिनो जयः । अर्थात् द्वावपि चेत् मृतपक्षगौ तदा पराजयकरौ स्याताम् । यदाह वसिष्ठः—‘जीवपक्षगयोः सूर्यचंद्रयोः संधिमादिशेत् । उभौ पराजितौ ज्ञेयौ मृतपक्षगयोस्तयोः ॥’ इति । अत्रापि ‘मातङ्गे मृतपक्षगे’ इत्यनुवर्तते एव । एवं सत्यमर्थः—मृतपक्षगे सूर्ये चंद्रश्चेज्जीवपक्षगस्तदा यायिनां राज्ञां शुभा यात्रा जयः स्यात् स्थायिनां पराजयश्च । तदुक्तं वसिष्ठेन—‘रविः स्थायी शशी यायी तद्वशाच्च जयाजयौ । मृतपक्षगते भानां जीवपक्षगते विधौ ॥ यायिनां विजयस्तत्र स्थायिनां च पराजयः ॥’ इति । विपरीतगो इति । चंद्रे मृतिपक्षगने सूर्यश्चेज्जीवपक्षगतस्तदा स्थायिनां राज्ञां शुभा यात्रा जयः स्यात् । अर्थाद्यायिनां पराजयः । उक्तं च तेनैव—‘जीवपक्षगते सूर्ये मृतपक्षगते विधौ । स्थायिनां विजयस्तत्र यायिनां च पराजयः ॥’ इति । यदा तु सूर्यो राह्वाक्रांतनक्षत्रे चंद्रोऽक्षेदुसंख्ये तदा यायिनां स्वल्पो जयः स्थायिनां नैव । यदा तु चंद्रो राह्वाक्रांतनक्षत्रे सूर्योऽक्षेदुसंख्ये तदा स्थायिनां स्वल्पो जयो यायिनां नैव । यदा द्वावपि राह्वाक्रांतनक्षत्रे तदा द्वयोरपि पराजयः । यदा तु अक्षेदुसंख्यमस्थितौ द्वौ तदा द्वयोरपि संधिरित्यपि विशेषो ध्येयः । यदाह वसिष्ठः—‘चंद्रे पुच्छे मुखे सूर्ये जयः स्वल्पोऽपि यायिनाम् । व्यत्यये व्यत्ययफलं युद्धेऽप्येवं विंचितयेत् ॥ यात्रायामपि सर्वत्र चिंतनीयं प्रयत्नतः ॥’ इति । तस्मादयं विचारो युद्धयात्रायां अर्धाजनादिसामान्ययात्रायां च ज्ञेयः । सामान्यतो मंगलकृत्येष्वपि ज्ञेयः । उक्तं च स्वरोदये—‘जीवपक्षस्थिते चंद्रे कार्यं स्याद-मृतोपमम् । मृतपक्षे मृतं ज्ञेयं यतश्चंद्रबले बलम् ॥’ इति । अत्र स्वरोदयादि-युद्धग्रंथेषु पङ्गराहुदशांगराहुनक्षत्रराहुचरणराहुफलान्यभिहितानि, तानि ग्रंथकर्त्रा ग्रंथभूयस्त्वभयात्रोक्तानीति नास्माभिर्विचिन्त्यन्ते, शुश्रूषुभिश्च तत एवावधार्याणीत्यलं पल्लवितेन ॥ १५ ॥

अथ सफलमकुलकुलाकुलचक्रं युद्धयात्रायां वसंततिलकाशार्दूलविक्रीडिताभ्यामाह—

स्वात्यंतकाहिवसुपौष्णकरानुराधा-

दित्यध्रुवाणि विषमास्तिथयोऽकुलाः स्युः ।

सूर्येदुमंदगुरवश्च कुलाकुला ज्ञौ

मूलांबुपेशविधिभं दशपङ्क्तिद्वितीयः ॥ १६ ॥

पूर्वाश्वीज्यमघेदुकर्णदहनद्वीशेंद्रचित्रास्तथा

शुक्रारौ कुलसंज्ञकाश्च तिथयोऽर्काष्टेद्रवेदैर्मिताः ।

यायी स्यादकुले जयी च समरे स्थायी च तद्वत्कुले

संधिः स्यादुभयोः कुलाकुलगणे भूमीशयोर्युध्यतोः ॥१७॥

स्वातीति । पूर्वति । स्वाती प्रसिद्धा, अंतकं भरणी, अहिराश्लेषा, वसुध-  
निष्ठा, पौष्णं रेवती, करो हस्तः, अनुराधा, आदित्यं पुनर्वसु, ध्रुवाणि रोहिण्यु-  
त्तरात्रयं च, एतानि द्वादशभानि; विषमास्तितयः प्रतिपत्तृतीयापंचमीसप्तमी-  
नवम्येकादशीत्रयोदशीषेचदश्य इत्यष्टौ तिथयः, वाराः सूर्येदुर्भेदगुरुवः, मंदः  
शनिः, चत्वारो वाराः; एतानि नक्षत्राणि तिथयो वाराश्च प्रत्येकमकुलसंज्ञकाः  
स्युः । अथ ज्ञो बुधवार एकः, मूलं प्रसिद्धं, अंबुपः शततारका, देश आर्द्रा,  
विधिभमभिजित्, एतानि चत्वारि भानि; दशपदद्वितीयः दशमीषष्ठीद्विती-  
यास्तिस्रस्तितयश्च; एते पदार्थाः प्रत्येकं कुलाकुलसंज्ञकाः स्युः । अथ पूर्वस्तित्वः  
अश्विनावश्विनी, इज्यः पुष्यः, मघा, इंद्रुर्मृगः, कर्णः श्रवणः, दहनः कृत्तिका,  
द्वीपां विशाखा, इंद्रो ज्येष्ठा, चित्रा प्रसिद्धा, एतानि द्वादशभानि; शुक्रारौ  
शुक्रमंगलवारौ, अर्कैर्द्रवेदैर्मिताः द्वादशीचतुर्दशीचतुर्थीसंज्ञास्तिस्रस्तितयः; एते  
प्रत्येकं कुलसंज्ञकाः स्युः । यदुक्तं स्वरोदये—‘द्वितीया दशमी पट्टी कुलाकु-  
लमुदाहताः । विषमा अकुलाः सर्वाः शेषाश्च तिथयः कुलाः । रविश्रंद्रो गुरुः  
सौरिश्चत्वारो ह्यकुला मताः । भौमशुक्रौ कुलाख्यौ च बुधवारः कुलाकुलः ॥  
वारुणाद्राभिजिन्मूलं कुलाकुलमुदीरितं । कुलानि मास(स्य?)धिष्ण्यानि शेष-  
भान्यकुलानि तु ॥’ अस्य फलमाह—यायीति । अकुलसंज्ञके तिथिवारनक्ष-  
त्राणां गणे समरे युद्धप्रारंभे सति यायी राजा जयी स्यात् । यदि कुलसंज्ञके  
तिथिनक्षत्रवारगणे सति समरे स्थायी राजा तद्वजयी जययुक्तः स्यात् । कुला-  
कुलसंज्ञके तिथिवारनक्षत्रगणे युद्धतोर्युद्धं कुर्वतोभूमीशयो राज्ञोरुभयोः पर-  
स्परं संधिः प्रीतिः स्यात् । उक्तं च स्वरोदये—‘तिथौ वारे च नक्षत्रे अकुले  
यायिनो जयः । कुलाख्ये स्थायिनो ज्ञेयः संधिश्चैव कुलाकुले ॥’ इति । वसि-  
ष्ठेन तु फलांतरमण्युक्तम्—‘कुलभेषु च ये जातास्ते मनुजा संभवन्ति कुल-  
सुख्याः । उपकुलभे परविभवं भोक्तारस्त्वन्यभेषु सामान्याः’ इति । एतत्तु-  
ल्यन्यायत्वाद्वारेषु तिथिष्वपि ध्येयम् ॥ १७ ॥

अथ पथिराहुचक्रं स्रग्धरयाह—

स्युर्धर्मे दत्तपुण्योरगवसुजलपट्टीशमैत्राण्यथार्थे

याम्याजांघ्रांद्रकर्णादितिपितृपवनोद्भूत्यथो भानि कामे ।

वह्मचार्राबुध्यचित्रानिर्कृतिविधिभगाख्यानि मोक्षेऽथ रोहि-

ण्यार्यम्णाप्येदुविश्वांतिमभदिनकरक्षाणि पथ्यादिराहौ ॥१८॥

स्युरिति ॥ अश्विनीपुष्याश्लेषाधनिष्ठाशततारकाविशाखानुराधाख्यानि  
भानि धर्मे धर्मस्थाने लेख्यानि स्युः । अथ भरणीपूर्वाभाद्रपदाज्येष्ठाश्रवणपुन-



यैसुमघास्वात्याख्यान्युद्गने अर्थं लेख्यानि स्युः । अथ कृत्तिकाद्गोचराभाद्रपदा-  
चित्रामूलाभिजित्पूर्वाफाल्गुनीनक्षत्राणि कामे लेख्यानि स्युः । अथ रोहिण्युत्त-  
राफाल्गुनीपूर्वाषाढामृगोत्तराषाढारेवतीहस्ताख्यानि भानि मोक्षमार्गे लेख्यानि  
स्युः । पथिशब्द आदिर्यस्य स तादृशे राहौ पथिराहावित्यर्थः । चक्रे इति  
विशेष्यमध्याहार्यम् । चक्रन्यासो यथा ।

तदुक्तं राजविजये—‘अर्ध्वगाः पंच रेखाः  
स्युस्तिर्यगरेखास्तथा नव । द्वात्रिंशत्कोष्टकैश्चक्रं  
पथिराहुः प्रकीर्तितः ॥ धर्मार्थकाममोक्षाः  
स्युरुर्ध्वकोष्टचतुष्टये । विन्यसेत्सर्पचलनाद-  
श्विन्यादीनि भान्यथ ॥’ इति । सर्पचलनवद-  
नुलोमविलोमाभ्यां भानि लेख्यानीत्यर्थः ।  
तदेतत्सप्तष्टमुक्तमादियामले—‘अश्विन्या-  
दीनि चत्वारि गणयेत्सप्तधा पुनः । अनु-  
लोमविलोमाभ्यां साभिजिति पुनःपुनः ॥  
धर्मार्थकाममोक्षाख्या मार्गाश्चत्वार एव  
च ॥’ इति । अत्र ग्रंथकृत्पथे गौरवदर्शना-  
त्पूर्वपक्षो जायते’ तदुपपत्तिस्तत्समाधिश्च  
‘अंधाक्षं वसुपुष्य—’ (२।२२) इत्यादिपद्य-  
व्याख्याने तिष्ठति, सा तत एवावधार्या ।  
अत एवोक्तमादियामले—‘तित्याश्वाहिवि-  
नाखाश्च मैत्रं शतभिषग्वसुः । एतानि सप्त-  
ऋक्षाणि धर्ममार्गे नियोजयेत् ॥ अजपाद-  
मघास्वातीयाम्यज्येष्ठाः पुनर्वसुः । श्रवणं  
‘सप्तताराश्च धनमार्गे प्रकीर्तिताः ॥ अहिर्बु-

पथिराहुचक्रम्			
धर्मः	अर्थः	कामः	मोक्षः
अ	भ	कृ	रो
पु	पु	आ	मृ
आ	म	पू	उ
वि	स्वा	चि	ह
अ	ज्ये	मू	पू
ध	श्र	अभि	उ
श	पू	उ	रे

ध्याभिजिन्मूलभगत्वाद्गार्दृकृत्तिकाः । एतावत्यः सप्त ताराः काममार्गे व्यव-  
स्थिताः ॥ विधीदुविश्वहस्ताश्च उत्तरात्रारिषीष्णकाः ॥ तारकाः सप्तसंख्याका  
मुक्तिमार्गे व्यवस्थिताः ॥’ इति । विधिः=रोहिणी ॥ १८ ॥

अथैवं पथिराहुचक्रमुक्त्वा तत्फलं खग्विणीछंदसाह—

धर्मगे भास्करे वित्तमोक्षे शशी

वित्तगे धर्ममोक्षस्थितिः शस्यते ।

कामगे धर्ममोक्षार्थगः शोभनो

मोक्षगे केवलं धर्मगः प्रोच्यते ॥ १९ ॥

धर्मग इति ॥ धर्ममार्गस्थिते भास्करे सूर्ये सति चेद्वित्तमोक्षगे अर्थमार्गे  
मोक्षमार्गे वा शशी स्यात्तदा शोभनश्रद्धः । अथवा वित्तगे अर्थगे भास्करे

सति धर्ममार्गस्थितो मोक्षमार्गस्थितो वा चेच्छशी स्यात्तदा शोभनः ।  
 अथवा कामगो काममार्गस्थिते भास्करे धर्ममार्गगो मोक्षमार्गगो वा अर्थ-  
 मार्गगो वा स्याच्चेच्छशी तदापि शुभः । अथवा मोक्षमार्गस्थिते भास्करे  
 केवलं धर्ममार्गस्थितश्चेन्द्रः स्यात्तदापि शुभः । अर्थात् विपरीतावस्थितौ  
 द्वयोः सूर्याचंद्रमसोरशुभत्वं स्यात् । उक्तं चादियामले—‘सूर्ये धर्मगते  
 चंद्रो धने मोक्षे शुभप्रदः । सूर्ये धनगते वित्तमोक्षमार्गे शुभः शशी ॥  
 कामेऽर्के धर्ममोक्षार्थसंलग्नश्चंद्रो जयप्रदः । मोक्षेऽर्के धर्मगश्चंद्रः शुभोऽन्यत्र न  
 शोभनः ॥’ इति । राजविजये तु शुभाशुभाख्यं फलद्वयमप्यभिहितम्—  
 ‘धर्ममार्गगतं सूर्ये चंद्रे तत्रैव संस्थिते । समं युद्धं भवेत्तत्र किंचिदायी जयी  
 भवेत् ॥ धर्मे सूर्योऽर्थगश्चंद्रो यायिनो विजयप्रदौ । धर्मेऽर्कः कामगश्चंद्रो  
 चिरोधो बांधवैः सह ॥ धर्मेऽर्को मोक्षगश्चंद्रः शुभयोगेन लाभकृत् । अर्थेऽर्को  
 धर्मगश्चंद्रः शुभयुक्तश्च लाभकृत् ॥ अर्थस्थौ चंद्रसूर्यौ च यायिनां मंगलायकौ ।  
 अर्थेऽर्कः कामगश्चंद्रो निधौ यात्रासु कर्मसु ॥ अर्थेऽर्को मोक्षगश्चंद्रः शुभयुग्म-  
 मिलामकृत् । कामेऽर्को धर्मगश्चंद्रः शुभयुगललाभकृत् ॥ कामेऽर्कोऽर्थगतश्चंद्रो  
 बुधो जीवगतो यदि । श्रीलाम्बदौ समाख्यातौ भृगुनाथ समन्वितौ ॥ चंद्रार्को  
 कामगौ यत्र रिपुयोगादिदुःखदौ । कामेऽर्को मोक्षगश्चंद्रः शुभयुक्तोऽर्थलाभ-  
 कृत् ॥ मोक्षेऽर्कश्चंद्रमा धर्मे महालाभः शुभान्वितः । मोक्षे सूर्योऽर्थगश्चंद्रस्तथा  
 यात्रा न निष्फला । मोक्षेऽर्कः कामगश्चंद्रो यात्रा दुःखप्रदा भवेत् । चंद्रार्को मोक्ष-  
 मार्गस्थौ घोरविघ्नप्रदायकौ ॥ यात्रादिसर्वकार्येषु चक्रमेतद्विलोकयेत् । पथि-  
 राहुरिति ज्ञेयः शुभाशुभफलप्रदः ॥’ इति । अत एवास्य निष्कृष्टमर्थमाहुरस-  
 त्पितामहानंतचरणाः—‘धर्मेऽर्को वित्तमोक्षेऽश्वो वित्तस्थे धर्ममोक्षगः । कामं  
 धर्मार्थमोक्षेषु मोक्षे धर्मगतः शुभः ॥’ इति ॥ इति पथिराहुचक्रम् ॥ १९ ॥

अथावश्यकर्तव्यायां यात्रायां तिथौ दुष्टायां तिथिचक्रं शालिनीवृत्त-  
 चतुष्टयेनाह—

पौषे पक्षत्यादिका द्वादशैवं तिथ्यो माघादौ द्वितीयादिकास्ताः ।  
 कामात्तिस्रः स्युस्तृतीयादिवच्च याने प्राच्यादौ फलं तत्र वक्ष्ये २०  
 सौख्यं क्लेशो भीतिरर्थागमश्च शून्यं नैःखं निःखता मिश्रता च ।  
 द्रव्यक्लेशो दुःखमिष्टाप्तिरर्थो लाभः सौख्यं मंगलं वित्तलाभः २१  
 लाभो द्रव्याभिर्धनं सौख्यमुक्तं भीतिर्लाभो मृत्युरर्थागमश्च ।  
 लाभः कष्टं द्रव्यलाभः सुखं च कष्टं सौख्यं क्लेशलाभौ सुखं च २२  
 सौख्यं लाभः कार्यसिद्धिश्च कष्टं क्लेशः कष्टात्सिद्धिरर्थो धनं च ।  
 मृत्युर्लाभो द्रव्यनाशश्च शून्यं शून्यं सौख्यं मृत्युरत्यंतकष्टम् २३

पौषे इति ॥ सौख्यमिति ॥ लाभ इति ॥ सौख्यमिति ॥ अत्र

औपमायादितः प्रतिगामं द्वादश द्वादश कोष्टका लेख्यः । एवं कृते चतुष्पत्तिः-

॥ अथ तिथिचक्रम् ॥

# ॥ अथ तिथिचक्रम् ॥

पौ	मा	फा	चै	वै	ज्ये	आ	आ	भा	आ	का	मा	पूर्वा	दक्षिणा	पश्चिमा	उत्तरा
१	२	३	४	५	६	७	८	९	१०	११	१२	सौख्यम्	हेराः	भीतिः	अर्थागमः
२	३	४	५	६	७	८	९	१०	११	१२	१	शून्यम्	नैःस्वं	नैःस्वं	मिश्रता
३	४	५	६	७	८	९	१०	११	१२	१	२	द्रव्यहेराः	दुःखं	दृष्टाप्तिः	अर्थः
४	५	६	७	८	९	१०	११	१२	१	२	३	लाभः	सौख्यं	संगलं	वित्तलाभः
५	६	७	८	९	१०	११	१२	१	२	३	४	लाभः	द्रव्याप्तिः	धनं	सौख्यं
६	७	८	९	१०	११	१२	१	२	३	४	५	भीतिः	लाभः	मृत्युः	अर्थागमः
७	८	९	१०	११	१२	१	२	३	४	५	६	लाभः	कष्टं	द्रव्यलाभः	मुक्तं
८	९	१०	११	१२	१	२	३	४	५	६	७	कष्टम्	सौख्यं	हेराशलाभौ	मुक्तं
९	१०	११	१२	१	२	३	४	५	६	७	८	सौख्यम्	लाभः	कार्यसिद्धिः	कष्टं
१०	११	१२	१	२	३	४	५	६	७	८	९	हेराः	कष्टाप्तिः	अर्थः	धनं
११	१२	१	२	३	४	५	६	७	८	९	१०	मृत्युः	लाभः	द्रव्यनाशः	शून्यं
१२	१	२	३	४	५	६	७	८	९	१०	११	शून्यम्	सौख्यं	मृत्युः	अत्यंतकष्टं

रिंशदधिकशतं कोष्टका जायंते, मासकोष्टकसहिताः षट्पञ्चाशदधिकशतं कोष्टकाः स्युरित्यर्थः । एवं चक्राकृतिर्भवति । तत्र पक्षस्य शुक्लस्य कृष्णस्य वा मूलं प्रारंभः प्रतिपदिति यावत् । 'पक्षात्तिः' इति मूलेऽर्थे तिप्रत्ययः । प्रथमं पौषे पौषमासे पक्षातिः प्रतिपत् तदादिकाः द्वादश तिथयोऽधोऽधो लेख्याः । माघादौ माघादिमासेषु द्वितीयादिकास्तिथयो लेख्याः । यथा—माघे द्वितीयादिकाः, फाल्गुने तृतीयादिकाः, चैत्रे चतुर्थ्यादिकाः, वैशाखे पंचम्यादिकाः, ज्येष्ठे षष्ठ्यादिकाः, आषाढे सप्तम्यादिकाः, श्रावणेऽष्टम्यादिकाः, भाद्रपदे नवम्यादिकाः, आश्विने दशम्यादिकाः, कार्तिके एकादश्यादिकाः, मार्गशीर्षे द्वादश्यादिका लेख्याः । सर्वास्तिथयो द्वादश्यंता लेख्याः । कामात्तिस्रः स्युरिति विशेषोक्तेस्त्रयोदश्याद्यग्रहणादवशिष्टस्थानानि प्रतिपदादिभिः पूरणीयानि । तत्र त्रयोदशीचतुर्दशीपंचदश्यस्तिथयोऽवशिष्यन्ते, तासां विभागमाह—कामादिति । कामात्रयोदशीतस्तिस्त्रयोदशीचतुर्दशीपंचदश्यस्तृतीयादिति थिवत्स्युः । यथा—त्रयोदशी तृतीयावत्, चतुर्दशी चतुर्थीवत्, पंचदशी पंचमीवत्स्युरित्यर्थः । फलार्धमतिदेशोऽयम् । तिथिचक्रन्वासो यथा—तत्र प्राच्यादौ प्राचीदक्षिणाप्रतीच्युदीच्याषु चतसृषु दिक्षु याने गमने चिकीर्षिते सति फलं शुभाशुभरूपं 'सौख्यं क्लेशः' इत्यादिना वृत्तत्रयेण वक्ष्ये कथयिष्यामि । तत्र 'सौख्यं क्लेशः' इत्यादिवृत्तत्रयं स्पष्टार्थमेव । तत्र पौषमासे प्रतिपदि दिक्चतुष्टये सौख्यं क्लेशो भीतिरर्थागमश्चेति फलचतुष्टयं क्रमेण ज्ञेयम् । एवं द्वितीयादिष्वपि क्रमेण दिक्चतुष्टये श्लोकतुर्यांशोक्तं फलं स्यात् । तदेतत्सर्वं माघादिमासेषु द्वितीयादितिथिषु ध्येयमित्यर्थः ॥ २०—२३ ॥

अथ सर्वाङ्गज्ञानं वसंततिलकयाह—

तिथ्यक्षवारयुतिरद्रिगजाग्रितट्टा

स्थानत्रयेऽत्र वियति प्रथमेऽतिदुःखी ।

मध्ये धनक्षतिरथो चरमे मृतिः स्या-

तस्थानत्रयैऽक्युजि सौख्यजयौ निरुक्तौ ॥ २४ ॥

तिथ्यक्षवार इति ॥ तिथयोऽत्र शुक्लपक्षादितो ग्राह्याः । तत्र तिथिनक्षत्रवाराणां युतिः स्थानत्रये स्थाप्या, क्रमेण सप्तभिरष्टभिस्त्रिभिश्च तट्टा भक्तवशिष्टा सति प्रथमे स्थाने वियति शून्ये सति अतिदुःखी यात्राकर्ता स्यात् । मध्ये द्वितीयस्थाने वियति सति धनक्षतिर्द्रव्यनाशः । अथो चरमे तृतीयस्थाने वियति सति मृत्युर्मरणं स्यात् । स्थानत्रयैऽक्युज्यंक्युते सौख्यजयौ भवेताम् । उक्तं च दैवज्ञमनोहरे चण्डेश्वरेण—'तिथिवारं च नक्षत्रं संयुक्तं स्थापयेन्निधा । द्वाभ्यां रामैस्तथा वेदैर्गुणयित्वाथ तद्बुधैः ॥ भाजितं चाष्टमुनिभिस्तथा द्विगुणपावकैः । आदिशून्ये भवेत्पीडा मध्यशून्ये महद्भयम् ॥ अंत्यशून्ये भवेद्भानिः सर्वशून्ये न जीवति । सर्वाङ्गे विजयो राज्ञो धनलाभो रिपोर्वधः ॥'

१ अत्र प्रमाणवाक्ये तिथ्यादियुतेर्गुणकांका निर्दिष्टास्ते ग्रंथकर्ता कण्ठनी नोक्तास्तत्र हेतुश्चित्यः । टीकाकर्ता स्वल्पत्वे हेतुस्तु प्रमाणवाक्यमेव स्यादिति विभाव्यते ।

इति । द्विगुणपावकाः षट् । ननु ग्रंथकर्त्रा स्थानत्रये शून्ययुजि फलाभिधानं कस्मान्नकारीति चेत् । सत्यम् । असंभवादेव नोक्तमिति वयं ब्रूमः । अनेकधा हि तिथिवारनक्षत्रयुतौ कल्पितायां यथाकथंचित्स्थानद्वये शून्ययोगो भवति, न कदाचित्स्थानत्रय इति । चंडेश्वरस्य क आशय इति चेत् । सत्यम् । यद्यपि सर्वशब्दो वस्तुगतं बहुत्वं प्राह तथाप्यत्रासंभवादेकव्यतिरिक्तमंख्यापरस्तथा सति स्थानद्वये शून्ययुजि मृत्युरित्यर्थः । अत्र सर्वांकध्रुवांके यात्राकर्तुर्नक्षत्रं योज्यमित्याहुः; तद्वाक्यं च..... ॥ २४ ॥

अथ दाक्षिणात्यप्रसिद्धान् कियतो दोषान् वक्तुकामस्तावदाडलभ्रमणाख्यौ दोषौ प्रमाणिकाण्डेसाह—

**रवेर्भतोऽञ्जभोन्मितिर्नगावशेषिता ज्यगा ।**

**महाडलो न शस्यते त्रिषण्मिता भ्रमो भवेत् ॥ २५ ॥**

रवेरिति ॥ सूर्यनक्षत्रादञ्जभस्य चंद्रनक्षत्रस्योन्मितिर्गणना कार्या, सा नगैः सप्तभिरवशेषिता सती ज्यगा द्विशेषमिता सप्तशेषमिता वा भवेत्तदा महाडलो दोषः स्यात्, स न शस्यते प्रशस्तो न भवेत् । प्रागुक्तप्रकारेण यदि त्रिषण्मिता त्रिशेषमिता षट् शेषमिता वा स्यात्तदा भ्रमणाख्यो दोषः स्यात्, सोऽपि न शस्यते; एतस्मिन्मूलम् । ऋषिवाक्याभावात् । तथापि पौरुषवाक्यमेतत्—‘सूर्य-भाद्रणयेष्वांद्रं सप्तभिर्भागमाहरेत् । एकं च पंच चत्वारि आडलो नास्ति निश्च-यात् । त्रिषट्के भ्रमणं शेषे द्वौ सप्त स्यान्महाडलः ॥’ इति । तत्र भ्रमणाख्यं दोषं तु यात्रायामेव त्यजंति । आडले बहूनि शुभकर्माणि त्यजंति । आहुश्च—‘यात्रायंत्रहलप्रवाहसमरे चौर्ये च संभौ तथा कूपारामतडागबंधनविधौ पाप-द्विदुर्गग्रहे । अश्वेभोद्वरथादिरोहणकृतौ त्याज्यं सदैवाडलं यत्नादत्र शुभेषु मंग-लविधौ दोषो न तस्य क्वचित् ॥’ इति ॥ २५ ॥

अथ हिंवाख्यं योगमुपजातिकयाह—

**शशांकभं सूर्यभतोऽत्र गण्यं पक्षादितिथ्या दिनवासरेण ।**

**युतं नवाप्तं नगशेषकं चेत्स्याद्विंशं तद्गमनेऽतिशस्तम् ॥ २६ ॥**

शशांकभमिति ॥ सूर्यनक्षत्राच्चंद्रनक्षत्रं गण्यं पक्षादितिथ्या पक्षस्य शु-क्लस्य कृष्णस्य वादिः प्रतिपत्तस्याः सकाशाद्वर्तमानया तिथ्या युतं दिनवासरेण रविवारादिना च युतं । तत्र नवभिःराप्तं भक्तं नगशेषकं सप्तशेषं चेत्तदा हिंवाख्यं तद्विंशं गमनेऽतिशस्तं स्यात् । उक्तं च—‘सूर्यभाद्रणयेष्वांद्रं पक्षा-दितिथिवारयुक् । नवभक्तं सप्तशेषं हिंवरं तस्य कीर्तितम् ॥’ इति । तदेतन्नि-मूलम् । [प्रसंगात् घटाडमपि—‘सूर्यभाद्रणयेष्वांद्रं त्रिगुणं तिथिसंयुतम् । सप्तभिस्तु हरेद्भागं त्रिशेषं स्याद्विवाडकम् ॥’ एतच्च हिंवाख्यं ज्ञेयम् । एतत्सर्वं दाक्षिणात्या विचारयंतीति । अत्र प्रसंगाद्विंशं तदस्थसंग्रहः—‘सूर्यभाद्रणये-ष्वांद्रं तिथिवारं च मिश्रितम् ॥ सप्तभिस्तु हरेद्भागं पंचशेषं तु टेलकम् ॥ सूर्य-

१ [ ] विहितो हि ग्रंथो न तु मूलानुसारी न च लिखितपुस्तकेषूपलभ्यते । कचिल्लिखिते दिप्पणरूपेणावस्थितोऽयं टीकाग्रंथ एवेति संभाव्य केनाप्यत्रोपन्यस्त इति भाति ।

भाद्रपण्येच्छाद्रं तिथिवारं च मिश्रितम् । अर्कसंख्यैर्हरेद्भागं नवशेषं तु गौरवम् ॥  
प्रवेशे गौरवं दद्यान्नर्गमे हिंवरं तथा । तस्करे टेलकं दद्याद्दबाडं सर्वकर्मसु ॥'  
इति ज्योतिर्निबन्धे ] ॥ २६ ॥

अथ घातचन्द्राख्यं दोषं शालिन्याह—

भूपंचांकजंगदिग्बहिसप्तवेदाष्टेशार्काश्च घाताख्यचन्द्रः ।

मेपादीनां राजसेवाविवादे यात्रायुद्धाद्ये च नान्यत्र वर्ज्यः ॥२७॥

भूपंचेति ॥ मेपादीनां राशीनां भूपंचेत्यादिको घाताख्यचन्द्रो ज्ञेयः । यथा—  
मेपस्य प्रथमो मेप एव । वृषस्य पंचमः कन्यास्थः, मिथुनस्य नवमः कुंभस्थः,  
कर्कस्य द्वितीयः सिंहस्थः, सिंहस्य षष्ठो मकरस्थः, कन्यायाः दशमो मिथुनस्थः,  
तुलायास्तृतीयो धनुस्थः, वृश्चिकस्य सप्तमो वृषस्थः, धनुषश्चतुर्थो मीनस्थः,  
मकरस्याष्टमः सिंहस्थः, कुंभस्यैकादशो धनुस्थः, मीनस्य द्वादशः कुंभस्थः; एते  
घातचन्द्रा ज्ञेया इत्यर्थः । स घातचन्द्रो राजसेवायां विवादे प्रतिवादिना सह  
झकटके (कलहे) विद्यासंबन्धिनि वा विवादे यात्रायां प्रयाणे युद्धे आदिशब्दा-  
न्मृगयादिषु वर्ज्यः । अन्यत्र विवाहान्नप्राशनादिमंगलकृत्ये न वर्ज्यः । उक्तं च—  
'अजाजन्मधीधर्मवित्तास्त्रिस्मरांश्चष्टलाभांत्यगो घातचन्द्रः । नृपद्वारयात्रा-  
वरोधागमादौ विचिंत्यो विवाहादिके नैव चिंत्यः ॥' इति । अन्यत्रापि—'भू-  
पंचनंदा यमषट्दिशश्च बह्व्यद्विवेदा वसुरुद्रसूर्याः । मेपादिकानां क्रमशो  
भवन्ति यात्रासु युद्धेषु च घातचन्द्राः ॥ युद्धे चैव विवादे च कुमारीपूजने तथा ।  
राजसेवावाहनादौ घातचंद्रं त्रिवर्जयेत् ॥ तीर्थयात्राविवाहान्नप्राशनोपनया-  
दिषु । सर्वमांगल्यकार्येषु घातचंद्रं न चिंतयेत् ॥' इति । अत्र मदीयं घात-  
चंद्रपद्यमिदम्—'मेपकन्याघटहरिनक्रयुग्मधनुर्वृषाः । मीनसिंहधनुःकुंभा  
घातचन्द्रा अजादितः ॥' इति । अत्र गणनाभावादर्थलाघवम् । मूलपद्ये तु  
अमुकस्मादमुकसंख्याक इति गणनायाः कदाचिद्धमसन्नावाच्च गौरवमिति ।  
एतदपि निर्मूलम् ॥ २७ ॥

‘आग्नेयत्वाष्ट्रजलपिच्यवासवरौद्रमे ।

मूलब्राह्माजपादर्क्षे पिच्यमूलाजमे क्रमात् ॥ १ ॥

रूपद्वयश्रिभूरामद्वयश्रिद्विगुगाग्रयः ।

घातचन्द्रे धिण्यपादा मेषाद्वर्ज्या मनीषिभिः' ॥ २ ॥

अथ घाततिथीरूपजातिकयाह—

गोस्त्रीज्ञपे घाततिथिस्तु पूर्णा भद्रा नृयुक्कर्कटकैऽथ नंदा ।

कौर्ण्यज्योर्नक्रधटे च रिक्ता जया धनुःकुंभहरौ न शस्ताः ॥ २८ ॥

**गोस्त्रीति ॥** गौर्वृषः, स्त्री कन्या, शपो मीनः; एतद्वाशिमति नरे पूर्णा तिथिः पंचमीदशमीपंचदशी घाततिथिः । नृयुकमिथुनं, कर्कटकः प्रसिद्धः, अनयोर्म-  
द्रातिथिः; द्वितीया सप्तमी द्वादशी च घाततिथिः । कौन्त्यां वृश्चिकः, अजो मेषः  
एतयोर्नदातिथिः; प्रतिपत्यछेकादशी च घाततिथिः । नक्षत्रे मकरतुल्यो  
रिक्ता चतुर्थी नवमी चतुर्दशी च धनुःकुंभसिंहानां जया तृतीयाष्टमीत्रयोदशी  
च घाततिथिः; एते घाततिथयो यात्रायां युद्धादौ च न शस्ता इति; तदुक्तं  
भूपालवल्लभे..... ॥ २८ ॥

अथ घातवारान् शालिन्याह—

नके भौमो गोहरिस्त्रीषु मंदश्चंद्रो द्वंद्वेऽर्कोऽजमे ज्ञथ कंके ।  
शुकः कोदंडालिमीनेषु कुंभजूके जीवो घातवारा न शस्ताः ॥२९॥

नके इति ॥ मकरराशिमति पुरुषे भौमो घातवारः, वृषमिहकन्यासु  
मंदवारः, द्वंद्वे मिथुने चंद्रवारः, अजे मेषेऽर्कवारः, कंके बुधवारः, धनुर्वृश्चिक-  
मीनेषु शुक्रवारः, जूकस्तुला, कुंभतुल्योर्जीवो गुरुर्घातवारः । एते घातवाराः  
यात्रायां न शस्ता इति । उक्तं च..... । एतदपि निर्मूलम् ॥ २९ ॥

अथ घातनक्षत्राण्यनुष्टुभाह—

मघाकरस्वातिमैत्रमूलश्रुत्यंघ्रुपांत्यमम् ।

याम्यब्राह्मेशसार्पं च मेघादेर्घातभं न सत् ॥ ३० ॥

मघाकरेति ॥ मेघादिराशीनां क्रमेण घातकभमिदं स्यात् । यथा—मेषस्य  
मघा, वृषस्य हस्तः, मिथुनस्य स्वाती, कर्कस्यानुराधा, सिंहस्य मूलं, कन्यायाः  
श्रवणः, तुलायाः शतभं, वृश्चिकस्य रेवती, धनुषो भरणी, मकरस्य रोहिणी,  
कुंभस्यार्द्रा, मीनस्याश्लेषा; एतद्घातनक्षत्रमित्यर्थः । तद्यात्रायां सत् शोभनं न ।  
किंतु दोषदमित्यर्थः । उक्तं च—‘मघार्कस्वातिमैत्राणि मूलं ध्रुवणवारणे । रेव-  
तीयाम्यब्राह्मेशसार्पं मेघादिमृत्यवे ॥’ इति ॥ क्वचित् ‘घात्राग्निसार्पम्’ इति  
पाठः, तत्राग्निः कृत्तिकानक्षत्रं कुंभस्य घातभं तदा याम्यब्राह्मेशसार्पं चेति  
कल्प्यमिति । तदेते दोषा दाक्षिणात्यप्रसिद्धा निर्मूलाः ॥ ३० ॥

अथ योगिनीदोषमाह—

नवभूम्यः शिववह्नयोऽक्षविश्वेऽर्ककृताः शक्रमास्तुरंगतिथयः ।

द्विदिशोऽभावसवश्च पूर्वतः स्युस्तिथयः संमुखत्रामगा न शस्ताः ३१

नवभूम्य इति ॥ एतास्तिथयः पूर्वतः पूर्वा दिशमारभ्य, ह्यवल्लोके  
पंचमी । पूर्वादितोऽष्टदिक्षु ज्ञेयाः । यथा—पूर्वस्यां नवभूम्यः नवमीप्रतिपच्च,  
आग्नेय्यां शिववह्नयः एकादशी तृतीया च, दक्षिणस्यामक्षविश्वे पंचमी त्रयो-  
दशी च, नैर्ऋत्यामर्ककृता द्वादशी चतुर्थी च, पश्चिमायां शक्रमाः चतुर्दशी  
षष्ठी च, वायव्यां तुरंगतिथयः सप्तमी पूर्णिमा च, उत्तरस्यां द्विदिशो द्वितीया

दशमी च, ऐशान्याममावास्याष्टमी च; एतास्तिथयस्तत्तद्विधु योगिन्याख्या इति जीर्णाः । तास्तिथयः संमुखवामगा न शस्ताः । यथा—प्राच्यां गंतुः प्रतिपत् संमुखी, दक्षिणस्यां गंतुर्वामा, पश्चिमायां गंतुः पृष्ठगा, उत्तरस्यां गंतुर्दक्षिणा; एवं सर्वासु दिक्षु सर्वास्तिथयो विचार्याः; तत्र संमुख्यो वामगाश्च तिथयो न शुभाः । अर्थादक्षिणाः पृष्ठगाश्च तिथयः शुभाः । उक्तं च स्वरोदये—‘पूर्वस्यामुदयेद्वाही प्रथमे नवमे तिथौ । माहेशी चोत्तरस्यां तु द्वितीयादशमीतिथौ ॥ एकादश्यां तृतीयायां कौमारी बह्विकीरणा । चतुर्थी द्वादशी प्रोक्ता वैष्णवी नैर्ऋते तथा ॥ वाराही दक्षिणे भागे पंचमी च त्रयोदशी । पष्ठी चतुर्दशी चैव इंद्राणी पश्चिमे तथा ॥ पूर्णिमायां च सप्तम्यां वायव्ये चंडिकोदयः । नष्टचंद्रदिनाष्टम्योर्महालक्ष्मीः शिवालये ॥’ इति । नष्टचंद्रदिनं=अमावास्या । विजयकल्पलतायाम्—‘पृष्ठतो दक्षिणे वापि योगिनी गमने हिता । वामसंमुखयोर्नेष्टा वायुमेवं विचिंतयेत् ॥’ इति । समरसारे अर्धप्रहरयोगिन्यप्युक्ता । यथा—‘प्राक्सोमानलरक्षोऽवाक् पाशीरेशदिक्षु दर्शातैः । तिथिभिस्तिथिपदतोऽर्धप्रहरैरिव नव तु योगिनी शस्ता ॥’ इति । अस्यार्थः—अत्र पूर्वार्धेन योगिन्युक्ता उत्तरार्धेनार्धप्रहरा योगिन्युच्यन्ते ‘तिथिपदत’ इत्यादिना । ईरः समीरो वायुः, पदं स्थानं स्थितिः । या तिथिर्यस्यां दिशि प्रागुक्तक्रमेणावस्थिता तत्तिथिमारभ्य सर्वयोगिन्यस्तेनैव क्रमेण तत्तिथिमध्ये वारद्वयं भ्रमन्ति । यथा—द्वितीयोत्तरस्यां योगिनी, तां षोडशधा विभज्य प्रथमो विभागो द्वितीयायाः; एवमुत्तरस्यामर्धप्रहरयोगिनीसंज्ञः द्वितीयो विभाग आग्नेय्यां तृतीयाया अर्धप्रहरयोगिनीसंज्ञ इत्यग्निमाः सर्वे विभागाः अर्धप्रहरयोगिनीसंज्ञा ज्ञेया इत्यर्थः । उक्तं च स्वरोदये—‘यत्रोदयगता देवी ततो यामार्धमुक्तिगा । भ्रमन्ती तेन मार्गेण भवेत्तत्कालयोगिनी ॥’ इति । उदयः स्थानं, देवी योगिनी । विजयकल्पलतायामपि—‘यत्रैता उदयं यांति भ्रमन्त्येवं तिथिक्रमात् । ततो यामार्धमुक्त्वैव योगिन्यः स्वेष्टकालिकाः ॥’ इति । ‘नव तु योगिनी शस्ता’ इति स्पष्टार्थम् । स्वरोदये तु वारयोगिन्यप्युक्ता—‘इंद्रचंद्राग्निनैर्ऋत्याम्यतोयानिले हरौ । सूर्यादिषु च वारेषु वर्जयेद्धारयोगिनीम् ॥’ इति । फलमपि स्वरोदय एव—‘जयदा पृष्ठदक्षस्था भंगदा वामसंमुखी । त्रिविधं योगिनीचक्रमित्युक्तं ब्रह्मयामले ॥’ इति । त्रिविधत्वं तु तिथियोगिन्यर्धप्रहरयोगिनी-वारयोगिनीभेदतः ॥ ३१ ॥

अथ वातलघ्नान्याह—

भूमिर्बध्यं<sup>१</sup>द्रिदिक्<sup>२</sup>सूर्यागार्ष्टकेशां<sup>३</sup>त्रिसायकाः ।

मेपादिघातलघ्नानि यात्रायां वर्जयेत्सुधीः ॥

भूमीति ॥ स्पष्टार्थम् । एतदपि यात्रायां वर्ज्यम् ॥

१ इदमपि सटीकं पद्यं निश्चितमेव ।



अथ कालपाशाख्यौ योगौ शालिन्याह—

कौबेरीतो वैपरीत्येन कालो वारेऽर्काद्ये संमुखे तस्य पाशः ।

यात्रायुद्धे संमुखे वर्जनीयौ रात्रावेतौ व्यस्तसंज्ञौ तु चिन्त्यौ ॥३२॥

कौबेरीति ॥ कुबेरो देवता यस्याः सा, 'सास्य देवता' इत्यण्; आदि-  
वृद्धिः, अण्णन्तत्वात् ङीप् । कौबेरी उत्तरा दिक्; ततः ल्यबलोपे पंचमी ।  
उत्तरां दिशमारभ्याऽर्काद्ये वारे दिवसे वैपरीत्येन दिक्प्रातिलोभ्येन संहार-  
मार्गेण यस्यां दिशि वारेश्चिह्नस्थितिस्तस्यां दिशि कालः स्यात् । यथा—रविवारे  
उत्तरस्यां कालः, सोमे वायव्यां, भौमे पश्चिमायां, बुधे नैर्ऋत्यां, गुरौ दक्षिणस्यां,  
शुके आग्नेय्यां, शनौ पूर्वस्यामित्यर्थः । अयमर्थः स्पष्टो रत्नसारे—'रवा-  
बुत्तरतः कालः सोमे वायव्यभागके । भौमे तु पश्चिमे भागे बुधे नैर्ऋत्यको-  
णके ॥ जीवे च याम्यदिग्भागे शुके चाग्नेयकोणके । शनौ तु पूर्वदिग्भागे  
कालचक्रं प्रकीर्तितम् ॥' इति । अथ पाशयोग उच्यते—तस्य कालस्य संमुखे  
संमुखदिशि कालदिशातः पंचमदिशि तस्य कालस्य पाशो गलकर्तनरजुः  
स्यात् । यथा—रविवारे दक्षिणस्यां पाशः, सोमे आग्नेय्यां, भौमे पूर्वस्यां, बुधे  
ऐशान्यां, गुराबुत्तरस्यां, शुके वायव्यां, शनौ पश्चिमायामित्यर्थः । अथ फल-  
मुच्यते—यात्रायामर्थयात्रायां, युद्धे युद्धयात्रायां, समाहारद्वंद्वः । तयोर्यात्रा-  
युद्धयोरुपस्थितयोः सतोस्तौ कालपाशौ गंतव्यदिगवस्थितौ वर्जनीयौ । तद्विधि-  
न गच्छेदित्यर्थः; अर्थाद्वामभागदक्षिणभागयोः कालपाशौ शुभौ । तत्रापि कालो  
दक्षिणभागस्थ एव शुभः, पाशो वामभागस्थ एव शुभ इत्यनुक्तोऽपि विशेषो  
ज्ञेयः । उक्तं च स्वरोदये—'वारोऽङ्कः पूर्वदिग्भागे सतः सव्येन मंदगः ।  
यत्रस्थस्तत्र कालः स्यात्पाशस्तस्य तु संमुखः ॥ दक्षिणस्थः शुभः कालः पाशो  
वामदिगाश्रयः । यात्रायां समरे श्रेष्ठस्ततोऽन्यत्र न शोभनः ॥' इति । सव्येन  
प्रदक्षिणमार्गेण । मंदगः शनैश्चरः । अन्यत्र संमुखपृष्ठभागयोः । अयं कालपाश-  
विचारो दिवैव । रात्रौ विशेष उच्यते । तुर्विशेषे । एतौ कालपाशौ तु रात्रौ  
व्यस्तसंज्ञौ विपरीतनामकौ चिन्त्यौ ज्ञेयौ । दिवा यस्यां दिशि कालस्तस्यां  
दिशि रात्रौ पाशः, दिवा यस्यां दिशि पाशस्तस्यां दिशि रात्रौ कालः । यथा—  
रविवारे रात्रौ दक्षिणस्यां कालः, उत्तरस्यां पाशः, एवं सर्ववारेष्वित्यर्थः ।  
उक्तं च—'सौम्यादौ वाममार्गेण रवितः कालसंस्थितिः । तत्संमुखे भवेत्पाशो  
रात्रौ ज्ञेयो विलोमतः ॥' इति । सोमो देवता यस्याः सा, 'सोमाट्ठण्' इति  
देवतार्थं ऋण्, णित्वादादिवृद्धिः; 'यस्येति च' इत्यलोपः । ततो 'हलस्तद्धि-  
तस्य' इति यलोपः । सौमी उत्तरा दिक्, तदादौ सौम्यादौ । ननु वज्येत्वा-  
विशेषाद्वात्रौ किं नाम वैपरीत्येन कृत्यमिति चेत् । उच्यते—गंतव्यदिशि कालो  
दक्षिणभागस्थः शुभो यथा भवेत्पाशो वामभागस्थः शुभो यथा स्वादित्येव-  
मर्थमुक्तिरन्यथा ह्यशुभ इत्यर्थः । 'दक्षिणस्थः शुभः कालः पाशो वामदि-

१ प्रायोऽत्र 'रात्रावेतौ वैपरीत्येन गण्यौ यात्रायुद्धे संमुखे वर्जनीयौ ।' इति मूलपाठो  
दृश्यते; परं टीकाकृतसंमत एव पाठोऽर्थप्रवीर्ता सुसङ्गतिविधायक इति विभाव्य हस्त-  
लिखितानुसारी पाठो मूले धृतः ।

गाश्रयः' इति वचनात् । ननु कालपाशयोर्नामवैपरीत्यं स्वरोदयस्थवाक्ये कुतो नोक्तमिति चेत् । सत्यम् ; साक्षात् नोक्तं परंतु स्वरोदयकर्तुरभिप्रेतमस्तीत्यनुमीयते । तथा हि—यद्यपि 'घस्रो दिनाहनी वा तु क्लीबे दिवसवासरौ' इति कोशात् । 'दशाहं शावमाशौचं सपिंडेषु विधीयते' इति धर्मशास्त्रोक्तेश्चाहःशब्दस्याहोरात्रपरतैव । तथापि 'आगामिवर्तमानाहर्गुक्तायां निशि पक्षिणी' इत्यादिषु निशीति पदोपादानादहःशब्दः सूर्यदर्शनपरिच्छेद्यकालवाचको यथास्ति तथेहापि 'वारोऽहः पूर्वदिग्भागे' इत्यत्र वासरः पूर्वदिग्भागे इति वक्तव्येहःशब्दोपादानान्यथानुपपत्त्याहःशब्दः सूर्यदर्शनपरिच्छेद्यं कालमाह । तेनाहनि दिवसे ह्येवं विचारो ननु रात्रावतस्तत्र वैलक्षण्यं तद्वैलक्षण्यं नाम किं वैपरीत्यमित्यर्थः । अतः पूर्वोक्तम् 'रात्रावेतौ व्यस्तसंज्ञौ तु चित्यौ' इति । अथ कालपाशप्रसंगात् खंडराहुर्गुच्यतेऽस्माभिः । यथा स्वरोदये—'पुंश्चां कृष्णे तृतीयायां सप्तम्यां शूलिनो दिशि । दशम्यां धनदाशायां वायव्यां भूतवासरे ॥ शुक्रपक्षे तु वारुण्यां चतुर्थ्यां समुदेत्यसौ । नैर्ऋत्ये च तथाष्टम्यामेकादश्यां यमौकसि ॥ आग्नेय्यां पंचदश्यां च मासे राहुदये सति । खंडगत्या भ्रमत्येवं खंडराहुस्ततो मतः ॥' इति । यमौकसि=दक्षिणस्यां । शूलिनः=ईशानस्य । अतस्तस्यां दिशि तत्तित्यौ राहुसद्भावाच्च गंतव्यमिति वाक्यतात्पर्यार्थः । एतासु भद्रातिथिषु भद्रामपहाय तद्विक्तोऽन्यस्यां दिशि सुखेन गंतव्यमिति । खंडे तिथिखंडे तिथ्यर्धे भद्रारहिते गमनं गतिरित्यन्वर्थत्वमपि खंडराहौ प्रतीयते । अथ सूक्ष्मोऽर्धः यामकाल उक्तः समरसारे—'हालांतकाभसखियामदलैस्तु कालः सूर्यादिवासरगतो युधि वर्जनीयः । भासारमे दलति यामदलानि भानुवारक्रमादपि पुनः स्वहितार्थमूहेत् ॥' इति । रवौ हाकारोर्पलक्षितोऽष्टमोऽर्धयामः, एवं सोमे तृतीयः, भौमे प्रथमः, बुधेऽपि प्रथमः, गुरौ चतुर्थः, शुके सप्तमः, शनौ द्वितीयो बुध्येव वर्जनीय इति पूर्वार्धस्यार्थः । उत्तरार्धे तु सांहितिका अर्धयामा उक्ताः समस्तशुभकर्मसु निषिद्धाः । ग्रंथकर्त्रापि विवाहप्रकरणेऽभिहिताः । अर्धयामो नाम दिनस्य रात्रेर्वाऽष्टमो भाग इति । अथार्धयामराहुर्गुच्यते स्वरोदये—'इंद्रवायुयमे रुद्रतोयान्निशिशिभास्करे । यामार्धमुदितो राहुभ्रमत्येवं दिगष्टके ॥' इति । अयं यामार्धराहुभ्रमो दिवसे रात्रौ च तुल्यो ज्ञेयो विशेषानुक्तेः । अथ तत्रैव मुहूर्तराहुर्गुच्यते—'ईशानयमवातेंद्रश्चःसोमाग्निवारुणे । पूर्वार्द्धेऽपि भ्रमत्येवमपराद्धेऽप्ययं क्रमः ॥ जलाग्निसौम्यनैर्ऋत्यशक्रानिलयमे हरे । पूर्वरात्रे भ्रमत्येवाऽपररात्रेऽप्ययं क्रमः ॥ दिनस्य षोडशांशेन मुहूर्तः परिकीर्तितः । एवं मौहूर्तिको राहुर्जातव्यः स्वरवेदिभिः ॥' इति । दिनस्येत्युपलक्षणं, रात्रेरप्येवमेव; अत्र मुहूर्तराहौ दिने चतुर्थचतुर्थदिग्गणनोक्ता, रात्रौ तु षष्ठषष्ठदिग्गणनोक्ता । यत्तु रामवाजपेयिभिः समरसारे उक्तम्—'प्राग्वातांतकशंभुपाशिहुतभुक्पौलस्त्यरक्षोदिशो यामा-

१ यवगे हकारोऽष्टमवर्ण इति तेनाष्टमोऽर्धयाम उपलक्ष्यते । एवं लकारस्तृतीयो वर्णः । तकारस्तवगे प्रथम इत्याद्यष्टम् ।

धैर्यगुरहि पाशिककुभोऽसौ पृष्ठपट्टी निशि । पृष्ठे दक्षिणतः शुभो द्विघटिकोऽसौ  
 तुर्यतुर्यां प्रजन्नीशावाक्पवनैर्दराक्षसमरुद्धिप्रतीचीं दिशम् ॥ इति । अत्र यामा-  
 श्वराहौ दिने प्राच्याः सकाशात्पृष्ठपृष्ठदिग्गणनोक्ता रात्रौ तु प्रतीच्याः सकाशा-  
 त्तथैवोक्ता । उत्तरार्धे मौहूर्तिकराहौ तु दिनरात्रिविभागो नोक्तस्तटीकाकृतः  
 भरतेन तथैव व्याकृतश्च; यथा—अथ द्विघटिको मौहूर्तिको राहुः प्रातरारभ्यै-  
 शानीतश्चतुर्थचतुर्थदिशं मुहूर्ते मुहूर्ते याति दिनरात्र्योर्द्वात्रिंशन्मुहूर्ता अष्ट-  
 दिशां चत्वारो भ्रमास्तत्र क्रमः ऐशानीदक्षिणवायव्यपूर्वैर्नैऋतोत्तराग्नेयपश्चिमा-  
 स्त्विति । तदेतन्निर्मूलं मूलवाक्यानुपलंभात् । ननु कस्माहि तदुक्तावाप्तय इति  
 चेत् । सत्यम् । तदेवोच्यते—स्वरोदये हि यामार्धराहौ पृष्ठपृष्ठदिग्गणनोक्ता,  
 मुहूर्तराहौ तु दिने चतुर्थचतुर्थदिग्गणनामभिधाय रात्रौ तु पृष्ठपृष्ठदिग्गणनोक्ता  
 सा अनुचितेत्यभिसंधाय स्वयं स्वपद्ये पृष्ठपृष्ठदिग्गणनामुरीकृत्य दिनरात्रिवि-  
 भागेन यामार्धराहुर्लुक्तः । मुहूर्तराहुरीशानतश्चतुर्थचतुर्थदिग्भागेन दिनरात्रि-  
 विभागमनाद्व्योक्त इति । अथैवंविध पाठे मूलान्तरं शृणुं । ऋषीणां तु स्वत-  
 श्चेच्छानां पर्यनुयोगानर्हत्वात्स्वरोदय एवमुक्तिः । एतादृशः स्थूलः सूक्ष्मो वा  
 राहुः कस्यां दिशि शुभोऽशुभो वेति स्वरोदय एवाभिहितम्—‘संमुखा  
 वामसंस्था वा यस्येयं राहुमंडली । पराजयो भवेत्तस्य वादयूतरणादिषु ॥  
 यस्य दक्षिणपृष्ठस्था ह्येषा राहुपरंपरा । सहस्रं स शतेनापि परसैन्यं निहं-  
 तति ॥’ इति । समरसारेऽपि—‘पृष्ठे दक्षे योगिनी राहुयुक्ता यस्यैकोऽयं  
 शत्रुलक्षं निहंति । श्रेष्ठं सर्वेभ्यो बलेभ्यस्तदेव संक्षेपोऽयं सर्वसारोऽभ्यधायि ॥’  
 इति । ननु योगिनीकालपाशवारयोगिनीमृतपक्षखंडराह्वादिभिः स्थूलैर्दोषैर-  
 धंयामराह्वादिभिः सूक्ष्मैश्च स्वरोदयस्थैस्तथा सांहितिकैश्चायनशूलनिषिद्धमास-  
 वारशूलनक्षत्रनिषिद्धनक्षत्रपारिघट्टमृतपक्षादिभिश्च दोषैर्यात्रादिनोऽनुन्मेष  
 एव । तथा हि—रवौ पूर्वस्यां वारयोगिनी दक्षिणस्यां पाशो दिवा रात्रौ तु कालः  
 पश्चिमायां वारशूलं उत्तरस्यां कालो दिवा रात्रौ तु पाशः । विदिशस्तु महा-  
 दिगंतर्गत एव, ‘प्रादक्षिण्यं चैवमात्रो विपूर्वाः’ इति श्रीपत्युक्तेः । एवं सति  
 रविवारे कस्यामपि दिशि यात्रा न स्यादन्ये पुनर्दोषा मृतपक्षादयो विचार-  
 णीयाः । एवं सति एवं सोमवारादिष्वपि यथासंभवं दोषा ऊहनीया इति प्रागु-  
 क्तदोषो वज्रायितः । अत्र समाधिः—अयं सर्वोऽपि स्वरोदयस्थो मृतपक्षयोगिनी-  
 कालपाशादिस्थूलसूक्ष्मदोषविचारो युद्धयात्रायामेव बहुधा विचार्यः प्रकरण-  
 स्थापि नियामकत्वात् । तथा हि—सर्वेष्वपि स्वरोदयग्रंथेषु नरपतिजयचर्या  
 उच्यते । सा च युद्धं विना न संभवति । अत एव स्वरोदयबले प्रोक्तम्—  
 ‘पुण्यैरपि न योद्धव्यं याचद्धीनः स्वरोदयः । स्वरोदयबले प्राप्ते योद्धव्यं शस्त्र-  
 कोटिभिः ॥’ इति । तथा चतुरशीतिचक्रांतेऽप्युक्तम्—‘एतां सर्वचक्राणि  
 ज्ञात्वा युद्धं समारभेत् । जयेदिह न संदेहः शत्रुतुल्येऽपि वैरिणि ॥’ इति । तथा  
 भूपालवल्लभेऽप्युक्तम्—‘इमानि भूबलान्यत्र ज्ञात्वा यः प्रविशेद्गणम् । अर-  
 यस्तस्य नश्यति मेघा वातहता यथा ॥’ इति । एवं सति सर्वतोभद्रकालदर्श-

सूर्यचंद्रकालानलचक्राणि युद्ध एव विचार्याणि यथासंभवमन्येषु शुभकृतेष्वपि विचार्याणि । उक्तं च तत्रैव—‘लाभालाभं सुखं दुःखं जयं चैव पराजयम् । चंद्रकालानले चक्रे ज्ञानं संशयवर्जितम् ॥’ इति । तथा ‘यात्राजन्मविवाहेषु संग्रामे विग्रहेऽपि च । घोरकालानलं चक्रं ज्ञात्वा कर्म समारभेत् ॥’ इति । अथ सामान्ययात्रायामप्यावश्यकानावश्यकवशेन यथासंभवं साहितिकदोषहानिविचार्या । अन्यथा हि सर्वेषां स्वरोदयस्थानां साहितिकानां च स्थूलसूक्ष्मदोषाणां व्याप्तो वर्षसहस्रेणापि दुःशकः स्यात् । तत्रापि गुणानां भूयस्त्वं दोषाणां चाल्पत्वमंगीकृत्य निखिलकृत्यं निर्वार्यम् । उक्तं च श्रीपतिना—‘समस्तगुणसंपदां न खलु लब्धिरल्पैर्दिनैर्गुणप्रचुरता ततो बहुमता च दोषाल्पता । न भूरिगुणसंचये प्रभवतीह दोषोऽल्पको ह्युदन्निधिं हुताशने सलिलबिंदुरेको यथा ॥’ इति । तत्रापि महादोषः पापग्रहवेधयुतिकर्तरीमहापातादिश्चेत्तदावश्यं वर्ज्यं एव । यदि तत्समः प्रतीकारकारको गुणो न भवेत् । उभयसंभवे हि प्रबलदुर्बलविचारः कार्यः । तदप्युक्तं श्रीपतिना—‘एकोऽपि हन्ति गुणलक्षमपीह दोषः कश्चित्परो यदि गुणोऽस्ति न तद्विरोधी । मद्यस्य त्रिंदुरपि पावनपंचगव्यं संपूर्णमत्र कलशं मलिनीकरोति ॥’ इत्यास्तां प्रसक्तानुप्रसक्तेन ॥ ३२ ॥

अथ पारिघदंडाख्यं दोषमनुष्टुभाह—

भानि स्थाप्यान्यब्धिदिक्षु सप्तसप्तानलर्क्षतः ।

वायव्याग्नेयदिक्संस्थं पारिघं नैव लंघयेत् ॥ ३३ ॥

भानीति ॥ अब्धिदिक्षु चतुर्दिक्षु अनलर्क्षतः कृत्तिकातः सप्त भानि पूर्वस्यां स्थाप्यानि, मघातः सप्त भानि दक्षिणस्यां स्थाप्यानि, अनुराधातः सप्त भानि पश्चिमायां स्थाप्यानि, धनिष्ठातः सप्त भान्युत्तरस्यां स्थाप्यानि; तत्र वायव्याग्नेयदिगुपनिबद्धा रेखा पारिघदंडः स्यात्तं सर्वथा नैव लंघयेत् । चक्राकृतिरियम् । यदाह नारदः—‘क्रमादिगद्द्वारभानि स्युः सप्तसप्तान्निकृक्षतः । पारिघं लंघयेद्वंदं नाग्निश्चसनदिग्गतम् ॥’ इति । कश्यपोऽपि—‘अग्निधिष्ण्यात्सप्त सप्त क्रमादिष्ण्यानि पूर्वतः । वायव्यग्निदिग्गतं दंडं पारिघं तु न लंघयेत् ॥’ इति । ननु प्रागादिदिङ्मन्यन्तानां नक्षत्राणां प्रयोजनं किं नोक्तम् ? पारिघदंडाख्यानाथत्वं तु धनिष्ठादिचतुर्दशभानि वायव्याग्नेयदिशोः पूर्वभागे स्थाप्यानि । मघादिचतुर्दशभानि तयोरेव दिशोः पश्चिमविभागे स्थाप्यानीत्येवमर्थकपद्योपनिबन्धनेन स्यात् । उच्यते—स्पष्टत्वान्नोक्तम् । तथा हि—प्राग्द्वारिकैः कृत्तिकादिकसप्तनक्षत्रैः पूर्वस्यां यात्रा प्रशस्ततमा । एवं दक्षिणस्यां मघादिसप्तभैः । पश्चिमायामनुराधादिसप्तभैः । उत्तरस्यां धनिष्ठादिसप्तभैः । अथमर्थो यात्राप्रकरणे—‘क्रमाद्द्वारभानि स्युः’ इति नारदकश्यपाद्युक्तेर्लभ्यते । किंच त्रिविधप्रतिशुक्रविचारेऽपि दिग्द्वारभानामुपयोगोऽस्ति । यदाह्वात्रिः—‘यदिग्गतः समुदयेद्विचरेद्यत्र गोलके । यद्द्वारभेषु विचरेन्नविधं प्रतिभागवम् ॥’ इति । श्रीपतिश्च—‘विचरति च भवके येषु दिग्द्वारभेषु’

इति । अन्यच्च गृहप्रवेशे पूर्वादिदिग्द्वारेषु गृहेषु तत्तदिङ्मनक्षत्रैः प्रवेशश्चोक्तः । तदुक्तं वसिष्ठेन—‘यदिग्द्वारं मंदिरं तदिगुक्षैरुक्तैः स्यात्संनिवेशो न सर्वः ॥’ इत्यादीनि प्रयोजनानि ध्येयानि । तत्र प्रस्तुते पारिषददंडोक्तरेवं ज्ञायते । यद्वनिष्ठादिचतुर्दशभानि प्रागुत्तरदिशोर्यात्रायां प्रशस्तानि । मघादिचतुर्दशभानि दक्षिणपश्चिमदिशोः प्रशस्तानि । तत्र स्वदिशि प्रशस्तमानि अन्यदिशि प्रशस्तानि । यथा-मघादिसप्तभानि पश्चिमायामनुराधादिसप्तभानि दक्षिणस्यां प्रशस्तानीत्यर्थः । अत एवाह तुर्गादित्युक्तः—‘प्राग्दिगा-तैरुद्दिग्दशमुदगतैः प्राग्दिशं मनक्षत्रैः । दक्षिणगैरपरां दिशमपरगतैर्दक्षिणां यायात् ॥’ इति । भानि=राशयो मेषाद्याः । नक्षत्राणि=कृत्तिकादीनि । यदने-श्वरोऽपि—‘प्राचीमुदग्वारिभिरत्र यायात्प्राग्द्वारभैश्चोडुभिरप्युदीचीमात्तयं च याम्यामपराश्रितैर्भैयाम्याश्रयैश्चाप्यपरां प्रयायात् ॥’ इति । एतेन—‘नो गच्छेदुत्तराशां त्रिदशपतिककुम्भैर्न याम्यप्रतीच्यैः’ इति वदन् महेश्वरः प्रत्याख्यातो भवति । मूलवाक्यानुपलंभात् । किंतु सर्वथा प्रागुदङ्मनक्षत्रैर्दक्षिणां पश्चिमां च नैव गच्छेत् । तथा दक्षिणपश्चिमनक्षत्रैः प्राचीमुदीचीं च नैव गच्छेत् पारिषददंडसंज्ञात् । यदाह बृहद्यात्रायां वराहः—‘दिशि दिशि बहुलाद्यास्तारकाः सप्त लेख्याः पवनदहनदिकस्थस्तिर्यगत्युग्रदंडः । सुरपनिरपि कृच्छ्रं याति तं लंघयित्वा न हि भवति विरोधो दिक्षु दंडैकगासु ॥’ इति ॥ ३३ ॥

अथ कस्यचिद्विदिगमनं चिकीर्षितं तदा पृथङ्मनक्षत्रोपदेशाभावात्तासु विदिक्षु आग्नेय्यादिषु कैर्नक्षत्रैर्गमनं स्यादित्याशंक्य विदिक्षु नक्षत्राणि आवश्यकत्वे पारिषददंडापवादं च वसंततिलकावृत्तेनाह—

अग्नेर्दिशं नृप इयात्पुरुहूतदिग्भै-

रेवं प्रदक्षिणगता विदिशोऽथ कृत्ये ।

आवश्यकेऽपि परिषं प्रविलंघ्य गच्छे-

च्छूलं विहाय यदि दिक्तनुशुद्धिरस्ति ॥ ३४ ॥

अग्नेरिति ॥ नृपः पुरुहूतदिक् प्राची तदुरभैः कृत्तिकादिसप्तनक्षत्रैः अग्नेर्दिशमाग्नेयीमियाद्गच्छेत् । एवमनेन प्रकारेण प्रदक्षिणगता सृष्टिमागंगास्थिता विदिशो नैर्ऋत्यादीर्गच्छेत् । यथा—दक्षिणादिक्स्थैर्भैर्मघादिसप्तभिर्नैर्ऋतीं दिशं गच्छेत् । प्रतीचीस्थैरनुराधादिसप्तभिर्भैः वायव्यां गच्छेत् । उदीचीस्थैर्धनिष्ठादिसप्तभिर्भैः ऐशानीं गच्छेदित्यर्थः । यदाह नारदः—‘आग्नेयीं पूर्वदिक्स्थैर्विदिशस्त्वेषमेव हि ।’ इति । अस्यार्थ स्पष्टमाह गुरुः—‘प्राग्द्वारिकैश्च नक्षत्रैरग्नेय्यां शोभना गतिः । दक्षिणस्थैश्च नैर्ऋत्यां वायव्यां वारुणरपि । ऐशान्यां दिश्युदक्स्थैर्यात्रातीब शुभप्रदा ॥’ इति । अथ पारिषददंडापवाद उच्यते—अथेति ॥ आवश्यके कृत्ये अवश्यकर्तव्ये गमनादिकृत्ये पारिषदमपि पारिषददंडमपि प्रविलंघ्य लंघयित्वा नृपो गच्छेत् । परंतु शूलं

वारशूलं नक्षत्रशूलं च विहाय त्यक्त्वा यदि दिक्तनुशुद्धिरस्ति स्यात् । अस्तीति स्यादित्यस्यार्थेऽव्ययम् । पूर्वादिचतुर्दिक्षु मेषादयस्त्रिरावृत्ता दिग्प्राशयः स्युस्त एव तस्यांतस्यां दिशि दिग्ग्लग्नशब्देन व्यवहियते तेषां शुद्धिः शुभफलदातृग्र-  
हानुकूल्यसाहित्यं स्यात् । यदाह श्रीपतिः—‘प्रयोजनेष्वात्ययिकेषु भूपतिर्वि-  
लंघ्य रेखामपि पारिवीं व्रजेत् । विहाय दिक्शूलसमाह्वयानुहून्यदि स्वदिग्ग्लग्न-  
विशुद्धिराप्यते ॥’ इति । उदुशब्देन वारोऽप्युपलक्ष्यते । यतो वराहेण—  
‘उलंघ्य दंडमपि कामसियाज्जरेन्द्रः शूलं विहाय यदि भस्व विलग्नशुद्धिः ॥’  
इत्यत्र शूलं विहायेति सामान्यतोऽभिधानात् । अत्र दिग्प्राशीनाह नारदः—  
‘दिग्प्राशयः स्युः क्रमशो मेषाद्याश्च पुनः पुनः’ इति । फलमाह वसिष्ठः—  
‘पूर्वादिदिक्षु मेषाद्याः क्रमाद्दिग्द्वारप्राशयः । तत्तच्छुद्धिवशात्सर्वे तद्दिग्वातुः  
शुभप्रदाः ॥ तद्गर्गाश्च तदंशाश्च तदीशाश्च तथाविधाः ॥’ इति ॥ ३४ ॥

अथानावश्यकत्वेऽपि पारिघदंडापवादे चिकीर्षिते सर्वदिग्द्वारकनक्षत्राणि  
वक्रिग्रहस्य केंद्रगतत्वादिनिषेधं चेन्द्रवज्रयाह—

मैत्रार्कपुण्याश्विनभैर्निरुक्ता यात्रा शुभा सर्वदिशासु तज्जैः ।

वक्त्री ग्रहः केंद्रगतोऽस्य वर्गो लग्ने दिनं चास्य गमे निषिद्धम् ३५

मैत्रार्केति ॥ मैत्रमनुराधा, अर्को हस्तः, पुण्यः प्रसिद्धः, आश्विनमश्विनी;  
णृतैश्चतुर्भिर्नक्षत्रैः कृत्वा सर्वदिशासु प्राच्यादिचतुर्दिक्षु तज्जैर्ज्योतिर्विज्जिर्यात्रा  
गमनं शुभा शुभफलदा निरुक्ता । यदाह वसिष्ठः—‘पुण्यार्काश्विनमैत्राणि  
सर्वदिग्द्वारभानि च । सर्वदिक्ष्वपि यात्रायां सर्वकामार्थदानि च ॥’ इति ।  
नारदः—‘पुण्ये मैत्रे करेऽश्विन्यां सर्वाशागमनं शुभम् ।’ आशाः=दिशः । श्रीप-  
तिरपि—‘हस्तः पुण्यो मैत्रमप्याश्विनं च चत्वार्याहुः सर्वदिग्द्वारभानि’ इति ।  
यत्तु बालबोधिण्याम्—‘पूर्वाद्याः शनिचंद्रग्रीष्पतिबुधादित्येषु शुके कुजे  
नो गम्याः क्रमशस्तथा परिहरेत्प्राचीं च मूलेंद्रयोः । याम्यां च श्रवणादिषट्सु  
विधिभे पुण्ये प्रतीचीं त्यजेत्सौम्यां चोत्तरफाल्गुनीष्वपि तथा हस्ते न याया-  
द्बुधः ॥’ इति प्रागादिचतुर्दिक्षु श्रवणाश्विपुण्यहस्तानां क्रमेण त्याग उक्तः, स  
निर्मूलत्वादुपेक्ष्यः । किंच यद्येषामपि निषेधो वसिष्ठादीनामभिमतः स्यात्तदा  
‘पुरुहूतदिशं पुरंदरक्षं’ इत्यादिनक्षत्रशूलपद्ये शूलनक्षत्रद्वयाभिधानं ‘पुरुहूतदिशं  
हि विष्णुशाके नेयाद्याम्यदिशं त्वजांघ्रिदास्ते । जलनाथदिशं विधातृपुण्ये शूला-  
ख्यान्यथ सौम्यमर्यमार्के’ इति सकृदेव कृतं स्यात् । एवमेव च नारदादीना-  
माशयो व्याख्येयः । बालबोधिनीवज्जिह्वं वाक्यं तु दूरापास्तमेव । अन्यच्च पुण्या-  
द्यष्टभानां क्वचित्सार्वदिग्द्वारिकत्वं स्मर्यते । यदाह गुरुः—‘पुण्याश्विहस्तमैत्राणि  
पौष्णवैष्णवसौम्यभम् । वासवं सर्वदिक्षांशु यात्रायां शोभनानि हि ॥’ इति ।  
वराहोऽपि—‘सार्वद्वारिकसंज्ञितानि गुरुभं हस्ताश्विमैत्राणि च श्रेष्ठान्येन्द्रव-  
पौष्णविष्णुवसुभान्याद्यैः सहाष्टौ सदा’ इति । तत्राष्टानामपि सार्वदिग्द्वारिकत्वं

सर्पते । चतुर्णां का कथा ? बहुमुनियचनसंवादात् । तत्र मृगरेवतीश्रवणप्रति-  
ष्ठानां गार्वह्यारिकत्वमावश्यकगमनेऽभ्यनुज्ञानार्थः, तत्र यदि पुण्यादीनि भानि  
दिग्विशेषेण त्यजेरन् तदा बहुदिकत्वं स्यात् न सर्वदिकत्वम् । ननु को विशेषः  
सर्वदिकत्व-बहुदिकत्वयोः ? उच्यते—सर्वशब्दः शक्त्या वस्तुमात्रवचनः, तत्र  
वस्तुसंघं गृहीत्वैकस्योपपत्तिः—सर्वः पदार्थ इति तस्यैव द्वित्वे च सर्वो पदार्थो  
इति भवति । सर्वे इत्यत्र तु वस्तुगतं संवगतं च बहुत्वं सर्वशब्देनोच्यते, तदेव  
वचसा द्योत्यते । अत्र सर्वे इति बहुवचनेन त्रिचतुरादयः पदार्था उच्यन्ते, बहु-  
शब्देन त्रय एवोच्यन्ते नाधिकाः । बहूनामंत्रयस्वेत्युक्ते चतुरादिशब्दासंज्ञिधाने  
त्रय एव निमज्ज्यन्ते । किमत्र प्रमाणम् ? इति चेच्छृणु । मीमांसायां एकादशेऽध्याये  
'वसंताय कर्पिजलानालभेत' इति वैदिके वाक्ये विचारितम् । वसंताय वसंत  
इत्यर्थः । छांदसं रूपम् । कर्पिजलाः पक्षिविशेषाः तानालभेत इत्यात् । तत्र कर्पि-  
जलानिति बहुत्वं तावत् गम्यते, तेन व्यादयः परार्धावधिकाः कर्पिजलास्त्रयो वा  
चत्वारो वा पंच वेति विकल्पेनालब्धव्या उत त्रय एवेति संशयः । तत्रैवं पूर्व-  
पक्षः—कर्पिजलानिति बहुवचनेन द्वित्वातिरिक्तसंख्या सामान्यरूपेणाभ्यधायि  
तद्विशेषाकांक्षायां सत्यां व्यादिपरार्धान्तातिरिक्तसंख्याविशेषाभावात् व्यादिसं-  
ख्याविशेषा आक्षिप्यन्ते । नच तत्र त्रयोऽपि चत्वारोऽपि पंचापि हंतव्या इति  
संख्यांतरमेव तत्र प्रतीयते न व्यादयः । नच कर्पिजलत्वावच्छेदकावच्छिन्नाः कर्पि-  
जला हंतव्या इति वाच्यं । तथा सत्येकस्मिन्नेव दामे कृते जगतीतलवर्तिनां सर्वेषां  
कर्पिजलानां विनाशप्रसंगः, तस्माद्यथाप्राप्तानां त्रिचतुरादीनां तेषामेव विकल्पे-  
नालंभ इति । उक्तं च जैमिनिना पूर्वपक्षसूत्रेण 'बहुवचनेन सर्वप्राप्तेर्विकल्पः  
स्यात्' इति । सिद्धांतस्तु घटानानयेतिवदुच्चारितस्य बहुवचनांतस्य शब्दस्य चतु-  
रादिशब्दोपादानमंतरेण त्रित्वमात्रं वाच्यम् । तावत्तैव बहुत्वोपपत्तेः । अतिरि-  
क्ताक्षेपे च प्रमाणाभावः । तस्मात्त्रय एव कर्पिजला हिंस्याः । उक्तं च जैमि-  
निना—'प्रथमं वा नियम्येत कारणादतिक्रमः स्यात्' इति सिद्धांतसूत्रेण । अत  
एव बहुत्वं त्रित्वे पर्यवसन्नमिति लोकोक्तिः साधीयसी । एवं प्रस्तुतेऽपि दीयतां  
दृष्टिः । नन्वत्र प्रकृतिवाच्यमेकं बहुत्वमपरं विभक्तिवाच्यं, तेन सर्वशब्दसाम्य-  
मिति चेन्न । प्रातिपदिकार्थेति सूत्रे वचनमात्रे प्रथमोक्तेः साधुत्वाख्यानार्थं  
बहव इत्यादौ प्रकृतिगतबहुत्वव्यंजकबहुवचनोपपत्तिः । बहुः ओदनः इत्यत्र  
बहुवचनं कस्मान्न भवति ? सत्यम् । नात्र बहुशब्देन संख्योच्यते । किंतु वैपुल्यम् ।  
तस्माद्बहुशब्देन त्रित्वसंख्योच्यते । सर्वशब्देन तु चतुरादिका अपि अतोऽत्र  
महान्भेदः । ननु एवं पुण्यादीनां सर्वदिकत्वे समर्थिते सत्यपि नैव सर्वदिकत्वोप-  
पत्तिः । यावता वारशूलसद्भावः तद्विग्वर्जनाद्विक्रयमेवावशिष्यते, तेन बहुदि-  
क्त्वमेवोपपद्यते इति । उच्यते—नैतावता भवद्विष्टं सिध्यति । 'प्राचीं श्रवणश-  
क्राभ्याम्' इत्यादिना नक्षत्रविशेषे दिग्विशेषलगा इति । यतो वारशूलेनायमर्थ  
उच्यते—रविचारे पश्चिमशूलं, सोमे पूर्वत्यादि । अतः बहुदिकत्वसर्वदिकत्वप्रति-  
पादकयोरन्यतरस्य सर्वदिकत्ववाक्यस्य सबलत्वे निर्णीते तृतीयेन वारशूलेन सर्व-  
दिकत्वं व्याहृतं यद्यपि तथापि नियतबहुदिकत्ववाक्यात् सबलमेव । नहि यथा

वालिसुग्रीवयोर्युध्यमानयोर्भगवता रामेण वालिनि हते वालिनि सुग्रीवापेक्षया दौर्बल्यं मन्यन्ते शूराभिमानिन इति । किंच दक्षिणाशायां धनिष्ठोत्तरार्धादिपंचकं त्याज्यमित्युक्तं तत्राश्विनीत्यागे धनिष्ठादिषट्कं त्याज्यमित्येवं कस्मान्नोक्तम् ? नच प्रेतदाहृतृणकाष्टसंग्रहादिनिषेधार्थं तथाभिधानमिति वाच्यम् । वाक्यान्तरे हि प्रतिपदमेव पंचकस्य निषेधात् । यदाह वसिष्ठः—‘वसुभस्योत्तरार्धाच्च पंचधिष्ण्येषु सर्वदा । याम्यदिग्यायिनां वृणां न मुहूर्तो जयप्रदः ॥’ इति । अन्यत्रापरे आहुः—पश्चिमे पुष्यस्त्याज्य इत्युच्यते च । श्रीपतिना तु—‘हस्तः पुष्यः’ इत्यादिना पुष्यस्य सर्वदिग्द्वारगत्वमुक्त्वा नक्षत्रप्रकरणे—‘ग्रहेण विद्धोऽप्यशुभान्वितोऽपि विरुद्धतारोऽपि विलोमगोऽपि । करोत्यवश्यं सकलार्थसिद्धिं विहाय पाणिग्रहमेव पुष्यः ॥’ इत्युक्तम् । अत्र हि ‘विलोमगः’ इति पदं टीकाकृन्महादेवो विलोमगः प्रतीच्यादिगमनविरुद्धोऽपि तत्र शुभ इति शब्दार्थं व्याख्यत ; तस्यायमाशयः—पुष्यो हि प्राचीनक्षत्रं तदक्षिणस्यां पश्चिमायां वा पारिधदंडसत्त्वाद्विदिग्गमनप्रतिबंधकर्तुं सदपोद्यते । तत्र ‘द्विर्बद्धं सुबद्धं भवति’ इति न्यायात्पुष्योऽपि सर्वदिग्द्वारग एव । यद्येवं हस्तेऽप्यपवादः पुष्यवत्कार्यः स्यात् तुल्यन्यायत्वात् । एककर्तृके ग्रंथे एकेनैव वाक्येन सर्वदिग्द्वारत्वे सिद्धे पुनरन्येनाभिधानं व्यर्थं स्यात् । तस्मान्नैवं शक्यं वक्तुमतः प्रागुक्तमेवोद्दलकं सत् । यद्येवं कस्तर्हि विलोमग इत्यस्यार्थः ? केचिदाहुः—विलोमं विपरीतं गच्छतीति विलोमगः । यथा—‘तेषां संक्षेपोऽयं प्रकृतेरन्यत्वमुत्पातः’ इति वराहोक्तेर्यदोत्पातेन विलोमगामित्वं पुष्यस्य स्यात्तदपि न दोषः । यथा भौमस्योष्णादिपंचविधं वक्रत्वमुक्तं तत्रोष्णं वक्रम् । ‘स्वस्वोदयधर्मावमेऽष्टमे वा सप्तर्क्षेण वा क्षितिजे प्रतीपे । तद्वक्रमुष्णाह्वयमेव तत्र वद्धैर्भयं व्याधिभयं जनानाम् ॥’ इति वसिष्ठेन सलक्षणमुक्तम् । तत्रैतादृशं वक्रं न कदाचित्संभवति तथापि उत्पातवशाद्गणितविरुद्धापि वक्रगतिः स्यात्तदर्थं फलोपन्यासः । एवं पुष्यवक्रत्वमप्यालोच्यम् । एतद्व्याख्यानं निर्मूलत्वादुपेक्ष्यम् । यथोष्णस्य वक्रस्यासंभवस्तथा पितृचरणैष्टोडशानंदे भौमचारे सम्यक् प्रत्यपादि । अन्ये त्वाहुः । विलोमगोऽपि विलोमग्रहाधिष्ठितोऽपि शुभः ‘एकार्गलहतं धिष्ण्यं क्रूराकांतं च विद्धभम् । उत्पातदूषितं यत्तद्यात्रायां भंगदं सदा ॥’ इति वसिष्ठादिवाक्यात् । क्रूरस्य वक्रिणो मार्गिणो वा योगो दुष्ट एव । अत एवाशुभान्वितोऽपि पुष्यः सकलार्थसिद्धिदातेत्युक्तम् । अनेन तु सौम्यस्य गुवादिर्वक्रिणो योगोऽपि अशुभफलदाता पुष्यो न स्यात् । तर्हि त्वम् । मूलभूतार्षवाक्यानुपलंभात् । यत् वक्रिसौम्यग्रहयोगेप्यशुभफलदाता पुष्यो न भवेदिति । तथा हि—नारदः—‘पुष्यः परकृतं हंतुं शक्तस्तेनापि यत्कृतम् । दोषं परो न शक्तस्तु चंद्रेऽप्यष्टमगे सति ॥ क्रूरैर्विद्धो युतो वापि पुष्यो यदि बलान्वितः । विना पाणिग्रहं सर्वमंगलेष्विष्टदः सदा ॥’ इति । वसिष्ठादिवाक्यान्यप्येवमर्थकानि मंति न कुत्रापि विलोमग इत्यभिहितम् । किंच सौम्यवक्रिग्रहाधिष्ठितोऽश्विन्यादिभगणश्चेत्तदाऽश्विन्यादेर्दोषवत्ता भवन्मते प्रसज्यते सा चाप्रसिद्धा । अन्यच्च विलोमग्रहाधिष्ठितत्वं लक्षणया व्याक्रियते मुख्यार्थसंभवे साऽप्र-



युक्ता । अस्ति च मुख्यार्थसंभवो यदुत्पातादिना नक्षत्रस्य वक्रत्वमिति । अपरे पुनराहुः—विलोमा उत्पातास्तैः सह गच्छतीति विलोमगः । त्रिविधोत्पातैः यदि पुण्यो निहतोऽपि तदापि शुभ इति । तदपि न । पुण्यस्त्रिविधोत्पात-  
हतो दुष्ट एव । यदाह वसिष्ठः—‘मृगगणमध्ये मिहो सुदुगणमध्ये तथैव पुण्यश्च । निजबलसहितोऽप्येवं त्रिविधोत्पातैर्न शक्तिमाश्रितः ॥’ इति । तस्मा-  
द्विलोमग इत्यस्यार्थश्चित्यः । ननु नक्षत्रविशेषे अश्विन्यादौ विहितत्वप्रति-  
षिद्धत्वाभ्यां विकल्पः कस्माज्ज भवति ? षोडशीग्रहणाग्रहणत्रय । उच्यते,—  
तुल्यबलयोर्हि वाक्ययोर्विकल्पः । यथा षोडशीग्रहणाग्रहणयोः न पुनरतुल्य-  
बलयोः । यथौदुंबर्याः सर्ववेष्टनस्पर्शनप्रतिपादिकयोः स्मृत्योः । तत्र हि स्पर्श-  
नस्मृतेः प्रत्यक्षदृश्यो वेदः प्रमाणम् ‘औदुंबरीं स्पृष्टोद्गायेत्’ इति । सर्ववेष्टन-  
स्मृतेस्तु मूलवेदानुपलम्भः । एतच्च स्मृतिचरणे सम्यगुपपादितं धार्तिककृता ।  
एवमश्विन्यादिविषयकसार्वदिग्द्वारकप्रतिपादकस्य ‘हस्तः पुण्यः’ इत्यस्य वाक्यस्य  
वसिष्ठादिमुनिवाक्यानि प्रमाणानि, निषेधवाक्यस्य तु चित्तं मूलमित्यतुल्यब-  
लत्वाद्विकल्पो न संभवति । तस्मान्मैत्रार्कपुण्याश्विनीनां भानां सार्वदिग्द्वारिकत्वं  
सिद्धम् । तत्र सर्वशब्दग्रहणाद्वा ‘अग्नेर्दिशं नृप इयात्’ (११३४) इत्यादिना वा  
विदिक्ष्वाग्नेयादिदिक्ष्वपि मैत्रादिभिर्वात्रोचितेति भावः । वसिष्ठः—‘सर्वस्मिन्नपि  
समये सर्वासु च दिग्विदिक्ष्वेव । सार्वद्वारिकधिष्ण्यान्यतिशुभदात्पुण्यन्विल-  
नृणाम् ॥’ इति । अत्र सार्वद्वारिकधिष्ण्यानामेव सर्वकालगामित्वमुक्तम् । रत्न-  
मालायां तु श्रवणमृगशीर्षहस्तपुण्याणामुक्तम् । तच्च गुरुक्तसार्वदिग्द्वारिकत्वा-  
भिप्रायेण । अनुराधाश्विन्योस्तु सर्वमतेन सर्वकालगामित्वम् । तदा कालविशेष-  
निषेधे क्षिप्रग्रहणं अश्विनीरहितं ध्येयम् । मृदुग्रहणमनुराधारहितं ध्येयम् ।  
गुरुमते रेवतीरहितमपि । चरग्रहणं धनिष्ठाव्यतिरिक्तं गुरुमते एव द्रष्टव्यम् ।  
एवमष्टानां सार्वदिग्द्वारिकत्वं सर्वकालगमनार्थम् । चतुर्णां पुनर्मैत्रादीनां दिक्षु  
यात्रार्थमपि सार्वदिग्द्वारिकत्वमित्यलमतिसंगेन । वक्त्री ग्रह इति । वक्रं विप-  
रीतं गमनं यस्य भौमादेः स वक्त्री ग्रहश्चेत्केंद्रगतः स्यात्स गमे यात्रायां निषिद्धः ।  
अथवास्य वक्त्रीग्रहस्य लग्ने वर्गः षड्वर्गश्चेत्स्यात्तदापि भंगदः । अथवा अस्य  
वक्त्रीग्रहस्य दिनं वारोऽपि स्यात् सोऽपि निषिद्धः । यदाह वराहः—‘एकोऽपि  
वक्रोपगतो नराणां शुभोऽशुभो वापि चतुष्टयस्थः । वर्गोऽपि वास्योदयगो-  
विनाशं बहुप्रकारं कुरुतेऽध्वगानाम् ॥’ इति । धीपतिरपि—‘नेष्टश्चतुष्टये  
वक्त्री तद्गर्गोऽपि विलग्नतः । करोति बहुधा नाशं तद्धारोऽपि धियासताम् ॥’  
इति । चतुष्टयं=केंद्रम् । यत्तु वसिष्ठेनोक्तम्—‘एकोऽपि वक्रगः खेटो लग्नस्थो  
वारिराशिगः । नीचस्थो वा तदंशस्थो यात्राफलविनाशनः ॥’ इति । वारि-  
राशिः=चतुर्थस्थानम् । नारदेनापि—‘विलोमगो ग्रहो यस्य यात्रालग्नोपगतो  
यदि । तस्य भंगप्रदो राशस्तद्गर्गोऽपि विलग्नगः ॥’ इति । तद्वक्त्रीग्रहस्य लग्ना-  
दिस्थितत्वे दोषाधिक्यं सूचयितुम् । तर्हि कस्य वारे गमनं कार्त्तमित्याह  
वसिष्ठः—‘वक्रग्रहस्य खेटस्य वारवर्गः शुभप्रदः । इतरग्रहकारकीयायावा-

मशुभप्रदम् ॥' इति । अत्र केचित् 'नेष्टश्चतुष्टये वक्रः' इति पाठमादृत्य वक्रो मंगल इति व्याचक्षुः । 'आरो वक्रः क्रूरदक् चावनेयः' इति वराहोक्तेः । तन्न । वक्रमस्यास्तीति वक्रः । अर्शआदिवादच्, वक्री ग्रह एवेत्यर्थः । अत्रार्थे 'एकोऽपि वक्रमगः खेट' इति 'विलोमगो ग्रहो यस्ये'ति च वसिष्ठनारदादिवाक्यान्वनुकूलानि । वक्रीति पाठे मत्वर्थीये इतिप्रत्यये सति वक्रीति रूपसिद्धौ लौमस्य गंधोऽपि नास्ति ॥ ३५ ॥

अथायनशुद्धिर्मिद्वज्जाच्छंदसाह—

सौम्यायने सूर्यविधू तदोत्तरां प्राचीं व्रजेत्तौ यदि दक्षिणायने ।  
प्रत्यग्यमाशां च तयोर्दिवानिशं भिन्नायनत्वेऽथ वधोऽन्यथा भवेत्

सौम्यायन इति ॥ यदि सूर्यचंद्रौ सौम्यायने उत्तरायणगतौ स्यातां तदा उत्तरां दिशं प्राचीं वा व्रजेत् । तदिदमुक्ता यात्रा शुभेत्यर्थः । यदि तु रविचंद्रौ दक्षिणायनगतौ स्यातां तदा प्रतीचीं दक्षिणां वा व्रजेत् । यदाह वराहः—'चंद्राकौ दक्षिणगतौ यायाद्याभ्यां परां प्रति । सौम्यायनगतौ यायाप्राचीं सौम्यां दिशं प्रति ॥' इति । अथ तयोः सूर्याचंद्रमस्तोर्भिन्नायनत्वे अयनभेदे सति दिवानिशं व्रजेत् । यथा—सूर्यो यस्मिन्नयने तां दिशमुत्तरां दक्षिणां वा दिवा दिवसे यायात् । यदा चंद्रो यस्मिन्नयने तां दिशमुत्तरां दक्षिणां वा निशि रात्रौ यायात् । अत्रोत्तरस्यां पूर्वस्या अंतर्भावः, दक्षिणस्यां पश्चिमाया इत्यपि ध्येयम् । अत्र संमतिर्वक्ष्यते । अथान्यथा चेत्कुर्यात्तदा वधो मरणं भवेत् । यथा—भिन्नायनत्वे सति सूर्यो यस्मिन्नयने तां दिशं यदि रात्रौ गच्छेत् चंद्रश्च यस्मिन्नयने तां दिशं दिवसे गच्छेत्तदा यातुर्वधो भवेदित्यर्थः । यदाह वसिष्ठः—'यात्रेष्टसिद्धिदाकैद्वोरेकायनगयोस्तयोः । भिन्नायनगयोरहि निशि चेदन्यथा वधः ॥' इति । नारदोऽपि—'रवींद्वयनयोर्नानमनुकूलं शुभप्रदम् । तदभावे दिवारात्रौ यात्रा, यातुर्वधोऽन्यथा ॥' इति । तदभावे एकायनत्वाभावे दिवारात्रौ यात्रागमनं स्यात् । स्पष्टं व्याख्यानं प्राग्वत् ध्येयम् । तदुक्तं ग्लक्कोटो—'दिनकरकरप्रतप्तां मकरादावुत्तरां च पूर्वां च । यायाच्च कर्कटादौ याम्यामाशां प्रतीचीं च ॥' इति । अतो विलोमदिग्यात्रायां वधः स्यात् । एतस्य नामायनप्रतिलोमयात्रेत्युच्यते । तन्माहात्म्यमाह वराहः—'यातोऽयनस्य प्रतिलोमकाष्ठां यः स्यात्स्वतंत्रोऽपि जितः परेषाम् । स केवलव्याकरणाभियुक्तः काव्यज्ञगोष्ठ्यामिव हास्यमेति ॥' इति ॥ ३६ ॥

अथ राज्ञां यात्रायां संमुखशुक्रदोषमुपजातिकाच्छंदसाह—

उदेति यस्यां दिशि यत्र याति गोलभ्रमाद्वाथ ककुब्भसंधे ।  
त्रिधोच्यते संमुख एव शुक्रो यत्रोदितस्तां तु दिशं न यायात् ३७  
उदेतीति ॥ शुक्रस्त्रिधा प्रकारत्रयेण संमुख उच्यते, मुनिभिरिति शेषः ।

कथं ? शुक्रो यस्यां दिशि प्राच्यां प्रतीच्यां वा उदेति कालांशवशेनोदयं करोति अत्र गंतुः पुंसः शुक्रः संमुखः; अयमेकः प्रकारः । वा अथवा गोलभ्रमादुत्तरदक्षिणगोलभ्रमणवशेन यत्र यस्यां दिशि उत्तरस्यां दक्षिणस्यां वा याति गच्छति तत्र गंतुः संमुखः शुक्रः स्यात् ; अयं द्वितीयः प्रकारः । यत्र शब्दोऽनुवर्तते । अथ यत्र ककुब्धसंघे प्राच्यादिदिशि कृत्तिकादिन्यासवशेन यदिङ्मनश्चरे चरति तत्र दिशि गंतुः संमुखः शुक्रः स्यात् ; अयं तृतीयः प्रकारः । यदा हात्रिः—‘यदिगतः समुदयेद्विचरेद्यत्र गोलके । यद्द्वारभेषु विचरेद्विविधं प्रतिभार्गवम् ॥’ इति । एवं प्रकारत्रयेण शुक्रसंमुख्ये निर्णीते । उदयगतशुक्रदोषाधिक्यमाह—यत्रोदित इति । तुर्विशेषे । एवशब्दो भिन्नक्रमो दिशमिन्ननेन संबध्यते । यस्यां दिश्युदितः शुक्रो दृश्येत तां दिशमेव न यायात् गच्छेत् । अन्यदिश्यपि यथासंभवं न यायात् । यदाह श्रीपतिः—‘उदयति दिशि यस्यां याति यत्र भ्रमाद्वा विचरति च भचके येषु दिग्द्वारभेषु । त्रिविधमिह सितस्य प्रोच्यते संमुखत्वं मुनिभिरुदय एव त्यज्यते तत्र यत्नात् ॥’ इति । स्पष्टार्थं पद्यम् । याति यत्र भ्रमाद्वेति । अत्र केचित्—स्वोदयकालात्प्रदक्षिणं प्राच्याष्टदिक्षु प्रहराष्टकेन सूर्यवच्छुक्रोऽपि भ्रमति । सूर्यभ्रमणं च वसंतराजेनोक्तम्—‘दग्धा दिगैद्री ज्वलिता दिगैद्री प्रधूमिता चानलदिक् प्रभाते । प्रत्येकमेवं प्रहराष्टकेन भुंक्ते दिशोऽष्टौ सविता क्रमेण ॥ दग्धा दिगुक्ता दिननाथमुक्ता विष्वक्दासा भवति प्रदासा । संधूमितायां सविता प्रयाता शेपा दिगंताः खलु पंच शांताः ॥’ इति । अनेन सूर्यभ्रमणप्रकारेण शुक्रोऽपि यस्यां दिशि स्यात् सा दिक् गंतुः संमुखः स्यात् । अतस्तस्मिन्प्रहरे सापि दिक् स्याज्येत्यर्थ इत्याहुः । तत्र । वसंतराजे हि सूर्यभ्रमणवच्छुक्रभ्रमणमप्यवसेयमित्येवंविधशुक्रादिदेशवाक्याभावात् । तस्मात् भ्रमादिनि गोलभ्रमादित्येव व्याकृतव्यं । अत्रार्थेऽत्रिरप्यनुकूलस्तद्वाक्यं च प्रागुपन्यस्तम् । प्रतिशुक्रदोषफलमाह वराहः—‘प्रतिशुक्रबुधाशनिवृष्टिहतादिग्वधं कुरुते नृपतेर्गमने । मदिरामुदिता मदनाकुलिता प्रमदेव कुलं परवेदमगता ॥’ इति । नारदोऽपि—‘मूढे शुक्रं कार्यहानिः प्रतिशुके पराजयः’ इति । ननु वधूपवेशप्रकरणे ‘दैत्येज्यो ह्यभिमुखदक्षिणे न शस्तः’ इति पद्येन शुक्रसंमुख्यदोषोऽभिहितः । किं पुनर्दोषाभिधानेन ? उच्यते,—शिशुगर्भिणीनबोढाभिन्नानां लोकानां विशेषतो राज्ञां च यथासंभवं त्रिविधशुक्रसंमुख्यदोषनिराकरणार्थं पुनरभिधानम् । किंच आवश्यकयात्रायां यत्रोदितन्मामेव दिशं नेयात् । तथा सति ‘पश्चादभ्युदिते शुक्रे यायात्प्राचीं तथोत्तराम् । प्राच्यामभ्युदिते शुक्रे प्रतीचीं दक्षिणां दिशम् ॥’ इति वसिष्ठवाक्यमपि यथासंभवमादरणीयं च भवति । अनेन संमुखशुक्रव्यतिरिक्तदिग्यात्राभ्युपगमात् । किंच वधूपवेशप्रकरणे शिश्वादीनां विशेषफलाभिधानं कृतं । ननु सामान्यतो यात्रासाधारण्येनान्येषामपि राजादीनां कृतम् । अथ एव यस्य विशेषतः पुनरप्यपेक्षा नास्ति ‘नगरप्रवेशविषयाभ्युपगमे’ इति ‘शृङ्खलगिरोवत्स’ इति चाभिहितस्य संमुखशुक्रापवादस्याभिधानमत्र पुनर्न कृतं ।

तेनैव सिद्धेः । अथैवंविधेऽपि शुक्रसांमुख्येऽवश्यकर्तव्ये च गमने शांति-  
माह वसिष्ठः—‘तद्दोषशमनार्थाय शांतिं वक्ष्ये समासतः । कृत्वा शांतिं  
प्रयत्नेन पश्चात्सर्वं समाचरेत् ॥ भृगुलभे भृगोवरि भृगोवर्गे भृगूदये । उपोष्य  
भृगुवारेऽपि यावच्छुक्रोदयं प्रति ॥ रजतेन च शुद्धेन कारयेत्प्रतिमां भृगोः ।  
लिखेदष्टदलं पद्मं कांस्यपात्रे च तंदुलैः ॥ शुक्लसूक्ष्मांबरैर्वेष्ट्य प्रतिमां तत्र  
पूजयेत् । शुक्लपुष्पाक्षतैर्गन्धैर्मुक्ताहारैर्विचित्रितैः ॥ उपचाराणि कार्याणि शुक्रं  
ते अन्यदित्यूचा । तन्मंत्रेण जपं कुर्यात्सम्यग्ष्टोत्तरं शतम् ॥ कर्मांते तेन  
मंत्रेण भक्त्या चार्घ्यं प्रदापयेत् । श्वेतगंधाक्षतैः पुष्पैः क्षीरमिश्रेण वारिणा ॥  
दैत्यमंत्री दिवादर्शी चोशना भार्गवः कविः । श्वेतोऽथ मंडली काव्यो विधि-  
स्थो भृगवे नमः ॥ दत्त्वेत्यर्घ्यं प्रयत्नेन प्रार्थयेद्देव भक्तितः । अनेनैव च  
मंत्रेण प्रांजलिः प्रणतः स्थितः ॥ “त्वत्पूजयानया शुक्र संमुखत्वसमुद्भवम् ।  
दोषं विनाशाय क्षिप्रं रक्ष मां तेजसांनिधे ॥” इति प्रार्थ्यं प्रयत्नेन प्रतिमां  
भूषणान्विता । दैवज्ञायैव दानव्या श्वेताश्चसहितैव च ॥ शिष्टेभ्यो दक्षिणां  
दद्याद्यथावित्तानुसारतः । ब्राह्मणान्भोजयेत्पश्चात्स्वयं भुंजीत बंधुभिः ॥  
इतरेषां ग्रहाणां च पूजां कुर्यात्प्रयत्नतः । तत्तत्संमुखजो दोषस्तक्षणादेव  
नश्यति ॥ सूर्याय कपिलां दद्याच्छङ्खं चंद्रमसे तथा । कुजाय वृषभं दद्यात्स्वर्णं  
दद्याद्बुधाय च ॥ गुरवे पीतवस्त्रं चाश्वं सितायासिताय गाम् । एवं प्रयत्नतः  
कृत्वा सर्वान्कामानवाप्नुयात् ॥’ इति । शुक्रवदितरग्रहसांमुख्ये तत्तद्विग-  
स्वशास्त्रोक्तवैदिकमंत्रैः पूजादिकं विधेयम् । अस्मादेव शांतिकथनज्ञाप-  
कादितरसांमुख्येऽपि सांमुख्याभिधानपकं वाक्यं विनैव किंचिद्दोषोऽस्तीत्यनु-  
मीयते । बुधसांमुख्यदोषं तु स्वयमेव वक्ष्यति । भौमसांमुख्यदोषं कंठतो  
वसिष्ठ एवाहः तद्वाक्यमधुनैव प्रदर्शयिष्यत इत्यास्तां प्रसक्तानुप्रसक्तम् ।  
दीपिकायां तु दानमेवोक्तम्—‘सितमश्वं सितं छत्रं हेममौक्तिकसंयुतम् ।  
ततो द्विजातये दद्यात्प्रतिशुक्रप्रशांतये ॥’ इति । एतच्छांतिप्रकाराशक्तौ  
ध्येयम् ॥ ३७ ॥

अथैवं संमुखशुक्रदोषमभिधायेदानीं तस्यैव वक्रास्तादिदोषं सापवादमुप-  
जातिकयाह—

वक्रास्तनीचोपगते भृगोः सुते राजा व्रजन्याति वशं हि विद्विषां ।  
बुधोऽनुकूलो यदि तत्र संचलन् रिपूजयेन्नैव जयः प्रतीदुजे ॥३८॥

वक्रास्तेति ॥ भृगोः सुते शुक्रे वक्रोपगते असोपगते नीचगते वा । उपलक्ष-  
णत्वाद्बहयुद्धपराजिते वर्णरहिते वा सति राजा परराष्ट्रं व्रजन् सन् हि निश्चयेन  
विद्विषां शत्रूणां वशं याति । निबद्धो भवतीत्यर्थः । वदाह भारद्वाजः—  
‘विवर्णे विजिते नीचे वक्रिते वा सितेऽस्तगे । शत्रुगृहयुते वापि तदंशे तश्चि-  
रीक्षिते ॥ यात्रां नैव प्रकुर्वीत लक्ष्म्यायुर्बलहानिदाम् ॥’ इति । श्रीपति-  
३१ मु० नि०

रपि—‘नीचगग्रहजिते प्रतिलोमे भार्गवे कलुषितेऽस्तगते वा । प्रस्थितो नरपतिः प्रबलोऽपि क्षिप्रमेव वशमेति रिपूणाम् ॥’ इति । अत्र विशेषमाह लघुवसिष्ठः—‘शुक्रे वास्तंगते जीवे चंद्रे वास्तमुपागते । तयोर्बाल्ये वार्धके च सा यात्रा भयरोगदा ॥’ इति । अथ शुक्रापवाद उच्यते—बुध इति । तत्र शुक्रास्ते यदि बुधोऽनुकूलः पृष्ठदिवसंस्थो भवेत्तदा संचलन् गच्छन् राजा रिपून् शत्रून् जयेत् । यदाह श्रीपतिः—‘एवंविधे ह्यास्फुजिति प्रयायाद्बुधो यदि स्यादनुकूलवर्ती’ इति । अपवादांतरमप्याह नारदः—‘नीचगोऽरिगृहस्थो वा वक्रगो वा पराजितः । यातुर्भगप्रदः शुक्रः स्वोच्चस्थश्चेन्नप्रदः ॥’ इति । नैवेति । प्रतीदुजे बुधसंमुखत्वे सति गंतुं राज्ञो नैव जयः किंतु पराजयः । यदाह नारदः—‘प्रतीदुजकृतं दोषं हंतुं शक्ता ग्रहा नहि’ इति । वसिष्ठोऽपि—‘प्रतिशुक्रं प्रतिबुधं प्रतिभौमं गतो नृपः । बलेन शक्तुर्ल्योऽपि हतसेन्यो निवर्तते ॥’ इति । अयं च प्रतिशुक्रादिविचारो नृणां प्रथमगमने, राज्ञां तु विजययात्रायामाहुः । तथा च रैभ्यः—‘प्रतिशुक्रादिदोषोऽयं नूतने गमने नृणाम् । राज्ञां विजययात्रायां नान्यथा दोषमावहेत् ॥’ इति । आदिशब्दाच्छुक्रास्तप्रतिभौमप्रतिबुधा गृह्यन्ते, तेषामप्येवंविधे विषये दोषः ॥ ३८ ॥

अथ कालविशेषे प्रतिशुक्रापवादं शुक्रान्ते च विशेषं जालिनीछंदसाह—

यावच्चंद्रः पूषभात्कृत्तिकाद्ये पादे शुक्रोऽन्धो न दुष्टोऽग्रदक्षे ।

मध्येमार्गं भार्गवास्तेऽपि राजा तावत्तिष्ठेत्संमुखत्वेऽपि तस्य ॥३९॥

यावदिति ॥ चंद्रे यदा पूषभादेवर्तनक्षत्रादारभ्य कृत्तिकाले पादे रेवत्यश्विनीभरणीकृत्तिकाप्रथमचरणे यावच्चंद्रस्तिष्ठति तावच्छुक्रोऽन्धो ज्ञेयः । इष्टोऽपि शुक्रो दर्शनकार्यं न करोतीत्यर्थः । तदेवाह न दुष्ट इति । शुक्रोऽन्धो यदा भवेत्तदा अग्रे संमुखे दक्षिणभागे च दुष्टो न स्यात् । यदाह पराशरः—‘पौष्णादिवह्निभाद्यांघ्रिं यावत्तिष्ठति चंद्रमाः । तावच्छुक्रो भवेदंधः संमुखे गमनं हितम् ॥’ इति । मध्येमार्गमिति । मार्गस्य मध्ये मध्येमार्गम्, ‘पारे मध्ये पृष्ठा वा’ इत्यव्ययीभावः समासः । पूर्वपदस्यैदंतत्वं निपातनात् पारे-मध्ये इति । सुसुहूर्नप्रस्थितो राजा मार्गमध्ये यदि शुक्रान्तो भवेत्तावत्कालं तस्मिन्नेव प्रयागे तिष्ठेत् यावच्छुक्रोदयो भवेत् । यदि शुक्रो गंतुं राज्ञः संमुखो देवान्तावत्तस्य शुक्रस्य संमुखत्वेऽपि तस्मिन्नेव प्रयागे तिष्ठेत् । उपलक्षणत्वाद्दृष्टव्यम् । यदाह पराशरः—‘जीवः दशांकः शुक्रो वा मार्गमध्येऽस्तगो यदि । तत्रैव निवसेद्राजा यावदभ्युदितो भवेत् ॥’ इति । उदयादनंतरं यदि संमुखः शुक्रस्तदापि स्थेयमिति प्राग्वचनाज्जायते । ततः शुक्रास्तापेक्षायां तत्रैव स्थितिः । ततः शुक्रोदयमपेक्ष्य तं च पृष्ठतः कृत्वाग्रे सुसुहूर्तं वा गच्छेदित्यनुक्तसिद्धमप्येतत्सर्वं ज्ञायत इति । एवं मध्येमार्गं बुधास्तश्चेत्यात्तदा दोषाभावः । सामान्यविशेषवाक्याभावात् । यदा तु मध्येमार्गं

बुधोदयो भवेत्स च पुनः संमुखः स्यात्तदा दोष एव । उक्तं च वसिष्ठेन—  
'संमुखे चंद्रजे यत्र मार्गमध्योदितो यदि । यावदस्तंगते तस्मिंस्तावत्तत्रैव  
संवसेत् ॥' इति ॥ ३९ ॥

अथैवं महतायासेन दिनशुद्धिमभिधायेदानीं लग्नशुद्धिं वक्तुकामस्ताव-  
त्प्रयाणेऽनिष्टलभमनुष्टुभाह—

कुंभकुंभांशकौ त्याज्यौ सर्वथा यत्नतो बुधैः ।

तत्र प्रयातुर्नृपतेरर्थनाशः पदे पदे ॥ ४० ॥

कुंभेति ॥ स्पष्टार्थमिदं पद्यम् । यदाह नारदः—'मिथो निखिलयात्रासु  
वटलभे घटांशकः' इति । श्रीपतिरपि—'नेष्टः कुंभोऽप्युद्गमेऽशस्थितो वा'  
इति । वराहोऽपि—'न कुंभलग्नं शुभमाह सत्यो न भागधेदाद्यवना  
वदंति' इति ॥ ४० ॥

अथान्यदनिष्टलभं शुभफलदलभं च मंजुभाषिणीछंदसाह—

अथ मीनलग्नं उत वा तदंशके चलितस्य वक्रमिह वर्त्म जायते ।  
जनिलग्नजन्ममपती शुभग्रहौ भवतस्तदा तदुदये शुभो गमः ४१

अथ मीनेति ॥ मीनलग्ने वा सत्यपि लग्नांतरे तदंशे मीनांशे वा चलि-  
तस्य राज्ञो वर्त्म वक्रं स्यात् । तदाह नारदः—'वक्रः पंथा मीनलग्ने यातुर्मी-  
नांशकेऽपि वा' इति । श्रीपतिरपि—'वक्रः पंथा मीनलग्नेऽशके वा कार्या  
सिद्धिः स्याच्चवृत्तिश्च तस्य' इति । दुर्गादित्यः—'मीनोदये गमनमन्यग्रहोदयेऽपि  
मीनांशके कुटिलमेव च निष्फलं स्यात्' इति । एवमशुभलग्नमभिधायेदानीं शुभ-  
लग्नान्युच्यन्ते—जनीति । जनिर्जन्म, तत्कालीनं लग्नं जनिलग्नं; जन्ममं जन्म-  
राशिः; तयोर्जन्मलग्नजन्मराश्योः पती स्वामिनौ शुभग्रहौ चेदुदये लग्ने भवत-  
स्तदा गमो गमनं शुभः स्यात् । जन्मलग्नं जन्मराशिश्च यात्रालग्नं शुभमिति  
प्रागेवाभिहितम् 'जननराशितनू यदि लग्नगे' (११२) इति । अर्थाजन्मलग्न-  
जन्मराशिस्वामिनौ पापग्रहौ यदि यात्रालग्नं स्यातां तदा तादृशे लग्ने गमन-  
मशुभफलदमित्यर्थः । यदाह वसिष्ठः—'जन्मराशौ लग्नगते तदीशे वा विल-  
ग्नगे । अभीष्टफलदा यात्रा राशीशश्चेच्छुभग्रहः ॥' इति । ननु 'जन्मराशु-  
द्गमो नैव जन्मलग्नोदयः शुभः । तयोरुपचयस्थानं यदि लग्नगतं शुभम् ॥'  
इति वृद्धनारदेन जन्मराशेर्यात्रालग्नभावस्थितौ निषेधोऽभिहितः । सत्यम् ।  
राशेः पापग्रहस्वामित्वे दोषः, न शुभस्वामित्वे; प्रागुक्तवसिष्ठवाक्यस्वरसात् ।  
एवं जन्मलग्नोदयः शुभ इत्यपि जन्मलग्नस्य शुभग्रहस्वामित्वे शुभफलता, न  
पापस्वामित्वे इति व्याख्येयम् ॥ ४१ ॥

अथान्यदनिष्टं लग्नं रथोद्धताछंदसाह—

जन्मराशितनुतोऽष्टमे तथा स्वारिभाच्च रिपुभे तनुस्थिते ।

लग्नगास्तदधिपा यदाथवा स्युर्गतं हि नृपतेर्मृतिप्रदम् ॥ ४२ ॥

जन्मराशीति ॥ स्वस्य जन्मराशेर्जन्मलग्नाच्चाष्टमे राशौ लग्नस्थे सति, तथा स्वारिभात् जिगमिपतः स्वशत्रोर्भाद्राशेर्लग्नाच्च रिपुभे षष्ठराशौ तनुस्थिते वा सति, अथवा स्वराशिलग्न्यामष्टमभवने स्वशत्रोर्जन्मराशिलग्न्याभ्यां षष्ठमभवने तेषां स्वामिनो यात्रालग्नगताः स्युर्यदा तदा राज्ञो मृतिप्रदाः । यदाह श्रीपतिः—‘जननसमयलग्नाब्जधने जन्मभाद्रा निजरिपुभवनाद्वा शत्रुभे लग्नयाते । पतिभिस्तु तदीयैर्लग्नतः पार्थिवानां गमनमथ विषं वा भक्षितं तुल्यमेव ॥’ इति । विषं वा भक्षितं, मरणप्रदमित्यर्थः । वसिष्ठेन तु स्वजन्मराशिलग्न्याभ्यां द्वादशभवनमपि निषिद्धमुक्तम् । यथा—‘स्वाष्टलगे लग्नगते राशौ वा लग्नगे सति । यातुर्भगो भवेत्तत्र द्वादशे वाथ लग्नगे ॥’ इति ॥ ४२ ॥

अथान्यच्छुभलग्नं शालिन्याह—

लग्ने चंद्रे वापि वर्गोत्तमस्थे यात्रा प्रोक्ता वांछितार्थकदात्री ।

अंभोराशा वा तदंशे प्रशस्तं नौकायानं सर्वसिद्धिप्रदायि ॥ ४३ ॥

लग्न इति ॥ मीनकुंभव्यतिरिक्ते यस्मिन्कास्मिंश्चिद्भग्नो वर्गोत्तमस्थे वर्गोत्तमनवांशगते सति वा अथवा चंद्रे वर्गोत्तमस्थे सति यात्रा वांछितार्थस्य मनोभीष्टार्थस्यैकाद्वितीया दात्री । यदाह वसिष्ठः—‘वर्गोत्तमांशगे लग्ने त्वथवापि सुधाकरे । यात्रा कामदुघा यातुर्माता पुत्रस्य वै यथा ॥’ इति । वै निश्चयेन । अथ नौकायात्राया असाधारणत्वेन लग्नमुच्यते—अंभोराशाविति । जलचरराशौ लग्नगते सति अथवा लग्नांतरे तदंशे जलचरांशे सति नौकायानं सर्वसिद्धिप्रदायि स्यात् । यदाह नारदः—‘जलोदयो जलांशोऽपि जलयाने शुभप्रदः ।’ इति । दुर्गादित्योऽपि—‘नौयानमाप्यभवनेषु विलग्नगेषु कुर्यात्तथान्यगृहेषु तदंशगेषु’ इति । वराहोऽपि—‘नौयानमिष्टं जलराशिलग्नं तदंशके वान्यगृहोदयेऽपि ।’ इति । एतेन संमतिदर्शनेन ‘लग्नं चाप्येऽंशे च नौयानमिष्टम्’ इति श्रीपतिवाक्यं च आप्ये इति पदच्छेदेन स्पष्टार्थमपि चापसंबंधिनि लग्ने धनुर्लग्ने धनुर्गते च नौकायानमिष्टमित्येवं केचिद्वाकुर्वन्ते, तद्व्याख्यानमपाकृतं भवति । किंच तादृशे वाक्यार्थे क्रियमाणे मूलवाक्यानुपलंभः प्रयोगाशुद्धिश्च स्यात् । चापशब्दात् ‘वृद्धिर्यस्याचामादिस्तद्वृद्धम्’ इति वृद्धसंज्ञकात् ‘वृद्धाच्छः’ इति विहितस्य शैषिकच्छप्रत्ययस्येयादेशे चापीय इति पाठ्यं स्यात्तथा च पाठे छंदोभंगः स्यात् ॥ ४३ ॥

अथ मेषादीनां दिगनुलोमप्रतिलोमराशीनां लग्नावस्थितौ फलमिद्वयज्जा-  
छंदसाह—

दिग्द्वारभे लग्नगते प्रशस्ता यात्रार्थदात्री जयकारिणी च ।

हानिं विनाशं रिपुतो भयं च कुर्यात्तथा दिक्प्रतिलोमलग्ने ॥ ४४ ॥

दिग्द्वारभ इति ॥ दिग्द्वारभानि मेषादिराशयस्तद्विलग्नेषु गंतव्यदिग्ग-

स्थितेषु सत्सु यात्रा प्रशस्ता । प्रशस्तत्वमेवाह—अर्थदात्री जयकारिणी  
 चेति । यथा—नेपः पूर्वस्यां, नृपो दक्षिणस्यां, मिथुनः पश्चिमायां, कर्कटः उत्त-  
 रस्यां; एवं सिंहादयो धनुरादयश्च पूर्वादिषु ध्येयाः । यदाह वसिष्ठः—‘पूर्वादि-  
 दिक्षु नेपाद्याः क्रमाद्विद्वारराशयः । दिग्द्वारराशयः सर्वे तद्विद्यातुः शुभ-  
 प्रदाः ॥’ इति । हानिभित्ति । दिक्प्रतिलोमलम्ने विपरीतदिगवस्थिते लम्ने सति;  
 यथा—पश्चिमायां नेपः, उत्तरस्यां नृपः, पूर्वस्यां मिथुनः, दक्षिणस्यां कर्कः ।  
 एवं पुनः पश्चिमादिषु दिक्षु सिंहादयो धनुरादयश्च ज्ञेयाः । तादृशे  
 लम्ने गंतुः पुंसो यात्रा हानिं द्रव्यादिनाशं रिपुतः शत्रुतो भयं च कुर्यात् ।  
 तथाशब्दः पादपूरणे । उक्तं च वसिष्ठेन—‘दिग्द्वारभे लग्नगते यात्रार्थविजय-  
 प्रदा । लम्ने दिक्प्रतिलोमे सा हानिदा शत्रुभीतिदा ॥’ इति । बृहद्यात्रायां  
 वराहोऽपि—‘यातव्यदिक्तनुगतस्य मुखेन सिद्धिर्व्यर्थश्रमो भवति दिक्प्रति-  
 लोमलम्ने’ इति ॥ ४४ ॥

अथ शुभलक्षणान्धेद वसंततिलकालंदसाह—

राशिः स्वजन्मसमये शुभसंयुतो यो

यः स्वारिभाभिधनगोऽपि च वेशिसंज्ञः ।

लग्नोपगः स गमने जयदोऽथ भूप-

योगैर्गमो विजयदो मुनिभिः प्रदिष्टः ॥ ४५ ॥

राशिरिति ॥ जिगमिषोः पुंसः स्वजन्मसमये यो राशिः शुभग्रहैश्चंद्र-  
 बुधगुरुशुक्रैः संयुतोऽस्ति स राशिश्चेद्यात्रालग्नोपगः स्यात्, अथवा स्वारिभात्  
 स्वशत्रोर्भ राशिर्लभं वा ततोऽष्टमो यो राशिः स चेद्यात्रालग्नोपगः स्यात्, अथवा  
 यो राशिर्वेशिसंज्ञः सूर्याकांतराशोर्द्वितीयो राशिर्वेशिसंज्ञः स चेद्यात्रालग्नोपगः  
 स्यात्, तदा स राशिर्गमने जयदः स्यात् । यदाह नारदः—‘यो ग्रहो  
 जन्मनि शुभो यो राशिर्वेशिसंज्ञकः । तावुभौ जन्मलग्नं च यात्रायां शुभदं  
 त्रयम् ॥’ इति । शुभः=शुभग्रहयुतः । यदाह श्रीपतिः—‘यः स्वजन्मनि  
 शुभग्रहाश्रितो यश्च राशिरिह वेशिसंज्ञकः । यः स्वशत्रुभवनाच्च नैधने लग्नगः  
 स गमने शुभावहः ॥’ इति । वसिष्ठः—‘शत्रोरष्टमलग्ने वा राशौ वापि  
 विलग्नो । तदीशस्थितलग्ने वा यातुः शत्रुक्षयः सदा ॥’ इति । वेशिलक्षण-  
 माह वराहः—‘दिनकरयुताद्भाद्वितीयो वेशिः’ इति । अथवा भूपयोगै-  
 र्जातकोक्तयात्रालग्नभावस्थितै राजयोगैर्गमो मुनिभिर्विजयदः प्रोक्तः । यदाह  
 नारदः—‘ये नृपा यात्यरीजैतुं तेषां योगैर्नृपाह्वयैः । उपैति शांतिं कोपाग्निः  
 शत्रुयोषाश्रुवारिभिः ॥’ इति । वराहोऽपि—‘जातकोक्तनृपयोगगतानां  
 प्रतिदिनं भवति राज्यविवृद्धिः । वातघूर्णितमिवार्णवयानं पल्वले तु समुपैति  
 विनाशम् ॥’ इति । ते च राजयोगा बृहज्जातके सारावल्यां टोडरानंदे च  
 संति, अतस्तत् एवावधार्याः ॥ ४५ ॥



अथ लालाटिकयोगान्शुक्रामस्तावद्विस्वामिनि उपजाविकयाह—

सूर्यः सितो भूमिसुतोऽथ राहुः शनिः शशी इव वृहस्पतिश्च ।  
प्राच्यादितो दिक्षु विदिक्षु चापि दिशान्वीशाः क्रमतः प्रदिशाः ॥

सूर्य इति । स्वप्ताद्यभिर्द पञ्चम् । यदाह वसिष्ठः—‘दिगीश्वरा भास्कर-  
शुक्रभौमराहर्किचंद्रजसुराचिताः स्युः’ इति ॥ ४६ ॥

अथ दिग्धीशकथनप्रयोजनं तनुमभ्यालंदसाह—

केंद्रे दिग्धीशे गच्छेदवनीशः ।

लालाटिनि तस्मिन्नेयादरिसेनाम् ॥ ४७ ॥

केंद्रे इति ॥ दिक्स्वामिनि ‘सूर्यः सितः’ (११।४२) इत्यादिनोक्ते केंद्रे केंद्र-  
वर्तिनि सति अवनीशो राजा गच्छेत् । तस्मिन् दिग्धीशे लालाटिनि सति  
अरिसेनां नेयान्न गच्छेत् । यदाह श्रीपतिः—‘ललाटगे न प्रवसेदिगीशे गंतव्य-  
मस्मिन् खलु कंटकस्थे’ इति ॥ ४७ ॥

अथ लालाटिकयोगान् शार्दूलविकीडितेनाह—

प्राच्यादौ तरणिस्तनौ भृगुसुतो लाभव्यये भूसुतः

कर्मस्थोऽथ तमो नवाष्टमगृहे सौरिस्तथा सप्तमे ।

चंद्रः शत्रुगृहात्मजेऽपि च बुधः पातालगो गीष्पति-

र्वित्तभ्रातृगृहे विलग्नसदनाल्लालाटिकाः कीर्तिताः ॥ ४८ ॥

प्राच्यादाविति ॥ प्राच्यादौ प्राच्याद्यष्टदिक्षु क्रमेण विलग्नसदनादिषु  
भावेषु सूर्यादिग्रहस्थित्या लालाटिकाः स्युरिति वाक्यार्थः । यथा—तनौ लग्न-  
स्थस्तरणिः सूर्यः प्राच्यां गंतुर्लालाटिकः, एवमाग्नेय्यां भृगुसुतो लाभव्यये  
एकादशद्वादशस्थाने लालाटिकः, कर्मस्थो दशमस्थो भूसुतो मंगलो दक्षिण-  
स्याम्, तमो राहुरष्टमनवमस्थानस्थितो नैर्ऋत्याम्, सौरिः शनिः सप्तमस्थः  
पश्चिमायाम्, चंद्रः शत्रुगृहात्मजे षष्ठपंचमस्थो वायव्याम्, बुधः पाताल-  
गश्चतुर्थस्थानस्थ उत्तरस्याम्, गीष्पतिर्वृहस्पतिर्वित्तभ्रातृगृहे द्वितीयतृतीय-  
स्थानस्थ ऐशान्यां लालाटिक इत्यर्थः । यदाह नारदः—‘लग्नस्थो भास्करः  
प्राच्यां दिशि यातुर्ललाटगः । द्वादशैकादशे शुक्र आग्नेय्यां तु ललाटगः ।  
दशमस्थः कुजो लग्नाद्यास्यायां तु ललाटगः । नवमाष्टगतो राहुर्नैर्ऋत्यां तु  
ललाटगः ॥ लग्नावसप्तमगः सौरिः प्रतीच्यां तु ललाटगः । षष्ठपंचमगश्चंद्रो  
वायव्यां च ललाटगः ॥ चतुर्थस्थानगः सौम्य उत्तरस्यां ललाटगः । द्वित्रिस्था-  
नगतो जीव ऐशान्यां तु ललाटगः ॥ लालाटिद्विकपतिं त्यक्त्वा जीवितेषु-

ब्रैजेष्टपः' इति । वराहोऽपि—'लभे भानुः सुतरिपुगतश्चंद्र भारो नभःस्थः  
पातालस्थो हिमकरसुतः स्वन्निगो देवर्षिः । तद्वच्छुक्रो व्ययभवगतो भास्करिः  
सप्तमस्थो राहुर्निर्गन्धननवगः स्वां दिशं वारयन्ति ॥' यत्तु वसिष्ठवाक्ये—  
'राक्षीनेको द्वाविनाक्रांतराशेरप्रादक्षिण्याद्विन्यसेद्विग्विद्विधु । चदिप्राशौ लग्नगे  
संलुप्तत्वं तद्विद्यानुर्धुदस्तद्विगीशः ॥' इति, तदयुक्तं प्रतिभाति । तथा हि—  
सूर्याधिष्ठितराशेरप्रादक्षिण्येन द्वादशशशिचके दिश्येको विदिशि द्वावित्येवं  
पश्यते 'सूर्यं स्थितः' (११।४६) इत्यादिना प्राच्याद्यधिविधु ग्रहण्याससहिते सति  
सूर्याक्रांतराशेश्चतुर्थो बुधस्तदोत्तरां लालाटिकः स्यात्, स चारंभवनीयः,  
न हि केनापि गणितप्रकरणे सूर्याद्यनुर्थो बुधः स्यात् । अत एव वराहोऽपि—  
'चतुर्थभचने सूर्याज्जसितौ भवतः कथम्' इति । अन्यच्च सूर्याधिष्ठितराशेः  
सप्तमः शनिः पश्चिमायां लालाटिकः । तत एव दशमस्थो भौजो दक्षिणस्याम् ।  
एवमेव सर्वेऽपि ग्रहाः लालाटिका इत्यापद्येत । इष्यते च लग्नराशेरेव । एवं  
सति सकलमुनिविरोधश्चापतेत् । तस्माद्वसिष्ठसंहितापुस्तके 'इनाक्रांतराशेः' इति  
लेखकभ्रमसंभूतपाठः । तस्मात् 'राक्षीनेको द्वावितो लग्नराशेः' इति पाठः  
साधीयान् कल्प्यः । एवं सति चतुर्थस्थानगतबुधासंभवः सकलमुनिविरोधश्च  
नास्ति । रत्नकोशे—'योऽधिपतिर्दिशि यस्यास्तस्मिन्स्थे न तां दिशं यायात् ।  
अनुकूले च दिगीशे गंतव्यं कंटकोपगते ॥' इति । अत्र सूर्यभौमशनिबुधाना-  
मस्ति च कंटकोपगतत्वमस्ति च लालाटिकत्वम् । अन्येषां शुक्रादीनामुभय-  
रूपत्वासंभव एव । तत्र लालाटिकस्थानव्यतिरिक्तं स्थानत्रयं कंटकशब्देन व्यव-  
हृतव्यम् । बहुव्यापकत्वालपव्यापकत्वरूपसामान्यविशेषभावसत्त्वात् ।  
तस्माल्लालाटिकव्यतिरिक्ते कंटकस्थाने यदि दिगीशस्तदा शुभफलदा यात्रा,  
अन्यथा द्वाशोभनेति हृदयम् ॥ ४८ ॥

अथ पर्युषितयात्रायोगचतुष्टयमनुष्टुभेन्द्रवज्राभ्यामाह—

मृगे गत्वा शिवे स्थित्वाऽदितौ गच्छञ्जयेद्विपून् ।

मैत्रे प्रस्थाय शाक्रे हि स्थित्वा मूले व्रजस्तथा ॥ ४९ ॥

प्रस्थाय हस्तेऽनिलतक्षधिण्ये स्थित्वा जयार्थी प्रवसेद्विदैवे ।

वर्षत्यपुण्ये निजसीम्नि चैकरात्रोपितः क्ष्मां लभतेऽवनीशः ५०

मृगे इति ॥ प्रस्थायेति ॥ मृगशिरसि स्वगृहाद्यातव्यदिगभिमुखं कस्य-  
चिद्विष्टस्य गेहे गत्वा प्रस्थायाद्वायां तस्मिन्नेव गृहे स्थित्वोपित्वाऽदितौ पुन-  
र्षौ गच्छन् तद्वेहं त्यक्त्वा ग्रामाद्वहिरेव गच्छन्सन् रिपून् शत्रून् जयेत् ।  
अयमेको योगः । एवमेव मैत्रेऽनुराधायां प्रस्थाय शाक्रे ज्येष्ठायां स्थित्वा मूले  
व्रजन्सन् तथा शत्रून् जयेदित्यर्थः । अयं द्वितीयो योगः । तथा हस्ते प्रस्थाया-  
निलतक्षधिण्ये स्वातीचित्रानक्षत्रद्वये स्थित्वा द्विदैवे विनाश्यायां जयार्थी

भूपादिः प्रवसेद्देशान्तरं गच्छेत् । अयं तृतीयो योगः । वस्वत्यपुष्ये धनिष्ठा-  
रेवतीपुष्येषु निजसीम्नि स्वनगरप्रान्ते प्रस्थितः सन् यदि एकरात्रोपितः स्यात्तदा-  
ऽवनीशो राजा क्षमां भूमिं, शत्रोरिति शेषः । लभते जयेन प्राप्तोर्नात्यर्थः । अयं  
चतुर्थो योगः । यदाह बृहद्यात्रायां वराहः—‘सौम्ये गत्वा मध्यपुष्ये रौद्रेऽदिनीन्दे  
संप्रस्थाता बाधते शत्रुसंधान् । मैत्रे गत्वा पौरुहूते सनुष्य मूलं यायाच्छत्रु-  
नाशाय भूषः ॥ हस्ते गत्वा स्वातिचित्रे समुष्य शक्राभ्योर्भे प्रस्थितो बाधते-  
ऽरीन् । तिष्ये पौष्णे वासवे चैकरात्रं सीम्नि स्थित्वा भूतिमामोति याता ॥’  
इति । कचिन्मृगो प्रस्थायाद्रायां पुनर्वसौ च स्थित्वा पुष्ये गच्छेदित्युक्तम् ।  
यदाह गुरुः—‘सौम्ये गत्वा समध्युष्य रौद्रादित्ये व्रजेऽनुनः । दुष्येऽतिमं पदे  
विद्वौहभते जीवसंपदः ॥’ इति । विशेषमाह वराहः—‘यथेष्टवेलागमनं प्रशस्तं  
हस्तैदवोपेन्द्रसुरेशभेषु । कृत्वा प्रयाणं श्रवणे धियोऽर्थो वसेन्न जातु क्षितिपः  
स्वसीम्नि ॥’ इति । उपेन्द्रः=श्रवणः । सुरेशभं=ज्येष्ठा ॥ ४२-५० ॥

अथ समयबलमनुष्ठुभाह—

उपःकालो विना पूर्वां गोधूलिः पश्चिमां विना ।

विनोत्तरां निशीथः सन् याने याम्यां विनाऽभिजित् ॥५१॥

उपःकाल इति ॥ स्पष्टार्थं पद्यम् । सन्शब्दश्चरणचतुष्टयेऽपि संवध्यते ।  
निशीथोऽर्थरात्रम् । याने यात्रायाम् । सर्वत्र विनायोगे द्वितीया, ‘पृथग्विनाना-  
नाभिस्तृतीयान्यतरस्याम्’ इति पक्षे द्वितीयाया अपि विधानात् । अत्र हि  
‘दग्धा दिगैशी ज्वलिता दिगैद्री’ इति वसन्तराजोक्तरीत्या तुर्थस्य तत्तद्दिग-  
वस्थानात्तस्यां तस्यां दिशि यात्रा निषिद्धेति युक्तिसिद्धोऽयमर्थ उपनिबद्धः ।  
वराहेण दिग्विशेषे समयविशेषः प्रशस्तोऽभिहितः । यथा—‘पूर्वाह्णे उत्तरां  
गच्छेन्मध्याह्ने पूर्वतो व्रजेत् । अपराह्णे व्रजेद्याम्यां मध्यरात्रे तु पश्चिमाम् ॥’  
इति । वसिष्ठोऽपि—‘पूर्वाह्णेऽप्युत्तरां गच्छेत्प्राचीं मध्यंदिने तथा । दक्षिणां  
चापराह्णे तु पश्चिमामर्धरात्रके ॥ न तत्रांगारको विष्टिर्व्यतीपातो न वैधृतिः ।  
सिध्यन्ति सर्वकार्याणि यात्रायां दक्षिणे रविः ॥’ इति । अत्राभिजिप्प्रशंसामाह  
श्रीपतिः—‘अष्टमो ह्यभिजिदाह्वयक्ष्णो दक्षिणाभिमुखयानमंतरा । कीर्तितो-  
ऽपरककुप्सु सुरिभिर्यायिनामभिमतार्थसिद्धये ॥’ इति ॥ ५१ ॥

अथ लग्नादिभावानां संज्ञा अनुष्ठुभाह—

लग्नाद्भावाः क्रमादेह १ कोश २ धानुष्क ३ वाहनम् ४ ।

मंत्रोऽरिर्दमार्गऽआयुश्च ८ हृद् ९ व्यापारा १० गम ११ व्ययाः १२

लग्नादिति ॥ हन्मनः, ‘स्वांतं हन्मानसं मनः’ इत्यभिधानात् । आगमः  
प्राप्तिः । अन्यत्स्पष्टार्थं पद्यम् । ‘मूर्तिः कोशो धन्विनश्च वाहनं मंत्रसंज्ञकः ।  
शत्रुमार्गस्तथायुश्च मनोव्यापारसंज्ञकः ॥ प्राप्तिरप्राप्तिरुदयाद्भावाः स्युर्द्वादशैव

ते ।' इति नारदोक्तेः । एवंविधसंज्ञाकथनप्रयोजनं तु क्रूरग्रहसाहित्ये तत्तद्भावानां पीडा शुभग्रहसाहित्ये तद्भावानां शुभमित्युत्सर्गः ॥ ५२ ॥

अथ विशिष्यशुभाशुभफलं शालिन्याह—

केंद्रे कोणे सौम्यखेटाः शुभाः स्युर्यानि पापास्तयायषदखेषु चंद्रः ।  
नेष्टो लग्नांत्यारिरंध्रे शनिः खेऽस्ते शुक्रो लग्नेनगांत्यारिरंध्रे ५३

केंद्रे इति ॥ केंद्राणि १।४।७।१०, कोणं ९।५, यदि सौम्यग्रहाः केंद्रे कोणे स्युस्तदा याने शुभफलदाः स्युः; अर्थादन्येषु भावेष्वशुभफलदाः । पापग्रहा-  
स्तयायषदखेषु तृतीयैकादशषष्ठदशमस्थानस्थाः शुभफलदाः; अर्थादन्येषु  
अशुभफलदाः । चंद्रो लग्नांत्यारिरंध्रे लग्नद्वादशषष्ठष्टमेषु स्थितो नेष्टोऽशुभ-  
फलदः । शनिः खे दशमे नेष्टोऽशुभफलदः । शुक्रोऽस्ते सप्तमे नेष्टः । यदाह  
वसिष्ठः—'प्रति क्रूराखिषष्टायभावान्भिक्त्वा परान्सदा । पुष्पंति सौम्यख-  
चराः षष्ठाष्टांत्यं विना परान् ॥ लग्नषष्ठाष्टमं हंति चंद्रः शुक्रोऽस्तगस्तथा ।  
मृत्युलग्नस्थितश्चंद्रो यातुर्मुत्सुग्रदः सदा ॥' इति । अन्यत्रापि 'केंद्रत्रिकोणगैः  
सौम्यैस्त्रिभवारिगतैः परैः । अलग्नरिः फचंद्रेण यात्राभीष्टफलप्रदा ॥' इति ।  
वराहोऽपि—'प्रायो जगुः सहजशत्रुदशायसंस्थाः पापाः शुभाः सत्रितुजं  
परिहृत्य खस्थम् । सर्वत्रगाः शुभफलं जनयंति सौम्यास्त्यक्त्वाऽस्तसंस्थममरा-  
रिगुरुं यियासोः ॥' इति । श्रीपतिरपि—'क्रूरग्रहाख्यरिदशायगताः शुभाः  
स्युर्हित्वा शनिं दशमभावगतं यियासोः । मूर्त्यादिभावनिचये सकलेऽपि  
सौम्याः श्रेष्ठा भृगोस्तनयमस्तगतं विहाय ॥' इति । लग्नेऽडिति । लग्नेद्  
यात्रालग्नस्वामी नगांत्यारिरंध्रे सप्तमद्वादशषष्ठाष्टमस्थश्चेत्तदानीष्टोऽशुभफलदो  
मृत्युद इत्यर्थः । यदाह गुरुः—'लग्नपो मृत्युदो याने रंध्रास्तारिव्ययोपगः ।  
केऽप्याहुर्भयदो धमं शेषस्थाने शुभावहः ॥' इति । अथात्र यात्राकालीनलग्ने  
लग्नादिद्वादशभावस्थितानां ग्रहाणां फलानि वादरायणप्रोक्तानि लि-  
ख्यंते । यथा—'राहुर्भौमदिवाकरंदुरविजाः प्रस्थानलग्ने गताः क्षुत्तृष्णा-  
ऽग्निविपायुधज्वरभवा रोगाश्च नानाविधाः । जीवः सोमसुतस्तथैव भृगुजो  
यात्रोदयस्थो नृणां सा यात्रा धनधान्यभोगसुखदा पुण्यैः कृतैर्लभ्यते ॥ १ ॥  
कोशस्थाने नराणामसुरगुरुबुधैर्धर्मकामार्थलाभं पुत्रोत्पत्तिं च जीवो धन-  
सुखमतुलं शत्रुपक्षक्षयं च । मंदो बंधं सुदीर्घं मृतिमवनिमुतः कोशहानिं च  
भास्वांश्चंद्रः कुर्यान्नरैर्द्रं प्रियजनसहितं राहुरुत्पातरूपम् ॥ २ ॥ प्रस्थाने  
भूमिपस्य क्षितिसुतरविजौ तिग्मभानुश्च राहुः शुक्रश्चंद्रात्मजो वा सुरगुरुरथवा  
शीतरश्मिर्धनायुः । दुश्चिक्वस्थानसंस्थो गजतुरगरथान्प्राप्य सर्वार्थसिद्धिं  
जित्वा शत्रूनशेषान्विचरति वसुधागोकुले गोपवेषः ॥ ३ ॥ बंधुस्थान-  
गतो ददाति विपुलान्भोगान् भृगोरात्मजो जीवः शत्रुविनाशमिच्छति महा-  
लाभं करोतीदुजः । हानिं बंधुगतः करोति रविजो वृद्धिं क्षयं चंद्रमा राहु-

भूमिसुतस्तथोष्णकिरणः कुर्वन्ति दुःखं महत् ॥ ४ ॥ कुर्यादर्थस्य सिद्धिं सुत-  
 भवनगतो वाक्पतिः शत्रुनाशं शुक्रः शीतांशुपुत्रः सुरगुरुसदृशं युद्धकाले  
 करोति । सूर्यश्चंद्रश्च भौमो दिनकरतनयः सिंहिकानंदनोऽप्यौ सर्वे ते पंचम-  
 स्था विविधभयकराः पार्थिवानां रणोर्व्याम् ॥ ५ ॥ शत्रुस्थाने नराणां दिन-  
 करतनयो भूमिपुत्रस्तथार्कः शीतांशुर्दैन्यमंत्री रजनिकरमुतः सैहिकेयोऽथ  
 जीवः । कुर्वत्येवार्थलाभं परवलमथनं स्तिद्धिमाप्नोति कार्यं शत्रुघ्नं भूमिपानं  
 भवति हि गमने धर्मकामार्थसिद्धिः ॥ ६ ॥ नाशं शुक्रदिवाकरार्कतनया  
 राहुस्तथा भूमिजः क्षिप्रं शत्रुवशं नयन्ति पथिकं स्थाने स्थिताः सप्तमे ।  
 सौम्यो मित्रसमागमं सुरगुरुः स्त्रीवित्तलाभं नृणां चंद्रोऽभीष्टमुखं ददाति च  
 धनं यात्रासु जामित्रगः ॥ ७ ॥ आरोग्यं चंद्रपुत्रो जनयति भृगुजः सर्व-  
 कामार्थसिद्धिं जीवो रक्षत्यशेषं सुतमिव जननी यात्रिकं नैधनस्थः । चंद्राकौ  
 चेत्तमो वा जनयति नियतं शत्रुपक्षस्य वृद्धिं भौमश्चाकर्तमजो वा जनयति  
 सततं तत्करेभ्यो भयं च ॥ ८ ॥ शुक्रोऽतिसौख्यं नवमो बुधश्च जीवो जय-  
 श्रीधनधान्यलाभम् । चंद्रार्कसौरा नवमाः सभौमाः कुर्वत्यनेकान्पुरुषस्य दोषान्  
 ॥ ९ ॥ कर्मस्थानस्थितोऽर्कः प्रचुरजयकरः पुष्टिदः शीतरश्मिर्जीवः संग्रामकाले  
 भवति शुभकरः सर्वकार्यप्रदो ज्ञः । शुक्रः साम्राज्यलक्ष्मीं वितरति च मही-  
 नंदनः प्राज्यकीर्तिं राहुर्वैरापनुत्तिं जनयति सततं दीर्घरोगं तथाकिं ॥ १० ॥  
 शशिवुधगुरुशुक्राः सूर्यराह्याकिंभौमा व्रजति हि नरनाथे क्षिप्रमेकादशस्थाः ।  
 द्रुतमिह रिपुवर्गं घ्नन्ति नूनं प्रयातुर्विचरति गजराजो युद्धमध्यस्थितो वा  
 ॥ ११ ॥ क्षितिजरविमुत्तार्काः सैहिकेयो नराणां जनयति रजनीशः श्रेष्ठभृत्येषु  
 भेदम् । रिपुजयधननाशं भृत्यनाशं च कुर्युर्यदि बुधगुरुशुक्रा द्वादशस्था  
 भवन्ति ॥ १२ ॥ इति वादरायणीययात्रायां भागफलानि । एवं सम्यग्या-  
 त्रालम्बं दत्त्वा यात्रा कारणीयेति तात्पर्यार्थः । तत्रैकस्मिन्नपि लग्नभंगिनि ग्रहे  
 सति यात्रा सर्वथा न विधेया । तथा हि—मृत्युमूर्त्योश्चंद्रस्य स्थितिलग्नभं-  
 गिनी । सप्तमस्थानस्थितिः शुक्रस्य । दशमस्थानस्थितिः शनैश्चरस्य । एवंविधे  
 ग्रहेऽन्येषु ग्रहेषु शुभफलदातृत्वमपि नैव कार्या यात्रा । अत्र केचिद्वचस्पुः—  
 चेह्मग्राधीशः केंद्रे स्यात्तदा लग्नभंगी ग्रहो दोषदो न भवति । यथा—मकर-  
 लग्नाधीशः शनिस्तुलायां दशमे स्यात्, कुंभलग्नाधीशो वृश्चिके, तथा मृगश-  
 लग्नाधीशो भृगुः सप्तमे वृश्चिके स्यात् तुलाधीशश्च मेषे, तथा कर्कराशिस्थितश्चंद्रो  
 यात्रालग्नमे कर्कराख्ये स्यात् ; एतादृशे यात्रालग्नमे दोषो नास्तीति । उक्तं च जात-  
 केऽपि—‘लग्नाधिपो यदा केंद्रे लग्नादेकादशालये । सर्वग्रहकृतं रिष्टमेकोऽपि  
 विलयं नयेत् ॥’ इति । सत्यम् । इदं तावद्वाक्यं जातकविषयकमेवेति । तत्रै-  
 वोत्पत्तिसत्त्वात् । ‘ये जातकोक्तक्षितिपालयोगैर्महीभृतो यांति रिपून्विजेतुम् ।  
 तेषां प्रकोपाग्निरूपैति शांतिं विद्वेषियोषाश्चुजलप्रवाहैः ॥’ इतिवदतिदेशा-  
 भावाच्च । प्राग्वाक्यं तु निर्गुलमेव निबध्नेष्वदृष्टत्वात् । सत्यमपि वा समूलरक्षे

सामान्यदूषणस्य सामान्यत एव परिहार उचितः । यथा—‘घ्नन्ति क्रूराख्याय-  
वर्जं हि भावान्न व्यापारं निहतः सूर्यभौमौ’ इति वाक्यात्सर्वे क्रूरग्रहास्तृ-  
तीयैकादशस्थानवर्जितानि स्थानानि घ्नन्ति, तत्र सूर्यभौमौ दशमस्थानं ‘न  
हतः’ इतिवत्सूर्यो वा भौमो वा चेद्लग्नाधीशः सन् लग्नचतुर्थेसप्तमस्थानगतो  
भवति तदा केंद्रगतत्वेन ‘घ्नन्ति क्रूराख्यायवर्जं हि भावान्’ इति तस्यापवा-  
दांतरमप्यस्तु न काप्यस्माकं हानिः । यत्र तु विशिष्यस्थानविशेषो ग्रहव्य-  
क्तिविशेषश्चोच्यते । यथा—‘शुक्रश्चास्त्रं मृत्युमूर्तिस्तथेदुं’ ‘हित्वा शनिं दशम-  
भावगतं हिमांशुम्’ इति च । तत्रैतस्माद्विशेषवाक्यान्निषेधप्राबल्यमेवास्ति ।  
यथा—शुक्रश्चेद्लग्नाधीशः सन् सप्तमाख्यकेंद्रे चंद्रो वा लग्नाधीशः सन्  
लग्न एव चेत्कर्के शनिर्वा लग्नाधीशः सन् दशमाख्यकेंद्रे एव चेत्स्यात्तदा  
निषेध एव प्रबलः, ‘सामान्यशास्त्रतो नूनं विशेषो बलवान्भवेत्’ इत्युक्तेः ।  
अतो निषिद्धकेंद्रव्यतिरिक्तकेंद्रेषु स्थिताः सोमशुक्रशनयः सामान्यतोऽरिष्ट-  
परिहारकर्तारः स्युरिति कथमस्य सामान्यवाक्यत्वम् ? उच्यते,—लग्नाधिप  
इत्यत्र लग्नपदेन द्वादशराशय उच्यन्ते । तेषामधिप इत्यनेन सप्तपि ग्रहाः  
प्रोच्यन्ते । केंद्रपदेन च चत्वारि स्थानान्युच्यन्ते इति परिहारवाक्ये  
सामान्यतोऽभिहितमस्ति । निषेधवाक्ये तूभयोः स्थानविशेषग्रहविशेषयो-  
रभिधानमिति प्रागुक्तदोषो बज्रायितः । एवं लालाटिकयोगेष्वपि ध्येयम् ।  
यथा—‘प्राच्यादौ तरणिस्तनौ भृगुसुतो लाभव्यये भूसुतः कर्मस्थः’ इति  
लालाटिकयोगवाक्येषु यदि प्राच्यां यातुः सिंहलग्नाधीशः सूर्यो लग्न एव  
चेत्तदा लालाटिकत्वेन दोष एव प्रबलो ननु लग्नाधीशस्य केंद्रगतत्वेन  
सिंहलग्नं शुभदम् । एवं दक्षिणस्यां यातुर्मेषवृश्चिकयोरधीशो भौमः क्रमेण  
मकरस्थ उच्चगतः सिंहस्थो मित्रगृहगतोऽपि तथैव । एवं पश्चिमायां यातुर्मकर-  
कुंभयोरधीशः शनिः क्रमेण कर्के सिंहे वा तथैव । एवं उत्तरस्यां यातुर्मिथुन-  
कन्यालग्नयोरधीशो बुधः क्रमेण कन्यायां धनुषि वा चेत्तदापि तथैव । उच्च-  
गतत्वादिकं तु दैवागतम् ‘केंद्रे दिग्धीशे’ (११।४७) इति परिहारवाक्यं तु  
तत्तत्स्थानविशेषव्यतिरिक्तकेंद्रपरं द्रष्टव्यम् । यदिदं वाक्यमेवपि केंद्रेषु  
प्रवर्तते तदा प्राचीदक्षिणाप्रतीच्युत्तरासु महादिक्षु लालाटिकदोषाभिधानं  
स्वप्नुप्पायितमेव स्यात्तासु विषयालाभात् । किंतु विदिक्षु चतसृषु विशिष्यैव  
लालाटिकदोषाभिधानं वक्तव्यं स्थानमुनीनाम् । एवं च—‘लग्नपते मृत्युदो याने  
रंध्रास्तारिव्ययोपगे’ इति गुरुवाक्येऽपि लग्नाधीशस्य सप्तमस्थानगतत्वमशुभ-  
मुक्तम् । तत्र सप्तमस्थानस्य केंद्रत्वेन परिहारोऽनुचित एव । अन्यथा दोषो-  
क्तिरेव वक्तव्या भवेदिति । ननु—‘एको हि दोषो गुणसन्निपाते निमज्जतीदोः  
किरणेष्विवांकः’ इति दृष्टांताल्लग्नस्य समीचीनस्थानस्थितवहुग्रहसाहित्येन सब-  
लत्वात्तत्तद्दोषाभाव इति चेत् नित्यमेतत् । यतो ‘वक्रः पंथा मीनलग्नंऽशके  
वा कार्यासिद्धिः स्यान्नवृत्तिश्च तत्र । नेष्टः कुंभोऽप्युद्गमेशस्थितो वा लग्ने  
चाप्यंशे च नौयानमिष्टम्’ इति स्वरूपतो दुष्टयोः कुंभमीनसंज्ञकयोर्वात्रा-

लघ्नयोग्याहता भवन्मते प्रसज्येत । तत्रेष्टापत्तिरिति चेत् । ज्योतिःशास्त्रे हि सामान्यशास्त्रेणैव सर्वसिद्धविषयस्य व्यापृतत्वाद्विशेषशास्त्रे दत्तजलांजलिता-  
दोषप्रसंगः स्यात् । एवं च 'न हिंसात्सर्वा भूतानि' इत्यादिसाधारणवैदिक-  
वाक्यानां 'अग्नीषोमीयं पशुमालभेत' इत्यादिविशेषवाक्येष्वपि व्यापृतत्वा-  
द्विशेषशास्त्रोच्छेदापत्तिः । अत्र ग्रहाणां फलदानृत्वं सबलानां दुर्बलानां वा  
यादृशतादृशानां वा स्यादिति संदेहस्तत्र निर्णयमाह श्रीपतिः—'अस्तंगता  
ग्रहजिता रिपुदृष्टदेहा नीचस्थिता विरुचयोऽरिगृहं प्रयाताः । क्रक्षाण्यवश्य-  
कमपि स्वफलं विलम्बे दातुं क्षमाः खलु भवंति न खेचरेंद्राः ॥ युद्धे जिताः  
शुभफलानि विनाशयन्ति पापानि चाशु नितरां परिवर्धयन्ति' इति । 'औत्पा-  
तिकाः सविनूलसकरा विरक्षा नीचं गता रिपुगृहं च नभश्चरेंद्राः' इति  
सारावल्याम् । अत एव तादृशाधिकारविशेषमाह श्रीपतिः—'स्वोच्चे रूपं  
चरणरहितं स्वत्रिकोणे स्वभेऽर्धं नागांशानां त्रयमधिसुहृद्देहगोऽमित्रभेऽग्निः ।  
अंशोऽष्टानां समगृहगते भूपभागोऽरिगेहे दंतांशः स्यादधिरिपुगृहे नीचजे  
शून्यमेव ॥ एतच्छुभाख्यमशुभं च पुनर्गृहेषु स्लोचादिवर्तिषु वदन्ति तद्ग-  
मेकम्' इति ॥ ५३ ॥

अथ योगयात्रा व्याख्यायते । तत्र ग्रंथकृच्छंदःशास्त्रकृतपटुतराभ्यासं  
सूचयन्नानाविधैश्छंदोभिः मंजुभाषिणीप्रभृतिभिर्ग्रथितामावश्यकराजयात्रौप-  
यिकीं योगयात्रां वक्तुकामस्तदारंभप्रयोजनमाह—

योगात्सिद्धिर्धरणिपतीनामृक्षगुणैरपि भूदेवानाम् ।

चौराणामपि शकुनैरुक्ता भवति मुहूर्तादपि मनुजानाम् ॥ ५४ ॥

योगादिति ॥ पादाकुलकं छंदः । तलक्षणं वृत्तरत्नाकरे—'यदतीत-  
कृतविविधलक्ष्मयुतैर्मात्रासमादिपादैः कलितम् । अनियतवृत्तपरिमाणसहितं  
प्रथितं जगत्सु पादाकुलकम् ॥' इदं लक्षणम् 'द्विकगुणितवसुलघुरचल' इतिरिह'  
इत्येतत्प्रकरणे पठ्यते । तेन चरणचतुष्टये प्रत्येकं षोडशमात्रा ज्ञेयाः ।  
तत्र गुरोर्मात्राद्वयं लघोर्मात्रैका मिलित्वा षोडश यथात्र पथे । अत्र प्रथम-  
तृतीयचतुर्थचरणेषु मात्रासमकलक्षणम् । उक्तं च 'मात्रासमकं नवमो ल्गा-  
तम्' इति । मात्रासमकाल्ये छंदसि नवमो ल् लघुरित्यर्थः । गांतं पादांते गुरः ।  
द्वितीयचरणे उपचित्रालक्षणम् । उक्तं च 'उपचित्रा नवमे परयुक्ते' परा दृशमी  
मात्रा तदा युक्ते तत्रमे नवमदशममात्राद्वयेनैको गुरः स्यादित्यर्थः । अत एवो-  
क्तम्—'यदतीतकृतविविधलक्ष्मयुतैः' इति । न चास्त्यत्र मात्रासाम्यम् ।  
परंतु अनियतवृत्तपरिमाणसहितमिति तेन पादाकुलकमित्यन्वर्थसंज्ञाप्यमिति ।  
धराण्यपानां राक्षां योगाद्वक्ष्यमाणसहितयोगयात्रालक्षणशाब्ददुष्टेऽपि तिथ्यादौ  
सिद्धिर्धनिकार्यनिष्पत्तिः स्यात् । भूदेवानां ब्राह्मणानामृक्षगुणैर्नक्षत्रगुणै-  
श्चंद्रबलनारायणविहितनक्षत्रत्वादिभिः सिद्धिर्भवति । अपिशब्दात्पञ्चांगशु-  
क्लादिषु भावश्यकता । चौराणां शकुनैर्वक्ष्यमाणशुभसूचकशकुनैः सिद्धिर्भवति ।

हेचित्तु शिवालिवितोक्तमुद्धृतास्तिद्धिः स्यादित्याहुः । यदाह नारदः—  
 फलसिद्धिर्योगबलाद्वाज्ञो विप्रस्य धिष्यतः । मुहूर्तशक्तितोऽन्येषां शकुनै-  
 तस्करस्य च ॥’ इति । वराहोऽपि—‘योगैः क्षितिपालविनिर्मिताः शकुनै-  
 तस्करचरणादयः । नक्षत्रबलैर्द्विजातयः क्षणवीर्यादितरो जनोऽर्थभाक् ॥’  
 इति । द्विजातयो ब्राह्मणाः । अत्र द्विजातय इति ब्राह्मणक्षत्रियवैश्या इति  
 भट्टोत्पलो व्याख्यत् । तत्र । नारदवाक्ये साक्षाद्विप्रपदोपादानात् । अत  
 एव वसिष्ठोऽपि—‘फलसिद्धिर्धिष्यतुगैरग्रजानां भवेत्सदा । योगलभैः  
 क्षितीशानां चौराणां शकुनैर्भृशम् ॥’ इत्यग्रजपदं प्रायुक्तं । नन्वत्र राज्ञां योगै-  
 र्यात्रा फलसिद्धिदेत्युक्तं, तत्रेयं योगयात्रा किं सर्वदोषापवादिका, उत विषय-  
 विवेकः ? इति । सर्वापवादिकेति चेत् किं सर्वशब्देन शुभाशुभप्रकरणानिहिता  
 दोषा उच्यन्ते, उत एतद्यात्राप्रकरणोक्तनक्षत्रशूलवारशूलपारिधदंडप्रतिशुक्रा-  
 दिका दोषाः, उताविशेषात्सर्वेऽपि दोषाः ? इति । तत्र यदि शुभाशुभप्रकरणो-  
 क्तदोषापवादकत्वे सति योगयात्रालभे तद्विचारस्य त्यागप्रसंगादिति चेत् ;  
 न । ‘न हिंसात्सर्वा भूतास्मि’ ‘अग्नीपोमीयं पशुमालभेत’ इति वदन्तोत्सर्गा-  
 पवादस्य शिष्टसंमतत्वाभावात् । अत्र यात्राप्रकरणोक्तदोषापवादकत्वे सति  
 नक्षत्रशूलप्रतिशुक्रादीनां राजविषयकाणामनभिधानप्रसंगात् । तथा हि—  
 ‘ज्येष्ठायां पुरुहूतदिङ्मुखगतः प्राप्नो बलिर्बन्धनं याम्यामाजपदे मुरश्च दितिजो  
 यातो मुरारिवंशम् । रोहिण्यां नमुचिः प्रतीच्यभिगतश्चूर्णीकृतो वज्रिणा सौम्या-  
 मर्यमदैवतेन गतवान्मूलोर्वशं शंबरः ॥’ इति । ‘प्रतिशुक्रं प्रतिबुधं प्रतिभौमं  
 गतो नृपः । बलेन शक्रतुल्योऽपि हतसैन्यो निवर्तते ॥’ इत्यादिषु नृपविषय-  
 त्वात् । ननु नक्षत्रशूलकथने वसिष्ठादिभी राजपदोपादानं तादृशो दृष्टांतो  
 वा नाभ्यधायि, कथं नृपतिविषयतांगीक्रियते ? सत्यम् । सामान्यवाक्यस्य  
 विशेषवाक्यानुरोधाद्विशेषे पर्यवसानम् । यथा—‘पुरोडाशं चतुर्धा करोति, आग्नेयं  
 चतुर्धा करोति’ इतिवत् । तेन न वैश्वदेवाख्यपुरोडाशस्य चतुर्धाकरणम् । किंच  
 योगादेव चेत्फलसिद्धिस्तदा ‘न षष्ठी न च द्वादशी नाष्टमी’ (११।९) इत्येत-  
 त्प्रकरणपठितं तिथिशुद्धादिकं व्यर्थं स्यात् । न च विप्राद्यर्थं तिथिशुद्धादि-  
 सार्थकं स्यादिति वाच्यम् । तत्रापि नक्षत्रगुणादिभिरेव प्राशस्त्यावबोधनात् ।  
 अथोभयदोषापवादकत्वे दृष्टे शुभाशुभप्रकरणं यात्राप्रकरणं चोद्द्वेष्ट्य स्थलांत-  
 रेऽतिदेशं विना योगयात्रोपनिबन्धः कर्तव्यः स्यात् शवप्रतिकृतिदाहश्राद्धनिर्ण-  
 यकथनवत् । नहि तत्र पंचांगदोषा युज्यन्ते । यद्येवं संस्कारप्रकरणगृहप्रवेश-  
 प्रकरणादीनां पार्थक्योपनिबन्धात्पंचांगदोषापवादकता कुतो नास्तीति चेत् ।  
 उच्यते—तत्र हि ‘पंचांगसंशुद्धदिनादिके च’ इति वसिष्ठादिभिः ‘पर्वाख्यरि-  
 क्तोनतिथौ शुभेऽहि’ इति ग्रंथकृताप्यतिदेशोपनिबन्धस्य कृतत्वात् । अतः सर्वा-  
 पवादिकेत्युक्तः पक्षः । तस्मात् ‘अबाधेनोपपत्तौ बाधो न न्याय्यः’ इति हेतो-  
 र्विषयविवेक इत्येव युक्तः पक्षः । स च यथा । यात्रा हि द्विविधा—एका साधा-  
 रणयात्रा, अपरा समरविजयाख्या । साधारणयात्रा तु वर्णचतुष्टयसाधारणी ।



तत्र बहुधा बहुना कालेन बहुदोषहानं बहुगुणोपादानं चोदितम् । द्वितीया समरविजयाख्या राज्ञामेव । तत्र योगयात्रा समरविजयोपयोगिनी । उपस्थिते युद्धे पंचांगशुद्धिर्बहुदिवसप्राप्येति तद्विचारानुपयोगात् । उक्तं च चसिष्टेन योगयात्राप्रारंभे—‘उक्ता साधारणी यात्रा युद्धयात्रां ब्रवीम्यहम् । व्रजन्ति ये नृपाः सूक्ष्मे लग्ने ते जयिनः सदा ॥ योगलग्नैर्युता राज्ञां यात्रा च विजयप्रदा । विचित्रान्योगलग्नान्स्तान्सम्यग्वक्ष्ये समासतः ॥’ इति । अन्ये तु युद्धं विनैव आत्ययिककार्यविषयैव योगयात्रेत्याहुः । यदाह परादारः—‘आत्ययिककार्यपाते दैवेन निपीडिते च यातव्ये । केवलविलग्नयोगादपि यात्रा सिद्धिमाप्नोति ॥’ इति । तत्रापि केवलेन योगयात्रावलेनैवंविधे विषये यात्रा न विधेया, किंतु यथासंभवं पंचांगसंबन्धिनां द्विविधानां दोषाणां त्यागः तादृशानां गुणानां चोपादानं विधेयम् । संति हि द्विविधा दोषाः—नैसर्गिका अन्याहिताश्च । यथा तिथेः ‘न पृथी न च द्वादशी’ (१११०) इति नैसर्गिको दोषः । ‘चापांत्यगे गोघटगे’ (२१६४) इति दग्धदोषोऽन्याहितः । एवं वारनक्षत्रयोगानां द्वैविध्यं ऊह्यम् । एवं गुणा अपि द्विविधाः ‘हयादित्य—’ (१११०) इति विहितनक्षत्रत्वाग्नैसर्गिको गुणः । शुभग्रहस्य साहित्यमन्याहितो गुणः । एवमन्येषामपि गुणानां द्वैविध्यमूह्यम् । तत्र यथा राज्ञां यथासंभवं दोषहानं गुणोपादानं चांगीकृत्य योगयात्रा विधेया । एवं ब्राह्मणादीनामप्यावश्यककार्यानिपातविषये नक्षत्रादिवत् प्राज्ञं । यथासंभवं च लग्नादिसमस्तदोषगुणानां हानोपादानं न्यास्ये स्त इति । तथाच लल्लुः—‘यातव्ये व्यसनगते ह्यनिष्टदैवे च भूपतिस्त्वरया । लग्नैरभीष्टकल्पैर्ब्रजेत्तिथौ भेषु च समेषु ॥ कार्येषु पराधीनेष्वनेकसाधारणेषु क्षेत्रेषु । प्रायेण गमनमिष्टं सदैव ननु सूक्ष्मचिन्ताऽस्ति’ इति ॥ अत एव—‘न तिथिर्न च नक्षत्रं न ग्रहो नैदं बलम् । योगमेव प्रशंसन्ति वन्निष्ठात्रिपराशराः ॥’ इति वराह-वाक्यं योगयात्रालग्नप्रशंसापरं ननु तिथ्यादीनामपवादकमिति तात्पर्यम् । ननु पूर्वं दोषहानपूर्वकं समीचीनलग्नाभिधानं कृतमेवास्ति, कोऽस्ति योगयात्रालग्नोप-विशेषः ? उच्यते,—शुक्रः सप्तमो लग्नभंगकर्तृत्युक्तं प्राक्, अत्र तु शशिशि चतुर्थे सति शुक्रः सप्तमश्चेत्सप्तमस्यस्तदा तद्योगयात्रालग्नमतीव शुभफलदम् । एतादृशं योगलग्नं ग्रंथकृद्ब्रूयति । तत्र कियतामेव ग्रहाणां नियतस्थाना-वस्थित्या प्रागुक्तनीतेरशुभमपि शुभफलदायकं लग्नं भवति । यदाह श्रीपतिः—‘यथा हि योगादमृतायने विषं विषायने मध्वपि सर्पिषा समम् । तथा विहाय स्वबलानि खेचराः फलं प्रयच्छन्ति हि योगसंभवम् ॥’ इति । योगान् दुग्धादिव्रव्ययोगेन शोधनादित्यर्थः । सर्पिर्धृतम् । स्वभावतो लग्न-प्राबल्ये योगोऽपि चेत्संभवेत्तदातीव शुभफलदं लग्नम् । अत एव योगेन यात्रा योगयात्रेत्यन्वर्थसंज्ञाविज्ञानमपि प्रतीयते । योगो नाम कियतां ग्रहाणां नियत-स्थानावस्थितत्वम् । एवं वक्ष्यमाणेषु सर्वेष्वपि योगयात्रालग्नेषु यथासंभवं किंवदूषणं समुदा तस्मादेव वाक्यादोपाभावपूर्वकं गुणाधिक्यमस्तीति व्याकर्तव्यमित्युक्तमितिप्रसंगेन ॥ ५४ ॥

अथ योगयात्रालम्भमाह—

सहजे रविर्दशमभे शशी तथा शनिमंगलौ रिपुगृहे सितः सुते ।  
हिबुके बुधो गुरुरपीह लग्नः स जयत्यरीन्प्रचलितोऽचिरान्नृपः ॥

सहजे इति ॥ मंजुभाषिणीछंदः । तल्लक्षणं च—‘सजसा जगौ भवति मंजुभाषिणी’ इति । अत्रार्थः—सगणजगणसगणजगणगुरवो यस्य पद्यस्य चरणे तन्मंजुभाषिणीनाम् । यथा—‘ननु मंजुभाषिणीति पद्यनामधेयमुक्तं, लक्षणं तु चरणस्यैवोक्तं न सकलस्य पद्यस्य । सत्यम् । एतच्चरणलक्षणं पादचतुष्टयेऽपि ध्येयम् । समवृत्तत्वात् । त्रिविधानि हि वर्णच्छंदांसि—समम्, अर्धसमं, विषमं चेति ‘सममर्धसमं वृत्तं विषमं च तथापरम्’ इति तत्रैवोक्तत्वात् । तत्र यस्य पद्यस्य चत्वारश्चरणा एकलक्षणग्रथितास्तस्मैव वृत्तम् । उक्तं च ‘अर्धग्रथो यस्य चत्वारस्तुल्यलक्षणलक्षिताः । तच्छंदःशास्त्रतत्त्वज्ञाः समवृत्तं प्रचक्षते ॥’ तुल्यमेकम् । यथा द्रुतविलंबितम्—‘नवपलाशपलाशवनं पुरः स्फुटपरागपरागतपंकजम् । मृदुलतान्तलतान्तमलोकयत्स सुरभिं सुरभिं सुमनोभरैः ॥’ इति । तल्लक्षणं चेदम्—‘द्रुतविलंबितमाह नभौ भरौ’ इति । यस्य पद्यस्य प्रथमचरणस्तृतीयचरणश्चैकलक्षणलक्षितो द्वितीयश्चतुर्थश्चाप्येकलक्षणलक्षितस्तदर्थसमं वृत्तम् । ‘प्रथमांग्रिसमो यस्य तृतीयचरणो भवेत् । द्वितीयस्तुर्थवद्वृत्तं तदर्थसममुच्यते ॥’ इति तत्रैवोक्तत्वात् । एतेनार्थं सममर्धसममित्यन्वर्थसंज्ञापि । यथा पुष्पिताग्रा—‘अनुगिरमृतुभिर्वितायमानामथ स विलोकयितुं वनांतलक्ष्मीम् । निरगमदभिरोढुमाहृतानां भवति महत्सु न निष्फलः प्रयासः ॥’ इति । पुष्पिताग्रालक्षणं चेदम्—‘अयुजि नयुगरेफतो यकारो युजि च नजौ जरगाश्च पुष्पिताग्रा’ इति । यस्य चतुर्थं चरणेषु प्रत्येकं भिन्नं भिन्नं लक्षणं तद्विषमं वृत्तम् । उक्तं च—‘यस्य पादचतुष्केऽपि लक्ष्म भिन्नं परस्परम् । तदाहुर्विषमं वृत्तं छंदःशास्त्रविशारदाः ॥’ इति । यथोद्गता—‘ननु सर्व एव समवेक्ष्य कमपि गुणमेति पूज्यताम् । सर्वगुणविरहितस्य हरेः परिपूजया कुरुनरेंद्र को गुणः ॥’ इति । लक्षणं चास्येदम्—‘सजसादिमे सलघुकौ च नसजगुरुकैरथोद्गता । ध्यंघ्रिगतभनजला गयुताः सजसा जगौ चरणमेकतः पठेत् ॥’ इति । मगणादिकगणा उक्ताः भामहेन—‘भस्त्रिगुरुस्त्रिलघुश्च नकारो भादिगुरुः पुनरादिलघुर्यः । जो गुरुमध्यगतो रलमध्यः सोऽन्तगुरुः कथितोऽन्तलघुस्तः ॥’ इति । एवं सत्यत्र मंजुभाषिणीछंदसः समवृत्तत्वादेकचरणलक्षणाभिधानं कृतं केदारिणेत्यलमतिप्रसंगेन । अथ प्रस्तुतमनुसरामः । सहज इति । रविः सहजे तृतीयस्थाने स्यात्, शशी चंद्रो दशमभे दशमस्थाने, शनिमंगलौ रिपुगृहे षष्ठस्थाने स्याताम्, सितः शुक्रः सुते पंचमस्थाने, बुधो हिबुके चतुर्थस्थाने, गुरुर्लग्नगश्चेत्स्यात्, अपि-तथाशब्दौ पादपूरणे; इहैवंविधे योगे यात्रालम्भे

नृपो राजा प्रचलितः शत्रुनगरजयार्थं कृतयात्रः सन्नचिरात्स्वल्पकालेनैवारीन् शत्रून् जयति वशीकरोतीत्यर्थः । यदाह वराहः—‘लभे गुरुर्धृगृह्णु हिबु-  
कात्मजस्यौ षष्ठौ कुजार्कतनयौ दिनकृत्तृतीयः । चंद्रश्च यस्य दशमे भवति  
प्रयानुस्तस्याभिवाञ्छितफलाप्तिरलं नृपस्य ॥’ इति । बुधो हिबुके, भृगुरात्मजे,  
इति यथासंख्येनान्वयः । क्वचित् ‘भृगुबुधौ’ इति पाठः, स चिंत्यः; ‘भृगुर्हिबुके’  
इति तावद्युक्तं परंतु रविस्तृतीये बुधः पंचमे इतीदमयुक्तम् । नहि सूर्यात्तृतीयो  
बुधः क्वचिदपि संभवेत्, तस्मादप्रागुक्त एव साधीयान् पाठः ॥ ५५ ॥

अथान्यद्योगयात्रालम्भाह—

भ्रातरि सौरिभूमिसुतो वैरिणि लग्ने देवगुरुः ।

आयगतेऽर्के शत्रुजयश्चेदनुकूलो दैत्यगुरुः ॥ ५६ ॥

भ्रातरीति ॥ अस्य गाथाछंदः । तल्लक्षणं च—‘विषमाक्षरपादं वा  
पादैरसमं दशधर्मवत् । यच्छंदो नोक्तमत्र गाथेति तत्सूरिभिः प्रोक्तम् ॥’  
इति । ‘अत्र ग्रंथे उक्तछंदोभ्यो यदन्यद्विषमाक्षरपादं पादैरसमं वा छंदस्तद्वाथा-  
ख्यम्’ इति केचिदाहुः । अपरे तु प्रागुक्तेषु समानाक्षरपादेष्कादिष्वपि विशिष्य  
यस्याभिधानं नोक्तं तद्वात्येव्युक्तुः । तदेतदर्थद्वयं यच्छंदो नोक्तमत्र गाथेतीत्ये-  
तस्यावृत्त्या लभ्यम् । अत एव पिंगलः सूत्रकारोऽपि संसुग्धाकारेण—‘अत्रा-  
नुक्तं गाथा’ इत्यवोचत् । छंदोग्रंथांतरेऽस्य नामास्ति । भ्रातरि तृतीये सौरिः  
शनिः स्यात्, वैरिणि षष्ठे भूमिसुतो मंगलः, लग्ने देवगुरुः, आय एकादशस्थानं  
तत्र गतोऽर्कश्च; एवंविधे योगे राज्ञः शत्रुजयो भवेत् । चेद्वैत्यगुरुः शुक्रोऽनुकूलो  
यातव्यद्विकृष्टवर्ती भवति । यदाह वराहः—‘होरातृतीयरिपुलाभगतैः क्रमेण  
जीवाकिंभौमरविभिर्भृगुजेऽनुकूले । यातोऽतिदृढमपि शत्रुवलं निहंति नैशं  
तमिस्वमिव तिग्ममयूखमाला ॥’ इति । भृगुजानुकूल्यं यातव्यद्विकृष्टवर्तित्वं  
विवक्षितम् । यदाह वादरायणः—‘लग्नत्रिलाभारिगतैः क्रमेण जीवाकिंस्-  
र्याविनिजैः सितश्च । यातव्यद्विकृष्टगतो नरेंद्रः शत्रोर्वलं हंति गतोऽम्बिरेण ॥’  
इति ॥ ५६ ॥

अथान्यद्योगयात्रालम्भाह—

तनौ जीव इंदुर्मृतौ वैरिगोऽर्कः ।

प्रयाता महींद्रो जयत्येव शत्रून् ॥ ५७ ॥

तनौ जीव इति ॥ गाथाछंदः प्राग्वत् स्वमते ग्रंथांतरे च । तनौ लग्ने जीवो  
गुरुः स्यात्, मृतावष्टमस्थाने इंदुः स्यात्, वैरिगः षष्ठस्थानगतोऽर्कश्चेत्स्यात्;  
एवंविधे योगे प्रयाता गता महींद्रो राजा शत्रून् जयत्येव । यदाह श्रीपतिः—  
‘गुरुर्लग्ने रविः षष्ठे रंभ्रेणंदुश्च गच्छतः । यस्य तस्मारिसंनान्ने खलमैत्रीष न  
स्थिरा ॥’ इति । रंभ्रेणंदुपलक्षणे तृतीया । अत्र केचित् ‘रंभ्रे नैंदुः’ इति पाठं पठन्ति ।

तत्र रंभेऽष्टमे स्थाने इन्दुनपेक्षितो यत्र कुत्राप्यस्तु चंद्र इति व्याकुर्वते । तद-  
शुद्धम् । यस्मान्स्पष्टमाह वराहः—‘गुरुदये रिपुराशिगतोऽर्को यदि निध-  
नेऽपि च शीतमयूखः । भवति गतोऽत्र शशीव नरेंद्रो रिपुवनिताननतामर-  
सानाम् ॥’ इति । नारदोऽपि—‘जीवार्कचंद्रा लग्नारिरंध्रगा यदि गच्छतः ।  
तस्याग्रे खलमैत्रीव न स्थिरा रिपुवाहिनी ॥’ इति । वादरायणोऽपि—‘गुरु-  
र्विलम्बे रिपुराशिगोऽर्कस्तथाष्टमे शीतमयूखमाली । गतोऽत्र योगे रिपुकामि-  
नीनां वक्त्रारविदेऽु शशित्वमेति ॥’ इति ॥ ५७ ॥

अथान्यद्योगयात्रालम्भमाह—

लग्नगतः स्यादेवपुरोधाः ।

लाभधनस्थैः शेषनभोगैः ॥ ५८ ॥

लग्नगत इति ॥ अत्र सुप्रतिष्ठायां पंक्तिच्छंदः । तल्लक्षणं च—‘भौ गिति  
पंक्तिः’ । यथा बृहस्पतिर्लग्नगतः स्यात्, अन्ये ग्रहा लाभधनस्था एका दश-  
द्वितीयस्थानस्थाश्चेत्तदैवंविधे योगे राज्ञो विजयः । उक्तं च नारदेन—‘लग्नस्थे  
त्रिदशाचार्ये धनायस्थैः परग्रहेः । गतस्य राज्ञोऽरिसेना नीयते यममंदिरम् ॥’  
इति । श्रीपतिनाऽपि—‘वाक्पतौ तनुस्थिते वित्तलाभगैः परैः । गच्छतोऽरि-  
वाहिनी नीयतेऽन्तकालयम् ॥’ इति ॥ ५८ ॥

अथान्यद्योगयात्रालम्भमाह—

यूने चंद्रे समुदयगेऽर्के जीवे शुके विदि धनसंस्थे ।

ईदृग्योगे चलति नरेशो जेता शत्रून्गरुड इवाहीन् ॥ ५९ ॥

यून इति ॥ अत्र पंक्तौ मत्ताच्छंदः । तल्लक्षणं च—‘श्रेया मत्ता मभसग-  
युक्ता’ । चंद्रे यूने सप्तमस्थाने सति, अर्के समुदयगे लग्नगते सति, जीवे शुके  
विदि बुधे, एषु त्रिषु ग्रहेषु धनसंस्थेषु द्वितीयस्थानेषु सत्सु एवंविधे योगे चेद्भ-  
रेशश्चलति तदा शत्रून् जेता जेष्यति । कः कानिव ? गरुडोऽहीन्सर्पान् यथा  
जयति । यदाह वराहः—‘शुक्रवाक्पतिबुधैर्धनसंस्थैः सप्तमे शशिनि लग्नग-  
तेऽर्के । निर्गतो नृपतिरेति कृतार्थो वैनतेयवदरीन्विनिहन्ति ॥’ इति ॥ ५९ ॥

अथान्यदपि योगलग्नमाह—

वित्तगतः शशिपुत्रो भ्रातरि वासरनाथः ।

लग्नगते भृगुपुत्रे स्युः शलभा इव सर्वे ॥ ६० ॥

वित्तगत इति ॥ अस्यानुष्टुभि चित्रपदाच्छंदः । तल्लक्षणं च—‘भौ गिति  
चित्रपदा गः’ । शशिपुत्रो बुधो वित्तगतः द्वितीयस्थः वासरनाथः सूर्यो भ्रातरि  
तृतीयस्थः भृगुपुत्रे शुके लग्नसंस्थे सति एवंविधे योगे चेद्भ्राजा चलति तदा

शत्रवः शलभा इव स्युः । यथा शलभा अग्नौ स्वयमेव गत्वा पतन्ति तथा शत्रवोऽपि गन्तुराजप्रतापानले पतिष्यन्तीत्यर्थः । यदाह वराहः—‘मूर्तिवित्त-सहजेषु संस्थिताः शुक्रचंद्रसुततिगमरश्मयः । यस्य यानसमये रणानले तस्य याति शलभा इवारयः ॥’ इति ॥ ६० ॥

अथान्यद्योगलम्नाह—

उदये रविर्यदि सौरिररिगः शशी दशमेऽपि ।

वसुधापतिर्यदि याति रिपुवाहिनी वशमेति ॥ ६१ ॥

उदय इति ॥ अस्य गाथाछंदः प्राग्वत्स्वमते ग्रंथांतरे च । यदि उदयलक्ष्मे रविः स्यात्, सौरिः अरिगः पृष्ठस्थः स्यात्, शशी दशमस्थः स्यात्, तदा एवंविधे योगे वसुधापतिः राजा याति तदा रिपुवाहिनी शत्रुसेना वशमेतीति । यदाह नारदः—‘व्यापारशत्रुमूर्तिस्थैश्चंद्रमंददिवाकरैः । रणे गतस्य भूपस्य जयलक्ष्मी प्रमाणिका ॥’ इति । व्यापारः=दशमम् । वराहोऽपि—‘दिवा-करो लग्नगतो यदि स्यात्पृष्ठेऽर्कसूनुर्दशमे शशी च । योगोऽत्र यातस्य न तिष्ठतेऽन्यो बलेन हीनस्य बलान्वितोऽपि ॥’ इति ॥ ६१ ॥

अथान्यद्योगयात्रालम्नाह—

तनौ शनिकुजौ रविर्दशममे बुधो भृगुसुतोऽपि लाभदशमे ।

त्रिलाभरिपुभेषु भूसुतशनी गुरुभृगुजास्तथा बलयुताः ॥ ६२ ॥

तनाविति ॥ अस्य जगत्यां जलोद्धतगतिछंदः । तल्लक्षणं च—‘रसैर्जमजसा जलोद्धतगतिः’ रसैः पद्भिः षडभिरक्षरैर्यतिर्विच्छेदः । इत आरभ्य ‘वसुधापति-र्यदि याति रिपुवाहिनी वशमेति’ इत्युत्तरार्धं ‘सहजे कुजः’ (११७२) इत्येतत्पद्यप-र्यंतमनुवर्तते । तेन यत्र यत्र श्लोके फलनिर्देशो नास्ति तत्र जिगमिषो राज्ञो विजयः स्यादिति वाक्यार्थो ध्येयः । तनौ लग्नस्थौ शनिमंगलौ यथासंभवं स्यातां, रविर्दशममे स्यात्, बुधो लाभे दशमे वा स्यात्, भृगुसुतो वा लाभे दशमे वा स्यात्; तदैवंविधे योगे प्रचलितस्य राज्ञो जयः स्यात् । यदाह वराहः—‘सौरौ भौमे लग्नोऽर्के खगण्ये कर्मण्याये भार्गवे चंद्रजे वा । यायाद्भूपः शत्रु-देशं निहतुं हस्तं शत्रुं कालवत्कूरचेष्टः ॥’ इति । गुरुरपि—‘आरे वा सूर्यजे वापि लग्ने दशमे रवां । कर्मण्याये सिते ज्ञे वा योगोऽयं यातुस्तमः ॥’ इति । अयमेको योगः । अथ द्वितीययोगः । त्रिलाभरिपुभेषु तृतीयैकादश-पृष्ठस्थानानामन्यतमस्थानद्वयस्थितौ भूसुतशनी मंगलशनैश्चरौ यदि स्यातां, चेद्यस्मिन् कस्मिंश्चित्स्थाने स्थिता गुरुभृगुजा बलयुताः स्युः, तदैवंविधे योगे तथा राज्ञो विजय इत्यर्थः । यदाह नारदः—‘त्रिषडायेषु सौरारौ बलवन्तः शुभा यदि । यात्रायां नृपतेस्तस्य करस्या शत्रुमेदिनी ॥’ इति । श्रीपति-रपि—‘व्यापारिषु यमारौ चेच्छक्तिभाजः शुभग्रहाः । प्रयागे नृपतेर्यस्य हस्तस्थाः तस्य मेदिनी ॥’ इति । शुभग्रहाश्चंद्ररहिता विवक्षिताः । यदाह

गुरुः—‘यमारौ त्रिषडायस्यौ बुधजीवसितास्तदा । महाबलयुता योगो यातु-  
रिष्टार्थदः सदा ॥’ इति ॥ ६२ ॥

अथान्यद्योगयात्रालक्षणमाह—

समुदयगे विबुधगुरौ मदनगते हिमकिरणे ।

हिबुक्कगतौ बुधभृगुजौ सहजगताः खलखचराः ॥ ६३ ॥

समुदयगे इति ॥ अस्य गाथाछंदः प्राग्वत्स्वमते ग्रंथांतरे च । समुदयगे  
लग्नस्थे गुरौ सति, हिमकिरणे चंद्रे मदनगते सप्तमस्थे सति, हिबुक्कं चतुर्थस्थानं  
तत्र गतौ बुधशुक्रौ स्यातां, खलखचरे पापग्रहे सहजं तृतीयस्थानं तत्र गते च  
सति, एवंविधे योगे वसुधापतिर्यदि याति रिपुवाहिनी तदा वशमेति । यदाह  
वराहः—‘पापास्तृतीये हिबुके सितज्ञौ जीवो विलम्बे मृगलाञ्छनोऽस्ते ।  
यस्योद्यमे तस्य बलं रिपूणां कृतं कृतघ्नेष्विव याति नाशम् ॥’ इति ॥ ६३ ॥

अथान्ययात्रायोगमाह—

त्रिदशगुरुस्तनुगो मदने हिमकिरणो रविरायगतः ।

सितशशिजावपि कर्मगतौ रविमुतभूमिसुतौ सहजे ॥ ६४ ॥

त्रिदशगुरुरिति ॥ अस्य त्रिष्टुभि सुमुखीछंदः । तल्लक्षणं—‘नजजलगैर्ग-  
दिता सुमुखी’ । यथा बृहस्पतिर्लग्नगः स्यात् चंद्रः सप्तमे स्यात् शुक्रबुधौ  
दशमगतौ स्यातां सूर्य एकादशस्थः स्यात् शनिमंगलौ तृतीयस्थाने स्यातां  
एवंविधे योगे राज्ञो विजय एव । यदाह वराहः—‘चंद्रेऽस्तगे देवगुरौ  
विलम्बे ज्ञशुक्रयोः कर्मणि लाभोऽर्के । सौरारयोर्भ्रातृगयोश्च याता नृपः स्वभृ-  
त्यानिव शास्ति शत्रून् ॥’ इति ॥ ६४ ॥

अथान्यद्योगयात्रालक्षणमाह—

देवगुरौ वा शशिनि तनुस्थे वासरनाथे रिपुभवनस्थे ।

पंचमगेहे हिमकरपुत्रः कर्मणि सौरिः सुहृदि सितश्च ॥ ६५ ॥

देवगुराविति ॥ अस्य त्रिष्टुभि श्रीछंदः । तल्लक्षणं च ‘पंचरसैः श्रीभंत-  
नगैश्च’ पंचरसैः पंचभिः षडभिरक्षरैश्च यतिः । गुरौ चंद्रे वा लग्नस्थे सति,  
सूर्य षष्ठ्यस्थे बुधश्च पंचमस्थाने शनिर्दशमे स्यात्, शुक्रः चतुर्थस्थाने स्यात्,  
एवंविधे योगे जिगमिषो राज्ञो विजय एव । यदाह वराहः—‘गुरौ विलम्बे  
यदि वा शशांके षष्ठे रवौ कर्मगतेऽर्कपुत्रे । सितज्ञयोर्बधुसुतस्थयोश्च यात्रा  
जनित्रीव हितानि धत्ते ॥’ इति । जनित्री माता ॥ ६५ ॥

अथान्यद्योगयात्रालक्षणमाह—

हिमकिरणसुतो बली चेत्तनौ त्रिदशपतिगुरुर्हि केंद्रस्थितः ।

व्ययगृहसहजारिधर्मस्थितो यदि च भवति निर्वलश्चंद्रमाः ६६

हिमकिरणसुन इति ॥ अस्य जगत्यां प्रमुदितवदनाच्छन्दः । तल्लक्षणं च—‘प्रमुदितवदना भवेन्नौरौ’ । बुधो बली संश्लेत्तनौ लग्ने स्यात् हि निश्चयेन वृद्धस्पतिश्चेत्केंद्रगतः प्रथमचतुर्थसप्तमदशमानामन्यतमस्थानस्थाः यदि च निर्बलो नीचाद्यशुभाधिकारप्राप्त्या बलरहितः सन् चंद्रो द्वादशतृतीयपष्ठनवमानामन्यतमस्थानस्थस्तदैवंविधे योगे जिगमिषो राज्ञो विजय एव । यदाह वराहः—‘त्रिषण्णवांलंघ्यबलः शशांकश्चांदिर्बली यस्य गुरुश्च केंद्रे । तस्यारियोपाभरणैः प्रियाणि प्रियाः प्रियाणां जनयंति सैन्ये ॥’ इति । तस्य सैन्ये प्रियाः सैनिका अरियोपाभरणानि बलादपहृत्य स्वस्त्रीभ्यो दत्त्वा तामां प्रियाणि जनयंतीत्यर्थः । अत्र यद्यपि बुधस्य स्थानविशेषो नाभ्यधापि तथापि लग्नस्थो बुध इति व्याकर्तव्यम् । यदाह गुरुः—‘त्रिषण्णवांलग्नो चंद्रे लग्ने च सचले बुधे । गुरौ केंद्रे तदा याता राजलक्ष्मीं लभेन्नृपः ॥’ इति ॥ ६६ ॥

अथान्यद्योगयात्रालम्भाह—

अशुभखगैरनवाष्टमदस्यैर्हिबुकसहोदरलाभगृहस्थः ।

कविरिह केंद्रगगीष्पतिदृष्टो वसुचयलाभकरः खलु योगः ॥६७॥

अशुभखगैरिति ॥ अस्य जगत्यामभिनवतामरसाख्यं छन्दः । तल्लक्षणं च वृत्तरत्नाकरे ‘अभिनवतामरसं नजजायः’ इति । अशुभखगैः पापग्रहैर्हि निश्चितं नवमाष्टमसप्तमस्थानव्यतिरिक्तस्थानस्थैः सद्भिर्द्यदि कविः शुक्रः चतुर्थतृतीयैकादशस्थानस्थः सन् केंद्रस्थितो यो गीष्पतिगुरुस्तेन दृष्टो भवेत् एवंविधो योगो वसुचयो द्रव्यसमूहस्तस्य लाभकरः स्यात् । विजिगीषो राज्ञो विजयोऽपि स्यात् । उक्तं च वराहेण—‘केंद्रोपगनेन वीक्षिते गुरुणा व्यायचतुर्थगे सिते । पापैरनवाष्टसप्तगैर्वसु तत्किं न यदामुयावृपः ॥’ इति । क्वचित्तु पापग्रहा नवमाष्टमसप्तमस्थाः शुभा एवेत्युक्तम् । तथा च गुरुः—‘आत्रायगृहगे शुके केन्द्रे देवगुरौ स्थिते । सप्ताष्टनवराशिस्थाः पापा यातुः शुभप्रदाः ॥’ इति । गृहं=चतुर्थस्थानम् ॥ ६७ ॥

अथान्यद्योगयात्रालम्भाह—

रिपुलभकर्महिबुके शशिजे परिवीक्षिते शुभनभोगमनैः ।

व्ययलभमन्मथगृहेषु जयः परिवर्जितेष्वशुभनामधरैः ॥६८॥

रिपुलभेति ॥ अस्य जगत्यां प्रमिताक्षराच्छन्दः । तल्लक्षणं च ‘प्रमिताक्षरा सजसलैरुदिता’ । षष्ठ ६ लग्न १ दशम १० चतुर्थ ४ स्थानानामन्यतमस्थानस्थे शशिजे बुधे शुभनभोगमनैः शुभग्रहैश्चंद्रगुरुशुक्रैः परिवीक्षिते दृष्टे सति द्वादश १२ लग्न १ सप्तम ७ स्थानेभ्यो व्यतिरिक्तस्थानस्थितैरशुभनामधरैः पापग्रहैरुपलक्षिते सति एवंविधे विशिष्टे योगे जिगमिषो राज्ञो जय एव स्यात् । यदाह वराहः—‘लभारिकर्महिबुकेषु शुभेक्षिते जे दूनांलभरहितेष्वशुभग्रहेषु ।

यातुर्भयं न भवति प्रतरेत्समुद्रं यद्यश्मनापि किमुतारिसमागमेषु ॥'  
इति ॥ ६८ ॥

अथान्यद्योगयात्रालम्बद्वयमाह—

लभे यदि जीवः पापा यदि लाभे कर्मण्यपि चेद्राज्याधिगमः स्यात्  
यूने बुधशुक्रौ चंद्रो हिबुके वा तद्वत्फलमुक्तं सर्वैर्मुनिवर्यैः ॥६९॥

लभ इति ॥ अस्य जगत्यां मणिमालाछंदः । तल्लक्षणं च—‘त्यौ त्यौ मणि-  
माला छिन्ना गुहवक्त्रैः’ तगणयगणतगणयगणाः गुहः कार्तिकेयस्तस्य वक्त्राणि  
मुखानि पद तैः षडभिरक्षरैश्छिन्ना यतिसहिता । लभे गुरुर्यदि स्यात् अथवा  
लाभे एकादशस्थाने कर्मणि दशमस्थाने पापग्रहाः स्युस्तदा राज्यप्राप्तिर्भवेत् ।  
उक्तं च वराहेण—‘होराश्रिते देवगुरौ प्रयाता क्रूरग्रहैः कर्मणि लाभगैर्वा ।  
कृत्वा रिपूणां क्षयमक्षतांगः क्षयं क्षितीशोऽक्षयकोशमेति ॥’ इति । क्षितीशो  
राज्ञा रिपूणां क्षयं वाशं कृत्वाऽक्षतांगः क्षतरहितशरीरः सन् अक्षयकोशमक्षी-  
णकोशं क्षयं स्वगृहमेति आगच्छतीत्यर्थः । अथवा यूने सप्तमे बुधशुक्रौ  
स्यातां चंद्रश्च हिबुके चतुर्थस्थाने स्यादेवंविधे योगे सर्वैर्मुनिवर्यैस्तद्वत्फलमुक्तं  
राज्याधिगमः स्यात् । तथा च श्रीपतिः—‘शशिनि चतुर्थे सविदि सितेऽस्ते  
जयति गतोऽरीन्हरिरिव युद्धे’ इति । वराहोऽपि—‘शशिनि चतुर्थगृहं समु-  
पेते बुधसहिते च तथा भृगुपुत्रे । गमनमवाप्य पतिर्मनुजानां जयति रिपू-  
न्समरेण वितैव ॥’ इति ॥ ६९ ॥

अथान्ययोगत्रयमाह—

रिपुतनुनिधने शुक्रजीवेदवो ह्यथ बुधभृगुजौ तुर्यगेहं स्थितौ ।  
मदनभवनगश्चंद्रमा वांबुगः शशिसुतभृगुजातर्गतश्चंद्रमाः ॥७०॥

रिपुतनुनिधने इति ॥ अस्यातिजगत्यां चंद्रिकाछंदः । तल्लक्षणं च  
‘ननततगुरुभिश्चंद्रिकाऽश्चर्तुभिः’ सप्तभिः षडभिश्चाक्षरैर्यतिः । रिप्तिविति ।  
अत्र स्थानसाम्याद्ब्रह्मसाभ्याच्च यथासंख्यं ज्ञेयम् । यथा रिपौ पष्ठे शुक्रः तनौ  
जीवः निधने अष्टमे इंदुश्चंद्र एवंविधे विशिष्टे योगे राज्ञो विजयः स्यादित्यर्थः ।  
यदाह वराहः—‘गुरौ विलभे भृगुजेऽरिसंस्थे चंद्रेऽष्टमे हंति गतोऽरिसेनाम् ।  
वृष्टिं यथा दक्षिणमार्गचारी वृद्धो यथा ह्रस्वतनुश्च शुक्रः ॥’ इति । अयं प्रथमो  
योगः ॥ अथ द्वितीययोगः । अथ बुधभृगुजौ तुर्यगेहं चतुर्थस्थानं तत्र  
स्थितौ चेत्स्यातां चंद्रमा मदनभवनगः सप्तमस्थानस्थितश्चेत्स्यात्तदैवंविधेऽपि  
योगे राज्ञो विजयः । यदाह वराहः—‘सितेदुजौ चतुर्थगौ निशाकरश्च  
सप्तमे । यदा तदा गतो नृपः प्रशास्त्ररीन्विना रणम् ॥’ इति । अथ तृतीयो  
योगः । अथवा चंद्रमा अंबुगश्चतुर्थस्थः सन् शशिसुतभृगुजयोर्बुधशुक्रयोर्गत-  
र्गतो मध्यवर्ती स्यात्, एवंविधे योगे गंतु राज्ञो विजय एव । यदाह वराहः—



‘बुधभार्गवमध्यगते हिमगौ हिबुकोपगते च बुधः प्रवसेत् । पुरुहूतदिशं यदि वांतकृतः पुरुहूतयमप्रतिमो भवति ॥’ इति । ननु चंद्रस्य बुधभार्गवमध्यवर्तिनं किं भिन्नराशिस्थितत्वे सन्त्युतैकराशिस्थितत्वे सति विवक्षितम् ? तत्र भिन्नराशिकृतमध्यवर्तिनत्वे विवक्षिते सत्ययमर्थः स्यात् बुधभार्गवयोरन्यतरः तृतीयस्थाने परः पंचमे चंद्रश्चतुर्थे इति । एकराशिस्थितत्वे त्वंशकृतं पौर्वापर्यम् । चतुर्थे स्थाने बुधः शुक्रो वा स्वल्पांशः स्यात् । तयोरन्यतरोतिबह्वंशस्तत्रैव स्थाने चंद्रस्तत्रैवांशैर्मध्यवर्ती स्यात् । यथा बुधो राश्यादिः ३।५।१० चंद्रः ३।१५।२० शुक्रः ३।२५।३० एवं पक्षद्वयसंभवे किं युक्तमिति ? उच्यते—यद्यपि वराहवाक्ये संदेहस्तथापि बादरायणवाक्यादेकराशिष्ववधानकृतमेव मध्यवर्तिनं विवक्षितम् । यदाह बादरायणः—‘पुत्रांबुदुश्चिक्यगतैः क्रमेण दुश्चिक्यतोयात्मजसंस्थितैर्वा । बुधेदुशुकैर्यमशकनाथकाष्टां प्रयातस्य जयः प्रदिष्टः ॥’ इति । काष्टां दिशम् । एतच्चोपलक्षणं तेन लग्नस्थचंद्रः पार्श्ववर्तिस्थानद्वयवर्तिनोर्बुधशुक्रयोर्मध्यवर्ती चेत्स्यात्तदा सोऽपि राज्ञो विजयद इति । यदाह गुरुः—‘चंद्रे जमितयोर्मध्ये हिबुके लग्नयोऽपि वा । प्रयाता श्रियमाप्नोति जित्वा शत्रून्महीमपि ॥’ इति ॥ ७० ॥

अथान्यद्योगयात्रालम्बद्वयमाह—

सितजीवभौमबुधभानुतनूजा-

स्तनुमन्मथारिहिबुकत्रिगृहे चेत् ।

क्रमतोऽरिसोदरखशात्रवहोरा

हिबुकायगैर्गुरुदिनेऽखिलखेटैः ॥ ७१ ॥

सितजीवेति ॥ अस्य गाथाछंदः प्राग्वत्स्वमते ग्रंथांतरे च । लग्ने शुक्रः स्यात्, सप्तमे जीवः, पष्ठे भौमः, चतुर्थे बुधः, तृतीये शनिः, एवंविधे विशिष्टे योगे राज्ञो विजय एव । यदाह वराहः—‘यस्योदयास्तारिचतुस्त्रिंशसंस्थाः शुक्रांगिरोऽङ्गारकसौम्यसौराः । द्विपदलक्षीवदनानि तस्य कांतानि कांता न विलोकयति ॥’ इति । नारदोऽपि—‘शुक्रार्थं शार्किभौमेषु लग्नास्तांबुत्रिशुषु । गतस्याग्रे हरिचमूरम्रौ लाक्षेव लीयते ॥’ श्रीपतिरपि—‘यमज्ञशुक्रं ज्यमहीसुतेषु त्रिबंशुलग्नान्तरिपुस्थितेषु । विलीयते वैरिचम् रणाग्रं लाक्षेव बह्वौ नृपतेर्गतस्य ॥’ इति । अयमेको योगः ॥ अथान्यः । गुरुदिने गृहस्पतिवासरे अखिलखेटैः समस्तग्रहैः सूर्यादिभिः सप्तभिः क्रमतोऽर्यादिस्थानस्थितैः सन्निरूपलक्षिते सति; यथा-पष्ठे सूर्यः, तृतीये चंद्रः, दशमे मंगलः, पष्ठे बुधः, लग्ने गुरुः, चतुर्थे शुक्रः, एकादशे शनिरिति एवंविधे योगे राज्ञो विजय एव । यदाह वराहः—‘सूर्यादयोऽरिसहजांबरशत्रुलग्नबंध्यायगाः सुरगुरोर्दिवसश्च वस्य । यान्तेऽरिसैन्यमुपगच्छति तस्य नाशं मीमांसकभ्रमणकं प्विव तीर्थपुण्यम् ॥’ इति । मीमांसाविचारस्तन्मात्रनिष्ठामीमांसका ननु वेदार्थविदः एवंविधा-ये

श्रमणका बौद्धसंन्यासिनस्तेषु वैदिकानां तीर्थगतेषु यथा तीर्थानां पुण्य-  
नाशः ॥ ७१ ॥

अथान्ययोगयात्रालभद्वयमाह—

सहजे कुजो निधनगश्च भार्गवो

मदने बुधो रनिरौ तनौ गुरुः ।

अथ चेत्स्युरिज्यसितभानवो जल-

त्रिगताहि सौरिरुधिरौ रिपुस्थितौ ॥ ७२ ॥

सहज इति ॥ अस्यातिजगत्यां मंजुभाषिणीछंदः । तल्लक्षणमुक्तं प्राक् ।  
यथा तृतीये मंगलः स्यात् अष्टमे शुक्रः सप्तमे बुधः षष्ठे सूर्यः लभे गुरुः एवं-  
चिरे योगे राज्ञो विजय एव । यदाह वराहः—‘त्रिनिधनतनुसप्तमारि-  
संस्थाः कुजसितजीवबुधा रविश्च यस्य । खलजनजनितेव लोकयात्रा न भवति  
तस्य चिराय शत्रुसेना ॥’ इति । अयमेको योगः ॥ अथेति योगोत्तरमु-  
च्यते—इज्यसितभानवो बृहस्पतिशुक्रसूर्याः जलत्रिगताश्चतुर्थतृतीयस्थानग-  
ताश्चेत्स्युः सौरिरुधिरौ शनिमंगलौ रिपुस्थितौ पृथस्थितौ भवेतां एवंविधे  
विशिष्टे योगे हि निश्चितं राज्ञो जयः स्यात् । यदाह वराहः—‘कुजरविजयु-  
तेऽरिभे गतानां जलसहजोपगतैः सिताकंजीवैः । रिपुबलमुपयाति नाशमाशु  
शुभमधनस्य कुटुंबचितयेव ॥’ इति ॥ ७२ ॥

अथ नामविशेषपुरस्कारेण योगयात्रालभान्याह—

एको ज्ञेज्यसितेषु पंचमतपःकेंद्रेषु योगस्तथा

द्वौ चेत्तेष्वधियोग एषु सकला योगाधियोगः स्मृतः ।

योगे क्षेममथाधियोगगमने क्षेमं रिपुणां वधं

चाथो क्षेमयशोवनीश्च लभते योगाधियोगे व्रजन् ॥ ७३ ॥

एक इति ॥ अस्यातिष्ठत्यां शार्दूलविक्रीडितं छंदः । तल्लक्षणं च ‘सूर्याश्वै-  
र्मसजस्तताः सगुरवः शार्दूलविक्रीडितम्’सूर्याश्वैर्द्वादशभिः सप्तभिश्चाक्षरैर्यतिः ।  
ज्ञेज्यसितेषु बुधबृहस्पतिशुक्रेण्वेकोऽपि बुधो वा गुरुर्वा शुक्रो वा चेत्पंचमतपः-  
केंद्रेषु स्यात् पंचमे वा स्थाने तपसि नवमे वा केंद्रे प्रथमचतुर्थसप्तमदशमा-  
नामन्यतमे स्थाने वा स्यात् तदा योगाख्यो योगः । तथा तेषु ज्ञेज्यशुक्रेषु द्वौ  
बुधगुरु बुधशुक्रौ वा गुरुशुक्रौ वा चेत्पंचमतपःकेंद्राणामन्यतमस्थाने स्थान-  
भेदेनैक्येन वा स्थितौ स्यातां तदा अधियोगाख्यो योगः । तथा सकला ज्ञेज्यसिता  
एषु पंचमतपःकेंद्राणामन्यतमस्थानेषु स्थानभेदेन स्थानैक्येन वा स्थिता-  
श्चेत्स्युस्तदा योगाधियोगाख्यो योगः । अथ फलमाह—योग इति । योगे

व्रजन् राजा क्षेमं कुशलं लभते कुशलेन गतागतं करोतीत्यर्थः । अथाधियोगे राजा व्रजन् क्षेमं तथा रिपूणां शत्रूणां वधं च लभते । अथो योगाधियोगे व्रजन् राजा क्षेमं यशोऽवनीश्वकाराच्छत्रुवधं च लभते ॥ यदाह नारदः—‘कैद-  
त्रिकोणेष्वेकेन योगः शुक्रज्ञसूरिषु । अधियोगः स चेद्वाभ्यां त्रिभिर्योगाधि-  
योगकः ॥ योगे यियासतां क्षेममधियोगो जयावहः । योगाधियोगे क्षेमायु-  
र्विजयार्थविभूतयः ॥’ इति । वराहोऽपि—‘एकेन वा बुधवृहस्पतिभार्गवाणां  
योगो भवेन्नवमपंचमकंटकेषु । द्वाभ्यां वदंति मुनयस्त्वधियोगमेषां योगाधि-  
योगमपरे त्रिभिरुद्दिशंति ॥ योगेन ये नृपतयोऽरिपुरं व्रजंति क्षेमेण ते गम-  
नमागमनं च कुर्युः । क्षेमं यशोरिपुविनाशमथाधियोगे योगाधियोगग-  
मनेन जयेद्धरित्रीम् ॥’ इति । अत्र योगस्याधियोगस्य च भेदविचारः ।  
तत्र योगस्याष्टादश १८ भेदाः । तथा हि—त्रयो ग्रहाः, पद स्थानानि, तत्रैकस्य  
तु तनुस्थानपदकस्थित्या पदभेदाः, एवं गुरोः षट्, शुक्रस्यापि षट्, एवं योगेऽष्टादश  
भेदाः । अथाधियोगस्याष्टोत्तरशतभेदाः । यथा—ज्ञेय्यशुक्राणां द्वयोर्द्वयोयोगे त्रयो  
भेदाः, बुधगुरु बुधशुक्रौ गुरुशुक्रौ तत्र बुधगुर्वोरैकैकस्थानस्थित्या पद भेदाः,  
स्थानभेदे तु बुधः प्रथमे स्थाने गुरुर्द्वितीयादिषु पंचसु स्थानेषु स्थितस्तदा पंच,  
एवं गुरुः प्रथमे स्थाने बुधो द्वितीयादिषु पंचसु तत्रापि पंचैव, अथ बुधो द्वितीये  
गुरुस्तृतीयादिषु चतुर्षु तदा चत्वारो भेदाः, एवं वैपरीत्येऽपि चत्वारः, तथा  
बुधस्तृतीये गुरुश्चतुर्थादिषु तदा त्रयः, एवं वैपरीत्येऽपि त्रयः, तथा बुधश्चतुर्थे  
गुरुः पंचमे षष्ठे वा तदा द्वौ भेदौ, एवं वैपरीत्येऽपि द्वौ, तथा बुधः पंचमे गुरुः  
षष्ठे तदैको भेदः एवं वैपरीत्येऽप्येकः, एवं बुधगुर्वोः सर्वे मिलिताः  
पदत्रिंशत् ३६ भेदाः स्युः । अनेनैव प्रकारेण बुधशुक्रयोः पदत्रिंशद्भेदाः ।  
एवं गुरुशुक्रयोरपि तावन्त एव । मिलित्वाऽष्टोत्तरशतं १०८ भेदा भवेयुः ।  
अथ योगाधियोगभेदाः । तथा हि—ज्ञेय्यशुक्राणां संघेनैकैकस्थानस्थित्या पद  
भेदाः भवन्ति । अथ स्थानभेदेनोच्यन्ते भेदाः । तत्र द्वयोः समुदाय एको  
भिन्नश्चैवं ग्रहाणां त्रयो भेदाः स्युः । यथा हि संघः प्रथमस्थाने एको द्वितीयादिषु  
तदापि पंचैव । अथ द्विग्रहसंघो द्वितीये एकः, तृतीयादिषु चतुर्षु चत्वारो  
भेदाः, एवं भेदवैपरीत्येऽपि चत्वारः, तथा द्विसंघस्तृतीये एकः, चतुर्थादिषु तदा  
त्रयः, तथा द्विग्रहसंघश्चतुर्थे एकः, पंचमे षष्ठे वा तदा द्वौ भेदौ । एवं वैपरीत्येऽपि  
द्वौ । तथा द्विग्रहसंघः पंचमे एकः षष्ठे तदैको भेदः वैपरीत्येऽप्येक एव । एवं  
बुधगुरुसमुदायस्य शुक्रसहितस्य ३० त्रिंशद्भेदाः, एवमेव बुधशुक्रसंघस्य गुरु-  
सहितस्य त्रिंशत् ३०, तथा गुरुशुक्रसंघस्य बुधसहितस्य तावन्त एव ३०, सर्व-  
भेदैक्यं ९० । अथ त्रयाणां ग्रहाणां स्थानत्रयाक्रांतत्वेन भेदा उच्यन्ते । तत्र  
बुधगुरुशुक्राणामन्योन्यपरिवर्तनात्पदभेदा भवन्ति । यथा एतदुत्पत्तिप्रकारो  
भास्कराचार्येण ‘अंकपाशगणितस्थानांतमेकादिचांकघातः’ इत्यादिवाक्य-  
भाषि । तत्र त्रिभिर्ग्रहैः षण्णां स्थानानां मध्ये सिरंतरस्थानत्रयाक्रांतत्वेन

चत्वारो भेदाः, एवं पञ्चभिरपि भेदैरित्येवं  
चत्वारो जाताः सर्वे चतुर्विंशतिः २४ ।  
अत्रायं विचारः—बुधश्चतुर्थे उत्तरस्यां  
दिशि लालाटिकः केंद्रगतत्वाद्योगकर्ता च,

बु.	बु.	शु.	बु.	बु.	शु.	शु.	बु.
बु.	शु.	बु.	बु.	बु.	बु.	बु.	शु.
बु.	शु.	बु.	शु.	शु.	बु.	बु.	बु.

तत्र किं योगः प्रबलः, उत लालाटिक इति ? तत्र सामान्यविशेषभावेन ला-  
लाटिकयोग एव प्रबलः । एवं सप्तमश्च शुक्रो लग्नभङ्गी प्रबल एव । तथैवाधि-  
योगे योगाधियोगे चोक्तहेतुः । तथैव बुधशुक्रयोर्लालाटिकलग्नभङ्गिदोषौ प्रब-  
लाविति बालानामप्येतत्सुबोधम् । अत्र वसिष्ठकश्यपनारदाद्युपिभिर्वराहादि-  
भिश्च भूयांसि योगयात्रालग्नान्युक्तानि तानि तद्वैधेभ्य एवावधार्याणि, ग्रंथा-  
धिक्यभयादत्र ग्रंथकृता नोक्तानि ॥ ७३ ॥

अथ विजयादशमीसंज्ञकं सिद्धमुहूर्तमाह—

इपमासि सिता दशमी विजया शुभकर्मसु सिद्धिकरी कथिता ।  
श्रवणर्क्षयुता सुतरां शुभदा नृपतेस्तु गमे जयसंधिकरी ॥७४॥

इपमासीति ॥ अस्य जगत्यां तोटकान्यं छंदः । तल्लक्षणम्—‘इह तोटकमं-  
बुधिसैः प्रथितं ।’ स्पष्टार्थं पद्यम् । यदाह नारदः—‘वलक्षपक्षदशमी  
आश्विने विजयाभिधा । विजयस्तत्र यावृणां संधिर्वा न पराजयः ॥’ इति ।  
कश्यपोऽपि—‘मासीपे शुक्लदशमी सर्वदा विजयाभिधा । जयप्रदा सा  
यावृणां संधिर्वा न पराजयः ॥’ इति । वसिष्ठेन तु श्रवणसाहित्येऽतिप्राश-  
स्त्यमुक्तम् । ‘श्रवणर्क्षं यदा काले सा तिथिर्विजयाभिधा । विजयादशमी तत्र  
सर्वकार्येष्वनिदिता ॥ यात्रायां जयदा राज्ञां संधिं वापि प्रयच्छति ॥’ इति ।  
आश्वयुक्शुक्ले इत्यनुवर्तते । काले=कालस्वामिकायां तिथौ दशम्याम् ॥ ७४ ॥

अथैवं महतायासेन विचारिते पंचांगशुद्धिसहिते लग्ने सत्यपि मनोवि-  
शुद्धौ वक्ष्यमाणशकुनाद्यावश्यकत्वं तत्रापि प्रबलदुर्बलभावं च वसंततिलका-  
छंदसाह—

चेतोनिमित्तशकुनैरतिसुप्रशस्तै-

ज्ञात्वा विलग्नबलमुर्व्यधिपः प्रयाति ।

सिद्धिर्भवेदथ पुनः शकुनादितोऽपि

चेतोविशुद्धिरधिका न च तां विनेयात् ॥ ७५ ॥

चेत इति ॥ अथशब्दो मंगलार्थे आनंतरीयश्च । चेतोऽन्तःकरणं, निमित्त-  
मंगस्फुरणादि, शकुनानि वक्ष्यमाणानि; एतैः खलु निश्चयेन सुप्रशस्तैः सद्भिः  
कृत्वा तथा समीचीनं विलग्नबलमपि ज्ञात्वा उर्व्यधिपो राजा प्रयाति तथा  
सिद्धिर्वाञ्छितकार्यसिद्धिर्भवति । यदाह नारदः—‘मनोनिमित्तशकुनैर्लग्नं

लब्ध्वा रिपोः पुरम् । विजिगीषुर्यो व्रजति विजयध्रीस्तमेत्यलम् ॥' इति । निमित्तम्—अंगस्फुरणादि । श्रीपतिरपि—'शकुननिमित्तमनोभिरनैर्द्युवि-  
शुद्धिमिह प्रतिपद्य । रिपुविषयं प्रति यो विजिगीषुर्व्रजति तमेत्यचिराद्विज-  
यध्रीः ॥' इति । यदा तु लम्बादिबले सत्यपि निंद्यानि चेच्छकुनादीनि स्यु-  
स्तदा यात्रा निषिद्धैव । यदाह वसिष्ठः—'अशुभानि निमित्तानि उत्पात-  
शकुनानि च । यात्राकाले नृणां तेषां निधनायाधनाय वा ॥' इति । यदा  
तु दैवाच्छकुनलम्बादीन्यनिंद्यानि लब्धानि, मनोविशुद्धिश्च नास्त्येव, तत्र कस्य  
प्राबल्यमिष्यत आह—अधिकेति । शकुनादितः सकाशाच्चेतोविशुद्धिरधिका  
तां चेतोविशुद्धिं विना नेयात् न गच्छेत् । यदाह कश्यपः—'निमित्तशकुना-  
दिभ्यः प्रधानो हि मनोजयः । तस्माद्ययामतां नृणां फलसिद्धिर्मनोजयान् ॥'  
इति । श्रीपतिश्च—'निमित्तराशिरेकतो नृणां मनस्तथैकतः । अथो प्रियासतां  
वृधैर्मनोविशुद्धिरिष्यते ॥' इति ॥ ७५ ॥

अथ शुभसूचकसकलपदार्थसमवायेऽपि यात्रायामवश्यनिषिद्धनिमित्ता-  
न्याह—

व्रतबंधनदैवतप्रतिष्ठाकरपीडोत्सवसूतकासमाप्तौ ।

न कदापि चलेदकालविद्युद्धनवर्पातुहिनेऽपि सप्तरात्रम् ॥ ७६ ॥

व्रतबंधनेति ॥ अस्य विषमछंदसि वसंतमालिकाछंदः । तल्लक्षणं च—  
'विषमे ससजा गुरु समे चेत्सभरा यश्च वसंतमालिका सा ।' व्रतबंधनं य-  
ज्ञोपवीतं, दैवतप्रतिष्ठा प्रसिद्धा, करपीडा विवाहः, उत्सवो होलिकादिः, सूतकं  
द्विविधं—जननसूतकं मरणसूतकं च; एतेषां पदार्थानां शास्त्रोक्तयावद्दिनसमा-  
प्यानामसमाप्तौ समाप्तिं विना कदापि नैव चलेद्दृच्छन् । यदाह नारदः—  
'उत्सवोपनयोद्वाहप्रतिष्ठाशौचसूतके । असमाप्ते न कुर्वीत यात्रां तत्र जिजी-  
विषुः ॥' इति । आशौचं मरणाशौचं । सूतकं जननाशौचम् । अकालेति । विद्यु-  
त्प्रसिद्धा, घनो घनगर्जितं, वर्षा वृष्टिः, तुहिनं नीहारः; एषु पदार्थेष्वकालजेषु  
सप्तसु सप्तरात्रं दिवससप्तकं न चलेत् । यदाह राजमार्तंडः—'पौषादिचतुरो  
मासान्प्राप्ता वृष्टिरकालजा । व्रतं यात्रादिकं चैव वर्जयेत्सप्तवासरान् ॥'  
श्रीपतिः—'वृष्टिरकालप्रभवा चतुर्षु मासेषु पौषपूर्वेषु । आसप्ताहं व्याज्यं व्रतं  
च यात्रादिकं तत्र ॥' इति । नारदोऽपि—'अकालजेषु नृपनिर्वियुद्गजितवृष्टिषु ।  
उत्पातेषु त्रिविधेषु सप्तरात्रं नतु व्रजेत् ॥' इति । त्रिविधत्वं दिव्यांतरिक्षभौम-  
भेदेन । यदाह श्रीपतिः—'सौदामिनीवर्षणगर्जितेषु नाकालजेषु प्रवसेन्नरैर्द्रुः ।  
आसप्तरात्राद्भवमद्भुतेषु दिव्यांतरिक्षक्षितिजेषु चैवम् ॥' इति । ग्रंथकर्त्रात्रोत्पात-  
ग्रहणं न कृतम् । 'उत्पातग्रहतोऽग्रहांश्च' (१।२२) इति शुभाशुभप्रकरणेऽभि-  
हितत्वाद् । अत्रोत्पाताः केतुव्यतिरिक्ता द्रष्टव्याः । केतौ तु यावद्दर्शनं गमन-  
निषेधः । यदाह ऋषिपुत्रः—'यावदभ्युदितः केतुरसमेवोपगच्छति । तावद्राजा

न गच्छेत नावर्तेत गतोऽन्यथा ॥' इति । अत्र श्रीपतिवाक्ये 'सौदामिनी-' इत्यादिषु तात्कालिक एव निषेधः । आससरात्रादिति तत्तरार्धपठितेषूपत्पातेष्वेव संबध्यत इत्याहुः । यदाह वसिष्ठः—'प्रयाणसमये यस्य त्रिबुद्धीहारवृष्टयः । अकालजा भवंत्येते तदा भंगकरा नृणाम् ॥' इति । ननु देहलीदीपन्यायेनात्र पूर्वत्रापरत्र वा संबंधः स्यान्नोभयत्र । कथम्—'सकृदुच्चरितः शब्दः सकृदर्थ-प्रत्यायकः' इति न्यायेनैकत्र पूर्वत्रापरत्र वा संबंधः स्यान्नोभयत्र । न चावृत्त्या सेत्स्यतीति वाच्यम् । आवृत्तौ प्रमाणाभावात् गौरवापत्तेश्च । अत्रोच्यते—आससरात्रादित्युभयत्रापि संबध्यते । 'ध्रुवमद्भुतेषु दिव्यांतरिक्षक्षितिजेषु चैवम्' इति समुच्चयद्योतकस्य चकारस्य स्पष्टानुवृत्तिसूचकस्य चैवकारस्य करणात् । अत एव नारदोऽपि—'अकालजेषु नृपतिर्विबुद्धीहारवृष्टिषु । उत्पा-तेषु त्रिविधेषु ससरात्रं ननु व्रजेत् ॥' इति दोषानुवादपूर्वकम् 'ससरात्रं ननु व्रजेत्' इति वाक्यतेऽभिदधाति स्म । कश्यपोऽपि—'उत्पातेषु त्रिविधेषु तडिद्भजितवृष्टिषु । अकालजेष्वेव सत्सु ससरात्रं ननु व्रजेत् ॥' इति । 'प्रया-णसमये यस्य' इति वसिष्ठवाक्यं प्रयाणदिवसेत्पन्नस्य विबुद्धादेर्दोषाति-शयसूचनार्थम् । तेन तस्मिन् दिने नैव गच्छेदित्यर्थः । वृष्ट्यर्थं स्वयमेवाग्रे वक्ष्यति 'यदि मास्सु' (१११५) इति ॥ ७६ ॥

अथ राज्ञ एकदिनसाध्ये एकस्मान्नगरान्नगरांतरगमने चिकीर्षिते दिक्शूल-त्वाद्यभावं वंशस्थवृत्तेनाह—

महीपतेरेकदिने पुरात्पुरे यदा भवेतां गमनप्रवेशकौ ।

भवारशूलप्रतिशुक्रयोगिनीर्विचारयेन्नैव कदापि पंडितः ७७

महीपतेरिति ॥ यथा वाराणसीनगराच्चरणाद्रिगमनमेकदिनसाध्यम् । तद्वदन्यत्रापि महीपते राज्ञः पुरादेकस्मान्नगरात्पुरे नगरांतरे एकदिने एव 'गमनप्रवेशकौ स्याताम् । कोऽर्थः ? यस्मिन्नेव दिने एकस्मात्पुराद्गमनं तस्मिन् दिने एव च नगरांतरे प्रवेशः । तत्र यथाकथंचित्पंचांगशुद्धिमालोच्य नक्षत्र-शूलं वारशूलं प्रतिशुक्रश्च योगिन्यश्च एतान् दोषान् पंडितः कदापि नैव विचारयेत् । उक्तं च भृगुणा—'एकस्मिन्नपि दिवसे यदि चेद्गमनं प्रवेशश्च । प्रतिशुक्रवारशूलं न चिंतयेद्योगिनीपूर्वम् ॥' इति । यदा तु दिनभेदेन यात्रा-प्रवेशौ भवतस्तदा यात्रायां प्रतिशुक्रवारशूलादिविचारोऽस्त्येव ॥ ७७ ॥

अथैकदिनसाध्ये निर्गमप्रवेशरूपे कार्ये चिकीर्षिते किं विचार्यमित्याशं-क्योत्तरमार्यावृत्तेनाह—

यद्येकस्मिन्दिवसे महीपतेर्निर्गमप्रवेशौ स्तः ।

तर्हि विचार्यः सुधिया प्रवेशकालो न यात्रिकस्तत्र ॥ ७८ ॥

यदीति ॥ स्पष्टार्थं पथम् । प्रवेशकालो गृहप्रवेशप्रकरणे वक्ष्यते । यात्रिको यात्रासंबन्धी कालः । तत्र नगरान्नगरांतरगमने । यदाह गर्गः—'प्रवेशनिर्गमौ

स्यातामेकस्मिन्नपि वासरे । तदा प्रावेशिकं विलं बुधैर्नैव तु यात्रिकम् ॥' इति । प्रावेशिकं वासरं यात्रिकं च वासरम्, 'वा पुंलि लीवे दिवसवासरो' इति वासरशब्दस्य पुंनपुंसकत्वात्सामानाधिकरण्येन संबंधः । अत्राहुः एतत्पद्योपनिबन्धनं प्राक्पद्योपनिबन्धस्याजागलस्तानयमानत्वमस्यैककर्तृकत्वात् । भिन्नकर्तृके तु नायं दोषः, यथा संमतिवाक्ययोः । अत्र समाधिः—एकस्मिन्नेव दिने यात्राप्रावेशकालयोः कियद्वटिकाकृतो विलंबस्तिष्ठते । परंतु यात्रासमये भद्रालयतीपातादिकं महादोषजातं विचार्य वा न वेति संदेहः । यदि विचार्य तदा विशिष्य प्रोक्तं प्रतिशुकाद्यपि विचार्यम् । यदि न विचार्य तदेदमपि न विचार्यम् । एवं सति भृगुवाक्यमनर्थकं स्यात् । ननु सामान्यविशेषवाक्यभावेन प्रतिशुकादिकं बाधकं भविष्यतीति चेन्न । एतत्प्रकरणपठितानां शुभाशुभप्रकरणस्थदोषाणां च नास्ति सामान्यविशेषभावः । अयं विचारो 'योगास्तिद्धिर्धरणिपतीनाम्' (१११००) इति पद्यव्याख्यानेऽभिहितः । तस्मात्प्रकरणद्वयपठिते दोषविचारे प्रसक्ते विना वचनं दोषत्यागोपादानविचारो न निर्णयपदवीमवगाह्यत इति प्राक्पद्योपनिबन्धः सार्थक इति ॥ ७८ ॥

अथ प्रयाणे त्रिनवमीदोषमनुष्ठुभाह—

**प्रवेशाभिर्गमं तस्मात्प्रवेशं नवमे तिथौ ।**

**नक्षत्रेऽपि तथा वारे नैव कुर्यात्कदाचन ॥ ७९ ॥**

प्रवेशादिति ॥ त्रिविधा नवमी—प्रयाणनवमी प्रवेशनवमी तिथिश्च नवमी । तत्र गृहप्रवेशतिथितो नवमे तिथौ निर्गमं न कुर्यात् । इयं च प्रयाणनवमी । पुनश्च गमनदिवसाश्रयमे तिथौ गृहप्रवेशं न कुर्यात् । इयं च प्रवेशनवमी । नवमी तिथिस्तु प्रसिद्धैव । यदाह वसिष्ठः—'नवमी ज्ञेया त्रिविधा प्रवेशनवमी प्रयाणनवमदिनम् । निर्गमनतः प्रवेशात्प्रयाणनवमी नवमदिनं च ॥ सततं नवमीत्रितयं यात्रायां प्राणहानिदं यातुः ।' इति । अत्र पक्षे नु नवमीदोषः प्रागुक्तत्वाद्योपनिबद्धः । ननु प्रयाणनवम्यां तिथौ च नयम्यां यात्रा तिथिद्वेति युक्तं, प्रवेशनवम्यां तु बहिःस्थस्य पुंसो गृहप्रवेशनिषेधस्यैव युक्तत्वात्कथं पुनस्तस्य गृहाद्रमनसंबवो युक्तः ? अतो दोषाभिधानमपि न युक्तम् । उच्यते,—यथा गृहाभिर्गतः पुमान् दैवाच्छीघ्रमेव कृतकार्यः यन् सप्तमेऽष्टमे वा तिथौ गृहं प्रविष्टः स चेत्पुनः कार्यनिपानप्रवेशनिषेधः महाशास्त्रार्था द्वितीया वा तिथिः प्राङ्निर्गमतिथितो नवमीतिथिर्मम्यां तिथौ यात्रां नैव विदध्यादित्यर्थः । नक्षत्रेऽपि सति । तथा नैव तिथिः प्राङ्निर्गमतिथितो नवमीतिथिस्तुल्येन प्रकारेण नक्षत्रे वारे वा कदाचन नैव कुर्यात् । अयमर्थः—यस्मिन्नक्षत्रे गृहप्रवेशः कृतस्ततो नवमे नक्षत्रं प्रयाणं न कार्यं । यथा मृगे प्रवेशो हस्ते गमनं । निर्गमनक्षत्राश्रयमे नक्षत्रं प्रवेशो न कार्यः । यथा हस्ते गमनमुत्तराषाढायां प्रवेशः । अत्रापि प्रागभिहितरीत्या यात्रापि निषिद्धा । एवं वारेऽपि ज्ञेयम् । यथा बुधवारे प्रवेशस्ततो नवमे दिवसे शुक्राख्ये प्रयाणं न कार्यम् । गुरुदिवसाश्च नवमे शुक्राख्ये दिवसे प्रवे-

शोऽपि न कार्य इत्यर्थः । यदाह गर्गः—‘प्रवेशाग्निर्गमश्चैव निर्गमाश्च प्रवेश-  
नम् । नवमे जानु नो कुर्यादिने वारे तिथावपि’ इति ॥ ७९ ॥

अथ यात्रादिनीयं विधिं शालिनीछंदसाह—

अग्निं हुत्वा देवतां पूजयित्वा

नत्वा विप्रानर्चयित्वा दिगीशम् ।

दत्त्वा दानं ब्राह्मणेभ्यो दिगीशं

ध्यात्वा चित्ते भूमिपालोऽभिगच्छेत् ॥ ८० ॥

अग्निमिति ॥ स्पष्टार्थम् । यदाह नारदः—‘हुताशनं तिलैर्हुत्वा पूज-  
येत्तु दिगीश्वरम् । तथा प्रणम्य भूदेवानादीर्वादेर्नृपो व्रजेत् ॥’ इति । वसि-  
ष्ठोऽपि—‘दिगीश्वराकृतिं कृत्वा सुवर्णेन स्वमंत्रकैः । स्वस्ववर्णैः सुगंधाद्यैर्भूषेद्दी-  
पैर्गनोरमैः । तद्दर्शनवस्त्रैर्वस्त्रैर्भक्त्या सम्यक्प्रपूजयेत् । दिगीशं च सुसंपूज्य  
निलहोमं च कारयेत् ॥ दैवजाय ततो दद्यात्प्रतिमां भूषणान्विताम् । देवा-  
न्गुरुन्पितृन्विप्रान्स्वस्तिवाचनपूर्वकम् । नत्वा नुष्टः प्रीतमना व्रजेन्मंगलनिः-  
स्वर्तः ॥’ इति । अत्र यात्रादिना प्राक्तनसदिनमध्ये मुख्यकपूजनमुक्तम् । अथ  
पूर्वं विजयस्नानमुक्तं सप्तमदिने प्रहममथ । तदेतद्वराहेण बृहदाघ्रायां महता  
ग्रंथसंदर्भेणाभिहितं तत्तत्त एवावधार्यम् । वसिष्ठादिभिस्तु दिगीश्वरध्यानान्यपि  
उक्तानि । तान्यपि तत्तत्पूजायां पाठात्तत्रैव द्रष्टव्यानीति नास्माभिलिख्यते ।  
गमनममये भ्यान्मद्दंदाय नमः अमये नमः’ इत्यादिनापि संभवति ॥ ८० ॥

अथ नक्षत्राणां दोहदांश्चार्दूलविक्रीडिताभ्यामाह—

कुलमापांस्तिलतंडुलानपि तथा मापांश्च गव्यं दधि

त्वाज्यं दुग्धमथैणमांसमपरं तस्यैव रक्तं तथा ।

तद्वत्पायममेव चापपललं मार्गं च शाशं तथा

पाष्टिक्यं च प्रियंग्वपूपमथवा चित्रांडजान्सत्फलम् ८१

कौर्म सारिकगाधिकं च पललं शाल्यं हविष्यं हया-

धृक्षे स्यात्कुसराक्षमुद्रमपि वा पिष्टं यवानां तथा ।

मत्स्यान्नं खलु चित्रितान्नमथवा दध्यन्नमेवं क्रमा-

द्भक्ष्याभक्ष्यमिदं विचार्य मतिमान्भक्षेत्तथाऽऽलोकयेत् ॥

कुलमापानिति ॥ कौर्ममिति ॥ अत्र प्रथमपथे चतुर्थचरणे ‘प्रियंग्व-  
पूप’ इत्यत्र छंदोभंगोऽस्ति सगणप्रक्षेपाकरणात् । सत्यम् । ‘ग्रन्हेवा’ इति पिंगल-  
सूत्रकारेण रेफसंयोगे च प्राग्वर्णस्य लघुत्वाभिधानात् । तथा च कालिदासः—



‘गृहीतपत्युद्गमनीयवक्त्रा’ (कुमार ७. ७. १) इति, तद्वदत्रापि छंदोभंगाभावः । सूत्रे-  
ऽकारोच्चारणं मुखसुखार्थम्, तेन प्रीत्यादावपि लघुत्वम् । अन्ये तु संयोगमात्रे  
परभूते लघुत्वमतीवप्रयत्नतथेत्याहुः । उक्तं च सरस्वतीकंठाभरणे—‘यदा  
तीव्रप्रयत्नेन संयोगादेरगौरवम् । न छंदोभंगमप्याहुस्त्वा दोषाय सूरयः ॥’  
इति । ‘एतच्च श्रुत्वा गदितो भयान्म्वं सातोपलभं च कुरु प्रबुद्धिम्’ इति च ।  
ततो तीव्रप्रयत्नेनात्र प्रीत्यस्योच्चारणे प्राग्वर्णस्य लघुत्वं तेन सगणप्रक्षेप एव ।  
तथासति छंदोभंगाभाव इत्यलमतिप्रसंगेन । हयावृक्षे अश्विन्यादिसप्तविंशतिभेषु  
नक्षत्रदोहदं ‘कुलमापान्’ इत्यादिकमिदं भक्ष्याभक्ष्यं वर्णभेदेन देशभेदेन वा इदं  
भक्ष्यमेतद्भक्ष्यमिति विचार्य भक्ष्यसंभवे भक्षेत्, अभक्ष्यसंभवे आलोकयेत्पश्येत्  
स्पृष्टद्वेत्यपि ध्येयम् । यथा—अश्विन्यां कुलमापानक्षतस्त्रिजमापान्, भरण्यां  
तिलमिश्रतंडुलान्, कृत्तिकायां मापान्, रोहिण्यां गव्यं गोसंबन्धि दधि, मृगे  
गव्यमाज्यं घृतं, आर्द्रायां दुग्धं गव्यमेव, पुनर्वसावेणमांसं हरिणमांसं, पुष्ये  
तस्यैव मृगस्य रक्तं रुधिरं, आश्लेषायां पायसं दुग्धमध्ये वह्निसंपर्केण पाचित-  
तंडुलान्, मघायां चापस्य पक्षिणः पललं मांसं, पूर्वाफल्गुन्यां मृगस्येदं मांसं  
मांसं, उत्तराफल्गुन्यां शशस्येदं शशं मांसं, हस्त्ये षाष्टिक्यं पष्टिकाञ्च ‘साठी’  
इति भाषायां, चित्रायां प्रियंगुः फलिनी, स्वात्यामपूपं घृतपक्वो भक्ष्यविशेषः,  
विशाखायां चित्रांडजान्नानावर्णान्पक्षिणः, अनुराधायां सत्फलमुत्तमफलमा-  
त्रादि, ज्येष्ठायां कूर्मस्य कच्छपस्येदं कूर्म मांसं, मूले सारिकायाः पक्षिण्या इदं  
सारिकं मांसं, पूर्वाषाढायां गोधाया इदं गौधिकं मांसं, उत्तराषाढायां शाल्यं  
शल्यस्य पक्षिण इदं शाल्यं पललं मांसम्, ‘श्रावितु शल्यः’ इत्यमरः । ‘सार-  
सलम्’ इति भाषया । अभिजिनि हविष्यं मुद्गादि, श्रवणे कृसरान्नं ‘श्विशडी’,  
धनिष्ठायां मुद्गान्नं मुद्गोदनं, जतमे यवानां पिष्टं, पूर्वाभाद्रपदायां मन्थ-  
मिश्रितमन्नमोदनं, उत्तराभाद्रपदायां चित्रितान्नं नानाविधैरन्नैर्गोधूमादिभिः  
‘पक्कैर्मिश्रमन्नमोदनमिति केचित् । वयं त्वेवं व्याकुर्मः—यवतंडुलतिला मेपी-  
दुग्धेन पक्त्वा मेषकर्णोपरक्तेनारक्ताश्वित्राज्जमोदनमिति चित्रितशब्देनोच्यते  
इति । रेवत्यां दध्यन्नं दध्योदनमिति । अपि-च-तथेत्यादीन्यन्ययानि पात्रपूर-  
णार्थाणि । यदाह नारदः—‘कुलमाषांश्च तिलान्माषान्दधि गव्यं घृतं पयः ।  
मृगं मांसं च तत्सारं पायसं चापकं मृगम् ॥ शशमांसं च षाष्टिक्यं प्रियंगु-  
कमपूपकम् । चित्रांडजान्नफलं कूर्मं शाटीं गोधां च शल्यकम् ॥ हविष्यं कृस-  
रान्नं च मुद्गान्नं यवपिष्टकम् । मन्थान्नं चित्रितान्नं च दध्यन्नं दाक्षभाद्रक-  
मात् ।’ इति । तत्सारं=मृगरुधिरम् । अत्र चित्रांडजाफलमित्येकमेव दोहद-  
माहुः । तन्न । ‘चित्रांडं च फलं ततः’ इति कश्यपेन पृथगुक्तेः । अंदा

१ इत्येतं श्रीदाह्नोऽयं पाठो बुदाहरणत्वेन छंदोभंगा-वृत्तरक्ताकारादिप्रत्ययीकारैः,  
परं कुमारसंभवे तु ‘गृहीतपत्युद्गमनीयवक्त्रा’ इति पाठमाह्वय ‘पत्युर्वरस्योद्गमनीयवक्त्रा’  
इति मल्लिनाथो व्याख्यायमान् । क्षीरस्नाभ्यपि ‘गृहीतपत्युद्गमनीय’ इत्युदाहरणद्वारा-  
मनीयशब्दविकरणे । रहस्यं त्वन्नामिदुक्तैरेव विनिगमनीयम् ।

अंङजा उच्यन्ते, अंङगतवैचित्र्याभावात् । यत्तु श्रीपतिवाक्ये—‘चित्रांङ-  
जायाः फलम्’ इत्युक्तं तस्यार्थं न विद्मः । ‘प्राश्याः प्रियंगुचित्रांङजाः फलं  
चावकं कुलिन्धाश्च’ इति वराहपद्यव्याख्याने चित्राज्ञाकाराः पक्षिगश्चित्रायां  
प्राश्याः, फलानि प्रसिद्धानि स्वाताविति भट्टोत्पलो व्याख्यत । चित्राकलक्षण-  
मुक्तं दीपिकायाम्—‘अजाक्षीरेण संस्विन्ना यवाः सतिलतंदुलाः । अजकर्णस्य  
रक्तेन रक्ताश्चित्राकलसंज्ञकाः ॥’ इति । अत्र यदभक्ष्यं दुष्प्रापं वा तस्मिन्मा  
दुष्टा दृष्ट्वा वा गंतव्यमित्याह गुरुः—‘अलब्धत्वाभ्याः भक्ष्यान्वा स्मृत्वा स्मृत्वाथ  
तान्भजेत् । दृष्ट्वा वा सिद्धिमामोति दुष्टभाविषु भूपतिः ॥’ इति । आदि-  
शब्दात्तिथिवारदिदोहदेषु स्मरणं स्पर्शनं दानं भक्षणं वा यथासंभवं ध्येयम् ।  
नक्षत्रदोहदेषु वसिष्ठादिपद्येषु कचिज्ज्ञेयस्तत्र विकल्पस्तुल्यबलत्वात् । भक्षे-  
दिति ‘भक्ष भदने’ इति धातुधुरादिस्मात् ‘सत्यापपाश—’ इति स्वार्थणि-  
ज्जाद्विधिलिङि तिपि शबादौ च कृते ‘इतश्च’ इतीकारलोपे भक्षयेदिति भवि-  
तव्यं ननु भक्षेदिति कथमयं प्रयोगः ? उच्यते,—चुरादिभ्यस्तु णिजनि-  
त्योऽस्ति, ‘अनिव्यण्यताश्चुरादयः’ इत्युक्तेरेवं सति णिजभावपक्षे विधिलिङि  
भक्षेदिति सिद्ध्यति । ज्ञापकं चात्र चुरादौ हि ‘चिनि स्मृत्याम्’ इति  
चित्तिधातोरिदिकरणं तद्वि चितित इत्यादौ ‘इदितो नुम् धातोः’ इति नुमि  
‘अनिदितां हल उपधायाः कृति’ इति नलोपो मा भूदित्येवमर्थं कृतं सित्ये  
ननु णिचि नलोपस्याप्रसंगादित्वं वृथैव भवति । नुमर्थमिति चेन्न । ‘चिन्त स्मृत्यां’  
इति सनुमेय पठितव्यं किमिदित्वेन ? एवं सतीदित्वं कृतं ज्ञापकमुक्ता-  
र्थस्य संपन्नमिति । अत एव—‘महीपालवचः श्रुत्वा जुष्टपुः पुण्यमानवाः’  
इति विशद्वदनार्थस्य चारादिकस्य धुपेर्वांशयामासुरित्वार्थं उषुपुरित्वादिमहा-  
कविप्रयोगोपपत्तिरिति वामनः । पक्षे चोरनीत्यादि प्रक्रियाकौमुदीकृतेत्याह  
स्मेत्यलमतिप्रसंगेन । अथवा व्यक्तमेवं पठितव्यम् ‘खादेत्तथालोकयेत्’  
इति ॥ ८१-८२ ॥

अथ दिग्दोहदमनुष्ठुमाह—

आज्यं तिलौदनं मत्स्यं पयश्चापि यथाक्रमम् ।

भक्षयेद्दोहदं दिश्यमाशां पूर्वादिकां व्रजेन् ॥ ८३ ॥

आज्यमिति ॥ आज्यं घृतं पूर्वस्थां, तिलौदनं तिलमिश्रौदनं दक्षिणस्यां,  
मत्स्यं प्रसिद्धं पश्चिमायां पयो दुग्धं उत्तरस्याम् । एतद्यथाक्रमं दिश्यमभी-  
ष्टदिग्भवं दोहदं भक्षयेत्ततः पूर्वादिकामाशां जिगमिषितां दिशं व्रजेत् ।  
यदाह श्रीपतिः—‘आज्यतिलौदनमत्स्यपयोभिः प्राक्पशूनि क्रमशः खलु  
भुक्त्वा’ इति । नारदेन त्वन्यथोक्तम्—‘घृताक्षं तिलपिष्टाक्षं मत्स्याक्षं घृत-  
पायसम् । प्रागादिक्रमशो भुक्त्वा याति राजा जयत्यरिन् ॥’ वसिष्ठेनापि—  
‘घृताक्षं कृसरानं च मत्स्याक्षं घृतपायसम् । पूर्वादेषु क्रमादुक्त्वा याता  
मिदिमवाप्नुयान् ॥’ इति । अत्रैवं विरोधे विकल्पो यथादेशाचारं वा  
व्यवस्था ॥ ८३ ॥

अथ वारदोहदमनुष्टुभाह—

रसालां पायसं कांजीं शृतं दुग्धं तथा दधि ।

पयोऽशृतं तिलान्नं च भक्षयेद्दारदोहदम् ॥ ८४ ॥

रसालामिति ॥ रसाला शर्कराद्विभगीचकपूरैलासंमृष्टा, लोके 'शिसैरि-  
णी' इति प्रसिद्धा तां रविवारे । पायसकांज्यां प्रसिद्धे सोममंगलवारयोः । शृतं  
पक्वं दुग्धं बुधे । 'शृतं पाके' इति साधु । तथापि 'क्षीरहविषोरेव' इति वार्ति-  
कात्प्रस्तुतं क्षीरे साधुत्वं । दधि प्रसिद्धं गुरुवारे, अशृतमपक्वं दुग्धं शुके,  
तिलान्नं तिलमिश्रमोदनं शनौ । एतद्दारदोहदं रविवारादौ क्रमेण भक्षयेत् ।  
यदाह श्रीपतिः—'मज्जिकां सशृतपायसं तथा कांजिकं शृतपयो दधि  
क्रमात् । क्षीरपक्कमथितं तिलौदनं वारदोहदविधिवुधैः स्मृतः ॥' इति ।  
वसिष्ठनारदाभ्यां दुग्धस्य पक्कविशेषो नाभ्यधापि—'मज्जिका परमांशं च  
कांजिकं च पयो दधि । क्षीरं तिलौदनं भुक्त्वा भानुवारादिषु क्रमात् ॥'  
इति । मज्जिका=रसाला, 'स्याद्रसाला तु मज्जिका' इत्यभिधानात् । गुरुस्तु  
विशेषमाह—'सूर्यवारे घृतं प्राश्यं चंद्रवारे पयस्तथा । गुहमंगारके वारे  
बुधवारे तिलानपि । गुरुवारे दधि प्राश्यं शुक्रवारे यवानपि । माघान्भुक्त्वा  
शनेवारे शूले गच्छन्न दोषभाक्' इति ॥ ८४ ॥

अथ तिथिदोहदं वसंततिलकाण्डमाह—

पक्षादितोऽर्कदलतंदुलवारि सर्पिः

श्राणा हविष्यमपि हेमजलं त्वपूपम् ।

भुक्त्वा व्रजेद्रुचक्रमंबु च धेनुमूत्रं

यावान्नपायसगुडानमृगान्नमुद्रान् ॥ ८५ ॥

पक्षादित इति ॥ पक्षादिः प्रतिपत्तस्याः ल्यबलोपे पंचमी । प्रतिपदा-  
दिपंचदशतिथिषु क्रमेण तिथिदोहदं भुक्त्वा व्रजेत् । यथा—प्रतिपदि अर्घ्यस्य  
वृक्षविशेषस्य दलानि पर्णानि, 'रुई' इति भाषायां । द्वितीयायां तंदुलवारि  
क्षालिततंदुलजलं, तृतीयायां सर्पिर्घृतं, चतुर्थ्यां श्राणा यवागूः, 'अंबिलि' इति  
भाषायां; पंचम्यां हविष्यं मुद्रादि, षष्ठ्यां हेमजलं प्रक्षालितसुवर्णजलं । सप्त-  
म्यामपूपं. अष्टम्यां रुचकं बीजपूरफलम्; 'फलपूरो बीजपूरो रुचको भानुलि-  
गके' इत्यमरः; नवम्यामंबु जलं, दशम्यां धेनुमूत्रं खीगवीमूत्रं; नतु वृषमूत्रं धेनु-  
शब्दग्रहणात्, एकादश्यां यावान्नं यवविकारं, द्वादश्यां पायसं, त्रयोदश्यां  
गुडमिक्षुविकारं, चतुर्दश्यामयक् रुधिरं । पंचदश्यामन्नमुद्रानोदनमिश्रित-  
मुद्रान् । यदाह बृहस्पतिः—'अर्कपत्रं भवेद्यानुः प्रथमायां तु भक्षणम् ।  
द्वितीयायां भवेद्यानुर्भक्ष्यं सतंदुलोदकम् ॥ तृतीयायां यथा सर्पियेवागूः  
स्यात्ततः परं । पंचम्यां तद्वह्निप्यं स्यात्षष्ठ्यां वा कांचनोदकम् ॥ अपूपमुक्तिः

सप्तम्यामष्टम्यां बीजपूरकम् । नवम्यां तोयपानं स्याद्रौमूत्रं तु ततः परम् ॥  
एकादश्यां यवानद्याद्वादश्यां पायसं भवेत् । त्रयोदश्यां गुडं लेखं रुधिरं  
स्याच्चतुर्दशे ॥ सुतौदनं भवेद्भोज्यं पंचदश्यां यियासतः । पक्षयोरुभयोरेंवं  
यात्रायोगे विधिः स्मृतः ॥' इति । दैवज्ञमनोहरेऽपि कविहेतो यथा—'अर्क-  
दलतंदुलोदकसर्पापि हविष्यदधिसुवर्णपयः । तिलवारिबीजपूरकमन्वाज्यक-  
सूत्रपिष्टिकाश्चापि ॥ तिलपिष्टकंदमूलानि शाकमथ शस्तवृक्षपर्णानि । प्रतिप-  
त्प्रभृतिषु भुक्त्वा प्रस्थाता सिद्धिमाप्नोति ॥' इति । ननुच—'अलभ्यलभ्या-  
ऽभक्ष्यान्वा स्मृत्वा द्रव्या तान्मजेत् । दद्या वा सिद्धिमाप्नोति दुष्टभादिषु  
भूपतिः ॥' इति गुरुक्तेः वारादिषु दोहदाभिधानं सार्थकं, विहितेषु पुनर्नक्षत्रति-  
थिवारादिषु दोहदाभिधानं व्यर्थम्, दोषनिवारणफलको हि दोहदन्नादभावेन  
वैयर्थ्यप्रसंगात् । उच्यते—'दुष्टभादिषु भूपतिः' इत्यत्र दुष्टत्वं किं नैसर्गिकमु-  
तान्वाहितं इति विशेषानभिधानात् सत्यावश्यकगमने राज्ञां बलेनैव गमने  
प्राशस्त्याभिधानात् यदि विहितनक्षत्रेष्वपि कूरग्रहसाहित्यादिर्महान् दोषः  
संभावितोऽस्ति तदपाकरणाय दोहदाभिधानं युक्तम् । एवं सर्ववर्णानामपि  
पारिवर्तते विरुद्धताराकूरग्रहसाहित्यादिमहादोषनिवारणाय दोहदोक्तेः सार्थ-  
क्याच्च । एवं विहिततिथिदोहदाभिधानं योगिन्यादिदोषनाशार्थं 'सक्रुराशेर-  
शुभा तिथिः स्यात्' इत्येतदोषनिवारणार्थं च तदोपाभिधानम् । रत्नमालायां  
च—'आद्याश्रतलः क्रियपूर्वकाणां मेषाच्चतुर्णामिह पंचमी स्यात् । पराः परेषां  
परतन्मथैव सक्रुराशेरशुभा तिथिः स्यात् ॥' इति । एवं वारदोहदोक्तिरपि  
वकिग्रहवारशुलादिदोषहान्या सार्थिका । दिग्दोहदोक्तिरपि त्रिविधप्रतिबुध-  
प्रतिशुक्रप्रतिभौमादिदोषहान्या सार्थिका ॥ ८५ ॥

अथ गमनसमयभवं विधिं प्रहर्षिणीछंदसाह—

उद्धृत्य प्रथमत एव दक्षिणांघ्रिं द्वात्रिंशत्पदमभिगत्य दिश्ययानं ।  
आरोहेत्तिलघृतहेमताम्रपात्रं दद्यादौ गणकवराय च प्रगच्छेत् ॥

उद्धृत्येति ॥ राजा गमनसमय एव प्रथमतो दक्षिणांघ्रिं दक्षिणचरणमुद्धृत्य  
पश्चाद्द्वात्रिंशत्पदं द्वात्रिंशत्पदपरिमितं भूमिं गत्वा दिश्ययानं वक्ष्यमाणं  
द्वित्रिंशैव हस्त्याद्वियानमारोहेदिति । यदाह गुरुः—'पूर्वं दक्षिणमुद्धृत्य  
पादं यायाञ्जराधिपः । द्वात्रिंशत् पदं गत्वा यानमारुह्य संव्रजेत् ॥' वराहो-  
ऽपि—'कल्याणनामसचिवासजनायुधीयदैवज्ञमिजनकं कुकिमध्यसंस्थः । द्वा-  
त्रिंशत् समुपगम्य पदानि भूमौ प्रागादि नागरथवाजिनरैस्तु यायात् ॥' इति ।  
तिलेति । आरोहणसमये तिलघृतहेमसहितं ताम्रपात्रमादौ गणकवराय ज्यो-  
तिर्विच्छेष्टाय चकारादन्येभ्योऽपि ब्राह्मणेभ्यो यथाशक्ति दानं दत्त्वा प्रगच्छेत् ।  
यदाह गुरुः—'ताम्रपात्रे तिलान्कृत्वा सधृतान्हेमसंयुतान् । निवेश्य त्रिप-  
मुण्याय दैवज्ञाय विशेषतः ॥' इति ॥ ८६ ॥

अथावसरप्राप्तानि दिश्ययानान्यनुबुभाह—

प्राच्यां गच्छेद्भजेनैव दक्षिणस्यां रथेन हि ।

दिशि प्रतीच्यामश्वेन तथोदीच्यां नैर्नृपः ॥ ८७ ॥

प्राच्यामिति ॥ स्पष्टार्थं पद्यम् । नैर्नैरवाहैः सुत्वासनादिभिः । यदाह श्रीगतिः—‘हस्तिरथाश्वनरैर्यदि राजा याति तदाऽऽशु जयत्यरिचक्रम्’ इति । वराहोऽपि—‘प्रागादि नागरथवाजिनरैस्तु यायात्’ इति ॥ ८७ ॥

अथ निर्गमनस्थानानि पादाकुलकच्छेदसाह—

देवगृहाद्वा गुरुसदनाद्वा स्वगृहान्मुख्यकलत्रगृहाद्वा ।

प्राश्य हविष्यं विप्रानुमतः पश्यन्शृण्वन्मंगलमेयात् ॥ ८८ ॥

देवेति ॥ देवा विष्णवादयः पूज्यन्ते यस्मिन् गृहे तदेवगृहं, गुरुश्रद्धापकः स्वस्य कुलगुरुर्वा, स्वगृहं स्वशय्यागृहं, बहुस्त्रीध्वसंभवे मुख्यकलत्रं पट्टराज्ञी तद्गृहं, गुप्तं मध्ये मनोभीष्टान्सकाशाद्गृहात् भोजनसंभवे हविष्यमङ्गं प्राश्य भक्षयित्वा विप्रैर्ब्राह्मणैरनुमतः कृतोत्साहः मंगलं मंगलद्रव्यं मनोभीष्टं पश्यन् सन् तथा शृण्वन् सन् पयात् गच्छेत् । यदाह लल्लुः—‘स्वनिक्तेनादेवगृहात् प्रधानदाराश्रयाद्गुरुगृहाद्वा । यायात्कृतामिकार्यः प्राश्य हविष्यं द्विजानुमतः ॥ द्विजो विष्णुकर्मान्नुपं मंत्रेणानेन चालयेत् । “इदं विष्णुर्विचक्रम” इत्येवं पाद-सुद्धरेत् । मंगलानि ततः पश्यन् स्पृशन्शृण्वन्नृपो ब्रजेत् ॥’ इति । वराहोऽपि—‘अतःपुराद्वा स्वनिवेशनाद्वा सिंहासनादग्निपरिग्रहाद्वा । कुर्यान्नरेन्द्रः प्रथमं प्रयाणं विप्रैः सताग्रैः कृतमंगलाशीः ॥ “इदं विष्णुर्विचक्रम” इत्येवं पाद-सुद्धरेत् । अमुकस्य वधायेति दक्षिणं श्रितिपो न्यसेत् ॥’ इति । अग्निपरिग्रहः= अग्निहोत्रगृहम् ॥ ८८ ॥

अथ गमनकाले निर्णयानि सत्यपि स्वस्यावश्यकार्यानिष्पादाद्गमनविच्छेदे वर्णक्रमेण प्रस्थानवस्तूनि प्रहर्षिणीकन्दसाह—

कार्याद्यैरिह गमनस्य चेद्विलंबो भूदेवादिभिरुपवीतमायुधं च ।

क्षौद्रं चामलफलमाशु चालनीयं सर्वेषां भवति यदेव हृत्प्रियं वा ॥

कार्याद्यैरिति ॥ किञ्चिदावश्यकं कार्यं नाभूदिति गमनस्य चेद्विलंबः स्यात्तदा विचारिते यात्रालभे भूदेवादिभिर्ब्राह्मणप्रभृतिभिरेतानि वस्तूनि आशु चालनीयानि प्रस्थापनीयानि । यथा—ब्राह्मणेनोपवीतं, अर्धप्रियेणायुधं, वैश्येन मधु, शूद्रेण अमलं निर्मलं फलं नारिकेल्यादि । यदाह वसिष्ठः—‘वस्मिन्सुहृन् स्वयमप्रयाणे प्रयोजनापेक्षितया च देवात् । तत्रैव तन्निर्गमनं च कार्यं स्वीयासनाच्चापि तदुच्यमानम् ॥’ इति । राजमानन्दः—‘प्रस्थाने ब्राह्मणादीनां यज्ञसूत्रमथायुधं । मध्यामलफलं चैव प्रशस्तं वृद्धिकारणम् ॥’ इति । वा अथवा सर्वेषां वर्णानां यदेव हृत्प्रियं मनोभीष्टं तदेव प्रस्थापनीयम् ।

१. पश्येगृहं अतिरिक्ति । २. प्रयः । ३. प्रयःप्रस्थानवस्तूनि । ४. ‘प्रपृष्टजीविममश’ इति अपिपरिग्रहे अत्रप्रत्ययः ।

उक्तं च वसिष्ठेन—‘श्वेतातपत्रध्वजचामराश्वविभूषणोष्णीपगजांबराणि ॥ आंदोलिकारत्नरथाश्ववाराञ्छयासनाद्यं मनसस्त्वभीष्टम् ॥’ इति । नारदोऽपि—‘अप्रयाणे स्वकं कार्यमपेक्षी भूपतिस्तथा । कुर्यान्निर्गमनं छत्रध्वजवाहनसंयुतम् ॥’ इति ॥ ८९ ॥

अथ स्वयं गमने कियद्दूरं प्रस्थानं कार्यमित्येतदाशंक्य प्राच्यमतेन प्रस्थानपरिमाणं मंदाकांताच्छंदासाह—

गेहाद्गेहांतरमपि गमस्तर्हि यात्रेति गर्गः

सीमन्तः सीमांतरमपि भृगुर्वाणविक्षेपमात्रम् ।

प्रस्थानं स्यादिति कथयतेऽथो भरद्वाज एवं

यात्रा कार्या बहिरिह पुरात्स्याद्वसिष्ठो ब्रवीति ॥ ९० ॥

गेहादिति ॥ स्वगृहात्परगृहमतिसमीपवर्त्यपि तत्रापि चेद्गमो गमनं स्यान्नर्हि यात्रा जातेति गर्गः कथयते । अथवा स्वग्रामसीमानुल्लंघ्य सीमांतरं ग्रामांतरसीमां प्राप्य वसेदिति भृगुः कथयते । अथवा महता योद्धा स्ववर्तिन क्षिप्यमाणः शरो यावद्दूरं गच्छति तावन्मात्रं प्रस्थानं स्यादिति भरद्वाजः कथयते । अथवा पुरास्नगराद्दूरियात्रा कार्या स्यादित्येवं वसिष्ठः कथयते । यदाह राजमार्तंडः—‘गृहाद्गेहांतरं गर्गः सीमन्तः सीमांतरं भृगुः । शरक्षेपाद्भरद्वाजो वसिष्ठो नगराद्बहिः ॥’ इति । एतच्च यथायोग्यं कार्यस्यावश्यकत्वात् च ध्येयम् ॥ ९० ॥

अथ मुनिमतेन प्रस्थानपरिमाणं वसंतिलकाच्छंदासाह—

प्रस्थानमत्र धनुषां हि शतानि पंच

केचिच्छतद्वयमुशंति दशैव चान्ये ।

संप्रस्थितो य इह मंदिरतः प्रयातो

गंतव्यदिक्षु तदपि प्रयतेन कार्यम् ॥ ९१ ॥

प्रस्थानमिति ॥ धनुषः परिमाणमाह भान्करः—‘अदोर्दूरं गन्तव्यं संप्रस्थितोऽङ्गुलैः पद्मगुणितश्चतुर्भिः । हस्तैश्चतुर्भिर्भयतीह दंडैः कौशः सहस्रद्वितयेन तेषाम् ॥’ इति । अत्र गमनकाले तादृशानां धनुषां पंचशतानि, हस्तसहस्रद्वयमिति यावत् । स्वगृहात्तावद्विस्त्रावधि प्रस्थानं स्यादिति केचिन्तुः । अन्ये तु तादृशानां धनुषां शतद्वयमष्टौ शतानि हस्तास्तावत्प्रस्थानमित्याहुः । अपरे तु इह यात्राकाले मंदिरतः स्वगृहादशैव धनूपि चत्वारिंशद्विस्त्रावधौ संप्रस्थितः प्रयात एव ज्ञेय इत्याहुः । यदाह वसिष्ठः—‘प्रस्थानं धनुषां पंचशतान्युत शतद्वयम् । स्वदेवसदनाद्वापि दशभिः प्रस्थितो गतः ॥’ इति । नायं स्वेच्छाविकल्पः किंनु कार्यस्यानावश्यकत्वात्तादृशप्रमा-

नम् । अत एव नारदोऽपि—‘स्वस्थानाभिर्गमस्थानं दंडानां च शतद्वयम् ।  
चत्वारिंशत्पञ्चविंशत्प्रस्थितः स स्वयं गतः ॥’ इति प्रस्थानविकल्पानाह । अत  
एव ‘अप्रयाणे स्वकं कार्यमपेक्षी’ इत्याह च । गंतव्यदिशिचि । तदपि प्रस्थानं  
प्रयत्नेन सविधानेन राजादिना गंतव्यदिक्षु यस्यां दिशि गमनं चिकीर्षितं तद्दि-  
गभिमुखं कार्यम् । यदाह राजमार्तंडः—‘गंतव्यदेशाभिमुखे प्रदेशे प्रस्था-  
नमाहुः शुभदं नराणाम्’ इति । अतः स्वयंप्रस्थाने गुणमप्याह स एव—  
‘स्वशरीरेण यः कश्चिन्निगच्छेच्छ्रद्धयान्वितः । तस्य यात्राफलं सर्वं संपूर्णं  
पथि सिध्यति ॥’ इति । यदा तु स्वयं प्रस्थानं कृतं ततोऽपरदिनेऽष्टमचंद्रादि-  
दोषसद्भावे न गंतव्यमित्याह नारदः—‘जन्मर्क्षे चाष्टमे चंद्रे यारे नामे  
शनैश्चरे । प्रस्थितेऽपि न गंतव्यं यदि स्याद्गर्हितं दिनम् ॥’ इति । अष्टमचंद्रादि-  
दोषसद्भावदुष्टे दिने यात्रा न कार्येत्यर्थः । ये तु व्यतीपातवैधृतिभद्राभरणया-  
दिदोषसद्भावेन गर्हितेऽपि दिने यात्रा नेत्याहुस्तत्र । पूर्वार्धस्य वैयर्थ्यापाताद्वा-  
क्यभेदाच्च । दोषोपलक्षणार्थमिति चेन्न । एकस्मिन्नेव दोषे उपलक्षणार्थे  
वक्तव्ये बहुदोषकथनस्य वैयर्थ्यात् । तस्मादष्टमचंद्रादिदोषेषु सर्वथा यात्रा न  
कार्या । व्यतीपातादिदोषसद्भावप्रतिबंधेषु सुखेन यात्रेति तत्त्वमिति प्रनीमः ।  
यस्तु गृहाभिर्गतो न प्रस्थानमाचरति तस्य केन क्रमेण प्रथमादिदिनगमनमि-  
त्याह चंडेश्वरः—‘क्रोशं वा यदि वाऽप्यर्धं प्रथमेऽहनि शस्यते । द्वितीये  
योजनं गत्वा निवसेत महीपतिः ॥ तृतीये योजनं सार्धं वसेदाक्रम्य नृपतः ।  
ततः परं यथेष्टं तु मार्गे यायान्महीपतिः ॥’ इति ॥ २१ ॥

अथ कृते प्रस्थानेऽधिकारिविशेषपुरस्कारेण कियद्विवसनिषेधमुत्तरार्धेन  
मैथुननिषेधं च स्वधराच्छंसाह—

प्रस्थाने भूमिपालो दशदिवसमभिव्याप्य नैकत्र तिष्ठे-  
त्सामंतः सप्तरात्रं तदितरगमनुजः पंचरात्रं तथैव ।

ऊर्ध्वं गच्छेच्छुभाहेऽप्यथ गमनदिनात्सप्त रात्राणि पूर्वं  
चाशक्तौ तद्दिनेऽसौ रिपुविजयमना मैथुनं नैव कुर्यात् ९२

प्रस्थाने इति ॥ भूमिपाल एकत्र प्रस्थाने दशदिवसमभिव्याप्य दशरात्रे-  
रात्राणि न वसेत् । सामंतो मांडलिक एकत्र प्रस्थाने सप्तरात्रं न वसेत् ।  
तदितरमनुजो ब्राह्मणादिः तथैव एकत्र प्रस्थाने पंचरात्रं न वसेत् । यत्किं  
देवाहसंत्तदा किं कुर्यादित्यत आह—ऊर्ध्वमिति । अवधिदिवसातिक्रमान-  
तरं पुनर्गृहमागत्य शुभाहे पूर्वोक्तप्रकारेण विचारितशुभदिवसे गच्छेत् ।  
यदाह घसिष्ठः—‘आरभ्य निर्गमाद्यावद्दशाहं न वसेत्पुनः । मंडलीकः सप्त-  
रात्रं प्राकृतः पंचरात्रतः । अत ऊर्ध्वं मन्त्रेद्भयो भद्रेऽन्यदिवसे नृपः । इति ।  
भद्रे कक्ष्याकारिणि । धीपतिरपि—‘वसेन्नैकत्र दश क्षितीशो दिना-

न्यथो सप्त च मांढलीकः । यः प्राकृतः सोऽपि न पंचरात्रं भद्रेण यात्रा परतः प्रयोज्या ॥' इति । नन्वत्र प्रस्थाने दशदिवसाद्यतिक्रमे भूयः सुमुहूर्तेन यात्रा कार्येऽयुक्तं, तन्न युक्तिसहं प्रतिभाति । यतो यात्रा हि शत्रुमारणादिद्व्यार्जनाद्यर्था शत्रुमारणादिकमनोभीष्टवस्तुप्राप्तिसिद्धान्तसमाप्तिरित्युच्यते । न हि तां विना पुनर्मुहूर्तविचारो युक्तः । आहुश्च 'अयुक्तमेतत्प्रतिभाति नूनं होराविदां युक्तिमतां बहूनाम् । यात्रासमाप्तिः खलु वाञ्छितार्थफलस्य सिद्धौ नियतं प्रदिष्टा ॥' इति । उच्यते,—वसिष्ठाशृषिवचःप्रामाण्यमंगीकुर्वद्भिः किमीदृशं युक्तिविरुद्धं वक्तुमुचितम् ? यतोऽवधिकथनार्थकानां तत्तदपि वाक्यानामप्रामाण्यप्रसंगाज्ज्योतिषस्मृतिलंघने दुरितोत्पत्तिः स्यात् । किंच मासगम्यमध्वानमतिक्रम्य यदि कार्यवशाद्दशाहाद्यतिक्रमे सति तत्रापि तत् एव स्थानात्सुमुहूर्तविचारोऽस्ति, किं पुनः प्रस्थाने ? यदाह वराहः—'एकत्राध्युषितस्य जगुर्यान्नामत्राग्निगीतमच्यवनाः । पंचत्रिसप्तरात्राद्भूयाद्भद्रेण संयोज्याम् ॥' इति । 'अयुक्तमेतत्प्रतिभाति नूनम्' इति तु वाक्यं निर्मूलत्वादुपेक्ष्यम् । न हि वचनयोश्चितेऽर्थे युक्तिः प्रभवेत् । यथा....तस्मादवध्यतिक्रमे सति शुभमुहूर्तेन यात्रा विधेया । अत्राधिमध्ये तु निषिद्धभद्राव्यतीपातादिमद्वादोपपरिहारायान्या यात्रा स्यादित्यलमतिप्रसंगेन । कचिद्विविशेषेण प्रस्थाने दिवसनियमोऽभिहितः । यदाह राजमार्तंडः—'प्राच्यामहानि मुनयः प्रयदंति सप्त याभ्यामन्तांश्च शुभदानि दिनानि पंच । त्रीण्येव पश्चिमदिशि श्रितिनायकानां प्रस्थानकेषु दिवसद्वयमुत्तरस्याम् ॥' इति । यदा तु स्वयं प्रस्थाय परावृत्य गृहस्थागच्छेत्तदा पुनः सुमुहूर्तेन यात्रा कार्या । यदाह राजमार्तंडः—'यस्तु संप्रस्थितो यात्रां निवर्तते पुनर्गृहम् । कामाद्वा यदि वाऽकामात् स सिद्धिमवाप्नुयान् ॥' इति । दुर्गादित्यः—'कार्यवशाद्यदि कथमपि निवर्तते प्रस्थितः स्वगृहमेव । यायात्तदा विशुद्धेः पुनरपि तिथिकरणदिवसाद्यः ॥' इति । अथ प्रस्थानकर्तुर्नियममाह—अथेति । असां राजादिः रिपुविजयमनाः शत्रुजये कृतांतःकरणः सन् यात्रादिनात्पूर्वं सप्त रात्राणि मैथुनं संभोगं नैव कुर्यात् । यदाह च्यवनः—'त्रिरात्रं वर्जयेत्क्षीरं पंचाहं क्षुरकर्म च । तद्दहश्चावशेषाणि नृणां मैथुनं त्यजेत् ॥' इति । वा अथवा अशक्तौ सप्ताहमतिक्रामितया स्थातुमर्हतां तद्दिने यात्रादिवसे मैथुनं नैव कुर्यात् । यदाह गर्गः—'यात्राकाले तु संप्राप्ते मैथुनं यो निषेवते । रोगांतः क्षीणकोशश्च स निवर्तते वा न वा ॥' इति । अत एवानयोर्वाक्ययोर्मैथुनपीडासहिष्णव्यहिष्णुपरा विषयव्यवस्था । मार्गमध्येऽपि मैथुननिषेधे विकल्पानाह च्यवनः—'यावद्भवति चाध्वानं यावत्कार्यं न सिध्यति । यावद्वा न निवर्तते तावद्भूर्जं हि मैथुनम् ॥' इति । यदा तु प्रयाणदिने स्त्री ऋतुस्नाता भवति गमने चावश्यकता तदा मैथुनं कार्यं न वेति संदेहः । तत्र यदि न कार्यमिति चेद्दूषे तदा धर्मशास्त्रविरोधः । यदाह स्वार्थंभुवः—'ऋतुस्नातां तु यो भार्या संनिधौ नोपगच्छति । घोरायां ब्रूणहत्यायां युज्यते नात्र संशयः ॥' इति ।



यदि कार्यमिति चेत् ज्योतिषस्मृत्युल्लंघनम् । तद्वचः प्रागभिहितम् । अत्र निर्णयमाह न्यवन एव—‘आत्ययिककार्यपाते पुष्पस्त्रातासमागमं कृत्वा । मुद्रितो गच्छेद्भुते मनोरथानचिरकालेन ॥’ इति । यदा हि पुनर्गमनार्थं कालांतरमप्यस्ति तदा तद्धिने मैथुनं कृत्वा कालांतरे सुलभे यायादित्यर्थसिद्धम् । यदा प्रस्थानकालः श्वेदिवसस्तत्पूर्वरात्रावपि मैथुनं न कार्यमित्याह लल्लुः—‘कृत्वा तु मैथुनं रात्रौ प्रभाते योऽधिगच्छति । नासौ फलमवाप्नोति कृच्छ्रेण च निवर्तते ॥’ कृच्छ्रेण कष्टेन ॥ ९२ ॥

अथान्यानपि प्रस्थानकर्तुर्नियमान्शालिन्याह—

दुग्धं त्याज्यं पूर्वमेव त्रिरात्रं क्षौरं त्याज्यं पंचरात्रं च पूर्वम् ।  
क्षौद्रं तैलं वासरेऽस्मिन्वमिश्र त्याज्यं यत्नाद्भूमिपालेन नूनम् ॥९३॥

दुग्धमिति ॥ यात्रादिनात्पूर्वं भूमिपालेन राज्ञा उपलक्षणत्वाद्भूमनकर्त्रा यत्नात् दुग्धं पेयत्वेन त्याज्यं न तु द्रव्यत्वेन तद्विकारः पायसं च निषिद्धम् । च पुनः पंचरात्रं पूर्वं क्षौरं धुरसंबन्धि कृत्यं मुंडनं इमश्रुकर्मे च त्याज्यम् । अस्मिन् वासरे यात्रादिने क्षौद्रं मधु भक्ष्यत्वेन तैलं तैललापनं त्याज्यम् । वमिश्रेद्देवोद्भूता शरीरशोधनार्थं बलात्कारकृता वा यात्रादिने निषिद्धा नूनं निश्चितम् । यदाह न्यवनः—‘वपनं वमनं क्षौद्रं तैलं चैव विवर्जयेत् । तद्-हश्चावशेषाणि सप्ताहं मैथुनं त्यजेत् ॥’ इति । वपनं इमश्रुकर्माणोऽप्युपलक्षणम् । तथोक्तं वसिष्ठेन—‘यात्राहवे तत्कटभूषिते च मुक्तोत्कटे रात्रिषु संध्ययोर्वा । क्षौरं प्रकुर्वीत्खलु चात्मनो हि श्रेयोभिलापी न कदाचिदेव ॥’ इति क्षौरपदोपादानात् । क्षौरमनुभवापदार्थोपलक्षणम् । यदाह स एव—‘कामं क्रोधं तथा लोभं मयं मां च रोदनम् ॥’ इति ॥ ९३ ॥

अथान्यानपि प्रस्थानकर्तुर्नियमान् गीताख्यल्लंघनाह—

भुक्त्वा गच्छति यदि चेत्तैलगुडक्षारपक्वमांसानि ।

विनिवर्तते स रुग्णः स्त्रीद्विजमवमान्य गच्छतो मरणम् ॥९४॥

भुक्त्वेति ॥ तैलं तैलपक्वानि वटकादीन्यन्नानि वा, गुडमिधुविकारं तत्पाचितमजं वा क्षारं सलवणं पक्वमांसानि रक्षितमांसानि यो भुक्त्वा गच्छति स राजादिः रुग्णो रोगग्रहितो निवर्तते । यदाह गर्गः—‘कटुतैलगुडक्षारपक्वमांसाशनं तथा । भुक्त्वा यो यात्ययौ मोदाद्वयाधितः स निवर्तते ॥’ इति । अत्र मांसदुग्धादिनिषेधस्तत्तद्वक्षत्रादिदोहद्रव्यतिरेकविषयः । दोहद्रव्यं विशेषविहितत्वात् । स्त्रीद्विजमिति । स्त्री च द्विजश्च अनयोः समाहारः, स्त्रीद्विजं स्त्रियां परकीयां वा । द्विजः ब्राह्मणः, ‘दंतविप्रोदजा द्विजाः’ इत्यभिधानात् । अवमान्य धिक्शब्दादनादिना मानभंगं कृत्वा गच्छतः पुंसो मरणं स्यात् । यदाह गर्गः—‘यस्तु संप्रस्थितो यात्रां मार्गं नैवाभिर्नवति । मार्गं वा नाभिर्नदेन न स प्रतिनिवर्तते ॥ परकीयां

स्वकीयां वा स्त्रियं पुरुषमेव वा । ताडयित्वा तु यो मोहात्तदंतं तस्य जीवितम् ॥  
यात्रायां प्रस्थितो यश्च ब्राह्मणानवमानयेत् । नासौ प्रतिनिवर्तेत तदंतं तस्य  
जीवितम् ॥' इति । केचित् शुभाशुभशब्दान् यात्राकाले शुभाशुभसूचका-  
नाहुः । यदाह लल्लुः—'प्रापय गच्छ विसर्जय निर्गच्छ व्रज विमुञ्च संसर्प ।  
सिद्धिकराः खल्वेते प्रमोदजयजीवशब्दाश्च ॥ मा गास्तिष्ठ निवर्त क गम्यते  
मृदु दुर्मते मोक्षान् । यात्रां नेच्छन्ति बुधाः क्षुत्तकास्तितभीतशब्दैश्च ॥' इति ।  
कास्तिर्ग=रोमान्=दक्षिणिकादिः ॥ ९.३ ॥

अथाकालवृष्ट्यान्धे दोषं लक्षणं धसंतमालिकादं दग्दाह—

यदि मासु चतुर्षु पौषमासादिषु वृष्टिर्हि भवेदकालवृष्टिः ।

पशुमर्त्यपदांकिता न यावद्वसुधा स्यान्न हि तावदेव दोषः ॥ ९.५ ॥

यदीति ॥ पौषादिषु चतुर्षु पौषमासकालगुनचैत्राख्येषु मासेषु यदि वृष्टिर्भ-  
वेत् साऽकालवृष्टिः स्यात् । पौषादयश्चत्वारो मासा वृष्ट्यकालः, तत्र भवा  
वृष्टिरकालवृष्टिरुच्यते । यदाह राजमार्तंडः—'पौषादिचतुरो मासान् प्राप्ता  
वृष्टिरकालजा ॥' इति । तत्राकालवृष्ट्यां जातायां यदि वसुधा पृथ्वी यावत्प-  
श्चाथो गवादयः मर्त्या मनुष्यास्तेषां पदंश्चरणंरंकिता चिह्नितान् न भवति ताव-  
दकालवृष्टिदोषो नास्ति । यदा पशुचरणांकिता वसुधा स्यात्तदाऽकालवृष्टे-  
र्दोषवत्त्वमस्त्येव । यदाह राजमार्तंडः—'वृष्टिः करोति दोषं तावन्नाकाल-  
संभवा राज्ञाम् । यावन्न भवति याने नरपशुचरणांकिता वसुधा ॥' इति ।  
अस्यार्थः—अकालसंभवा वृष्टिः राज्ञां गमने तावद्दोषं न करोति । यावद्वसुधा  
याने गमने नरपशुचरणांकिता न भवति । तेनातिस्खलपया रजोपगममात्रं  
भवति । तत्र पश्चादिचरणचिह्नाभावादोषाभावः । यदा तु किंचिदधिका  
वृष्टिः स्यात्तदा कर्दमसद्भावात्पश्चादिचरणचिह्नानि जायन्ते तदा दोष एव ।  
स च सप्तरात्रिक इत्युक्तं प्राक् । अत्र केचिदल्पा वृष्टिर्दोषाय, न महतीति  
वदन्ति । तत्रैवं युक्तिः—अल्पवृष्ट्या कर्दमयाहुल्यात्पश्चादिचरणचिह्नानां वसु-  
धायां दर्शनादित्यल्पवृष्टेर्दोषवत्त्वम्, महत्वात्तु वृष्ट्याः सकलकर्दमापाकरणा-  
त्पश्चादिचरणचिह्नादर्शनादोषाभावः । तदंतद्विप्रणीतसंहिताग्रन्थाभिहितत्रिप-  
याऽज्ञानां केवलन्यायाभिनिविष्टमनसां मतम् । तथा हि—मार्गशीर्षशुक्लपक्ष-  
प्रतिपदादयः सार्धाः षण्मासा मेवानां गर्भग्रहणकालस्तदनंतरं वृष्टिर्भवति ।  
यदाह कश्यपः—'सितादौ मार्गशीर्षस्य प्रतिपद्विसे तथा । पूर्वाषाढागते  
चंद्रे गर्भाणां धारणं वदेत् ॥' इति । गगौऽपि—'शुक्लादौ मार्गशीर्षस्य पूर्वा-  
षाढाभ्यवस्थिते । निशाकरे तु गर्भाणां तदादौ लक्षणं वदेत् ॥' इति । गर्भप्रसव-  
कालज्ञानं वराहेण प्रोक्तम्—'यन्नक्षत्रमुपगते गर्भंशंद्रे भवेत्त चंद्रवशात् ।  
पंचनवतौ दिनशते १९५ तत्रैव प्रसवकालमायाति ॥' इति । माससंहितायां च  
'पौषासितपक्षाद्यैः श्रावणशुक्लादयो विनिर्देश्याः । सार्धैः षडभिमासैर्गर्भविपाकः  
स्वनक्षत्रे ॥' इति । विशेषमाह वराहः—'सितपक्षभवाः कृष्णे शुक्ले कृष्णा

शुसंभवा रात्रौ । नक्तं प्रभवा आहनि संध्या जातास्तु संध्यायाम् ॥' इति । कृष्णाः  
 कृष्णपक्षोन्नवा गर्भाः । एवं सार्धषण्मासा गर्भग्रहणकालः, तदनन्तरं जायमाना  
 वृष्टिः कालवृष्टिरिति । यदा वृष्टिकालव्यतिरिक्ते काले वृष्टिर्गर्भनिर्गलनरूपा  
 स्यात् साऽकालवृष्टिः, अकाले अयोग्ये काले वृष्टिरिति निर्बचनसंभवात् । एत-  
 देवाभिप्रेत्योक्तं 'सौदामिनीवर्षणगर्जितेषु' इति पद्यस्याख्याने महादेवेन  
 गृहीतगर्भाणां मेघानां यो वृष्टिकाल उक्तस्तं विना यदि वृष्टिर्गर्भनिर्गलनरूपा  
 स्यात्साऽकालवृष्टिरिति । तत्र मार्गशीर्षशुक्लदितो मेघानामवश्यं गर्भसंभ-  
 वात्तच्चिह्नभूता किंचिवृष्टिरवश्यमपेक्षितैव । यदाह वराहः—'पवनसलिल-  
 त्रिभुज्जिताभ्रान्वितो यः स भवति बहुतोयः पंचभूताभ्युपेतः । विमृजति यदि  
 तोयं गर्भकाले तु भूरि प्रसवसमयमिव्वा श्रीकरांभः करोति ॥' इति । तेन किंचि-  
 द्बुद्ध्यां गर्भसत्तानिश्चयादल्पा वृष्टिर्न दोषमावहतीति । अल्पवृष्ट्यामपि व्रैराशिक-  
 वशादल्पवृष्ट्यां नैव दोषः । ततः किंचिदधिकायां दोषतारतम्यम् । तत्र मार्ग-  
 शीर्षाद्या गर्भा मंदफलाः । पौषशुक्लजाताश्चेति । वृत्त्यात्रायां वराहोक्तमार्ग-  
 शीर्षगर्भाणां मंदफलत्वम् । तं च मार्गशीर्षमतिक्रम्य पौषादिवृष्टेरकालिकत्वम् ।  
 अत एवोक्तम्—'पौषादिवचतुरो मासान्मासा वृष्टिरकालजा ॥' इति । मंदफल-  
 त्वादित्युक्त्यायतया च मार्गवृष्टेरप्याकालिकत्वम् । तदप्युक्तं राजमार्तण्डेन—  
 'भार्गवमासात्प्रभृति मुनयो व्यासबाल्मीकिगर्गाश्चैत्रं यावद्रमनसमये वृष्टि-  
 दोषं वदन्ति ॥' इति । एवं सति गर्भनिर्गलनं विकृतिः, सा यथा स्वप्ना  
 सती नरपशुचरणांकितत्वेन किंचिदोषं जनयति, तथा उपनीयमानापि  
 विकृतिर्महांते दोषमावधाति, तेन महावृष्टेर्दोषवत्त्वमेव न दोषाभावः ।  
 अत एवोक्तं वराहसंहितायाम्—'गर्भसमयेऽतिवृष्टिर्भाभावाद्य निमित्तकृता ।  
 द्रोणाष्टांशेऽभ्यधिके वृष्टेर्गर्भः क्षुतो भवति ॥' निमित्तं=शुक्रास्तादि । गृह-  
 द्यात्रायामपि—'शृंगं क्षरन्तो रुधिरारणाभाः सशक्रचापाः खररुक्षनादाः ।  
 रणोपयोज्याकृतिचित्ररूपा रणाय दृष्टा गमनेऽभ्युवाहाः ॥' इति । अन्य-  
 दपि तेनैवोक्तम् । 'सप्ताहं सतताऽन्यतो वृष्टिर्न्यासराधिपम् ।' इति ।  
 सतता निरंतरा । मेघमेदस्तेनैवोक्तः—'सप्ताहं वर्षलभचकरी वृष्टिरन्वर्तुजाता  
 केचिद्वाग्रामसितजलदैः संयुतां पूजयन्ति । चित्रात्रायां बलमस्तिषधो रुद्रसर्व-  
 तांशुदायां शुक्राब्दायां न भवति विराट्पञ्चुदायां च नाक्षः ॥' इति । चित्रा-  
 त्रायां वृष्टाधिति दोषः । अनेनैवाशयेन कश्चित्पद्यने—'वृत्तेऽप्यकालवर्षे तु ताव-  
 दोपो न जायते । यावन्न मानसमये पशुपादांकिता मही ॥' इति । तस्या-  
 स्तिद्धमेतत्—यदल्पस्यायामकालवृष्टौ दोषाभावः, अल्पायामकालवृष्टौ अल्प-  
 दोषः, महत्यामकालवृष्टौ महादोष इति । चसिष्ठोऽपि वृष्टिविशेषे कलविशेष-  
 माह—'अकालं सततं वृष्टिः सप्ताहं नृपतेर्वधः । रक्तवृष्टौ रणोगोगो मोलवृष्टौ  
 महद्वणम् ॥ मरकत्वास्त्रिवर्षे स्याद्वासावर्षेऽपि तत्फलम् । शौद्रवर्षे राहुमाससर्व-  
 मारैः पांशुभिर्गदः । धान्याकफलपुष्पाद्यैर्होत्रापि महद्वयम् । पर्जन्यैः  
 काष्ठवर्षेऽप्येव फलमाविशेव ॥ पाषाणवृष्टिरेव प्राप्तिवृष्टिरपि वा । चित्र-

वृष्टिर्यदि भवेत्सस्यानामीतिकारणम् ॥' इति । अत्र रक्तवृष्ट्यादीनां वृष्टि-  
त्वादेव निषेधे सिद्धे पुनर्ग्रहणं कृतं तत्कालवृष्ट्यावप्यासां वृष्टीनां दोषसूचना-  
र्थम् । यत आसां वृष्टीनामुत्पातत्वमस्ति, 'तेषां संक्षेपोऽयं प्रकृतेरन्यत्वमुत्पातः'  
इति घराहोक्तेः ॥ १५ ॥

अथानुमेवार्थं स्पष्टीकुर्वन्सन्नावश्यकयात्रायां तच्छान्तिकं प्रसंगादुष्टशकुनो-  
न्मत्तारिष्टशान्तिकं चातिशक्त्या गाथादंशसाह—

अल्पायां वृष्टौ दोषोऽल्पो भूयस्यां दोषो भूयान्  
जीमूतानां निर्घोषे वृष्टौ वा जातायां भूषः ।  
सूर्येन्द्रोर्विवे सौवर्णे कृत्वा विप्रेभ्यो दद्या-

दुःशाकुन्ये साज्यं स्वर्णं दत्त्वा गच्छेत्स्वेच्छाभिः ॥ १६ ॥

अल्पायामिति ॥ अल्पायामकालवृष्टावरूपो दोषः स्यात् । भूयस्यामिति-  
शयेन यद्वा भूयसी तस्यामकालवृष्टौ भूयानतिशयेन महान्दोषः । अतो  
यात्राच्याः पठन्ति 'तावत्प्रयाणादिषु भूपतीनामकालवृष्टिः प्रकरोति दोषम् ।  
यावज्जन्मचरतां जनानां तथा पशूनां चरणाक्रिता भूः ॥' इति, तदेतन्निर्म-  
लत्वायुक्त्यसह्यवाचोपेक्ष्यम् । अयं चाकालवृष्ट्याख्यो दोषः प्रयाणानन्तरं  
ससरात्रं यावद्विलोकनीय इति महादेवेन व्याख्यातं, न तत्र प्रमाणं पश्यामः ।  
किन्तु जातायामकालवृष्टौ यात्रामेव न कुर्यात् । कृते तु स्वयं प्रस्थाने मार्ग-  
मध्ये वागन्त्यर्थं दोषः । शुभायतादिदोषो मार्गमध्ये 'जीवः शशांकः शुक्रो  
या' इति वचनबलादंगीक्रियते । प्राच्यास्तु महत्यामकालवृष्टौ दोषाभावं वर्ण-  
यति तेषामाशयं न विद्यः । अथ सत्यप्यकालवृष्ट्यादिनिमित्ते आवश्यकयात्रायां  
दानमाह—जीमूतानामिति ॥ जीमूतानां मेधानां निर्घोषे शब्दे वृष्टावकाल-  
वृष्टौ जातायां वा सूर्येन्द्रोः सूर्याचंद्रमसोर्विवे स्वरूपे सौवर्णे यथाशक्ति सुवर्ण-  
निमित्ते कृत्वा भूपो राजा विप्रेभ्यो ब्राह्मणेभ्यो दद्यात् । यदाह मांडव्यः—  
'दुर्दिने गर्जिते वृष्ट्यां सूर्याचंद्रमसोर्द्वयोः । विवे विधाय शान्त्यर्थं श्रोत्रि-  
याय निवेदयेत् ॥' इति । यद्यपि 'श्रोत्रियश्छंदोधीते' इति पाणिनिवचना-  
च्छंदोऽध्येतृत्वेन श्रोत्रियत्वमुच्यते, तद्य वर्णत्रयसाधारणम् । तथापि प्रतिग्रहा-  
धिकारी ब्राह्मण एव श्रोत्रियशब्देन व्याकृतव्यः । अत एव मूले विप्रदोषोपादा-  
नम् । अकालवृष्टौ शान्तिर्महता ग्रंथसंदर्भेण वृहद्यात्रायां घराहेणाभ्यधापि,  
सा तत एवावधायी । क्वचिदकालवृष्टेरपवादः पठ्यते । यथा—'एकेनैकमहः प्रोक्तं  
द्विर्नायेन त्रिरात्रकम् । तृतीयेन तु सप्ताहं दशरात्रमतः परम् । पौषे दिनत्रयं  
वर्ज्यं माघे चैव दिनद्वयम् । फाल्गुने दिनमेकं तु चैत्रे तु घटिकाद्वयम् ॥'  
इति, तदेतदप्यात्यधिककार्यविषयं ध्येयम् । अथ प्रसंगादुष्टेऽपि शकुने  
जातेऽवश्यविधेयायां यात्रायां दानमाह—दुःशाकुन्ये इति । शकुन एव  
शाकुन्यम् । चतुर्वर्णादिराकृतिगणत्वारण्यम् । दुष्टं च तत् शाकुन्यं च दुःशाकुन्यं,

तस्मिन् दुष्टे शकुने वक्ष्यमाणे प्रस्थानकाले संभूते सति सायं सप्तं स्वर्णं सुवर्णं श्रोत्रियाय दत्त्वा स्वेच्छाभिर्गच्छेत् । यदाह मांडव्यः—‘यदाऽप-  
शकुनं पश्येद्विपरीतमुपस्थितम् । सप्तं काचनं दत्त्वा निर्विशंकमगो व्रजेत् ॥’  
इति । इति यात्रोपयोगिदोषविवरणम् ॥ ९६ ॥

अथ शुभाशुभसूचकत्वेन द्वेधा शकुनाः संति तान्यन्तुकामन्वाचक्षुभ-  
सूचकाञ्चकुनान् शार्दूलविक्रीडिताभ्यामाह—

विप्राश्वेभफलान्नदुग्धदधिगोसिद्धार्थपद्माम्बरं

वेश्यावाद्यमयूरचापनकुलं बद्धैकपश्चामिपम् ।

सद्वाक्यं कुसुमेक्षुपूर्णकलशच्छत्राणि मृत्कन्यका-

रत्नोष्णीपसितोक्षमद्यसमुत्स्रीदीप्तवैश्वानराः ॥ ९७ ॥

आदर्शाजनधौतवस्त्ररजका मीनाज्यसिंहासनं

शावं रोदनवर्जितं ध्वजमधुच्छागास्त्रगोरोचनम् ।

भारद्वाजनृत्यानवेदनिनदा मांगल्यगीतांकुशा

दृष्टाः सत्फलदाः प्रयाणसमये रिक्तो घटः स्वानुगः ९८

विप्रेति ॥ आदर्शेति ॥ विप्रा बहवो द्वौ वा, न त्वेकः; अश्वः प्रसिद्धः, इभो  
हस्ती अनुन्मत्तः, फलान्नदुग्धदधीनि प्रसिद्धानि, गौः स्त्रीगव्यी, सिद्धार्थः सर्वपाः,  
‘सिरसा’ इति भाषायां । पद्मं कमलं, अंबरं वस्त्रं स्वच्छं, वेश्या गणिका, वाद्यं  
मर्दलादि, मयूरचापौ पक्षिणौ, नकुलः प्रसिद्धः, बद्धैकपशुः रज्ज्वादिवद्धो नृपः  
आरक्तादिवर्णः, आमिपं मांसं, सद्वाक्यं ‘कार्यसिद्धिरन्तु’ इत्यादिवाक्यं, कुसु-  
मानि पुष्पाणि, इक्षवः प्रसिद्धाः, जलपूर्णकलशः, छत्रं प्रसिद्धं, मृत् आर्द्रमृत्तिका,  
कन्या कुमारी, रत्नं माणिक्यादि, उष्णीपं शिरोवेष्टनं, सितोक्षा श्वेतो वृषः,  
अयमबद्धोऽपि; मद्यं प्रसिद्धं, समुत्स्री सपुत्रापि काचित् स्त्री, दीप्तो जाज्य-  
ह्यमानोऽग्निः शिखावानित्यर्थः, आदर्शो दर्पणः, अंजनं ‘सुमं’, धौतवस्त्र-  
रजको उज्ज्वलीकृतवस्त्रो वस्त्रनिर्णेतः, मीनो मत्स्यः, आज्यं घृतं, सिंहासनं  
देवादेः, शावं शत्रुमेव शावं मृतकं, पृष्ठगामिलोकोदररहितं; ध्वजः पताका,  
मधु क्षौद्रं, छागो मेघः, अस्त्रं धनुरादि, गोरोचनं प्रसिद्धं, भारद्वाजः पक्षी,  
नृत्यानं सुखासनं, वेदनिनदः अधीयानानां ब्राह्मणानां मुखान्निःसरन्वेदध्वनिः,  
मांगल्यं प्रसिद्धं, गीतं गानं, अंकुशो हस्तिनिवारणमस्त्रं; एते पदार्था गंतुर्भूषादेः  
प्रयाणसमये यात्राकाले संमुखं दृश्यमानाः सत्फलदाः शुभफलदाः; तथा  
रिक्तो जलरहितो घटः स्वानुगः स्वस्य पश्चाद्वागगामी सोऽपि शुभफलदः  
जलेन भरिष्यमाणत्वात् । यदाह नारदः—‘प्रज्वलाग्निश्च तुरगनृपासनपुरो-  
गमाः । गेधपुष्पाक्षतच्छत्रचामरांदोलिकागजाः ॥ अक्षयेक्ष्वंकुशसूत्राश्चाम्बा-

ज्यदधिगोवृषाः । मत्स्यमांससुराधौतवस्त्रशंखरवध्वजाः ॥ पण्यस्त्रीपूर्णकलश-  
रत्नभृंगारदर्पणम् । भेरीमृदंगपटहशंखवीणादिनिःस्वनाः ॥ वेदमंगलघोषाः  
स्तुयन्ति वै कार्यसिद्धिदाः' इति । श्रीपतिरपि—'भारद्वाजो नाकुलश्चापसंज्ञ-  
श्लागो वर्ही शोभनो वीक्षितः स्यात् । भृंगारांजनवर्धमानमुकुरावद्वैकपश्चा-  
मिषोष्णीपक्षीरनृत्यानपूर्णकलशच्छत्राणि सिद्धार्थकाः । वीणाकेतनमीनपंकज-  
द्विधौहीडाज्यगोरोचनाः कन्याशंखस्त्रितोक्षवस्तुसुमनोविप्राश्चरत्नानि च ॥  
प्रज्वलन्नवलगन्तिगुरंगभङ्गीठगणिकांकुशमृक्ताः । शङ्खतेक्षुफलचामर-  
भक्ष्याण्यशुभानि च भवन्ति शुभानि ॥ भेरीमृदंगमृदुमर्दलशंखवीणावेदध्व-  
निर्मधुरमंगलगीतघोषाः । पुत्रान्विता च युवतिः सुरभिः सवत्सा धौतांब-  
रश्च रजकोऽभिमुखः प्रशस्तः ॥' इति । भृंगारः सुवर्णकलशः । 'भृंगारः कन-  
कालुका' इत्यमरः । वर्धमानः=शरावः, 'शरावो वर्धमानकः' इत्यमरः ।  
वसिष्ठः—'दृष्टे शवे रोदनवर्जिते च संपूर्णयात्राफलमेव तत्र । दृष्टः प्रवेशे तु  
शयः शयनं करोति तद्रोदनवर्जितोऽपि ॥' इति । कश्यपोऽपि—'कार्य-  
सिद्धिर्भवेदृष्टे शवे रोदनवर्जिते । प्रवेशे रोदनयुतः शवः स्यात् शवप्रदः ॥'  
इति । वसंतराजः—'आदाय रिक्तं कलशं जलार्थं यदि प्रवेत्कोऽपि महा-  
ध्वनेन । पूर्णं समादाय नियन्तेऽसौ यथा कृतायैः पथिकस्तथैव ॥' इति ।  
एतानि शकुनानि यदि देवास्त्युक्तदोत्तमान्येव । यदि वा स्वयं रचितानि  
तदापि शुभान्येव । यदाह वराहः—'स्वयमथ रचितान्ययत्नतो वा यदि  
कृतानि भवन्ति मंगलानि । स जयति सकलां ततो धरित्रीं ग्रहणदशां  
शुनिपाठतो यथाहः ॥' इति । शकुनप्रयोगनमाह वराहः—'अन्यजन्मांतरकृतं  
शुभं वा यदि वाऽशुभम् । यत्तस्य पाकं शकुनो निवेदयति गच्छताम् ॥' इति ।  
लल्लोऽपि—'नक्षत्रस्य मुहूर्तस्य तिथेश्च करणस्य च । चतुर्णामपि चैतेषां  
शकुनो दंडनायकः ॥' इति । अत्र कैश्चिन्नवशेन शुभसूचकाः शकुना उक्ताः  
'लभे चापपतिशुक्राणां घ्राहणाः संमुखाः स्त्रियः । शुभशुक्रौ च कैटव्यौ सवत्सा  
गौः प्रददयते ॥ चंद्रसूर्यौ च भवतो दशमस्यौ यदाऽथवा । दीपादशौ सुम-  
नसो रजका धौतवाससः ॥ सुतस्थाने यदा सौम्यो वृषो बद्धस्तु संमुखः ।  
गुरुश्चैपंचनवमो दक्षिणे सप्त त्रायसः ॥ चंद्रो गुरुश्च सहजे धानो ग्रामांग-  
भागतः । सर्वे कर्मायनवमे भारद्वाजोऽथ नाकुलः ॥ चापस्य दर्शनं वा  
स्याद्रामांगेऽस्वतदुर्लभम् । आदित्यो राहुसौरी च सहजस्यौ कुमारिका ॥  
ग्रीवानां सुभगानां वा दर्शनं सर्वकामदम् । षष्ठे तृतीये कर्माणि भौमश्चेत्फलं  
भवेत् ॥ दास्यो वेद्या सुरा मांसं लाभश्चैव सुनिश्चितः ॥ सप्ताष्टपंचमे यस्य  
जीवो ज्ञो वात्र वतते । आदर्शपुण्यमांसानि सुरादर्शश्च लाभदः ॥ राहुर्भौमश्च  
मंदश्च लग्नाद्यदि तृतीयगः । उद्धृतं गोमयं पश्येच्छीघ्रं लाभं धनं दिशेत् ॥'  
इति । एवमादीनि शकुनानि लग्नबलेन शकुनग्रंथेष्वभिहितानि, तानि तत्  
एवावधार्याणि; विस्तरभयात्तास्माभिलिख्यंत इति ॥ ९७-९८ ॥

अथाशुभसूचकान् शकुनान् शार्ङ्गलविकाङ्क्षिताभ्यामाह—

बंध्याचर्मतुपास्थिसर्पलवणांगारैर्धनक्रीवविद-

तैलोन्मत्तवसौपधारिजटिलप्रव्राट्पुणव्याधिताः ।

नशाभ्यक्तविमुक्तकेशपतितव्यंगशुभार्ता अमृक्

स्त्रीपुष्पं सरठः स्वगेहदहनं मार्जारयुद्धं क्षुतम् ॥ ५९ ॥

कापायी गुडतक्रपंकविधवाकुब्जाः कुटुंबे कलि-

र्वस्त्रादेः स्वलनं लुलायसमरं कृष्णानि धान्यानि च ।

कार्पासं वमनं च गर्दभरवो दक्षेऽतिरुद् गर्भिणी

मुंडाद्राविरदुर्वचोऽन्धवधिरुदकया न दृष्टाः शुभाः ॥ ६० ॥

बंध्येति ॥ कापायीति ॥ बंध्या कदापि गर्भं न भवति, चर्म अश्वादे-  
श्रमे, तुपं धान्यादितुपम्, अस्थिसर्पलवणानि प्रसिद्धानि, अंगारो निर्भुंसोऽग्नि-  
पिंडः, इंधनं काष्ठादि, क्रीवो नपुंसकः, विद विष्टा, 'अस्त्री विष्टाविर्षा स्त्रियौ'  
इत्यमरः । तैलं प्रसिद्धं, उन्मत्तो मद्यभूताद्यावेशवान्, वसा शरीरमांसनिक्षेपः,  
वसाग्रहणादन्ये मांसविभागाः समीचीनाः; औषधं प्रसिद्धं, अरिः शत्रुः, जटिलो  
जटावान्, प्रव्राट् संन्यासी, पुणं प्रसिद्धं, व्याधितोऽचिकित्स्यव्याधिमान्,  
नमः अपरिहितवस्त्रः कुमारव्यतिरिक्तः, अभ्यक्तः कृततैलाभ्यांगः, विमुक्तकेशः  
प्रसूतकेशः, बद्धकेशस्तु प्रशस्तः; पतितो मद्यपानाद्यभिशापवान् द्विजः, व्यंगः  
छिन्ननासिकादिः, क्षुधातेः क्षुत्पीडितः, अमृक् रुधिरं, स्त्रीपुष्पं स्त्रीणामृतुः,  
सरठः कृकलासः, 'गर्भिधम' इति भाषा प्राच्यानां । स्वगेहदहनं स्वगृहदाहः,  
मार्जारयुद्धं प्रसिद्धं, क्षुतं शिक्का, कापायी कषायो रागविशेषस्तेन रक्तं वस्त्रं  
कापायं तद्वान्, गुडतक्रपंकविधवाकुब्जाः प्रसिद्धाः, कुटुंबे कलिः स्वपुत्रमित्रा-  
दिभिः सह कलहः, वस्त्रं प्रसिद्धं, आदिशब्देन गेढुकच्छत्रादिस्वलनं स्वहस्त्रा-  
ग्निनिमित्तपतनं, लुलाया महिषास्तेषां समरं युद्धं, कृष्णानि इयामवर्णानि  
धान्यानि मापादीनि, कार्पासं वमनं च प्रसिद्धं, दक्षे दक्षिणभागे गर्दभस्य  
रवः शब्दः, अर्थाद्ग्रामभागे गर्दभशब्दः साधीयान्; अनिरुद क्रोधाधिक्यं,  
गर्भिणी गर्भवती, मुंडो मुण्डितशीर्षो यः कश्चित्, आर्द्रावरो जलाद्रवस्तः,  
दुर्वचः स्वमुखोत्थं परमुखोत्थं वा दुष्टं वाक्यं, अंधवधिरौ प्रसिद्धौ, उदकया  
रजस्वला स्त्री; एते पदार्था गंतुर्भूपादेर्यासमये दृष्टाः संतो न शुभा  
न शुभफलदाः, किंतु गमने सति अशुभफलदाः । यदाह कदयपः—  
'औषधक्रीववधिरैर्जटिलोन्मत्तपावकैः । अभ्यक्तांगारकाष्ठास्थिचर्मापविररो-  
गिभिः ॥ तैलकार्पासलवणगुडतक्रपुणोरगैः । कपायकुब्जैकपादमुक्तकेशाशुभ-  
क्षितैः ॥ सनममुंडैर्दृष्टैस्तु यात्रा नैव फलप्रदा ॥' इति । श्रीपतिः—'पुण-  
पुषफणिचर्मांगारकार्पासपंकैर्लवणगुडवसास्थिक्रीवतैलीवधैश्च । निपुविद्विमत-  
धान्यव्याधिताभ्यक्तकैः पतितजटिलमुंडोन्मत्तवातैर्न सिद्धिः ॥ विमुक्तकेश-  
कापायनमोघननुमुक्षितैः । कुब्जबंध्यावधिरैर्दृष्टैः सिद्धिर्न जायते ॥ कुटुंब-

१ 'गर्भिधान' इति जीर्णपुस्तकपाठः । २ आंगरी इति श्लोके ।

कलहो गृहज्वलनमार्तवं योषितो विडालसमरं क्षुतं स्वलनमंबरादेस्तथा ।  
 दुरुक्तमतिकोपता महिषयोश्च युद्धं भवेत्प्रयाणसमये नृणामभिमतार्थविच्छि-  
 त्तये ॥' इति । बृहद्यात्रायां वराहः—'कार्पासौषधकृष्णधान्यलवणह्नीबास्थि-  
 तालानलं सर्पागारगराहिचर्मशकृतः केशारिसव्याधिताः । वातोन्मत्तजडांधक-  
 नृणतुषक्षुक्षामतकारयो मुंडाभ्यक्तविमुक्तकेशपतिताः कापायिणश्चाशुभाः ॥'  
 तालो हरितालः, गरो विपं, केशारिः क्षुरादिः । 'ध्वजातपत्रायुधसंनिपातः क्षितौ  
 प्रयाणे यदि मानवानाम् । उत्तिष्ठतो वायुधमेति संगं पनेत वा तन्नृपतेभ-  
 याय ॥' इति । योगयात्रायां वराहः—'न सरयो दृष्टः शुभाय क्वचित्' इति ।  
 चंडेश्वरः—'खरोद्गमहिषारूढा अमंगल्यादिसंयुताः । कर्णतालादिभिर्हीना  
 विवशाः कृष्णवाससः ॥ मुक्तकेशातिकृष्णांगस्तैलाभ्यच्छरजस्वलाः । गर्भिणी-  
 विधवोन्मत्ताः ह्नीबांधवधिरा नराः ॥ एतेषां दर्शने जाते न गंतव्यं कदा-  
 चन ॥' इति । वसंतराजः—'सर्वं शुभं दक्षिणतः कार्यं निबं तु वामतः ।'  
 इति । अथ क्षुने विशेष उच्यतेऽस्माभिः—तत्र नारदः—'सर्वदिक्षु क्षुतं  
 नेष्टं गोक्षुतं मरणप्रदं । अफलं तत्क्षुतं वाच्यं बृद्धपीनसकैतवे ॥' इति ।  
 सर्वशाकुने—'अथ क्षुनफलं वक्ष्ये दिक्षु यामक्रमेण च । लाभो वह्निर्धनं  
 मित्रं चतुर्यामेषु पूर्वतः ॥ लाभो वह्निः सुतो वह्निः क्रमादानेयतो भवेत् ।  
 यामक्रमादक्षिणस्यां धनमजं मृनिः कलिः ॥ लाभो मित्रं सुतं वार्ता लाभो  
 नैर्ऋत्यदेशतः । गमनोत्साहकलहवस्त्राप्तिः पश्चिमादिदिशि ॥ वायव्यायां जयो  
 लाभः पुत्राप्तिर्मगलं क्रमान् । शत्रुनाशो रिपुप्राप्तिर्लाभोऽन्नं चोत्तरे क्षुतं ॥  
 संग्रामनाशश्चतुर्दिशि यामक्रमेण च । क्षुते गतघटी वारतिथियुग्वमुभिर्हता ॥  
 विषमा लाभदा नित्यं समा विघ्नमृतिप्रदा । औषधे बाहनारोहे विवादे  
 शयनेऽशने ॥ विद्यारंभे बीजवापे क्षुतं सप्तसु शोभनम् ।' इति ।  
 वसंतराजः—'निषिद्धमग्रेऽक्षिणि दक्षिणे च धनव्ययं दक्षिणकर्णदेशे ।  
 तत्पृष्ठभागे कुरतेऽरिवृद्धिं क्षुतं प्रकामं शुभमादधाति ॥ भोगाय वामश्रवणे  
 स्वपृष्ठे कर्णे च वामे कथितं जयाय । सर्वार्थलाभाय च वामनेत्रे जातं क्षुतं  
 स्यात्क्रमनोऽष्टधैवम् ॥' इति ॥ ९९-१०० ॥

अथान्यच्छकुनं शार्तूलविकीर्तनेनाह—

गोधाजाहकसूकराहिशशकानां कीर्तनं शोभनं

नो शब्दो न विलोकनं च कपिकक्षाणां ततो व्यत्ययः ।

नद्युत्तारभयप्रवेशसमरे नष्टार्थसंबीक्षणे

व्यत्यस्ताः शकुना नृपेक्षणविधौ यात्रोदिताः शोभनाः ॥

गोधेति ॥ गोधा 'गोह' इति प्राच्याः, 'घोरपट' इति दक्षिणात्याः;  
 जाहकः गात्रसंकोची जंतुविशेषः, सूकराहिशशकाः प्रसिद्धाः; यानसमये एषां  
 गोधादीनां कीर्तनं स्वमुखेनान्यमुखेन बोद्धारणं शोभनं शुभफलदानृ स्यात् ।  
 च पुनरेषां गोधादीनां शब्दो रत्नं विलोकनं दर्शनं च न शोभनं निषिद्धम् ।



कनिकक्षणाभिमित्यत्र 'ऋत्यकः' इति प्रकृतिभावः । 'न समासे' इति निषेध-  
वार्तिकं हि 'हकोऽभरणे' इति सूत्र एव, ननु 'ऋत्यकः' इत्यत्र इति सिद्धान्तः ।  
व्यत्ययो यथा—वानराणां भल्लुकानां च कीर्तनं निषिद्धं, तेषामेव शब्दितं दक्षितं  
वा न निषिद्धमित्यर्थः । यदाह श्रीपतिः—'जाहकाहिशशसूकरगोधाकीर्तनं  
शुभमुदाहृतमाद्यैः । नो रतं न च विलोकनमेवामन्यथा गदितमृक्षकपीनाम् ॥'  
इति । वसिष्ठः—'शाखासृगाख्यभल्लुकदर्शनं शब्दितं तथा । शशसूकरगो-  
धानां यानुः कार्यविनाशनम् ॥' इति । शाखासृगाः=वानरः । अथ विशेष-  
माह—'नद्युत्तारे' इति । नद्या गंगादेरुत्तारणे भये भयसंबन्धिनि कार्ये पलाय-  
नादिके प्रवेशे गृहप्रवेशे समरे संग्रामे नष्टस्यार्थस्य द्रव्यस्य संवाक्षणे गन्धपणे  
एतत्कृत्यसंबन्धिनि गमने क्रियमाणे सति प्रागुक्ताः शुभाशुभाः शकुना व्यस्तमा  
ज्ञेयाः । शुभशकुनाः 'विप्राश्वेभ—' (११।१७-१८) इत्याद्योऽशुभा ज्ञेयाः ।  
'वंध्याचर्म—' (११।१९-२००) इत्याद्यशुभशकुनाः शुभफलदा ज्ञेया इत्यर्थः ।  
यदाह वसंतराजः—'नद्युत्तारे भये युद्धे प्रवेशे नष्टवीक्षणे । शकुना व्यस्तमाः  
शस्ता नृपालोके प्रयाणवत् ॥' इति । वराहः—'नद्युत्तरणयुद्धेषु प्रवेशे नष्टमा-  
रणे । यानव्यस्तगताः शस्ताः शकुना दैवचित्तकैः ॥' इति । नृपेति । नृपस्य-  
क्षणविधौ दर्शनार्थगमने यात्रायामुदिताविप्राश्वेभेत्यादयः शुभशकुनाः शोभना  
ज्ञेयाः । 'नृपालोके प्रयाणवत्' इत्युक्तेः । श्रीपतिरपि—'नृपालोके शकुनः  
प्रयाणवत्' इति । राजदर्शनस्य भयस्थानत्वात्तदपवादोऽयम् ॥ १०१ ॥

अथ कोकिलादीनां वामांगभागेन शकुनमनुष्ठुमाह—

वामांगे कोकिला पल्ली पोतकी सूकरी रला ।

पिंगला छुच्छुकाः श्रेष्ठाः शिवाः पुरुषसंज्ञिताः ॥ १०२ ॥

वामांग इति ॥ कोकिलापल्ल्यां प्रसिद्धे, पोतकी दुर्गति पितृचरणाः ।  
सूकरी जात्यचटिका, रला पक्षिविशेषः, पिंगला भैरवी, छुच्छुका दृच्छुदरी,  
शिवा शृगाली, पुरुषसंज्ञिताः पुच्छामानः कपोतखंजनतिचिरहंसादयः, एते  
गच्छतां राजादीनां वामांगे शरीरवामभागे शस्ताः स्युः । यदाह श्रीपतिः—  
'छुच्छुका भवनगोधिका रला पिंगला पिकवधूश्च पोतकी । सूकरी पुरुषसंज्ञिताः  
शिवा वामतः खलु यियासतां शुभाः ॥' इति । वराहोऽपि—'शिवा इयामा  
रला छुच्छुः पिंगला गृहगोधिकाः । सूकरी परपुष्टा च पुच्छामानश्च बाभनः ॥'  
इति । इयामा पोतकी भवनगोधिका पल्ली परपुष्टा कोकिला ॥ १०२ ॥

अथ दक्षिणांगभागावस्थितं शकुनं चानुष्ठुमाह—

छिकरः पिकको भासः श्रीकण्ठो वानरो रुहः ।

स्त्रीसंज्ञकाः काकऋक्षस्थानः स्युर्दक्षिणाः शुभाः ॥ १०३ ॥

छिकर इति ॥ छिकरो मृगजातिः, पिककः पक्षिविशेषः, भासः पक्षी,  
श्रीकण्ठः पक्षिविशेषः, वानरः प्रसिद्धा, रुहमृगविशेषः—स्त्रीसंज्ञकाः । काकः  
प्रसिद्धः, ऋक्षो भल्लुकः, अत्रापि 'ऋत्यकः' इति प्रकृतिभावः । अथ कुकुरः, एते

यात्रायां गंतुर्भूपादेः दक्षिणभागगताः शुभाः शुभफलदाः । यदाह श्रीपतिः—  
‘ऋक्षो भासश्छिक्करो वानरश्च श्रीकंठः श्वा पिककाख्यो रुरुश्च । ये स्त्रीसंज्ञा  
दक्षिणांस्ते प्रशस्ताः प्रोक्ताः पूर्वेः सूरिभिस्ते प्रयाणे ॥’ इति । वराहः—‘स्त्रीसं-  
ज्ञाश्चाथभपककपिभीकर्णछिक्कराः । शिखिश्रीकंठपिककररुइयेनाश्च दक्षिणाः ॥’  
इति । भपकः=श्वा । वराहेण प्राच्यादिदिक्परत्वेन शकुना उक्ताः—‘कुक्कुटे-  
भप्पिरुत्वाश्च शिखिर्घण्टुलछिक्कराः । वलिनः सिंहगदाश्च कूटपूरी च पूर्वतः ॥  
क्रोष्टुलोत्कहारीतकाककोर्क्षपिंगलाः । कपोतरुदिताकंदकूरशब्दश्च शाम्यतः ॥  
गोशशक्रौचलोमाशहंसक्रोशकपिंजलाः । विलोमोत्सववादित्रगीतहासाश्च  
वारुणाः ॥ शतपत्रकुरंगामुमृगैकशफकोकिलाः । चापशस्त्रकपुण्ड्राद्वेदाशंख-  
रया उदक् ॥’ इति ॥ १०३ ॥

अथोक्तव्यतिरिक्तानां मृगपक्षिणां सामान्यतः प्रादक्षिण्येन शकुनमनुष्ठुभाह-

प्रदक्षिणगताः श्रेष्ठा यात्रायां मृगपक्षिणः ।

ओजा मृगा व्रजंतोऽतिधन्या वामे खरस्वनः ॥ १०४ ॥

प्रदक्षिणेति ॥ रुरुव्यतिरिक्ताः मृगाः पक्षिणश्च यात्रायां प्रादक्षिण्येन  
गताश्चलिताः श्रेष्ठाः शुभफलदाः स्युः । परंतु मृगा ओजा विषमसंख्याक्षि-  
पंचसप्तदशश्चेद्व्रजंतो दृष्टाः स्युस्तदातिधन्याः । यदाह श्रीपतिः—‘मृगा विहं-  
गाश्च गताः प्रदक्षिणं मत्तीभृतां कांक्षिनकार्यसिद्धये । मृगा व्रजंतः परमोज-  
संख्यया’ इति । वराहस्तु पक्षिणामपि विषमसंख्याकत्वमाह । यथा—  
‘ओजाः प्रदक्षिणं शक्ता मृगाश्चनकुलांइजाः’ इति । ईडजाः=पक्षिणः । वामे  
इति । स्ववामभागे खरस्वनो गर्दभशब्दोऽतिधन्यः । अथ शकुनानां कियतां  
देशकालविशेषे नैष्कल्यमाह—‘ग्राम्ये नारण्यको ग्राह्यो नारण्ये ग्रामसंस्थितः ।  
दिवाचरो न शर्वर्या न च नक्तंचरो दिवा ॥ द्वंद्वरोगार्दितास्तत्र कलहामिषका-  
क्षिणः । थापगांतरिता मत्ता न ग्राह्याः शकुनाः कचिन् ॥ रोहिताश्चाजवाले-  
यकुंगोष्टृमृगाः शक्ताः । निष्फलाः त्रिशिरे ज्ञेया वसंते काककोकिलौ ॥  
ननु भाद्रपदे ग्राह्याः शूकराश्च वृकादयः । शरमृक्षादयः कौचाः श्रावणे  
हस्तिचातकी ॥ व्याघ्रर्क्षवानरद्वीपिमहिषाः सखिलेशयाः । हेमंते निष्फला  
ज्ञेया बालाः सर्वे विमानुषाः ॥’ इति । अथ स्थानविशेषे शकुनः शुभोऽपि  
दुष्टफलद इत्याह वराह एव—‘प्रभञ्जशुष्कद्रुमकंटकीषु श्मशानभसाक्षि-  
तुषाकुलेषु । प्राकारशून्यालयजर्जरेषु सौम्योऽपि पापः शकुनः प्रकल्प्यः ॥’  
इति । विरुद्धशकुननिंदाभिहिता दैवज्ञमनोहरे—‘वरं श्रेयो दुर्जनकृष्णमर्षं  
वरं क्षिपेत्सिंहमुखे स्वमंगम् । वरं तरेद्वादिनिधिं भुजाभ्यां नोर्लघ्वेदुःशकुनं  
कदापि ॥’ इति ॥ १०४ ॥

अथावश्यकर्तव्यायां यात्रायां विरुद्धे शकुने जाते किं कर्तव्यमित्यनुष्टुभाह-  
आद्येऽपशकुने स्थित्वा प्राणानेकादश व्रजेत् ।

द्वितीये षोडश प्राणांस्तृतीये न कचिद्व्रजेत् ॥ १०५ ॥

आद्य इति ॥ निर्गमसमये यदापशकुने 'वंध्याचर्म' (१११९-१००) इत्यादिके  
विरुद्धे शकुने आद्ये प्रथमे संजाते सति एकादशसंख्याकान् प्राणान् स्थित्वा  
'कालाध्वनोरत्यंतसंयोगे' इति द्वितीया। एकादशप्राणपरिच्छेदकालं स्थित्वेत्यर्थः ।  
ततः समीचीने शकुने व्रजेत् । अथ तत्रापि द्वितीये विरुद्धे शकुने संवृत्ते षोडश-  
संख्याकान् प्राणान् स्थित्वा शुभशकुने व्रजेत् । तत्रापि पुनस्तृतीये विरुद्धे शकुने  
संवृत्ते कचिदपि न व्रजेत्किंतु परावृत्य गृहमागच्छेत् । यदाह वसंतराजः—  
'जाते विरुद्धे शकुनेऽध्वनीनो व्यावृत्य कृत्वा करपादशौचम् । आचम्य च श्रीर-  
तरोरधस्तातिष्ठेत्प्रपश्येच्छकुनांतराणि ॥' इति । श्रीपतिः—'आद्ये विरुद्धे शकुने  
प्रतीक्ष्य प्राणान्नृपः पंच च पद प्रयायात् । अष्टौ द्वितीये द्विगुणास्तृतीये व्यावृत्य  
नूनं गृहमभ्युपेयात् ॥' इति । प्राणशब्देन विंशतिलक्षराणि दश गुर्व-  
क्षराणि वा यावता कालेन पूर्यन्ते तावान्काल उच्यते । यदाह शौनकः—  
'लध्वक्षरैः स्फुटोकैः प्राणः कथितस्तु विंशतिभिः' इति । भास्करः—  
'गुर्वक्षरैः खेदुमितैरसुः' इति । अन्यत्रापि 'दश गुर्वक्षरैः प्राणः' इति ।  
कश्यपेन तु प्राणायामत्रयमेव प्रतीक्ष्यमित्युक्तम् ; यथा—'यात्री विरुद्धशकुन-  
मादौ दृष्ट्वा प्रयत्नतः । प्राणायामत्रयं कुर्याद्वितीये द्विगुणं चरेत् । तृतीये  
पुनरावृत्य शान्त्या यायाद्दिनांतरे ॥' इति प्राणायामस्तु वर्णत्रयप्रसिद्धः ।  
शांतिरुक्ता दैवज्ञमनोहरे—'यदा हि शकुनं पश्येद्विपरीतमुपस्थितम् ।  
समृत्तं कांचनं दत्त्वा निर्विशंकः सुखं व्रजेत् ॥' इति । पृथक् मूले स्पष्टमुक्तं—  
'दुःशाकुन्ये साज्यं स्वर्णं दत्त्वा गच्छेत्स्वेच्छाभिः' इति । एवं निष्किलदोष-  
शुद्धिं विचार्य शुभलभे गंतुर्भूषस्य शत्रुपराजयपूर्वकस्तन्मरणपूर्वको जयो वा  
भवत्येव । तत्र शत्रुनगरे जिते सति राजा किं कार्यमित्याह वसिष्ठः—  
'विगजतुरगभीतान्पुण्यलोकाभिलाषान्विरधशिथिलवस्त्रान्मुक्तशस्त्रास्त्रकेशान् ।  
तृणमुखगतसत्त्वान्प्रांजलीनुत्तमानान्निक्षिपतिपतितनयादीन्युद्धभूमौ न हन्यात् ॥  
सपत्न्यदेशान्नगरान्प्रपश्यन् महीपतिर्देवगुरुद्विजार्थं । कुर्यान्न वांछां न कुलां-  
गनानां प्राणाभिलाषी च कदाचिदेव ॥' इति । वराहोऽपि—'नार्ता न भीता  
न तृणाननाश्च विमुक्तशस्त्रा विपलायमानाः । क्षीणायुधा वाजिगजावनीणां  
ह्येते न बध्या न च पीडनीयाः ॥ कुलैकतनुः शरणं गतो वा कृतांजलिर्दयश्च  
वदेत्तवास्मि । अयुध्यमानानवगम्य चान्यान्न बालकान्द्वीपरिरक्षितान्श्च ॥'  
इति । ग्रंथकर्त्रा तदर्थकं पद्यं नोपलब्धं, मुहूर्तविचारोऽनुपयोगाम् ।  
यत्तु श्रीपतिनोक्तम्—'न परविषयप्राप्तो राजा द्विजामरसजनप्रविजहरणे  
चेतः कुर्यान्न वा कुललोपिताम् । विगजतुरगानार्तान्दृष्ट्वा भीतनिरायुधा-  
न्प्रमुदितमनाः सैन्यैः शस्त्रे क्षणे स्वपुरं विशेत् ॥' इति । 'तन्महतामनुरोचो  
न्याप्यः' इति मनस्यालोच्याभिहितम् ॥ १०५ ॥

तत्र शस्ते क्षणे प्रवेशस्योक्तत्वाद्विजययात्रां विधाय परावृत्त्य गृहमागतस्य भूपस्य यात्रानिवृत्तिगृहप्रवेशीयमुहूर्तं जगत्यामुपजातिछंदसाह—

यात्रानिवृत्तौ शुभं प्रवेशनं मृदुध्रुवैः क्षिप्रचरैः पुनर्गमः ।

द्वीशेऽनले दारुणभे तथोग्रभे स्त्रीगेहपुत्रात्मविनाशनं क्रमात् ॥

यात्रानिवृत्ताविति ॥ चतुर्धा प्रवेशः—नववधूप्रवेशः, सुपूर्वप्रवेशः, अपूर्वप्रवेशः, द्वंद्वभयप्रवेशश्चेति । तत्र नववधूप्रवेशः प्रागुक्तः । अपूर्वप्रवेशद्वंद्वभयप्रवेशौ वक्ष्येते । इह तु सुपूर्वप्रवेश उच्यते । तत्र नववधूप्रवेशस्यान्वर्थसंज्ञाविज्ञानादेव तल्लक्षणं नोक्तं कैश्चिदपि । अपूर्वादित्रिविधगृहप्रवेशलक्षणा-  
न्याह वसिष्ठः—‘अपूर्वसंज्ञः प्रथमः प्रवेशो यात्रावसाने च सुपूर्वसंज्ञः । द्वंद्वभयस्त्वग्निभयाद्विजातस्त्वेवं प्रवेशस्त्रिविधः प्रदिष्टः ॥’ इति वास्तुप्रकरणोक्तविधिना गृहनिर्माणं विधाय यः प्रवेशः सोऽपूर्वसंज्ञः प्रवेशः । यस्तु भूपस्य समरविजययात्रां विधाय गृहमागतस्य प्रवेशः स सुपूर्वसंज्ञः । यस्तु अग्निभयेनाग्निकृतदाहेनादिशब्देन नद्यादिसमीपवर्तित्वाजलाप्लवनेन वा कुह-  
राजदिपातनेन वा गेहनाशस्तद्गृहं पुनर्यदा संपाद्यते तस्मिन् यः प्रवेशः स ‘द्वंद्वभय’ इत्युच्यते । अन्वर्थसंज्ञा चेयम् । द्वंद्वं शीतोष्णम् । अथ शीतशब्देन जलं उष्णशब्देनाग्निरुच्यते लक्षणया । जलाप्लवनेन वा अनवरतकिञ्चिद्विसृष्टिपातनेन वा गृहनाशस्तजलभयं अग्निकृतदाहेन यो गृहनाशस्तदग्निभयं तस्माच्छीतोष्णरूपात् द्वंद्वदपि पुनरुत्थापनेन यदभयं तद्वद्वंद्वभयमित्युच्यते । द्वंद्वभयं विद्यते तस्मिन्निति ‘अशंजादिभ्योऽच्’ इति मत्वर्थीयोऽच्-  
प्रत्ययः । तादृशः प्रवेशो द्वंद्वभय इति । तत्र गुरुशुक्रास्तदिकालशुद्धि-  
चारस्तु नूतनोत्थापितगृहप्रवेशे एव न द्वंद्वभयसुपूर्वसंज्ञप्रवेशयोः । वास्तु-  
पूजा सर्वेष्वपि प्रवेशेषु । यदाह वसिष्ठः—‘नवप्रवेशे त्वथ कालशुद्धिर्न द्वंद्वसौपूर्विकयोः कदाचित् । प्रवेशपंचांगदिने सुलभे वास्त्वर्चनं पूर्ववदेव कुर्यात् ॥’ इति । पूर्ववत्पूर्वस्त्रिपुर्वे गृहप्रवेशे यथा वास्त्वर्चनं तथाऽपरयो-  
रपि । अमुमेवाशयं मनसि निधायान्ने ग्रंथकृद्वक्ष्यति—‘जीर्णे गृहेऽग्न्यादिभया-  
त्रवेऽपि मार्गजियोः प्रायणिकेऽपि सन्स्यात् । वेशोऽम्बुपेज्यानिर्वासवेषु नाव-  
श्यकान्नादिविचारणात् ॥’ इति । अतोऽत्र यात्रानिवृत्तिप्रवेशमुहूर्तविचारे शुक्रा-  
स्तादिदोषविचारो नाभिहितः किंतु यथाकथंचित्पंचांगशुद्धिमात्रमपेक्ष्य विशेष-  
तश्च पंचांगशुद्धिं लग्नशुद्धिं चाग्ने (५०४२९) वक्ष्यति, साप्यत्र यथासंभवमूहा ।  
नक्षत्रशुद्धिस्त्वेवंविधे प्रवेशे विशेषाभिधानात् ग्रंथकृतोक्ता । तत्र कालशुद्धि-  
माह श्रीपतिः—‘अथ प्रवेशे नवमंदिरस्य यात्रानिवृत्तावथ भूपतीनाम् ।  
सौम्यायने पूर्वदिने विधाय वास्त्वर्चनं भूतशर्लिं च सम्यक् ॥’ इति ।  
नारदोऽपि—‘अथ सौम्यायने कार्यं नववेशमप्रवेशनम् । राज्ञां यात्रानिवृत्तौ च’  
इति । सौम्यायन इत्येतत्तु राज्ञां यात्रानिवृत्तौ कालविलंबसहस्ये बोद्धव्यम् ।  
वसिष्ठस्वरम्भात् । स्मृत्योर्विरोधे विषयकल्पनैवोचिता नतु विकल्पः । यथो-

क्रम—‘स्मृतिद्वैधं तु यत्र स्यात्तत्र धर्मावुभौ स्मृतौ । स्मृतिद्वैधे तु विषयः कल्पनीयः पृथक् पृथक् ॥’ इत्यलमतिप्रसंगेन । यात्रानिवृत्ताविति । मृत्युनि चित्रानुराधासृगरेवत्यः, ध्रुवाणि रोहिणीव्युत्तराश्च, एभिर्नक्षत्रैः राज्ञां यात्रानिवृत्तौ प्रवेशनं शुभदं । यदि क्षिप्रैः अश्विनीपुष्यहस्ताभिजिदिः । चरैः श्रवण-धनिष्ठाशततारकापुनर्वसुस्वातीभिर्नक्षत्रैः प्रवेशनं स्यात्तदा पुनरपि राज्ञो गमो यात्रा स्यात् । तस्मादेतानि मध्यमानि । द्वीशादिनक्षत्रेषु प्रवेशे क्रमान् रुयादीनां नाशः । यथा-विशाखायां प्रवेशे स्त्रियो राज्ञ्या मरणं, कृत्तिकायां प्रवेशे गृहनाशनमग्निना गृहं दग्धं स्यात् ; दारुणमे मूलज्येष्ठाद्राक्षेपासु प्रवेशे पुत्रस्य राजकुमारस्य मरणं; तथोग्रमे पूर्वत्रयभरणीमघासु प्रवेशे आत्मनः स्वस्यैव राज्ञो मरणं स्यादित्यर्थः । यदाह श्रीपतिः—‘शुभप्रवेशो मृदुभिर्ध्रु-वाद्यैः क्षिप्रैश्चरैः स्यात्पुनरेव यात्रा । उग्रैर्नृपो दारुणभैः कुमारो राज्ञी विशाखासु विनाशमेति ॥ कृत्तिकासु भवनं कृशानुना दहते प्रविशतां न संशयः ॥’ इति । कृशानुरग्निः । अथाग्रे ग्रंथकृता प्रोक्तापि पंचांगलग्नशुद्धिर-त्रोपयोगात्तन्मूलवाक्यान्युच्यते । वसिष्ठः—‘चंद्रजार्जसितवासरेषु तु श्रीकरं सुखमहार्थलाभदम् । सूर्यसुनुदिवसे स्थिरप्रदं किंतु चौरभयमत्र विद्यते ॥’ इति । श्रीपतिः—‘रिक्ता तिथिर्भुसुतभानुवारौ निंदाश्च योगाः पण्डित-नीयाः । मेघः कुलीरो मकरस्तुला च त्याज्याः प्रवेशे हि तथा तदंशाः ॥’ इति । अत्र मेपादिनिंद्यलग्नानां फलं सापवादमुक्तम् । राजमार्तंडे—‘भूपो यात्रा मेषलग्नप्रवेशे नाशं गच्छेत्कर्कटस्योदये च । व्याधिं तौलिन्याश्रितं लग्न-वर्तिन्याकेकेरे प्राप्नुयाद्धान्यनाशम् ॥’ आकेकेरः=मकरः । ‘लग्नेऽन्यग्रांशकेऽप्ये-पामेते दुष्टफलप्रदाः । शुभान्यन्यानि लग्नानि प्रवेशे मुनयो विदुः ॥ निंदिता अपि शुभांशसमेतान्तौलिमेघमकराः सकुलीराः । कर्तुर्भोगचयगाश्च विल्लेपे राशयः शुभफलाय भवंति ॥’ इति । वसिष्ठः—‘त्रिकोणकंद्रविधनायसंस्थैः शुभैस्त्रिषष्टायगतैः खलैश्च । लग्नात्यपष्टाष्टविवर्जितेन चंद्रेण लक्ष्मीनिलयप्रवेशः ॥ न नैधने भेऽपि न चाष्टलग्ने पंचष्टकेऽप्यष्टमशुद्धियुक्ते । कार्यः प्रवेशो न चरांशलगे शुभेक्षिते वाप्यथ संयुते वा ॥ प्रवेशलग्नान्निधनस्थितो यः क्रूरग्रहः क्रूरगृहे यदि स्यात् । प्रवेशकर्तारमथ त्रिवर्षाद्व्यष्टवर्षैः शुमरादि-गश्चेत् ॥’ इति । अन्यदप्याह वसिष्ठ एव—‘कृत्वा शुक्रं पृष्ठतो वामतोऽर्कं विप्राणपूज्यानम्रतः पूर्णकुंभम् । हर्म्यं रम्यं तोरणस्रविनानैः ग्रीभिः स्रग्भी गीतवाद्यैर्विदोत्तत् ॥’ इति । वामसूर्यज्ञानोपायमाह विश्वकर्मा—‘लग्ना-स्यागादितो दिक्षु द्वौ द्वौ राशी नियोजयेत् । एकमेकं न्यसेत्कोणे सूर्यं वामे विधितयेत् ॥’ अत्रेदं ध्येयम्—यत्र मासे यात्रा कृता तन्मासाश्रवमे मासि यात्रादिनाश्रवमदिने वा प्रवेशो निषिद्धः । यदाह गुरुः—‘निर्गमात्रवसे मासि प्रवेशो नैव शोभनः । नवमे दिवसे चैव प्रवेशं नैव कारयेत् ॥’ इति । पुनरसविशेषं नूतनगृहप्रवेशस्याख्यानावसरेऽभिधास्यते इत्यास्तां प्रसक्तानुप्रसक्तमिति ॥ १०६ ॥

अथ विवाहप्रकरणोक्तदोषानतिदिशन्प्रागुक्तान्यात्राप्रकरणोक्तदोषान् शिष्या-  
णामविसरणार्थं संजुभाषिणीभ्यां स्वध्वरया च संगृह्णाति—

अयनर्क्षमासतिथिकालवासरोद्भवशूलसंमुखसितज्ञदिकपाः ।

भृगुवक्रतादिपरिघाख्यदंडको युवतीरजोऽप्यशुचितोत्सवादिकं ॥

मृतपक्षरिक्तरवितर्कसंख्यकास्तिथयश्च सौरिरविभौमवासराः ।

अपि वामपृष्ठगविधुस्तथाडलो वसुपंचकाभिजिदथापि दक्षिणे ॥

लग्ने जन्मर्क्षतन्वोर्मृतिगृहमहितर्क्षाच्च पष्टं तदीशा

वा लग्ने कुंभमीनर्क्षनवलवतन् चापि पृष्ठोदयं च ।

पृष्ठाशासंस्थमृक्षं दशमशनिरथो सप्तमे चापि काव्यः

केंद्रे वक्राश्च वक्रिग्रहदिवसविवाहोक्तदोषाश्च नेष्टाः ॥१०९॥

अयनर्क्षेति ॥ मृतपक्षेति ॥ लग्न इति ॥ एतेऽयनर्क्षादयो दोषा विवाह-  
प्रकरणांक्ताश्च दोषा यात्रायां कर्तव्यायां नेष्टाः । तत्रायनशूलः 'सौम्यायने  
सूर्यविभू तदोत्तराम्' (१११३०) इत्यादिकः । मासोद्भवः शूलो द्विविधः—'वृषादि-  
त्रित्रिराशिष्यकं प्राच्यादिदिक्षु न गंतव्यम्' इत्येकः, कषाटकंटकादिश्च द्वितीयः  
युद्धयात्रायां स्वरोदयशास्त्रे सर्वतोभद्रचक्रेऽभिहितः । यथा—'यत्र त्रयो वृषा-  
द्याश्च पूर्वाशादिबुधैः क्रमात् । राशयो द्वादशैव तु मेघांताः सृष्टिमार्गगाः ॥  
यत्र पूर्वादिकाष्टायां वृषराश्यादिगो रविः । सा दिशाऽस्तमिता ज्ञेया तिस्रः  
दोषाः सदोदिताः ॥' इति । कषाटकंटकादिर्यथा—'कषाटं पूर्वतो ज्ञेयं कार्ति-  
कादित्रिभं तथा । नभस्यतो वास्तुमध्ये मधोरेकेन कंटकः ॥' इति ज्योतिषा-  
र्कवचनात् । नक्षत्रवारशूलः 'न पूर्वदिशि शक्रमे न विधुसौरिवारे तथा' (१११०)

इत्युक्तः । तिथिशूलः योगिनी 'नवभूम्यः शिववह्नयः' (१११३१) इत्युक्तः ।  
संमुखसितज्ञदिकपा इति । संमुखः शुक्रः संमुखो बुधः संमुखो दिक्स्वामी  
लालाटिकत्वेन 'यत्रोदितत्मां ककुभं न यायात्' (१११३०) इत्यादिनोक्तः । भृगु-  
वक्रतादीति । आदिशब्दादक्षीणास्तमितनीचगतपराजितत्वबाल्यादिकम्  
'वक्रान्तनीच' (१११३८) इत्युक्तम् । परिघाख्यदंडकः 'पूर्वादेषु चतुर्दिक्षु'  
(१११३३) इत्युक्तः । युवतीरजः स्वपत्नीरजोदर्शनं, अशुचिता आशौचं, जननाशौचं  
मरणाशौचं च; अशुचितेत्यत्र 'न नन्पूर्वात्तत्पुरुषात्' इत्यनेन यो निषेधः स ह्येत-  
स्यात्सूत्रादनंतरं वक्ष्यमाणविषये ध्येयः । उत्सवः दीपोत्सवादिः, आदिशब्देन  
विवाहव्रतबंधादिः । मृतपक्षः 'तमोभुक्ततारा' (१११४) इत्युक्तः, रिक्तरवितर्क-  
संख्यकाचतुर्थीनवमीचतुर्दशीद्वादशीपञ्चस्तिथयः, उपलक्षणत्वादष्टमीपूर्णिमा-  
मावास्याशुक्लप्रतिपदः । सौरिरविभौमवासराः शनिसूर्यमंगलवाराः । अयं  
च निषेधो दिक्शूले न सर्वत्रेति प्रागभिहितम् । वामपृष्ठगविधुरपि वामभागे  
पृष्ठभागे च चंद्रो निषिद्धः । उक्तं च—'संमुखोऽर्थस्य लाभाय दक्षिणे सुखसंपदः ॥

१ दीकाकुक्षिः 'भानि स्थाप्याभ्यन्विदिक्षु' इति मूलपाठमादृत्य परिधक्शुभं  
(४० ६५३) व्याख्यानम्, अथ च 'पूर्वादेषु चतुर्दिक्षु' इति तत्पाठकत्वेन प्रमुच्यते ।

पृष्ठतो मरणं चंद्रे वामचंद्रे घनक्षयः ॥' इति । एतच्च निर्मूल्यत्रादुपेक्ष्यम् । सत्यपि मूलवाक्ये एतत्सार्वद्वारिकनक्षत्रव्यतिरेकेण ज्ञेयम्, अन्यथा सर्वत्र दिग्द्वयनिषेधे पुण्यादीनां सर्वदिग्द्वारकता भज्येत । तथाहलः- 'एवेर्भंतोऽन्नभो-  
न्मितिः' (११।२५) इत्युक्तः । उपलक्षणत्वाद्धमणमपि निषिद्धम् । वसुपंचकं वसुशब्देन धनिष्ठोत्तरार्धमुच्यते, तदादिकं नक्षत्रपंचकं; अभिजिद्भिजिन्संज्ञको मुहूर्तो दिवसेऽष्टमः, एतद्वयमपि वक्षिणे; एते पंचांगदोषाः ॥ अथ लग्नदोषाः । लग्न इति । लग्ने यात्रालग्नौ विचारयितव्ये सति जन्मर्क्षतन्वोर्जन्मराशिर्जन्म-  
लग्नं तत्संबन्धितृतिगृहमष्टमस्थानं अहितर्क्षच्छत्रुराशेः शत्रुलग्नाद्वा षष्ठस्थानं तदीशाः स्वजन्मराशितोऽष्टमाधिपतिः स्वजन्मलग्नाद्वाष्टमाधिपतिः स्वशत्रु-  
राशितः षष्ठस्वामी स्वशत्रुजन्मलग्नाद्वा षष्ठाधिपतिः; एते लग्नं लग्नस्थिताः स्युः कुंभमीनक्षेत्रवलवतन् कुंभलग्नं मीनलग्नं लग्नांतरगमनाये वा कुंभनवांशो मीननवांशो वा पृष्ठोदयं च । पृष्ठोदयराशयः 'गोऽज्ञाभिकर्मिमिथुनाः समुगा निशाख्याः पृष्ठोदया विमिथुनाः' इति वराहोक्ताः । पृष्ठाशासंस्थमूर्ध्वं दिम्बि-  
लोमलग्नमित्यर्थः । दशमशनिः दशमे स्थाने शनिर्दशमशनिः, अथो सप्तमे स्थाने स्थितः काव्यः शुक्रः, केंद्रे वक्रा वक्रिणो ग्रहाः, वक्रिग्रहस्य वक्रिग्रहयोर्वा वक्रिग्रहाणां वा दिवसा वाराः; एते दोषा यात्रायां नेष्टा अवश्यं वर्ज्याः । अत्रार्थे मूलवाक्यानि प्रागुल्लिखितानि । अथ च विवाहोक्तदोषा विवाहप्रक-  
रणेऽभिहिता ये दोषान्तेऽपि निषिद्धाः । त इमे- 'उत्पातान्महपातदग्धतिथि-  
भिर्दुष्टांश्च योगांस्तथा चंद्रेज्योशनसामथास्तमयनं तिथ्याः श्रयर्द्धां तथा । गंडांतं च सविष्टि संक्रमदिनं तन्वंशपास्तं तथा तन्वंशेषाविभूतथाष्टरिपुगान् पापस्य वगांस्तथा ॥ सेंदुकूरखगोदयांशमुदयान्ताशुद्धिचंडायुधान् ग्वाधैरं दक्ष-  
योगयोगसंहितं जामित्रलत्ताव्यधम् । बाणोपग्रहपापकर्तारं तथा निध्यृक्ष-  
वारोन्धितं दुष्टं योगमथार्धयामकुलिकाद्यान्वारदोषानपि ॥ कुराकांतविमुक्तभं ग्रहणभं यत्कूरगंतव्यभं त्रेषोत्पातहतं च केतुद्वतभं संध्योदिनं भं तथा । तद्वच्च ग्रहभिन्नयुद्धगतभं सर्वालिमान्संखजेदुद्वाते क्षुभकर्मसु ग्रहकुर्णोत्त-  
मस्य दोषानपि ॥' इति । यदाह वसिष्ठः- 'एकविंशत्यमहादोषास्त्वैते ब्रह्मजुषोदिताः । कदाचिन्नैव सीदंति गुणानां कोदिकोदिभिः ॥ तस्मादेनेषु दोषेषु कदाचिन्नाचरेत्क्षुभम् । विवाहे विधवा नारी मरणं व्रतबंधने ॥ ग्राम-  
नाशः प्रतिष्ठायां सीमन्ते गर्भनाशनम् । नवाग्रभोजने मृत्युः कृपां तत्फल-  
नाशनम् ॥ कर्तृनाशो गृहारंभे प्रवेशे पतिनाशनम् । यात्रायां कर्तृनाशः स्याद्विद्वान्ने विशेषतः । लभ्यते सुमहत्पुण्यमेषु आद्यादिकर्मभिः ॥' इति । अत्र सप्तमशुक्रवृत्तिरिक्तो जामित्रदोषो अनुरर्कादिमामदोषोऽपि नास्तीति ज्ञेयम् । यदुक्तं गणेशदैवज्ञैः- 'सर्वमुद्बहनर्जं मासास्तदोषो विना' इति । मासदोषो अनुरर्कादिः, मासदोषो जामित्रदोषः । तथापि शुक्रराहित्यं विद-  
क्षिष्यम् । यत्र सप्तमशुक्रस्य यात्रायां विशिष्य निषेधोऽस्ति । पुत्रशुक्रस्तु प्रश-  
स्तान्ति । सर्वं मासदोषजामित्रदोषा विवाहोक्ता वरावायां न निषिद्धाः

किंतु विहिता इत्येतद्वर्जम् ; अन्ये विवाहोक्ता दोषा यात्रायां निषिद्धा एवेति शिवम् ॥ १०७ - १०९ ॥

अथ यात्राप्रकरणं गद्येनोपसंहरति—

इति श्रीदेवज्ञानंतमुतदेवज्ञरामज्योतिर्विद्विरचिते मुहूर्तचिंतामणौ  
यात्राप्रकरणं समाप्तम् ॥ ११ ॥

स्पष्टाश्रमेतत् ॥

ज्योतिर्विद्वरनीलकंठविदुषः श्रीचंद्रिकायाम् तथा पुत्रेणाहिगविप्रसारितधिया  
मौहूर्तचिंतामणेः ॥ गोविंदेन विनिर्मिते नयनिधौ पीयूषधाराभिधौ व्याख्याते  
स्तत्तु यात्रिकप्रकरणं संपूर्णतामध्यगात् ॥ १ ॥

इति श्रीमद्देवज्ञमुकुटालंकारनीलकंठज्योतिर्विद्विपुत्रगोविंदज्योतिर्विद्विर-  
चितायां मुहूर्तचिंतामणिटीकायां पीयूषधाराभिधायां  
यात्राप्रकरणं समाप्तम् ॥ ११ ॥

## अथ वास्तुप्रकरणम् १२ ।



गौरीनंदनमिष्टसिद्धिसदनं विघ्नावलीभेदनं

नत्वा ज्योतिषिकाग्ररामरचिते मौहूर्तचिंतामणौ ।

गोविंदो बुधनीलकंठविधिविसूनुः सतामग्रणी-

येद्वर्धं गृहनिर्मितिप्रकरणं व्याख्याति विद्वन्मुदे ॥ १ ॥

अथ वास्तुप्रकरणं व्याख्यायते । तत्र त्रिविधप्रवेशे वसिष्ठाद्यभिहिते  
'अपूर्वसंज्ञः प्रथमः प्रवेशः' इत्युक्तं स च गृहनिर्माणायत इति वास्तुनिर्माण-  
प्रारंभ उच्यते । यदाह वसिष्ठः—'वास्तुज्ञानं प्रयक्षामि बहुक्तं ब्रह्मणा  
पुरा । ग्राममग्रपुरादीनां निर्माणं सूक्ष्मतोऽधुना ॥' इति । गृहनिर्माणप्रयो-  
जनमभिहितं भविष्यत्पुराणे—'गृहस्थस्य क्रियाः सर्वा न सिध्यन्ति गृहं  
विना । यतस्मस्माद्गृहारंभप्रवेशसमयौ शुभे ॥' गृहं स्वसत्तार्कं । न सिध्यन्ति  
निष्फला भवन्तीत्यर्थः । एतदपि स्पष्टमभिहितं तत्रैव—'परगेहे कृताः सर्वाः  
श्रौतस्मार्तक्रियाः शुभाः । निष्फलाः स्युर्वतस्तासां भूमीशः फलमश्नुते ॥'  
इत्येतत्सर्वं जनस्यालोच्य गृहारंभप्रकरणं विवक्षुः ग्रंथकृद्ग्रामपुराविस्थानेषु स्वस्य



शुभमशुभं वा लाभमलाभं वा द्वारनिवेशनं च शार्दूलविक्रीडितेनाह —

यद्गं व्यंकसुतेशदिङ्घितमसौ ग्रामः शुभो नामभात्

स्वं वर्गं द्विगुणं विधाय परवर्गाढ्यं गजैः शेषितम् ।

काकिण्यस्त्वनयोश्च तद्विवरतो यस्याधिकाः सोऽर्थदो-

ऽथ द्वारं द्विजवैश्यशूद्रनृपराशीनां हितं पूर्वतः ॥ १ ॥

यदिति ॥ ग्रामः स्वस्य शुभोऽशुभो वेति तावच्छ्रित्यते । व्यवहारप्रसिद्धं यन्नाम नीलकंठ इत्यादिकं तस्यावकहडाचक्रानुसारेण यदनुराधादिकं नक्षत्रं ततो यद्वृश्चिकादिकं भं राशिः स्यात्तन्नामभं । एवं यस्मिन् ग्रामे नगरे वा चम्पुमि-  
ष्यते तस्य चरणाद्विरत्यादिकं यन्नाम तस्याज्जातो यो राशिर्मीनादिन्नामभमेवं नामद्वयं ज्ञात्वा नामभात् पुरुषनामराशेः सकाशाद् यद्गं यस्य ग्रामस्य भं राशिः स चेद्वितीयो नवमः पंचम एकादशसंख्यो दशमश्च स्यात्तदाऽसौ ग्रामः स्वस्य शुभः शुभफलदाता स्यादन्यथा न भवतीत्यर्थः । यथा-नीलकंठस्य वृश्चिकरा-  
शितः पंचमो मीनराशिरतश्चरणाद्विर्नीलकंठस्य वासयोग्यः सन् शुभफलदो न वाराणस्यादिः । उक्तं च मुहूर्तमार्तंडे (६।१) — ‘नामर्क्षाद्विसुतांकदिग्भवगतो ग्रामः शुभोऽन्योऽन्यथा’ इति । अथ काकिण्यादौ नामराशिरेव ग्राह्यः । उक्तं च-  
‘काकिण्यां वर्गशुद्धौ च वादे भूते स्वरोदये । मंत्रे पुनर्भूवरणं नामराशेः प्रधानता ॥’ इति । अथ ग्रामात्मनोरुत्तमर्णत्वमधमर्णत्वं चाह-स्वं वर्गामिति । वर्गास्तु-‘अकचटतपयशवगाः खगेशमाजार्सिंहशुनाम् । सर्पाखुमृगावीनां सिजपंचमवैरिणामष्टौ ॥’ इत्युक्ताः; तत्र यस्य पुंसः यत्संख्याको वर्गो गरुडादिः स्यात्तद्गर्गसंख्यां द्विगुणां विधाय कृत्वा परस्य ग्रामस्य वर्गसंख्यया आढ्यां च कृत्वा गजरष्टभिः शेषितमवशिष्टं ताः काकिण्यो ज्ञेयाः पुंसः । एवं ग्रामस्यापि स्ववर्गसंख्यां द्विगुणां कृत्वा परस्य पुंसः वर्गसंख्यया युक्तां च कृत्वा गजभक्ता-  
ऽवशिष्टाः काकिण्यो ग्रामस्य भवंति । एवमनयोः पुरुषग्रामयोः काकिण्यः स्युः । तत्र तद्विवरतः पुरुषकाकिणीनां ग्रामकाकिणीनां च विवरमंतरं तस्मिन् क्रियमाणे यस्य ग्रामस्य दातृत्वात् पुंसः काकिण्यवशेषे पुंसो द्रव्यहानिः ग्रामस्य प्रतिग्रहीतृत्वादित्यर्थः । यथा-नीलकंठस्य वर्गः सर्पः तत्संख्या ५ द्विगुणा १० चरणाद्वैवर्गः सिंहस्तत्संख्यया ३ युक्ताः १३ गज ८ भक्तावशेषे ५ नीलकंठस्य काकिण्यः ५; एवं ग्रामवर्गसंख्या ३ द्विगुणा ६ नीलकंठवर्ग ५ संख्यया युक्ताः ११ अष्टभक्तावशेषं ३ ग्रामस्य काकिण्यः ३; द्वयोर्मन्त्रे शेषं २ नील-  
कंठस्य दातृत्वात्स्वद्रव्यहानिरित्यर्थः । उक्तं च-‘स्ववर्गं द्विगुणं कृत्वा परवर्गेण योजयेत् । अष्टभिस्तु हरेद्भागं योऽधिकः स ऋणी भवेत् ॥’ इति । इतोऽन्यथाहुः कस्यपचसिष्टनारदाः—‘अकारादिषु वर्गेषु दिक्षु प्रागादिषु क्रमात् । गृध्रमाजार्सिंहश्वसर्पाखुगजशाशकाः ॥ दिग्बर्गानामियं यांतिः स्ववर्गापंचमो रिपुः । रिपुवर्गं परित्यज्य शेषवर्गाः शुभप्रदाः ॥ साध्य-  
वर्गं पुरः स्थाप्य पृष्ठतः साधकं न्यसेत् । विभजेदष्टभिः शेषं साधकस्य भवं स्मृतम् ॥ व्यत्ययेनागतं शेषं साधकस्य ऋणं स्मृतम् । घनाधिकं स्वल्प-  
ऋणं सर्वसंख्यार्धं स्मृतम् ॥’ इति । गृध्रोऽत्र गरुडः । गरुडसर्पयोर्महावैर-

सत्त्वान् । साध्येति । साध्यो वासयोग्यो ग्रामादिस्तस्य वर्गं वर्गसंख्यां पुरः संस्थाप्य साधकस्य नीलकण्ठादेः वर्गसंख्यां पृष्ठतो न्यसेत्, एवं विशिष्टोऽङ्कोऽष्टभिर्भक्तः शेषं साधकस्य कर्णं स्यात् । यथा-साध्यवर्गसंख्या ३ पुरः स्थापिता साधकस्य वर्गसंख्या ५ च पृष्ठतः सा चैवं ५३ जाताग्निरपचाशत् अष्टभक्तावशिष्टं ५ धनं साधकस्य, विपरीतं स्थापितं यथा ३५ अष्टभक्तावशेषं ३ साधकस्य कर्णं स्यात् । अथ द्वारनिवेशनमाह—अथेति । द्विजादिराशिमतं पुनराक्रमेण पूर्वतः प्राच्यादिदिक्षुचतुष्टये द्वारं हितम् । यथा-द्विजराशयः कर्कटद्विषिकर्षीनास्तेषां पूर्वदिशि वैद्यराशयो वृषकन्यामकरास्तेषां दक्षिणदिशि शूद्रराशयो मिथुनतुलाकुम्भास्तेषां पश्चिमदिशि वृषराशयो सेपसिंहधनुर्धरास्तेषां पश्चिमदिशि द्वारनिवेश इत्यर्थः । यदाह.....॥ १ ॥

अथ राशिपरत्वेन ग्रामनिवासे निषिद्धस्थानानि वसन्तनिलकादृशाह—

**गोसिंहनक्रमिथुनं निवसेन्न मध्ये**

ग्रामस्य पूर्वककुभोऽलिङ्गपांगनाथ ।

कर्को धनुस्तुलभमेपयटाश्च तद्-

दुर्गाः स्वपंचमपरा बलिनः स्युरंज्याः ॥ २ ॥

गोसिंहेति ॥ वास्तुमिष्टस्य ग्रामस्य वस्त्रविभागवत्तथा विभागं कृत्वा मध्ये मध्यमविभागे गोसिंहनक्रमिथुनम् । समाहारद्वन्द्वः । न वसेत् वृषसिंहमकर-मिथुनराशिगन्तः पुनराः न वसेयुः । अथ पूर्वककुभः पूर्वदिशातोऽष्टदिक्षु अलि-वृश्चिकः तदादिराशिसंतः पुनराः न वसेयुः । यथा-पूर्वस्यां वृश्चिकः, आग्नेय्यां जापो शीतः, दक्षिणन्यां कन्या, नैऋत्यां कर्कः, पश्चिमायां धनुः, वायव्यां तुला, उत्तरस्यां मेषः, ऐशान्यां कुम्भः न वसेदित्यर्थः । अथ वर्गाः अकचटतपयशवर्गाः अष्टौ मंत्राः पूर्वदिशमारभ्य अष्ट दिक्षु बलिनः । यथा-अवर्गः पूर्वस्यां, कवर्ग आग्नेय्यां, चवर्गो दक्षिणस्यां, टवर्गो नैऋत्यां, तवर्गः पश्चिमायां, पवर्गो वायव्यां, यवर्ग उत्तरस्यां, शवर्ग ऐशान्यां, बलीत्यर्थः । कीदृशा वर्गाः ? स्वपंचमपराः स्वस्थानं पंचमः परः शत्रुर्धेयां ते । यस्य अवर्गः पूर्वस्यां बली तेन पश्चिमायां द्वारं शिवाथो वा न विधेयः । एवं कवर्गादीनामाग्नेयादिनसदिक्षु बलित्वं सप्रयोजनं ज्ञेयम् । यदुक्तं सुहृत्सामांहे—‘नामक्षोद्विमुतांकविग्भवगर्गो ग्रामः शुभोऽन्यो-ऽन्यथा तत्कोणंऽत्यभुवां शुभं निवसतां शेषः परेषामलम् । कन्याकर्किधनुस्तुला क्रियवटाः कौप्याङ्का याम्यतो मध्येऽन्ये न वसन्त्यथेन्द्रककुभो वर्गाः स्युरोज-स्त्रिनः ॥’ इति । ओजस्विनो बलिनः । कौप्यां वृश्चिकः । चक्रोद्धारो यथा.....॥

अथेष्टनक्षत्रेष्टायाभ्यां दृष्टभूयानां विस्तारायामौ द्वाद्वयज्येन्द्रवृक्षापूर्वार्धेन चाह—

**एकोनितेष्टर्शहता द्वितिथ्यो रूपोनितेष्टायहर्तेर्दुनागैः ।**

**युक्ता धनैश्चापि युता विभक्ता भूपाश्विभिः शेषमितो हि पिंडः ॥३॥**

१. दीक्षायां कश्यपादिध्वजनसमिद्धं प्रतीकम् । २. शत्रुत्वं योक्तं भूपालवल्लभे—  
‘अनेशाराक्षसां द्वारनिवेश्यसंप्रसूयताः । ईर्ष्या पूर्वतस्तेषां स्ववर्गात् पंचमो रिपुः’ इति ।  
३. ‘कौप्याङ्का’ इति पाठमाहव्य ‘कौप्यां=वृश्चिकः’ इति महर्गमार्तङ्कारो व्याख्यातवान् ।

स्वेष्टायनक्षत्रभवोऽथ दैर्घ्यहृतस्याद्विस्तृतिर्विस्तृतिहृच्च दीर्घता ।

एकोनितेति ॥ स्वेष्टायेति ॥ यत्र गृहं कर्तुमिष्टं भवति सा भूर्नानाकारा संभयति समचतुरस्रविषमचतुरस्रत्रयस्राधनेकभेदेन, तत्र यदेव नक्षत्रं स्वत्यवहारनाम्नः 'राशिकृदादिकं सर्वं दंपत्योरिव चिंतयेत्' इति वसिष्ठेनैकः विवाहोक्तमेलापकविधिना शुभदं स्यात्तदेव स्वेष्टं कल्प्यं । कल्पितमृक्षं तेन हता गुणिता द्वितियः १५२ कार्याः; ततो रूपेणोनितो य इष्टायो ध्वजादिकः तेन हता इंदुनागाः एकाशीतिस्तया युक्ताः कार्याः; ततो घनैः सप्तदशभिरपि युक्ताः; ततो भूपाश्विभिः षोडशाधिकद्विशत्या विभक्ताः; ततो भक्ते सन्ति यच्छेयं तन्मिनः पिंडः क्षेत्रफलं स्यात्, स च पिंडः स्वेष्टायनक्षत्रभवः स्वस्य गृहकर्तुरेष्टं यन्नक्षत्रं इष्टः आयश्च ताभ्यां भवतीति तादृशः स्यात् । अथ स पिंडो दैर्घ्यहृतं कल्पितदैर्घ्यनक्तः सन् विस्तृतिर्विस्तारः स्यात् । अथ स पिंडो विस्तृतिहृतं कल्पितविस्तारभक्तो दीर्घता स्यात् । उक्तं च सारसमुच्चये—'रुपाष्टभि ८१ विनिहतो भवनस्य बंधो नक्षत्रमिष्टमिह युग्मशरेंदु १५२ निम्नम्' । एकीकृतं घन १७ युतं च रसेंदुयुग्म २१६ भक्तस्ततो भवति मध्यगृहस्य पिंडः ॥' इति । अत्रोदाहरणम्—नीलकंठस्य अनुराधानक्षत्रं तस्य रोहिण्या सह मेलापकः संभवतीति इष्टं रोहिणी कल्पितं, विषमायः सिंहस्तृतीयः ३ इष्टं ४ एकोनितं ३ अनेन द्वितीयो १५२ हताः ४५६ इष्टायः ३ रूपोनितः २ आभ्यामिंदुनागा ८१ हताः १६२ एतेयुक्ताः ६१८ घनं १७ युताः ६३५ भूपाश्विभिः २१६ विभक्ताः शेषमिदमेव क्षेत्रफलं गृहस्य २०३ अथ कल्पितदैर्घ्यं २९ अनेन भक्तो लब्धो विस्तारः ७ अथ कल्पितविस्तृतिः ७ अनेन भक्तो लब्धं दैर्घ्यं २९ । यदाह प्रकारांतरेण गोपिराजः—'विष्णुं व्येकायगोभू १९ हतिभयुजि फलं गोपिराजो भशोपान्सायं वाहाष्टिदग्नेष्टयुतमहिहता दृक्प्रकृत्याख्या २१ विंश १३ । बाणाः ५ सिद्धा २४ ष्टि १६ नागो ८ इ २७ तिष्ठति १९ गिरिश ११ त्र्या ३ कृती २२ द्र १४ तुं ६ तत्त्वा २५ त्यष्ट्यं १७ क ९ क्षमा १ नखे २० ना १२ पंच ४ विकृति २३ दिना १५ शु० कृती २६ भेंदु १८ काष्टाः १० ॥' इति । अस्यार्थः—गोपिराजो व्येकायगोभूहतिभयुजि सति भशोपान् विष्णुं अहिहता दृक्प्रकृत्याख्या विश्वाद्यः फलं स्यादित्याहेति योजना । विगत एको यस्मात्स व्येकः स चासौ आयश्च व्येकायः ध्वजादिरिष्टायः स च गोभुवश्च १९ एषां हतिः परस्परगुणनं व्येकायगोभूहतिश्च भं च व्येकायगोभूहतिभं तयोर्गुण व्येकायगोभूहतिभयुक् तस्मिन्सति भशोपाद्वैः २७ भक्तं सन्ति यच्छेयं तस्माद्विष्णुनामानं शिष्यं अहिहताश्चाष्टगुणिताः दृक् द्वौ प्रकृत्याख्या एकाविंशतिर्विंशे अयो-

१ सयः प्रतीत्यर्थं शेषाङ्क-फलविज्ञातं यक्रमेण दीयते तस्य—

शेषाङ्कः	१	२	३	४	५	६	७	८	९	०	११	१२	१३	१४
फलं	२२११३३	५२४१६	८२७१९	११३०४	१४३३७	१७३७०	२०४०३	२३४३६	२६४६९	२९५०२	३२५३५	३५५६८	३८६०१	४१६३४
शेषाङ्कः	१५	१६	१७	१८	१९	२०	२१	२२	२३	२४	२५	२६	२७	२८
फलं	२५५७	२८६०	३१६३	३४६६	३७६९	४०७२	४३७५	४६७८	४९८१	५२८४	५५८७	५८९०	६१९३	६४९६

इशेत्यादयो गृहक्षेत्रफलं सायमिष्टायसहितं स्यात् इत्याह वदति गोपिराजः ।  
अत्रोदाहरणम्—पूर्वोक्त इष्टायः ३ व्येकः २ गोभू १९ हतिः ३८ इष्टक्षं रोहिणी  
उत्संख्यया ४ युतं ४२ अस्मात् भैः २७ शेषं १५ एतत्संख्यया फलं २५ अहि-  
८ हतं २०० इष्टायसहितं २०३ इदं स्वेष्टायनक्षत्रभवं क्षेत्रफलं पूर्वसममेव ।  
अथ महागृहप्रमाणार्थमाह—वेति । वा अथवा इष्टायसहितं जातं यत्फलं  
उत् अष्टिदशेष्टयुतं अष्टिश्च दशश्च अष्टिदशः षोडशाधिकद्विशती २१९ तथा  
इतो गुणिनो य इष्ट एकद्विष्याद्यंक्रमेण युक्तं कार्यं तन्मनोभीष्टस्य महागृहस्य  
क्षेत्रफलं स्यादित्यर्थः ॥ ३ ॥

अयं द्व्यंशोत्तरार्धेन ध्वजान्वदन्नायैर्वर्णपरत्वेन च द्वारनिवेशनं उपजात्याह—  
आया ध्वजो धूमहरिश्च गोखरेभध्वांक्षकाः पिंड इहाष्टशेषिने ॥४॥  
ध्वजादिकाः सर्वदिशि ध्वजे मुखं कार्यं हरौ पूर्वयमोत्तरे तथा ।  
प्राच्यां वृषे प्राग्यमयोर्गजेऽथवा पश्चादुदक्पूर्वयमे द्विजादितः ५

आया इति ॥ ध्वजादीति ॥ पिंडे क्षेत्रफलेऽष्टशेषिते अष्टभक्ते सति यद-  
वशिष्यते तत्परिमिता आया ध्वजादिकाः स्युः । ध्वजधूमौ प्रसिद्धौ, हरिः  
सिंहः, आ कुक्कुरः, गौवृषः, खरो गर्दभः, इभो हस्ती, ध्वांक्षः काकाः, ध्वांक्ष  
एव ध्वांक्षकः, स्वार्थे कः । यदाह विश्वकर्मा—‘विन्मारेणाहतं दैत्यं विभजे-  
दष्टभिस्ततः । यच्छेषं स भवेद्वायो ध्वजाद्यान्ते स्युरष्टधा । ध्वजो धूमो हरिः  
आ गौः खरेभौ वायमोऽष्टमः । पूर्वादिदिक्षु चाष्टानां ध्वजादीनामवस्थितिः ॥’  
इति । सर्वदिशीति । ध्वजाख्ये आये आगते सति सर्वदिशि दिक्चतुष्टयेऽपि  
गृहद्वाराणि कार्याणि स्युरित्यर्थः । हरौ सिंहाये पूर्वदक्षिणोत्तरदिक्षु द्वाराणि  
स्युः न पश्चिमदिशि । तथा वृषाख्ये आये प्राच्यां दिश्येव मुखं, नान्यदिक्षु ।  
गजाख्ये आये प्राग्यमयोः पूर्वदक्षिणदिशोर्गृहमुखं कार्यं स्यात् । यदाह  
श्रीपतिः—‘गृहेषु चाया विषमाः प्रशस्ताः स्वस्थानगाः सर्वगतौ ध्वजश्च ।  
ध्वजो हरौ तौ च गजे वृषे ते वृषो हि नान्यत्र समाश्रितः स्यात् ॥’ वसिष्ठो-  
ऽपि—‘विषमायः शुभायैव समायः शोकदुःखदः । ध्वजः सिंहे तौ च गजे ह्येते  
गवि शुभप्रदाः ॥ वृषो न पूज्यतेऽन्यत्र ध्वजः सर्वत्र पूजितः ॥’ इति । अस्यार्थः—  
ध्वजः प्रागवस्थित्या तत्र पूजित एव परंतु द्वारावपि दक्षिणस्यामभिपूजितः तौ च  
गजे तौ ध्वजसिंहादौ गज उत्तरस्यामपि प्रशस्तौ स्वस्थाने किमुत ? एते ध्वज-  
सिंहगजाख्या आयाः पश्चिमायामपि पूजिताः स्वस्थाने किमुत ? वृष आयास्तु  
अन्यत्र पूर्वदक्षिणोत्तरदिक्षु न पूजितः किंतु स्वावस्थित्या पश्चिमदिश्येव ।  
ध्वजस्तु सर्वत्रैव पूजित इति । अनया रीत्या ये आया यत्रावस्थिताः स्युस्तत्त-  
त्संमुखदिक्षु द्वाराणि स्युरित्यर्थः । ‘प्रत्यग्ध्वजे द्वारमयोऽक्षिणं पूर्वं द्वारावपि  
स्याद्विरुद्धं च याम्याम्’ इति श्रीपत्युक्तेः । महेश्वरोऽपि—‘सर्वद्वार इह ध्वजो  
वसुणदिग्द्वारं च हित्वा हरिः प्राग्द्वारो वृषभो गजो यमसुरेशाशामुखः स्या-  
च्छुभः’ इति । आयानां प्रयोजनांतरमाह विश्वकर्मा—‘वृषः सिंहो गजश्चैव  
कुंडे कर्कटकीटयोः । द्विपः पुनः प्रयोक्तव्यो वापीकूपसरः मु च ॥ मृगेंद्र-

मासने दद्याच्छयने च गजं पुनः । वृषं भोजनपात्रेषु कृत्वादिषु पुनर्ध्वजम् ॥  
अग्निवेशमसु सर्वेषु गृहे वह्न्युपजीविनाम् । धूमं नियोजयेन्केचिच्छुभं स्लेच्छा-  
दिजातिषु ॥ खरो वैश्यगृहे शस्तो ध्वांशः शेषकुटीषु च । वृषसिंहौ ध्वज-  
श्चापि प्रासादपुरवेशमसु ॥' इति । वसिष्ठः—'गजाये वा ध्वजाये वा गजानां  
सदनं शुभम् । अश्वालयं ध्वजाये वा खराये वृषभेऽपि वा । उद्यानां मंदिरं  
कार्यं गजाये वा वृषे ध्वजे ॥ पशुसमं वृषाये वा ध्वजाये वा शुभप्रदम् ।  
शय्यासु वृषभः शस्तः पीठे सिंहः शुभप्रदः ॥ अमत्रच्छत्रवस्त्राणां वृषाये वा  
ध्वजेऽपि वा ॥ पादुकोपानहौ कार्यौ सिंहाख्येऽप्यथवा ध्वजे । उक्तानामप्य-  
नुक्तानां मंदिराणां ध्वजः शुभः ॥' इति । अथ ब्राह्मणादिवर्णपरम्येन द्वार-  
निवेशनमुच्यते—अथवेति । द्विजादितः ब्राह्मणादिवर्णविभागेन पञ्चाशिदा-  
दिदिक्षु गृहद्वारं स्यात् । यथा—ब्राह्मणस्य पश्चान्मुखं गृहद्वारं क्षत्रियस्योद-  
दिदिशि, वैश्यस्य पूर्वस्थां, शूद्रस्य यमे दक्षिणस्यामित्यर्थः । उक्तं च श्रीपतिना  
'ध्वजे प्रतीच्यां सुखमग्रजानामुदञ्चुलं भूमिभुतां च गिरे । विशो वृषे प्राग्ब-  
दनं गजे तु शूद्रस्य याम्याननमामनन्ति ॥' इति । टोडरानंदे च्यवनः—  
'ध्वजे परास्यं विप्राणां राज्ञां सिंहोऽप्युदञ्चुलम् । गजे शूद्रस्य याम्यास्यं  
विशः पूर्वामुलं वृषे ॥' इति ॥ ४-५ ॥

अथ गृहारंभे निषिध्यकालनिषेधमुपजातिकयाह—

गृहेशतत्स्त्रीसुखवित्तनाशोऽर्केन्द्रिज्यशुके विबलेऽस्तनीचे ।

कर्तुः स्थितिर्नो विधुवास्तुनोर्भे पुरःस्थिते पृष्ठगते खनिः स्यात् ६

गृहेशेति ॥ चेद् गृहस्वामिनो जन्मराशिचशाद् अर्केन्द्रिज्यशुके विबले  
निर्बले अस्ते अस्तंगते नीचे नीचराशिगते वा सति क्रमाद् गृहेशतत्स्त्रीसुखवित्त-  
नाशो भवति । यथा—सूर्यं दुष्टे विबले निर्बले नीचस्थिते च गृहेशस्य नाशः,  
इंदौ चंद्रे निर्बले अस्तमिते नीचगते वा गृहेशस्त्रीनाशः, इत्ये गुरौ तादृशे  
सति गृहेशसुखनाशः, शुके तादृशे गृहेशस्य वित्तं द्रव्यं तस्य नाशः । यदाह  
श्रीपतिः—'रवौ गृहस्थो गृहिणी शशांके धनं सिते देवगुरौ च सौख्यम् ।  
विनाशमायाति बलेन हीने नीचस्थिते वाऽस्तमुपागते वा ॥' इति । वसिष्ठस्तु  
नैःस्वमेवाह—'नीचे शत्रुगते जीवे शुके वा यदि वा बुधे । शशांके वा कृतं गेह-  
मतिनिःस्वत्वमामुयात् ॥' इति । इदमस्तस्याप्युपलक्षणम् । अत्राम्नागतत्वं किं  
क्षितिजसन्नधिकृतमुत सूर्यकृतं विवक्षितमिति ? उच्यते—क्षितिजसन्नधिकृतम-  
स्तगतत्वं तु दैनंदिनं तच्च सूर्यादिसकलग्रहमाधारणम् । तस्मिन्निवशितेऽस्तगत-  
त्वविशेषणानर्थक्यम् । अनेनैवाशयेन वास्तुशास्त्रे पठ्यते 'अमदोषोऽग्न न प्राणः  
प्रातिदैवासिको बुधैः । नास्तदोषः सदा चांद्रे न मंत्रेऽजस्य नीचता ॥' इति ।  
अदस्य चंद्रस्य । कर्तुरिति । विधुवास्तुनोर्भे यज्ञक्षेत्रे दिनचंद्रमद्विधुभं यद्-  
गृहस्य विस्तारायामवशादुत्पन्नं भं तद्गृहं तस्मिन्पुरःस्थिते संमुखस्थिते सति  
कर्तुर्गृहनिर्मातुस्तस्मिन्गृहे स्थितिर्निवासो न स्यात् । पृष्ठगते वा विधुवास्तुनोर्भे

१' वैश्यागृहे इति पाठान्तरम् ।

सति खनिः खननं चौरकृतापहारं तद्वशात्सर्वस्वहानिरित्यर्थः । उक्तं च वास्तु-  
शास्त्रे—‘ऋक्षं चंद्रस्य वास्तोश्च त्वग्ने पृष्ठे न शस्यते ॥’ इति । श्रीपतिना  
तु चंद्रफलमुक्तम्—‘क्षपाकरे नैव गृहं पुरःस्थे कुर्याद्वसेत्तत्र न जातु कर्ता ।  
पतंति स्वप्नानि च पृष्ठसंस्थे यत्नेन तस्मादिदमत्र चिंत्यम् ॥’ इति । पुरःस्थितत्वं  
लग्नवशादिति केचिद्वाचस्पत्युः । यथा—प्राञ्चुखे गृहे कर्तव्ये लग्नस्थश्चंद्रः  
पुरःस्थितो भवति, दक्षिणमुखे तु गृहे वामगः, पश्चिममुखे तु पृष्ठगः, उत्तरमुखे तु  
दक्षिणगः, एवं दशमस्थश्चंद्रो दक्षिणमुखे गृहे संमुखः । एवं सर्वास्वपि दिक्षु पृष्ठगतत्वं  
संमुखत्वं च ध्येयम् । तत्रार्थात्, दक्षिणवामगतत्वं चंद्रस्य समीचीनमित्यर्थः ।  
रत्नमालाटीकाकारो महावास्तुदिग्द्वारभक्रमेण संमुखादिवाऽवस्थेति व्याख्यत ।  
यथा गृहद्वारं यस्यां दिशि विधित्सितं तद्विद्धनक्षत्रेण गृहारंभो न कार्य इति ।  
अर्थाद्विद्धनक्षत्रवशेन वामदक्षिणगे चंद्रे गृहारंभः सुखेन कार्यः । यदाह  
ब्रह्मशंभुः—‘धनलाभः प्रवासः स्यादायुश्चौरभयं कमात् ॥ दक्षाग्रवामपृष्ठस्थे  
गृहभर्तुर्निशाकरे ॥’ इति । केचित्सूर्येऽप्येवमेव फलमाहुः । यदाह ब्रह्मशंभु-  
रेव—‘भानावपि तथैव स्यादधिकं च तदंतरे । धनलाभो मृतिव्याधिरविनाशो  
विलोमतः ॥’ इति । तदंतरे विदिक्षुः, विलोमतः ऐशानवायव्यनैर्ऋत्याग्नेयदिक्षु  
क्रमेण धनलाभो मरणं व्याधिरविनाशः फलं स्यादित्यर्थः । इदं दिग्द्वारनक्षत्र-  
वशेन चंद्रफलं तुल्यन्यायत्वाद्वास्तुनक्षत्रेऽपि ध्येयम् । यत्तुक्तं ब्रह्मशंभुना—  
‘गृहायलब्धक्रक्षेपु यत्र ऋक्षे च चंद्रमाः । शलाकासप्तके ध्येयं कृत्तिकादिक्रमेण  
च ॥ वामदक्षिणभागे तु प्रशस्तं शान्तिकारकम् । अग्ने पृष्ठे न दातव्यं यदीच्छे-  
च्छ्रेय आत्मनः ॥ ऋक्षं चंद्रस्य वामोश्च त्वग्ने पृष्ठे न शस्यते ॥’ इति । [अय-  
माशयः—कृत्तिकादिसप्तनक्षत्रेषु अनुराधादिसप्तसु वा गृहनक्षत्रे चंद्रनक्षत्रे  
च सति पूर्वद्वारं पश्चिमद्वारं वा न कार्यं तत्र चंद्रः पृष्ठस्थितोऽप्रस्थितो वा  
भवति । एवं मघादिसप्तसु धनिष्ठादिसप्तसु वा गृहनक्षत्रे चंद्रनक्षत्रे वा सति  
दक्षिणद्वारमुत्तरद्वारं वा न कार्यमित्यर्थः ] ॥ ६ ॥

अथैवमायं सफलमभिधाय व्ययकथनपुरःसरं अंशकज्ञानं सफलमुप-  
जात्याह—

भं नागतष्टं व्यय ईरितोऽसौ ध्रुवादिनामाक्षरयुक् सपिंडः ।

तष्टो गुणरिंद्रकृतांतभूषा ह्यंशा भवेयुर्न शुभोऽन्तकोऽत्र ॥ ७ ॥

भमिति ॥ प्रागुक्तदिशा कल्पितं यद् गृहभं तन्नागैरष्टभिस्तष्टं भक्तावशिष्टं  
स व्यय ईरितः । यथा—भं रोहिणी ४ नागतष्टं ४ अयमेव व्ययः असौ व्ययः  
ध्रुवादिनामाक्षरयुक् ध्रुवादीनां नामानि अथुनैव वक्ष्यति यत्संख्याकानि दिक्षु  
द्वाराणि चिकीर्षितानि तदनुरोधेन यदागतं ध्रुवादिगृहनाम तदक्षरसंख्यया  
युक्तः ततः सपिंडः प्रागानीतपिंडयुक्तः गुणैस्त्रिभिस्तष्टः भक्तावशिष्टः एकद्वि-  
त्रिदशेषेण इंद्रयमराजसंज्ञकास्त्रयोऽंशाः स्युः । अत्र गृहारंभेऽन्तको यमाख्योऽंशको  
न शुभः । अर्थादिंद्रराजानौ शुभफलदौ । यदाह श्रीपतिः—‘विणये  
विभक्ते वसुभिर्व्ययः स्याद्ब्रह्मायमूनव्ययमालयं सत् । व्ययान्विते क्षेत्रफले  
गृहस्य ध्रुवादिनामाक्षरमिश्रिते च । त्रिभिर्विभक्ते क्रमशोऽंशकः स्यादिंद्रो यमो

भूपतिरंतकोऽसन् ॥' इति । वास्तुशास्त्रेऽपि—'मूलराशौ व्यये क्षिप्ते गृहनामाक्षरैः पुनः । युते हरेत्रिभिर्भागं यच्छेपं सौऽशको भवेत् । इंदो यमश्च राजा स्याद्यमांशो नैव शोभनः ॥' इति । मूलराशिः=क्षेत्रफलम् ॥ ७ ॥

अथ विवक्षितशालाध्रुवाकानयनं पथ्यावक्राख्येनानुष्ठुभाद्—

दिक्षु पूर्वोदितः शालाध्रुवा भूद्वौ कृता गजाः ।

शालाध्रुवांकसंयोगः सैको वेदम ध्रुवादिकम् ॥ ८ ॥

दिक्ष्विति ॥ पूर्वोदितो दिक्षु प्राच्यादिषु चतुस्रषु दिक्षु इमे शालाध्रुवाः स्युः । यथा—प्राच्यां द्वारे चिकीर्षिते शालाध्रुवांकः एकः, दक्षिणस्यां द्वौ, पश्चिमायां कृताश्चत्वारः, उत्तरस्यां गजाः अष्टौ । अथ दिक्परत्वेन यावन्ति द्वाराणि एकं द्वे त्रीणि चत्वारि वा चिकीर्षितानि तावतां शालाध्रुवांकानां संयोगः कार्यः सैकः एकयुक्तः सन् ध्रुवादिकं वेदम गृहं स्यात् । अत्रोपपत्तिर्निलकंठगुरुचरणप्रसादत उच्यते । यथाह नारदः—'गुरोरधो लघुं न्यस्य पुरस्तादूर्ध्वं वक्ष्यसेत् । गुरुभिः पश्चिमं पूर्वं यावत्सर्वं लघुर्भवेत् ॥' एतच्च सामान्यतो यस्मिन्कस्मिंश्चित्प्रस्तारे संभवति तथापि गृहेषु विदिग्द्वारानौचित्याद्विष्वेव द्वाराणां प्राशस्त्योक्तेः दिशां च चतुष्पाच्चत्वार एव गुरवः स्थाप्याः, ततो गुरोरधो लघुः स्थाप्य इति विधिः कार्यः । तत्र प्रथमातिक्रमे कारणाभावादिगुरोरेवाधो लघुः स्थाप्यः । एवमग्रेऽपि । गुरुलघुस्वरूपं वृत्तरत्नाकरे—'असौ भवको ज्ञेयोऽन्यो मात्रिको लघुः' इति । असौ न् गुरुर्वको लेख्यः यथा ( ८ ) अन्यो गुरुव्यतिरिक्तः ख लघुमात्रिकः एकमात्रः ऋतुः सरलः ऊर्ध्वदंडाकृतिलेख्यः । यथा ( १ ) चतुर्णां प्रस्तारो यथा—

१	५	५	५	५
२	१	५	५	५
३	५	१	५	५
४	१	१	५	५
५	५	५	१	५
६	१	५	१	५
७	५	१	१	५
८	१	१	१	५
९	५	५	५	१
१०	१	५	५	१
११	५	१	५	१
१२	१	१	५	१
१३	५	५	५	१
१४	१	५	१	५
१५	५	१	१	५
१६	१	१	१	५

अत्र दिशां चतुष्टान् क्रमेण लघुस्थानेनालिंदं गुरुमाश्रितं । 'प्रदक्षिणैर्गृहद्वारादलिंदं दशपद्विधा' इति । गृहभेदाः स्युरिति शेषः । अलिंदं अलिंदशब्देन शालाभिर्चर्वाक्षे या गमनिका जालकावृतांगणसंमुखा क्रियते सा ज्ञेयेत्युत्पलः । प्रतिशालाख्यमिति महादेवः । 'प्रघाणप्रघणालिंदं यहिद्वारप्रकोष्ठके' इत्यमरः । तत्र चतुर्गुरोः प्रथमभेदस्य लघोरभावाद् दिग्द्वाराभावादूर्ध्वमुखं गृहं कोष्ठीसदृशं स्यात् । अन्येषु पंचदशसु भेदेषु लघुस्थानावस्थित्या तत्तदिक्षु द्वाराणि स्युः । तत्र अथकृद्भिनापि प्रस्तारोक्तिं लाघवेन शालाध्रुवानानयनि स्म । यथा एकस्मिन्नेव द्वारे प्राच्यां चिकीर्षिते शालाध्रुवांकः १ एवं दक्षिणदिशि २ पश्चिमदिशि च ४ उत्तरदिशि च ८ प्रत्यक्षतो इक्ष्यते । तत्र द्विन्यादिद्वारज्ञानार्थमुपायः । यद्यदिक्षु द्वारेच्छा तत्तदिक्षुशालाध्रुवयोगः कार्यः, यथा—पूर्वस्यां पश्चिमायां

१ गुरोरधो लघुः स्थाप्यः पुरस्तादूर्ध्ववक्ष्यसेत् ॥ गुरुभिः पश्चिमं पूर्वं सर्वं लघुवक्ष्य-  
विधिः ॥ इति पाठो लिखितपुस्तके ।

च द्वारे अभीष्टे शालाध्रुवौ ११४ अनयोयोगः ५ एवं पूर्वदक्षिणोत्तरद्वारेऽभीष्टे  
शालाध्रुवानां ११२।८ एषां योगः ११ एवं दिक्चतुष्टयेऽपि द्वारे शालाध्रुवांक-  
योगः १५ प्रस्तारलिखितक्रमेण प्रत्यक्षत उपलभ्यते । ध्रुवादिसंज्ञास्तु  
चतुर्गुणप्रसारमारभ्योक्ताः । तत्र चतुर्गुरोः प्रथमभेदस्य दिग्द्वाराभावेन गण-  
नाभावात्तत्त्यागस्य प्राप्तत्वात्स माभूदिलेकयोगः कृतः सर्वत्र । यथा पूर्वपश्चि-  
मयोः ६ कान्ताख्यं गृहं जातमेवं पूर्वदक्षिणोत्तरदिक्षु ३२ धनदाख्यं गृहं  
दिक्चतुष्टये १२ विजयाख्यं गृहम् । अत एवोक्तम् 'दिक्षु पूर्वादितः' इत्यादि ॥८॥

अथ विचक्षितधुवाजयनमभिधायेदानीं धुवादीनां नामाक्षरसंख्यां  
पथ्याचक्रलंकाह—

तिथ्यकाष्टाष्टिगोरुद्रशक्रे नामाक्षरं त्रयम् ।

भूद्व्यधिष्वंगदिग्वह्निविश्वेषु द्वौ नगोऽब्धयः ॥ ९ ॥

तिथ्यैकेति ॥ 'दिक्षु पूर्वादितः' इत्यादिना यद्वेश्मध्रुवादि समागतं तस्य 'जान्याध्रुवांकमर्थोऽयं' इत्युक्तदिशा संख्यामवधारयेत्, सा चेत्संख्या पंचदशी द्वादशी अष्टमी षोडशी त्रयोदशी एकादशी चतुर्दशी वा स्यात्तदा गृह्णतामाक्षरत्रयामकं स्यात् । यथा-१५।१२।१०।१६।१।११।८ अत्र त्रीण्ये-  
वाक्षराणि । पुनः सैव संख्या प्रथमाद्वितीयाचतुर्थीपंचमीषष्ठीदशमीतृतीया-  
त्रयोदशी वा स्यात्तदा गृह्णताम द्वौ अक्षरद्वयारमकं स्यात्; यथा-१२।१।५।  
६।१०।३।१३ अत्र द्वे अक्षरे । पुनः सा संख्या सप्तमी स्यात्तदाऽऽध्य-  
क्षतुरक्षरं गृह्णताम । यथा-७ चत्वार्यक्षराणि । एतच्च पञ्च ध्रुवधान्याक्षर-  
गणनामूलमिति नात्र मूलवाक्यममानार्थकस्थोपन्यासः ॥ ९ ॥

अथ षोडशगृहाणां नामान्वयार्थगीतिचंद्रसाह—

ध्रुवधान्ये जयनंदौ खरकांतमनोरमं सुमुखदुर्मुखोग्रं च ।

अहितं धनदं नाशं चाक्रंदं विपुलविजयाख्यं स्यात् ॥ १० ॥

ध्रुवधान्ये इति ॥ आर्याणीत्याख्यं छंदोदः । तलक्षणं वृत्तरत्नाकरे—  
‘आर्यापूर्वापि यदि गुरुणैकेनाधिकेन निधने युक्तम् । इतरं तद्वक्षित्वं यदीय-  
मुदितेतमार्याणीनिः ॥’ इति । तथा प्रन्तारः ॥ S॥ S॥ S॥ S॥ S॥ S॥ S॥ S॥ पूर्वार्थं ।  
उत्तरार्थं ॥ S॥ S॥ S॥ S॥ S॥ S॥ S॥ S॥ अत्राचार्यामामान्यात्तलक्षणमप्यनुसंधेयम् । विशेष-  
पलक्षणस्य सामान्यलक्षणाधीनगत्वात् । निधने प्राति । ध्रुवेत्यादिपद्यं स्पष्टार्थमेव  
तथापि विविच्यते । यथा ध्रुवधान्ये जयनंदाविति चतरेतरयोगद्वन्द्वः खरकान्ते-  
त्यादिः समाहारद्वन्द्वः । अहितं विपक्षाख्यं । उग्रं क्रूरम् । विपुलविजयाख्यमिति  
समाहारद्वन्द्वः । ध्रुवमुखैर्मुखं प्रथमं गृहं, धान्यं पूर्बद्धारं द्वितीयं, जयं दक्षिण-  
द्धारं तृतीयं, नंदं प्राग्दक्षिणद्धारं चतुर्थं, खरं पश्चिमद्धारं पंचमं, कांतं प्राक्प्रत्यग्द्धारं  
षष्ठं, मनोरमं दक्षिणपश्चिमद्धारं सप्तमं, सुमुखं प्राग्दक्षिणपश्चिमद्धारमष्टमं, दुसुं-  
खमुत्तरद्धारं नवमं, उग्रं पूयोत्तरद्धारं दशमं, अहितं विपक्षाख्यं दक्षिणोत्तरद्धार-  
मेकादशं, धनदं पूर्बदक्षिणोत्तरद्धारं द्वादशं, नाशं क्षयाख्यं पश्चिमोत्तरद्धारं त्रयो-  
दशं, आक्रंदं पूवंपश्चिमोत्तरद्धारं चतुर्दशं, विपुलं दक्षिणपश्चिमोत्तरद्धारं पंचदशं,

१ रिपुदं विस्तदं नाशं इति पाठः ।



विजयं पूर्वदक्षिणपश्चिमोत्तरद्वारं षोडशमिति । ननु ध्रुवाद्यक्षरसंख्याज्ञानं प्राक्-  
पद्येनैवोक्तं, तर्हि पुनर्ध्रुवादीनां नामग्रहणेन ? उच्यते,—नामसदृशफलसूच-  
नार्थं तदुपादानम्, अन्यथा द्वारानुरोधेन ध्रुवाद्यक्षरसंख्यायोगे उक्ते कीदृशानां  
गृहाणां विधिनिषेधो वेति न निश्चीयेत । तस्माद्येषां शुभफलदानि नामानि तेषां  
गृहाणां ग्रहणं येषां चाशुभं फलं तेषां त्यागो विधेय इति निष्कृष्टोऽर्थः ।  
उक्तं च वसिष्ठेन—‘ध्रुवसंज्ञं गृहं त्वाद्यं धनधान्यसुखप्रदम् । धान्यं धनप्रदं  
नृणां जयं स्याद्विजयप्रदम् । नन्दं स्त्रीहानिदं नूनं खरं संपद्भिनाशनम् ।  
पुत्रपौत्रप्रदं कांतं श्रीप्रदं स्यान्मनोरमम् ॥ सुवक्रं भोगदं नूनं दुर्मुखं  
विसुखप्रदम् । सर्वदुःखप्रदं क्रूरं विपक्षं शत्रुभीतिदम् । धनदं धनदं गेहं क्षयं  
सर्वक्षयप्रदम् । आक्रंदं शोकजननं विपुलं श्रीयशःप्रदम् । विपुलं नामसदृशं  
धनदं विजयाभिधम् ॥’ इति ॥ १० ॥

अथ केषांचिन्मतेन गृहस्थायादिनवकमुपजातिकापथ्यावक्राभ्यामाह—

पिंडे नवाकांगैर्गजाभिर्नागनागादिधनैर्गुणिते क्रमेण ।

विभाजिते नागनगांकस्यैर्नागक्षैर्तिथ्यृक्षैर्खभानुभिश्च ॥११॥

आयो वारोऽशको द्रव्यमृणमृक्षं तिथिर्युतिः ।

आयुश्चाथ गृहेशक्षगृहभैक्यं मृतिप्रदम् ॥ १२ ॥

पिंड इति ॥ आय इति ॥ पिंडे क्षेत्रफले नवधा स्थापिते क्रमेण नवादि-  
भिरैर्गुणिते क्रमेण च नागादिभिरैर्भक्ते सति यदवशिष्टं तदायादिकं स्यात् ।  
यथा—क्षेत्रफलं नवभिर्गुणितमष्टभिर्भक्तं शिष्टमायः स्यात्, पुनर्नवभिर्गुणितं  
सप्तभिर्भक्तं शिष्टं वारः । पुनः षड्भिर्गुणितं नवभिर्भक्तं शिष्टोऽशकः । पुनरष्ट-  
भिर्गुणितं द्वादशभिर्भक्तं शिष्टं द्रव्यं स्यात् । पुनस्त्रिभिर्गुणितमष्टभिर्भक्तं शिष्ट-  
मृणं । पुनरष्टभिर्गुणितं सप्तविंशत्या भक्तं शिष्टमृक्षं । पुनरष्टभिर्गुणितं पंचदश-  
भिर्भक्तं शिष्टा तिथिः । पुनश्चतुर्भिर्गुणितं सप्तविंशत्या भक्तं शिष्टा नुतियांगो  
विष्कंभादिः । पुनरष्टभिर्गुणितं क्षेत्रफलं खभानु १२० भिर्भक्तं शिष्टमायुः  
स्यादित्यर्थः । तद्यथा—पिंडः २०३ नवभिर्गुणितः १८२७ अष्टभक्ते शेषं ३  
सिंह आयो जातः, पुनः नवभिर्गुणितं सप्तभिर्भक्तं शिष्टं वारः ७ पुनं सर्वेऽप्या-  
नीताः अंशकः ३ द्रव्यं ४ क्रणं १ नक्षत्रं ४ रोहिणी तिथिः ४ चतुर्थो योगः  
२ प्रीतिः आयुः ६४ । उक्तं च—‘गोऽङ्कत्वेष्टगुणाष्टनागजलचिन्वाहै ९ । ९ ।  
६ । ८ । ३ । ८ । ८ । ४ । ८ । हतं भूफलं नागाद्रयंकदिवाकराष्टभतिथीयोगैः  
खस्यै ८ । ७ । ९ । १२ । ८ । २७ । १५ । २७ । १२० भैजन् । आयं वारमथां-  
शकं धनमृणं तारां तिथिं चितयेद्योगं चायुरितीह शेषकपदे आनेह्यते तांत्रिकः ॥’  
इति । वसिष्ठेन हि विपक्ष इति पाठोऽत्र पठति; गार्गस्तु—‘तुपक्षं धनदं क्षयम्’ इत्यनेन  
तमेव ‘सुपक्ष’ इत्याचष्टे । एवमत्र सुपक्ष-विपक्षयोर्बैषम्यं कथं उक्तं तत्सुखैर्विमर्शनीयम् ।

१ वसिष्ठो हि विपक्ष इति पाठोऽत्र पठति; गार्गस्तु—‘तुपक्षं धनदं क्षयम्’ इत्यनेन  
तमेव ‘सुपक्ष’ इत्याचष्टे । एवमत्र सुपक्ष-विपक्षयोर्बैषम्यं कथं उक्तं तत्सुखैर्विमर्शनीयम् ।

आया अष्टावेव, वाराः सप्तैव, अंशा नवैव, धनं ऋणं, नक्षत्राणि सप्तविंशतिः, तिथयः पंचदश, योगाः सप्तविंशतिः, परमायुः विंशत्यधिकशतम् । अथैषामा-  
यादीनां प्रयोजनमुच्यतेऽस्माभिः । आयस्य तावत्—‘विपमायः शुभायैव समायः  
शोकदुःखदः’ इति वसिष्ठोक्तेः । वाराणां च ‘सूर्यारवारराश्यंशाः सदा वह्नि-  
भयप्रदाः । शेषग्रहाणां वारांशाः कर्तुरिष्टार्थसिद्धिदाः ॥’ इति । यथा—गणिते-  
नागतो भौमवारः सोऽपि निधः, तद्वाही मेघवृश्चिकौ निधौ, तदंशाः यस्मि-  
न्कस्मिंश्चिदंशे मेघवृश्चिकनवांशावपि निधौ । गृहसन्धेयपि वारेषु नवांशानां  
च । ‘गृहस्यागतं भं यत्तु तद्विराड्यात्मकं यदि । तन्नवांशवशात्तत्र ज्ञातव्यं  
सर्वदा गृहे’ इति । यथा कृत्तिका द्विराश्यात्मिका तत्रैकावशेषे मेघः, व्यादिशेषे  
वृषः, मृगोऽपि ब्रह्मिके शेषे मिथुनमन्यथा वृषः, पुनर्वसवप्यंशकत्रयं यावन्मिथु-  
नमन्यथा कर्कः, एवमुत्तराफलगुन्यादिषु द्विराश्यात्मकेष्वहर्नीयं विद्वद्भिः । ननु  
निःसंदिग्धेष्वेकराश्यात्मकेषु अश्विन्यादिषु । धनर्णयोश्च ‘धनाधिकं गृहं वृद्धैः  
निर्धनैश्च ऋणाधिकं’मिति । नक्षत्रस्य ‘विपत्प्रदा विपत्तारा प्रत्यरा प्रतिकूलदा ।  
निधनाख्या तारका तु सर्वथा निधनप्रदा ॥ विवर्ज्यतारकास्वेतन्निर्माणमशुभ-  
प्रदम् । कुर्वन्नज्ञानतो मोहाद् दुःखभागव्याधिभागभवेत् ॥’ अयमर्थः—गृहनक्ष-  
त्रात् दिनभं यत्संख्यं तन्नवभक्तमवशिष्टतारका विपत्तारादिकाः स्युश्चेत्तदाऽस्मि-  
ष्टास्तदिने गृहारंभं न कुर्यादन्यस्मिन्दिने शुभतारासु गृहारंभं कुर्यादित्यर्थः—इति  
केचित् । अपरे तु गृहकर्तुर्नामनक्षत्राद्गृहभं गण्यं नवभक्तमवशिष्टं विपत्तारा-  
दिकं स्यात्तदा तद्गृहमनिष्टमन्यथा शुभमिति । यदाह कश्यपः—‘दत्ते दुःखं  
तृतीयर्क्षं पंचमर्क्षं यशःक्षयम् । आयुःक्षयं सप्तमर्क्षं कर्तुर्भाद्यदि सप्तमम् ॥’  
इति । वास्तुशास्त्रेऽपि—‘गृहभात्स्वामिभं गण्यं भक्तं च नवभिः पुनः ।  
यच्छेषं सा भवेत्तारा सप्तपंचत्रिकाधमा ॥’ इति । यदा तु गृहकर्तुर्गृहस्य चैकं  
नक्षत्रं चेत्स्यात्तदा तच्छुभमशुभं वेति निर्णयं स्वयमेवाह—अथेति । गृहेशो गृह-  
स्वामी तस्यर्क्षं नक्षत्रं प्रागुक्तप्रकारेण चानीतं भं गृहभं तयोरैक्यं तयोरेकमेव  
चेन्न स्यात्तद्गृहकर्तुर्मृतिप्रदं मरणकरं स्यात् । यदाह वसिष्ठः—‘गृहस्य तत्पते-  
स्त्वेकं धिष्यं चेन्नधनप्रदम्’ इति । निधनं मरणम् । राश्यैक्येऽयं दोषः,  
नतु भिन्नराशित्वे । तद्वाक्यस्य विवाहप्रकरणोक्तत्वात् । कैश्चिदन्यदपि प्रयो-  
जनमुक्तम् । तदुक्तं व्यवहारसमुच्चये—‘त्रिभिस्त्रिभिर्वेदमति कृत्तिकाद्यैरुच्छे-  
दपुत्राप्तिधनानि शोकः । शत्रोर्भयं राजभयं च मृत्युः सुखं प्रवासश्च नव प्रभे-  
दाः ॥’ इति । गृहभवशाद्वाशिज्ञानेऽपि प्रयोजनमाह स एव—‘राशिकूटादिकं  
सर्वं दंपत्योरिव चिंतयेत् । नैःस्वं द्विर्द्वादशे नूनं त्रिकोणे त्वनपत्यता । षष्ठा-  
ष्टके नैधनं स्याद्भृत्यस्य मध्यमं स्मृतम् । परेषु शुभदं प्रोक्तं गेहं तत्कर्तुरा-  
शितः ॥’ इति । व्यत्यये=द्वादशद्वितीय इत्यादिके । अन्ये राशिकूटप्रभेदा ‘वर्णो  
वश्यम्’ (६।२१) इत्यादिका विवाहप्रकरणोक्ता ध्येयाः । सर्वपदोपादानात्  
‘राशिसामरमर्त्योक्तं गणयोन्यादिकं पुनः । ज्ञेयं ज्यौतिषशास्त्रात्तदिदमित्यत्र  
नोदितम् ॥’ इति वास्तुशास्त्रोक्तेश्च । कृत्तिकादिषु द्विराशिषु मेषु राशि-  
निर्णयो वास्तुशास्त्रे—‘अश्विन्यादित्रयं मेषे सिंहे प्रोक्तं मवात्रयम् । मूलादि-

त्रितयं चापे शेषेषु नवराशयः ॥' इति । शेषेषु भेषु रोहिण्यादिषु नवराशयो ज्ञेयाः । यथा—रोहिणीमृगश्रवणः, आर्द्रापुनर्वसोमिथुनं, पुष्याश्लेषयोः कर्कः, एवं हस्तादिके श्रवणादिके च कन्यामकराद्या राशयः स्फुरित्यर्थः । अयं च पक्षो वास्तुशास्त्रे नवांशानुक्तेरुक्तः । अत्र राशिकूटे नाडीवेधो न दोषाय । उक्तं च ज्योतिर्ज्ञितामणौ—'सेव्यसेवकयोश्चैव गृहत्वस्वामिनोरपि । परस्परं मित्रयोश्चेदकनाडी प्रशस्यते ॥' इति । तिथिप्रयोजनं तिथ्यानयनप्रकारांतरं च वास्तुशास्त्रे—'शकाहतं क्षेत्रफलं त्रिंशद्भक्तावशेषकम् । तिथिः प्रतिपदा ज्ञेया दर्श रिक्ता च वर्जयेत् ॥' इति । तुल्यन्यायत्वाच्चुम्भाशुभप्रकरणोक्तं दृष्टयोग-वर्जनं च योगानां प्रयोजनं आयुषश्च प्रयोजनं स्पष्टमेव यत् 'तावत्कालं गृह-स्थिति'रिति । अथ यत्र हस्तादिगणनया क्षेत्रफले क्रियमाणे आयव्ययांशकादिषु शुद्धिर्नोपलभ्यते, तत्राप्यंगुलादिकं निक्षिप्य संशोध्य वा क्षेत्रफलं साध्यम् । यदाह भीमपराक्रमः—'करमातादगुणं चैतदांगुलादि प्रदाथ हित्वा वा । क्षेत्रफलं गणितेन प्रसाधयेदष्टमिद्वयम् ॥' इति । अगुणमायव्ययादिगुणशून्यं यदि स्यात्तद्वैश्वस्यार्थमिष्टानामायांशकानां सिद्ध्यर्थं प्रक्षिपेत् । अत्र वृत्तादि-क्षेत्रेषु क्षेत्रफलानयनं लीलावतीप्रभृतिषु ज्योतिर्ग्रन्थेषु द्रष्टव्यम् ॥ ११-१२ ॥

अथ गृहारंभे वृषवास्तुचक्रं शालिनीभ्यामाह—

गेहाद्यारंभेऽर्कभाद्रसशीर्षे रामैर्दाहो वेदैर्भैरग्रपादे ।

शून्यं वेदैः पृष्ठपादे स्थिरत्वं रामैः पृष्ठे श्रीयुर्गेर्दक्षकुक्षौ ॥ १३ ॥

लामो रामैः पुच्छगैः स्वामिनाशो वेदैर्नैः स्वयं वामकुक्षौ मुखस्थैः ।

रामैः पीडा संततं वार्कधिष्ण्यादंश्चै रुद्रदिग्भिरुक्तं ह्यसत्तन् ॥ १४ ॥

गेहाद्याग्रंभ इति ॥ लामो रामैरिति ॥ गेहं गृहम्, आदिशब्देन प्रासा-दादि । तदारंभे सति अर्कभात् सूर्याक्रान्तनक्षत्राद् रामैस्त्रिभिर्भैर्वैतस्य वृषस्य शीर्षे स्थितेर्दाहः फलं स्यात् । ततो वेदैश्चतुर्भिर्भैः अग्रपादे पुरःस्थितपाद-द्वये स्थितैः शून्यं जनवासशून्यं स्यात् । ततश्चतुर्भिर्भैः पृष्ठपादद्वये स्थितैः स्थिरत्वं गृहकर्तुः । ततो रामभैः पृष्ठे स्थितैः श्रीः स्यात् । ततो युगैश्चतुर्भिर्-र्दक्षिणकुक्षौ स्थितैर्लाभः । ततस्त्रिभिः पुच्छगैः स्वामिनो गृहकर्तुर्नाशः । ततो वेदैश्चतुर्भिर्भैर्वामकुक्षौ स्थितैः नैः स्वयं दारिद्र्यम् । ततस्त्रिभिर्भैर्मुखस्थितैर्गृह-कर्तुः पीडा संततमनवरतं स्यात् । उक्तं च ज्योतिःप्रकाशे—'वास्तुचक्रं प्रवक्ष्यामि यच्च व्यासेन भाषितम् । यदक्षे वर्तते भानुस्तत्राद्वा त्रीणि मस्तके ॥ चतुष्कमग्रपादे स्यात्पुनश्चत्वारि पश्चिमे । पृष्ठे च त्रीणि ऋक्षाणि कुक्षौ चत्वारि वामतः ॥ चत्वारि दक्षिणे कुक्षौ पुच्छे भन्नयमेव च । मुखे भन्नयमेव स्युरष्टाविंशतितारकाः ॥ शिरस्ताराभिदाहाय गृहेऽवासोऽग्रपादयोः । स्थैर्यं स्यात्पश्चिमे पादे पृष्ठे चैव धनागमः ॥ कुक्षौ स्यादक्षिणे लामो वामकुक्षौ दरिद्रता ॥ पुच्छे स्वामिनाशः स्यान्मुखे पीडा निरंतरम् ॥' इति । पिता-महान्तचरणा अपि—'त्रिवेदवेदाभियुगाभिवेदत्रिकेषु ३ । ४ । ४ । ३ । ४ ।

३ । ४ । ३ भानो शशिभं गृहेषु । दाहो विनाशः स्थिरता धनं श्रीः शून्यं च दारिद्र्यवधौ क्रमेण ॥' इति । अथैतस्य चक्रस्य प्रकारांतरेण निष्कृष्टमर्थमाह—  
वेति । अर्कधिष्ण्यादश्वैः सप्तभैरसत्फलं रुद्रैरेकादशभिः सत्फलं, ततो दिग्भि-  
र्दशभैरसत्फलमुक्तं स्यादिति निष्कृष्टोऽर्थः । उक्तं च—'रविभात्सस नेष्टानि  
शुभान्येकादशाष्टमात् । दश शेषाण्यनिष्टानि साभिजिद्वषवास्तुनि ॥' इति ।  
पूर्वं सविस्तरोक्तिस्तु मूलवाक्यानुरोधात् ॥ १३-१४ ॥

अथ सौरचंद्रमासैक्येन प्राच्यादिदिक्षु द्वाराणि गृहनिर्माणनक्षत्राणि च  
सूतिकागृहनिर्माणप्रवेशमुद्धृतौ च खग्वराष्टदसाह—

कुंभेऽर्के फाल्गुने प्रागपरमुखगृहं श्रावणे सिंहकर्कयोः

पौषे नके च याम्योत्तरमुखसदनं गोऽजगेऽर्के च राधे !

मार्गे जूकालिगे सद्भ्रुवमृदुवरुणस्वातिवस्वर्कपुष्यैः

सूतीगेहं त्वदित्यां हरिभविधिभयोस्तत्र शस्तः प्रवेशः ॥१५॥

कुंभेऽर्के इति ॥ कुंभे कुंभस्थिते सूर्ये फाल्गुने च मासि प्रागपरमुखं गृहं  
प्राञ्मुखं पश्चिममुखं च गृहं सत् शुभफलदं कार्यं स्यादित्यर्थः । श्रावणे मासि  
सिंहकर्किसंक्रांत्योः प्रागपरमुखं गृहं स्यात् । पौषे मासे नके मकरसंक्रांतौ च  
प्रागपरमुखं गृहं स्यात् । अथ गोऽजगे वृषमेषगे सूर्ये राधे वैशाखे मासे च  
तथा मार्गे मार्गशीर्षे मासि जूकालिगे तुलावृश्चिकगते सूर्ये सति याम्योत्तर-  
मुखं सदनं दक्षिणमुखमुत्तरमुखं च सदनं स्यात् । यदाह नारदः—'गृह-  
संस्थापनं सूर्ये शेषस्थे शुभदं भवेत् । वृषस्थे धनवृद्धिः स्यान्मिथुने मरणं  
ध्रुवम् ॥ कर्कटे शुभदं प्रोक्तं सिंहे भृत्यविवर्धनम् । कन्या रोगं तुला सौख्यं  
वृश्चिके धनवर्धनम् ॥ कार्मुके तु महाहानिर्मकरे स्याद्वनागमः । कुंभे तु  
रत्नलाभः स्यान्मीने सद्य भयावहम् ॥' इति । चांद्रमासानाह श्रीपतिः—  
'शोको धान्यं मृत्पिशुहती द्रव्यवृद्धिर्विनाशो युद्धं भृत्यक्षतिरथ धनं श्रीश्च  
वहेर्भयं च । लक्ष्मीप्राप्तिर्भवति भवनारंभकर्तुः क्रमेण चैत्रादूचे मुनिरिति  
फलं वास्तुशास्त्रोपदिष्टम् ॥' इति । अन्यच्च—'आपाढचैत्राश्वयुजोर्जमाघज्येष्ठेषु  
सप्रौष्टपदेषु नूनम् । निकेतनानां घटनं नृपाणां योगेश्वराचार्यमते न शस्तम् ॥'  
इति । मते न इति पदच्छेदः । अत्र सौराणां चांद्रमासानां च महान् शुभा-  
शुभफलभेदेन विरोधः । तत्र चिकीर्षितगृहद्वारानुकूलरविसंक्रमसमीचीन-  
विहितमासेष्वेव वैशाखादिषु गृहारंभः कार्य इति विरोधाभाव इति पितृ-  
चरणाः । तत्र द्वारनियममाह श्रीपतिः—'कर्किनरुहरिकुंभगतेऽर्के पूर्वपश्चि-  
ममुखानि गृहाणि । तौलिमेषवृषवृश्चिकयाते दक्षिणोत्तरमुखानि च कुर्यात् ॥  
अन्यथा यदि करोति दुर्मतिर्व्याधिशोकधननाशमश्नुते । मीनचापमिथुना-  
गनागते कारयेन्न गृहमेव भास्करे ॥' इति । तत्र कुंभार्कसहिते फाल्गुने  
मासि पूर्वपश्चिममुखं गृहम् । सिंहकर्कसहिते श्रावणे मासि तादृशमेव  
गृहमुक्ताद्धेतोः । एवं मकरार्कसहिते पौषे मासे । अनेनैव हेतुना

दक्षिणोत्तरमुखं गृहं भेषवृषार्कसहिते वैशाखे स्यात् । तुलावृश्चिकार्कसहिते मार्गशीर्षमासे तथैव गृहं स्यादित्यर्थः । अथात्र सौराणां चांद्राणां च मासानां निषेधस्तृणादिनिर्मेयगृहाद्यारंभे नैव भवति । यदुक्तं व्यचहारसमुच्चये-‘नि-  
 यिद्धेऽपि कक्षेषु स्वानुकूले शुभे दिने । तृणदारुगृहारंभे मासदोषो न विद्यते ॥’  
 इति । जगन्मोहनेऽपि-‘पापाण्यथादिगोहानि निंद्यमासे न कारयेत् । तृणदारु-  
 गृहारंभे मासदोषो न विद्यते ॥’ अत्र केचिदनियतदिग्गृहारंभे सर्वदा काल-  
 दोषो न प्रवर्तते इत्याहुस्तत्र । वचनाभावात् किंच-‘दिङ्मूढे कुलनाशः स्यात्’  
 इत्यनियतदिग्गृहस्य विचारकोटिसन्निवेशाभावात् । अथ गृहनिर्माणनक्ष-  
 त्राण्याह-ध्रुवेति । ध्रुवाणि मृदूनि च प्रसिद्धानि, वरुणः शतभं, स्वानी प्रमिद्रा,  
 वसुः धनिष्ठा, अर्को हस्तः, पुष्यश्च; एषु भेषु गृहनिर्माणं सत् शुभफलदम् ।  
 यदाह गर्गः-‘व्युत्तरेऽपि च रोहिण्यां पुष्ये मंत्रे करद्वये । धनिष्ठाद्वितये  
 गोष्णे गृहारंभः प्रशस्यते ॥’ अत्र वाक्ये मृगानभिधानं तदुक्तिसंग्रहेऽश्वरवाक्या-  
 लोचनेन । ‘प्रारंभो भवनस्य वारुणमृदुस्वात्यर्कपुष्यध्रुवैर्वस्वश्रेण युतैः’ इति ।  
 अथ सूतिकागृहनिर्माणं विशेषमाह-सूतीगोहमिति ॥ अदित्यां पुनर्वसौ  
 सूतिकागृहनिर्माणं शस्तम् । शस्त इति वक्ष्यमाणस्यात्र नपुंसकत्वेन संबन्धात् ।  
 तत्रेति । तत्र सूतीगृहे हरिभविभिभयोः श्रवणाभिजितोर्नक्षत्रयोः प्रवेशः  
 शस्तः । उक्तं च श्रीपतिना-‘पुनर्वसौ च सूतिकागृहस्य निर्मितः शुभा ।  
 विरंचिबिष्णुभांतरे प्रवेशनं हितं भवेत् ॥’ इति । केचित्तु-विरंचिः रोहिणी,  
 बिष्णुभं श्रवणः, तयोर्ंतरे मध्यवर्तिनि नक्षत्रसमुदाये इत्याहुः । तत्र । असंदे-  
 द्दार्थं विरंचिभादिभूषेषु इत्येवं ब्रूयात् । तस्माद् विरंचिरभिजिन्नक्षत्रम् । अन्तरे  
 मध्ये । विरंचिबिष्णुतारयोरित्येव सप्तमीविभक्त्याऽधिकरणत्वे बोधिते अंतर-  
 पदोक्तिः स्पष्टार्था । तदेतद्ब्राह्मणव्यतिरिक्तवर्णग्रयसाधारणम् । यदाह लल्लुः-  
 ‘पुनर्वसौ नृपाङ्गीनां कर्तव्यं सूतिकागृहम् । श्रवणाभिजितोर्मध्ये प्रवेशं तत्र  
 कारयेत् ॥’ इति । आवश्यकत्वे तु श्रवणाभिजितोर्मुहूर्तस्तदुदयो वा ग्राह्य  
 इत्यर्थः । ब्राह्मणस्य तु प्रागुक्तनक्षत्रेष्वेव सूतिकागृहनिर्माणप्रवेशौ । तत्र सूति-  
 कागृहं नैर्ऋत्यां कार्यम् । यदाह वृद्धवसिष्ठः-‘ऐंद्यां तु विक्रमस्थानमाग्नेय्यां  
 पचनालयः । वारुण्यां भोजनगृहं नैर्ऋत्यां सूतिकागृहम् ॥ यास्यायां शयन-  
 स्थानं वायव्यां पशुमंदिरम् । कौबेर्यां तु धनस्थानमैशान्यां देवतालः ॥’  
 इति । स्मृतिभास्करो गर्गः-‘वारेऽनुकूले राशौ तु दिने दोषविवर्जिते ।  
 सानुकूलदिशि प्रोक्तं सूतिकाभवनं बुधैः ॥’ इति । कालनियम उक्तो रत्नकोशे-  
 ‘आसन्नप्रसवे मासि कुर्याच्चैव विशेषतः । तद्वत्प्रसवकाले स्यादिति शास्त्रेषु  
 निश्चयः’ इति । वराहेणात्रनेकनक्षत्राद्यभिधानं कृतम् । यथा-‘हस्तादित्यशशां-  
 कतिप्यपवनप्राजेशमित्रोत्तराश्वित्राश्विभ्रवणेषु वृश्चिकघटौ हित्वा विरिक्ते तिथौ ।  
 शुक्राचार्यशनैश्चरश्शशिना वारेऽनुकूले विधौ सद्भिर्वैश्मनि सूतिकागृहविधिः  
 प्रोक्तः कीर्त्यते ॥’ इति । वैश्मनि=चतुर्थस्थाने । सद्भिः=शुभग्रहैः । सूतिका-

१. ‘सर्वा दोषो न विद्यते’ इति पाठांतरम् । २. प्रजेशस्य प्रजापतेर्नक्षत्रं प्राजेशं रोहिणी ।

गृहप्रवेशे कालविशेषमाह ज्योतिर्वसिष्ठः—‘अथातः संप्रवक्ष्यामि सूति-  
कागारवेशनम् । मासे तु नवमे प्राप्ते पूर्वपक्षे शुभे दिने ॥ प्रसूतिसंभवे  
काले सद्य एव प्रवेशयेत् ॥’ इति । पूर्वपक्षे=शुक्लपक्षे । नक्षत्रादीन्याह गर्गः—  
‘रोहिण्यैदवपौष्णेषु स्वातीवारुणयोरपि । पुष्ये पुनर्वसौ हस्तधनिष्ठाभ्युत्तरासु  
च ॥ मैत्रत्वाग्रे तथाश्विन्यां सूतिकागारवेशनम् । सर्वे शुभप्रहाः दैवं पापाश्च  
त्रिपञ्चाशदाः ॥ शुभांशे शुभसंष्टौ सूतिकावेशनं शुभम् ॥’ इति ॥ १५ ॥

अथ प्रागभिहितानां सौराणां चंद्राणां वा मासानां प्रकारांतरैरेकवाक्यतां  
शार्दूलविकीर्षितेनाह—

कैश्चिन्मेषरवौ मधौ वृषभगे ज्येष्ठे शुचौ कर्कटे

भाद्रे सिंहगते धटेऽश्वयुजि चोर्जेऽलौ मृगे पौषके ।

माघे नक्रघटे शुभं निगदितं गेहं, तथोर्जो न सन्

कन्यार्यां च तप्ता धनुष्यपि न सन् कृष्णादिमासाद्भवेत् ॥ १६ ॥

कैश्चिदिति ॥ पूर्व दिग्द्वारविशेषैरेकवाक्यता उक्ता इदानीं सौम्य-  
ते । मेषसंस्थे रवौ मधौ चैत्रे मासि गेहं प्रारब्धं शुभं स्यात् । तथा वृषस्थे सूर्ये  
ज्येष्ठे मासे, कर्कस्थेऽर्के शुचावाषाढे सिंहगतेऽर्के भाद्रपदे मासि धटे तुलास्थे  
रवौ आश्वयुजि आश्विनमासे अलौ वृश्चिकगेऽर्के ऊर्जे कार्तिके मासि मृगे  
मकरस्थेऽर्के पौषे मासे नक्रघटे मकरकुंभस्थेऽर्के माघे मासि प्रारब्धं गृहं शुभं  
स्यादित्यर्थः—इति कैश्चिन्निगदितमस्यायमाशयः। ‘मीनचाप—’(पृ. ४२५) इत्यादिना  
द्विस्वभावराशयो निषिद्धाः; ‘शोको धान्यम्’ (पृ. ४२५) इत्यादिना च कियंतश्चांद्रा  
अपि मासा निषिद्धाः । अतोऽन्ये सौराश्चांद्रा वा विहितास्तेषामयमेकवाक्यता-  
प्रकारः । मेषस्थे रवौ चैत्रेऽपि गृहं शुभम् । यस्तु चैत्रो निषिद्धः स मीनार्क-  
विषयः । वृषभस्थे रवौ ज्येष्ठेऽपि शुभम् । वैशाखस्तु विहित एवास्ति । ज्येष्ठो  
निषिद्धः स मिथुनार्कविषयः । कर्कटस्थे सूर्ये आषाढेऽपि शुभम् । आषाढनिषेधस्तु  
मिथुनार्कविषयः, सिंहगते सूर्ये भाद्रपदेऽपि शुभं, श्रावणश्चेत्तत्र स्यात्स विहि-  
तत्वादेव शुभः । यस्तु भाद्रपदनिषेधः स कन्यार्कविषयः । तुलागते सूर्ये  
आश्विनेऽपि शुभम् । अस्त्वस्य निषेधः स कन्यार्कपरः । वृश्चिकस्थे सूर्ये  
कार्तिकेऽपि शुभं स्यात् । निषेधविषयं स्वयमेव वक्ष्यति । मार्गशीर्षे विहित  
एव । मकरस्थे सूर्ये पौषे शुभम् । धनुरर्कस्य साहित्ये सोऽप्यशुभः । मकर-  
कुंभस्थे सूर्ये माघेऽपि शुभम् । निषेधस्तु धनुरर्कविषयः । अत एव—‘पौष-  
फाल्गुनवैशाखमाघश्रावणकार्तिकाः । मासाः स्युर्गृहनिर्माणे पुत्रारोग्यशुभ-  
प्रदाः ॥’ इति नारदवाक्यम् । ‘मासे तपस्ये तपसि माघवे नभसि त्विषे ।  
ऊर्जे च गृहनिर्माणं पुत्रपौत्रधनप्रदम् ॥’ इति वसिष्ठवाक्यं च आश्विनकार्तिक-

माघमासानां शुभत्वप्रतिपादकं तुलावृश्चिकमकरकुंभार्कसाहित्यप्राशस्त्य-  
परम् । वचनांतरबोधितो निषेधः प्रागुक्तविषय एव । एवं फाल्गुनस्य शुभत्वं  
कुंभार्कविषयम् । मीनार्कसाहित्ये तु निषिद्धः सः । ननु कार्तिकमाघमासौ  
श्रीपतिना निषिद्धौ तयोः को विषय इत्यत आह । तथेति । ऊर्जः कार्तिको  
मासः कन्यायां कन्यागते रवौ न सन् न शुभः । च पुनः तपाः माघमासो  
धनुषि धनुरर्के न सन् । अपिः पादपूरणे । नन्वेतदयुक्तं प्रतिभाति । यतश्चां-  
द्रमासेन चैत्रादिमाससंज्ञाः संति, तत्र कार्तिके मासि कन्यासंक्रांतिः माघे मासि  
धनुरर्कश्च कदापि न संभवेत् ; यतः कार्तिकस्य माघस्य वा शुक्रप्रतिपदादि  
त्रिंशत्तिथयः यावत्तावत् तत्संज्ञेत्यत आह—कृष्णादिमासादिति । अस्ति  
द्विविधो मासः—शुक्लादिः, कृष्णादिश्चेति । तत्र शुक्रप्रतिपदमारभ्यामावास्या-  
पर्यंतं शुक्लादिः, कृष्णपक्षप्रतिपदमारभ्य पूर्णिमांतं कृष्णादिः । यथा चैत्रशुक्र-  
पक्षो मतद्वयेऽपि स एव, चैत्रपूर्णिमात्यनंतरं कृष्णपक्षश्चैत्रमास एव, एवं चांद्र-  
मासो भवति । स एव कृष्णपक्षो यदि वैशाखकृष्णपक्षत्वेन व्यवहियते तदनं-  
तरभावी शुक्रपक्षो वैशाखशुक्रः सर्ववादिसिद्धः तदा कृष्णादिमासः संभवति ।  
उभयथा हि शास्त्रे व्यवहारः । ‘अथयुक्कृष्णपक्षे तु श्राद्धं कुर्याद्दिने दिने ।’ इति ।  
अष्टमी कृष्णपक्षस्य रोहिणी ऋक्षसंयुता । भवेत्प्राष्टपदे मामि जयंती नाम  
सा स्मृता ॥’ इति । अत्र यदि दर्शातो मासो विवक्ष्यते तदा भाद्रपदकृष्ण-  
पक्षे श्रावणे मासि चैत्यं व्यात् । तदंतन्मासस्य कृष्णादिष्वे प्रमाणम् ।  
‘अत ऊर्ध्वममी युक्ता गतकालाद्यसंख्यया ॥ मासीकृतयुतैर्मासैर्मधुशुक्लादि-  
भिर्गतैः ॥’ इत्यादीनि बहुवाक्यानि शुक्लादित्वे प्रमाणम् । तत्राश्विनपूर्णिमातः  
कार्तिकशुक्रपूर्णिमांतं कृष्णादित्वेन कार्तिकव्यवहारात् कन्यामंक्रांतिसंभवात्  
निषेध उपपन्नो भवति । एवमेव माघे मासि धनुरर्कसंभवे तन्निषेधस्य  
सार्थक्यमित्यलमियता ॥ १६ ॥

अथ तिथिपरत्वेन द्वारनिषेधमुपजातिकयाह—

पूर्णेन्दुतः प्राग्वदनं नवम्यादिषूत्तरास्यं त्वथ पश्चिमास्यम् ।

दर्शादितः शुक्रदले नवम्यादौ दक्षिणास्यं न शुभं वदन्ति ॥ १७ ॥

पूर्णेन्दुत इति ॥ पूर्णेन्दुतः पूर्णिमातः कृष्णाष्टमीपर्यंतं प्राञ्च्यं गृहं शुभं  
न वदन्ति । कृष्णनवमीतश्चतुर्दशीपर्यंतं क्रियमाणं गृहमुत्तरास्यं न शुभम् । अथ  
दर्शादितः शुक्लाष्टमीपर्यंतं पश्चिमास्यं गृहं न शुभम् । शुक्लनवमीतश्चतुर्दशी-  
पर्यंतं दक्षिणास्यं गृहं न शुभं वदन्ति । तासु तिथिषु तत्तद्विशुद्धं गृहं न  
कतैव्यमिति वाक्यार्थः फलितः । यदुक्तं व्यवहारसमुच्चये—‘पूर्णिमातोऽष्टमीं  
यावत्पूर्वास्यं वर्जयेद्गृहम् । उत्तरास्यं न कुर्वीत नवम्यादिचतुर्दशीम् ॥ अमा-  
वास्याष्टमीं यावत्पश्चिमास्यं विवर्जयेत् । नवम्यादौ दक्षिणास्यं यावच्छुक्लचतु-  
र्दशीम् ॥’ इति । विहिततिथयोऽपि तत्रैवोक्ताः—‘द्वितीया पंचमी मुख्यास्मृती-

या षष्ठिका तथा । सप्तमी दशमी चैव द्वादश्येकादशी तथा ॥ त्रयोदशी पंचदशी तिथयः स्युः शुभावहाः । दारिद्र्यं प्रतिपत्कुर्याच्चतुर्थी धनहारिणी ॥ अष्टम्युच्चाटनं चैव नवमी शस्त्रघातिनी । दशै राजभयं ज्ञेयं भूते दारविनाशनम् ॥' इति । पक्षफलं च तत्रैव—'शुक्लपक्षे भवेत्सौख्यं कृष्णे तत्करतो भयम् ॥' इति । अथात्र प्रसंगाद् द्वारवेधफलानि लिख्यन्ते । तत्र वराहः—'मार्ग-तरुकोणकूपसंभ्रमविद्वमशुभदं द्वारम् । उच्छ्रायाद्विगुणितं भूमिं त्यक्त्वा न दोषाय ॥' इति । भ्रमो जलनिर्गमप्रदेशः प्रणालिकेत्यर्थः । विद्वं संसुखावस्थितं । अत्रोच्छ्रायो द्वारस्य गृह्यते । तथा च गर्गः—'द्वारोच्छ्रायाद्विगुणितं भूमिं त्यक्त्वा बहिःस्थिताः । न दोषाय भवंत्येते' इति । 'रथ्याविद्वं द्वारं नाशाय कुमारदोषदं तरुणा । पंकद्वारे शोको व्ययोऽम्बुनिःस्त्राविणि प्रोक्तः ॥ कूपेनापसारो भवति विनाशश्च देवताविद्धे ॥ संभेन स्त्रीदोषः कुलनाशो ब्रह्मणोऽभिसुखे ॥' इति । पंकविद्वं द्वारं पंकद्वारं यस्य द्वारस्याग्रतः निरंतरं पंक-स्तिष्ठति । देवताः गुरप्रतिमाः । नाशः स्वामिन एव । ब्रह्मवेश्यमुकाशीतिपदचक्र स्थितब्रह्मस्थानवेधो गृह्यते । यदाह विश्वकर्मा—'गृहमध्ये कृतं द्वारं द्रव्यधान्यविनाशनम् ॥' इति । विशेषमाह भरद्वाजः—'शिरा मर्माणि वंशश्च नालं मध्यं च सर्वशः । विहाय वास्तुमध्यं च द्वाराणि विनिवेशयेत् ॥' इति । वास्तु-मध्यं ब्रह्मस्थानम् । 'तत्र द्वारं चेन्निधनप्रद'मिति वसिष्ठोक्तेश्च । अस्यापवाद-माह विश्वकर्मा—'देवागारे विहारे च प्रपायां मंडपेषु च । प्रतोल्यां च मखे चैव मध्ये द्वारं निवेशयेत् ॥' इति । देवालयादिस्थानेषु कृतस्य गृहांतर्गतद्वारस्य ब्रह्मणो न वेध इति निष्कृष्टोऽर्थः । अत्रैकाशीतिपदचक्रं च सामान्यविशेष-भावपुरःसरं ग्रंथसंदर्भेण वराहसंहितायामुक्तमपि नोक्तमेतस्मिंश्चक्रे सुदूर्तवि-चाराऽप्रसंगात् । केचित् प्रयोजनाभावान्नोक्तमित्याहुस्तत्र । तत्र हि वास्तुनरस्य शिरामर्मवंशादिदृष्टस्थानानामशुभफलदानां त्यागोक्त्या सप्रयोजनत्वात् । तथा तस्यैव शुभफलदानानामन्येषां बाह्यादिस्थानानां ग्राह्यत्वोक्त्या च । वसि-ष्ठाष्टसिंहितासु तु वास्तुशांत्यर्थमेव तस्याभिधानमित्यतोऽत्रानुक्तिः ॥ १७ ॥

अथ गृहारंभे पंचांगशुद्धिं लम्नशुद्धिं चानुष्ठुमाह—

भौमार्करिक्तामाद्यूने चरोनेऽङ्गे विपंचके ।

व्यष्टांत्यस्यैः शुभैर्गैर्हारंभस्यायारिगैः खलैः ॥ १८ ॥

भौमार्केति ॥ भौमार्कौ वारौ रिक्ताश्च प्रसिद्धाः, अमा अमावास्या, आदिः प्रतिपद्, उपलक्षणत्वादष्टम्यपि; एतैः ऊने काले तथा विपंचके पंचकं धनिष्टोत्तरार्धादिका पंचनक्षत्री पंचकमित्युच्यते । पंचशब्दात् संघार्थे 'संख्यायाः संज्ञा-संघसूत्राध्ययनेषु' इति कन्प्रत्ययः । विगतं पंचकं यस्मिन्नेवंविधे च काले सति ।



चरोने चरराशिभिः मेघकर्कतुलामकरंरुनेऽङ्गे लभे स्थिरे द्विस्वभावे च गृहारंभः कार्यः । यदुक्तं व्ययहारसमुच्चये—‘द्वितीया पंचमी मुख्यास्तृतीया पष्ठिका तथा । तप्तमी दशमी चैव द्वादश्येकादशी तथा । त्रयोदशी पंचदशी तिथयः स्युः शुभावहाः ॥’ इति । अन्यास्तिथयोऽर्थाक्षिपिद्वात्मदण्डयुक्तं तत्रैव—‘दारिद्र्यं प्रतिपरकुर्यात्’ इत्यादि । चास्तुशास्त्रेऽपि—‘चरलभे चरांशे वा रिक्तामारार्क-वासरे । अंगाष्टांशारिगे चंद्रे रंभे पापे क्षयः प्रभोः ॥’ इति । नन्वत्र धनिष्ठापंचकदोयोऽनुपपन्नः । नक्षत्रप्रकरणोक्तधनिष्ठादिपंचकनिषेधेन गतार्थत्वात् । न पुनरुक्तमिति वयं । यतो गृहगोपनमिति पूर्वमुक्तं तत्र गृहस्य तृणकाष्ठादिभिराच्छादनं गोपनं तद्धि मिदस्य गृहस्य संभवेत् । गृहारंभस्तु प्रारंभवनरूपः स त्वसिद्धस्यैवेति । ननु ‘ध्रुवमृदुचरभस्वातिवस्वर्कमुप्यैः’ इति गृहारंभे नक्षत्रेषु धनिष्ठाशततारकोत्तराभाद्रपदा रेवतीनां त्रिहितत्वेनैकस्या गुत्र पूर्वाभाद्रपदाया निषेधोर्का वर्तव्यतायां च सत्यां पुनः पंचकनिषेधानुपपत्तिः । सत्यां नक्षत्रोच्छ्रायविषयकोऽयं निषेधः । रुद्राह मांडव्यः—‘धनिष्ठापंचके नैव कुर्यात्तंभममुच्छ्रयम् । सूत्राधारशिलान्यासप्राकारादि समारंभेत् ॥’ इति । प्राकारो देवालयम् । अन्ये पुनरेव आहुः । विवाहप्रकरणोक्तानि पंचकानि रोगाग्निराजचारमृत्युसंज्ञानितैः रहितेऽङ्गे लभे पंचकरहिते लभे इत्यर्थः । उक्तं च गणेशदेवज्ञैः—‘विमृत्युकेंद्रम्वलगेऽङ्गे वजिते पंचकैः’ इति । नात्रापेवाक्यं प्रमाणमस्ति । द्यष्टान्येति । अष्टमन्यान्द्वादशस्थानव्यतिरिक्तस्थानस्थैः शुभैः, खलैः पापैस्तृतीयैकादशपष्ठस्थानस्थैश्चोपलक्षिते लभे सति गृहारंभः कार्यः । उक्तं च श्रीपतिना—‘पापैश्छिपष्टायगतैश्चिकोणकेंद्राश्रितैः साधुभिरालयस्य । वदंति निर्माणमिदमष्टमस्थः कूरस्तु कर्तुर्मरणं करोति ॥’ इति । अन्यदपि उक्तं तेनैव—‘द्वंगे स्थिरे वा भवने विलभे सौम्यग्रहैर्युक्तनिरीक्षिते वा । कर्मस्थित-वीर्ययुतैश्च सौम्यैर्निर्माणमाहुर्भवनस्य संतः ॥ शुद्रकेंद्रनिघनस्थिरादये सौम्यवर्गमनुजोद्गमेऽपि च । सन्निवेश उदितो हि वास्तुनः सूरिभिर्नतु चरोदये क्वचित् ॥’ इति ॥ १८ ॥

अथ देवालये गृहारंभे जलाशये च विदिगवस्थितं राहुमुखं सफलमिन्द्र-वंशाच्छंदसाह—

देवालये गेहविधौ जलाशये राहोर्मुखं शंभुदिशो विलोमतः ।

मीनार्कसिंहार्कमृगार्कतस्त्रिभे खाते मुखात्पृष्ठविदिक्शुभा भवेत् ॥

देवालय इति ॥ अत्र यथासंख्यं संबंधः । देवालयप्रारंभे राहोर्मुखं मीनार्कतस्त्रिभिराश्ववस्थिते सूर्ये गेशानीतो विलोमतो विपरीतं विदिक्षु वायव्यादिषु राहोर्मुखं स्यात् । यथा-मीनमेघवृषराश्ववस्थिते सूर्ये राहोर्मुखमैशान्याम् । मिथुनकर्कसिंहराश्ववस्थिते सूर्ये वायव्यां राहुमुखम् । कन्यातुलावृश्चिकस्थे सूर्ये नैर्ऋत्यां राहुमुखम् । धनुर्मकरकुंभराश्ववस्थे सूर्ये आग्नेय्यां राहोर्मुखमित्यर्थः । एवं गृहारंभेऽपि सिंहार्कतस्त्रिभिराश्ववस्थितेऽर्के विलोमतं येशान्यादिषु राहुमुखं स्यात् । वृश्चिकादित्रये वायव्यां कुंभादित्रये नैर्ऋत्यां

वृषादित्रये च आग्नेय्यां राहुमुखं स्यात् । जलाशयारंभेऽपि मकरार्कतस्त्रि-  
राश्यवस्थेऽर्के विलोमतः ऐशान्यां राहुमुखं स्यात् । मेघादितः त्रिभिर्वायव्यां  
कर्कादितस्त्रिभिर्नैऋत्यां तुलादितस्त्रिभिराग्नेय्यां राहुमुखं स्यात् ।

त्रयाणामपि स्पष्टार्थं न्यासो यथा—

राहुमुखचक्रम् ।

आरंभः	ऐशान्याम्	वायव्याम्	नैऋत्याम्	आग्नेय्याम्
देवालयारंभः	मीनमेषवृषभ- स्थिते सूर्ये रा- हुमुखम्	मिथुनकर्कसि- हस्थे सूर्ये रा- हुमुखम्	कन्यातुलावृ- श्चिकस्थे सूर्ये राहुमुखम्	धनुर्मकरकुंभ- स्थिते सूर्ये राहुमुखम्
गृहारंभः	सिंहकन्यातुला- स्थिते सूर्ये रा- हुमुखम्	वृश्चिकधनुर्मे- करस्थे सूर्ये राहुमुखम्	कुंभमीनमेष- स्थिते सूर्ये राहुमुखम्	वृषभमिथुन- कर्कस्थे सूर्ये राहुमुखम्
जलाशयारंभः	मकरकुंभमीन- स्थिते सूर्ये रा- हुमुखम्	मेपवृषभमि- थुनस्थे सूर्ये राहुमुखम्	कर्कसिंहक- न्यास्थिते सूर्ये राहुमुखम्	तुलावृश्चिक- धनुःस्थे सूर्ये राहुमुखम्

फलमाह-खात इति । देवालयादिविषयके खाते भूमिशोधने कर्तव्ये सति  
राहुमुखाक्रांतदिशः सकाशात्पृष्ठवर्तिनी दिक् शुभा भवेत् । यथा-देवालय-  
विषये मीनादित्रिराशिस्थितसूर्यत्वेन ऐशान्यां राहुमुखं तत्पृष्ठविदिगाग्नेयी  
तस्यां प्रथमखातप्रारंभः शुभफलदः; एवं मिथुनादिराशित्रयस्थे सूर्ये राहु-  
मुखं वायव्यां तत्पृष्ठविदिगैशानी तस्यां खातारंभः शुभः । एवं सर्वत्र । तथैव  
गृहविधौ जलाशयविधावपि राहुमुखं कस्यां विदिश्यस्तीत्यवधार्य तत्पृष्ठवि-  
दिशि खातं शुभफलदं कार्यमित्यर्थः । यतः सर्पेण विदिक्त्रयं व्याप्तं यत्र  
मुखावस्थितिः सा प्रथमा । यत्रोदरावस्थितिः सा द्वितीया यत्र पुच्छावस्थितिः  
सा तृतीया । यथा-ऐशान्यां मुखं, वायव्यामुदरं, नैऋत्यां पुच्छम्; अतः खाते  
आग्नेयी सम्यक् । एवं अन्यत्राप्युद्गृहनीयम् । यदाह विश्वकर्मा-‘ईशानतः सर्पति  
कालसर्पे विहाय सृष्टिं गणयेद्विदिक्षु । शेषस्य वास्तोर्मुखमव्यपुच्छं त्रयं परित्य-  
ज्य खनेच्चतुर्थम् ॥’ इति । ज्योतिर्विज्ञानमणौ-‘वृषार्कादित्रिकं वेद्यां सिंहदि  
गणयेद् गृहे । देवालये च मीनादि तद्वान्ने मकरादिषु ॥’ इति । वसिष्ठस्तु  
गृहारंभे वास्तुनरमाह-‘त्रिषु त्रिषु च मासेषु नभस्यादिषु च क्रमात् । यद्दि-  
क्षुखो वास्तुनरस्तन्मुखं सदनं शुभम् ॥ अन्यदिक्षुखगेहं तद्दुःखशोकभयप्र-  
दम् ॥’ इति । ‘चतुर्विंशदिशालानामेष दोषो न विद्यते ।’ इति । नभस्यादि-  
ग्रहणं सिंहाद्यर्कसंक्रमोपलक्षणं नागस्तु विदिशि खननार्थः । नरवास्तुस्तु गृहस्य  
तत्तदिक्षुस्वार्थः । तत्र खातारंभादिनक्षत्राण्याह मांडव्यः-‘अधोमुखैर्भ-  
विंदधीत खातं शिलास्तथा चोर्ध्वमुखैश्च पट्टम् । तिर्यक्षुखैर्द्वारकपाटयानं गृह-  
प्रवेशो मृदुभिर्ध्रुवर्क्षैः ॥’ इति । खातं=भूमिशोधनम् ॥ १९ ॥

अथ गृहे कृपादिनिर्माणदिगवस्थित्या फलं शालिनीछन्दसाह—

कूपे वास्तोर्मध्यदेशेऽर्थनाशस्त्वैशान्यादौ पुष्टिरैश्वर्यवृद्धिः ।

सूनोर्नाशः स्त्रीविनाशो मृतिश्च संपत् पीडा शत्रुतः स्याच्च सौख्यम्

कूपे इति ॥ 'वेश्मभूर्वास्तुरखियाम्' इति वास्तुशब्दः पुष्टिर्गोऽपि । वास्तोर्गृहस्य मध्यदेशे मध्यभागे जलकूपे कृते सति स्वामिनोऽर्थनाशः स्यात् । अथैशान्यादिषु सृष्टिमार्गेणाष्टसु दिक्षु पुष्टिरित्यादिफलम् । यथा—ऐशान्यां कूपे पुष्टिः, पूर्वस्यां कूपे ऐश्वर्यवृद्धिः, आग्नेय्यां कूपे पुत्रनाशः, दक्षिणस्यां कूपे स्त्रीविनाशः, नैर्ऋत्यां कूपे गृहकर्तुर्मृतिः, पश्चिमायां कूपे सम्यक् शोभनं, वायव्यां कूपे शत्रुतः सकाशात्पीडा, उत्तरस्यां कूपे सुखं गृहस्वामिन एव न्यासः । उक्तं च वसिष्ठेन—'ऐश्वर्यं पुत्रहानिश्च स्त्रीनाशो निधनं भवेत् । संपच्छत्रुभयं सौख्यं पुष्टिः प्रागादितः क्रमात् ॥' इति ॥ २० ॥

कूपे कृते गृहमध्ये करिष्यमाणानामुपकरणगृहाणां दिक्परत्वेन करणं वसंततिलकाछन्दसाह—

स्नानस्य पाकशयनास्त्रभुजेश्च धान्य-

भांडारदैवतगृहाणि च पूर्वतः स्युः ।

तन्मध्यतस्तु मथनाज्यपुरीषविद्या-

भ्यासाख्यरोदनरतौषधसर्वधाम ॥ २१ ॥

स्नानेति ॥ पूर्वतः पूर्वाद्यष्टदिक्षु स्नानगृहादीनि गृहाणि स्युः । यथा—पूर्वस्यां स्नानगृहम्, आग्नेय्यां पाकगृहं, दक्षिणस्यां शयनगृहं, नैर्ऋत्यां शस्त्रगृहं, पश्चिमायां भोजनगृहं, वायव्यां धान्यसंग्रहगृहम्, उत्तरस्यां भांडारस्य द्रव्यस्य गृहम्, ऐशान्यां दैवतगृहं स्यादित्यर्थः । यदाह वसिष्ठः—'ऐशान्यां दिशि स्नानगृहमाग्नेय्यां पचनालयः । याम्यायां शयनं वेश्म नैर्ऋत्यां शस्त्रमंदिरम् ॥ वारुण्यां भोजनगृहं वायव्यां धान्यमंदिरम् । उदीच्यां हाटकं सद्य ऐशान्यां देवमंदिरम् ॥' इति । हाटकस्य सुवर्णस्येदं हाटकम् । कश्यपोऽपि—'प्राच्यां दिशि स्नानगृहमाग्नेय्यां पचनालयः । शयनं याम्यदिग्भागे नैर्ऋत्यां शस्त्रमंदिरम् । प्रतीच्यां भोजनगृहं वायुभागेऽन्नसंग्रहम् । भांडारसदनं सौम्ये त्वैशान्यां देवतालयम् ॥' इति । नारदस्तु विशेषमाह—'भाण्डागारं तूत्तरे स्याद्वायव्यां पशुमंदिरम् ॥' इति । विश्वकर्मा पुनः—'उत्तरस्यां जलस्थानं पूर्वस्यां श्रीगृहं तथा' इत्याह । तन्मध्यत इति । पूर्वाद्यष्टदिक्षु तन्मध्यतस्तयोर्दिविदिशोर्मध्ये अष्टसंख्याके मथनाद्यष्टौ गृहाणि स्युः । यथा—पूर्वाग्नेययोर्मध्ये मथनस्य दध्यालोडनस्य गृहम् । आग्नेयीदक्षिणयोर्मध्ये आज्यस्य घृतसंग्रहस्य गृहं, दक्षिणनैर्ऋत्योर्मध्ये पुरीषस्य विद्यात्यागस्य गृहं, नैर्ऋतिपश्चिमयोर्मध्ये विद्याभ्यासस्य गृहं, पश्चिमवायव्योर्मध्ये रोदनस्य गृहं, उत्तरवायव्ययोर्मध्ये रतस्य

संभोगस्य गृहम्, उत्तरेशान्योर्मध्ये औषधस्य गृहम्, ऐशानीप्राच्योर्मध्ये उक्त-  
व्यतिरिक्तसर्ववस्तूनां धाम गृहं कार्यं स्यादित्यर्थः । यदाह वसिष्ठः—‘इंद्रा-  
भ्योर्मथनं मध्ये याम्याभ्योर्धृतमंदिरम् । यमराक्षसयोर्मध्ये पुरीषत्यागमंदि-  
रम् । राक्षसांबुपयोर्मध्ये विद्याभ्यासस्य मंदिरम् । तोयेशानिलयोर्मध्ये रौद्रं  
मंदिरं स्मृतम् । वायव्योत्तरयोर्मध्ये संभोगस्यैव मंदिरम् । उत्तरेशान्योर्मध्ये  
त्वौषधागारमुच्यते । पुरंदरेशयोर्मध्ये सर्वैश्वस्तुसुसंग्रहम् । सदनं कारयेद्देवं  
क्रमादुत्तानि षोडश ॥’ इति । कश्यपोऽपि—‘इंद्राभ्योर्मथनं गेहं यमाभ्यो-  
र्धृतमंदिरम् । पुरीषत्यागसदनं मध्ये राक्षसकालयोः ॥ विद्या जलेशनैर्ऋत्यो-  
र्मध्ये च सदनं स्मृतम् । रौद्रं सदनं नूनं जलाधीशसमीरयोः ॥ नवरत्नालयं  
मध्ये कुबेरेश्वरयोस्तथा । इंद्रेशयोर्धान्यगृहम्’ इति ॥ २१ ॥

अत्र गृहारंभप्रसक्तानुप्रसक्तं सामान्यतः प्रागल्भ्यबलमप्यभिधायेदानी-  
मारब्धगृहस्य लग्ने ग्रहाणां नियतस्थानावस्थित्या नियतायुर्दाययोगद्वयमुप-  
जातिकयाह—

**जीवार्कविष्णुकुशनैश्वरेषु लग्नारिजामित्रमुखत्रिणेषु ।**

**स्थितिः शतं स्याच्छरदां सिताकारेज्ये तनुव्यंगसुते शते द्वे २२**

जीवेति ॥ अत्र योगद्वये ग्रहस्थानयोर्यथासंख्यं संबंधः । यथा—जीवो लग्ने,  
अर्कः सूर्यः षष्ठे, विष्णु बुधो जामित्रे सप्तमे, शुक्रश्चतुर्थे, शनैश्चरस्तृतीये; एवं  
नियतस्थानावस्थितग्रहसहिते लग्ने प्रारब्धस्य गृहस्य स्थितिरब्दशतं वर्षशतं  
स्यात् ; अयमेको योगः । यदाह श्रीपतिः—‘उदये गुरुस्तगृहे शशिजः सहजे  
तु शनिश्च रविश्च रिपौ । जलगश्च सितो भवनस्य तदा शरदां शतमायुरुक्षति  
बुधाः ॥’ इति । जलं=चतुर्थस्थानम् । अथ द्वितीयो योगः—सितेति । शुक्रो  
लग्ने, अर्कस्तृतीये, आरो भौमः षष्ठे, इज्यः पंचमे; एवंविधे लग्ने प्रारब्धगृह-  
स्थितिर्द्वे शते शतद्वयं वर्षाणां स्यात् । यदाह श्रीपतिः—‘लग्ने भृगुः पुत्र-  
गतश्च जीवः षष्ठे कुजस्तिग्मकरस्तृतीयः । निवेशने यस्य गृहस्य तद्वि शतद्वयं  
तिष्ठति वत्सराणाम् ॥’ इति ॥ २२ ॥

अथान्यन्नियतायुर्दाययोगद्वयमिंद्रवंशालंदसाह—

**लग्नांबरायेषु भृगुज्ञभानुभिः केंद्रे गुरौ वर्षशतायुरालयः ।**

**बंधौ गुरुर्व्योम्नि शशी कुजार्कजौ लाभे तदाशीतिसमायुरालयः ॥**

लग्नेति ॥ अत्रापि योगद्वये स्थानग्रहयोर्यथासंख्यं संबंधः । लग्ने भृगुः  
दशमे बुधः एकादशे सूर्यः लग्नव्यतिरिक्तकेंद्रे गुरुः स्यात्तदैवंविधे योगे प्रार-  
ब्धालयो गृहं वर्षशतमायुरवस्थानं यस्य तादृशः स्यात् । यदाह श्रीपतिः—  
‘यदि विलग्नगतो भृगुजोऽम्बरे शशिसुतः खलु केंद्रगतो गुरुः । दिनकृदाय-  
गतश्च तदा बुधैः शतमितायुरुदीरित आलयः’ इति । अयं प्रथमो योगः ।  
अथ द्वितीयः । बंधाविति । चतुर्थे गुरुः दशमे चंद्रः मंगलशनैश्चरौ एका-  
दशे स्यातां तदा आलयोऽशीतिसमायुः अशीतिसमाः वर्षाण्यायुर्यस्य तादृशः

स्यात् । श्रीपतिः—‘शशांकजीवौ खरसातलस्थौ कुजार्कजौ लाभगतौ च यस्य । प्रारंभकाले भवनस्य तस्य स्थितिर्निरुक्ता शरदामर्शातिः ॥’ इति । आलयशब्दः पुल्लिंगः ‘गृहाः पुंसि च भूभ्येव निकाय्यनिलयालयाः’ इत्यमरः । पुंसि चेति संबध्यते । रूपभेदेन वा पुल्लिंगः । अत एव नैपर्धाये प्रयुक्तः ‘निशि माणिक्यमया यदालयाः’ इति । ‘पंक्तिर्विंशति’ इत्यादिना सूत्रेण अर्शातिशतशब्दौ संख्यावाचिनौ निपातितौ ॥ २३ ॥

अथ लक्ष्मीयुक्तगृहयोगत्रयमनुष्टुभाह—

स्वोच्चे शुके लग्ने वा गुरौ वैश्मगतेऽथवा ।

शनौ स्वोच्चे लाभगे वा लक्ष्म्या युक्तं चिरं गृहम् ॥ २४ ॥

स्वोच्चे इति ॥ स्वोच्चस्थे मीनस्थे शुके लग्नगते गृहं चिरं लक्ष्म्या युक्तं स्यात् ; अथवा स्वोच्चस्थे कर्कस्थे गुरौ चतुर्थस्थानगते सति तादृशमेव गृहम् ; अथवा स्वोच्चस्थे तुलास्थे जनावेकादशस्थानगतेऽपि लक्ष्मीयुक्तं गृहं स्यात् । एतत्प्रत्येकं योगत्रयम् । यदाह श्रीपतिः—‘स्वोच्चवर्तिनि भृगौ विलग्नगे देवमंत्रिणि रसातलेऽथवा । स्वोच्चगे रविमुतेऽथवायगे स्यात्स्थितिश्च सुचिरं सह श्रिया ॥’ इति ॥ २४ ॥

अथ गृहस्य परहस्तगामित्वयोगमनुष्टुभाह—

धूनांवरे यदंकोऽपि परांशस्थो ग्रहो गृहम् ।

अब्दांतः परहस्तस्थं कुर्याच्चैर्द्वर्णपोऽबलः ॥ २५ ॥

धूनांवरे इति ॥ एकोऽपि ग्रहोऽत्युत्कृष्टशुभफलदाता परांशस्थः शत्रुनवांशस्थितः सन् यदि धूने सप्तमे स्यादथवांवरे दशमे स्यात्तदा स ग्रहस्तद् गृहं प्रारब्धमब्दांतवर्षमध्य एव परहस्तस्थमन्यहस्तगामि कुर्याच्चैर्द्वर्णपो ब्राह्मणादिवर्णस्वामी ‘विप्राधीशौ भार्गवेज्यौ’ (५।४३) इत्यभिहितः स चेदबलः स्यात् । उक्तं च वसिष्ठेन—‘एको ग्रहश्चेत्परभागवर्ती जायागतः कर्मगतोऽथवा स्यात् । करोति गेहं परहस्तयातं करोति वर्षाद्विबलः स खेटः ॥’ इति । खेटः=वर्णस्वामी । तदुक्तं श्रीपतिना—‘एकोऽपि नूनं परभागवर्ती वियत्सरस्थः स्वचरोऽब्दमध्ये । करोति गेहं परहस्तयातं स्याद् दुर्बलश्चेदिह वर्णनाथः ॥’ इति । यदा तु वर्णाधीशः सबलः स्यात्तदा परहस्तगामि न स्यादित्यर्थतः सिद्धम् ॥ २५ ॥

अथ गृहारंभे नक्षत्रविशेषेण च फलविशेषान् विवक्षुस्तावच्छुभसूचकं फलविशेषयोगद्वयं वसंतनिलकालंदसाह—

पुष्यध्रुवेदुहरिसर्पजलैः सजीवै-

स्तद्वासरेण च कृतं सुतराज्यदं स्यात् ।

द्वीशाश्वितश्रिवसुपाशिशिवैः सशुकै-

र्वारे सितस्य च गृहं धनधान्यदं स्यात् ॥ २६ ॥

पुष्येति ॥ पुष्यः ध्रुवाणि च प्रसिद्धानि, इंदुर्मृगः, हरिः श्रवणं, सर्प आश्लेषाः, जलं पूर्वाषाढा; पतैर्नक्षत्रैः सजीवैः गुरुयुक्तैर्गुर्धभिष्टिवैः तद्वासरेण बृह-

स्पतिवासरेण कृतं कर्तुमारब्धं गृहं सुतान्पुत्रान् राज्यं च ददाति तादृशं स्यात् । यदाह वसिष्ठः—‘इज्योत्तरात्रयाहीन्दुविष्णुधातुजलोद्भुषु । गुरुणा सहितेष्वेपु कृतं गेहं श्रिया युतम् ॥’ इति । वारेण गृहफलविशेषश्च नारद-वाक्ये—‘श्रवणाषाढयोश्चैव रोहिण्यां चोत्तरात्रये । गुरुवारे कृतं वैश्व राज-योग्यमिहोच्यते । तद्गृहे जातपुत्रस्य राज्यं भवति निश्चयात् ॥’ इति । नक्षत्र-भेदो वचनधामन्यात् । द्वीशेति । द्वीशं विशाखा, अश्वि अश्विनी, तक्षि स्वाह, वसु धनिष्ठा, धात्री शतभं, श्रिया आर्द्रा; एतैर्नक्षत्रैः संयुक्तैः शुक्रसहितैः सितस्थ शुक्रस्य वारे कृतं गेहं धनानि सुवर्णादीनि धान्यानि तंदुलादीनि तानि ददाति तादृशं गृहं स्यात् । यदाह वसिष्ठः—‘द्विदैवत्वाद्द्वारीशस्त्रादित्य-वसूद्भुषु । शुक्रेण सहितेष्वेपु कृतं धान्यप्रदं गृहम् ॥’ इति । नारदोऽपि—‘अश्विनीशततारासु विशाखाभाद्रचित्रके । धनिष्ठादितिसंयुक्ते संयुक्ते शुक्र-वासरे ॥ गृहं नाटकशालाख्यं देवागारं कृतं शुभम् । तद्वेश्मनि प्रजातस्तु कुबेरसदृशो भवेत् ॥’ इति । अत्रापि नक्षत्रभेदे प्राग्वदेव समाधिः ॥ २६ ॥

अथान्ययोगाद्व्ययशुभशुभदात् इन्द्रवज्रालंदसाह—

सारैः करेज्यांत्यमघांतुमूलैः कौजेऽह्नि वैश्वामिसुतार्तिदं स्यात् ।

सज्ञैः कदास्यार्यमतक्षहस्तैर्ज्ञस्यैव वारे सुखपुत्रदं स्यात् ॥ २७ ॥

सारैरिति ॥ हस्तपुण्यरेवतीमघापूर्वाषाढामूलैः सारैर्मंगलयुक्तैः कौजे भौमसंबंधिनि अह्नि वारे च कृतं वैश्व गृहमभिसुतार्तिदमग्निपीडा पुत्रपीडा च तां ददाति तादृशं स्यात् । यदाह वसिष्ठः—‘पितृमूलेज्यभाग्यार्कपौष्ण-भेषु च यत्कृतम् । कुजेन सहितेष्वेपु गृहं संदह्यतेऽग्निना ॥’ इति । नारदोऽपि—‘मूलं च रेवती चैव कृत्तिकाषाढमेव च । पूर्वाफाल्गुनिहस्तश्च मघा चैव तु सप्तके ॥ एषु भौमेन युक्तेषु वारे तस्यैव वैश्व यत् । अग्निना दह्यते कृत्स्नं पुत्रनाशश्च जायते ॥’ इति । अत्र विशेषमाह वसिष्ठः—‘अग्निनक्ष-त्रगे सूर्यं चंद्रे वा संस्थिते यदि । निर्मितं मंदिरं नूनमग्निना दह्यतेऽचिरात् ॥’ इति । आवश्यकत्वाद्विहितनक्षत्रानुपलब्धौ मध्यमेषु भेषु गृहारंभः प्राप्तः, स कृत्तिकायां मा भूदिति निषेधः । सूर्यनक्षत्रकृत्तिकायां मा भूदिति पूर्वोऽपि । सज्ञैरिति । रोहिण्यश्विन्युत्तराफाल्गुनीचित्राहस्तैः सज्ञैर्बुधयुक्तैर्ज्ञस्यैव वारे च कृतं गेहं सुखदं पुत्रदं स्यात् । यदाह वसिष्ठः—‘हस्तार्यमत्वाद्दक्षचतुरा-स्येन्दुभेषु च । बुधेन सहितेष्वेपु धनपुत्रसुखप्रदम् ॥’ इति ॥ २७ ॥

अथाशुभफलदमेकमेव योगमनुष्ठुमाह—

अजैकपादहिर्बुध्यशक्रमित्रानिलांतकैः ।

समंदैर्मद्वारे स्याद्रक्षोभूतयुतं गृहम् ॥ २८ ॥

अजैकपादिति ॥ पूर्वाभाद्रपदोत्तराभाद्रपदाज्येष्ठानुराधास्वातीभरणी-नक्षत्रैः समंदैः शनैश्चरयुक्तैर्मदस्यैव वारे च प्रारब्धं गृहं रक्षोभिर्भूतैश्च युतं स्यात् । यदाह वसिष्ठः—‘अजपाद्वितये याम्यमित्रैर्द्रानिलभेषु च । यत्कृतं शनिसंयुक्ते दिह्यते यक्षराक्षसैः ॥’ इति । दिह्यते उपचीयते, ‘दिह

उपचये' इति धातुः । नारदोऽपि—'ज्येष्ठानुराधके चैव भरणीस्वातिपूर्वभे । धनिष्ठास्त्रि ऋक्षेषु शनिस्तिष्ठेद्दिनस्य च ॥ कृपणो नामतः प्रोक्तो धनधान्या-  
दिभे गृहे । पुत्रो जातोऽथवा तस्मिन्गृह्यते यक्षराक्षसैः ॥' इति । अत्रायं नि-  
ष्कृष्टोऽर्थः—पूर्वं गृहारंभे नक्षत्राणि अवधार्याणि, ततो वृषवास्तुके शोध्यानि,  
पश्चादिदं योगपंचकं विचार्यम्; एवं सति गृहारंभ उक्तफलदाता भवेत् । अयं  
सर्वोऽपि गृहविचारः प्रासादवापीकृपादिष्वपि ध्येयः । तदुक्तं विष्णुधर्मोत्तरे—  
'प्रासादेष्वेवमेव स्याद्वापीकृपेषु चैव हि' इति । प्रासादो देवगृहम् ॥ २८ ॥

अथ केषांचिन्मतेन द्वारचक्रं सफलं शार्दूलविक्रीडितेनाह—

सूर्यर्क्षाद्युगमैः शिरस्यथ फलं लक्ष्मीस्ततः कोणभै-

र्नागैरुद्वसनं ततो गजमितैः शाखासु सौख्यं भवेत् ।

देहल्यां गुणभैर्मृतिर्गृहपतेर्मध्यस्थितैर्वंदभैः

सौख्यं चक्रमिदं विलोक्य सुधिया द्वारं विधेयं शुभम् ॥ २९ ॥

सूर्यर्क्षादिति ॥ अत्र द्वारस्य चत्वारः पाषाणा आवश्यकाः, द्वौ ऊर्ध्वाधो-  
भावेनावस्थितौ समावर्षपरिमाणौ । भाषया 'उत्तरंग' इत्यूर्ध्वावस्थितस्य संज्ञा ।  
अधोवस्थितस्य तु देहलीति सर्वसाधारणं नाम । द्वौ पार्श्वद्वये स्थितौ महा-  
परिमाणौ उच्चत्वेन 'साहर' इति भाषया द्वयोरपि संज्ञा । एवं दीर्घचतुरस्रद्वारं  
भवति । पाषाणासंभवे तु काष्ठादेरपि । तत्र द्वारे चिकीर्षिते सूर्याग्निद्वितनक्ष-  
त्राद्युगमैश्चतुर्भिर्नक्षत्रैः शिरस्यवस्थितैः सद्भिः लक्ष्मीप्राप्तिरूपं फलं स्यात् ।  
ततस्तदग्रिमैर्नागैः कोणभैर्द्वयोरवस्थित्या चतुष्कोणेष्ववस्थितैरष्टसंख्याकैर्नक्ष-  
त्रैरुद्वसनं तद्द्वारगृहं सर्वदा जनवासरहितं स्यात् । ततस्तदग्रिमैर्गजमितैरष्ट-  
भिर्भैः शाखासु भाषया 'साहर' इति नाम; तत्रावस्थितैर्गृहस्वामिनः सौख्यरूपं  
फलं स्यात् । ततस्तदग्रिमैर्गुणभैश्चिर्भिर्नक्षत्रैर्देहल्यामवस्थितैर्गृहपतेर्मृतिः स्यात् ।  
ततस्तदग्रिमैर्वंदभैश्चतुर्भिर्नक्षत्रैर्मध्ये स्वरूपेऽवकाशे स्थितैः सौख्यं स्यात् । फलि-  
तार्थमाह—चक्रमिति । इदं द्वारचक्रं विलोक्य सुधिया शुभं शुभफलदातृ  
द्वारं विधेयं कर्तव्यम् । तदुक्तं ज्योतिर्निबंधे—'द्वारचक्रं प्रवक्ष्यामि भाषितं  
विश्वकर्मेणा । सूर्यभाद्रचतुष्कं तु द्वारस्योपरि विन्यसेत् । द्वे द्वे कोणे प्रदातव्ये  
शाखायुग्मे द्वयं द्वयम् । अधश्च त्रीणि देयानि वेदा मध्ये प्रतिष्ठिताः ॥ राज्यं  
स्यादूर्ध्वनक्षत्रे कोणेपूद्वासनं भवेत् । शाखायां लभते लक्ष्मीमधश्चैव मृतिं  
लभेत् ॥ मध्यगेषु लभेतसौख्यं चिंतनीयं सदा बुधैः ॥' इति । द्वारचक्रं यथा—

द्वारचक्रम् ।

को. २ शिर. ४ २ को.

शा. ४ म. ४ ४ शा. को. २ दे. ३ २ को.

अथ द्वारस्थापनम् । द्वारस्थापननक्षत्राण्युच्यन्ते—  
'अश्विनी चोत्तरा हस्तपुष्यश्रुतिमृगाः शुभाः । स्वातौ  
पूर्णि च रोहिण्यां द्वारशाखावरोपणम् ॥' इति ज्यो-  
तिर्निबंधेऽभिहितत्वात्तिथयोऽपि तत्रैवाभिहिताः ।  
'पंचमी धनदा चैव मुनिनंदवसौ शुभम् । प्रतिपत्सु  
न कर्तव्यं कृते दुःखमवाप्नुयात् ॥ द्वितीयायां द्रव्य-

हानिः पशुपुत्रविनाशनम् । तृतीया रोगदा ज्ञेया चतुर्थी भंगकारिणी ॥ कुल-  
क्षयं तथा षष्ठी दशमी धननाशिनी । विरोधकृदमा पूर्णा न स्याच्छाखावरो-  
पणम् ॥' इति । एवं सति विरुद्धतिथिं विहाय विहिततिथिषु विहितभेषु च  
तत्रापि चक्रशुद्धेऽप्यु भेषु द्वारं विहितं शुभफलदातृ स्यादिति निष्कृष्टोऽर्थ  
इति शिवम् ॥ २९ ॥

अथ गृहप्रवेशप्रकरणं गद्येनोपसंहरति—

इति श्रीद्वैतज्ञानतन्त्रसुतदैवज्ञरामज्योतिर्विद्विरचिते मुहूर्तचिंतामणौ

वास्तु(गृहनिर्माण)प्रकरणं समाप्तम् ॥ १२ ॥

स्पष्टार्थमेतत् ॥

ज्योतिर्विद्वरनीलकण्ठविदुषः श्रीचन्द्रिकायास्तथा

पुत्रेणाहिगवीप्रसारितधिया मौहूर्तचिंतामणेः ।

गोविंदेन विनिर्मिते नयनिधौ पीयूषधाराभिधे

व्याख्याने गृहनिर्मितिप्रकरणं संपूर्णतामध्यगात् ॥ १ ॥

इति श्रीमदैवज्ञमुकुटालंकारनीलकण्ठज्योतिर्विद्वत्पुत्रगोविंदज्योतिर्विद्विर-

चितायां मुहूर्तचिंतामणिटीकायां पीयूषधाराभिधायी

वास्तुप्रकरणं समाप्तम् ॥ १२ ॥

अथ गृहप्रवेशप्रकरणम् १३ ।

लंबोदरं नमस्कृत्य गोविंदेन विदां मुदे ।

गृहवेशप्रकरणं सम्यगव्याख्यायतेऽन्तिमम् ॥

अथ गृहप्रवेशप्रकरणं व्याख्यायते । तत्र चतुर्धा प्रवेश इत्युक्तं प्रागस्माभिः ।  
तत्र नववधूप्रवेशो विवाहप्रकरणातेऽभिहितः । अन्यप्रवेशत्रयमुहूर्तोऽत्राभि-  
धीयते । ननु 'यात्रानिवृत्तौ शुभदं प्रवेशनम्' (११।१०६) इत्यादिना सुपूर्वप्रवे-  
शस्याभिहितत्वात्प्रवेशद्वयमेव वक्तव्यं स्यान्नतु प्रवेशत्रयमिति । उच्यते—यात्रां  
कृत्वा प्रतिनिवृत्तस्य भूपादेरासुमुहूर्तं नगराद्वहिः स्थातुमशक्नुवतो दैवादागत-  
वृष्ट्याद्यभिभूतस्य यथाकथंचिच्छुभाशुभप्रकरणोक्तां पंचांगशुद्धिं विचार्योक्त-  
पद्यविहितनक्षत्रैरेव प्रशस्तः प्रवेशोऽभिहितः, नतु विशिष्य तादृशे प्रवेशे काल-  
शुद्धिर्वोक्तेत्यतः सुपूर्वस्याभिधानम् । तत्रापूर्वप्रवेशसुपूर्वप्रवेशयोः कालशुद्ध्या-  
दिकमिद्वंशाच्छेदसाह—

सौम्यायने ज्येष्ठतपोऽन्त्यमाधवे यात्रानिवृत्तौ नृपतेर्नवे गृहे ।

स्याद्वेशनं द्वाःस्थमृदुधुवोडुभिर्जन्मर्क्षलग्नोपचयोदये स्थिरे ॥ १ ॥



सौम्यायने इति ॥ एतेषु सौम्यायन इत्यादिकेषु पदार्थेषु सत्सु नृपतेर्या-  
त्रानिवृत्तौ अथवा नवे नूतनोत्थापिते गृहे वेशनं 'विश प्रवेशने' प्रवेशनं स्यात् ।  
सौम्यायने उत्तरायणे । अत्र शुक्रगुर्वस्तादिको दोषो 'वाप्यारामतडाग—'  
(११८६) इत्यादिनोक्त इति न पुनरुक्तः । एवं 'शीर्वाणांबुप्रतिष्ठा—' (११८६)  
इत्यादिना दक्षिणायननिषेधोऽपि । अतः परिशेषात्सौम्यायनग्रहणे सिद्धे  
तदुक्तिर्मदबुद्धीनां शीघ्रप्रतिपत्त्यर्था । उक्तं च वसिष्ठेन—'अथ प्रवेशो  
नवमग्नश्च सौम्यायने जीवसिते बलाढ्ये' इति । बलाढ्ये=उदिते । नारदे-  
नापि—'अथ सौम्यायने कार्यं नववेशमप्रवेशनम् । राज्ञां यात्रानिवृत्तौ वा'  
इति । केवलायां भूमौ क्रीतायां प्राप्तायां वा स्वतःसिद्धायां बोद्धव्यं गृहं  
नूतनमित्युच्यते । ज्येष्ठेति । ज्येष्ठमाघफाल्गुनवैशाखमासेष्वेव सत्यप्युत्तरायणे  
प्रवेशनं शुभम् । यदाह नारदः—'माघफाल्गुनवैशाखज्येष्ठमासेषु शोभनः ।  
प्रवेशो मध्यमो ज्ञेयः सौम्यकर्मिकमासयोः ॥' इति । सौम्यः=मार्गशीर्षः ।  
मध्यमोक्तिरावश्यकवियया । चांद्रमासफलान्याह वसिष्ठः—'माघेऽर्थलाभः  
प्रथमप्रवेशे पुत्रार्थलाभः खलु फाल्गुने च । चैत्रेऽर्थहानिर्धनधान्यलाभो  
वैशाखमासे पशुपुत्रलाभः ॥ ज्येष्ठे च मासेषु परेषु नूनं हानिप्रदः शत्रु-  
भयप्रदश्च । शुक्ले च पक्षे सुतरां विवृद्धौ कृष्णे च यावद्दशमीं च तावत् ॥'  
इत्याद्युक्तेरेव ग्रंथकृता पक्षविशुद्धिर्नोक्ता, तिथिवारशुद्धिश्चात्र वक्ष्यते ।  
वसिष्ठेन तु गृहप्रवेशे सौरमानमनूय दूषितम् । यथा—'मृगादिपङ्कशिषु  
संस्थितेऽर्के नवप्रवेशः शुभदः सदैव । कुंभं विनान्येष्वपि केचिदचूर्णं सौरमिष्टं  
खलु सन्निवेशे ॥' इति । अस्यार्थः—नूतनगृहप्रवेशो मकरादिषड्दशिसंस्थिते  
सूर्ये शुभफलदो भवति, तत्रापि माघादिषु विहितेषु चतुर्षु मासेषु शुभः ।  
ननु 'अथ प्रवेशो नवमग्नश्च सौम्यायने' इति स्वयं प्राक् सौम्यायन इत्युक्त-  
त्वात्किमित्येतत्पुनरुक्तमित्यत आह—कुंभं विनेति । सत्यप्युत्तरायणे कुंभ-  
संक्रांतौ नूतनगृहप्रवेशो न भवतीत्येतदर्थं पुनरुक्तमित्यर्थः । नन्विदं पूर्वापर-  
विरुद्धम् । तथा हि 'माघेऽर्थलाभः प्रथमप्रवेशः' इत्यादिना माघफाल्गुनयो-  
श्चांद्रमासयोः शुभफलाभिधानात्तत्रैव च कुंभसंक्रांतिसद्भावाद्द्वयोरन्यतरस्या-  
शुभत्वं प्रतिपाद्यते । उभयमासनिर्मुक्तः कुंभस्तु नास्त्येवेति चेत् । उच्यते,—  
संति हि द्विविधाश्चांद्रमासाः—शुक्लादयः कृष्णादयश्चेति; तत्र फाल्गुनपूर्णिमो-  
त्तरमासस्य कृष्णादिमासगणनया चैत्रत्वात्तस्य च विरुद्धफलत्वात्तद्विषयकोऽर्थं  
कुंभसंक्रांतिनिषेधः । चांद्रमासस्य शुक्लादिकृष्णाद्यभिधायकानि वाक्यानि  
गृहारंभप्रकरणेऽस्माभिरुक्तानि । अयमपि निषेधो मासस्य कृष्णादिष्वेव शपकः ।  
अथ कर्कादिसंक्रांतिषु मतांतरमाह—अन्येष्वपीति । केचिदाचार्या अन्येष्वपि  
कर्कादिषड्दशिसंस्थिते सूर्येऽपि नवगृहप्रवेशः कार्य इत्यृचुः । तदेतद्द्वंद्वसौ-  
पूर्विकगृहप्रवेशविषयम् । तदुक्तं (५०४०९) स्वयमेव—'नवप्रवेशो त्वय काल-  
शुद्धिर्न इन्द्रसौर्विकयोः कदाचित्' इति । नूतनगृहागारप्रवेशविषयं वा ।  
तदुक्तं ज्योतिःप्रकाशे—'गृहारंभोदितैर्मसिर्दिग्गेष्वेवैर्विशेषगृहम् । विशेष

सौम्यायने हर्म्यं तृणागारं तु सर्वदा ॥' इति । अत एव—'कुलीरकन्यका-  
कुम्भे दिनेशे न विशेषहम् । ग्रामं वा नगरं वापि पत्तनं वा सुराधिप ॥'  
इति गुरुवाक्यमप्येवमेव व्याख्येयम् । ननु यौषचैत्रादिषु विरुद्धफलेषु  
चांद्रमासेषु विहितसंक्रांतिश्चेत्तदा नूतनगृहप्रवेशः कार्यो वा न धेयत आह—न  
सौरमिति । खलु निश्चयेन सौरं मानं सशिवेशे गृहप्रवेशे नेष्टं न शुभफल-  
दम् । विरुद्धशुभफलयोश्चांद्रसौरमासयोः साहित्ये विहितचांद्रमासैरेव गृह-  
प्रवेशः कार्यं कृत्वान्तिप्रसंगेन । द्वाःस्थेति । द्वारनक्षत्राणि 'भानि स्थाप्या-  
न्यविधिक्षु' (११३३) इत्यादिनोक्तानि, मृदूनि ध्रुवाणि चोदूनि प्रसिद्धानि ।  
द्वाःस्थानि च तानि मृदुध्रुवोदूनि चेति कर्मधारयः, तादृशैर्मैः प्रवेशनं हितं  
स्यात् । अयमर्थः—यस्मिन् गृहे प्रवेशः कर्तुमिष्यते तस्य द्वारं यद्विगमिषुखं  
तद्विह्वनक्षत्रैर्विहितैः प्रवेशः कार्यः । यदाह वसिष्ठः—'यद्विद्वारं मंदिरं  
नद्विगृहैरुक्तैः स्यात्संप्रवेशो न सर्वैः ॥' इति । उक्तक्षणायाह स एव—'चि-  
त्रोत्तराश्विचतुर्दशं कर्मित्रवस्वत्यवारीश्वरभेषु नूनम् । आयुर्धनारोग्यसुपुत्रपौत्र-  
सत्कीर्तिदः स्याद्विचित्रः प्रवेशः ॥' इति । नारदोऽपि—'वस्त्रिज्यांसेषु वरुण-  
त्वाग्रमित्रस्थिरोडुषु । शुभः प्रवेशो देवेज्यशुक्रयोर्दृश्यमानयोः ॥' इति ।  
अत्र पुण्यघनिष्ठाशततारकाग्रहणं जीर्णगृहप्रवेशविषयम् । उक्तं च ज्योतिः-  
प्रकाशे—'प्रवेशो नूतने हर्म्ये ध्रुवैर्मैत्रैः सुखासये । पुण्यस्वातीयुतैस्तैश्च  
जीर्णे स्याद्वासवद्वये ॥' इति । एतद्व्यंकृदप्यग्रिमपद्ये वक्ष्यति । अमुमेवा-  
शयं मनसि निधायाह श्रीपतिः—'शुभः प्रवेशो मृदुभिर्ध्रुवाख्यैः क्षिप्रै-  
श्चरैः स्यात्पुनरेव यात्रा । उग्रैर्नृपो दारुणभैः कुमारो राज्ञी विशाखासु विना-  
शमेति ॥ कृत्तिकासु भवनं कृशानुना दह्यते प्रविशतां न संशयः । यन्मुखं  
च सदनं हि तत्ककुब्जद्वारभेषु शुभकृत्प्रवेशनम् ॥' इति । वसिष्ठोऽपि—  
'अर्कानिलार्यादितिदक्षविष्णुक्रक्षे प्रविष्टं नवमंदिरं यत् । अब्दत्रयात्तत्परहस्त-  
यातं शेषेषु धिष्ण्येषु च मृत्युदं स्यात् ॥' इति । प्रवेशलभ्यानाह—जन्म-  
क्षेति । जन्मक्षं जन्मराशिः, जन्मलग्नं प्रसिद्धं, ताभ्यामुपचये तृतीयषष्ठैकादश-  
दशमस्थानेषु तथा स्थिराख्यराशिषु लग्नगतेषु सत्सु नवगृहप्रवेशनं शुभम् ।  
यदाह वसिष्ठः—'कर्तुर्विलम्बादथ जन्मराशेर्लग्नस्थितो राशिरिति प्रदिष्टः ।  
निष्प्राधिदारिद्र्यशस्कराश्च सुहृत्सुतप्तो रिपुनाशनश्च ॥ कलत्रहंता निधन-  
प्रदश्च रोगप्रदः सिद्धिकरोऽर्थदश्च । क्रमाच्च वैरामयदः क्रमेण सदैव नूनं  
त्रिविधः प्रवेशः ॥' इति । अतो निष्कृष्टमर्थमाह गृहप्रवेशे राजमार्तंडः—  
'कर्तृभोपचयगाश्च विलम्बे राशयः शुभफलाय भवन्ति' इति । नारदोऽपि—  
'कर्तुर्जन्मक्षलग्ने वा ताभ्यामुपचयेऽपि वा । प्रवेशलग्ने स्याद्विद्विरन्यभे शोक-  
निःस्वता ॥' इति । पुनर्वसिष्ठः—'सौम्ये स्थिरे भे शुभदृष्टियुक्ते लग्नेऽथवा  
ब्रह्मगृहे विलम्बे' इति । सौम्ये सौम्यग्रहयुक्ते, ब्रह्मगृहे द्विस्वभावराशौ । अत्र  
विवाहप्रकरणोक्ता एकविंशतिमहादोषा वर्ज्या इत्यपि ध्येयम् । एकविंशतिदो-  
षानुपक्रम्य वसिष्ठेनोक्तम्—'कर्तुर्नाशो गृहारंभे प्रवेशे पतिनाशनम्' इति ॥१॥

अथ जीर्णगृहादिविषयकप्रवेशविशेषमिन्द्रवज्राच्छंदसाह—

जीर्णे गृहेऽयादिभयान्नवेऽपि

मार्गोज्योः श्रावणिकेऽपि सन् स्यात् ।

वेशोऽम्बुपेज्यानिलवासवेषु

नावश्यमस्तादिविचारणाऽत्र ॥ २ ॥

जीर्णे इति ॥ जीर्णे पुरातनेऽन्यनिर्मिते गृहेऽथवा सिद्धे एव गृहे, अश्यादि-  
भयादभिकृतं भयं दाहः, आदिशब्देन बहुवृष्टिपातभयं राजकोपो वा, इत्या-  
द्युपद्रवैः पतिते गृहे पुनरपि सम्यक् नवे कृते उत्थापिते गृहेऽपि प्राक्पद्योक्ताः  
सर्वेऽपि मासान्तादृशगृहप्रवेशे ध्येयाः । किंच मार्गोज्योः मार्गशीर्षकार्तिकयोश्च  
श्रावणिकेऽपि श्रावणे मासि वेशः प्रवेशः सन् शुभफलदः स्यात् । ‘श्रावणे तु  
स्यान्नभाः श्रावणिकश्च सः’ इत्यमरः । यदाह सनत्कुमारः—‘गृहारंभोदितै-  
र्मासैर्धिष्ण्यैर्वारैर्विशेद् गृहम्’ इति । अत्र सामान्यतो गृहारंभोदिता मासा  
गृहप्रवेशोऽभिहितास्ते चेमे—‘सौम्यफाल्गुनवैशाखमाघश्रावणकार्तिकाः । मासाः  
स्युर्गृहनिर्माणे पुत्रारोग्यधनप्रदाः ॥’ इति नारदोक्तेः । मार्गशीर्षफाल्गुन-  
वैशाखमाघश्रावणकार्तिका विहिताः । तत्र उत्तरायणे एव गृहप्रवेशस्य वाक्या-  
तरेण विहितत्वात् । श्रावणकार्तिकमार्गशीर्षाणामुत्तरायणत्वाभावाद्विरोधेन  
नूतनजीर्णगृहप्रवेशाभ्यां व्यवस्था । कथम् ? प्रागभिहितनारदवाक्येनोत्तरा-  
यणसाहचर्येण नूतनगृहप्रवेशसुपूर्वगृहप्रवेशयोर्विधानात् । ‘गृहारंभोदितै-  
र्मासैः’ इत्यनेन तु सामान्यतस्त्रिविधस्यापि गृहप्रवेशस्याभिधानादुत्तरायणीया  
मासास्त्रिविधगृहप्रवेशे शुभाः । दक्षिणायनीया मासाः श्रावणाद्यस्तु जीर्ण-  
गृहप्रवेशविषयाः । अत एव नारदो मार्गशीर्षकार्तिकयोर्नूतनगृहप्रवेशे  
मध्यमत्वमाह । अर्थादेव जीर्णगृहप्रवेशे उत्कृष्टत्वमध्यवस्यते । अंबु-  
पेति । अंबुः शततारका, इज्यः पुष्यः, अनिलः स्वाती, वासवं धनिष्ठा;  
एष्वपि भेषु जीर्णे गृहेऽश्यादिभयान्नवेऽपि गृहे प्रवेशः शुभः । प्राक्प-  
द्योक्तेषु तु भेषु शुभ एवेति कैमुतिकन्यायादवगम्यते । यदुक्तं ज्योतिः-  
प्रकाशे—‘प्रवेशो नूतने हर्म्ये ध्रुवैर्मैत्रैः सुखासये । पुष्ये स्वातियुतैस्त्वैश्च  
जीर्णे स्याद्वासवद्वये ॥’ इति । नावश्यमिति । अत्रैवंविधे जीर्णे गृहे अश्या-  
दिभयान्नवेऽपि गृहेऽवश्यमस्तादिविचारणा शुक्रास्तगुर्वस्तबाह्यवार्धकसिंहस्थ-  
गुरुमकरस्थगुरुलुप्तसंवत्सरादीनां दोषाणां विचारणा विचारो नास्ति । अस्ता-  
द्यः कालदोषाः संतु वा मा वा तथापि गृहप्रवेशः कार्यः । परंतु सोऽपि यथा-  
कथंचित्पंचांगशुद्धिमात्रमंगीकृत्य विहितनक्षत्रेष्वेव कार्यः । वास्तुपूजा त्वेवं-  
विधेऽपि गृहप्रवेशे भवतीत्यपि ध्येयम् । यदुक्तं ज्योतिःप्रकाशे—‘नित्य-  
याने गृहे जीर्णे प्राशने परिधानके । वधूप्रवेशे मांगल्ये न मौढ्यं गुरुशुक्र-  
योः ॥’ इति । वसिष्ठेनाप्युक्तम्—‘नवप्रवेशे त्वथ कालशुद्धिर्न द्वंद्वसौ-

पूर्विकयोः कदाचित्' इति । अस्यार्थः—नूतनगृहप्रवेशे कालशुद्धिर्विचार्या । द्वंद्वं द्वंद्वाभयाख्यो गृहप्रवेशः सौपूर्विको राज्ञो यात्रासमाप्तौ गृहप्रवेशः तादृशयो-  
गृहप्रवेशयोः कालशुद्धिः कदाचिदपि नापेक्षिता । सति संभवे सुखेनास्तु किंतु  
प्रवेशदिनीयपंचांगशुद्धिसहिते सुलग्ने गृहप्रवेशः कार्यः । पूर्वस्मिन्नाद्ये नूतने  
प्रवेशे यथा वास्तुपूजा तथा द्वंद्वसौपूर्विकयोरपि कार्येत्यर्थः । नारदस्तु  
यात्रानिवृत्तिप्रवेशे कालशुद्धिरपेक्षितैवेत्याह । तद्वाक्यं प्रागभिहितम् । तदेत-  
योर्विक्रययोरावश्यकालावश्यकत्वेन ध्येयवत्या । अथागारं गृहप्रवेशानां लक्षण-  
मुक्तं वसिष्ठेन—‘अपूर्वसंज्ञः प्रथमः प्रवेशो यात्रावसाने तु सुपूर्वसंज्ञः ।  
द्वंद्वाभयस्त्वग्निभयादिजातः प्रवेश एव त्रिविधः प्रदिष्टः ॥’ इति । एतद्व्या-  
ख्यानं ‘यात्रानिवृत्तौ—’ (११।१०३) इतिपद्यव्याकृतावस्ति, तत्तत्त एवावधार्यम् ।  
अत्रेदं ध्येयम्—यन्निविधेऽपि प्रवेशे प्रवेशदिनीयनक्षत्रं क्रूराक्रांतं क्रूरविद्धं वा  
तत्सर्वथा वर्ज्यमिति । उक्तं च वसिष्ठेन—‘क्रूरग्रहाधिष्ठितविद्धं च विवर्जनीयं  
त्रिविधप्रवेशे’ इति ॥ २ ॥

अथ गृहप्रवेशदिनात्प्राकर्तव्यां वास्तुपूजां विवक्षुस्तत्रक्षत्राण्युपजातिका-  
पूर्वार्धेनाह—

**मृदुध्रुवक्षिप्रचरेषु मूलभे वास्त्वर्चनं भूतबलिं च कारयेत् ।**

मृद्विति ॥ मृदूनि ध्रुवाणि क्षिप्राणि चराणि नक्षत्राणि प्रसिद्धानि, मूलभं  
च । एषु सप्तदशसु भेषु नक्षत्रेषु वास्तोः वास्तुपुरुषस्यार्चनं भूतबलिं च  
कारयेत् । गृहपतिर्वास्तुपूजां कुर्यात् । पुरोहितो गृहपतिं वास्तुपूजादिकं  
कारयेत् । ‘हक्रोरन्यतरस्याम्’ इत्यणौ कर्तुः कर्मत्वम् । यदाह ऋक्षोच्चयः—  
‘चित्रा शतभिषा स्वाती हस्तः पुष्यः पुनर्वसुः । रोहिणी रेवती मूलं श्रवणो-  
त्तरफल्गुनी ॥ धनिष्ठा चोत्तराषाढा तथा भाद्रोत्तरान्विता । अश्विनी मृगशीर्षं  
च अनुराधा तथैव च ॥ वास्तुपूजनमेतेषु नक्षत्रेषु करोति यः । स प्राप्नोति  
नरो लक्ष्मीमिति प्राह पराशरः ॥’ इति । वास्तुपूजाप्रकारमाह  
वसिष्ठः—‘निर्माणे मंदिराणां च प्रवेशे त्रिविधेऽपि वा । वास्तुपूजा तु कर्तव्या  
यस्मात्तां कथयाम्यतः । गृहमध्ये हस्तमात्रं समंतात्तंडुलोपरि । एकाशीति-  
पदं कार्यं तिलैस्तुल्यं सुशोभनम् । एकद्वित्रिपदाः पंच चत्वारिंशत्सुरा-  
र्चिताः ॥ द्वात्रिंशद्वाह्यतो वक्ष्यमाणाश्चांतस्त्रयोदश ॥ तेषां स्थानानि नामानि  
वक्ष्यामीश्वरकोणतः । तत्राग्निः शंभुकोणस्थस्त्वसौ चैकपदेश्वरः ॥ तस्माद्वितीयः  
पर्जन्यश्चासावेकपदेश्वरः । जयंतेंद्रार्कसत्याख्या भृशश्च द्विपदेश्वरः । आकाश-  
वायु परतः क्रमादेकपदेश्वरौ । एवं प्राच्यां नव ज्ञात्वा त्वेवमेवान्यदिक्षु च ॥  
आद्याश्चांत्यावेकपदौ द्विपदाः पंच मध्यगाः । पूषाद्यष्टौ यमांताः स्युरमरा  
याम्यभागगाः ॥ आद्याश्चांत्यावेकपदौ द्विपदाः पंच मध्यगाः । अष्टौ पितृ-  
गणाधीशाः पापांताः पश्चिमेश्वराः ॥ आद्यंतौ द्वावेकपदौ द्विपदाः पंच मध्य-  
गाः । रोगादिदित्यंतसुराः सप्त सौम्यदिशि क्रमात् ॥ तत्राधःस्थचतुष्कोणे-

पृथ्वीशानादिषु च क्रमात् । आपः सावित्रविजयरुद्राश्चैकपदेश्वराः ॥ मध्ये नवपदो ब्रह्मा तस्यशानादिकोणगाः । आपवत्सोऽथ सविता विबुधाधिपसंज्ञकः ॥ राजयक्ष्मा च चत्वारः सुराश्चैकपदेश्वराः । ब्रह्मणः पूर्वतो दिक्षु त्रिपदाश्चामरा अमी ॥ अर्यमा च विवस्वाश्च मित्रः पितृधरः क्रमात् । स्वस्वस्थलेषु देवेषु स्थापितेष्वीदृशं भवेत् ॥ कोणेषु पंच पंचैव चतुर्थैकपदाः सुराः । प्रागादिदिक्षु द्विपदाः पंचपंच यथाक्रमम् ॥ ब्रह्मणः पूर्वतो दिक्षु त्रिपदाः स्युः समीपगाः । हिरण्यरेताः पर्जन्यो जयंतः पाकशासनः ॥ सूर्यः सत्यो भृशकाशौ वायुः पूषा च वै तथा । गृहर्क्षतः पितृपतिर्गंधर्वो भृंगराजकः ॥ मृगः पितृगणाधी-  
शस्तथा दौवारिकाह्वयः । सुग्रीवः पुष्पदंतश्च जलाधीशो निशाधरः ॥ शेषः पापश्च रोगोहिर्मुख्य भल्लाट एव च । सोमसर्पो दित्यदिती द्वात्रिंशदमराः स्मृताः ॥ आपश्चैवापवत्सश्च जयो तन्ध्रन्तधैव च । मध्ये नवपदो ब्रह्मा तस्थौ तस्य समीपगाः । प्राच्यां ह्यंतरिता देवाः परितो ब्रह्मणः स्मृताः । अर्यमा सविता चैव विवस्वान्विबुधाधिपः ॥ मित्रोऽथ राजयक्ष्मा च तथा पृथ्वीधरः क्रमात् । आपवत्सोऽष्टमः पंचचत्वारिंशत्सुरोत्तमाः ॥ ज्ञात्वैवं स्थाननामनि ब्रह्मणा सहिताम्यसेत् । वास्तुज्ञो वास्तुमंत्रेण गंधपुष्पाक्षतादिभिः ॥ प्रणवे-  
नार्चयेद्वापि अथवा स्वस्वनामभिः । शुक्लवस्त्रयुगं दद्याद्दृपदीपफलैः सह ॥ अपूर्वैर्भूरि नैवेद्यैर्वाद्यैः तद्गन्धसमर्चयेत् । तावत्तु च ततो दद्याद्देवैभ्यश्च पृथक् पृथक् ॥ दद्यात् पुष्पांजलिं कर्ता प्रार्थयेद्वास्तुपूरुषम् । वास्तुपुरुषं नमस्तेऽस्तु भूमिशय्यारतं प्रभो ॥ मद्गृहं धनधान्यादिसमृद्धं कुरु सर्वदा । इति प्रार्थ्य ततो दद्याद्दक्षिणामर्चकाय च ॥ विप्रेभ्यो भोजनं दत्त्वा स्वयं भुंजीत बंधुभिः । एवं यः कुरुते सम्यग्वास्तुपूजां प्रयत्नतः । आरोग्यं पुत्रपौत्रादिधनधान्यं लभेन्नरः । वास्तुपूजामकृत्वा यः प्रविशेन्नवभंदिरे । रोगान्नानाविधान्कुशानश्नुते सर्वसंकटम् ॥' इति वसिष्ठसंहितायां वास्तुशान्तिः ॥ विशेषस्त्वन्यसंहिता-  
भ्योऽवसेयः । एवं भूतबलिरपि । उपक्रमोपसंहाररूपो वास्तुशान्तिप्रकारः प्रयोगरत्नादिनाम्नीषु स्वस्वशाखाभेदेन भिन्नासु पद्धतिषु दृष्टव्यः, ग्रंथविस्तर-  
भयान्नेह लिख्यत इत्यलमतिप्रसंगेन । केचित्तु पंचांगशुद्धिमात्रयुक्ते पूर्वदिन एव वास्तुपूजामाहुः । यदाह नारदः—'विधाय पूर्वदिक्से वास्तुपूजाबलिक्रियाम्' इति । श्रीपतिरपि—'अथ प्रवेशो नवमंदिरस्य यात्रानिवृत्तावध भूपतीनाम् । सौम्यायने पूर्वदिने विधाय वास्त्वर्चनं भूतबलिं च सम्यक् ॥' इति ॥

अथ लग्नशुद्धिं तिथिवारशुद्धिं चोपजातिकोत्तरार्धेनैववज्रया चाह—

त्रिकोणकेंद्रायधनत्रिगैः शुभैर्लग्ने त्रिपष्ठायगतैश्च पापकैः ॥ ३ ॥

शुद्धांबुरंध्रे विजनुर्भूमृत्यौ व्यकाररिक्ताचरदर्शचैत्रे ।

चामं रविं पूर्णघटं पुरश्च कृत्वा विशेषेद्भस्म भूकूटशुद्धम् ॥ ४ ॥

१ अग्नेः सुपूर्णं कलशं द्विजांश्च; अग्नेऽस्तुपूर्णं कलशं द्विजांश्च ।

त्रिकोण इति ॥ शुद्धेति ॥ नवमपंचमचतुर्थसप्तमदशभैकादशद्वितीय-  
तृतीयस्थानानामन्यतमस्थानस्थैः शुभग्रहैरुपलक्षिते पूर्णचंद्रबुधगुरुशुक्रैरुपल-  
क्षिते । अत्र चंद्रस्य लग्नाहिल्यं ध्येयम् । तथा तृतीयषष्ठैकादशस्थैः पापग्रहैः  
क्षीणचंद्रसूर्यभौमशनिराहुकेतुभिरुपलक्षिते तथा अंतु चतुर्थस्थानं रंभमष्टम-  
स्थानं शुद्धे सर्वग्रहरहिते अंतुरंभे यस्मिंस्तादृशे लग्ने वेदम गृहमाविशेत् । यदाह  
वसिष्ठः—‘केंद्रत्रिकोणायधनत्रिसंस्थैः शुभैस्त्रिषष्टायगतैः खलैश्च । लग्नांत्य-  
षष्टाष्टमवर्जितेन चंद्रेण लक्ष्मीनिलयः प्रवेशः ॥’ इति । अन्यच्च—‘प्रवेशलग्ना-  
न्निधनस्थितौ यः क्रूरग्रहः क्रूरगृहे यदि स्यात् । प्रवेशकर्तारमथ त्रिवर्षाद्धित्यष्ट-  
वर्षैः शुभराशिगश्चेत् ॥’ इति । नारदः—‘स्थिरलग्ने स्थिरे राशौ नैधने  
शुद्धिसंयुते । त्रिकोणकेंद्रस्वाध्यायसौम्यैरुयायारिगैः परैः ॥ लग्नांत्यार्यष्टमस्था-  
नवर्जितेन हिमांशुना ।’ इति । प्रवेशः स्यादिति पूर्वण संवत्तः । गुरुः—  
‘सप्तमं शुद्धमुद्राहे यात्रायामष्टमं तथा । दशमं च गृहारंभे चतुर्थं संनिवेशने ॥’  
इति । यत्तु श्रीपतिना—‘केंद्रच्छिद्रव्ययैः शुद्धैः क्रूरैः षट्त्रयायगैर्गुरौ । लग्ने  
भृगौ वा केंद्रे वा स्थिरग्राह्योदये विशेत् ॥’ इति केंद्रस्य शुद्धत्वमुक्तं तत्पा-  
पग्रहराहित्यकृतं ध्येयम् । लग्नस्थगुरुभृग्वोरुक्तिस्त्वतिप्राशस्त्याभिधानार्था ।  
कीदृशे लग्ने ? विजनुर्भमृत्यौ ; अं राशिलग्नं च, जनुषि जन्मकाले भे जनुर्भे,  
ताभ्यां मृत्युरष्टमभवनं जनुर्भमृत्युः विगतो जनुर्भमृत्युर्यस्मिन् । स्वजन्मलग्ना-  
त्स्वजन्मराशेर्वाष्टमो राशिः प्रवेशलग्नगतो नापेक्षित इत्यर्थः । पुनः कीदृशे ?  
व्यकर्तारिक्ताचरदर्शचेत्रे । अकारौ प्रसिद्धौ वारौ, रिक्ता ४।९।१४, उपलक्षण-  
त्वाद्गन्धतिथयोऽपि, चरलग्नानि मेषकर्कतुलामकराः, उपलक्षणत्वात्तदंशा अपि,  
दर्शाऽमावासा, चैत्रो भाद्रः । उपलक्षणत्वादाषाढोऽपि । विगता अर्कादयो  
यस्मिन् ; अर्कादयः प्रवेशादिने निषिद्धा इत्यर्थः । यदाह वसिष्ठः—‘न नैधने  
भेऽपि न चाष्टलग्ने पंचेष्टकेऽप्यष्टमशुद्धियुक्ते । कार्यः प्रवेशो न चरांशल्लग्न शुभे-  
क्षिते वाप्यथ संयुते वा । रिक्तामर्मां दग्धतिथिं दिनेशभूसूनुषड्वर्गमिनेन्दु-  
दृष्टिम् । क्रूरग्रहाधिष्ठितविद्धमं च विवर्जनीयं त्रिविधप्रवेशे ॥’ इति । वारफल-  
मप्याह स एव—‘दह्यते प्रविशतां च मंदिरं वह्निना नियतमेव वह्निभे । ब्रह्मभू-  
मिसुतवासरे तथा शीतरश्मिदिवसे हि वृद्धिदम् ॥ चंद्रजार्यसितवासरेषु च  
श्रीकरं सुखमहार्थलाभदम् । सूर्यसूनुदिवसे स्थिरप्रदं किंतु चौरभयमत्र  
विद्यते ॥’ इति । एषां निष्कृष्टमर्थमाह श्रीपतिः—‘रिक्तातिथिभूसुतभानुवारौ  
निंघाश्च योगाः परिवर्जनीयाः । मेषः कुलीरो मकरस्तुला च त्याज्याः  
प्रवेशे हि तथा तदंशाः ॥’ इति । निषिद्धलक्षणफलान्यभिहितानि राज-  
मार्तंडे—‘भूपो यात्रा मेषलग्ने प्रवेशे नाशं गच्छेत्कर्कटस्योदये वा । व्याधिं  
तौलिन्याश्रिते लग्नवर्तिन्याकेकेरे चापुयाद्धान्यनाशम् ॥’ आकेकेरे मकरे ।  
‘लग्नेऽन्यत्रांशकेऽप्येषामेतदुष्टफलप्रदाः । शुभान्यन्यानि लग्नानि प्रवेशे मुनयो  
विदुः ॥’ इति । अन्यानि स्थिराणि द्विस्वभावानि च । उक्तं च वसिष्ठेण—  
पंचांगसंशुद्धदिने निशेशताराबले चाष्टकवर्गयुक्ते । सौम्ये स्थिरे भे शुभदृष्टि-  
युक्ते लग्नेऽथवा द्व्यंगगृहे विलग्न ॥’ इति । विशेषो राजमार्तंडे—‘निदिता

अपि शुभांशसमेतास्तौलिमेषमकराः सकुलीराः । कर्तृभोपचयगाश्च विलम्बे राशयः शुभफलाय भवन्ति ॥' इति । एतल्लग्नान्तराशुद्धौ बहुकालासहिष्णुत्वे वा द्रष्टव्यम् । शुभांशाः वृषमिथुनकन्याधनुर्मीनानामंशा इत्यर्थः । कर्कतुलांशयोः स्वरूपतो निषिद्धत्वात् । विशेषान्तरमाह वसिष्ठः—'यः क्षीणचंद्रोऽन्त्य-पदष्टसंस्थः पापेक्षितः पापयुतोऽथवा स्यात् । कर्तुः क्षियं हन्ति स वत्सरेण त्रिवर्षतः सौम्यनिरीक्षितश्चेत् ॥' इति । अथ राज्ञां यात्रानिवृत्तिप्रवेशे विशेषो ध्येयः । यत्र मासे यात्रा कृता तस्मान्नवमे मासि यात्रादिनान्नवमे दिने वा प्रवेशो निषिद्धोऽस्ति । यदाह गुरुः—'निर्गमान्नवमे मासि प्रवेशो नैव शोभनः । नवमे दिवसे चैव प्रवेशं नैव कारयेत् ॥' इति । वामं रविमिति । गृहप्रवेशसमये रविं सूर्यं वामं यद्दिगभिमुखात्प्रवेश्य गृहाद्वामभागस्थं कृत्वा वेदम् गृहं विशेषत् । तथा पुरोऽग्रे स्वसंमुखं पूर्णघटं जलपूर्णं कलशमुपलक्षण-त्वात्पूगीफलादिपूर्णं घटं वा कृत्वा चकारस्यानुक्तसमुच्चयार्थत्वाद् ब्राह्मणांश्च सज्जलकलशानपि ब्राह्मणान्वाऽग्रे कृत्वा वेदम् विशेषत् । अत्र शुक्रः पृष्ठगः कार्य इत्यनुक्तोऽपि विशेषो ध्येयः । यदाह वसिष्ठः—'कृत्वा शुक्रं पृष्ठतो वामतोऽर्के विप्रान्पूज्यानग्रतः पूर्णकुंभम् । हर्म्यं रम्यं तोरणसवितानैः स्त्रीभिः सखी गीतमाल्यैर्विशेत्तत् ॥' इति । गुरुस्तु—वामगोऽग्रगो वा शुक्रो निषिद्धः, किंतु पृष्ठगतो दक्षिणगतो वा शुभ इत्याह—'पृष्ठगं दक्षिणं वापि शृगुं कृत्वा विशेष-त्सदा । पुरोगं वामगं वापि शुक्रं कृत्वा विशेषं न ॥' इति । अत्र शुक्रस्य दिक्चतुष्टयस्थत्वज्ञानं चंद्रवदेव ज्ञेयं विशेषानुक्तेः । तच्च गृहारंभप्रकरणेऽस्माभिरुक्तम् । अयं च सर्ववर्णानां त्रिविधेऽपि प्रवेशे विधिः । राज्ञां तु यात्रा-निवृत्तौ विशेषमप्याह श्रीपतिः—'कृत्वा विप्रान्सजलकलशांश्चाग्रतो वा-मतोऽर्के स्नातः सखी विमलवसनो मंगलैर्वेदघोषैः । व्यसैर्यात्राकथितशकु-नैर्द्वारमार्गेण राजा हर्म्यं पुष्पप्रकररुचिरं तोरणाढ्यं विशेषं ॥' इति । कीदृशं वेदम् ? भकृष्टशुद्धं ; भकृष्टं षष्ठाष्टकादि, तेन शुद्धं उपलक्षणत्वाद्विवाहप्रकरणोक्तम् 'वर्णो वश्यं तथा तारा' (६।४१) इत्येवमादिकं च तेनापि शुद्धं ध्येयम् । यदाह वसिष्ठः—'राशिकृटादिकं सर्वं दंपत्योरिव चिन्तयेत् ॥' इति ॥ ३ ॥ ४ ॥

अथावसरप्राप्तं वामगतार्कज्ञानं तिथिपरत्वेन पूर्वाद्यभिमुखप्रवेशं चंद्रवंशा-छंदसाह—

वामो रविर्मृत्युसुतार्थलाभतोऽर्के पंचमे प्राग्वदनादिमंदिरे ।

पूर्णातिथौ प्राग्वदने गृहे शुभो नन्दादिके याम्यजलोत्तरानने ५

वाम इति ॥ अष्टमपंचमद्वितीयैकादशस्थानेभ्यः पंचसु स्थानेषु स्थिते रवौ सति प्राग्वदनादिमंदिरे प्रवेष्टव्ये । गृहप्रवेशकर्तुर्वामो रविर्ज्ञेयः । तद्यथा—यस्मिन् लम्बे प्रवेशः कर्तुमिष्यते तस्मादष्टमं यत्स्थानं तस्मात्पंचसु स्थानेषु अर्के स्थिते पूर्वाभिमुखगृहप्रवेशकर्तुर्वामः सूर्यः स्यात् । तथा लम्बाष्टमपंचमं स्थानं ततः पंचसु स्थानेषु अर्के स्थिते दक्षिणाभिमुखगृहप्रवेशकर्तुर्वामः

१ गृहाद्वहिर्निष्क्रमणे सति गंतुमुखं पूर्वाभिमुखं भवेत्, प्रवेशे च पश्चिमदिगभिमुखं गन्तुमुखं चेद्भवेत्तदा तद्गृहस्य पूर्वाभिमुखत्वं ज्ञेयम् । एवं गृहाद्वहिर्निष्क्रमणे वा गन्तुर-भिमुखाः दिक् तदभिमुखत्वं तद्गृहस्येति दिक् ।

सूर्यः, एवं लग्नाद्यद्वितीयं स्थानं ततः पंचसु स्थानेषु स्थिते सूर्ये पश्चिमाभि-  
मुखगृहप्रवेशकर्तुर्वामः सूर्यः । तथैव लग्नाद्यदेकादशं स्थानं ततः पंचसु स्थानेषु  
सूर्ये स्थिते उत्तराभिमुखगृहप्रवेशकर्तुर्वामः सूर्य इत्यर्थः । यथा चक्रोद्धारः—

गृहप्रवेशचक्रम् ।

पूर्वमुखे	दक्षिणमुखे	पश्चिममुखे	उत्तरमुखे
लग्नात् सूर्यः ८	लग्नात् सूर्यः ५	लग्नात् सूर्यः २	लग्नात् सूर्यः ११
सू० ९	सू० ६	सू० ३	सू० १२
सू० १०	सू० ७	सू० ४	सू० १
सू० ११	सू० ८	सू० ५	सू० २
सू० १२	सू० ९	सू० ६	सू० ३

उक्तं च—‘रिभ्रात्पुत्राद्धनादायात्पंचस्वर्के स्थिते क्रमात् । पूर्वाशादिमुखं  
गेहं विशेषद्वामो भवेद्यतः ॥’ इति । विश्वकर्माऽपि—‘लग्नात्प्रागादितो  
दिक्षु द्वौ द्वौ राशी नियोजयेत् । एकमेकं न्यसेत्कोणे सूर्यं वामे विचिन्त-  
येत् ॥’ इति । लग्नात् प्राच्यां द्वौ राशी स्थाप्यौ, कोणे चैकः, एवं दक्षिणस्यां  
प्रतीच्यामुदीच्यां चेत्यर्थः । पूर्णातिथाविति । प्राग्वदने पूर्वाभिमुखे गृहे  
पूर्णातिथौ पंचम्यां दशम्यां पूर्णिमायां वा प्रवेशः शुभः । नंदादिके तिथिगणे  
याम्यजलोत्तरानने गृहप्रवेशः शुभः । यथा—दक्षिणाभिमुखे गृहे नंदायां  
प्रतिपदि षष्ठ्यामेकादश्यां वा प्रवेशः शुभः । जलं पश्चिमदिक्, तदिगभिमुखे  
भद्रायां द्वितीयायां सप्तम्यां द्वादश्यां वा प्रवेशः शुभः । उत्तराभिमुखे  
गृहे जयायां तृतीयायामष्टम्यां त्रयोदश्यां वा प्रवेशः शुभ इत्यर्थः । यदाह  
गुरुः—‘नंदायां दक्षिणद्वारं भद्रायां पश्चिमामुखम् । जयायामुत्तरद्वारं  
पूर्णायां पूर्वतो विशेषत् ॥’ इति । मूले नंदादिके इति पदोपादानाद्रिक्ताग्रहणं  
यद्यप्यायाति तथापि विदिक्षु द्वारनिषेधादिशां च चतुष्टयेन चतुर्णां द्वाराणां  
संभवात् स्वरूपतो निषेधाच्च रिक्ताग्रहणासंभवो ध्येयः । सोऽपि संमति-  
वाक्ये स्पष्ट एव ॥ ५ ॥





त्सिते रोहिणीमृगे ग्राह्ये । दक्षिणाभिमुखगृहप्रवेशे उत्तराफल्गुनीचित्रे; एवं पश्चिमाभिमुखे अनुराधोत्तराषाढे; एवं उत्तराभिमुखे उत्तराभाद्रपदारेवत्यौ ग्राह्ये इति निष्कृष्टोऽर्थः । अत एवोक्तं वसिष्ठेन—‘यद्दिग्द्वारं मंदिरं तद्दिगृक्षै-  
रुक्तैः स्यात्सन्निवेशो न सर्वैः ।’ इति । तद्दिगृक्षैरिति उक्तैरिति चानयोः  
सामानाधिकरण्येनान्वयः । भिन्नवाक्यत्वे तु विवक्षिते चकारः कर्तव्यः ।  
‘संभवत्येकवाक्यत्वे वाक्यभेदो हि दूषणम्’ इति न्यायाच्च । अत  
एव—‘अर्काग्नितीयादितिदस्त्रविष्णुकक्षे प्रविष्टं नवमंदिरं यत् । अद्दत्रयात्त-  
त्परहस्तयातं शेषेषु धिष्ण्येषु च मृत्युदं स्यात् ॥’ इति निषेधोऽप्युपपन्नो  
भवति ॥ ६ ॥

अथ गृहप्रवेशप्रकरणोपसंहारं सूचयन् प्रवेशोत्तरकालीनकर्तव्यं विधि-  
मुपजात्याह—

एवं सुलभे स्वगृहं प्रविश्य वितानपुष्पश्रुतिघोषयुक्तम् ।

शिल्पज्ञदैवज्ञविधिज्ञपौरान्राजाऽर्चयेद्भूमिहिरण्यवस्त्रैः ॥ ७ ॥

एवं सुलभ इति ॥ एवं प्रागुक्तप्रकारेण विचारिते सुलभे निर्दूषणे सकलगुण-  
युक्ते च शोभनलभे स्थिरराश्यादिके राजा वितानपुष्पश्रुतिघोषयुक्तं वितानानि  
वस्त्रमंडपाः पुष्पाणि स्वर्तुजातानि मालत्यादीनि श्रुतिघोषो वेदध्वनिश्च तैर्युक्त-  
मुपलक्षणत्वात्तोरणाद्यनेकमांगल्यवस्तुसहितमेतादृशं स्वगृहं स्वसत्ताकं गृहं  
प्रविश्य शिल्पज्ञान् गृहोत्थापकान् स्थपतिवर्धक्यादीन् दैवज्ञान् ज्योतिर्विदः  
विधिज्ञांश्च पूजाभूतबलिगृहप्रवेशनीयविधिज्ञान् पुरोहितप्रभृतीन् पौरान्नाग-  
रिकान् पंडितक्षमानाथांधकृषणांश्च भूमिहिरण्यवस्त्रैर्यथाशक्ति हिरण्येन वा  
वस्त्रैर्वा व्यस्त्रैर्वा समुच्चितैर्वा उपलक्षणत्वादश्वगजादिभिर्वा अर्चयेत्पूजयेत् ।  
यदाह वसिष्ठः—‘हर्म्यं रम्यं तोरणस्तन्वितानैः स्त्रीभिः सखी गीतवाद्यैर्वि-  
शेत्तत् ।’ इति । राजमार्तेऽपि—‘भूरि पुष्पनिकरं सतोरणं तोयपूर्णकल-  
शोपशोभितम् । गंधपुष्पबलिपूजितामरं ब्राह्मणध्वनियुतं विशेषद्वहम् ॥’ इति ।  
कीदृशं गृहं प्रवेशयोग्यं न भवतीति वसिष्ठेनाभ्यधापि—‘यद्वास्तुपूजारहितं  
त्वदत्तबलि त्वनाच्छन्नगृहं विरूपम् । कपाटहीनं न विशेषतस्तत्सर्वापदामा-  
लयमेव तत्स्यात् ॥’ इति । नारदोऽपि—‘अकपाटमनाच्छन्नमदत्तबलिभोज-  
नम् । गृहं न प्रविशेद्धीमान्विपदामालयं हि तत् ॥’ इति । तस्मात्सकपाट-  
मुपरिष्ठादाच्छादितं कृतवास्तुपूजं दत्तबलि एवं गृहं प्रविशेत् । प्रवेशोत्तर-  
कर्तव्यं विधिमाह श्रीपतिः—‘ततो नृपो विप्रसुहृत्पुरोधसः शिल्पज्ञभूगोल-  
विदश्च लिङ्गिनः । धनैश्च रत्नैः पशुभिः समर्चयेत्सहांधदीनान्पुरवांसिनस्तथा ॥’  
इति शिवम् ॥ ७ ॥

अथ गृहप्रवेशप्रकरणं गद्येनोपसंहरति—

इति श्रीदैवज्ञानंतसुतदैवज्ञरामज्योतिर्विद्विरचिते मुहूर्तचिंतामणौ

गृहप्रवेशप्रकरणं समाप्तम् ॥ १३ ॥

स्पष्टार्थमेतद् ॥

ज्योतिर्विद्वरनीलकंठविदुषः श्रीचंद्रिकायास्तथा

पुत्रेणाहिगवीप्रसारितधिया मौहूर्तचिंतामणेः ।

गोविंदेन विनिर्मिते नयनिधौ पीयूषधाराभिधे

व्याख्याने गृहवेशनप्रकरणं संपूर्णतामध्यगात् ॥ १ ॥

इति श्रीमदैवशमुकुटालंकारनीलकंठज्योतिर्वित्पुत्रगोविंदज्योतिर्विद्विर-

चितायां मुहूर्तचिंतामणिटीकायां पीयूषधाराभिधायं

गृहप्रवेशप्रकरणं समाप्तम् ॥ १३ ॥

### अथ वंशवर्णनप्रकरणम् १४ ।

अथ मुहूर्तचिंतामणेज्यौतिषग्रंथस्य समाप्तिं कर्तुकामो ग्रंथकृत्तत्सूचनाऽलं-  
कारभूतं स्वपितामहचिंतामणिदैवज्वर्णनं शार्दूलविक्रीडितेनाह—

आसीद्वर्मपुरे पडंगनिगमाध्येतृद्विजैर्मंडिते

ज्योतिर्वित्तिलकः फणींद्ररचिते भाष्ये कृतातिश्रमः ।

तत्तज्जातकसंहितागणितकृन्मान्यो महाभूभुजां

तर्कालंकृतिषेदवाक्यविलसद्बुद्धिः स चिंतामणिः ॥ १ ॥

आसीदिति ॥ प्रसिद्धः चिंतामणिश्चिंतामणिनामा धर्मपुरे विदभदेश-  
प्रदेशविशेषे नर्मदासमीपवर्तिनि मातृपुराख्ये आसीत् । कीदृशो धर्मपुरे ? पडंग-  
निगमाध्येतृद्विजैर्मंडिते निगमो वेदः पद अंगानि यस्यासौ पडंगः । पडंगानी-  
मानि-शिक्षा कल्पो व्याकरणं निरुक्तं छंदो ज्यौतिषं चेति । पडंगश्चासौ निग-  
मश्च पडंगनिगमस्तस्याध्येतारोऽध्ययनकर्तारः । अध्येतृभिरध्यापका अप्युप-  
लक्ष्यन्ते । न हि विनाध्यापकं वेदाध्ययनं कचिद् दृष्टम् । तादृशा द्विजाः  
ब्राह्मणाः ब्राह्मणक्षत्रियवैद्या वा तैर्मंडिते भूषिते । कीदृशः चिंतामणिः ?  
ज्योतिर्वित्तिलकः, ज्योतीषि नक्षत्राणि लक्षणयां तत्प्रतिपादका ग्रंथां ज्योतिः-  
शब्देनोच्यन्ते, तान्विदंति ते ज्योतिर्विदः, 'सत्सूद्विपत्' इत्यादिना कृप् ।  
ज्योतिर्वित्सु तिलक इव ज्योतिर्विच्छेष्ट इत्यर्थः । पुनः कीदृशः ? फणींद्ररचिते  
फणींद्रः शेषो महानागस्तेन रचिते भाष्ये व्याकरणमहाभाष्ये कृतोऽतिश्रमो-  
ऽत्यभ्यासो येन सः, महाभाष्याध्ययनपारग इत्यर्थः । पुनः कीदृशः ? तत्त-  
ज्जातकसंहितागणितकृत् । तानि तानि स्वल्पवृहदादिभेदेनानेकविधानि जात-  
कानि जातकशास्त्राणि, संहिताः संहिताशास्त्राणि, गणितानि गणितशास्त्राणि  
करोति तादृशः, होरासंहितागणितरूपस्कंधत्रयात्मकस्य ज्योतिःशास्त्रस्य  
स्वपथैर्निर्मितेत्यर्थः; अनेन महाकविरित्यपि सूचितम् । पुनः कीदृशः ? महाभू-  
भुजां सकलजंबुद्वीपवर्तिराजमुकुटमणीनां महतां राज्ञां पातशाहादीनां पूज्यः,

महाराजमान्य इत्यर्थः । पुनः कीदृशः ? तर्कालंकृतिवेदवाक्यविलसद्बुद्धिः, तर्को न्यायशास्त्रं, अलंकृतिरलंकारशास्त्रं, वेदवाक्यं वेदवाक्यविचारप्रतिपादको ग्रंथो मीमांसाशास्त्रं वेदांतशास्त्रं च, तेषु विलसंती विलासयुक्ता बुद्धिर्यस्य सः । 'द्वंद्वान्ते श्रूयमाणं पदं प्रत्येकमभिसंबध्यते' इति न्यायात्तर्कशास्त्रज्ञः अलंकारशास्त्रज्ञः मीमांसाज्ञो वेदांतज्ञश्चेत्यर्थः । आसीदिति 'अस् भुवि' इत्यस्माद्धि 'आडजादीनाम्' इत्याद, 'असोरलोपः' इत्यकारस्य लोपः । षडंगनिगमाध्येतृद्विजैरित्यत्र समस्तपदे षडंगनिगम इत्यत्र 'तत्पुरुषः समानाधिकरणः कर्मधारयः' इति कर्मधारयसमासः । अध्येतृशब्दे च 'इङ् अध्ययने' इत्यस्मात् 'इङिकावध्युपसर्गाच्च व्यभिचरतः' इत्युक्तेरधिपूर्वकात् 'ण्वुल्तृचौ' इति कर्तरि तृच्, 'सावैधातुकार्धधातुकयोः' इति गुणः, ततो यणादेशः । ततः षडंगनिगमस्याध्येतार इति 'षष्ठी' इति षष्ठीसमासः । नन्वत्र कथं षष्ठीसमासः ? यावता 'कर्तृकर्मणोः कृति' इति कर्मणि षष्ठी, उत 'षष्ठी शेषे' इति संबन्धसामान्ये षष्ठी ? तत्र यदि विशेषषष्ठी तदा 'कर्तरि च' इति कर्त्रर्थोत्पन्नाभ्यां तृजकाभ्यां कर्मषष्ठीसमासनिषेधप्रसंगः । न च तृचमंगीकृत्यैतद्दूषणं त्वया दापितमेव नांगीकुर्मः, किंतु तच्छीलाधिकारविहितं त्वनं विधास्यामः । तद्योगे प्राग्वदेव षष्ठीं विधाय षष्ठीसमासो भविष्यतीति वाच्यम्; 'एकं संवित्सतोऽपरं प्रच्यवते' इति न्यायेन 'न लोकाव्ययनिष्ठाखलर्थेतृनाम्' इति तृनो योगे षष्ठेव नास्ति कुतस्तरां षष्ठीसमासः ? ननु च नायं कृद्योगनिमित्तकर्मषष्ठ्या समासः, किं तर्हि षडंगनिगममधीयत इति विगृह्य तृन्यानीते—'उपपदमतिङ्' इत्युपपदसमासे कृते षडंगनिगमाध्येतार इति भविष्यत्येव किं कल्पनांतरेण सदूषणेन । न च सोपपदाद्धातोस्तृज्विधानं नास्तीति वाच्यम् । 'हिमवच्छ्रोता आदित्यद्रष्टा' इत्यादिमहाभाष्यकारप्रयोगेष्वासमाधानं स्यादिति । एवं तर्हि कर्मण्युपपदे 'कर्मण्यण्' इत्यण् प्रसज्येत । ततश्च षडंगनिगमाऽध्याया इति स्यात् । तस्माद्विशेषषष्ठीमंगीकृत्यानुपपन्नः षडंगनिगमाध्येतार इति प्रयोगः । सत्यम् । ज्ञापकान्नविप्यति समासः । किं ज्ञापकम् ? 'जनितकर्तुः प्रकृतिः' इति । अनेन 'कर्तरि च' इति षष्ठीसमासप्रतिषेधोऽनित्य इति ज्ञाप्यत इत्यनित्यत्वं षष्ठीसमासप्रतिषेधस्य मनसि निधाय साधुत्वमंगीकृतवानस्य प्रयोगस्य ग्रंथकृत् । अत एव—'भीष्मः कुरुणां भयशोकहंता' 'कालचक्रप्रयोक्तारम्' 'सैव सिद्धांतवेत्ता' इत्यादयो महाकविप्रयोगा उपपन्ना भवन्ति । एवमेव विवाहप्रकरणे 'भवति विवाहविनाशकारकोऽयम्' इति 'पापौ कर्तरिकारकौ' इत्यत्र विवाहविनाशकारक इति 'कर्तरिकारकौ' इत्यनयोः प्रयोगयोरिदानीमुक्तपूर्वपक्षयोज्यायस्त्वात् 'तत्प्रयोजको हेतुश्च' इति ज्ञापकान्निषेधाऽनित्यत्वमंगीकृत्य समाधिरंगीकार्यः । अत एव 'निजत्रिनेत्रावतरत्वबोधिकाम्' इत्यादिप्रयोगोपपत्तिः । यदि तु संबन्धमात्रे षष्ठीति मतं तदा कर्मषष्ठ्यभावादेव 'कर्तरि च' इति निषेधाभावात्सुखेन षष्ठीसमासः । अथवा षडंगनिगममध्येतुं शीलं येषां ते इति विगृह्य तच्छीलाधिकारविहितं त्वनं

विधाय गम्यादीनामिष्टिरिति गम्यादेराकृतिगणत्वात् तृनो योगे पञ्चभावाच्च  
द्विर्न्यातात्पुरुषसमास इत्यलमतिप्रसंगेनेति शिवम् ॥ १ ॥

अथ क्रमप्राप्तं तातचर्णनं शार्दूलविक्रीडितेनाह—

ज्योतिर्विद्वणवदितांघ्रिकमलस्तत्सुनुरासीत्कृती

नाम्नाऽनंत इति प्रथामधिगतो भूमंडलाहस्करः ।

यो रम्यां जनिपद्धतिं समकरोदुष्टाशयध्वंसिनीं

टीकां चोत्तमकामधेनुगणितेऽकार्षीत्सतां ग्रीतये ॥ २ ॥

ज्योतिर्विद्वणेति ॥ तत्सूनुस्तस्य चिंतामणिदैवज्ञस्य सूनुः पुत्रोऽनंत इति  
नाम्ना प्रथां ख्यातिमधिगतः प्राप्त आसीत् । कीदृशः ? ज्योतिर्विद्वणवदितां-  
घ्रिकमलः । ज्योतिर्विदां ज्योतिषिकाणां यो गणः समूहस्तेन वंदिते अंघ्रिकमले  
चरणमरोरुहे यस्य तादृशः सकलज्योतिर्विदां ज्योतिःशास्त्राध्ययने एष एवा-  
ध्यापक इत्यर्थः । पुनः कीदृशः ? भूमंडलाहस्करः, भूमंडलस्य पृथ्वीमंडलस्याह-  
स्करः सूर्यः, प्रकाशकत्वात् । यथा सूर्यः स्वकिरणैरखिलां पृथ्वीं प्रकाशयति तथा  
ज्योतिःशास्त्राध्यापनद्वारा पृथिव्याः प्रकाशक इति भावः । पुनः कीदृशः ? कृती  
कुशलः, 'कृती कुशल इत्यपि' इत्यमरः । नानाग्रंथकरणकुशल इत्यर्थः । ग्रंथक-  
र्तृत्वमेवोत्तरार्धेन प्रकाशयति-यो रम्यामिति । योऽनंतः जनिपद्धतिं जनिर्जन्म  
'जनुर्जननजन्मानि जनिरुत्पत्तिरुद्भवः' इत्यमरः । तस्य पद्धतिमार्गः भावादी-  
नामंतर्दशांतगणितेन जातकशास्त्रोक्तशुभाशुभफलकालोपदेशप्रतिपादको ग्रंथो  
जन्मपद्धतिस्तं समकरोत्सम्यक् चकार । सम्यक्त्वमेवाह-कीदृशीं जनिपद्धतिं ?  
दुष्टाशयध्वंसिनीम् । दुष्टाः जन्मपद्धतिमार्गसंप्रदायानभिज्ञास्तेषामाशयोऽभि-  
प्रायो युक्त्या वैपरीत्याख्यानं तं ध्वंसितुं शीलं यस्याः सा तादृशीम् । यथा-  
"आद्या दशा चेत्सन्निवृत्तिर्बोवा तदा बलं संस्कृतमेव तस्य" इति श्रीपतिवाक्ये  
संस्कृतमिष्टकष्टबलांतरेण गुणितमिति जातकालंकाराख्यटीकाकृता व्याकृ-  
तम् । तत्रादिशर्मपद्धतिवाक्यं संमतिस्त्वेन दर्शितं तदुभयमपि चित्तं चित्तप्रकार-  
स्त्वनुवादपूर्वकं स्वपदैरेवोपनिबद्धः । यथा-'य इष्टकष्टांतरनिघ्नवीर्यादृशाक्रमं  
रिष्टमनिष्टमंगम् । विचारयंतीह नमोऽस्तु तेभ्यः श्रीश्रीधरोक्तं बहुसंमतं सत् ॥  
यस्येष्टकष्टे सदृशे भवेतां तदंतरं बलमेव शून्यम् । यदा तदासौ बलवान्  
प्रवीर्यो वेत्थ विचिंत्य भुवनोचितं हि ॥ यतः शुभं वाप्यशुभं ग्रहस्य वीर्यं  
सहैवास्ति न तस्य हानिः । तस्मान्न नाशो विवरेऽनयोस्तु द्वैधं फलाप्त्यै न  
दृशाक्रमादौ ॥' इति । एवमन्येषु स्थलेषु दुष्टाशयनिराकरणं कृतमिति ।  
अतः रम्यां दोषापाकरणेनातिसुंदराम् । यथान्योऽपि राजादिः पद्धतिं मार्गं  
चौरादिदुष्टनिराकरणेनातिसुंदरां करोतीति ध्वनिः । किंच यः उत्तमकामधेनु-  
गणिते उत्तममल्पक्लेशेन ब्रह्मार्यभट्टपक्षीयपंचांगानयनप्रतिपादकं यत्कामधेनु-  
नामकं गणितशास्त्रं तत्र टीकां तदभिप्रायविवृतितमकार्षीत् । किमर्थं ? सतां

गणितशास्त्राभिज्ञानां प्रीतये तुष्ट्यै । अनेनास्यानेकग्रंथकरणप्रयासकर्तृत्वं न स्वार्थमत्यल्पयासेन दृढतरज्योतिःशास्त्राभिज्ञत्वात् । किंतु सत्तुष्ट्यर्थमेव । यावत्स्वीयशास्त्राभ्यासो ग्रंथकरणद्वारा न प्रकाश्यते तावत्सकलसंतुष्टिर्न भवतीत्यनेकग्रंथकरणप्रयास इति सूचितम् । कृतीति 'अत इनिठनौ' इतीनिः । ननु 'एकाक्षरात्कृतो जातेः सप्तम्या च न तौ स्मृतौ' इत्युक्तेः कृतशब्दस्य कृदंतत्वात्कथमत्रेतिः ? उच्यते—नायं समुच्चयः कृतो जातेश्चेति, किं तर्हि ? जातिविशेषणं कृद्ग्रहणं कृद्योगे जातिरिति । एवं च कार्यो कारिणः, तंडुली तंडुलिक इत्यपि सिध्यति, तेन व्याघ्रवानित्यादावेव इनिठनोर्निषेधो नान्यत्रेति महाभाष्यकारेणैवं वार्तिकव्याख्यानाद्भवत्येवात्रेतिः । अहस्कर इति 'दिवाविभानिशा—' इत्यादिना कर्मण्यणो बाधकष्टप्रत्ययः । समकरोदिति 'हुकृन् करणे' इत्यस्मात्संपृक्तान् 'अनद्यतने लङ्' इति लङ् । अकार्षीदिति तस्मादेवानिटो लुङि च्लेः सिच् 'सिचि वृद्धिः परस्मैपदेषु' इति वृद्धिः 'उरण्परः' इति रपरत्वम् ॥ २ ॥

अथ स्वनामकथनपूर्वकं मंगलं सूचयन् मुहूर्तचिंतामणिनामकज्यौतिष-ग्रंथसमाप्तिं पृथ्वीलं दत्ताह—

तदात्मज उदारधीर्विबुधनीलकण्ठानुजो

गणेशपदपंकजं हृदि निधाय रामाभिधः ।

गिरीशनगरे वरे भुजभुजेषुचन्द्रैर्मिते

शके विनिरमादिमं खलु मुहूर्तचिंतामणिम् ॥ ३ ॥

तदात्मज इति ॥ तदात्मजस्तस्याऽनंतज्योतिर्विद आत्मजः पुत्रो रामाभिधो रामसंज्ञकः गिरीशनगरे गिरीशो महादेवस्तस्य नगरे वाराणस्याख्ये मुहूर्तचिंतामणिनामकं ज्यौतिषग्रंथमिमं प्रत्यक्षदृश्यं विनिरमात् अकार्षीत् । खलुशब्दो वाक्यालंकारे । कीदृशो रामाभिधः ? उदारधीः, उदारा अनेकशिष्यविद्यादिदानकारिका धीर्बुद्धिर्बस्यासौ तथा । पाठितानेकशिष्य इत्यर्थः । पुनः कीदृशः ? विबुधनीलकण्ठानुजः, विबुधः ज्यौतिषव्याकरणाद्यनेकविधार्थां पंडितो नीलकण्ठस्तस्यानुजो लघुभ्राता । किं कृत्वा ? गणेशस्य स्वकुलोपास्यमहागणपतेः पदपंकजं चरणकमलं, जात्यभिप्रायेणैकवचनं, गणेशपदपंकजे इत्यर्थः । ते ह्यंतःकरणे निधाय 'मङ्गलान्तानि शास्त्राणि प्रथंते वीरपुरुषाण्यायुष्मत्पुरुषकाणि च' इति महाभाष्यकारोक्तेश्च । कीदृशो गिरीशनगरे ? वरे मोक्षदातृत्वेन श्रेष्ठे । अद्यपि 'अयोध्या मथुरा माया काशी कांची अवंतिका । पुरी द्वारावती चैव सप्तैता मोक्षदायकाः ॥' इति वाक्यान्मोक्षरूपफलप्रदत्वेनायोध्यादीनां नगरीणां साम्यमेव प्रतीयते । तथापि 'अन्यानि मुक्तिक्षेत्राणि काशीप्राप्तिकराणि वै । काशीं प्राप्य विमुच्येत नान्यथा तीर्थकोटिभिः ॥' इति वाराणस्या विशिष्यमुक्तिप्रदत्वेनाऽभिधानाच्छ्रेष्ठं वाराणस्याः । ननु 'अयोध्या मथुरा माया' इत्यादिवाक्यस्य 'अन्यानि मुक्तिक्षेत्राणि' इत्यस्य च व्यासप्रणीत-

त्वसाम्यादेकस्य साम्यापादकस्य काशीमुक्तिदप्राग्वचनस्याप्रामाण्यं प्रतिभाति ।  
 उच्यते,—अयोध्यादीनि तीर्थानि सम्यग्ज्ञानोत्पादनद्वारेण सालोक्यमुक्ति-  
 प्रदानि । अन्यानि मुक्तिक्षेत्राणीति मुक्तिपदोपादानात्पुनर्गर्भवासं च प्रयच्छन्ति;  
 काशी तु सर्वथा ज्ञानादज्ञानाद्वा येन केनाप्युपायेन वा मरणानंतरं मुक्तिमेव  
 प्रयच्छति न पुनर्गर्भवासम् । तदुक्तं पद्मपुराणे—‘तीर्थांतराणि क्षेत्राणि  
 विष्णुभक्तिश्च नारद । अंतःकरणसंशुद्धिं जनयति न संशयः ॥ वाराणस्यपि  
 देवर्षे तादृश्येव परंतु सा । प्रकाशयति ब्रह्मैक्यं तारकस्योपदेशतः ॥’ काशी-  
 खंडे—‘अविमुक्तिरहस्यज्ञा मुच्यते ज्ञानिनो नराः । अज्ञानिनोऽपि तिर्यचो  
 मुच्यन्ते हि सकल्मषाः ॥’ इति । अत एव वाराणस्याः श्रेष्ठम्; एतदप्यभि-  
 हितं पद्मपुराणे—‘नैमिषे च कुरुक्षेत्रे गंगाद्वारे च पुष्करे । स्नानात्संसेवना-  
 द्वापि न मोक्षः प्राप्यते नरैः ॥ इह संप्राप्यते येन तत एव विशिष्यते ।’  
 इह=काश्याम् । किंच काश्यां मरणे कालकृतोऽपि विशेषो नास्ति । उक्तं च  
 काशीखंडे—‘उत्तरं दक्षिणं वापि अयनं न विचारयेत् । सर्वोऽप्यस्य  
 शुभः कालो हविमुक्ते प्रिये यतः ॥’ इति । देशविशेषापेक्षाप्यत्र नाम्नीत्युक्तं  
 सनत्कुमारसंहितायाम्—‘स्थान्तरे मूत्रपुरीषमध्ये चांडालवेष्टमन्यथ  
 वा इमशाने । कृतप्रयत्नोऽप्यकृतप्रयत्नो देहावसाने लभतेऽत्र मोक्षम् ॥’  
 इति । अन्यच्च तीर्थांतरे अंतरिक्षादिमरणदोषोऽस्ति सोऽप्यत्र नास्ति । तदुक्तं  
 पाद्मे—‘भूमौ जलेन्तरिक्षे वा यत्र कापि मृतो द्विजः । ब्रह्मैकत्वमवामोति  
 काशीशक्तिरुपाहिता ॥’ इति । नाप्यत्र दुर्मरणदोषोऽस्ति । तदुक्तं पद्म-  
 पुराणे—‘सूच्यप्रमात्रमपि नास्ति ममास्पदेऽस्मिन् स्थानं सुरैश्च विमृतस्य न  
 यत्र मुक्तिः । भूमौ जले वियति वा भुवि मध्यतो वा सर्पाग्निदस्युपविभि-  
 निहतस्य जंतोः ॥’ इति । पविर्वज्रम्, ‘वज्रमर्च्छा स्यात्कुलिशं भिदुरं पविः’  
 इत्यमरकोशोक्तेः । अत एव ब्रह्मचैवर्ते भ्रष्टप्रतिवचनाभ्यां वाराणस्यां विशे-  
 षोऽभिहितः । यथा—‘जितेंद्रियाः पापविवर्जिताश्च शांता महान्तो मधुसूदना-  
 श्रयाः । अन्येषु तीर्थेष्वपि मुक्तिभाजो भवन्ति काश्यामपि को विशेषः ॥’  
 इति दीपकप्रश्ने गुरुणोत्तरितम्—‘विशेषं शृणु वक्ष्यामि काश्याः कथयतो  
 मम । कृतानि साधनान्यत्र स्वरूपान्यपि महामते ॥ भवन्ति काशीमाहात्म्या-  
 त्सिद्धान्येव न संशयः । अन्यत्र साधुसुकृतैः कृतैर्मुच्येत वा न वा । अत्र साधन-  
 वैकल्ये काशी पूर्णं प्रकल्पयेत् ॥’ इति । अयं भावः—साधनसंपत्तिमतामधि-  
 कारिणां काश्यतिरिक्तेऽपि क्षेत्रे मुक्तिः, काश्यां त्वन्येषामपीति । अत एवोक्तं  
 काशीखंडे—‘संसारभयभीता ये ये बद्धाः कर्मबंधनैः । येषां कापि गतिर्नास्ति  
 तेषां वाराणसी गतिः ॥ श्रुतिस्मृतिविहीना ये शौचाचारविवर्जिताः । येषां  
 कापि गतिर्नास्ति तेषां वाराणसी गतिः ॥’ इत्याद्यनेकैः पदैः काश्या महत्त्व-  
 मुक्तम् । अत्रार्थे येऽर्थवादमाहुस्ते नास्तिका मंतव्याः । तदुक्तं काशीखंडे—  
 ‘यत्र विश्वेश्वरो देवः साक्षात्स्वर्गतरंगिणी । मिथ्या तत्रानुसूयते  
 तार्किकाश्चानुसूयकाः ॥ उदाहरन्ति ये मूढाः कुतर्कबलदर्पिताः ।

काश्यां सर्वार्थवादोऽयं ते विदकीटा युगे युगे ॥' विद विष्टा । अत एव ब्रह्म-  
वैवर्ते—'मा जानीह्यर्थवादत्वं काश्यां मुक्तिविनिर्णये' इति । तस्मात्सर्वस्यापि  
काश्यां मरणान्मुक्तिरिति सिद्धम् । काशीखण्डेऽपि—'ब्राह्मणाः क्षत्रिया  
वैश्याः शूद्रा वै वर्णसंकराः । कृमिल्लेच्छाश्च ये चान्ये संकीर्णाः पापयोनयः ॥  
कीटाः पिपीलिकाश्चैव ये चान्ये मृगपक्षिणः । कालेन निधनं प्राप्ता अविमुक्ते  
शृणु प्रिये ॥ चंद्रार्धमौलयः सर्वे ललाटाक्षा वृषध्वजाः' इति । तथा—  
'अकामो वा सकामो वा तिर्यग्योनिगतोऽपि वा । अविमुक्ते त्यजन्प्राणान्मम  
लोके महीयते ॥' इति । अन्यच्च मरणानंतरं सालोक्यादिचतुर्विधमुक्तिरपि  
क्रमेण भवति न पुनर्गर्भवासः; तदुक्तं पद्मपुराणे—'काश्यां मृतस्तु  
सालोक्यं साक्षात्प्राप्नोति सत्तमः । ततः सरूपतां याति ततः सान्निध्यमभ्युते ॥  
ततो ब्रह्मैकतां याति न परावर्तते पुनः' इति । सालोक्यं शिवलोकावा-  
सित्वं, सरूपतां शिवतुल्यरूपतां, सान्निध्यं शिवसामीप्यं, ब्रह्मैकतां शिवाभे-  
दताम् । एतद्व्यवस्थापि तत्रैव—'सलोकतां च सारूप्यं सान्निध्यं वापि  
सत्तमः । कल्पं कल्पमवाप्नोति ततो ब्रह्मात्मको भवेत् ॥' इति । अन्ये तु  
क्षेत्रभेदेन सालोक्यादिमुक्तितारतम्यमेतदप्युक्तं ब्रह्मपुराणे—'चतुर्विधेऽपि  
क्षेत्रेऽस्मिन्प्रमीतो गर्भयातनाम् । नैवाप्नोति मुनिश्रेष्ठा विशेषोऽयं ब्रवीमि  
वः ॥' इति । तत्र काश्यात्मके क्षेत्रे सालोक्यमुक्तिः, वाराणस्यात्मके क्षेत्रे  
सारूप्यमुक्तिः, अविमुक्तात्मके क्षेत्रे सान्निध्यमुक्तिः अंतर्गोहात्मके क्षेत्रे कैवल्य-  
मुक्तिः । उक्तं च पद्मपुराणे—चतुर्धा वितते क्षेत्रे सर्वत्र भगवाच्छिवः ।  
व्याचष्टे तारकं वाक्यं ब्रह्मात्मैक्यप्रबोधकम् ॥ काश्यां मृतस्तु सालोक्यं  
साक्षात्प्राप्नोति सत्तमः । वाराणस्यां मृतो जंतुः साक्षात्सारूप्यमभ्युते ॥  
अविमुक्ते विपन्नस्तु साक्षात्सान्निध्यमाप्नुयात् । अंतर्गोहे विपन्नस्तु साक्षात्कैव-  
ल्यमाप्नुयात् ।' इति । केवलभावः कैवल्यं शिवतादात्म्यं प्राप्नुयात्, साक्षा-  
च्छिवस्वरूप एव भवतीत्यर्थः । काश्यादिक्षेत्रपरिमाणानि पद्मपुराणीय-  
पातालखण्डे—'परिमाणं प्रवक्ष्यामि तन्निबोधत सत्तमाः । मध्यमेश्वरमारभ्य  
यावद्देहलिविघ्नपम् ॥ सूत्रं संस्थाप्य तद्दिक्षु भ्रामयेन्मंडलाकृति । तत्र या  
जायते रेखा तन्मध्यक्षेत्रमुत्तमम् ॥ काशीति यद्विदुर्वेदास्तत्र मुक्तिः प्रति-  
ष्ठिता । काश्यंतं परमं क्षेत्रं विशेषफलसाधनम् ॥ वाराणसीति विख्यातं  
तन्मानं निगदामि वः । दक्षिणोत्तरयोर्नद्यौ वरणाऽसिश्च पूर्वतः ॥ जाह्नवी-  
पश्चिमे चापि पाशपाणिर्गणेश्वरः । अस्या अंतःस्थितं दिव्यं विशेषफलसाध-  
नम् ॥ अविमुक्तमिति ख्यातं तन्मानं च ब्रवीमि वः । विश्वेश्वराच्चतुर्दिक्षु  
धनुःशतयुगोन्मितम् । अविमुक्ताभिधं क्षेत्रं मुक्तिस्तत्र न संशयः ॥ गोकर्णेशः  
पश्चिमे पूर्वतश्च गंगामध्यं ह्युत्तरे भारभूतः । ब्रह्मेशानो दक्षिणे संप्रदिष्टस्तु  
प्रोक्तं भवनं विश्वभर्तुः ॥' इति, काशीपरिमाणवाक्ये मुक्तिपदं सालोक्य-  
मुक्तिपरम् । अविमुक्तपरिमाणवाक्ये मुक्तिपदं सान्निध्यमुक्तिपरम् । पूर्वाभि-  
हितवाक्यैकवाक्यताबलात् । अस्याः=वाराणस्याः । धनुः=चतुश्चतुर्हस्तमितम् ।



एवं सति विश्वेश्वरस्थानाच्चतुर्दिक्ष्वष्टशतहस्तमितमित्यर्थः । विश्वभर्तुर्भवनमंतर्गृहम् । ततश्च यथा यथा मुक्तीनां सालोक्यसारूप्यसान्निध्यकैवल्यारूपाणां पूर्वापूर्वापेक्षयोत्कृष्टत्वं तथा तथा काशीवाराणस्यविमुक्तांतर्गृहाख्यानां चतुःक्षेत्राणां पूर्वपूर्वांतर्भाविपूर्वपूर्वापेक्षया न्यूनपरिमाणमिति संपिंडितोऽर्थः । तस्मात्सर्वथा मथुरादिमुक्तिपुर्यपेक्षया काशी श्रेष्ठेति सिद्धमित्यास्तां प्रसक्ताऽनुप्रसक्तम् ॥ ननु कस्मिन्कालेऽयं ग्रंथः कृतः इत्यत आह—भुजेति । भुजौ द्वौ पुनरपि भुजौ द्वौ, इषवः पंच, चंद्र एकः, भुजभुजेपुचंद्रास्तैः । कोऽर्थः? 'अंकान्वामतो गतिः' इति दैवज्ञसंप्रदायागतवाक्याद्वाविंशत्यधिकपंचदशशती तयमिति गणिते शके शकाः यवनास्तेषां स्वामी लक्षणया शकशब्देनोच्यते तत्रापि लक्षणया शकशब्देन तद्राज्यप्राप्तिसमयाद्गतवर्षाणि प्रोच्यन्ते । एतसति लक्षितलक्षणया लोकव्यवहारमूलभूतोऽयमर्थो लभ्यते । तत्र निखिलभूपालचूडामणैः श्रीशालिवाहननृपस्य राज्यप्राप्तिस्तु इदानींतत्तादृष्टाविंशात्कलियुगादेकोनाशीत्यधिकैकविंशच्छतीपरिमिते गते काले जाता । तदभ्यारभ्य शालिवाहननृपशकप्रवृत्तिः । उक्तं च भास्वत्याम्—'शाको मवाद्गीदु कृशाज्ज ३१७९ युक्तः कलेर्भवत्यब्दगणस्तु वृत्तः' इति । स च शालिवाहननृपशककालो ग्रंथकरणसमये द्वाविंशत्यधिकपंचदशशती १५२२ मितो गतोऽभूदत एतावत्संख्याके शककाले व्यतिक्रान्ते सति रामज्योतिर्विन्मुहूर्तचिंतामणिनामकं ज्योतिषग्रंथं व्याधादित्यर्थे इति शिवम् ॥ ३ ॥

अथ ग्रंथकृद्दशवर्णनप्रकरणं गद्यनोपसंहरन्मुहूर्तचिंतामणिनामकज्योतिर्ग्रंथसमाप्तिं करोति—

इति श्रीदैवज्ञानंतत्सुतदैवज्ञरामज्योतिर्विंदिरचिते मुहूर्तचिंतामणौ  
ग्रंथकर्तृवंशवर्णनप्रकरणं समाप्तम् ॥ १४ ॥

स्पष्टार्थम् ॥

कीर्त्या विद्योतिताशो द्रविणवितरणैरर्थिनां पूरिताशो

ज्योतिर्विद्वंद्वंघो निखिलवसुमतीमंडलाखंडलेज्वः ।

द्वर्भाप्रप्रख्यबुद्धिर्द्विजकुलतिलकोऽभूद्विद्वर्भाख्यदेशे

ज्योतिःशास्त्रारविदप्रविकसनरविर्विदुर्चिंतामणिः सः ॥ १ ॥

तस्यात्मजोऽभवदन्त उमातनूजपादारविंदमकरंदमधुवताप्यः ।

ज्योतिर्नयत्रिनयनेन हठाद्वापे येन त्रिकालविदुषा खलु भर्गभावः ॥ २ ॥

तत्सुनुर्नीलकंठः श्रुतपरिकलनाऽकुंठितप्रौढबुद्धि-

ज्योतिःशास्त्रैकसिंधोर्धटनविघटनासर्गधाता बभूव ।

यत्प्रोक्तं ग्रंथासिंधुच्छलदमलकणाकर्णनेनापि लोको

गर्गाचार्याद्धि यस्मिन्नचयति जगति प्रौढभावं नितान्तम् ॥ ३ ॥

रामोऽनुजस्तस्य बभूव काश्यां यत्प्रोक्तमुज्यौतिषजान्निबन्धान् ।  
 निपीय सौहित्यमुपेत्य सद्यः सुधां मुधा विंदति बिंदुवृन्दम् ॥ ४ ॥  
 श्रीमद्भूपतिशालिवाहनशके चंद्रांकशकै १४९१ मिते  
 मासीषेऽपरपक्षगे नग ७ तिथौ तिग्मांशुवारेऽदितौ ।  
 धर्मज्यौतिषशास्त्रपाणिनिमहाशास्त्रादिपारंगमा-  
 रसंभूतः खलु नीलकंठविदुषो गोविंदचामा सुतः ॥ ५ ॥  
 शाके तत्त्वतिथीमिते १५२५ युगगुणाब्दो ३४ नीलकंठात्मभू-  
 दुर्गधाविध निखिलार्थयुक्तममलं मौहूर्तचिंतामणिम् ।  
 काश्यां वाक्यविचारमंदरनगेनामथ्य लेखप्रियां  
 गोविंदो विधिविद्वरोऽतिविमलं पीयूषधारां व्यधात् ॥

इति ग्रंथकर्तृ-टीकाकर्तृवंशवर्णनम् ॥

इति श्रीपीयूषधारासहितो मुहूर्तचिंतामणिः समाप्तः ॥



# मुहूर्तचिंतामणिगतश्लोकानुक्रमः ।

	श्लो०	पृ०
अ		
अकचटतपयशवर्गाः	३५	२६०
अग्निं हुत्वा देवतां	८०	३८९
अग्नेर्दिशं नृप इयात्	३४	३५४
अजैकपादहिर्बुध्न्य	२८	४३५
अथ मीनलग्न उत	४१	३६३
अथोचुरन्यो प्रथमाष्ट	५३	९२
अनुराधा द्वितीयायां	१२	१७
अन्यनवांशे न च परि	८३	२९५
अन्धाक्षं वसुपुत्रधातु	२२	६७
अन्दायनर्तुतिथिमासभ	८७	२९९
अभुक्तमूलं घटिकाचतु-	५२	९२
अयनर्क्षमासतिथि	१०८	४११
अयोगे सुयोगोऽपि	४२	३४
अर्कतर्कत्रितिथिषु प्रदोषः	५५	२१७
अर्कादिवारे संक्रान्तौ	१२	१३४
अर्कास्तुभ्रात्सायनात्	१०३	३०९
अल्पायां वृष्टौ दोषो	९६	४०१
अशुभखगैरनवा	६७	३८०
अश्विन्यंबुपयोर्हयो निग	२५	२४७
अथ्यादिरूपं तुरगास्य	५८	११५
अस्तं याते गुरुदिवसे	९९	३०७
अस्ते निशाग्रहरके च	३	१२२
अस्ते वर्ज्यं सिंहनक्षत्र	४०	४८
आ		
आग्नेयस्वाष्ट्रजल	७१	३४७
आज्यं तिलौदनं मत्स्यं	८३	३९१
आदर्शाञ्जनधौत	९८	४०२
आदौ संपूज्य रत्नादि	२	२२४
आद्यं रजः शुभं माघ	१	१५९
* मु०चि०		

	श्लो०	पृ०
आद्यगर्भसुतकन्ययोर्द्व	१४	२३५
आद्येऽपशकुने स्थित्वा	१०५	४०८
आद्ये पिता नाशमुपैति	५४	९३
आनंदाख्यः कालदंडश्च	२३	२१
आयो वारोऽशको	१२	४२२
आसीद्धर्मपुरे	१	४४८
इ		
इषमासि सिता	७४	३८५
उ		
उत्तरात्रयरोहिण्यो	२	५४
उत्पातसृष्टू किल काण	२४	२१
उत्पातान्सहपात	१०५	३११
उदये रविर्यदि	६१	३७८
उदेति यस्यां दिशि	३७	३५९
उद्धृत्य प्रथमत एव	८६	३९३
उपग्रहर्क्षं कुम्भाह्निकेषु	६७	२८७
उषःकालो विना पूर्वा	५१	३६८
ऊ		
ऊक्षाणि क्रूरविद्वानि	५६	२७८
ऊतुमत्याः सूतिकायाः	३३	१९२
ए		
एकार्गलोपग्रहपातलत्ता	६६	२८६
एको ज्ञेयसितेषु	७३	३८३
एकोनितेष्टर्क्ष	३	४१६
एतेषु श्रुतिवाक्यादिति	२९	७२
एवं सुलग्ने स्वगृहं	७	४४७
क		
कदास्त्रमे स्वाष्ट्रायू	१४	१८
कन्यर्क्षाद्वरभं यावत्कन्या	२४	२४६
कवीज्यचंद्रलग्ना रिपौ	४१	२०४

श्लो०	पृ०	श्लो०	पृ०		
कवीज्यास्तचैत्राधिमासे	१६	१७७	क्षीणेंदुपूर्णचंद्रज्येष्ठ	१९	१८१
कार्मुकतौलिककन्यायुग्मे	८२	२९४	खा		
कार्याद्यैरिह गमनस्य	८९	३९४	खड्गो दंडशरासतोमर	१५	१३५
कापायी गुडतक्र	१००	४०४	खरामर्तोऽत्यादिति	४७	२७२
कुजशुक्रसौम्यशशिसूर्य	३७	२६३	ग		
कुम्भकर्कद्वये मर्त्येऽञ्जे	४५	३८	गणेशविष्णुब्रह्माः	३७	१९७
कुम्भकुम्भांशकौ	४०	३६३	गंडांतं त्रिविधं त्यजेन्न	५	१६२
कुम्भेऽर्के फाल्गुने	१५	४२५	गंडांतं दभशूलपात	५६	९७
कुयोगास्तिथिवासेत्था	३१	२४	गांधर्वादिविवाहे	९३	३०३
कुलिकः कालवेला च	३७	३२	गिरिशभुजगमित्राः	५०	२७४
कुत्मापांस्तिलतंडुलान्	८१	३८९	गीर्वाणांबुप्रतिष्ठापरिणय	२६	१८६
कूपे वास्तोर्मध्यदेशे	२०	४३२	गुरुलंघकोणे कुजो	४	३२६
कृष्णे पक्षे सौरि	९२	३०२	गुरुशुद्धिवशेन कन्यका	१२	२३२
कृष्णे प्रदोषेऽनध्याये	४८	२११	गृहप्रवेशे यात्रा	२२	२०
केंद्रत्रिकोणसहजेषु शुभैः	१८	१७८	गृहेशतस्त्रीसुख	६	४१८
केंद्रत्रिकोणेषु शुभैश्च	७	१६५	गोहाद्रेहांतरमपि राम	९०	३९५
केंद्रे कोणे जीव भाये	८८	३००	गोहाद्यारंभेऽर्कमान्	१३	४२४
केंद्रे कोणे सौम्यखेटाः	५३	३६९	गोऽजांत्यकुंभेतर	५३	४७
केंद्रे दिगधीशे	४७	३६६	गोधाजाहकसूकरा	१०१	४०५
केशांतं पौडशे वर्षे	६०	२२१	गोसिंहनक्रमिथुनं	२	४१५
कैश्चिन्मेषरवौ	१६	४२७	गोस्त्रीक्षणे घात	२८	३४७
कौवेरीतो वैपरीत्येन	३२	३५०	गौरीश्रवःकेतक	१	२
कौर्म सारिकागौधिकं	८२	३८९	घ		
क्रतुपाणिपीडमृति	३५	१९५	घटो ऋषो गौर्मिथुनं मेष	१६	१८
क्रमाच्छुभो विद्ध इति	४	१४०	घसे तुलाली बधिरौ	७९	२९३
क्रयक्षे विक्रयो नष्टौ	१६	६२	घोरार्कसंक्रमण	१	१२१
क्रियाकलापप्रतिपत्तिहेतुं	२	५	च		
क्रूराक्रांतविमुक्तम्	१०७	३११	चंद्रे सूर्यादि संयुक्ते	४३	२७०
क्रूरो जडो भवेत्पापः	४९	२१३	चरेद्यौजहायने	१	३१६
क्षिप्रध्रुवान्त्यचरमैत्रमघा	३४	७७	चापांत्यगे गोघटगे पतंगे	६४	२८५
क्षिप्रध्रुवाहिचरमूलमृदु	४०	२००	चापे जीवे तनुस्थे	३	३२२
क्षिप्रान्त्यवर्षिदुमरुजले	१८	६४	चित्राद्वीशौ शिवाश्रयार्काः	१५	१८
क्षिप्राहिमूलेंद्रहरीशवायु	४८	८४	चूडा वर्षात्तृतीयाप्रभव	२९	१८९
क्षिप्रे मैत्रे विस्तितार्कज्य	२६	६९	चूडा व्रतं चापि विवा	१८	२४३
क्षीणचंद्रकुजसौमिभा	३०	१८९	चेतोनिमित्तशकुने	७५	३८५
			चेष्टप्राक्तौ सायना	१०४	३१०

श्लो०	पृ०
छ	
छिन्नः पिकको भासः १०३	४०६
ज	
जवन्यभे संक्रमणे मुहू ११	१३३
जननराशितनू यदि २	३२९
जन्मग्रन्थरितारयोर्भृति १३१	८७
जन्मर्क्षमासतिथयो ३४	२८
जन्मर्क्षमासलगादौ व्रते ४५	२०८
जन्मर्क्षे तिथेन ग्रहे जनि ६	१४४
जन्मराशितनुतो ४२	३६३
जन्मलग्नभयोर्मृत्युराशौ ४४	२७१
जन्माख्यसंपत्तिपदः १२	१५२
जन्मोत्थं च विलोक्य ७	२२६
जलाशयारामसुरप्रतिष्ठः ६०	११६
जीर्णे गृहेऽग्न्यादि २	४४०
जीवाकविच्छुकशनै २२	४३३
जीवाकारदिने मृगेज्य ८	१६७
जीवेऽन्यमैत्राश्वदितीज्य २९	२२
जराहुपूर्णंदुसिताः स्वपृष्ठे ५७	२७९
ज्येष्ठद्वंद्वं मध्यमं संप्रदिष्टं १५	२३६
ज्येष्ठापौष्णभसार्पभात्य ४१	२६५
ज्येष्ठमैत्रभयोः कुरंग २६	२४७
ज्येष्ठार्यग्नेशनीराधिपभ ३४	२५७
ज्येष्ठे पतिज्येष्ठमथा ३	३१५
ज्योतिर्विद्वग्वंदिता २	४५०
त	
तज्जातकर्मादि शिशोर्विधे ११	१७१
तथायनांशाः खरसाह ९	१३१
तदात्मज उदारधी ३	४५१
तनोरिष्टांशकात्पूर्वं १०२	३०९
तनौ जीव इंदुर्मृतौ ५७	३७६
तनौ शनिकुजौ ६२	३७८
तमोभुक्तताराः स्मृता १४	३३८
तस्मिन्काले स्थापये २२	१८२
तारादौष्ट्येऽञ्जे त्रिकोणो ३२	१९२

श्लो०	पृ०
तिथयो मासश्चन्याश्च १८	१९
तिथीशा वह्निकौ गोरी ३	९
तिथ्यर्काष्टाष्टिगो ९	४२१
तिथ्यृक्षवारयुति २४	३४५
तीक्ष्णमिश्रध्रुवोर्ग्रैर्यद्द्रव्यं २४	६८
तीक्ष्णाजपादकरवह्नि ३१	७५
ते दशाहं द्वयोः श्लोके २८	१८८
तोरणं बलिनिभं च कुंडलं ५७	११५
त्यक्त्वाष्टभूतशनिविष्टि ४३	८१
त्रिकोणे कुजात्सौरि ६	३३१
त्रिकोणे केंद्रे वा मदन ८९	३०१
त्रिभ्यंगपंचाशिकुवेद ५७	११४
त्रिदशगुरुस्तनुगो ६४	३७९
त्रयायाष्टपदसु रविकेतु ८५	२९७
त्रयाशं त्रिकोणं चतुरस्र ७३	२९७
त्वाष्ट्रान्मित्रकभाद्रयंऽष्टुप ३०	७४
द	
दंतक्षौरनखक्रियात्र ३४	१९३
दंतार्कभूपष्टतिदिङ्मिति १५	१७६
दारिद्र्यं बधिरतनौ दिवांध ८१	२९४
दास्तादर्कं मृगादिदौ २५	२१
दिक्षु पूर्वदितः ८	४२०
दिग्द्वारभे लग्नगते ४४	३६४
दिग्भास्करामनुमिताश्च ३९	३३
दीक्षामौजिविवाहमुंडन ४७	३८
दुग्धं त्याज्यं पूर्वमेव ९३	३९८
दुष्टे योगे हेम चंद्रे च १८	१५७
देवगृहाद्वा गुरु ८८	३९४
देवगुरौ वा शशिनि ६५	३७९
देवम्यं कर्तव्योऽष्टाष्टौ ७८	२९३
देवालये गेहविधौ १९	४३०
दैत्येज्यो ह्यभिमुखदक्षिणे २	३१७
दोलारोहेऽर्कभात्पंच १४	१७६
धूनांबरे यदैको २५	४३४

	श्लो०	पृ०
घूने चंद्रे समुदयगे	५९	३७७
द्विजा क्षपालिकर्कटास्ततो	२२	२४५
द्वीशात्तोयाद्वासवात्पौष्ण	३०	२३
द्वीशाद्यपादत्रयजा क	२०	२४४
द्वौ द्वौ जभृग्वोः पंचेदौ	९०	३०१
अन्त्ये नवांशेऽद्रिगुणे	३	१४०

## ध

धनुर्मेघसिंहेषु	८	३३२
धर्मगे भास्करे चित्त	१९	३४२
धरणिदेवोऽथवा कन्य	११	२३२
धार्य लाजावर्तकं राहु	११	१५२
ध्रुवक्षिप्रमृदु	२	३१५
ध्रुवधान्ये जयनंदौ	१०	४२१
ध्वजादिकाः सर्वदिशि	५	४१७
ध्वांश्चे वज्रे मुद्गरे चेपु	२६	२२

## न

नके भौमो गोहरिस्त्रीषु	२९	३४८
नगरप्रवेशविषया	३	३१८
नंदा च भद्रा च जया च	४	११
नंदा भद्रा नंदिकाख्या	५	१२
न पूर्वदिशि शकभे	१०	३३५
नवभूम्यः शिववह्नयो	३१	३४८
नवान्नं स्याच्चरक्षिप्रमृदुभे	३९	३७
न पष्टी न च द्वादशी	९	३३३
नांदीश्राद्धोत्तरं मातुः	५८	२१९
नासत्यान्तकवह्निधातु	१	५२
नास्यामृक्षं न तिथि	९७	३०५
निजनिजगणमध्ये प्रीति	३०	२४९
निर्वैधैः शशिकर्मूल	५३	२७५
नृपाणां हितं क्षारभे	३६	१९४
नृपेक्षणं सर्वकृतिश्च संग	१९	१३७
नेष्टं ग्रहर्क्षं सकलाधै	३३	२७
नो कर्कनक्रमषकुंभ	२	३२१

श्लो० पृ०

## प

पक्षादितस्त्वोजतिथौ	१७	१९
पक्षादितोऽर्कदलतंदुल	८५	३९२
पंग्वंधकाणलमानि मास	१९	१०
पंचअद्रिकृताष्टरामरस	४४	३५
पंचमासाधिके मातुर्गर्भे	३१	१९१
पंचास्याजौ गोमृगौ तौ	५९	२८८
परिधार्धं पंच शूले पद	३५	२८
पातोपग्रहलत्तासु नेष्टो	६२	२८३
पादोनरेखापरपूर्वयोजनै	५४	४८
पापांतः पापयुग्मूने पापा	७	१५०
पापैस्तनौ रुद्धिधने	३	३२६
पापौ कर्तरिकारकौ रिपु	८६	२९८
पिंडीभूते दिनकृति	९८	३०६
पिंडे नवांकागगजा	११	४२२
पिच्ये गृहे चेत्कुच	४	३१८
पुरः पश्चाद्गोर्बाल्यं	२७	१८८
पूर्णे निशीथे यदि संक्रमः	६	१२५
पूर्णदुतः प्राग्वदनं	१७	४२८
पुन्यध्रुवंदुहरि	२६	४३४
पूर्वाग्निपिच्यांतक	१२	३३८
पूर्वाग्रयं याभ्यमघे उग्रं	४	५५
पूर्वाद्वीशकृशानुसार्पयम	१७	६३
पूर्वार्धमाभेयमघा	१३	३३८
पूर्वाश्विज्यमघंदुकर्ण	१७	३४०
पूर्वाह्ने ध्रुवमिश्रभै	११	३३६
पूर्वादितेः पुंसवनं विधेयं	१०	१७०
पृथ्वीवराहमभिपूज्य	२१	१८२
पौषे पक्षत्यादिका	२०	३४३
पौष्णध्रुवाश्विकरपंचकवा	१०	५७
पौष्णध्रुवंदुकरवातहयेषु	१२	१७४
पौष्णेऽशशाकाद्रससूर्य	*४१	२६५
प्रदक्षिणगताः श्रेष्ठा	१०४	४०७
प्रवासनाशौ मरणं जय	१५	१५४

श्लो०	पृ०	श्लो०	पृ०
प्रवेशाजिर्गमं तस्मात्	७९ ३८८	सधादिपंचपादेषु गुरुः	५० ४६
प्रश्नतनोर्धदि लघे	५ २२५	सनोर्द्विदैवानिलसौम्य	४८ २७३
प्रश्नलक्षणे वादशापत्य	८ २२९	मन्वाद्याद्वितिथी मधौ	५७ ५०
प्रश्ने गन्धद्विगीक्षात्	७ ३३१	सहीपतेरेकदिने	७७ ३८७
प्रस्थानसत्र धनुषां	९१ ३९५	साणिक्यमुक्ताफलविट्	१० १५१
प्रस्थाने भूमिपालो	९२ ३९६	मार्तण्डे मृतपक्षणे	१५ ३३९
प्रस्थाय हस्तेऽनिल	५० ३६७	मासे चेतप्रथमे भवेत्स	१३ १७५
प्राग्प्रह्लादचपाकाद्रनबंधा	५३ २१८	मासेश्वराः सितकुजेज्य	९ १६९
प्राच्यां गच्छेद्भजेनैव	८७ ३९४	मित्राणि शुभणेः कुजेज्य	२७ २४८
प्राच्यादौ तरणिस्तनौ	४८ ३६६	मित्रार्कध्रुववासवांशुपम	२५ ६८
प्रोक्ते तुष्टभक्तके परि	३२ २५१	मित्रे चास्य रिपुः शशी	२८ २४८
य		मिथुनकुंभमृगालिवृषा	१३ २३४
बहुकन्याजननराशेऽपि	४३ २०९	मिश्रोप्रौढभुजगेंद्रवि	३३ ७६
वधिरा धन्विजुलालयो	८० २९४	लीनोक्षकर्कालिमृगलि	४५ २७२
बुधानुराधामष्टम्यां	२१ २०	सुद्राणां पातनं सङ्ख्य	२० ६५
भ		मूलद्वीशमघाचरध्रुवमृदु	२८ ७१
भं नागतं व्यय	७ ४१९	मूलाग्निदासे नव पि	४६ ८३
भद्रातिथी रविजभूतन	४९ ८६	मूलार्द्राभरणीपित्र्यमृगे	३९ ७९
भद्रानिद्रासंकमे दर्शरिक्ता	३ १६१	मूलाहिमिश्रोम्रमधोमुखं	९ ५६
भद्राषष्ठीपर्वरिक्ताश्च संध्या	३ १६३	मूलेऽङ्गबाणाः द्वि	४९ २७३
भाग्यार्थमश्रुतिमर्वेन्द्रवि	३२ ७५	मूलैर्द्राद्राहिभं सौरिस्ती	८ ५६
भाद्रे चंद्रदशौ नभस्वन	१० १६	मृगात्कराच्छ्रुतेस्त्रयेऽश्वि	३८ १९७
भानि स्थाप्यान्यविधि	३३ ३५३	मृगान्त्यचित्रामित्रार्क्षं	७ ५६
भार्था त्रिवर्गकरणं शुभ	१ २२३	मृगे गत्वा शिवे स्थित्वा	४९ ३६७
भिक्षाशी यज्ञकूर्ध्वजी	२० १८१	मृगेज्यमित्रभाग्येषु	४२ ८१
मुक्त्वा गच्छति यदि	९४ ३९८	मृतपक्षरवितिथि	१०८ ४११
भूपंचांकद्वयंग	२७ ३४७	मृतिभवनंशो यदि च	४६ २७२
भूमिद्वयव्यति	१ ३४९	मृत्युः षट्काष्ठके ज्ञेयो	३१ २५१
मैषज्यं सल्लघुमृदुचरे	१५ ६१	मृत्युककचदग्धादीनिदौ	४१ ३४
भौमार्कंरिक्तामाधूने	१८ ४२९	मृत्यौ स्वर्णतिलान्दिवच	१३ १५३
आतरि सौरिभूमिसुतो	५६ ३७६	मृदुध्रुवक्षिप्रचरे ज्ञे गुरौ	४१ ८०
म		मृदुध्रुवक्षिप्रचरेषु	३ ४४१
मवाकरस्ताति	३० ३४८	मेपादिगेऽर्केऽष्टशरा	१०० ३०८
		मेपादिराशिजवधू	१०८ ३१३



श्लो०	पृ०
मेघेऽर्के सङ्गतोद्वाहौ गंगा ५१	४६
मैत्रार्कपुण्याश्विनमै ३५	३५५
मैत्र्यां राक्षिस्वामिनोरंश ३३	२५७

य

यदा लग्नांशो लवमथ ७४	२९०
यदि पृच्छितनौ वसु ४	३३०
यदि भवति सितातिरिक्त ६	२२६
यदि मास्सु चतुर्षु ९५	३९९
यज्ञं द्वयंकुसुतेश १	४१४
यद्येकस्मिन्दिवसे ७८	३८१
यात्रानिवृत्तौ शुभं १०६	४०९
यात्रायां प्रविदितजन्मनां १	३२८
याम्यत्रयविशाखेन्द्रसार्प ३८	७९
याम्यायने विष्णुपदे ८	१२७
यावच्चंद्रः पूषभात् ३९	३६२
यावश्चोतुमदो निशांजन १६	१३५
योगात्सिद्धिर्धरणि ५४	३७२

र

रक्षोनरामरगणाः क्रमतो २९	२४९
रवावर्धमा ब्रह्मरक्षश्च ५२	२७५
रवेर्भतोऽब्जभो २५	३४६
रसगुणशशिनागाब्ध्या ७१	२८८
रसालां पायसं कांजीं ८४	३९२
राजसेवी वैश्यवृत्तिः ५१	२१४
राजाभिषेकः शुभ १	३२३
रात्रौ चौररुजौ दिवा ७२	२८९
राधामूलमृदुध्रुवर्क्षवरुण १३	६७
राशिः स्वजन्मसमये ४५	३६५
राश्यादिगौ रविकुजौ १९	१५९
राश्यैक्ये चेद्भिन्नमृक्षं ३६	२६१
रिक्तानंदाष्टदश हरिदि १७	१७८
रिक्तारघर्ज्ये दिवसेऽति ६१	११६
रिपुजन्मलग्नभ ३	३२९

श्लो०	पृ०
रिपुतनुनिघने ३०	३८१
रिपुलग्नक्रमेहिबुके ३८	३८०
रूपद्वयश्रिभूराम ३२	३४७
रेवापूर्वे गंडकीपश्चिमे ५५२	७३
रोद्राहिताक्रांतुपयाम्य ४७	८७

ल

लग्नगतः स्यादेव ५८	३००
लग्नाच्चंद्रान्मदनभवतनो ६५	२८५
लग्नात्पापावृज्वरुचू व्य ४२	२६८
लग्नाज्जावाः क्रमाद्देह १२	३६८
लग्नान्बरायेषु भृगुज २३	४३३
लग्ने चंद्रे वापि वर्गो ४३	३६४
लग्ने जन्मक्षतन्वो १०९	४११
लग्नेनाह्या यातनिथ्यो ७०	२८८
लग्ने यदि जीवः ६९	३८१
लग्ने शुभे चाष्टमशुद्धि १४	६१
लवपतिशुभमित्रं वीक्ष- ७६	२९२
लवेशो लवं लग्नपो लग्न ७५	२९१
लाजाकुष्ठवल्गाप्रियंगुघन १६	१५५
लाभाष्टमे चाद्यशरे रसां २	१४०
लाभो द्रव्यासिर्धनं २२	३४३
लाभो रामैः पुच्छगैः १४	४२४

व

वक्रास्तनीचोपगते ३८	३६१
वक्त्रे भूरविभात् ६	४४६
वज्रं शुक्रेऽब्जे सुमुक्ता ९	१५१
वध्वा वरस्यापि कुले त्रि १७	२४२
वन्ध्याचर्मतुषा ९९	४०४
वर्जयेत्सर्वकार्येषु हस्ता २०	१९
वर्णो वश्यं तथा तारा २१	२४५
वस्त्राणां नवभागकेषु च ११	५८
वाताभ्राग्निमहीपचोर ६९	२८७
वाप्यारामतडागकूपभध ४६	३८

श्लो०	पृ०
वामांगे कोकिला पल्ली १०२	४०६
वामो रविर्भृगुसुता ५	४४४
वाराहैर्धदिका द्विधाः ५५	४९
वारे प्रोक्तं कालहोरासु ५६	५०
वारे भौमाकिर्हीने ध्रुव २३	१८३
विचित्रव्रजमासादौ विभौ ५९	२२०
वितगतः शशिपुत्रो ६०	३७७
विद्यानिरतः शुभराशि ५०	२१३
विधुकुजयुतलघ्ने ५३	३३०
विधोर्बलमवीक्ष्य ९४	३०३
विधौ सितांशगे सिते ५३	२९५
विजटार्धस्थ लाभोऽधे २३	६७
विपाशेरावतीतीरे शुतु ४०	३३
विप्रांश्च मिश्रभभृगौ तु ६	१२१
विप्राज्ञया तथोद्वाहे १२	५९
विप्राणां व्रतबंधनं निग ३९	१९९
विप्राधीशौ भार्गवेज्यौ ४३	२०५
विप्राश्चभफलाज्ञ ९७	४०२
विशालाक्षेभ्यो सौम्यो ५२	५५
विश्वस्वातीवैष्णवपूर्वात्रय १०	२३१
विषमभांशगतौ शशि ३	२२४
विषुवायनेषु परपूर्वमध्य ७७	२९२
वेदक्रमाच्छशिशिवाहिक ५७	२१९
वेदांगाष्टनवाकैर्द्रपक्ष ३६	३१
वेधोऽन्योन्यमसौ विरिं ५४	२७६
व्यन्त्यादितिध्रुवमवानिल ४०	८०
व्ययाष्टशुद्धोपचये लग्नगे ४४	८२
व्यये शनिः खेऽवनिज ८४	२९६
व्याघातगंडव्यतिपात ६०	२८२
व्रतबंधनदैवत ७६	३८६
व्रतबंधेऽष्टपदरिः फवर्जि ४२	२०४
श	
शक्राः पंच सिते शक्रा ११	१६
शक्रार्कदिवसुरसाध्य ६३	२८४

श्लो०	पृ०
शंखमेरीविपंचीरवैर्मगलं ९	२२९
शराष्टदिकशक्रनगातिधृत्य ६१	२८३
शशांकभं सूर्यभतो २६	३४७
शशांकसूर्यक्षयुतेर्भशे ६८	२८७
शाकश्रवःक्षिप्रमृदु २	३२५
शाक्रेभ्यो शतभानिले ५५	२७७
शाखेशवारतनुवीर्यमती ४४	२०६
शिवोऽजपादादष्टौ स्युर्भे ५१	२७४
शिवो नृयुग्मे द्वित्वौ च ६२	११८
शुक्रज्जीवशनिभूतनयस्य ३९	२६३
शुक्रार्कपिपु दर्शभूतमदने ५०	८७
शुके जीवे तथा चंद्रे सूर्य ५२	२१४
शुके पूर्वार्धेऽष्टमीपंच ४३	३५
शुचिशुक्रपौषतपसां ५४	२१६
शुद्धांशुरधे विजनु ४	४४२
श्रुतित्रयमृदुक्षिप्रध्रुव २	१६१
श्वश्रूः सितोऽर्कः श्वपुर ९१	३०२
श्वश्रूविनाशमहिजौ सुतरां १९	२४३
ष	
षडशीत्याननं चापनृ ४	१२३
षष्टिं गतभं भुक्तघटी १४	१५४
षष्ठाष्ट्यः प्रभलमग्रादींदु ४	२२५
षष्ठ्यष्टमीभूतविधुक्षयेषु ७	१३
षष्ठ्यादितिथयो मंदा ६	१३
स	
संक्रांतिकालादुभयत्र ५	१२४
संक्रांतिधिष्ण्याधरधिष्ण्य १८	१३७
संक्रांतियातघत्ताद्यै १०१	३०८
संधार्याः कुंतवर्मैष्वसन २१	६६
संध्या त्रिनाडीप्रमितार्क ७	१२५
संशुद्धे मृतिभवने त्रिको २५	१८५
समं मृदुक्षिप्रवसुश्रवो १०	१३३
समगृहमध्ये शशिरवि ३८	२६३
समाद्रिपंचांकदिने १	३१४
समुद्रयगे विद्धुध ६३	३७९

श्लो०	पृ०	श्लो०	पृ०
सर्वस्निग्धपुपापयुक्तनु	३२	२४	३३२
सहजे कुत्रो निधन	७२	३८३	१३८
सहजे रधिर्दशमभे	५५	३७५	१३४
सारः करेज्यात्यमघा	२७	४३५	३२५
सितजीवभौमबुध	७१	३८२	२६४
सितासितादौ सहुष्टे	८	१५०	६४
सिंहे गुरौ सिंहलवे विवाह	४५	४५	१३५
सिंहव्याघ्रवराहरासभग	१४	१३५	३४१
सुतपरिणयाव्यणमासांतः	१६	२३८	१४३
सूर्यः सितो भूमि	४६	३६६	९६
सूर्यभात्रिभिन्ने चंद्रे	३५	७७	१७
सूर्यभाद्रेदगतोत्कर्ष	२७	२२	८२
सूर्यक्षौद्युगभैः शिर	२९	४३६	३४०
सूर्यादिवारे तिथयो भ	९	१५	७०
सूर्यारसौम्यास्फुजितोक्ष	१७	१५६	५४
सूर्येऽङ्गनासिंहघटेपु	९६	३०५	४१६
सूर्येऽर्कमूलोत्तरपुष्यदा	२८	२२	४३४
सूर्येशपंचाग्निरसाष्टनंदा	८	१५	२१०
सूर्ये पदस्वरनागदिष्णु	३८	३२	
सूर्यो रसांले खयुगेऽग्नि	१	१४०	
संदुकूरखगोदयांश	१०६	३११	
सेव्याधमर्णयुवतीनगराः	४१	२६५	
सैका तिथिर्वारयुता	३६	७८	
सौख्यं केशो भीति	२१	३४३	
सौख्यं लाभः कार्यसि	२३	३४३	
सौम्यायने ज्येष्ठतपो	१	४३७	
सौम्यायने सूर्यविभू	३६	३५९	
ज्ञानस्य पाकशयन	२१	३३२	
स्पष्टार्कसंक्रांतिविहीन	२०	१३८	
स्यात्तितिले नागचतुष्पदे	१३	१३४	
स्यादग्निहोत्रविधि	१	३२५	
स्याद्वादशांश इह राक्षित	४०	२६४	
स्याद्वापावटनं त्रिपुष्करचर	१९	६४	
स्यान्मल्लिका पाटलिका	१७	१३५	
त्युर्ध्वमे दक्षपुष्पोरग	१८	३४१	
स्वजन्मराशेरिह वेधमाहु	५	१४३	
स्वनें शुचिग्राह्यदेवमाधे	५५	९६	
स्वातीचित्रे त्रयोदश्यां	१३	१७	
स्वातीन्द्रपूर्वाशिवसार्पभे	४५	८२	
स्वात्यन्तकाहिवसु	१६	३४०	
स्वात्यादित्यमृदुद्विदेव	२७	७०	
स्वात्यादित्ये ध्रुवेर्स्वाणि	३	५४	
स्वेष्टायनक्षत्रभवो	४	४१६	
स्त्रोचे शुक्ले लग्नो	२४	४३४	
स्त्रोचे स्वभे स्वमैत्रे वा	४७	२१०	
ह			
हर्षणवैधृत्तिसाध्यव्यति	५८	२७९	
हस्तानिलाश्विमृगमैत्रवसु	४	१६२	
हस्ताश्विपुष्याभिजितः	६	५५	
हस्तोच्छ्राया वेद	९५	३०४	
हित्वैतांशैत्रपौषावमहरि	२४	१८४	
हित्वा मृगेंद्रं नरराशिव	२३	२४५	
हिमकिरणमुनो	६६	३७९	



# परिशिष्टम् ।

## १-मुहूर्त-देवता-नक्षत्र-संज्ञाः (दिवसे)

सं.	मुहूर्तनाम	नक्षत्रम्	संज्ञा
१	शिव	आर्द्रा	दारुण-तीक्ष्ण
२	सार्प	आश्लेषा	दारुण-तीक्ष्ण
३	मित्र	अनुराधा	मृदु-मैत्र
४	पितृ	मघा	उग्र-क्रूर
५	वसु	धनिष्ठा	चर-चल
६	अंशु	पूर्. पा.	क्रूर-उग्र
७	विश्वेदेव	उ. पा.	ध्रुव-स्थिर
८	अभिजित्	अभिजित्	लघु-क्षिप्र
९	ब्रह्मा	रोहिणी	ध्रुव-स्थिर
१०	इंद्र	ज्येष्ठा	दारुण-तीक्ष्ण
११	इंद्राग्नि	विशाखा	मिश्र-साधारण
१२	निशाचर	मूल	दारुण-तीक्ष्ण
१३	जलाधीश	शततारका	चर-चल
१४	अर्यमा	उत्तराफल्गुनी	ध्रुव-स्थिर
१५	भग	पूर्वाफल्गुनी	क्रूर-उग्र

## २-मुहूर्त-देवता-नक्षत्र-संज्ञाः (रात्रौ)

सं.	मुहूर्तनाम	नक्षत्रम्	संज्ञा
१	शिव	आर्द्रा	दारुण-तीक्ष्ण
२	अजैकपाद्	पूर्वाभाद्र०	क्रूर-उग्र
३	अहिर्बुध्न्य	उत्तरभाद्र०	ध्रुव-स्थिर
४	पूषा	रेवती	मृदु-मैत्र
५	दस्र	अश्विनी	लघु-क्षिप्र
६	यम	भरणी	क्रूर-उग्र
७	अग्नि	कृत्तिका	मिश्र-साधारण
८	ब्रह्मा	रोहिणी	ध्रुव-स्थिर
९	चंद्र	मृगशीर्ष	मृदु-मैत्र
१०	अदिति	पुनर्वसु	चर-चल
११	गुरु	पुष्य	लघु-क्षिप्र
१२	विष्णु	श्रवण	चर-चल
१३	सूर्य	हस्त	लघु-क्षिप्र
१४	त्वष्टा	चित्रा	मृदु-मैत्र
१५	वायु	स्वाती	चर-चल

१ परिशिष्टस्यास्योपक्रमेणाधमर्णयन्ति सहृदयाः स्वमुहूर्तरा भट्ट-कृष्णराम-बहालजी-  
माधवपुरकरशर्माण इति मानुनयं निवेदयति-संशोधकः ।

(१०)

३-नक्षत्र-वार-संज्ञाः

संज्ञाः	वारः	नक्षत्रम्
ध्रुव-स्थिर उग्र-क्रूर चर-चल लघु-क्षिप्र मृदु-नैत्र मिश्र-साधारण दारुण-तीक्ष्ण	सूर्य भौम चंद्र गुरु शुक्र बुध शनि	रोहिणी, उ. फ., उ. षा., उ. भा. भरणी, मघा, पू. फ., पू. षा., पू. भा. पुन. स्वाती श्रवण, धनिष्ठा, रातभिषक् अश्विनी, पुष्य, हस्त, अभिजित् मृगशीर्ष, चित्रा, अनुराधा, रेवती कृत्तिका, विशाखा आर्द्रा, आश्लेषा, ज्येष्ठा, मूल

४-वर्णकोष्टकम्

ब्राह्मण	क्षत्रिय	वैश्य	शूद्र
कर्क	मेष	वृषभ	मिथुन
वृश्चिक	सिंह	कन्या	तुला
मीन	धनु	मकर	कुंभ

५-वश्यकोष्टकम्

जलचर	चतुष्पाद	मनुष्य	वनचर	कीटक
कर्क	मेष	मिथुन	सिंह	
मकर- उत्तरार्धम्	वृषभ	कन्या		
मीन	धनुः उत्तरार्धम्	तुला		
	मकर- पूर्वार्धम्	धनुः पूर्वार्धम्		वृश्चिक
		कुंभ		

६-वर्गः —————> वैरवर्गः

गरुड अ, इ, उ, ए मार्जार क, ख, ग, घ, ङ सिंह च, छ, ज, झ, ञ श्वान ट, ठ, ड, ढ, ण	वैरवर्गः ←	सर्प त, थ, द, ध, न मूषक प, फ, ब, भ, म मृग य, र, ल, व मेष श, ष, स, ह	वैरवर्गः →
---	------------	--	------------

## ७—योनिकोष्टकम् ( सु० चिं० ६।२५-२६ )

योनिः <span style="float: right;">→ वैरम्</span>		नक्षत्रम् <span style="float: right;">योनिः</span>	
वैरम् ←			नक्षत्रम्
अश्व	अश्वि. श.	महिष	ह. स्वा.
गज	भ. रे.	सिंह	ध. पू. भा.,
मेष	कृ. पुष्य	वानर	पू. पा., ध्र.
सर्प	रो. मृ.	नकुल	उ. पा. अभि.
ध्वान	आर्द्रा. मू.	मृग	अनु. ज्ये.
मार्जार	पुन. आश्ले.	नृषक	म. पू. फ.
गौ	उ. फा. उ. भा.	व्याघ्र	चि. वि.

## ८—मैत्रीकोष्टकम् ( सु० चिं० ६।२७-२८ )

ग्रहाः	सू.	चं.	मं.	बु.	गु.	शु.	श.	रा.
मित्रा.	चं. मं. गु.	र. बु.	र. चं. गु.	र. शु. रा.	र. चं. मं.	बु. रा. श.	बु. शु. रा.	बु. शु. श.
समाः	बु.	मं. गु. शु. श.	शु. श. गु.	मं. श. गु.	श. रा. गु.	मं. गु. गु.	गु.	गु.
शत्रवः	श. शु. रा.	रा.	बु. रा.	चं.	बु. शु.	र. चं. मं.	र. चं. मं.	र. चं. मं.

## ९—गणकोष्टकम् ( सु. ६।२९ ) १०—नाडीकोष्टकम् ( सु. ६।३४ )

देवः	मनुष्यः	राक्षसः	आद्या	मध्या	अंत्या
अश्वि. मृ.	भ. रो.	कृ. आश्ले.	अ. आर्द्रा.	भ. मृ.	कृ. रो.
पुन. पु.	आर्द्रा. पू. फ.,	म. चि.	पुन. उ. फ.	पुष्य. पू. फ.	आश्ले. म.
ह. स्वा.	उ. फ. पू. पा.	वि. ज्ये.	ह. ज्ये.	चि. अनु.	स्वा. वि.
अनु. श्र.	उ. पा. पू. भा.	मू. ध.	मू. शत.	पू. पा., ध.	उ. पा., ध.
रे.	उ. भाद्र.	शत.	पू. भा.	उ. भा.	रे.

(१२)

११ वर्णगुणकोष्टकम्

१२ नाडीगुणकोष्टकम्

वरस्य	ब्रा.	क्ष.	वै.	श.	वरस्य	आ	म	अं.
कन्यायाः	ब्रा.	१	०	०	आ.	०	८	८
	क्ष.	१	१	०	म.	८	०	८
	वै.	१	१	१	अं.	८	८	०
	श.	१	१	१				

१३ गणगुणकोष्टकम् १४ संक्षिप्तं तारागुणकोष्टकम् (सु. ६।२४)

वरस्य	दे.	म.	रा.	वरस्य	१ अ	३ व	अ	व
कन्यायाः	दे.	६	५	१	१ अ	३	१॥	१, २
	म.	६	६	०	३ व	१॥	०	४, ६
	रा.	०	०	६				८, ९

१५ प्रीतिपडष्टकम्

मेष	मिथुन	सिंह	तुला	धनुः	कुंभ
वृश्चिक	मकर	मीन	वृषभ	कर्क	कन्या

१६ मृत्युपडष्टकम्

मेष	मिथुन	सिंह	तुला	धनुः	कुंभ
कन्या	वृश्चिक	मकर	मीन	वृषभ	कर्क

१७ शुभद्विर्द्वादशकम्

मीन	वृषभ	कर्क	सिंह	कन्या	वृश्चिक	मकर
मेष	मिथुन	सिंह	कन्या	तुला	धनुः	कुंभ

१८ अशुभद्विर्द्वादशकम्

मेष	मिथुन	तुला	धनुः	कुंभ
वृषभ	कर्क	वृश्चिक	मकर	मीन

१९ शुभनवपंचकम्

मेष	वृषभ	मिथुन	सिंह	तुला	वृश्चिक	धनुः	मकर
सिंह	कन्या	तुला	धनुः	कुंभ	मीन	मेष	वृषभ

२० अशुभनवपंचकम्

कर्क	कन्या	कुंभ	मीन
वृश्चिक	मकर	मिथुन	कर्क

